

ॐ

०७

श्री परमात्मने नमः  
॥ श्रीगणेशाय नमः ॥

श्रीमदाद्यगुरुशाङ्कराचार्यविरचितम्

ब्रह्मसूत्रशाङ्करभाष्यम्



(दूरजङ्गमयन्त्रसम्पादनम्)

(मूलमात्रम्)



BS 2073-10-11

सम्पादकः

चिरञ्जीवी खतिवडा

*Email:- ckachal@gmail.com*

देवघाट-२, तनहूँ

ॐ

श्री परमात्मने नमः

॥ श्रीगणेशाय नमः ॥

श्रीमदाद्यगुरुशङ्कराचार्यविरचितम्

ब्रह्मसूत्रशाङ्करभाष्यम्

प्रथमोऽध्यायः

॥ प्रथमः पादः ॥

युष्मदस्मत्प्रत्ययगोचरयोर्विषयविषयिणोस्तमःप्रकाशवद्विरुद्धस्व  
 भावयोरितरेतरभावानुपपत्तौ सिद्धायाम्, तद्धर्माणामपि  
 सुतरामितरेतरभावानुपपत्तिः — इत्यतः अस्मत्प्रत्ययगोचरे  
 विषयिणि चिदात्मके युष्मत्प्रत्ययगोचरस्य विषयस्य तद्धर्माणां  
 चाध्यासः तद्विपर्ययेण विषयिणस्तद्धर्माणां च विषयेऽध्यासो  
 मिथ्येति भवितुं युक्तम् ।  
 तथाप्यन्योन्यस्मिन्नन्योन्यात्मकतामन्योन्यधर्मांश्चाध्यस्येतेतराविवेके  
 न अत्यन्तविविक्तयोर्धर्मधर्मिणोः मिथ्याज्ञाननिमित्तः सत्यानृते

मिथुनीकृत्य 'अहमिदम्' 'ममेदम्' इति नैसर्गिकोऽयं  
लोकव्यवहारः ॥

आह — कोऽयमध्यासो नामेति । उच्यते — स्मृतिरूपः  
परत्र पूर्वदृष्टावभासः । तं केचित् अन्यत्रान्यधर्माध्यास इति  
वदन्ति । केचित्तु यत्र यदध्यासः तद्विवेकाग्रहनिबन्धनो भ्रम इति  
। अन्ये तु यत्र यदध्यासः तस्यैव विपरीतधर्मत्वकल्पनामाचक्षते  
। सर्वथापि तु अन्यस्यान्यधर्मावभासतां न व्यभिचरति । तथा च  
लोकेऽनुभवः — शुक्तिका हि रजतवदवभासते, एकश्चन्द्रः  
सद्वितीयवदिति ॥

कथं पुनः प्रत्यगात्मन्यविषये अध्यासो विषयतद्धर्माणाम् ?  
सर्वो हि पुरोऽवस्थित एव विषये विषयान्तरमध्यस्यति ;  
युष्मत्प्रत्ययापेतस्य च प्रत्यगात्मनः अविषयत्वं ब्रवीषि । उच्यते  
— न तावदयमेकान्तेनाविषयः, अस्मत्प्रत्ययविषयत्वात्  
अपरोक्षत्वाच्च प्रत्यगात्मप्रसिद्धेः ; न चायमस्ति नियमः —  
पुरोऽवस्थित एव विषये विषयान्तरमध्यसितव्यमिति ;  
अप्रत्यक्षेऽपि ह्याकाशे बालाः तलमलिनतादि अध्यस्यन्ति ;  
एवमविरुद्धः प्रत्यगात्मन्यपि अनात्माध्यासः ॥

तमेतमेवलक्षणमध्यासं पण्डिता अविद्येति मन्यन्ते । तद्विवेकेन च वस्तुस्वरूपावधारणं विद्यामाहुः । तत्रैवं सति, यत्र यदध्यासः, तत्कृतेन दोषेण गुणेन वा अणुमात्रेणापि स न सम्बध्यते । तमेतमविद्याख्यमात्मानात्मनोरितरेतराध्यासं पुरस्कृत्य सर्वे प्रमाणप्रमेयव्यवहारा लौकिका वैदिकाश्च प्रवृत्ताः, सर्वाणि च शास्त्राणि विधिप्रतिषेधमोक्षपराणि । कथं पुनरविद्यावद्विषयाणि प्रत्यक्षादीनि प्रमाणानि शास्त्राणि चेति, उच्यते — देहेन्द्रियादिषु अहंममाभिमानरहितस्य प्रमातृत्वानुपपत्तौ प्रमाणप्रवृत्त्यनुपपत्तेः । न हीन्द्रियाण्यनुपादाय प्रत्यक्षादिव्यवहारः सम्भवति । न चाधिष्ठानमन्तरेण इन्द्रियाणां व्यापारः सम्भवति । न चानध्यस्तात्मभावेन देहेन कश्चिद्व्याप्रियते । न चैतस्मिन् सर्वस्मिन्नसति असङ्गस्यात्मनः प्रमातृत्वमुपपद्यते । न च प्रमातृत्वमन्तरेण प्रमाणप्रवृत्तिरस्ति । तस्मादविद्यावद्विषयाण्येव प्रत्यक्षादीनि प्रमाणानि शास्त्राणि चेति । पश्चादिभिश्चाविशेषात् । यथा हि पश्चादयः शब्दादिभिः श्रोत्रादीनां सम्बन्धे सति शब्दादिविज्ञाने प्रतिकूले जाते ततो निवर्तन्ते, अनुकूले च प्रवर्तन्ते ; यथा दण्डोद्यतकरं पुरुषमभिमुखमुपलभ्य 'मां

हन्तुमयमिच्छति' इति पलायितुमारभन्ते,  
हरिततृणपूर्णपाणिमुपलभ्य तं प्रति अभिमुखीभवन्ति ; एवं पुरुषा  
अपि व्युत्पन्नचित्ताः क्रूरदृष्टीनाक्रोशतः खड्गोद्यतकरान्बलवत  
उपलभ्य ततो निवर्तन्ते, तद्विपरीतान्प्रति प्रवर्तन्ते । अतः समानः  
पश्वादिभिः पुरुषाणां प्रमाणप्रमेयव्यवहारः । पश्वादीनां च प्रसिद्धः  
अविवेकपूर्वकः प्रत्यक्षादिव्यवहारः ।  
तत्सामान्यदर्शनाद्भ्युत्पत्तिमतामपि पुरुषाणां  
प्रत्यक्षादिव्यवहारस्तत्कालः समान इति निश्चीयते । शास्त्रीये तु  
व्यवहारे यद्यपि बुद्धिपूर्वकारी नाविदित्वा आत्मनः  
परलोकसम्बन्धमधिक्रियते, तथापि न  
वेदान्तवेद्यमशनायाद्यतीतमपेतब्रह्मक्षत्रादिभेदमसंसार्यात्मतत्त्वमधि  
कारेऽपेक्ष्यते, अनुपयोगात् अधिकारविरोधाच्च । प्राक् च  
तथाभूतात्मविज्ञानात् प्रवर्तमानं शास्त्रमविद्यावद्विषयत्वं नातिवर्तते  
। तथा हि — 'ब्राह्मणो यजेत' इत्यादीनि शास्त्राण्यात्मनि  
वर्णाश्रमवयोऽवस्थादिविशेषाध्यासमाश्रित्य प्रवर्तन्ते । अध्यासो  
नाम अतस्मिंस्तद्बुद्धिरित्यवोचाम । तद्यथा — पुत्रभार्यादिषु  
विकलेषु सकलेषु वा अहमेव विकलः सकलो वेति

बाह्यधर्मानात्मन्यध्यस्यति ; तथा देहधर्मान् 'स्थूलोऽहं कृशोऽहं  
 गौरोऽहं तिष्ठामि गच्छामि लङ्घयामि च' इति ; तथेन्द्रियधर्मान्  
 — 'मूकः काणः क्लीबो बधिरोऽन्योऽहम्' इति ;  
 तथान्तःकरणधर्मान् कामसङ्कल्पविचिकित्साध्यवसायादीन् ।  
 एवमहंप्रत्ययिनमशेषस्वप्रचारसाक्षिणि प्रत्यगात्मन्यध्यस्य तं च  
 प्रत्यगात्मानं सर्वसाक्षिणं तद्विपर्ययेणान्तःकरणादिष्वध्यस्यति ।  
 एवमयमनादिरनन्तो नैसर्गिकोऽध्यासो मिथ्याप्रत्ययरूपः  
 कर्तृत्वभोक्तृत्वप्रवर्तकः सर्वलोकप्रत्यक्षः । अस्यानर्थहेतोः प्रहाणाय  
 आत्मैकत्वविद्याप्रतिपत्तये सर्वे वेदान्ता आरभ्यन्ते । यथा  
 चायमर्थः सर्वेषां वेदान्तानाम्, तथा वयमस्यां शारीरकमीमांसायां  
 प्रदर्शयिष्यामः । वेदान्तमीमांसाशास्त्रस्य  
 व्याचिख्यासितस्येदमादिमं सूत्रम् —

## १. जिज्ञासाधिकरणम्

### १. अथातो ब्रह्मजिज्ञासा ॥१॥१॥१॥

तत्र अथशब्दः आनन्तर्यार्थः परिगृह्यते ; नाधिकारार्थः,  
 ब्रह्मजिज्ञासाया अनधिकार्यत्वात् ; मङ्गलस्य च वाक्यार्थे  
 समन्वयाभावात् ; अर्थान्तरप्रयुक्त एव ह्यथशब्दः श्रुत्या

मङ्गलप्रयोजनो भवति ; पूर्वप्रकृतापेक्षायाश्च फलतः  
 आनन्तर्याव्यतिरेकात् । सति च आनन्तर्यार्थत्वे, यथा  
 धर्मजिज्ञासा पूर्ववृत्तं वेदाध्ययनं नियमेनापेक्षते, एवं  
 ब्रह्मजिज्ञासापि यत्पूर्ववृत्तं नियमेनापेक्षते तद्वक्तव्यम् ।  
 स्वाध्यायानन्तर्यं तु समानम् । नन्विह कर्मावबोधानन्तर्यं विशेषः  
 ; न ; धर्मजिज्ञासायाः प्रागपि अधीतवेदान्तस्य  
 ब्रह्मजिज्ञासोपपत्तेः । यथा च हृदयाद्यवदानानामानन्तर्यनियमः,  
 क्रमस्य विवक्षितत्वात्, न तथेह क्रमो विवक्षितः ; शेषशेषित्वे  
 अधिकृताधिकारे वा प्रमाणाभावात् । धर्मब्रह्मजिज्ञासयोः  
 फलजिज्ञास्यभेदाच्च । अभ्युदयफलं धर्मज्ञानम्, तच्चानुष्ठानापेक्षम्  
 ; निःश्रेयसफलं तु ब्रह्मज्ञानम्, न चानुष्ठानान्तरापेक्षम् ; भव्यश्च  
 धर्मो जिज्ञास्यो न ज्ञानकालेऽस्ति, पुरुषव्यापारतन्त्रत्वात् ; इह तु  
 भूतं ब्रह्म जिज्ञास्यं नित्यत्वान्न पुरुषव्यापारतन्त्रम् ।  
 चोदनाप्रवृत्तिभेदाच्च । या हि चोदना धर्मस्य लक्षणम्, सा  
 स्वविषये नियुञ्जानैव पुरुषमवबोधयति । ब्रह्मचोदना तु  
 पुरुषमवबोधयत्येव केवलम्, अवबोधस्य चोदनाजन्यत्वात्, न  
 पुरुषोऽवबोधे नियुज्यते — यथा अक्षार्थसन्निकर्षणार्थावबोधे,

तद्वत् । तस्मात्किमपि वक्तव्यम्, यदनन्तरं ब्रह्मजिज्ञासोपदिश्यत  
इति । उच्यते — नित्यानित्यवस्तुविवेकः, इहामुत्रार्थभोगविरागः,  
शमदमादिसाधनसम्पत्, मुमुक्षुत्वं च । तेषु हि सत्सु, प्रागपि  
धर्मजिज्ञासाया ऊर्ध्वं च, शक्यते ब्रह्म जिज्ञासितुं ज्ञातुं च ; न  
विपर्यये । तस्मात् अथशब्देन  
यथोक्तसाधनसम्पत्त्यानन्तर्यमुपदिश्यते ॥

अतःशब्दः हेत्वर्थः । यस्माद्वेद एव अग्निहोत्रादीनां  
श्रेयःसाधनानामनित्यफलतां दर्शयति — ‘तद्यथेह कर्मचितो  
लोकः क्षीयत एवमेवामुत्र पुण्यचितो लोकः क्षीयते’ (छा. उ. ८-  
१-६) इत्यादिः ; तथा ब्रह्मज्ञानादपि परं पुरुषार्थं दर्शयति —  
‘ब्रह्मविदाप्नोति परम्’ (तै. उ. २-१-१) इत्यादिः ; तस्मात्  
यथोक्तसाधनसम्पत्त्यनन्तरं ब्रह्मजिज्ञासा कर्तव्या ॥

ब्रह्मणो जिज्ञासा ब्रह्मजिज्ञासा । ब्रह्म च वक्ष्यमाणलक्षणम्  
‘जन्माद्यस्य यतः’ इति । अत एव न ब्रह्मशब्दस्य  
जात्याद्यर्थान्तरमाशङ्कितव्यम् । ब्रह्मण इति कर्मणि षष्ठी, न शेषे  
; जिज्ञास्यापेक्षत्वाज्जिज्ञासायाः, जिज्ञास्यान्तरानिर्देशाच्च । ननु  
शेषषष्ठीपरिग्रहेऽपि ब्रह्मणो जिज्ञासाकर्मत्वं न विरुध्यते,



सम्बन्धसामान्यस्य विशेषनिष्ठत्वात् ; एवमपि प्रत्यक्षं ब्रह्मणः कर्मत्वमुत्सृज्य सामान्यद्वारेण परोक्षं कर्मत्वं कल्पयतो व्यर्थः प्रयासः स्यात् । न व्यर्थः, ब्रह्माश्रिताशेषविचारप्रतिज्ञानार्थत्वादिति चेत्, न ; प्रधानपरिग्रहे तदपेक्षितानामर्थाक्षिप्तत्वात् । ब्रह्म हि ज्ञानेनाप्तुमिष्टतमत्वात्प्रधानम् । तस्मिन्प्रधाने जिज्ञासाकर्मणि परिगृहीते, यैर्जिज्ञासितैर्विना ब्रह्म जिज्ञासितं न भवति, तान्यर्थाक्षिप्तान्येवेति न पृथक्सूत्रयितव्यानि । यथा 'राजासौ गच्छति' इत्युक्ते सपरिवारस्य राज्ञो गमनमुक्तं भवति, तद्वत् । श्रुत्यनुगमाच्च । 'यतो वा इमानि भूतानि जायन्ते' (तै. उ. ३-१-१) इत्याद्याः श्रुतयः 'तद्विजिज्ञासस्व तद्ब्रह्म' (तै. उ. ३-१-१) इति प्रत्यक्षमेव ब्रह्मणो जिज्ञासाकर्मत्वं दर्शयन्ति । तच्च कर्मणिषष्ठीपरिग्रहे सूत्रेणानुगतं भवति । तस्माद्ब्रह्मण इति कर्मणि षष्ठी ॥

ज्ञातुमिच्छा जिज्ञासा । अवगतिपर्यन्तं ज्ञानं सन्वाच्याया इच्छायाः कर्म, फलविषयत्वादिच्छायाः । ज्ञानेन हि प्रमाणेनावगन्तुमिष्टं ब्रह्म । ब्रह्मावगतिर्हि पुरुषार्थः,

निःशेषसंसारबीजाविद्याद्यनर्थनिवर्हणात् । तस्माद्ब्रह्म  
जिज्ञासितव्यम् ॥

तत्पुनर्ब्रह्म प्रसिद्धमप्रसिद्धं वा स्यात् ; यदि प्रसिद्धं न  
जिज्ञासितव्यम् । अथाप्रसिद्धं नैव शक्यं जिज्ञासितुमिति ।  
उच्यते — अस्ति तावद्ब्रह्म नित्यशुद्धबुद्धमुक्तस्वभावं सर्वज्ञं  
सर्वशक्तिसमन्वितम् । ब्रह्मशब्दस्य हि व्युत्पाद्यमानस्य  
नित्यशुद्धत्वादयोऽर्थाः प्रतीयन्ते, बृंहतेर्धातोरर्थानुगमात् ।  
सर्वस्यात्मत्वाच्च ब्रह्मास्तित्वप्रसिद्धिः । सर्वो ह्यात्मास्तित्वं प्रत्येति,  
न 'नाहमस्मि' इति । यदि हि नात्मास्तित्वप्रसिद्धिः स्यात्, सर्वो  
लोकः 'नाहमस्मि' इति प्रतीयात् । आत्मा च ब्रह्म । यदि तर्हि  
लोके ब्रह्म आत्मत्वेन प्रसिद्धमस्ति, ततो ज्ञातमेवेत्यजिज्ञास्यत्वं  
पुनरापन्नम् ; न ; तद्विशेषं प्रति विप्रतिपत्तेः । देहमात्रं  
चैतन्यविशिष्टमात्मेति प्राकृता जना लोकायतिकाश्च प्रतिपन्नाः ।  
इन्द्रियाण्येव चेतनान्यात्मेत्यपरे । मन इत्यन्ये । विज्ञानमात्रं  
क्षणिकमित्येके । शून्यमित्यपरे । अस्ति देहादिव्यतिरिक्तः संसारी  
कर्ता भोक्तेत्यपरे । भोक्तैव केवलं न कर्तेत्येके । अस्ति  
तद्व्यतिरिक्त ईश्वरः सर्वज्ञः सर्वशक्तिरिति केचित् । आत्मा स

भोक्तुरित्यपरे । एवं बहवो विप्रतिपन्ना  
 युक्तिवाक्यतदाभाससमाश्रयाः सन्तः । तत्राविचार्य  
 यत्किञ्चित्प्रतिपद्यमानो निःश्रेयसात्प्रतिहन्येत, अनर्थं चेयात् ।  
 तस्माद्ब्रह्मजिज्ञासोपन्यासमुखेन वेदान्तवाक्यमीमांसा  
 तदविरोधितर्कोपकरणा निःश्रेयसप्रयोजना प्रस्तूयते ॥१॥

ब्रह्म जिज्ञासितव्यमित्युक्तम् । किंलक्षणं पुनस्तद्ब्रह्मेत्यत आह  
 भगवान्सूत्रकारः —

## २. जन्माद्यधिकरणम्

### २. जन्माद्यस्य यतः ॥१॥१॥२॥

जन्म उत्पत्तिः आदिः अस्य — इति तद्गुणसंविज्ञानो  
 बहुव्रीहिः । जन्मस्थितिभङ्गं समासार्थः । जन्मनश्चादित्वं  
 श्रुतिनिर्देशापेक्षं वस्तुवृत्तापेक्षं च । श्रुतिनिर्देशस्तावत् — ‘यतो  
 वा इमानि भूतानि जायन्ते’ (तै. उ. ३-१-१) इति, अस्मिन्वाक्ये  
 जन्मस्थितिप्रलयानां क्रमदर्शनात् । वस्तुवृत्तमपि — जन्मना  
 लब्धसत्ताकस्य धर्मिणः स्थितिप्रलयसम्भवात् । अस्येति  
 प्रत्यक्षादिसन्निधापितस्य धर्मिण इदमा निर्देशः । षष्ठी  
 जन्मादिधर्मसम्बन्धार्था । यत इति कारणनिर्देशः । अस्य जगतो

नामरूपाभ्यां व्याकृतस्य अनेककर्तृभोक्तृसंयुक्तस्य  
 प्रतिनियतदेशकालनिमित्तक्रियाफलाश्रयस्य  
 मनसाप्यचिन्त्यरचनारूपस्य जन्मस्थितिभङ्गं यतः सर्वज्ञात्सर्वशक्तेः  
 कारणाद्भवति, तद्ब्रह्मेति वाक्यशेषः । अन्येषामपि भावविकाराणां  
 त्रिष्वेवान्तर्भाव इति जन्मस्थितिनाशानामिह ग्रहणम् ।  
 यास्कपरिपठितानां तु 'जायतेऽस्ति' इत्यादीनां ग्रहणे तेषां  
 जगतः स्थितिकाले सम्भाव्यमानत्वान्मूलकारणादुत्पत्तिस्थितिनाशा  
 जगतो न गृहीताः स्युरित्याशङ्क्येत ; तन्मा शङ्कि ; इति या  
 उत्पत्तिर्ब्रह्मणः, तत्रैव स्थितिः प्रलयश्च, त एव गृह्यन्ते । न च  
 यथोक्तविशेषणस्य जगतो यथोक्तविशेषणमीश्वरं मुक्त्वा, अन्यतः  
 प्रधानादचेतनात् अणुभ्यः अभावात् संसारिणो वा उत्पत्त्यादि  
 सम्भावयितुं शक्यम् । न च स्वभावतः,  
 विशिष्टदेशकालनिमित्तानामिहोपादानात् । एतदेवानुमानं  
 संसारिव्यतिरिक्तेश्वरास्तित्वादिसाधनं मन्यन्ते ईश्वरकारणवादिनः  
 ॥

नन्विहापि तदेवोपन्यस्तं जन्मादिसूत्रे ; न ;  
 वेदान्तवाक्यकुसुमग्रथनार्थत्वात्सूत्राणाम् । वेदान्तवाक्यानि हि

सूत्रैरुदाहृत्य विचार्यन्ते । वाक्यार्थविचारणाध्यवसाननिर्वृत्ता हि ब्रह्मावगतिः, नानुमानादिप्रमाणान्तरनिर्वृत्ता । सत्सु तु वेदान्तवाक्येषु जगतो जन्मादिकारणवादिषु, तदर्थग्रहणदाढ्याय अनुमानमपि वेदान्तवाक्याविरोधि प्रमाणं भवत्, न निवार्यते, श्रुत्यैव च सहायत्वेन तर्कस्याभ्युपेतत्वात् । तथा हि — ‘श्रोतव्यो मन्तव्यः’ (बृ. उ. २-४-५) इति श्रुतिः ‘पण्डितो मेधावी गन्धारानेवोपसम्पद्येतैवमेवेहाचार्यवान्पुरुषो वेद’ (छा. उ. ६-१४-२) इति च पुरुषबुद्धिसाहाय्यमात्मनो दर्शयति । न धर्मजिज्ञासायामिव श्रुत्यादय एव प्रमाणं ब्रह्मजिज्ञासायाम् । किन्तु श्रुत्यादयोऽनुभवादयश्च यथासम्भवमिह प्रमाणम्, अनुभवावसानत्वाद्भूतवस्तुविषयत्वाच्च ब्रह्मज्ञानस्य । कर्तव्ये हि विषये नानुभवापेक्षास्तीति श्रुत्यादीनामेव प्रामाण्यं स्यात्, पुरुषाधीनात्मलाभत्वाच्च कर्तव्यस्य । कर्तुमकर्तुमन्यथा वा कर्तुं शक्यं लौकिकं वैदिकं च कर्म ; यथा अश्वेन गच्छति, पद्भ्याम्, अन्यथा वा, न वा गच्छतीति । तथा ‘अतिरात्रे षोडशिनं गृह्णाति, नातिरात्रे षोडशिनं गृह्णाति’ ‘उदिते जुहोति, अनुदिते जुहोति’ इति । विधिप्रतिषेधाश्च अत्र अर्थवन्तः स्युः,

विकल्पोत्सर्गापवादाश्च । न तु वस्तु 'एवम्, नैवम्' 'अस्ति, नास्ति' इति वा विकल्प्यते । विकल्पनास्तु पुरुषबुद्ध्यपेक्षाः । न वस्तुयाथात्म्यज्ञानं पुरुषबुद्ध्यपेक्षम् । किं तर्हि ? वस्तुतन्त्रमेव तत् । न हि स्थाणावेकस्मिन् 'स्थाणुर्वा, पुरुषोऽन्यो वा' इति तत्त्वज्ञानं भवति । तत्र 'पुरुषोऽन्यो वा' इति मिथ्याज्ञानम् । 'स्थाणुरेव' इति तत्त्वज्ञानम्, वस्तुतन्त्रत्वात् । एवं भूतवस्तुविषयाणां प्रामाण्यं वस्तुतन्त्रम् । तत्रैवं सति ब्रह्मज्ञानमपि वस्तुतन्त्रमेव, भूतवस्तुविषयत्वात् । ननु भूतवस्तुविषयत्वे ब्रह्मणः प्रमाणान्तरविषयत्वमेवेति वेदान्तवाक्यविचारणा अनर्थिकैव प्राप्ता ; न ; इन्द्रियाविषयत्वेन सम्बन्धाग्रहणात् । स्वभावतो विषयविषयाणीन्द्रियाणि, न ब्रह्मविषयाणि । सति हीन्द्रियविषयत्वे ब्रह्मणः, इदं ब्रह्मणा सम्बद्धं कार्यमिति गृह्येत । कार्यमात्रमेव तु गृह्यमाणम् — किं ब्रह्मणा सम्बद्धम् ? किमन्येन केनचिद्वा सम्बद्धम् ? — इति न शक्यं निश्चेतुम् । तस्माज्जन्मादिसूत्रं नानुमानोपन्यासार्थम् । किं तर्हि ? वेदान्तवाक्यप्रदर्शनार्थम् । किं पुनस्तद्वेदान्तवाक्यं यत् सूत्रेणेह लिलक्षयिषितम् ? **भृगुर्वै वारुणिः । वरुणं पितरमुपससार । अधीहि भगवो ब्रह्मेति' (तै.**

उ. ३-१-१) इत्युपक्रम्याह — ‘यतो वा इमानि भूतानि जायन्ते  
 । येन जातानि जीवन्ति । यत्प्रयन्त्यभिसंविशन्ति ।  
 तद्विजिज्ञासस्व । तद्ब्रह्मेति । ’ (तै. उ. ३-१-१) तस्य च  
 निर्णयवाक्यम् — ‘आनन्दाद्धेव खल्विमानि भूतानि जायन्ते ।  
 आनन्देन जातानि जीवन्ति । आनन्दं प्रयन्त्यभिसंविशन्ति’ (तै.  
 उ. ३-६-१) इति । अन्यान्यप्येवंजातीयकानि वाक्यानि  
 नित्यशुद्धबुद्धमुक्तस्वभावसर्वज्ञस्वरूपकारणविषयाणि उदाहर्तव्यानि  
 ॥ २ ॥

जगत्कारणत्वप्रदर्शनेन सर्वज्ञं ब्रह्मेत्युपक्षिप्तम्, तदेव  
 द्रढयन्नाह —

### ३. शास्त्रयोनित्वाधिकरणम्

#### ३. शास्त्रयोनित्वात् ॥१।१।३॥

महत ऋग्वेदादेः शास्त्रस्य अनेकविद्यास्थानोपबृंहितस्य  
 प्रदीपवत्सर्वार्थावद्योतिनः सर्वज्ञकल्पस्य योनिः कारणं ब्रह्म । न  
 हीदृशस्य शास्त्रस्य ऋग्वेदादिलक्षणस्य सर्वज्ञगुणान्वितस्य  
 सर्वज्ञादन्यतः सम्भवोऽस्ति । यद्यद्विस्तरार्थं शास्त्रं  
 यस्मात्पुरुषविशेषात्सम्भवति, यथा व्याकरणादि पाणिन्यादेः

ज्ञेयैकदेशार्थमपि, स ततोऽप्यधिकतरविज्ञान इति प्रसिद्धं लोके ।  
 किमु वक्तव्यम् — अनेकशाखाभेदभिन्नस्य  
 देवतिर्यङ्मनुष्यवर्णाश्रमादिप्रविभागहेतोः ऋग्वेदाद्याख्यस्य  
 सर्वज्ञानाकरस्य अप्रयत्नेनैव लीलान्यायेन पुरुषनिःश्वासवत्  
 यस्मान्महतो भूतात् योनेः सम्भवः — ‘अस्य महतो भूतस्य  
 निःश्वासितमेतत् यदृग्वेदः’ (बृ. उ. २-४-१०) इत्यादिश्रुतेः —  
 तस्य महतो भूतस्य निरतिशयं सर्वज्ञत्वं सर्वशक्तिमत्त्वं चेति ॥

अथवा यथोक्तमृग्वेदादिशास्त्रं योनिः कारणं प्रमाणमस्य  
 ब्रह्मणो यथावत्स्वरूपाधिगमे । शास्त्रादेव प्रमाणात् जगतो  
 जन्मादिकारणं ब्रह्माधिगम्यत इत्यभिप्रायः । शास्त्रमुदाहृतं पूर्वसूत्रे  
 — ‘यतो वा इमानि भूतानि जायन्ते’ (तै. उ. ३-१-१) इत्यादि  
 । किमर्थं तर्हीदं सूत्रम्, यावता पूर्वसूत्रेणैव एवंजातीयकं  
 शास्त्रमुदाहरता शास्त्रयोनित्वं ब्रह्मणो दर्शितम् । उच्यते — तत्र  
 सूत्राक्षरेण स्पष्टं शास्त्रस्यानुपादानाञ्जन्मादिसूत्रेण  
 केवलमनुमानमुपन्यस्तमित्याशङ्कोत ; तामाशङ्कं निवर्तयितुमिदं  
 सूत्रं प्रववृते — ‘शास्त्रयोनित्वात्’ इति ॥३॥



कथं पुनर्ब्रह्मणः शास्त्रप्रमाणकत्वमुच्यते, यावता 'आम्नायस्य क्रियार्थत्वादानर्थक्यमतदर्शानाम्' (जै. सू. १-२-१) इति क्रियापरत्वं शास्त्रस्य प्रदर्शितम् । अतो वेदान्तानामानर्थक्यम्, अक्रियार्थत्वात् ; कर्तृदेवतादिप्रकाशनार्थत्वेन वा क्रियाविधिशेषत्वम्, उपासनादिक्रियान्तरविधानार्थत्वं वा । न हि परिनिष्ठितवस्तुप्रतिपादनं सम्भवति ; प्रत्यक्षादिविषयत्वात्परिनिष्ठितवस्तुनः, तत्प्रतिपादने च हेयोपादेयरहिते पुरुषार्थाभावात् । अत एव 'सोऽरोदीत्' इत्येवमादीनामानर्थक्यं मा भूदिति 'विधिना त्वेकवाक्यत्वात्स्तुत्यर्थेन विधीनां स्युः' (जै. सू. १-२-७) इति स्तावकत्वेनार्थवत्त्वमुक्तम् । मन्त्राणां च 'इषे त्वा' इत्यादीनां क्रियातत्साधनाभिधायित्वेन कर्मसमवायित्वमुक्तम् । अतो न क्वचिदपि वेदवाक्यानां विधिसंस्पर्शमन्तरेणार्थवत्ता दृष्टा उपपन्ना वा । न च परिनिष्ठिते वस्तुस्वरूपे विधिः सम्भवति, क्रियाविषयत्वाद्विधेः ।

तस्मात्कर्मापेक्षितकर्तृदेवतादिस्वरूपप्रकाशनेन क्रियाविधिशेषत्वं वेदान्तानाम् । अथ प्रकरणान्तरभयान्नैतदभ्युपगम्यते, तथापि

स्ववाक्यगतोपासनादिकर्मपरत्वम् । तस्मान्न ब्रह्मणः  
शास्त्रयोनित्वमिति प्राप्ते, उच्यते —

## ४. समन्वयाधिकरणम्

### ४. तत्तु समन्वयात् ॥१।१।४॥

तुशब्दः पूर्वपक्षव्यावृत्त्यर्थः । तद्ब्रह्म सर्वज्ञं सर्वशक्ति  
जगदुत्पत्तिस्थितिलयकारणं वेदान्तशास्त्रादेवावगम्यते । कथम् ?  
समन्वयात् । सर्वेषु हि वेदान्तेषु वाक्यानि तात्पर्येणैतस्यार्थस्य  
प्रतिपादकत्वेन समनुगतानि । ‘सदेव सोम्येदमग्र आसीत्  
एकमेवाद्वितीयम्’ (छा. उ. ६-२-१) ‘आत्मा वा इदमेक एवाग्र  
आसीत्’ (ऐ. उ. १-१-१) ‘तदेतद्ब्रह्मापूर्वमनपरमनन्तरमबाह्यम्’  
(बृ. उ. २-५-११) ‘अयमात्मा ब्रह्म सर्वानुभूः’ (बृ. उ. २-५-११)  
‘ब्रह्मैवेदममृतं पुरस्तात्’ (मु. उ. २-२-१२) इत्यादीनि । न च  
तद्गतानां पदानां ब्रह्मस्वरूपविषये निश्चिते समन्वयेऽवगम्यमाने  
अर्थान्तरकल्पना युक्ता, श्रुतहान्यश्रुतकल्पनाप्रसङ्गात् । न च तेषां  
कर्तृदेवतादिस्वरूपप्रतिपादनपरता अवसीयते, ‘तत्केन कं पश्येत्’  
(बृ. उ. २-४-१३) इत्यादिक्रियाकारकफलनिराकरणश्रुतेः । न च  
परिनिष्ठितवस्तुस्वरूपत्वेऽपि प्रत्यक्षादिविषयत्वं ब्रह्मणः,

‘तत्त्वमसि’ (छा. उ. ६-८-७) इति ब्रह्मात्मभावस्य  
 शास्त्रमन्तरेणानवगम्यमानत्वात् । यत्तु  
 हेयोपादेयरहितत्वादुपदेशानर्थक्यमिति, नैष दोषः ;  
 हेयोपादेयशून्यब्रह्मात्मतावगमादेव सर्वक्लेशप्रहाणात्पुरुषार्थसिद्धेः ।  
 देवतादिप्रतिपादनस्य तु स्ववाक्यगतोपासनार्थत्वेऽपि न  
 कश्चिद्विरोधः । न तु तथा ब्रह्मण उपासनाविधिशेषत्वं सम्भवति,  
 एकत्वे हेयोपादेयशून्यतया क्रियाकारकादिद्वैतविज्ञानोपमर्दोपपत्तेः  
 । न हि एकत्वविज्ञानेनोन्मथितस्य द्वैतविज्ञानस्य पुनः  
 सम्भवोऽस्ति येनोपासनाविधिशेषत्वं ब्रह्मणः प्रतिपाद्येत ।  
 यद्यप्यन्यत्र वेदवाक्यानां विधिसंस्पर्शमन्तरेण प्रमाणत्वं न दृष्टम्,  
 तथाप्यात्मविज्ञानस्य फलपर्यन्तत्वान्न तद्विषयस्य शास्त्रस्य  
 प्रामाण्यं शक्यं प्रत्याख्यातुम् । न चानुमानगम्यं शास्त्रप्रामाण्यम्,  
 येनान्यत्र दृष्टं निदर्शनमपेक्ष्येत । तस्मात्सिद्धं ब्रह्मणः  
 शास्त्रप्रमाणकत्वम् ॥

अत्रापरे प्रत्यवतिष्ठन्ते — यद्यपि शास्त्रप्रमाणकं ब्रह्म, तथापि  
 प्रतिपत्तिविधिविषयतयैव शास्त्रेण ब्रह्म समर्प्यते ; यथा  
 यूपाहवनीयादीन्यलौकिकान्यपि विधिशेषतया शास्त्रेण समर्प्यन्ते,

तद्वत् । कुत एतत् ? प्रवृत्तिनिवृत्तिप्रयोजनपरत्वाच्छास्त्रस्य । तथा हि शास्त्रतात्पर्यविदामनुक्रमणम् — ‘दृष्टो हि तस्यार्थः कर्मावबोधनं नाम’ इति ; ‘चोदनेति क्रियायाः प्रवर्तकं वचनम्’ ‘तस्य ज्ञानमुपदेशः’ (जै. सू. १-१-५) ‘तद्भूतानां क्रियार्थेन समाम्नायः’ (जै. सू. १-१-२५) ‘आम्नायस्य क्रियार्थत्वादानर्थक्यमतदर्शानाम्’ (जै. सू. १-२-१) इति च । अतः पुरुषं क्वचिद्विषयविशेषे प्रवर्तयत्कुतश्चिद्विषयविशेषान्निवर्तयच्चार्थवच्छास्त्रम् । तच्छेषतया चान्यदुपयुक्तम् । तत्सामान्याद्वेदान्तानामपि तथैवार्थवत्त्वं स्यात् । सति च विधिपरत्वे, यथा स्वर्गादिकामस्याग्निहोत्रादिसाधनं विधीयते, एवममृतत्वकामस्य ब्रह्मज्ञानं विधीयत इति युक्तम् । नन्विह जिज्ञास्यवैलक्षण्यमुक्तम् — कर्मकाण्डे भव्यो धर्मो जिज्ञास्यः, इह तु भूतं नित्यनिर्वृत्तं ब्रह्म जिज्ञास्यमिति ; तत्र धर्मज्ञानफलादनुष्ठानापेक्षाद्विलक्षणं ब्रह्मज्ञानफलं भवितुमर्हति । नार्हत्येवं भवितुम्, कार्यविधिप्रयुक्तस्यैव ब्रह्मणः प्रतिपाद्यमानत्वात् । ‘आत्मा वा अरे द्रष्टव्यः’ (बृ. उ. २-४-५) ‘य आत्मापहतपाप्मा ... सोऽन्वेष्टव्यः स विजिज्ञासितव्यः’ (छा. उ.

८-७-१) 'आत्मेत्येवोपासीत' (बृ. उ. १-४-७) 'आत्मानमेव लोकमुपासीत' (बृ. उ. १-४-१५) 'ब्रह्म वेद ब्रह्मैव भवति' (मु. उ. ३-२-१) इत्यादिषु विधानेषु सत्सु, 'कोऽसावात्मा ?' 'किं तद्ब्रह्म ?' इत्याकाङ्क्षायां तत्स्वरूपसमर्पणेन सर्वे वेदान्ता उपयुक्ताः — नित्यः सर्वज्ञः सर्वगतो नित्यतृप्तो नित्यशुद्धबुद्धमुक्तस्वभावो विज्ञानमानन्दं ब्रह्म इत्येवमादयः । तदुपासनाच्च शास्त्रदृष्टोऽदृष्टो मोक्षः फलं भविष्यति । कर्तव्यविध्यननुप्रवेशे तु वस्तुमात्रकथने हानोपादानासम्भवात् 'सप्तद्वीपा वसुमती' 'राजासौ गच्छति' इत्यादिवाक्यवद्वेदान्तवाक्यानामानर्थक्यमेव स्यात् । ननु वस्तुमात्रकथनेऽपि 'रञ्जुरियम्, नायं सर्पः' इत्यादौ भ्रान्तिजनितभीतिनिवर्तनेनार्थवत्त्वं दृष्टम् ; तथेहाप्यसंसार्यात्मवस्तुकथनेन संसारित्वभ्रान्तिनिवर्तनेनार्थवत्त्वं स्यात् । स्यादेतदेवम्, यदि रञ्जुस्वरूपश्रवणमात्रेणैव सर्पभ्रान्तिः, संसारित्वभ्रान्तिर्ब्रह्मस्वरूपश्रवणमात्रेण निवर्तते ; न तु निवर्तते ; श्रुतब्रह्मणोऽपि यथापूर्वं सुखदुःखादिसंसारिधर्मदर्शनात्, 'श्रोतव्यो मन्तव्यो निदिध्यासितव्यः' (बृ. उ. २-४-५) इति च

श्रवणोत्तरकालयोर्मनननिदिध्यासनयोर्विधिदर्शनात् ।  
 तस्मात्प्रतिपत्तिविधिविषयतयैव शास्त्रप्रमाणकं  
 ब्रह्माभ्युपगन्तव्यमिति ॥

अत्राभिधीयते — न ; कर्मब्रह्मविद्याफलयोर्वैलक्षण्यात् ।  
 शारीरं वाचिकं मानसं च कर्म श्रुतिस्मृतिसिद्धं धर्माख्यम्,  
 यद्विषया जिज्ञासा 'अथातो धर्मजिज्ञासा' (जै. सू. १-१-१) इति  
 सूत्रिता । अधर्मोऽपि हिंसादिः प्रतिषेधचोदनालक्षणत्वाज्जिज्ञास्यः  
 परिहाराय । तयोश्चोदनालक्षणयोरर्थानर्थयोर्धर्माधर्मयोः फले  
 प्रत्यक्षे सुखदुःखे शरीरवाङ्मनोभिरेवोपभुज्यमाने  
 विषयेन्द्रियसंयोगजन्ये ब्रह्मादिषु स्थावरान्तेषु प्रसिद्धे ।  
 मनुष्यत्वादारभ्य ब्रह्मान्तेषु देहवत्सु सुखतारतम्यमनुश्रूयते । ततश्च  
 तद्धेतोर्धर्मस्यापि तारतम्यं गम्यते ।  
 धर्मतारतम्यादधिकारितारतम्यम् । प्रसिद्धं  
 चार्थित्वसामर्थ्यादिकृतमधिकारितारतम्यम् । तथा च  
 यागाद्यनुष्ठायिनामेव विद्यासमाधिविशेषादुत्तरेण पथा गमनम्,  
 केवलैरिष्टापूर्तदत्तसाधनैर्धूमादिक्रमेण दक्षिणेन पथा गमनम्,  
 तत्रापि सुखतारतम्यम्, तत्साधनतारतम्यं च शास्त्रात्

‘यावत्सम्पातमुषित्वा’ (छा. उ. ५-१०-५) इत्यस्माद्गम्यते । तथा मनुष्यादिषु स्थावरान्तेषु सुखलवश्चोदनालक्षणधर्मसाध्य एवेति गम्यते तारतम्येन वर्तमानः । तथोर्ध्वगतेष्वधोगतेषु च देहवत्सु दुःखतारतम्यदर्शनात्तद्धेतोरधर्मस्य प्रतिषेधचोदनालक्षणस्य तदनुष्ठायिनां च तारतम्यं गम्यते । एवमविद्यादिदोषवतां धर्माधर्मतारतम्यनिमित्तं शरीरोपादानपूर्वकं सुखदुःखतारतम्यमनित्यं संसाररूपं श्रुतिस्मृतिन्यायप्रसिद्धम् । तथा च श्रुतिः ‘न ह वै सशरीरस्य सतः प्रियाप्रिययोरपहतिरस्ति’ इति यथावर्णितं संसाररूपमनुवदति । ‘अशरीरं वाव सन्तं न प्रियाप्रिये स्पृशतः’ (छा. उ. ८-१२-१) इति प्रियाप्रियस्पर्शनप्रतिषेधाच्चोदनालक्षणधर्मकार्यत्वं मोक्षाख्यस्याशरीरत्वस्य प्रतिषिध्यत इति गम्यते । धर्मकार्यत्वे हि प्रियाप्रियस्पर्शनप्रतिषेधो नोपपद्येत । अशरीरत्वमेव धर्मकार्यमिति चेत्, न ; तस्य स्वाभाविकत्वात् — ‘अशरीरं शरीरेष्वनवस्थेष्ववस्थितम् । महान्तं विभुमात्मानं मत्वा धीरो न शोचति’ (क. उ. १-२-२१) ‘अप्राणो ह्यमनाः शुभ्रः’ (मु. उ. २-१-२) ‘असङ्गो ह्ययं पुरुषः’ (बृ. उ. ४-३-१५) इत्यादिश्रुतिभ्यः ।

अत एवानुष्ठेयकर्मफलविलक्षणं मोक्षाख्यमशरीरत्वं नित्यमिति सिद्धम् । तत्र किञ्चित्परिणामिनित्यं यस्मिन्विक्रियमाणेऽपि तदेवेदमिति बुद्धिर्न विहन्यते ; यथा पृथिव्यादि जगन्नित्यत्ववादिनाम्, यथा वा सांख्यानां गुणाः । इदं तु पारमार्थिकं कूटस्थनित्यं व्योमवत्सर्वव्यापि सर्वविक्रियारहितं नित्यतृप्तं निरवयवं स्वयंज्योतिःस्वभावम्, यत्र धर्माधर्मौ सह कार्येण कालत्रयं च नोपावर्तेते ; तदेतदशरीरत्वं मोक्षाख्यम् —

**‘अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताच्च भव्याच्च’** (क. उ. १-२-१४) इत्यादिश्रुतिभ्यः । अतस्तद्ब्रह्म, यस्येयं जिज्ञासा प्रस्तुता । तद्यदि कर्तव्यशेषत्वेनोपदिश्येत, तेन च कर्तव्येन साध्यश्चेन्मोक्षोऽभ्युपगम्येत, अनित्य एव स्यात् । तत्रैवं सति यथोक्तकर्मफलेष्वेव तारतम्यावस्थितेष्वनित्येषु कश्चिदतिशयो मोक्ष इति प्रसज्येत । नित्यश्च मोक्षः सर्वैर्मोक्षवादिभिरभ्युपगम्यते । अतो न कर्तव्यशेषत्वेन ब्रह्मोपदेशो युक्तः । अपि च **‘ब्रह्म वेद ब्रह्मैव भवति’** (मु. उ. ३-२-१) **‘क्षीयन्ते चास्य कर्माणि तस्मिन्दृष्टे परावरे’** (मु. उ. २-२-८) **‘आनन्दं ब्रह्मणो विद्वान्न बिभेति कुतश्चन’** (तै. उ. २-१-१)



‘अभयं वै जनक प्राप्तोऽसि’ (बृ. उ. ४-२-४) ‘तदात्मानमेवावेदहं  
 ब्रह्मास्मीति, तस्मात्तत्सर्वमभवत्’ (वाजसनेयि ब्रह्मण. उ. १-४-  
 १०) ‘तत्र को मोहः कः शोक एकत्वमनुपश्यतः’ (ई. उ. ७)  
 इत्येवमाद्याः श्रुतयो ब्रह्मविद्यानन्तरमेव मोक्षं दर्शयन्त्यो मध्ये  
 कार्यान्तरं वारयन्ति । तथा ‘तद्धैतत्पश्यन्नुषिर्वामदेवः प्रतिपेदेऽहं  
 मनुरभवं सूर्यश्च’ (बृ. उ. १-४-१०) इति  
 ब्रह्मदर्शनसर्वात्मभावयोर्मध्ये कर्तव्यान्तरवारणायोदाहार्यम् — यथा  
 ‘तिष्ठन्गायति’ इति तिष्ठतिगायत्योर्मध्ये तत्कर्तृकं कार्यान्तरं  
 नास्तीति गम्यते । ‘त्वं हि नः पिता योऽस्माकमविद्यायाः परं  
 पारं तारयसि’ (प्र. उ. ६-८) ‘श्रुतं ह्येव मे भगवद्दृशेभ्यस्तरति  
 शोकमात्मविदिति ; सोऽहं भगवः शोचामि, तं मा  
 भगवाञ्छोकस्य पारं तारयतु’ (छा. उ. ७-१-३) ‘तस्मै  
 मृदितकषायाय तमसः पारं दर्शयति भगवान्सनत्कुमारः’ (छा. उ.  
 ७-२-२) इति चैवमाद्याः श्रुतयो  
 मोक्षप्रतिबन्धनिवृत्तिमात्रमेवात्मज्ञानस्य फलं दर्शयन्ति । तथा च  
 आचार्यप्रणीतं न्यायोपबृंहितं सूत्रम् —  
 ‘दुःखजन्मप्रवृत्तिदोषमिथ्याज्ञानानामुत्तरोत्तरापाये

तदनन्तरापायादपवर्गः' (न्या. सू. १-१-२) इति ।  
 मिथ्याज्ञानापायश्च ब्रह्मात्मैकत्वविज्ञानाद्भवति । न चेदं  
 ब्रह्मात्मैकत्वविज्ञानं सम्पद्रूपम् — यथा 'अनन्तं वै मनोऽनन्ता  
 विश्वेदेवा अनन्तमेव स तेन लोकं जयति' (बृ. उ. ३-१-१) इति  
 । न चाध्यासरूपम् — यथा 'मनो ब्रह्मेत्युपासीत' (छा. उ. ३-  
 १८-१) 'आदित्यो ब्रह्मेत्यादेशः' (छा. उ. ३-११-१) इति च  
 मनआदित्यादिषु ब्रह्मदृष्टध्यासः । नापि  
 विशिष्टक्रियायोगनिमित्तम् 'वायुर्वाव संवर्गः' (छा. उ. ४-३-१)  
 'प्राणो वाव संवर्गः' (छा. उ. ४-३-३) इतिवत् ।  
 नाप्याज्यावेक्षणादिकर्मवत्कर्माङ्गसंस्काररूपम् । सम्पदादिरूपे हि  
 ब्रह्मात्मैकत्वविज्ञानेऽभ्युपगम्यमाने, 'तत्त्वमसि' (छा. उ. ६-८-७)  
 'अहं ब्रह्मास्मि' (बृ. उ. १-४-१०) 'अयमात्मा ब्रह्म' (बृ. उ. २-  
 ५-११) इत्येवमादीनां वाक्यानां ब्रह्मात्मैकत्ववस्तुप्रतिपादनपरः  
 पदसमन्वयः पीड्येत । 'भिद्यते हृदयग्रन्थिश्छिद्यन्ते सर्वसंशयाः'  
 (मु. उ. २-२-८) इति  
 चैवमादीन्यविद्यानिवृत्तिफलश्रवणान्युपरुध्येरन् । 'ब्रह्म वेद ब्रह्मैव  
 भवति' (मु. उ. ३-२-१) इति चैवमादीनि तद्भावापत्तिवचनानि

सम्पदादिरूपत्वे न सामञ्जस्येनोपपद्येरन् । तस्मान्न सम्पदादिरूपं  
 ब्रह्मात्मैकत्वविज्ञानम् । अतो न पुरुषव्यापारतन्त्रा ब्रह्मविद्या । किं  
 तर्हि ? प्रत्यक्षादिप्रमाणविषयवस्तुज्ञानवद्वस्तुतत्रैव । एवंभूतस्य  
 ब्रह्मणस्तज्ज्ञानस्य च न कयाचिद्युक्त्या शक्यः कार्यानुप्रवेशः  
 कल्पयितुम् । न च विदिक्रियाकर्मत्वेन कार्यानुप्रवेशो ब्रह्मणः —  
 ‘अन्यदेव तद्विदितादथो अविदितादधि’ (के. उ. १-३) इति  
 विदिक्रियाकर्मत्वप्रतिषेधात्, ‘येनेदं सर्वं विजानाति तं केन  
 विजानीयात्’ (बृ. उ. २-४-१३) इति च ।  
 तथोपास्तिक्रियाकर्मत्वप्रतिषेधोऽपि भवति — ‘यद्वाचानभ्युदितं  
 येन वागभ्युद्यते’ इत्यविषयत्वं ब्रह्मण उपन्यस्य, ‘तदेव ब्रह्म त्वं  
 विद्धि, नेदं यदिदमुपासते’ (के. उ. १-४) इति । अविषयत्वे  
 ब्रह्मणः शास्त्रयोनित्वानुपपत्तिरिति चेत्, न ;  
 अविद्याकल्पितभेदनिवृत्तिपरत्वाच्छास्त्रस्य । न हि शास्त्रमिदंतया  
 विषयभूतं ब्रह्म प्रतिपिपादयिषति । किं तर्हि ?  
 प्रत्यगात्मत्वेनाविषयतया प्रतिपादयत् अविद्याकल्पितं  
 वेद्यवेदितृवेदनादिभेदमपनयति । तथा च शास्त्रम् — ‘यस्यामतं  
 तस्य मतं मतं यस्य न वेद सः । अविज्ञातं विजानतां

विज्ञातमविज्ञानताम्' (के. उ. २-३) 'न दृष्टेर्द्रष्टारं पश्येः' (बृ. उ. ३-४-२) 'न विज्ञातेर्विज्ञातारं विजानीयाः' (बृ. उ. ३-४-२) इति चैवमादि । अतोऽविद्याकल्पितसंसारित्वनिवर्तनेन नित्यमुक्तात्मस्वरूपसमर्पणान्न मोक्षस्यानित्यत्वदोषः । यस्य तूत्पाद्यो मोक्षः, तस्य मानसं वाचिकं कायिकं वा कार्यमपेक्षत इति युक्तम् । तथा विकार्यत्वे च । तयोः पक्षयोर्मोक्षस्य ध्रुवमनित्यत्वम् । न हि दध्यादि विकार्यम् उत्पाद्यं वा घटादि नित्यं दृष्टं लोके । न च आप्यत्वेनापि कार्यापेक्षा, स्वात्मस्वरूपत्वे सत्यनाप्यत्वात् ; स्वरूपव्यतिरिक्तत्वेऽपि ब्रह्मणो नाप्यत्वम्, सर्वगतत्वेन नित्यात्मस्वरूपत्वात्सर्वेण ब्रह्मण आकाशस्येव । नापि संस्कार्यो मोक्षः, येन व्यापारमपेक्षेत । संस्कारो हि नाम संस्कार्यस्य गुणाधानेन वा स्यात्, दोषापनयनेन वा । न तावद्गुणाधानेन सम्भवति, अनाधेयातिशयब्रह्मस्वरूपत्वान्मोक्षस्य । नापि दोषापनयनेन, नित्यशुद्धब्रह्मस्वरूपत्वान्मोक्षस्य । स्वात्मधर्म एव सन् तिरोभूतो मोक्षः क्रिययात्मनि संस्क्रियमाणेऽभिव्यज्यते — यथा आदर्शे निघर्षणक्रियया संस्क्रियमाणे भास्वरत्वं धर्म इति चेत्, न ;

क्रियाश्रयत्वानुपपत्तेरात्मनः । यदाश्रया हि क्रिया, तमविकुर्वती नैवात्मानं लभते । यद्यात्मा क्रियया विक्रियेत, अनित्यत्वमात्मनः प्रसज्येत । ‘अविकार्योऽयमुच्यते’ इति चैवमादीनि वाक्यानि बाध्येरन् । तच्चानिष्टम् । तस्मान्न स्वाश्रया क्रिया आत्मनः सम्भवति । अन्याश्रयायास्तु क्रियाया अविषयत्वान्न तयात्मा संस्क्रियते । ननु देहाश्रयया स्नानाचमनयज्ञोपवीतधारणादिकया क्रियया देही संस्क्रियमाणो दृष्टः, न ; देहादिसंहतस्यैवाविद्यागृहीतस्यात्मनः संस्क्रियमाणत्वात् । प्रत्यक्षं हि स्नानाचमनादेर्देहसमवायित्वम् । तया देहाश्रयया तत्संहत एव कश्चिदविद्ययात्मत्वेन परिगृहीतः संस्क्रियत इति युक्तम् । यथा देहाश्रयचिकित्सानिमित्तेन धातुसाम्येन तत्संहतस्य तदभिमानिन आरोग्यफलम्, ‘अहमरोगः’ इति यत्र बुद्धिरुत्पद्यते — एवं स्नानाचमनयज्ञोपवीतधारणादिकया ‘अहं शुद्धः संस्कृतः’ इति यत्र बुद्धिरुपद्यते, स संस्क्रियते । स च देहेन संहत एव । तेनैव ह्यहंकर्त्रा अहंप्रत्ययविषयेण प्रत्ययिना सर्वाः क्रिया निर्वर्त्यन्ते । तत्फलं च स एवाश्राति, **‘तयोरन्यः पिप्पलं स्वाद्वत्यनश्नन्नन्योऽभिचाकशीति’** (मु. उ. ३-१-१) इति मन्त्रवर्णात्

— ‘आत्मेन्द्रियमनोयुक्तं भोक्तेत्याहुर्मनीषिणः’ (क. उ. १-३-४)  
 इति च । तथा ‘एको देवः सर्वभूतेषु गूढः सर्वव्यापी  
 सर्वभूतान्तरात्मा । कर्माध्यक्षः सर्वभूताधिवासः साक्षी चेता  
 केवलो निर्गुणश्च’ (श्वे. उ. ६-११) इति, ‘स  
 पर्यगाच्छुक्रमकायमव्रणमस्त्राविरं शुद्धमपापविद्धम्’ (ई. उ. ८)  
 इति, च — एतौ मन्त्रावनाधेयातिशयतां नित्यशुद्धतां च ब्रह्मणो  
 दर्शयतः । ब्रह्मभावश्च मोक्षः । तस्मान्न संस्कार्योऽपि मोक्षः ।  
 अतोऽन्यन्मोक्षं प्रति क्रियानुप्रवेशद्वारं न शक्यं केनचिद्दर्शयितुम् ।  
 तस्माज्ज्ञानमेकं मुक्ता क्रियाया गन्धमात्रस्याप्यनुप्रवेश इह  
 नोपपद्यते । ननु ज्ञानं नाम मानसी क्रिया, न ; वैलक्षण्यात् ।  
 क्रिया हि नाम सा, यत्र वस्तुस्वरूपनिरपेक्षैव चोद्यते,  
 पुरुषचित्तव्यापाराधीना च, यथा — ‘यस्यै देवतायै हविर्गृहीतं  
 स्यात्तां मनसा ध्यायेद्वषट्करिष्यन्’ इति, ‘संध्यां मनसा ध्यायेत्’  
 (ऐ. ब्रा. ३-८-१) इति चैवमादिषु । ध्यानं चिन्तनं यद्यपि  
 मानसम्, तथापि पुरुषेण कर्तुमकर्तुमन्यथा वा कर्तुं शक्यम्,  
 पुरुषतन्त्रत्वात् । ज्ञानं तु प्रमाणजन्यम् । प्रमाणं च  
 यथाभूतवस्तुविषयम् । अतो ज्ञानं कर्तुमकर्तुमन्यथा वा

कर्तुमशक्यम् । केवलं वस्तुतन्त्रमेव तत् ; न चोदनातन्त्रम्, नापि पुरुषतन्त्रम् ; तस्मान्मानसत्वेऽपि ज्ञानस्य महद्वैलक्षण्यम् । यथा च 'पुरुषो वाव गौतमाग्निः' (छा. उ. ५-७-१) 'योषा वाव गौतमाग्निः' (छा. उ. ५-७-१) इत्यत्र योषित्पुरुषयोरग्निबुद्धिर्मानसी भवति ; केवलचोदनाजन्यत्वात् क्रियैव सा पुरुषतन्त्रा च । या तु प्रसिद्धेऽग्नावग्निबुद्धिः, न सा चोदनातन्त्रा ; नापि पुरुषतन्त्रा । किं तर्हि ? प्रत्यक्षविषयवस्तुतन्त्रैवेति ज्ञानमेवैतत् ; न क्रिया — एवं सर्वप्रमाणविषयवस्तुषु वेदितव्यम् । तत्रैवं सति यथाभूतब्रह्मात्मविषयमपि ज्ञानं न चोदनातन्त्रम् । तद्विषये लिङादयः श्रूयमाणा अपि अनियोज्यविषयत्वात्कुण्ठीभवन्ति उपलादिषु प्रयुक्तक्षुरतैक्ष्ण्यादिवत्, अहेयानुपादेयवस्तुविषयत्वात् । किमर्थानि तर्हि 'आत्मा वा अरे द्रष्टव्यः श्रोतव्यः' (बृ. उ. २-४-५) इत्यादीनि विधिच्छायानि वचनानि ? स्वाभाविकप्रवृत्तिविषयविमुखीकरणार्थानीति ब्रूमः । यो हि बहिर्मुखः प्रवर्तते पुरुषः 'इष्टं मे भूयादनिष्टं मा भूत्' इति, न च तत्रात्यन्तिकं पुरुषार्थं लभते, तमात्यन्तिकपुरुषार्थवाञ्छिनं

स्वाभाविकात्कार्यकरणसङ्घातप्रवृत्तिगोचराद्विमुखीकृत्य  
 प्रत्यगात्मस्रोतस्तया प्रवर्तयन्ति 'आत्मा वा अरे द्रष्टव्यः'  
 इत्यादीनि ; तस्यात्मान्वेषणाय प्रवृत्तस्याहेयमनुपादेयं  
 चात्मतत्त्वमुपदिश्यते — 'इदं सर्वं यदयमात्मा' (बृ. उ. २-४-६)  
 'यत्र त्वस्य सर्वमात्मैवाभूत्तत्केन कं पश्येत् ... केन कं  
 विजानीयात्' (बृ. उ. ४-५-१५) 'विज्ञातारमरे केन विजानीयात्'  
 (बृ. उ. २-५-११) 'अयमात्मा ब्रह्म' (बृ. उ. २-५-११)  
 इत्यादिभिः । यदप्यकर्तव्यप्रधानमात्मज्ञानं हानायोपादानाय वा न  
 भवतीति, तत्तथैवेत्यभ्युपगम्यते । अलङ्कारो ह्ययमस्माकम् —  
 यद्ब्रह्मात्मावगतौ सत्यां सर्वकर्तव्यताहानिः कृतकृत्यता चेति ।  
 तथा च श्रुतिः — 'आत्मानं चेद्विजानीयादयमस्मीति पूरुषः ।  
 किमिच्छन्कस्य कामाय शरीरमनुसंज्वरेत्' (बृ. उ. ४-४-१२)  
 इति, 'एतद्बुद्ध्या बुद्धिमान्स्यात्कृतकृत्यश्च भारत' (भ. गी. १५-  
 २०) इति च स्मृतिः । तस्मान्न प्रतिपत्तिविधिविषयतया ब्रह्मणः  
 समर्पणम् ॥

यदपि केचिदाहुः — प्रवृत्तिनिवृत्तिविधितच्छेषव्यतिरेकेण  
 केवलवस्तुवादी वेदभागो नास्तीति, तन्न ; औपनिषदस्य



पुरुषस्यानन्यशेषत्वात् । योऽसावुपनिषत्स्वेवाधिगतः  
 पुरुषोऽसंसारी ब्रह्मस्वरूपः उत्पाद्यादिचतुर्विधद्रव्यविलक्षणः  
 स्वप्रकरणस्थोऽनन्यशेषः, नासौ नास्ति नाधिगम्यत इति वा शक्यं  
 वदितुम् ; 'स एष नेति नेत्यात्मा' (बृ. उ. ३-१-२६)  
 इत्यात्मशब्दात् आत्मनश्च प्रत्याख्यातुमशक्यत्वात्, य एव  
 निराकर्ता तस्यैवात्मत्वात् । नन्वात्मा  
 अहंप्रत्ययविषयत्वादुपनिषत्स्वेव विज्ञायत इत्यनुपपन्नम् ; न,  
 तत्साक्षित्वेन प्रत्युक्तत्वात् । न ह्यहंप्रत्ययविषयकर्तृव्यतिरेकेण  
 तत्साक्षी सर्वभूतस्थः सम एकः कूटस्थनित्यः पुरुषो विधिकाण्डे  
 तर्कसमये वा केनचिदधिगतः सर्वस्यात्मा । अतः स न  
 केनचित्प्रत्याख्यातुं शक्यः, विधिशेषत्वं वा नेतुम् — आत्मत्वादेव  
 च सर्वेषाम् — न हेयो नाप्युपादेयः । सर्वं हि  
 विनश्यद्विकारजातं पुरुषान्तं विनश्यति ; पुरुषो हि  
 विनाशहेत्वभावादविनाशी ; विक्रियाहेत्वभावाच्च कूटस्थनित्यः ;  
 अत एव नित्यशुद्धबुद्धमुक्तस्वभावः ; तस्मात् 'पुरुषान्न परं  
 किञ्चित्सा काष्ठा सा परा गतिः' (क. उ. १-३-११) 'तं  
 त्वौपनिषदं पुरुषं पृच्छामि' (बृ. उ. ३-१-२६) इति

चौपनिषदत्वविशेषणं पुरुषस्योपनिषत्सु प्राधान्येन प्रकाशयमानत्वे  
उपपद्यते । अतो भूतवस्तुपरो वेदभागो नास्तीति वचनं  
साहसमात्रम् ॥

यदपि शास्त्रतात्पर्यविदामनुक्रमणम् — ‘दृष्टो हि तस्यार्थः  
कर्मावबोधनम्’ इत्येवमादि, तत्  
धर्मजिज्ञासाविषयत्वाद्विधिप्रतिषेधशास्त्राभिप्रायं द्रष्टव्यम् । अपि च  
‘आम्नायस्य क्रियार्थत्वादानर्थक्यमतदर्शानाम्’  
इत्येतदेकान्तेनाभ्युपगच्छतां भूतोपदेशानर्थक्यप्रसङ्गः ।  
प्रवृत्तिनिवृत्तिविधितच्छेषव्यतिरेकेण भूतं चेद्वस्तूपदिशति  
भव्यार्थत्वेन, कूटस्थनित्यं भूतं नोपदिशतीति को हेतुः । न हि  
भूतमुपदिश्यमानं क्रिया भवति । अक्रियात्वेऽपि भूतस्य  
क्रियासाधनत्वात्क्रियार्थ एव भूतोपदेश इति चेत्, नैष दोषः ;  
क्रियार्थत्वेऽपि क्रियानिर्वर्तनशक्तिमद्वस्तूपदिष्टमेव ; क्रियार्थत्वं तु  
प्रयोजनं तस्य ; न चैतावता वस्त्वनुपदिष्टं भवति । यदि  
नामोपदिष्टं किं तव तेन स्यादिति, उच्यते —  
अनवगतात्मवस्तूपदेशश्च तथैव भवितुमर्हति ; तदवगत्या  
मिथ्याज्ञानस्य संसारहेतोर्निवृत्तिः प्रयोजनं क्रियत

इत्यविशिष्टमर्थवत्त्वं क्रियासाधनवस्तूपदेशेन । अपि च 'ब्राह्मणो न हन्तव्यः' इति चैवमाद्या निवृत्तिरुपदिश्यते । न च सा क्रिया । नापि क्रियासाधनम् । अक्रियार्थानामुपदेशोऽनर्थकश्चेत्, 'ब्राह्मणो न हन्तव्यः' इत्यादिनिवृत्त्युपदेशानामानर्थक्यं प्राप्तम् । तच्चानिष्टम् । न च स्वभावप्राप्तहन्त्यर्थानुरागेण नजः शक्यमप्राप्तक्रियार्थत्वं कल्पयितुं हननक्रियानिवृत्त्यौदासीन्यव्यतिरेकेण । नजश्चैष स्वभावः, यत्स्वसम्बन्धिनोऽभावं बोधयतीति । अभावबुद्धिश्चौदासीन्यकारणम् । सा च दग्धेन्धनाग्निवत्स्वयमेवोपशाम्यति । तस्मात्प्रसक्तक्रियानिवृत्त्यौदासीन्यमेव 'ब्राह्मणो न हन्तव्यः' इत्यादिषु प्रतिषेधार्थं मन्यामहे, अन्यत्र प्रजापतिव्रतादिभ्यः । तस्मात्पुरुषार्थानुपयोग्युपाख्यानादिभूतार्थवादविषयमानर्थक्याभिधानं द्रष्टव्यम् ॥

यदप्युक्तम् — कर्तव्यविध्यनुप्रवेशमन्तरेण वस्तुमात्रमुच्यमानमनर्थकं स्यात् 'सप्तद्वीपा वसुमती' इत्यादिवदिति, तत्परिहृतम् ; 'रज्जुरियम्, नायं सर्पः' इति वस्तुमात्रकथनेऽपि प्रयोजनस्य दृष्टत्वात् । ननु श्रुतब्रह्मणोऽपि

यथापूर्वं संसारित्वदर्शनान्न रज्जुस्वरूपकथनवदर्थवत्त्वमित्युक्तम् ।  
 अत्रोच्यते — नावगतब्रह्मात्मभावस्य यथापूर्वं संसारित्वं शक्यं  
 दर्शयितुम्, वेदप्रमाणजनितब्रह्मात्मभावविरोधात् । न हि  
 शरीराद्यात्माभिमानिनो दुःखभयादिमत्त्वं दृष्टमिति, तस्यैव  
 वेदप्रमाणजनितब्रह्मात्मावगमे तदभिमाननिवृत्तौ तदेव  
 मिथ्याज्ञाननिमित्तं दुःखभयादिमत्त्वं भवतीति शक्यं कल्पयितुम् ।  
 न हि धनिनो गृहस्थस्य धनाभिमानिनो धनापहारनिमित्तं दुःखं  
 दृष्टमिति, तस्यैव प्रव्रजितस्य धनाभिमानरहितस्य तदेव  
 धनापहारनिमित्तं दुःखं भवति । न च कुण्डलिनः  
 कुण्डलित्वाभिमाननिमित्तं सुखं दृष्टमिति तस्यैव कुण्डलवियुक्तस्य  
 कुण्डलित्वाभिमानरहितस्य तदेव कुण्डलित्वाभिमाननिमित्तं सुखं  
 भवति । तदुक्तं श्रुत्या — ‘अशरीरं वाव सन्तं न प्रियाप्रिये  
 स्पृशतः’ (छा. उ. ४-१२-१) इति । शरीरे पतितेऽशरीरत्वं  
 स्यात्, न जीवत इति चेत्, न ; सशरीरत्वस्य  
 मिथ्याज्ञाननिमित्तत्वात् । न ह्यात्मनः शरीरात्माभिमानलक्षणं  
 मिथ्याज्ञानं मुक्त्वा अन्यतः सशरीरत्वं शक्यं कल्पयितुम् ।  
 नित्यमशरीरत्वमकर्मनिमित्तत्वादित्यवोचाम

तत्कृतधर्माधर्मनिमित्तं सशरीरत्वमिति चेत्, न ;  
 शरीरसम्बन्धस्यासिद्धत्वात् धर्माधर्मयोरात्मकृतत्वासिद्धेः,  
 शरीरसम्बन्धस्य धर्माधर्मयोस्तत्कृतत्वस्य चेतरेतराश्रयत्वप्रसङ्गात्  
 ; अन्धपरम्परैषा अनादित्वकल्पना । क्रियासमवायाभावाच्चात्मनः  
 कर्तृत्वानुपपत्तेः । सन्निधानमात्रेण राजप्रभृतीनां दृष्टं कर्तृत्वमिति  
 चेत्, न ; धनदानाद्युपार्जितभृत्यसम्बन्धित्वात्तेषां कर्तृत्वोपपत्तेः ;  
 न त्वात्मनो धनदानादिवच्छरीरादिभिः स्वस्वामिभावसम्बन्धनिमित्तं  
 किञ्चिच्छक्यं कल्पयितुम् । मिथ्याभिमानस्तु प्रत्यक्षः सम्बन्धहेतुः  
 । एतेन यजमानत्वमात्मनो व्याख्यातम् । अत्राहुः —  
 देहादिव्यतिरिक्तस्यात्मनः आत्मीये देहादावहमभिमानो गौणः, न  
 मिथ्येति चेत्, न ; प्रसिद्धवस्तुभेदस्य गौणत्वमुख्यत्वप्रसिद्धेः ।  
 यस्य हि प्रसिद्धो वस्तुभेदः — यथा  
 केसरादिमानाकृतिविशेषोऽन्वयव्यतिरेकाभ्यां  
 सिंहशब्दप्रत्ययभाङ्गुख्योऽन्यः प्रसिद्धः, ततश्चान्यः पुरुषः प्रायिकैः  
 क्रौर्यशौर्यादिभिः सिंहगुणैः सम्पन्नः सिद्धः, तस्य तस्मिन्पुरुषे  
 सिंहशब्दप्रत्ययौ गौणौ भवतः ; नाप्रसिद्धवस्तुभेदस्य । तस्य  
 त्वन्यत्रान्यशब्दप्रत्ययौ भ्रान्तिनिमित्तावेव भवतः, न गौणौ ; यथा

मन्दान्धकारे स्थाणुरयमित्यगृह्यमाणविशेषे पुरुषशब्दप्रत्ययौ  
 स्थाणुविषयौ, यथा वा शुक्तिकायामकस्माद्रजतमिदमिति निश्चितौ  
 शब्दप्रत्ययौ तद्वद्देहादिसङ्घाते अहम् इति निरुपचारेण  
 शब्दप्रत्ययावात्मानात्मविवेकेनोत्पद्यमानौ कथं गौणौ शक्यौ  
 वदितुम् । आत्मानात्मविवेकिनामपि  
 पण्डितानामजाविपालानामिवाविविक्तौ शब्दप्रत्ययौ भवतः ।  
 तस्माद्देहादिव्यतिरिक्तात्मास्तित्ववादिनां देहादावहंप्रत्ययो मिथ्यैव,  
 न गौणः । तस्मान्मिथ्याप्रत्ययनिमित्तत्वात्सशरीरत्वस्य, सिद्धं  
 जीवतोऽपि विदुषोऽशरीरत्वम् । तथा च ब्रह्मविद्विषया श्रुतिः —  
 ‘तद्यथाहिनिर्ल्वयनी वल्मीके मृता प्रत्यस्ता शयीतैवमेवेदं शरीरं  
 शेते अथायमशरीरोऽमृतः प्राणो ब्रह्मैव तेज एव’ (बृ. उ. ४-४-  
 ७) इति ; ‘सचक्षुरचक्षुरिव सकर्णोऽकर्ण इव सवागवागिव  
 समना अमना इव सप्राणोऽप्राण इव’ इति च । स्मृतिरपि —  
 ‘स्थितप्रज्ञस्य का भाषा’ (भ. गी. २-५४) इत्याद्या स्थितप्रज्ञस्य  
 लक्षणान्याचक्षाणा विदुषः सर्वप्रवृत्त्यसम्बन्धं दर्शयति ।  
 तस्मान्नावगतब्रह्मात्मभावस्य यथापूर्वं संसारित्वम् । यस्य तु  
 यथापूर्वं संसारित्वं नासाववगतब्रह्मात्मभाव इत्यनवद्यम् ॥

यत्पुनरुक्तं

श्रवणात्पराचीनयोर्मनननिदिध्यासनयोर्दर्शनाद्विधिशेषत्वं ब्रह्मणः, न  
स्वरूपपर्यवसायित्वमिति, तन्न ;  
श्रवणवदवगत्यर्थत्वान्मनननिदिध्यासनयोः । यदि ह्यवगतं  
ब्रह्मान्यत्र विनियुज्येत, भवेत्तदा विधिशेषत्वम् ; न तु तदस्ति,  
मनननिदिध्यासनयोरपि श्रवणवदवगत्यर्थत्वात् । तस्मान्न  
प्रतिपत्तिविधिविषयतया शास्त्रप्रमाणकत्वं ब्रह्मणः सम्भवतीत्यतः  
स्वतन्त्रमेव ब्रह्म शास्त्रप्रमाणकं वेदान्तवाक्यसमन्वयादिति सिद्धम्  
। एवं च सति 'अथातो ब्रह्मजिज्ञासा' इति तद्विषयः  
पृथक्शास्त्रारम्भ उपपद्यते । प्रतिपत्तिविधिपरत्वे हि 'अथातो  
धर्मजिज्ञासा' इत्येवारब्धत्वान्न पृथक्शास्त्रमारभ्येत ; आरभ्यमाणं  
चैवमारभ्येत — अथातः परिशिष्टधर्मजिज्ञासेति, 'अथातः  
ऋत्वर्थपुरुषार्थयोजिज्ञासा' (जै. सू. ४-११) इतिवत् ।  
ब्रह्मात्मैक्यावगतिस्त्वप्रतिज्ञातेति तदर्थो युक्तः शास्त्रारम्भः —  
'अथातो ब्रह्मजिज्ञासा' इति । तस्मात् अहं ब्रह्मास्मीत्येतदवसाना  
एव सर्वे विधयः सर्वाणि चेताराणि प्रमाणानि । न  
ह्यहेयानुपादेयाद्वैतात्मावगतौ सत्याम्, निर्विषयाण्यप्रमातृकाणि च

प्रमाणानि भवितुमर्हन्तीति । अपि चाहुः —  
 'गौणमिथ्यात्मनोऽसत्त्वे पुत्रदेहादिबाधनात् । सद्ब्रह्मात्माहमित्येवं  
 बोधे कार्यं कथं भवेत् ॥ अन्वेष्टव्यात्मविज्ञानात्प्राक्प्रमातृत्वमात्मनः  
 । अन्विष्टः स्यात्प्रमातैव पाप्मदोषादिवर्जितः ॥ देहात्मप्रत्ययो  
 यद्वत्प्रमाणत्वेन कल्पितः । लौकिकं तद्वदेवेदं प्रमाणं  
 त्वाऽऽत्मनिश्चयात्' इति ॥४॥

एवं तावद्वेदान्तवाक्यानां ब्रह्मात्मावगतिप्रयोजनानां ब्रह्मात्मनि  
 तात्पर्येण समन्वितानामन्तरेणापि कार्यानुप्रवेशं ब्रह्मणि  
 पर्यवसानमुक्तम् । ब्रह्म च सर्वज्ञं सर्वशक्तिं  
 जगदुत्पत्तिस्थितिलयकारणमित्युक्तम् । सांख्यादयस्तु परिनिष्ठितं  
 वस्तु प्रमाणान्तरगम्यमेवेति मन्यमानाः प्रधानादीनि  
 कारणान्तराण्यनुमिमानास्तत्परतयैव वेदान्तवाक्यानि योजयन्ति ।  
 सर्वेष्वेव वेदान्तवाक्येषु सृष्टिविषयेष्वनुमानेनैव कार्येण कारणं  
 लिलक्षयिषितम् । प्रधानपुरुषसंयोगा नित्यानुमेया इति सांख्या  
 मन्यन्ते । काणादास्त्वेतेभ्य एव वाक्येभ्य ईश्वरं  
 निमित्तकारणमनुमिमते, अणूंश्च समवायिकारणम् । एवमन्येऽपि  
 तार्किका वाक्याभासयुक्त्याभासावष्टम्भाः पूर्वपक्षवादिन इहोत्तिष्ठन्ते



। तत्र पदवाक्यप्रमाणज्ञेनाचार्येण वेदान्तवाक्यानां  
ब्रह्मात्मावगतिपरत्वप्रदर्शनाय वाक्याभासयुक्त्याभासप्रतिपत्तयः  
पूर्वपक्षीकृत्य निराक्रियन्ते ॥

तत्र सांख्याः प्रधानं त्रिगुणमचेतनं स्वतन्त्रं जगतः कारणमिति  
मन्यमाना आहुः — यानि वेदान्तवाक्यानि सर्वज्ञस्य  
सर्वशक्तेर्ब्रह्मणो जगत्कारणत्वं प्रदर्शयन्तीत्यवोचः, तानि  
प्रधानकारणपक्षेऽपि योजयितुं शक्यन्ते । सर्वशक्तित्वं  
तावत्प्रधानस्यापि स्वविकारविषयमुपपद्यते । एवं  
सर्वज्ञत्वमप्युपपद्यते ; कथम् ? यत्त्वं ज्ञानं मन्यसे, स सत्त्वधर्मः,  
'सत्त्वात्संजायते ज्ञानम्' (भ. गी. १४-१७) इति स्मृतेः । तेन च  
सत्त्वधर्मेण ज्ञानेन कार्यकरणवन्तः पुरुषाः सर्वज्ञा योगिनः  
प्रसिद्धाः । सत्त्वस्य हि निरतिशयोत्कर्षे सर्वज्ञत्वं प्रसिद्धम् । न  
केवलस्य अकार्यकरणस्य पुरुषस्योपलब्धिमात्रस्य सर्वज्ञत्वं  
किञ्चिज्ज्ञत्वं वा कल्पयितुं शक्यम् । त्रिगुणत्वात् प्रधानस्य  
सर्वज्ञानकारणभूतं सत्त्वं प्रधानावस्थायामपि विद्यत इति  
प्रधानस्याचेतनस्यैव सतः सर्वज्ञत्वमुपचर्यते वेदान्तवाक्येषु ।  
अवश्यं च त्वयापि सर्वज्ञं ब्रह्मेत्यभ्युपगच्छता

सर्वज्ञानशक्तिमत्त्वेनैव सर्वज्ञत्वमभ्युपगन्तव्यम् । न हि सर्वदा सर्वविषयं ज्ञानं कुर्वदेव ब्रह्म वर्तते । तथाहि — ज्ञानस्य नित्यत्वे ज्ञानक्रियां प्रति स्वातन्त्र्यं ब्रह्मणो हीयेत ; अथानित्यं तदिति ज्ञानक्रियाया उपरमे उपरमेतापि ब्रह्म, तदा सर्वज्ञानशक्तिमत्त्वेनैव सर्वज्ञत्वमापतति । अपि च प्रागुत्पत्तेः सर्वकारकशून्यं ब्रह्मेष्यते त्वया । न च ज्ञानसाधनानां शरीरेन्द्रियादीनामभावे ज्ञानोत्पत्तिः कस्यचिदुपपन्ना । अपि च प्रधानस्यानेकात्मकस्य परिणामसम्भवात्कारणत्वोपपत्तिर्मृदादिवत्, नासंहतस्यैकात्मकस्य ब्रह्मणः ; — इत्येवं प्राप्ते, इदं सूत्रमारभ्यते —

### ५. ईक्षत्यधिकरणम्

#### ५. ईक्षतेर्नाशब्दम् ॥१॥१५॥

‘सदेव सोम्येदमग्र आसीदेकमेवाद्वितीयम्’ (छा. उ. ६-२-१) ‘तदैक्षत बहु स्यां प्राजायेयेति तत्तेजोऽसृजत’ (छा. उ. ६-२-३) ‘आत्मा वा इदमेक एवाग्र आसीत् । नान्यत्किञ्चन मिषत् । स ईक्षत लोकान्नु सृजा इति । स इमाँल्लोकानसृजत’ (ऐ. उ. १-१-१)(ऐ. उ. १-१-२) ‘स ईक्षाञ्चक्रे, स प्राणमसृजत’ (प्र. उ. ६-३)(प्र. उ. ६-४) ‘यः सर्वज्ञः सर्वविद्यस्य ज्ञानमयं तपः ।

तस्मादेतद्ब्रह्म नाम रूपमन्नं च जायते' (मु. उ. १-१-१) 'न तस्य कार्यं करणं च विद्यते न तत्समश्चाभ्यधिकश्च दृश्यते । परास्य शक्तिर्विविधैव श्रूयते स्वाभाविकी ज्ञानबलक्रिया च' (श्वे. उ. ६-८) 'अपाणिपादो जवनो ग्रहीता पश्यत्यचक्षुः स शृणोत्यकर्णः । स वेत्ति वेद्यं न च तस्यास्ति वेत्ता तमाहुरग्र्यं पुरुषं महान्तम्' (श्वे. उ. ३-१) 'नान्योऽतोऽस्ति द्रष्टा ... नान्योऽतोऽस्ति विज्ञाता' (बृ. उ. ३-७-२३) 'न विलक्षणत्वादस्य ...' (ब्र. सू. २-१-४) 'तत्तेज ऐक्षत' (छा. उ. ६-२-३) 'ता आप ऐक्षन्त' (छा. उ. ६-२-४) **गौणश्चेन्नात्मशब्दात् ॥१॥१॥६॥**

यदुक्तं

प्रधानमचेतनं

सच्छब्दवाच्यं

तस्मिन्नौपचारिकमीक्षितृत्वम् अपेक्षसोरिवेति, तदसत् । कस्मात् ? आत्मशब्दात् ; 'सदेव सोम्येदमग्र आसीत्' इत्युपक्रम्य, 'तदैक्षत' (छा. उ. ६-२-१) 'तत्तेजोऽसृजत' (छा. उ. ६-२-३) इति च तेजोबन्नानां सृष्टिमुक्त्वा, तदेव प्रकृतं सदीक्षितृ तानि च तेजोबन्नानि देवताशब्देन परामृश्याह — 'सेयं देवतैक्षत' 'हन्ताहमिमास्तिस्रो देवता अनेन जीवेनात्मनानुप्रविश्य नामरूपे व्याकरवाणि' (छा. उ. ६-३-२) इति । तत्र यदि प्रधानमचेतनं

गुणवृत्त्येक्षितृ कल्प्येत, तदेव प्रकृतत्वात् 'सेयं देवता' इति परामृश्येत ; न तदा देवता जीवमात्मशब्देनाभिदध्यात् । जीवो हि नाम चेतनः शरीराध्यक्षः प्राणानां धारयिता, तत्प्रसिद्धेर्निर्वचनाच्च । स कथमचेतनस्य प्रधानस्यात्मा भवेत् । आत्मा हि नाम स्वरूपम् । नाचेतनस्य प्रधानस्य चेतनो जीवः स्वरूपं भवितुमर्हति । अथ तु चेतनं ब्रह्म मुख्यमीक्षितृ परिगृह्येत, तस्य जीवविषय आत्मशब्दप्रयोग उपपद्यते । तथा 'स य एषोऽणिमैतदात्म्यमिदं सर्वं तत्सत्यं स आत्मा तत्त्वमसि श्वेतकेतो' (छा. उ. ६-१४-३) इत्यत्र 'स आत्मा' इति प्रकृतं सदणिमानमात्मानमात्मशब्देनोपदिश्य, 'तत्त्वमसि श्वेतकेतो' इति चेतनस्य श्वेतकेतोरात्मत्वेनोपदिशति । अपेजसोऽस्तु विषयत्वादचेतनत्वम्, नामरूपव्याकरणादौ च प्रयोज्यत्वेनैव निर्देशात्, न चात्मशब्दवत्किञ्चिन्मुख्यत्वे कारणमस्तीति युक्तं कूलवद्गौणत्वमीक्षितृत्वस्य । तयोरपि सदधिष्ठितत्वापेक्षमेवेक्षितृत्वम् । सतस्त्वात्मशब्दान्न गौणमीक्षितृत्वमित्युक्तम् ॥ ६ ॥

अथोच्येत — अचेतनेऽपि प्रधाने भवत्यात्मशब्दः, आत्मनः सर्वार्थकारित्वात् ; यथा राज्ञः सर्वार्थकारिणि भृत्ये भवत्यात्मशब्दः ‘ममात्मा भद्रसेनः’ इति । प्रधानं हि पुरुषस्यात्मनो भोगापवर्गौ कुर्वदुपकरोति, राज्ञ इव भृत्यः सन्धिविग्रहादिषु वर्तमानः । अथैक एवात्मशब्दश्चेतनाचेतनविषयो भविष्यति, ‘भूतात्मा’ ‘इन्द्रियात्मा’ इति च प्रयोगदर्शनात् ; यथैक एव ज्योतिःशब्दः ऋतुज्वलनविषयः । तत्र कुत एतदात्मशब्दादीक्षतेरगौणत्वमित्यत उत्तरं पठति —

### ७. तन्निष्ठस्य मोक्षोपदेशात् ॥१।१।७॥

न प्रधानमचेतनमात्मशब्दालम्बनं भवितुमर्हति ; ‘स आत्मा’ इति प्रकृतं सदाणिमानमादाय, ‘तत्त्वमसि श्वेतकेतो’ इति चेतनस्य श्वेतकेतोर्मोक्षयितव्यस्य तन्निष्ठामुपदिश्य, ‘आचार्यवान्पुरुषो वेद तस्य तावदेव चिरं यावन्न विमोक्ष्येऽथ सम्पत्स्ये’ (छा. उ. ६-१४-२) इति मोक्षोपदेशात् । यदि ह्यचेतनं प्रधानं सच्छब्दवाच्यम् ‘तत् असि’ इति ग्राहयेत्, मुमुक्षुं चेतनं सन्तमचेतनोऽसीति, तदा विपरीतवादि शास्त्रं

पुरुषस्यानर्थायेत्यप्रमाणं स्यात् । न तु निर्दोषं शास्त्रमप्रमाणं कल्पयितुं युक्तम् । यदि चाज्ञस्य सतो मुमुक्षोरचेतनमनात्मानमात्मेत्युपदिशेत्प्रमाणभूतं शास्त्रम्, स श्रद्धधानतया अन्धगोलाङ्गूलन्यायेन तदात्मदृष्टिं न परित्यजेत्, तद्व्यतिरिक्तं चात्मानं न प्रतिपद्येत ; तथा सति पुरुषार्थाद्विहन्त्येत, अनर्थं च ऋच्छेत् । तस्माद्यथा स्वर्गाद्यर्थिनोऽग्निहोत्रादिसाधनं यथाभूतमुपदिशति, तथा मुमुक्षोरपि 'स आत्मा तत्त्वमसि श्वेतकेतो' इति यथाभूतमेवात्मानमुपदिशतीति युक्तम् । एवं च सति तत्परशुग्रहणमोक्षदृष्टान्तेन सत्याभिसन्धस्य मोक्षोपदेश उपपद्यते । अन्यथा ह्यमुख्ये सदात्मतत्त्वोपदेशे, 'अहमुक्थमस्मीति विद्यात्' (ऐ. आ. २-१-२-६) इतिवत्सम्पन्मात्रमिदमनित्यफलं स्यात् ; तत्र मोक्षोपदेशो नोपपद्येत । तस्मान्न सदणिमन्यात्मशब्दस्य गौणत्वम् । भृत्ये तु स्वामिभृत्यभेदस्य प्रत्यक्षत्वादुपपन्नो गौण आत्मशब्दः 'ममात्मा भद्रसेनः' इति । अपि च क्वचिद्गौणः शब्दो दृष्ट इति नैतावता शब्दप्रमाणकेऽर्थे गौणीकल्पना न्याय्या, सर्वत्रानाश्वासप्रसङ्गात् । यत्तूक्तं चेतनाचेतनयोः साधारण आत्मशब्दः, क्रतुज्वलनयोरिव

ज्योतिःशब्द इति, तन्न ; अनेकार्थत्वस्यान्याय्यत्वात् ।  
 तस्माच्चेतनविषय एव मुख्य आत्मशब्दश्चेतनत्वोपचाराद्भूतादिषु  
 प्रयुज्यते — ‘भूतात्मा’ ‘इन्द्रियात्मा’ इति च ।  
 साधारणत्वेऽप्यात्मशब्दस्य न प्रकरणमुपपदं वा  
 किञ्चिन्निश्चायकमन्तरेणान्यतरवृत्तिता निर्धारयितुं शक्यते । न  
 चात्राचेतनस्य निश्चायकं किञ्चित्कारणमस्ति । प्रकृतं तु सदीक्षितु  
 सन्निहितश्च चेतनः श्वेतकेतुः । न हि चेतनस्य श्वेतकेतोरचेतन  
 आत्मा सम्भवतीत्यवोचाम । तस्माच्चेतनविषय इहात्मशब्द इति  
 निश्चीयते । ज्योतिःशब्दोऽपि लौकिकेन प्रयोगेण ज्वलन एव  
 रूढः, अर्थवादकल्पितेन तु ज्वलनसादृश्येन क्रतौ प्रवृत्त  
 इत्यदृष्टान्तः । अथवा पूर्वसूत्र एवात्मशब्दं  
 निरस्तसमस्तगौणत्वसाधारणत्वाशङ्कतया व्याख्याय, ततः स्वतन्त्र  
 एव प्रधानकारणनिराकरणहेतुर्व्याख्येयः — ‘तन्निष्ठस्य  
 मोक्षोपदेशात्’ इति । तस्मान्नाचेतनं प्रधानं सच्छब्दवाच्यम् ॥७  
 ॥

कुतश्च न प्रधानं सच्छब्दवाच्यम् ? —

८. हेयत्वावचनाच्च ॥११॥८॥

यद्यनात्मैव प्रधानं सच्छब्दवाच्यम्, 'स आत्मा तत्त्वमसि' इतीहोपदिष्टं स्यात् ; स तदुपदेशश्रवणादनात्मज्ञतया तन्निष्ठो मा भूदिति, मुख्यमात्मानमुपदिदिक्षु शास्त्रं तस्य हेयत्वं ब्रूयात् । यथारुन्धतीं दिदर्शयिषुस्तत्समीपस्थां स्थूलां ताराममुख्यां प्रथममरुन्धतीति ग्राहयित्वा, तां प्रत्याख्याय, पश्चादरुन्धतीमेव ग्राहयति ; तद्वन्नायमात्मेति ब्रूयात् । न चैवमवोचत् । सन्मात्रात्मावगतिनिष्ठैव हि षष्ठप्रपाठकपरिसमाप्तिर्दृश्यते । चशब्दः प्रतिज्ञाविरोधाभ्युच्चयप्रदर्शनार्थः । सत्यपि हेयत्ववचने प्रतिज्ञाविरोधः प्रसज्येत । कारणविज्ञानाद्धि सर्वं विज्ञातमिति प्रतिज्ञातम् — 'उत तमादेशमप्राक्ष्यः येनाश्रुतं श्रुतं भवत्यमतं मतमविज्ञातं विज्ञातमिति ; कथं नु भगवः स आदेशो भवतीति' (छा. उ. ६-१-३) ; 'यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्' (छा. उ. ६-१-४) 'एवं सोम्य स आदेशो भवति' (छा. उ. ६-१-६) इति वाक्योपक्रमे श्रवणात् । न च सच्छब्दवाच्ये प्रधाने भोग्यवर्गकारणे हेयत्वेनाहेयत्वेन वा विज्ञाते भोक्तृवर्गो विज्ञातो



भवति, अप्रधानविकारत्वाद्भोक्तृवर्गस्य । तस्मान्न प्रधानं सच्छब्दवाच्यम् ॥८॥

कुतश्च न प्रधानं सच्छब्दवाच्यम् ? —

### ९. स्वाप्ययात् ॥११॥१॥

तदेव सच्छब्दवाच्यं कारणं प्रकृत्य श्रूयते — ‘यत्रैतत्पुरुषः स्वपिति नाम, सता सोम्य तदा सम्पन्नो भवति ; स्वमपीतो भवति ; तस्मादेनं स्वपितीत्याचक्षते ; स्वं ह्यपीतो भवति’ (छा. उ. ६-८-१) इति । एषा श्रुतिः स्वपितीत्येतत्पुरुषस्य लोकप्रसिद्धं नाम निर्वक्ति । स्वशब्देनेहात्मोच्यते । यः प्रकृतः सच्छब्दवाच्यस्तमपीतो भवत्यपिगतो भवतीत्यर्थः । अपिपूर्वस्यैतेर्लयार्थत्वं प्रसिद्धम्, प्रभवाप्ययावित्युत्पत्तिप्रलययोः प्रयोगदर्शनात् । मनःप्रचारोपाधिविशेषसम्बन्धादिन्द्रियार्थान्गृह्णंस्तद्विशेषापन्नो जीवो जागर्ति ; तद्वासनाविशिष्टः स्वप्नान्पश्यन्मनःशब्दवाच्यो भवति ; स उपाधिद्वयोपरमे सुषुप्तावस्थायामुपाधिकृतविशेषाभावात्स्वात्मनि प्रलीन इवेति ‘स्वं ह्यपीतो भवति’ (छा. उ. ६-८-१) इत्युच्यते । यथा हृदयशब्दनिर्वचनं श्रुत्या दर्शितम् — ‘स वा एष आत्मा

हृदि, तस्यैतदेव निरुक्तम् — हृद्ययमिति ; तस्माद्धृद्यमिति' (छा. उ. ८-३-३) ; यथा वाशनायोदन्याशब्दप्रवृत्तिमूलं दर्शयति श्रुतिः — 'आप एव तदशितं नयन्ते' (छा. उ. ६-८-३) 'तेज एव तत्पीतं नयते' (छा. उ. ६-८-५) इति च ; एवं स्वमात्मानं सच्छब्दवाच्यमपीतो भवति इतीममर्थं स्वपितिनामनिर्वचनेन दर्शयति । न च चेतन आत्मा अचेतनं प्रधानं स्वरूपत्वेन प्रतिपद्येत । यदि पुनः प्रधानमेवात्मीयत्वात्स्वशब्देनैवोच्येत, एवमपि चेतनोऽचेतनमप्येतीति विरुद्धमापद्येत । श्रुत्यन्तरं च — 'प्राज्ञेनात्मना सम्परिष्वक्तो न बाह्यं किञ्चन वेद नान्तरम्' (बृ. उ. ४-३-२१) इति सुषुप्तावस्थायां चेतने अप्ययं दर्शयति । अतो यस्मिन्नप्ययः सर्वेषां चेतनानां तच्चेतनं सच्छब्दवाच्यं जगतः कारणं, न प्रधानम् ॥९॥

कुतश्च न प्रधानं जगतः कारणम् ? —

**१०. गतिसामान्यात् ॥११॥१०॥**

यदि तार्किकसमय इव वेदान्तेष्वपि भिन्ना कारणावगतिरभविष्यत्, क्वचिच्चेतनं ब्रह्म जगतः कारणम्, क्वचिदचेतनं प्रधानम्, क्वचिदन्यदेवेति ; ततः

कदाचित्प्रधानकारणवादानुरोधेनापीक्षत्यादिश्रवणमकल्पयिष्यत् ।  
 न त्वेतदस्ति । समानैव हि सर्वेषु वेदान्तेषु चेतनकारणावगतिः ।  
 'यथाग्नेर्ज्वलतः सर्वा दिशो विस्फुलिङ्गा  
 विप्रतिष्ठेरन्नेवमेवैतस्मादात्मनः सर्वे प्राणा यथायतनं विप्रतिष्ठन्ते  
 प्राणेभ्यो देवा देवेभ्यो लोकाः' (कौ. उ. ३-३) इति, 'तस्माद्वा  
 एतस्मादात्मन आकाशः सम्भूतः' (तै. उ. २-१-१) इति, 'आत्मत  
 एवेदं सर्वम्' (छा. उ. ७-२६-१) इति, 'आत्मन एष प्राणो  
 जायते' (प्र. उ. ३-३) इति च आत्मनः कारणत्वं दर्शयन्ति सर्वे  
 वेदान्ताः । आत्मशब्दश्च चेतनवचन इत्यवोचाम । महच्च  
 प्रामाण्यकारणमेतत्, यद्वेदान्तवाक्यानां चेतनकारणत्वे  
 समानगतित्वम्, चक्षुरादीनामिव रूपादिषु । अतो  
 गतिसामान्यात्सर्वज्ञं ब्रह्म जगतः कारणम् ॥१०॥

कुतश्च सर्वज्ञं ब्रह्म जगतः कारणम् ? —

**११. श्रुतत्वाच्च ॥११॥११॥**

स्वशब्देनैव च सर्वज्ञ ईश्वरो जगतः कारणमिति श्रूयते,  
 श्वेताश्वतराणां मन्त्रोपनिषदि सर्वज्ञमीश्वरं प्रकृत्य — 'स कारणं  
 करणाधिपाधिपो न चास्य कश्चिज्जनिता न चाधिपः' (श्वे. उ. ६-

१) इति । तस्मात्सर्वज्ञं ब्रह्म जगतः कारणम्, नाचेतनं प्रधानमन्यद्वेति सिद्धम् ॥११॥

‘जन्माद्यस्य यतः’ इत्यारभ्य ‘श्रुतत्वाच्च’ इत्येतदन्तैः सूत्रैर्यान्युदाहृतानि वेदान्तवाक्यानि, तेषां सर्वज्ञः सर्वशक्तिरीश्वरो जगतो जन्मस्थितिलयकारणमित्येतस्यार्थस्य प्रतिपादकत्वं न्यायपूर्वकं प्रतिपादितम् । गतिसामान्योपन्यासेन च सर्वे वेदान्ताश्चेतनकारणवादिन इति व्याख्यातम् । अतः परस्य ग्रन्थस्य किमुत्थानमिति, उच्यते — द्विरूपं हि ब्रह्मावगम्यते — नामरूपविकारभेदोपाधिविशिष्टम्, तद्विपरीतं च सर्वोपाधिविवर्जितम् । ‘यत्र हि द्वैतमिव भवति तदितर इतरं पश्यति’ (बृ. उ. २-४-१४) ‘यत्र त्वस्य सर्वमात्मैवाभूत्तत्केन कं पश्येत्’ (बृ. उ. ४-५-१५) ‘यत्र नान्यत्पश्यति नान्यच्छृणोति नान्यद्विजानाति स भूमाथ यत्रान्यत्पश्यत्यन्यच्छृणोत्यन्यद्विजानाति तदल्पम् ; यो वै भूमा तदमृतमथ यदल्पं तन्मर्त्यम्’ (छा. उ. ७-२४-१) ‘सर्वाणि रूपाणि विचित्य धीरो नामानि कृत्वाभिवदन्यदास्ते’ (तै. आ. ३-१२-७) ‘निष्कलं निष्क्रियं शान्तं निरवद्यं निरञ्जनम् । अमृतस्य परं सेतुं

दग्धेन्धनमिवानलम्' (श्वे. उ. ६-१) 'नेति नेति' (बृ. उ. २-३-६) 'अस्थूलमनण्वहस्वमदीर्घम्' (बृ. उ. ३-८-८) 'न्यूनमन्यत्स्थानं सम्पूर्णमन्यत्' इति चैवं सहस्रशो विद्याविद्याविषयभेदेन ब्रह्मणो द्विरूपतां दर्शयन्ति वेदान्तवाक्यानि । तत्राविद्यावस्थायां ब्रह्मण उपास्योपासकादिलक्षणः सर्वो व्यवहारः । तत्र कानिचिद्ब्रह्मण उपासनान्यभ्युदयार्थानि, कानिचित्क्रममुत्तयार्थानि, कानिचित्कर्मसमृद्धार्थानि । तेषां गुणविशेषोपाधिभेदेन भेदः । एक एव तु परमात्मेश्वरस्तैस्तैर्गुणविशेषैर्विशिष्ट उपास्यो यद्यपि भवति, तथापि यथागुणोपासनमेव फलानि भिद्यन्ते ; 'तं यथा यथोपासते तदेव भवति' इति श्रुतेः, 'यथाऋतुरस्मिँल्लोके पुरुषो भवति, तथेतः प्रेत्य भवति' (छा. उ. ३-१४-१) इति च । स्मृतेश्च — 'यं यं वापि स्मरन्भावं त्यजत्यन्ते कलेबरम् । तं तमेवैति कौन्तेय सदा तद्भावभावितः' (भ. गी. ८-६) इति । यद्यप्येक आत्मा सर्वभूतेषु स्थावरजङ्गमेषु गूढः, तथापि चित्तोपाधिविशेषतारतम्यादात्मनः कूटस्थनित्यस्यैकरूपस्याप्युत्तरोत्तरमाविष्कृतस्य तारतम्यमैश्वर्यशक्तिविशेषैः श्रूयते — 'तस्य य आत्मानमाविस्तरां

वेद' (ऐ. आ. २-३-२-१) इत्यत्र । स्मृतावपि —  
 'यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छ त्वं मम  
 तेजोऽंशसम्भवम्' (भ. गी. १०-४) इति यत्र यत्र  
 विभूत्याद्यतिशयः, स स ईश्वर इत्युपास्यतया चोद्यते ।  
 एवमिहाप्यादित्यमण्डले हिरण्मयः पुरुषः सर्वपाप्मोदयलिङ्गात्पर  
 एवेति वक्ष्यति । एवम् 'आकाशस्तल्लिङ्गात्' (ब्र. सू. १-१-२२)  
 इत्यादिषु द्रष्टव्यम् । एवं  
 सद्योमुक्तिकारणमप्यात्मज्ञानमुपाधिविशेषद्वारेणोपदिश्यमानमप्यवि  
 वक्षितोपाधिसम्बन्धविशेषं परापरविषयत्वेन सन्दिह्यमानं  
 वाक्यगतिपर्यालोचनया निर्णेतव्यं भवति — यथेहैव तावत्  
 'आनन्दमयोऽभ्यासात्' इति । एवमेकमपि  
 ब्रह्मापेक्षितोपाधिसम्बन्धं निरस्तोपाधिसम्बन्धं चोपास्यत्वेन  
 ज्ञेयत्वेन च वेदान्तेषूपदिश्यत इति प्रदर्शयितुं परो ग्रन्थ आरभ्यते  
 । यच्च 'गतिसामान्यात्' इत्यचेतनकारणनिराकरणमुक्तम्, तदपि  
 वाक्यान्तराणि ब्रह्मविषयाणि व्याचक्षाणेन  
 ब्रह्मविपरीतकारणनिषेधेन प्रपञ्च्यते —

## ६. आनन्दमयाधिकरणम्

## १२. आनन्दमयोऽभ्यासात् ॥१।१।१२॥

तैत्तिरीयके अन्नमयं प्राणमयं मनोमयं विज्ञानमयं चानुक्रम्यान्नायते — ‘तस्माद्वा एतस्माद्विज्ञानमयादन्योऽन्तर आत्मानन्दमयः’ (तै. उ. २-५-१) इति । तत्र संशयः — किमिहानन्दमयशब्देन परमेव ब्रह्मोच्यते, यत्प्रकृतम् ‘सत्यं ज्ञानमनन्तं ब्रह्म’ (तै. उ. २-१-१) इति, किं वान्नमयादिवद्ब्रह्मणोऽर्थान्तरमिति । किं तावत्प्राप्तम् ? ब्रह्मणोऽर्थान्तरममुख्य आत्मानन्दमयः स्यात् । कस्मात् ? अन्नमयाद्यमुख्यात्मप्रवाहपतितत्वात् । अथापि स्यात्सर्वान्तरत्वादानन्दमयो मुख्य एवात्मेति ; न स्यात्प्रियाद्यवयवयोगाच्छारीरत्वश्रवणाच्च । मुख्यश्चेदात्मा स्यान्न प्रियादिसंस्पर्शः स्यात् । इह तु ‘तस्य प्रियमेव शिरः’ (तै. उ. २-५-१) इत्यादि श्रूयते । शारीरत्वं च श्रूयते — ‘तस्यैष एव शारीर आत्मा यः पूर्वस्य’ इति । तस्य पूर्वस्य विज्ञानमयस्यैष एव शारीर आत्मा य एष आनन्दमय इत्यर्थः । न च सशरीरस्य सतः प्रियाप्रियसंस्पर्शो वारयितुं शक्यः । तस्मात्संसार्येवानन्दमय आत्मेत्येवं प्राप्ते, इदमुच्यते —

‘आनन्दमयोऽभ्यासात्’ । पर एवात्मानन्दमयो भवितुमर्हति ।  
 कुतः ? अभ्यासात् । परस्मिन्नेव ह्यात्मन्यानन्दशब्दो  
 बहुकृत्वोऽभ्यस्यते । आनन्दमयं प्रस्तुत्य ‘रसो वै सः’ (तै. उ.  
 २-७-१) इति तस्यैव रसत्वमुक्त्वा, उच्यते — ‘रसः ह्येवायं  
 लब्धवानन्दीभवति । को ह्येवान्यात्कः प्राण्यात् । यदेष आकाश  
 आनन्दो न स्यात् । एष ह्येवानन्दयाति’ (तै. उ. २-७-१) (तै.  
 उ. २-७-१) ‘सैषानन्दस्य मीमांसा भवति’ (तै. उ. २-८-२)  
 ‘एतमानन्दमयमात्मानमुपसङ्गामति’ (तै. उ. २-८-५) ‘आनन्दं  
 ब्रह्मणो विद्वान्न बिभेति कुतश्चन’ (तै. उ. २-९-१) इति ;  
 ‘आनन्दो ब्रह्मेति व्यजानात्’ (तै. उ. ३-६-१) इति च । श्रुत्यन्तरे  
 च ‘विज्ञानमानन्दं ब्रह्म’ (बृ. उ. ३-९-२८) इति  
 ब्रह्मण्येवानन्दशब्दो दृष्टः । एवमानन्दशब्दस्य बहुकृत्वो  
 ब्रह्मण्यभ्यासादानन्दमय आत्मा ब्रह्मेति गम्यते ।  
 यत्तूक्तमन्नमयाद्यमुख्यात्मप्रवाहपतितत्वादानन्दमयस्याप्यमुख्यत्वमि  
 ति, नासौ दोषः, आनन्दमयस्य सर्वान्तरत्वात् । मुख्यमेव  
 ह्यात्मानमुपदिदिक्षु शास्त्रं लोकबुद्धिमनुसरत्, अन्नमयं  
 शरीरमनात्मानमत्यन्तमूढानामात्मत्वेन प्रसिद्धमनूद्य



मूषानिषिक्तद्रुतताम्रादिप्रतिमावत्ततोऽन्तरं ततोऽन्तरमित्येवं पूर्वेण  
 पूर्वेण समानमुत्तरमुत्तरमनात्मानमात्मेति ग्राहयत्,  
 प्रतिपत्तिसौकर्यापेक्षया सर्वान्तरं  
 मुख्यमानन्दमयमात्मानमुपदिदेशेति श्लिष्टतरम् । यथारुन्धतीदर्शने  
 बह्वीष्वापि तारास्वमुख्यास्वरुन्धतीषु दर्शितासु, या अन्त्या प्रदर्श्यते  
 सा मुख्यैवारुन्धती भवति ; एवमिहाप्यानन्दमयस्य  
 सर्वान्तरत्वान्मुख्यमात्मत्वम् । यत्तु ब्रूषे, प्रियादीनां  
 शिरस्त्वादिकल्पनानुपपन्ना मुख्यस्यात्मन इति —  
 अतीतानन्तरोपाधिजनिता सा ; न स्वाभाविकीत्यदोषः ।  
 शारीरत्वमप्यानन्दमयस्यान्नमयादिशरीरपरम्परया प्रदर्श्यमानत्वात्  
 ; न पुनः साक्षादेव शारीरत्वं संसारिवत् । तस्मादानन्दमयः पर  
 एवात्मा ॥१२॥

### १३. विकारशब्दान्नेति चेन्न प्राचुर्यात् ॥१।१।१३॥

अत्राह — नानन्दमयः पर आत्मा भवितुमर्हति ; कस्मात् ?  
 विकारशब्दात् ; प्रकृतिवचनादयमन्यः शब्दो विकारवचनः  
 समधिगतः 'आनन्दमयः' इति, मयटो विकारार्थत्वात् ;  
 तस्मादन्नमयादिशब्दवद्विकारविषय एवायमानन्दमयशब्द इति चेत्,

न ; प्राचुर्यार्थेऽपि मयटः स्मरणात् । ‘तत्प्रकृतवचने मयट्’ (पा. सू. ५-४-२) इति हि प्रचुरतायामपि मयट् स्मर्यते ; यथा ‘अन्नमयो यज्ञः’ इत्यन्नप्रचुर उच्यते, एवमानन्दप्रचुरं ब्रह्मानन्दमयमुच्यते । आनन्दप्रचुरत्वं च ब्रह्मणो मनुष्यत्वादारभ्योत्तरस्मिन्नुत्तरस्मिन्स्थाने शतगुण आनन्द इत्युक्त्वा ब्रह्मानन्दस्य निरतिशयत्वावधारणात् । तस्मात्प्राचुर्यार्थे मयट् ॥१३॥

### १४. तद्धेतुव्यपदेशाच्च ॥१११४॥

इतश्च प्राचुर्यार्थे मयट् ; यस्मादानन्दहेतुत्वं ब्रह्मणो व्यपदिशति श्रुतिः — ‘एष ह्येवानन्दयाति’ इति — आनन्दयतीत्यर्थः । यो ह्यन्यानामनन्दयति स प्रचुरानन्द इति प्रसिद्धं भवति ; यथा लोके योऽन्येषां धनिकत्वमापादयति स प्रचुरधन इति गम्यते, तद्वत् । तस्मात्प्राचुर्यार्थेऽपि मयटः सम्भवादानन्दमयः पर एवात्मा ॥१४॥

### १५. मान्त्रवर्णिकमेव च गीयते ॥१११५॥

इतश्चानन्दमयः पर एवात्मा ; यस्मात् ‘ब्रह्मविदाप्नोति परम्’ (तै. उ. २-१-१) इत्युपक्रम्य, ‘सत्यं ज्ञानमनन्तं ब्रह्म’ (तै. उ. २-

१-१) इत्यस्मिन्मन्त्रे यत् ब्रह्म प्रकृतं  
 सत्यज्ञानानन्तविशेषणैर्निर्धारितम्, यस्मादाकाशादिक्रमेण  
 स्थावरजङ्गमानि भूतान्यजायन्त, यच्च भूतानि सृष्ट्वा तान्यनुप्रविश्य  
 गुहायामवस्थितं सर्वान्तरम्, यस्य विज्ञानाय 'अन्योऽन्तर आत्मा'  
 'अन्योऽन्तर आत्मा' इति प्रक्रान्तम्, तन्मात्रवर्णिकमेव ब्रह्मेह  
 गीयते — 'अन्योऽन्तर आत्मानन्दमयः' (तै. उ. २-५-१) इति ।  
 मन्त्रब्राह्मणयोश्चैकार्थत्वं युक्तम्, अविरोधात् । अन्यथा हि  
 प्रकृतहानाप्रकृतप्रक्रिये स्याताम् । न चान्नमयादिभ्य  
 इवानन्दमयादन्योऽन्तर आत्माभिधीयते । एतन्निष्ठैव च 'सैषा  
 भार्गवी वारुणी विद्या' (तै. उ. ३-६-१) — 'आनन्दो ब्रह्मेति  
 व्यजानात्' (तै. उ. ३-६-१) इति । तस्मादानन्दमयः पर एवात्मा  
 ॥१५॥

### १६. नेतरोऽनुपपत्तेः ॥११॥१६॥

इतश्चानन्दमयः पर एवात्मा, नेतरः ; इतर ईश्वरादन्यः  
 संसारी जीव इत्यर्थः । न जीव आनन्दमयशब्देनाभिधीयते ।  
 कस्मात् ? अनुपपत्तेः । आनन्दमयं हि प्रकृत्य श्रूयते —  
 'सोऽकामयत । बहु स्यां प्रजायेयेति । स तपोऽतप्यत । स

तपस्तत्त्वा । इदं सर्वमसृजत । यदिदं किञ्च' (तै. उ. २-६-१)  
 इति । तत्र प्राक्शरीराद्युत्पत्तेरभिध्यानम्, सृज्यमानानां च  
 विकाराणां स्रष्टुरव्यतिरेकः, सर्वविकारसृष्टिश्च न  
 परस्मादात्मनोऽन्यत्रोपपद्यते ॥१६॥

### १७. भेदव्यपदेशाच्च ॥१११७॥

इतश्च नानन्दमयः संसारी ; यस्मादानन्दमयाधिकारे 'रसो वै  
 सः । रसं ह्येवायं लब्ध्वानन्दी भवति' (तै. उ. २-७-१) इति  
 जीवानन्दमयौ भेदेन व्यपदिशति । न हि लब्धैव लब्धव्यो भवति  
 । कथं तर्हि 'आत्मान्वेष्टव्यः' 'आत्मलाभान्न परं विद्यते' इति  
 श्रुतिस्मृती, यावता न लब्धैव लब्धव्यो भवतीत्युक्तम् ? बाढम् —  
 तथाप्यात्मनोऽप्रच्युतात्मभावस्यैव सतस्तत्त्वानवबोधनिमित्तो  
 मिथ्यैव देहादिष्वनात्मसु आत्मत्वनिश्चयो लौकिको दृष्टः । तेन  
 देहादिभूतस्यात्मनोऽपि आत्मा — अनन्विष्टः 'अन्वेष्टव्यः',  
 अलब्धः 'लब्धव्यः', अश्रुतः 'श्रोतव्यः', अमतः 'मन्तव्यः',  
 अविज्ञातः 'विज्ञातव्यः' — इत्यादिभेदव्यपदेश उपपद्यते ।  
 प्रतिषिध्यत एव तु परमार्थतः सर्वज्ञात्परमेश्वरादन्यो द्रष्टा श्रोता  
 वा 'नान्योऽतोऽस्ति द्रष्टा' (बृ. उ. ३-७-२३) इत्यादिना ।

परमेश्वरस्तु अविद्याकल्पिताच्छारीरात्कर्तुर्भोक्तुः विज्ञानात्माख्यात्  
 अन्यः ; यथा मायाविनश्चर्मखङ्गधरात्सूत्रेणाकाशमधिरोहतः स एव  
 मायावी परमार्थरूपो भूमिष्ठोऽन्यः ; यथा वा  
 घटाकाशादुपाधिपरिच्छिन्नादनुपाधिपरिच्छिन्न आकाशोऽन्यः ।  
 ईदृशं च विज्ञानात्मपरमात्मभेदमाश्रित्य 'नेतरोऽनुपपत्तेः'  
 'भेदव्यपदेशाच्च' इत्युक्तम् ॥

१७ ॥

### १८. कामाच्च नानुमानापेक्षा ॥१११८॥

आनन्दमयाधिकारे च 'सोऽकामयत बहु स्यां प्रजायेयेति'  
 (तै. उ. २-६-१) इति कामयितृत्वनिर्देशात् नानुमानिकमपि  
 सांख्यपरिकल्पितमचेतनं प्रधानमानन्दमयत्वेन कारणत्वेन वा  
 अपेक्षितव्यम् । 'ईक्षतेर्नाशब्दम्' (ब्र. सू. १-१-५) इति  
 निराकृतमपि प्रधानं पूर्वसूत्रोदाहृतां कामयितृत्वश्रुतिमाश्रित्य  
 प्रसङ्गात्पुनर्निराक्रियते गतिसामान्यप्रपञ्चनाय ॥१८ ॥

### १९. अस्मिन्नस्य च तद्योगं शास्ति ॥१११९॥

इतश्च न प्रधाने जीवे वानन्दमयशब्दः ;  
 यस्मादस्मिन्नानन्दमये प्रकृत आत्मनि, प्रतिबुद्धस्यास्य जीवस्य,

तद्योगं शास्ति — तदात्मना योगस्तद्योगः, तद्भावापत्तिः,  
 मुक्तिरित्यर्थः — तद्योगं शास्ति शास्त्रम् — ‘यदा ह्येवैष  
 एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते ।  
 अथ सोऽभयं गतो भवति । यदा ह्येवैष एतस्मिन्नुदरमन्तरं कुरुते  
 । अथ तस्य भयं भवति’ (तै. उ. २-७-१) (तै. उ. २-७-१)  
 इति । एतदुक्तं भवति —  
 यदैतस्मिन्नानन्दमयेऽल्पमप्यन्तरमतादात्म्यरूपं पश्यति, तदा  
 संसारभयान्न निवर्तते ; यदा त्वेतस्मिन्नानन्दमये निरन्तरं  
 तादात्म्येन प्रतितिष्ठति, तदा संसारभयान्निवर्तत इति । तच्च  
 परमात्मपरिग्रहे घटते, न प्रधानपरिग्रहे जीवपरिग्रहे वा ।  
 तस्मादानन्दमयः परमात्मेति स्थितम् ॥१९॥

इदं त्विह वक्तव्यम् — ‘स वा एष पुरुषोऽन्नरसमयः’ (तै.  
 उ. २-१-१) ‘तस्माद्वा एतस्मादन्नरसमयादन्योऽन्तर आत्मा  
 प्राणमयः’ (तै. उ. २-२-१) तस्मात् ‘अन्योऽन्तर आत्मा  
 मनोमयः’ (तै. उ. २-३-१) तस्मात् ‘अन्योऽन्तर आत्मा  
 विज्ञानमयः’ (तै. उ. २-४-१) इति च विकारार्थे मयट्प्रवाहे  
 सति, आनन्दमय एवाकस्मादर्धजरतीयन्यायेन कथमिव मयट्ः

प्राचुर्यार्थत्वं ब्रह्मविषयत्वं चाश्रीयत इति ।  
 मात्रवर्णिकब्रह्माधिकारादिति चेत्, न ; अन्नमयादीनामपि तर्हि  
 ब्रह्मत्वप्रसङ्गः । अत्राह — युक्तमन्नमयादीनामब्रह्मत्वम्,  
 तस्मात्तस्मादान्तरस्यान्तरस्यान्यस्यान्यस्यात्मन उच्यमानत्वात् ;  
 आनन्दमयात्तु न कश्चिदन्य आन्तर आत्मोच्यते ; तेनानन्दमयस्य  
 ब्रह्मत्वम्, अन्यथा प्रकृतहानाप्रकृतप्रक्रियाप्रसङ्गादिति । अत्रोच्यते  
 — यद्यप्यन्नमयादिभ्य इवानन्दमयात् ‘अन्योऽन्तर आत्मा’ इति  
 न श्रूयते, तथापि नानन्दमयस्य ब्रह्मत्वम् ; यत आनन्दमयं  
 प्रकृत्य श्रूयते — ‘तस्य प्रियमेव शिरः, मोदो दक्षिणः पक्षः,  
 प्रमोद उत्तरः पक्षः, आनन्द आत्मा, ब्रह्म पुच्छं प्रतिष्ठा’ (तै. उ.  
 २-५-१) इति । तत्र यद्वह्मेह मन्त्रवर्णे प्रकृतम् ‘सत्यं ज्ञानमनन्तं  
 ब्रह्म’ (तै. उ. २-१-१) इति, तदिह ‘ब्रह्म पुच्छं प्रतिष्ठा’ इत्युच्यते  
 । तद्विजिज्ञापयिष्यैवान्नमयादय आनन्दमयपर्यन्ताः पञ्च कोशाः  
 कल्प्यन्ते । तत्र कुतः प्रकृतहानाप्रकृतप्रक्रियाप्रसङ्गः ।  
 नन्वानन्दमयस्यावयवत्वेन ‘ब्रह्म पुच्छं प्रतिष्ठा’ इत्युच्यते,  
 अन्नमयादीनामिव ‘इदं पुच्छं प्रतिष्ठा’ इत्यादि ; तत्र कथं ब्रह्मणः  
 स्वप्रधानत्वं शक्यं विज्ञातुम् ? प्रकृतत्वादिति ब्रूमः ।

नन्वानन्दमयावयवत्वेनापि ब्रह्मणि विज्ञायमाने न प्रकृतत्वं हीयते, आनन्दमयस्य ब्रह्मत्वादिति ; अत्रोच्यते — तथा सति तदेव ब्रह्म आनन्दमय आत्मा अवयवी, तदेव च ब्रह्म पुच्छं प्रतिष्ठा अवयव इत्यसामञ्जस्यं स्यात् । अन्यतरपरिग्रहे तु युक्तम् ‘ब्रह्म पुच्छं प्रतिष्ठा’ इत्यत्रैव ब्रह्मनिर्देश आश्रयितुम्, ब्रह्मशब्दसंयोगात् ; नानन्दमयवाक्ये, ब्रह्मशब्दसंयोगाभावादिति । अपि च ब्रह्म पुच्छं प्रतिष्ठेत्युक्तेदमुच्यते — ‘तदप्येष श्लोको भवति । असन्नेव स भवति । असद्ब्रह्मेति वेद चेत् । अस्ति ब्रह्मेति चेद्वेद । सन्तमेनं ततो विदुः’ (तै. उ. २-६-१) इति । अस्मिंश्च श्लोकेऽननुकृष्यानन्दमयं ब्रह्मण एव भावाभाववेदनयोर्गुणदोषाभिधानाद्गम्यते — ‘ब्रह्म पुच्छं प्रतिष्ठा’ इत्यत्र ब्रह्मण एव स्वप्रधानत्वमिति । न चानन्दमयस्यात्मनो भावाभावाशङ्का युक्ता, प्रियमोदादिविशिष्टस्यानन्दमयस्य सर्वलोकप्रसिद्धत्वात् । कथं पुनः स्वप्रधानं सद्ब्रह्म आनन्दमयस्य पुच्छत्वेन निर्दिश्यते — ‘ब्रह्म पुच्छं प्रतिष्ठा’ इति ? नैष दोषः । पुच्छवत्पुच्छम्, प्रतिष्ठा परायणमेकनीडं लौकिकस्यानन्दजातस्य ब्रह्मानन्दः इत्येतदनेन विवक्ष्यते, नावयवत्वम् ;



‘एतस्यैवानन्दस्यान्यानि भूतानि मात्रामुपजीवन्ति’ (बृ. उ. ४-३-३२) इति श्रुत्यन्तरात् । अपि चानन्दमयस्य ब्रह्मत्वे प्रियाद्यवयवत्वेन सविशेषं ब्रह्माभ्युपगन्तव्यम् ; निर्विशेषं तु ब्रह्म वाक्यशेषे श्रूयते, वाङ्मनसयोरगोचरत्वाभिधानात् — ‘यतो वाचो निवर्तन्ते । अप्राप्य मनसा सह । आनन्दं ब्रह्मणो विद्वान् । न बिभेति कुतश्चन’ (तै. उ. २-१-१) इति । अपि चानन्दप्रचुर इत्युक्ते दुःखास्तित्वमपि गम्यते ; प्राचुर्यस्य लोके प्रतियोग्यल्पत्वापेक्षत्वात् । तथा च सति ‘यत्र नान्यत्पश्यति, नान्यच्छृणोति, नान्यद्विजानाति, स भूमा’ (छा. उ. ७-२४-१) इति भूमि ब्रह्मणि तद्व्यतिरिक्ताभावश्रुतिरुपरुध्येत । प्रतिशरीरं च प्रियादिभेदादानन्दमयस्य भिन्नत्वम् ; ब्रह्म तु न प्रतिशरीरं भिद्यते, ‘सत्यं ज्ञानमनन्तं ब्रह्म’ (तै. उ. २-१-१) इत्यानन्त्यश्रुतेः ‘एको देवः सर्वभूतेषु गूढः सर्वव्यापी सर्वभूतान्तरात्मा’ (श्वे. उ. ६-११) इति च श्रुत्यन्तरात् । न चानन्दमयस्याभ्यासः श्रूयते । प्रातिपदिकार्थमात्रमेव हि सर्वत्राभ्यस्यते — ‘रसो वै सः । रसश्च ह्येवायं लब्धवानन्दी भवति । को ह्येवान्यात्कः प्राण्यात् । यदेष आकाश आनन्दो न स्यात्’ (तै. उ. २-७-१) (तै. उ. २-७-१)

‘सैषानन्दस्य मीमांसा भवति’ (तै. उ. २-८-२) ‘आनन्दं  
 ब्रह्मणो विद्वान्न बिभेति कुतश्चनेति’ (तै. उ. २-९-१) ‘आनन्दो  
 ब्रह्मेति व्यजानात्’ (तै. उ. ३-६-१) इति च । यदि  
 चानन्दमयशब्दस्य ब्रह्मविषयत्वं निश्चितं भवेत्, तत  
 उत्तरेष्वानन्दमात्रप्रयोगेष्वप्यानन्दमयाभ्यासः कल्प्येत ; न  
 त्वानन्दमयस्य ब्रह्मत्वमस्ति, प्रियशिरस्त्वादिभिर्हेतुभिरित्यवोचाम ;  
 तस्माच्छ्रुत्यन्तरे ‘विज्ञानमानन्दं ब्रह्म’ (बृ. उ. ३-९-२८)  
 इत्यानन्दप्रातिपदिकस्य ब्रह्मणि प्रयोगदर्शनात्, ‘यदेष आकाश  
 आनन्दो न स्यात्’ (तै. उ. २-७-१) इति ब्रह्मविषयः प्रयोगो न  
 त्वानन्दमयाभ्यास इत्यवगन्तव्यम् । यस्त्वयं  
 मयडन्तस्यैवानन्दमयशब्दस्याभ्यासः

‘एतमानन्दमयमात्मानमुपसङ्गमति’ (तै. उ. २-८-५) इति, न  
 तस्य ब्रह्मविषयत्वमस्ति ;  
 विकारात्मनामेवान्नमयादीनामनात्मनामुपसङ्गमितव्यानां प्रवाहे  
 पठितत्वात् । नन्वानन्दमयस्योपसङ्गमितव्यस्यान्नमयादिवदब्रह्मत्वे  
 सति नैव विदुषो ब्रह्मप्राप्तिः फलं निर्दिष्टं भवेत् । नैष दोषः,  
 आनन्दमयोपसङ्गमणनिर्देशेनैव विदुषः पुच्छप्रतिष्ठाभूतब्रह्मप्राप्तेः

फलस्य निर्दिष्टत्वात्, 'तदप्येष श्लोको भवति' 'यतो वाचो निवर्तन्ते' इत्यादिना च प्रपञ्च्यमानत्वात् । या त्वानन्दमयसन्निधाने 'सोऽकामयत बहु स्यां प्रजायेयेति' (तै. उ. २-६-१) इतीयं श्रुतिरुदाहृता, सा 'ब्रह्म पुच्छं प्रतिष्ठा' इत्यनेन सन्निहिततरेण ब्रह्मणा सम्बध्यमाना नानन्दमयस्य ब्रह्मतां प्रतिबोधयति । तदपेक्षत्वाच्चोत्तरस्य ग्रन्थस्य 'रसो वै सः' (तै. उ. २-७-१) इत्यादेर्नानन्दमयविषयता । ननु 'सोऽकामयत' इति ब्रह्मणि पुंलिङ्गनिर्देशो नोपपद्यते । नायं दोषः, 'तस्माद्वा एतस्मादात्मन आकाशः सम्भूतः' इत्यत्र पुंलिङ्गेनाप्यात्मशब्देन ब्रह्मणः प्रकृतत्वात् । यत्तु भार्गवी वारुणी विद्या — 'आनन्दो ब्रह्मेति व्यजानात्' (तै. उ. ३-६-१) इति, तस्यां मयडश्रवणात्प्रियशिरस्त्वाद्यश्रवणाच्च युक्तमानन्दस्य ब्रह्मत्वम् । तस्मादणुमात्रमपि विशेषमनाश्रित्य न स्वत एव प्रियशिरस्त्वादि ब्रह्मण उपपद्यते । न चेह सविशेषं ब्रह्म प्रतिपिपादयिषितम्, वाङ्मनसगोचरातिक्रमश्रुतेः । तस्मादन्नमयादिष्विवानन्दमयेऽपि विकारार्थ एव मयट् विज्ञेयः, न प्राचुर्यार्थः ॥

सूत्राणि त्वेवं व्याख्येयानि — ‘ब्रह्म पुच्छं प्रतिष्ठा’ इत्यत्र किमानन्दमयावयवत्वेन ब्रह्म विवक्ष्यते, उत स्वप्रधानत्वेनेति । पुच्छशब्दादवयवत्वेनेति प्राप्ते, उच्यते — आनन्दमयोऽभ्यासात् — आनन्दमय आत्मा इत्यत्र ‘ब्रह्म पुच्छं प्रतिष्ठा’ इति स्वप्रधानमेव ब्रह्मोपदिश्यते ; अभ्यासात् ‘असन्नेव स भवति’ इत्यस्मिन्निगमनश्लोके ब्रह्मण एव केवलस्याभ्यस्यमानत्वात् । विकारशब्दान्नेति चेन्न प्राचुर्यात् — विकारशब्देनावयवशब्दोऽभिप्रेतः ; पुच्छमित्यवयवशब्दान्न स्वप्रधानत्वं ब्रह्मण इति यदुक्तम्, तस्य परिहारो वक्तव्यः ; अत्रोच्यते — नायं दोषः, प्राचुर्यादप्यवयवशब्दोपपत्तेः ; प्राचुर्यं प्रायापत्तिः, अवयवप्राये वचनमित्यर्थः ; अन्नमयादीनां हि शिरआदिषु पुच्छान्तेष्ववयवेषूक्तेष्वानन्दमयस्यापि शिरआदीन्यवयवान्तराण्युक्ता अवयवप्रायापत्त्या ‘ब्रह्म पुच्छं प्रतिष्ठा’ इत्याह, नावयवविवक्षया ; यत्कारणम् ‘अभ्यासात्’ इति स्वप्रधानत्वं ब्रह्मणः समर्थितम् । तद्धेतुव्यपदेशाच्च — सर्वस्य हि विकारजातस्य सानन्दमयस्य कारणत्वेन ब्रह्म व्यपदिश्यते — ‘इदं सर्वमसृजत, यदिदं किञ्च’ (तै. उ. २-६-१) इति । न च

कारणं सद्ब्रह्म स्वविकारस्यानन्दमयस्य मुख्यया वृत्त्यावयव  
उपपद्यते । अपराण्यपि सूत्राणि यथासम्भवं  
पुच्छवाक्यनिर्दिष्टस्यैव ब्रह्मण उपपादकानि द्रष्टव्यानि ॥१२ – १९  
॥

## ७. अन्तरधिकरणम्

### २०. अन्तस्तद्धर्मोपदेशात् ॥१।१।२०॥

इदमाम्नायते — ‘अथ य एषोऽन्तरादित्ये हिरण्यमयः पुरुषो  
दृश्यते हिरण्यश्मश्रुर्हिरण्यकेश आ प्रणखात्सर्व एव सुवर्णः’ (छा.  
उ. १-६-६) ‘तस्य यथा कप्यासं पुण्डरीकमेवमक्षिणी तस्योदिति  
नाम स एष सर्वेभ्यः पाप्मभ्य उदित उदेति ह वै सर्वेभ्यः  
पाप्मभ्यो य एवं वेद ... इत्यधिदैवतम्’ (छा. उ. १-६-७) (छा.  
उ. १-६-८) ‘अथाध्यात्मम् ... अथ य एषोऽन्तरक्षिणि पुरुषो  
दृश्यते’ (छा. उ. १-७-१) (छा. उ. १-७-५) इत्यादि । तत्र  
संशयः — किं विद्याकर्मातिशयवशात्प्राप्तोत्कर्षः कश्चित्संसारी  
सूर्यमण्डले चक्षुषि चोपास्यत्वेन श्रूयते, किं वा नित्यसिद्धः  
परमेश्वर इति । किं तावत्प्राप्तम् ? संसारीति । कुतः ?  
रूपवत्त्वश्रवणात् । आदित्यपुरुषे तावत् ‘हिरण्यश्मश्रुः’ इत्यादि

रूपमुदाहृतम् ; अक्षिपुरुषेऽपि तदेवातिदेशेन प्राप्यते 'तस्यैतस्य तदेव रूपं यदमुष्य रूपम्' इति । न च परमेश्वरस्य रूपवत्त्वं युक्तम्, 'अशब्दमस्पर्शमरूपमव्ययम्' (क. उ. १-३-१५) इति श्रुतेः ; आधारश्रवणाच्च — 'य एषोऽन्तरादित्ये य एषोऽन्तरक्षिणि' इति । न ह्यनाधारस्य स्वमहिमप्रतिष्ठस्य सर्वव्यापिनः परमेश्वरस्याधार उपदिश्येत । 'स भगवः कस्मिन्प्रतिष्ठित इति स्वे महिम्नि' (छा. उ. ७-२४-१) इति 'आकाशवत्सर्वगतश्च नित्यः' (शत. ब्रा. १०-६-३-२) इति च श्रुती भवतः । ऐश्वर्यमर्यादाश्रुतेश्च — 'स एष ये चामुष्मात्पराश्चो लोकास्तेषां चेष्टे देवकामानां च' (छा. उ. १-६-८) इत्यादित्यपुरुषस्य ऐश्वर्यमर्यादा ; 'स एष ये चैतस्मादर्वाश्चो लोकास्तेषां चेष्टे मनुष्यकामानां च' (छा. उ. १-७-६) इत्यक्षिपुरुषस्य । न च परमेश्वरस्य मर्यादावदैश्वर्यं युक्तम् ; 'एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसंभेदाय' (बृ. उ. ४-४-२२) इत्यविशेषश्रुतेः । तस्मान्नाक्ष्यादित्ययोरन्तः परमेश्वर इत्येवं प्राप्ते ब्रूमः —

अन्तस्तद्धर्मोपदेशात् इति । 'य एषोऽन्तरादित्ये' 'य एषोऽन्तरक्षिणि' इति च श्रूयमाणः पुरुषः परमेश्वर एव, न संसारी । कुतः ? तद्धर्मोपदेशात् । तस्य हि परमेश्वरस्य धर्मा इहोपदिष्टाः । तद्यथा — 'तस्योदिति नाम' इति श्रावयित्वा तस्यादित्यपुरुषस्य नाम 'स एष सर्वेभ्यः पाप्मभ्य उदितः' इति सर्वपाप्मापगमेन निर्वक्ति । तदेव च कृतनिर्वचनं नामाक्षिपुरुषस्याप्यतिदिशति — 'यन्नाम तन्नाम' इति । सर्वपाप्मापगमश्च परमात्मन एव श्रूयते — **'य आत्मापहतपाप्मा'** (छा. उ. ८-७-१) इत्यादौ । तथा चाक्षुषे पुरुषे 'सैव ऋक् तत्साम तदुक्थं तद्यजुस्तद्ब्रह्म' इति ऋक्सामाद्यात्मकतां निर्धारयति । सा च परमेश्वरस्योपपद्यते, सर्वकारणत्वात्सर्वात्मकत्वोपपत्तेः । पृथिव्यग्न्याद्यात्मके चाधिदैवतमृक्सामे, वाक्प्राणाद्यात्मके चाध्यात्ममनुक्रम्याह — 'तस्यर्क् साम च गेष्णौ' इत्यधिदैवतम् । तथाध्यात्ममपि — 'यावमुष्य गेष्णौ तौ गेष्णौ' इति । तच्च सर्वात्मकत्वे सत्येवोपपद्यते । **'तद्य इमे वीणायां गायन्त्येतं ते गायन्ति तस्मात्ते धनसनयः'** (छा. उ. १-७-६) इति च लौकिकेष्वपि

गानेष्वस्यैव गीयमानत्वं दर्शयति । तच्च परमेश्वरपरिग्रह एव घटते — ‘यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छत्वं मम तेजोंशसम्भवम्’ (भ. गी. १०-४१) इति भगवद्गीतादर्शनात् । लोककामेशितृत्वमपि निरङ्कुशं श्रूयमाणं परमेश्वरं गमयति । यत्तूक्तं हिरण्यश्मश्रुत्वादिरूपवत्त्वश्रवणं परमेश्वरे नोपपद्यत इति, अत्र ब्रूमः — स्यात्परमेश्वरस्यापीच्छावशान्मायामयं रूपं साधकानुग्रहार्थम्, ‘माया ह्येषा मया सृष्टा यन्मां पश्यसि नारद । सर्वभूतगुणैर्युक्तं मैवं मां ज्ञातुमर्हसि’ इति स्मरणात् । अपि च, यत्र तु निरस्तसर्वविशेषं पारमेश्वरं रूपमुपदिश्यते, भवति तत्र शास्त्रम् ‘अशब्दमस्पर्शमरूपमव्ययम्’ (क. उ. १-३-१५) इत्यादि । सर्वकारणत्वात्तु विकारधर्मैरपि कैश्चिद्विशिष्टः परमेश्वर उपास्यत्वेन निर्दिश्यते — ‘सर्वकर्मा सर्वकामः सर्वगन्धः सर्वरसः’ (छा. उ. ३-१४-२) इत्यादिना । तथा हिरण्यश्मश्रुत्वादिनिर्देशोऽपि भविष्यति । यदप्याधारश्रवणान्न परमेश्वर इति, अत्रोच्यते — स्वमहिमप्रतिष्ठस्याप्याधारविशेषोपदेश उपासनार्थो भविष्यति ; सर्वगतत्वाद्ब्रह्मणो व्योमवत्सर्वान्तरत्वोपपत्तेः ।



ऐश्वर्यमर्यादाश्रवणमप्यध्यात्माधिदैवतविभागापेक्षमुपासनार्थमेव ।  
तस्मात्परमेश्वर एवाक्ष्यादित्ययोरन्तरूपदिश्यते ॥२०॥

### २१. भेदव्यपदेशाच्चान्यः ॥११॥२१॥

अस्ति चादित्यादिशरीराभिमानिभ्यो जीवेभ्योऽन्य  
ईश्वरोऽन्तर्यामी — ‘य आदित्ये तिष्ठन्नादित्यादन्तरो यमादित्यो न  
वेद यस्यादित्यः शरीरं य आदित्यमन्तरो यमयत्येष त  
आत्मान्तर्याम्यमृतः’ (बृ. उ. ३-७-१) इति श्रुत्यन्तरे  
भेदव्यपदेशात् । तत्र हि ‘आदित्यादन्तरो यमादित्यो न वेद’ इति  
वेदितुरादित्याद्विज्ञानात्मनोऽन्योऽन्तर्यामी स्पष्टं निर्दिश्यते । स  
एवेहाप्यन्तरादित्ये पुरुषो भवितुमर्हति, श्रुतिसामान्यात् ।  
तस्मात्परमेश्वर एवेहोपदिश्यत इति सिद्धम् ॥२१॥

## ८. आकाशाधिकरणम्

### २२. आकाशस्तल्लिङ्गात् ॥११॥२२॥

इदमामनन्ति ‘अस्य लोकस्य का गतिरित्याकाश इति  
होवाच सर्वाणि ह वा इमानि भूतान्याकाशादेव समुत्पद्यन्त  
आकाशं प्रत्यस्तं यन्त्याकाशो ह्येवैभ्यो ज्यायानाकाशः परायणम्’  
(छा. उ. १-१-१) इति । तत्र संशयः — किमाकाशशब्देन परं

ब्रह्माभिधीयते, उत भूताकाशमिति । कुतः संशयः ? उभयत्र प्रयोगदर्शनात् । भूतविशेषे तावत्सुप्रसिद्धो लोकवेदयोराकाशशब्दः । ब्रह्मण्यपि क्वचित्प्रयुज्यमानो दृश्यते, यत्र वाक्यशेषवशादसाधारणगुणश्रवणाद्वा निर्धारितं ब्रह्म भवति — यथा ‘यदेष आकाश आनन्दो न स्यात्’ (तै. उ. २-७-१) इति ‘आकाशो वै नाम नामरूपयोर्निर्वहिता ते यदन्तरा तद्ब्रह्म’ (छा. उ. ८-१४-१) इति चैवमादौ । अतः संशयः । किं पुनरत्र युक्तम् ? भूताकाशमिति । कुतः ? तद्धि प्रसिद्धतरेण प्रयोगेण शीघ्रं बुद्धिमारोहति । न चायमाकाशशब्द उभयोः साधारणः शक्यो विज्ञातुम्, अनेकार्थत्वप्रसङ्गात् । तस्माद्ब्रह्मणि गौण एव आकाशशब्दो भवितुमर्हति । विभुत्वादिभिर्हि बहुभिर्धर्मैः सदृशमाकाशेन ब्रह्म भवति । न च मुख्यसम्भवे गौणोऽर्थो ग्रहणमर्हति । सम्भवति चेह मुख्यस्यैवाकाशस्य ग्रहणम् । ननु भूताकाशपरिग्रहे वाक्यशेषो नोपपद्यते — ‘सर्वाणि ह वा इमानि भूतान्याकाशादेव समुत्पद्यन्ते’ इत्यादिः ; नैष दोषः, भूताकाशस्यापि वाखादिक्रमेण कारणत्वोपपत्तेः । विज्ञायते हि —

— ‘तस्माद्वा एतस्मादात्मन आकाशः सम्भूत

आकाशाद्वायुर्वायोरग्निः' (तै. उ. २-१-१) इत्यादि ।  
ज्यायस्त्वपरायणत्वे अपि भूतान्तरापेक्षयोपपद्येते भूताकाशस्यापि  
। तस्मादाकाशशब्देन भूताकाशस्य ग्रहणमित्येवं प्राप्ते ब्रूमः —

आकाशस्तल्लिङ्गात् । आकाशशब्देनेह ब्रह्मणो ग्रहणं युक्तम् ।  
कुतः ? तल्लिङ्गात् । परस्य हि ब्रह्मण इदं लिङ्गम् — 'सर्वाणि ह  
वा इमानि भूतान्याकाशादेव समुत्पद्यन्ते' इति । परस्माद्धि  
ब्रह्मणो भूतानामुत्पत्तिरिति वेदान्तेषु मर्यादा । ननु  
भूताकाशस्यापि वाय्वादिक्रमेण कारणत्वं दर्शितम् । सत्यं  
दर्शितम् । तथापि मूलकारणस्य ब्रह्मणोऽपरिग्रहात्,  
आकाशादेवेत्यवधारणं सर्वाणीति च भूतविशेषणं नानुकूलं स्यात्  
। तथा 'आकाशं प्रत्यस्तं यन्ति' इति ब्रह्मलिङ्गम्, 'आकाशो  
ह्येवैभ्यो ज्यायानाकाशः परायणम्' इति च ज्यायस्त्वपरायणत्वे ।  
ज्यायस्त्वं ह्यनापेक्षिकं परमात्मन्येवैकस्मिन्नाम्नातम् —  
'ज्यायान्पृथिव्या ज्यायानन्तरिक्षाज्यायान्दिवो ज्यायानेभ्यो  
लोकेभ्यः' (छा. उ. ३-१४-३) इति । तथा परायणत्वमपि  
परमकारणत्वात्परमात्मन्येव उपपन्नतरं भवति । श्रुतिश्च —  
'विज्ञानमानन्दं ब्रह्म रातिर्दातुः परायणम्' (बृ. उ. ३-१-२८) इति

। अपि चान्तवत्त्वदोषेण शालावत्यस्य पक्षं निन्दित्वा, अनन्तं किञ्चिद्वक्तुकामेन जैवलिनाकाशः परिगृहीतः ; तं चाकाशमुद्गीथे सम्पाद्योपसंहरति — ‘स एष परोवरीयानुद्गीथः स एषोऽनन्तः’ (छा. उ. १-१-२) इति । तच्चानन्त्यं ब्रह्मलिङ्गम् । यत्पुनरुक्तं भूताकाशं प्रसिद्धिबलेन प्रथमतरं प्रतीयत इति, अत्र ब्रूमः — प्रथमतरं प्रतीतमपि सद्वाक्यशेषगतान्ब्रह्मगुणान्दृष्ट्वा न परिगृह्यते । दर्शितश्च ब्रह्मण्यप्याकाशशब्दः ‘आकाशो वै नाम नामरूपयोर्निर्वहिता’ (छा. उ. ८-१४-१) इत्यादौ । तथाकाशपर्यायवाचिनामपि ब्रह्मणि प्रयोगो दृश्यते — ‘ऋचो अक्षरे परमे व्योमन् यस्मिन्देवा अधि विश्वे निषेदुः’ (ऋ. सं. १-१६४-३९) ‘सैषा भार्गवी वारुणी विद्या परमे व्योमन्प्रतिष्ठिता’ (तै. उ. ३-६-१) ‘ॐ कं ब्रह्म खं ब्रह्म’ (छा. उ. ४-१०-५) ‘खं पुराणम्’ (बृ. उ. ५-१-१) इति चैवमादौ । वाक्योपक्रमेऽपि वर्तमानस्याकाशशब्दस्य वाक्यशेषवशाद्युक्ता ब्रह्मविषयत्वावधारणा । ‘अग्निरधीतेऽनुवाकम्’ इति हि वाक्योपक्रमगतोऽप्यग्निशब्दो माणवकविषयो दृश्यते । तस्मादाकाशशब्दं ब्रह्मेति सिद्धम् ॥ २२ ॥

## ९. प्राणाधिकरणम्

**२३. अत एव प्राणः ॥१११॥२३॥**

उद्गीथे — ‘प्रस्तोतर्या देवता प्रस्तावमन्वायत्ता’ इत्युपक्रम्य श्रूयते — ‘कतमा सा देवतेति, प्राण इति होवाच, सर्वाणि ह वा इमानि भूतानि प्राणमेवाभिसंविशन्ति, प्राणमभ्युज्जिहते, सैषा देवता प्रस्तावमन्वायत्ता’ (छा. उ. १-११-४) (छा. उ. १-११-५) इति । तत्र संशयनिर्णयौ पूर्ववदेव द्रष्टव्यौ । ‘प्राणबन्धनं हि सोम्य मनः’ (छा. उ. ६-८-२) ‘प्राणस्य प्राणम्’ (बृ. उ. ४-४-१८) इति चैवमादौ ब्रह्मविषयः प्राणशब्दो दृश्यते ; वायुविकारे तु प्रसिद्धतरो लोकवेदयोः ; अत इह प्राणशब्देन कतरस्योपादानं युक्तमिति भवति संशयः । किं पुनरत्र युक्तम् ? वायुविकारस्य पञ्चवृत्तेः प्राणस्योपादानं युक्तम् । तत्र हि प्रसिद्धतरः प्राणशब्द इत्यवोचाम । ननु पूर्ववदिहापि तल्लिङ्गाद्ब्रह्मण एव ग्रहणं युक्तम् । इहापि हि वाक्यशेषे भूतानां संवेशनोद्गमनं पारमेश्वरं कर्म प्रतीयते । न, मुख्येऽपि प्राणे भूतसंवेशनोद्गमनस्य दर्शनात् । एवं ह्याम्नायते — ‘यदा वै पुरुषः स्वपिति प्राणं तर्हि वागप्येति प्राणं चक्षुः प्राणं श्रोत्रं प्राणं मनः, स यदा प्रबुध्यते प्राणादेवाधि

पुनर्जायन्ते' (श. ब्रा. १०-३-३-६) इति । प्रत्यक्षं चैतत् — स्वापकाले प्राणवृत्तावपरिलुप्यमानायामिन्द्रियवृत्तयः परिलुप्यन्ते, प्रबोधकाले च पुनः प्रादुर्भवन्तीति । इन्द्रियसारत्वाच्च भूतानामविरुद्धो मुख्ये प्राणेऽपि भूतसंवेशनोद्गमनवादी वाक्यशेषः । अपि चादित्योऽन्नं चोद्गीथप्रतिहारयोर्देवते प्रस्तावदेवतायाः प्राणस्यानन्तरं निर्दिश्येते ; न च तयोर्ब्रह्मत्वमस्ति ; तत्सामान्याच्च प्राणस्यापि न ब्रह्मत्वमित्येवं प्राप्ते सूत्रकार आह —

अत एव प्राणः इति । तल्लिङ्गादिति पूर्वसूत्रे निर्दिष्टम् । अत एव तल्लिङ्गात्प्राणशब्दमपि परं ब्रह्म भवितुमर्हति । प्राणस्यापि हि ब्रह्मलिङ्गसम्बन्धः श्रूयते — **‘सर्वाणि ह वा इमानि भूतानि प्राणमेवाभिसंविशन्ति प्राणमभ्युज्जिहते’** (छा. उ. १-११-५) इति । प्राणनिमित्तौ सर्वेषां भूतानामुत्पत्तिप्रलयावुच्यमानौ प्राणस्य ब्रह्मतां गमयतः । ननूक्तं मुख्यप्राणपरिग्रहेऽपि संवेशनोद्गमनदर्शनमविरुद्धम्, स्वापप्रबोधयोर्दर्शनादिति । अत्रोच्यते — स्वापप्रबोधयोरिन्द्रियाणामेव केवलानां प्राणाश्रयं संवेशनोद्गमनं दृश्यते, न सर्वेषां भूतानाम् ; इह तु सेन्द्रियाणां सशरीराणां च जीवाविष्टानां भूतानाम्, **‘सर्वाणि ह वा इमानि**

भूतानि' इति श्रुतेः । यदापि भूतश्रुतिर्महाभूतविषया परिगृह्यते, तदापि ब्रह्मलिङ्गत्वमविरुद्धम् । ननु सहापि विषयैरिन्द्रियाणां स्वापप्रबोधयोः प्राणेऽप्ययं प्राणाच्च प्रभवं शृणुमः — 'यदा सुप्तः स्वप्नं न कञ्चन पश्यत्यथास्मिन्प्राण एवैकधा भवति तदैवं वाक्सर्वैर्नामभिः सहाप्येति' (कौ. उ. ३-३) इति । तत्रापि तल्लिङ्गात्प्राणशब्दं ब्रह्मैव ।

यत्पुनरुक्तमन्नादित्यसन्निधानात्प्राणस्याब्रह्मत्वमिति, तदयुक्तम् ; वाक्यशेषबलेन प्राणशब्दस्य ब्रह्मविषयतायां प्रतीयमानायां सन्निधानस्याकिञ्चित्करत्वात् । यत्पुनः प्राणशब्दस्य पञ्चवृत्तौ प्रसिद्धतरत्वम्, तदाकाशशब्दस्येव प्रतिविधेयम् । तस्मात्सिद्धं प्रस्तावदेवतायाः प्राणस्य ब्रह्मत्वम् ॥

अत्र केचिदुदाहरन्ति — 'प्राणस्य प्राणम्' 'प्राणबन्धनं हि सोम्य मनः' इति च । तदयुक्तम् ; शब्दभेदात्प्रकरणाच्च संशयानुपपत्तेः । यथा पितुः पितेति प्रयोगे, अन्यः पिता षष्ठीनिर्दिष्टात् प्रथमानिर्दिष्टः, पितुः पिता इति गम्यते ; तद्वत् 'प्राणस्य प्राणम्' इति शब्दभेदात्प्रसिद्धात्प्राणात् अन्यः प्राणस्य प्राण इति निश्चीयते । न हि स एव तस्येति भेदनिर्देशार्हो भवति

। यस्य च प्रकरणे यो निर्दिश्यते नामान्तरेणापि स एव तत्र प्रकरणी निर्दिष्ट इति गम्यते ; यथा ज्योतिष्टोमाधिकारे 'वसन्ते वसन्ते ज्योतिषा यजेत' इत्यत्र ज्योतिःशब्दो ज्योतिष्टोमविषयो भवति, तथा परस्य ब्रह्मणः प्रकरणे 'प्राणबन्धनं हि सोम्य मनः' इति श्रुतः प्राणशब्दो वायुविकारमात्रं कथमवगमयेत् । अतः संशयाविषयत्वान्नैतदुदाहरणं युक्तम् । प्रस्तावदेवतायां तु प्राणे संशयपूर्वपक्षनिर्णया उपपादिताः ॥२३॥

## १०. ज्योतिश्चरणाधिकरणम्

### २४. ज्योतिश्चरणाभिधानात् ॥११॥२४॥

इदमामनन्ति — 'अथ यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेष्विदं वाव तद्यदिदमस्मिन्नन्तः पुरुषे ज्योतिः' (छा. उ. ३-१३-७) इति । तत्र संशयः — किमिह ज्योतिःशब्देनादित्यादिकं ज्योतिरभिधीयते, किं वा पर आत्मा इति । अर्थान्तरविषयस्यापि प्राणशब्दस्य तल्लिङ्गाद्ब्रह्मविषयत्वमुक्तम् । इह तु तल्लिङ्गमेवास्ति नास्तीति विचार्यते । किं तावत्प्राप्तम् ? आदित्यादिकमेव ज्योतिःशब्देन परिगृह्यत इति । कुतः ?



प्रसिद्धेः । तमो ज्योतिरिति हीमौ शब्दौ परस्परप्रतिद्वन्द्विविषयौ प्रसिद्धौ । चक्षुर्वृत्तेर्निरोधकं शार्वरादिकं तम उच्यते । तस्या एवानुग्राहकमादित्यादिकं ज्योतिः । तथा 'दीप्यते' इतीयमपि श्रुतिरादित्यादिविषया प्रसिद्धा । न हि रूपादिहीनं ब्रह्म दीप्यत इति मुख्यां श्रुतिमर्हति । द्युमर्यादत्वश्रुतेश्च । न हि चराचरबीजस्य ब्रह्मणः सर्वात्मकस्य द्यौर्मर्यादा युक्ता ; कार्यस्य तु ज्योतिषः परिच्छिन्नस्य द्यौर्मर्यादा स्यात् । 'परो दिवो ज्योतिः' इति च ब्राह्मणम् । ननु कार्यस्यापि ज्योतिषः सर्वत्र गम्यमानत्वाद्युमर्यादावत्त्वमसमञ्जसम् । अस्तु तर्ह्यत्रिवृत्कृतं तेजः प्रथमजम् । न, अत्रिवृत्कृतस्य तेजसः प्रयोजनाभावादिति । इदमेव प्रयोजनं यदुपास्यत्वमिति चेत्, न ; प्रयोजनान्तरप्रयुक्तस्यैवादित्यादेरुपास्यत्वदर्शनात्, *'तासां त्रिवृतं त्रिवृतमेकैकां करवाणि'* (छा. उ. ६-३-३) इति चाविशेषश्रुतेः । न चात्रिवृत्कृतस्यापि तेजसो द्युमर्यादत्वं प्रसिद्धम् । अस्तु तर्हि त्रिवृत्कृतमेव तत्तेजो ज्योतिःशब्दम् । ननूक्तमर्वागपि दिवोऽवगम्यतेऽग्न्यादिकं ज्योतिरिति ; नैष दोषः ; सर्वत्रापि गम्यमानस्य ज्योतिषः 'परो दिवः' इत्युपासनार्थः

प्रदेशविशेषपरिग्रहो न विरुध्यते । न तु निष्प्रदेशस्यापि ब्रह्मणः  
 प्रदेशविशेषकल्पना भागिनी । ‘सर्वतः पृष्ठेष्वनुत्तमेषूत्तमेषु लोकेषु’  
 इति चाधारबहुत्वश्रुतिः कार्ये ज्योतिष्युपपद्यतेतराम् । ‘इदं वाव  
 तद्यदिदमस्मिन्नन्तः पुरुषे ज्योतिः’ (छा. उ. ३-१३-७) इति च  
 कौक्षेये ज्योतिषि परं ज्योतिरध्यस्यमानं दृश्यते ।  
 सारूप्यनिमित्ताश्चाध्यासा भवन्ति — यथा ‘तस्य भूरिति शिर  
 एकं हि शिर एकमेतदक्षरम्’ (बृ. उ. ५-५-३) इति । कौक्षेयस्य  
 तु ज्योतिषः प्रसिद्धमब्रह्मत्वम् । ‘तस्यैषा दृष्टिः’ (छा. उ. ३-१३-  
 ७) ‘तस्यैषा श्रुतिः’ इति चौण्यघोषविशिष्टत्वस्य श्रवणात् ।  
 ‘तदेतद्दृष्टं च श्रुतं चेत्युपासीत’ इति च श्रुतेः । ‘चक्षुष्यः श्रुतो  
 भवति य एवं वेद’ (छा. उ. ३-१३-८) इति  
 चाल्पफलश्रवणादब्रह्मत्वम् । महते हि फलाय ब्रह्मोपासनमिष्यते  
 । न चान्यदपि किञ्चित्स्ववाक्ये प्राणाकाशवज्ज्योतिषोऽस्ति  
 ब्रह्मलिङ्गम् । न च पूर्वस्मिन्नपि वाक्ये ब्रह्म निर्दिष्टमस्ति, ‘गायत्री  
 वा इदं सर्वं भूतम्’ इति च्छन्दोनिर्देशात् । अथापि  
 कथञ्चित्पूर्वस्मिन्वाक्ये ब्रह्म निर्दिष्टं स्यात्, एवमपि न तस्येह  
 प्रत्यभिज्ञानमस्ति । तत्र हि ‘त्रिपादस्यामृतं दिवि’ (छा. उ. ३-

१२-१) (छा. उ. ३-१२-६) इति द्यौरधिकरणत्वेन श्रूयते ; अत्र पुनः 'परो दिवो ज्योतिः' इति द्यौर्मर्यादात्वेन । तस्मात्प्राकृतं ज्योतिरिह ग्राह्यमित्येवं प्राप्ते ब्रूमः —

ज्योतिरिह ब्रह्म ग्राह्यम् । कुतः ? चरणाभिधानात्, पादाभिधानादित्यर्थः । पूर्वस्मिन्हि वाक्ये चतुष्पाद्ब्रह्म निर्दिष्टम् — 'तावानस्य महिमा ततो ज्यायाःश्च पूरुषः । पादोऽस्य सर्वा भूतानि त्रिपादस्यामृतं दिवि' (छा. उ. ३-१२-६) इत्यनेन मन्त्रेण । तत्र यच्चतुष्पदो ब्रह्मणस्त्रिपादमृतं द्युसम्बन्धिरूपं निर्दिष्टम्, तदेवेह द्युसम्बन्धान्निर्दिष्टमिति प्रत्यभिज्ञायते । तत्परित्यज्य प्राकृतं ज्योतिः कल्पयतः प्रकृतहानाप्रकृतप्रक्रिये प्रसज्येयाताम् । न केवलं ज्योतिर्वाक्य एव ब्रह्मानुवृत्तिः ; परस्यामपि शाण्डिल्यविद्यायामनुवर्तिष्यते ब्रह्म । तस्मादिह ज्योतिरिति ब्रह्म प्रतिपत्तव्यम् । यत्तूक्तम् — 'ज्योतिर्दीप्यते' इति चैतौ शब्दौ कार्ये ज्योतिषि प्रसिद्धाविति, नायं दोषः ; प्रकरणाद्ब्रह्मावगमे सत्यनयोः शब्दयोरविशेषकत्वात्, दीप्यमानकार्यज्योतिरुपलक्षिते ब्रह्मण्यपि प्रयोगसम्भवात् ; 'येन सूर्यस्तपति तेजसेद्धः' (तै. ब्रा. ३-१२-१-७) इति च मन्त्रवर्णात् । यद्वा, नायं

ज्योतिःशब्दश्चक्षुर्वृत्तेरेवानुग्राहके तेजसि वर्तते, अन्यत्रापि प्रयोगदर्शनात् — ‘वाचैवायं ज्योतिषास्ते’ (बृ. उ. ४-३-५) ‘मनो ज्योतिर्जुषताम्’ (तै. ब्रा. १-६-३-३) इति च । तस्माद्यद्यत्कस्यचिदवभासकं तत्तज्ज्योतिःशब्देनाभिधीयते । तथा सति ब्रह्मणोऽपि चैतन्यरूपस्य समस्तजगदवभासहेतुत्वादुपपन्नो ज्योतिःशब्दः । ‘तमेव भान्तमनुभाति सर्वं तस्य भासा सर्वमिदं विभाति’ (क. उ. २-२-१५) (मु. उ. २-२-११) ‘तद्देवा ज्योतिषां ज्योतिरायुर्होपासतेऽमृतम्’ (बृ. उ. ४-४-१६) इत्यादिश्रुतिभ्यश्च । यदप्युक्तं द्युमर्यादत्वं सर्वगतस्य ब्रह्मणो नोपपद्यत इति, अत्रोच्यते — सर्वगतस्यापि ब्रह्मण उपासनार्थः प्रदेशविशेषपरिग्रहो न विरुध्यते । ननूक्तं निष्प्रदेशस्य ब्रह्मणः प्रदेशविशेषकल्पना नोपपद्यत इति ; नायं दोषः, निष्प्रदेशस्यापि ब्रह्मण उपाधिविशेषसम्बन्धात्प्रदेशविशेषकल्पनोपपत्तेः । तथा हि — आदित्ये, चक्षुषि, हृदये इति प्रदेशविशेषसम्बन्धीनि ब्रह्मणः उपासनानि श्रूयन्ते । एतेन ‘विश्वतः पृष्ठेषु’ इत्याधारबहुत्वमुपपादितम् । यदप्येतदुक्तम् औष्ण्यघोषानुमिते कौक्षेये कार्ये ज्योतिष्यध्यस्यमानत्वात्परमपि दिवः

कार्यज्योतिरेवेति, तदप्ययुक्तम् ; परस्यापि ब्रह्मणो नामादिप्रतीकत्ववत्कौक्षेयज्योतिष्प्रतीकत्वोपपत्तेः । ‘दृष्टं च श्रुतं चेत्युपासीत’ इति तु प्रतीकद्वारकं दृष्टत्वं श्रुतत्वं च भविष्यति । यदप्युक्तमल्पफलश्रवणात् न ब्रह्मेति, तदप्यनुपपन्नम् ; न हि इयते फलाय ब्रह्माश्रयणीयम्, इयते न इति नियमे हेतुरस्ति । यत्र हि निरस्तसर्वविशेषसम्बन्धं परं ब्रह्मात्मत्वेनोपदिश्यते, तत्रैकरूपमेव फलं मोक्ष इत्यवगम्यते । यत्र तु गुणविशेषसम्बन्धं प्रतीकविशेषसम्बन्धं वा ब्रह्मोपदिश्यते, तत्र संसारगोचराण्येवोच्चावचानि फलानि दृश्यन्ते — **‘अत्रादो वसुदानो विन्दते वसु य एवं वेद’ (बृ. उ. ४-४-२४)** इत्याद्यासु श्रुतिषु । यद्यपि न स्ववाक्ये किञ्चिज्ज्योतिषो ब्रह्मलिङ्गमस्ति, तथापि पूर्वस्मिन्वाक्ये दृश्यमानं ग्रहीतव्यं भवति । तदुक्तं सूत्रकारेण — ज्योतिश्चरणाभिधानादिति । कथं पुनर्वाक्यान्तरगतेन ब्रह्मसन्निधानेन ज्योतिःश्रुतिः स्वविषयात् शक्या प्रच्यावयितुम् ? नैष दोषः, ‘अथ यदतः परो दिवो ज्योतिः’ इति प्रथमतरपठितेन यच्छब्देन सर्वनाम्ना द्युसम्बन्धात्प्रत्यभिज्ञायमाने पूर्ववाक्यनिर्दिष्टे ब्रह्मणि स्वसामर्थ्येन

परामृष्टे सत्यर्थाज्योतिःशब्दस्यापि ब्रह्मविषयत्वोपपत्तेः । तस्मादिह ज्योतिरिति ब्रह्म प्रतिपत्तव्यम् ॥ २४ ॥

**२५. छन्दोभिधानान्नेति चेन्न तथा चेतोर्पणनिगदात्तथाहि दर्शनम् ॥ १।१।२५॥**

अथ यदुक्तं पूर्वस्मिन्नपि वाक्ये न ब्रह्माभिहितमस्ति, 'गायत्री वा इदं सर्वं भूतं यदिदं किञ्च' (छा. उ. ३-१२-१) इति गायत्र्याख्यस्य च्छन्दसोऽभिहितत्वादिति ; तत्परिहर्तव्यम् । कथं पुनश्छन्दोभिधानान्न ब्रह्माभिहितमिति शक्यते वक्तुम् ? यावता 'तावानस्य महिमा' इत्येतस्यामृचि चतुष्पाद्ब्रह्म दर्शितम् । नैतदस्ति । 'गायत्री वा इदं सर्वम्' इति गायत्रीमुपक्रम्य, तामेव भूतपृथिवीशरीरहृदयवाक्प्राणप्रभेदैर्व्याख्याय, 'सैषा चतुष्पदा षड्विधा गायत्री तदेतदृचाभ्यनूक्तं तावानस्य महिमा' (छा. उ. ३-१२-५) (छा. उ. ३-१२-६) इति तस्यामेव व्याख्यातरूपायां गायत्र्यामुदाहृतो मन्त्रः कथमकस्माद्ब्रह्म चतुष्पादभिदध्यात् । योऽपि तत्र 'यद्वै तद्ब्रह्म' (छा. उ. ३-१२-७) इति ब्रह्मशब्दः, सोऽपि च्छन्दसः प्रकृतत्वाच्छन्दोविषय एव । 'य एतामेवं ब्रह्मोपनिषदं वेद' (छा. उ. ३-११-३) इत्यत्र हि

वेदोपनिषदमिति व्याचक्षते । तस्माच्छन्दोभिधानान्न ब्रह्मणः प्रकृतत्वमिति चेत्, नैष दोषः । तथा चेतोर्पणनिगदात् — तथा गायत्र्याख्यच्छन्दोद्वारेण, तदनुगते ब्रह्मणि चेतसोऽर्पणं चित्तसमाधानम् अनेन ब्राह्मणवाक्येन निगद्यते — ‘गायत्री वा इदं सर्वम्’ इति । न ह्यक्षरसन्निवेशमात्राया गायत्र्याः सर्वात्मकत्वं सम्भवति । तस्माद्यद्गायत्र्याख्यविकारेऽनुगतं जगत्कारणं ब्रह्म निर्दिष्टम्, तदिह सर्वमित्युच्यते, यथा **‘सर्वं खल्विदं ब्रह्म’** (छा. उ. ३-१४-१) इति । कार्यं च कारणादव्यतिरिक्तमिति वक्ष्यामः —

**‘तदनन्यत्वमारम्भणशब्दादिभ्यः’** (ब्र. सू. २-१-१४) इत्यत्र । तथान्यत्रापि विकारद्वारेण ब्रह्मण उपासनं दृश्यते — ‘एतं ह्येव बह्वृचा महत्युक्थे मीमांसन्त एतमग्नावध्वर्यव एवं महाव्रते च्छन्दोगाः’ (ऐ. आ. ३-२-३-१२) इति । तस्मादस्ति च्छन्दोभिधानेऽपि पूर्वस्मिन्वाक्ये चतुष्पाद्ब्रह्म निर्दिष्टम् । तदेव ज्योतिर्वाक्येऽपि परामृश्यत उपासनान्तरविधानाय । अपर आह — साक्षादेव गायत्रीशब्देन ब्रह्म प्रतिपाद्यते, संख्यासामान्यात् । यथा गायत्री चतुष्पदा षडक्षरैः पादैः, तथा ब्रह्म चतुष्पात् ।

तथान्यत्रापि च्छन्दोभिधायी शब्दोऽर्थान्तरे  
 संख्यासामान्यात्प्रयुज्यमानो दृश्यते । तद्यथा — ‘ते वा एते  
 पञ्चान्ये पञ्चान्ये दश सन्तस्तत्कृतम्’ इत्युपक्रम्याह ‘सैषा  
 विराडन्नादी’ इति । अस्मिन्पक्षे ब्रह्मैवाभिहितमिति न  
 च्छन्दोभिधानम् । सर्वथाप्यस्ति पूर्वस्मिन्वाक्ये प्रकृतं ब्रह्म इति  
 ॥२५॥

### २६. भूतादिपादव्यपदेशोपपत्तेश्चैवम् ॥१।१।२६॥

इतश्चैवमभ्युपगन्तव्यमस्ति पूर्वस्मिन्वाक्ये प्रकृतं ब्रह्मेति ;  
 यतो भूतादीन्पादान्व्यपदिशति श्रुतिः । भूतपृथिवीशरीरहृदयानि हि  
 निर्दिश्याह — ‘सैषा चतुष्पदा षड्विधा गायत्री’ (छा. उ. ४-३-८)  
 इति । न हि ब्रह्मानाश्रयणे केवलस्य च्छन्दसो भूतादयः पादा  
 उपपद्यन्ते । अपि च ब्रह्मानाश्रयणे नेयमृक् सम्बध्येत —  
 ‘तावानस्य महिमा’ इति । अनया हि ऋचा स्वरसेन  
 ब्रह्मैवाभिधीयते, ‘पादोऽस्य सर्वा भूतानि त्रिपादस्यामृतं दिवि’  
 (छा. उ. ३-१२-५) इति सर्वात्मत्वोपपत्तेः । पुरुषसूक्तेऽपीयमृक्  
 ब्रह्मपरतयैव समाम्नायते । स्मृतिश्च ब्रह्मण एवरूपतां दर्शयति —  
 ‘विष्टभ्याहमिदं कृत्स्नमेकांशेन स्थितो जगत्’ (भ. गी. १०-४२)



इति । 'यद्वै तद्ब्रह्म' (छा. उ. ३-१२-७) इति च निर्देश एवं सति मुख्यार्थ उपपद्यते । 'ते वा एते पञ्च ब्रह्मपुरुषाः' (छा. उ. ३-१३-६) इति च हृदयसुषिषु ब्रह्मपुरुषश्रुतिर्ब्रह्मसम्बन्धितायां विवक्षितायां सम्भवति । तस्मादस्ति पूर्वस्मिन्वाक्ये ब्रह्म प्रकृतम् । तदेव ब्रह्म ज्योतिर्वाक्ये द्युसम्बन्धात्प्रत्यभिज्ञायमानं परामृश्यत इति स्थितम् ॥२६॥

### २७. उपदेशभेदान्नेति चेन्नोभयस्मिन्नप्यविरोधात् ॥१११॥२७॥

यदप्येतदुक्तम् — पूर्वत्र 'त्रिपादस्यामृतं दिवि' इति सप्तम्या द्यौः आधारत्वेनोपदिष्टा ; इह पुनः 'अथ यदतः परो दिवः' इति पञ्चम्या मर्यादात्वेन ; तस्मादुपदेशभेदान्न तस्येह प्रत्यभिज्ञानमस्तीति — तत्परिहर्तव्यम् । अत्रोच्यते — नायं दोषः, उभयस्मिन्नप्यविरोधात् । उभयस्मिन्नपि सप्तम्यन्ते पञ्चम्यन्ते चोपदेशे न प्रत्यभिज्ञानं विरुध्यते । यथा लोके वृक्षाग्रेण सम्बद्धोऽपि श्येन उभयथोपदिश्यमानो दृश्यते — वृक्षाग्रे श्येनो वृक्षाग्रात्परतः श्येन इति च, एवं दिव्येव सद्ब्रह्म दिवः परमित्युपदिश्यते । अपर आह — यथा लोके

वृक्षाग्रेणासम्बद्धोऽपि श्येन उभयथोपदिश्यमानो दृश्यते — वृक्षाग्रे श्येनो वृक्षाग्रात्परतः श्येन इति च, एवं दिवः परमपि सद्ब्रह्म दिवीत्युपदिश्यते । तस्मादस्ति पूर्वनिर्दिष्टस्य ब्रह्मण इह प्रत्यभिज्ञानम् । अतः परमेव ब्रह्म ज्योतिःशब्दमिति सिद्धम् ॥२७॥

## ११. प्रतर्दनाधिकरणम्

२८. प्राणस्तथानुगमात् ॥१।१।२८॥

अस्ति कौषीतकिब्राह्मणोपनिषदीन्द्रप्रतर्दनाख्यायिका — ‘प्रतर्दनो ह वै दैवोदासिरिन्द्रस्य प्रियं धामोपजगाम युद्धेन च पौरुषेण च’ (कौ. उ. ३-१) इत्यारभ्याम्नाता । तस्यां श्रूयते — ‘स होवाच प्राणोऽस्मि प्रज्ञात्मा तं मामायुरमृतमित्युपास्व’ (कौ. उ. ३-२) इति । तथोत्तरत्रापि — ‘अथ खलु प्राण एव प्रज्ञात्मेदं शरीरं परिगृह्योत्थापयति’ (कौ. उ. ३-३) इति । तथा ‘न वाचं विजिज्ञासीत वक्तारं विद्यात्’ इति । अन्ते च ‘स एष प्राण एव प्रज्ञात्मानन्दोऽजरोऽमृतः’ (कौ. उ. ३-१) इत्यादि । तत्र संशयः — किमिह प्राणशब्देन वायुमात्रमभिधीयते, उत देवतात्मा, उत जीवः, अथवा परं ब्रह्मेति । ननु ‘अत एव प्राणः’ इत्यत्र वर्णितं

प्राणशब्दस्य ब्रह्मपरत्वम् ; इहापि च ब्रह्मलिङ्गमस्ति —  
 ‘आनन्दोऽजरोऽमृतः’ इत्यादि ; कथमिह पुनः संशयः सम्भवति  
 ? — अनेकलिङ्गदर्शनादिति ब्रूमः । न केवलमिह  
 ब्रह्मलिङ्गमेवोपलभ्यते । सन्ति हीतरलिङ्गान्यपि — **‘मामेव  
 विजानीहि’ (कौ. उ. ३-१)** इतीन्द्रस्य वचनं देवतात्मलिङ्गम् ।  
 ‘इदं शरीरं परिगृह्योत्थापयति’ इति प्राणलिङ्गम् । ‘न वाचं  
 विजिज्ञासीत वक्तारं विद्यात्’ इत्यादि जीवलिङ्गम् । अत उपपन्नः  
 संशयः । तत्र प्रसिद्धेर्वायुः प्राण इति प्राप्ते इदमुच्यते —

प्राणशब्दं ब्रह्म विज्ञेयम् । कुतः ? तथानुगमात् । तथाहि  
 पौर्वापर्येण पर्यालोच्यमाने वाक्ये पदानां समन्वयो  
 ब्रह्मप्रतिपादनपर उपलभ्यते । उपक्रमे तावत् ‘वरं वृणीष्व’  
 इतीन्द्रेणोक्तः प्रतर्दनः परमं पुरुषार्थं वरमुपचिक्षेप — ‘त्वमेव मे  
 वृणीष्व यं त्वं मनुष्याय हिततमं मन्यसे’ इति । तस्मै  
 हिततमत्वेनोपदिश्यमानः प्राणः कथं परमात्मा न स्यात् । न  
 ह्यन्यत्र परमात्मविज्ञानाद्धिततमप्राप्तिरस्ति, **‘तमेव विदित्वाति  
 मृत्युमेति नान्यः पन्था विद्यतेऽयनाय’ (श्वे. उ. ३-८)**  
 इत्यादिश्रुतिभ्यः । तथा **‘स यो मां वेद न ह वै तस्य केनचन**

कर्मणा लोको मीयते न स्तेयेन न भ्रूणहत्या' (कौ. उ. ३-१)  
 इत्यादि च ब्रह्मपरिग्रहे घटते । ब्रह्मविज्ञानेन हि सर्वकर्मक्षयः  
 प्रसिद्धः — 'क्षीयन्ते चास्य कर्माणि तस्मिन्दृष्टे परावरे'  
 इत्याद्यासु श्रुतिषु । प्रज्ञात्मत्वं च ब्रह्मपक्ष एवोपपद्यते । न  
 ह्यचेतनस्य वायोः प्रज्ञात्मत्वं सम्भवति । तथोपसंहारेऽपि  
 'आनन्दोऽजरोऽमृतः' इत्यानन्दत्वादीनि न ब्रह्मणोऽन्यत्र सम्यक्  
 सम्भवन्ति । 'स न साधुना कर्मणा भूयान्भवति नो एवासाधुना  
 कर्मणा कनीयानेष ह्येव साधु कर्म कारयति तं यमेभ्यो लोकेभ्य  
 उन्निनीषते । एष उ एवासाधु कर्म कारयति तं यमेभ्यो  
 लोकेभ्योऽधो निनीषते' इति, 'एष लोकाधिपतिरेष लोकपाल एष  
 लोकेशः' (कौ. उ. ३-१) इति च ।  
 सर्वमेतत्परस्मिन्ब्रह्मण्याश्रीयमाणेऽनुगन्तुं शक्यते, न मुख्ये प्राणे ।  
 तस्मात्प्राणो ब्रह्म ॥२८॥

**२९. न वक्तुरात्मोपदेशादिति चेदध्यात्मसम्बन्धभूमा  
 ह्यस्मिन् ॥१।१।२९॥**

यदुक्तं प्राणो ब्रह्मेति, तदाक्षिप्यते — न परं ब्रह्म प्राणशब्दम्  
 ; कस्मात् ? वक्तुरात्मोपदेशात् । वक्ता हीन्द्रो नाम

कश्चिद्विग्रहवान्देवताविशेषः स्वमात्मानं प्रतर्दनायाचचक्षे —  
 ‘मामेव विजानीहि’ इत्युपक्रम्य ‘प्राणोऽस्मि प्रज्ञात्मा’  
 इत्यहंकारवादेन । स एष वक्तुरात्मत्वेनोपदिश्यमानः प्राणः कथं  
 ब्रह्म स्यात् ? न हि ब्रह्मणो वक्तृत्वं सम्भवति, ‘अवागमनाः’ (बृ.  
 उ. ३-८-८) इत्यादिश्रुतिभ्यः । तथा विग्रहसम्बन्धिभिरेव  
 ब्रह्मण्यसम्भवद्विधर्मैरिन्द्र आत्मानं तुष्टाव — ‘त्रिशीर्षाणं  
 त्वाष्ट्रमहनमरुन्मुखान्यतीञ्शालावृकेभ्यः प्रायच्छम्’ इत्येवमादिभिः  
 । प्राणत्वं चेन्द्रस्य बलवत्त्वादुपपद्यते ; ‘प्राणो वै बलम्’ इति हि  
 विज्ञायते । बलस्य चेन्द्रो देवता प्रसिद्धा । ‘या च  
 काचिद्वलकृतिः, इन्द्रकर्मैव तत्’ इति हि वदन्ति ।  
 प्रज्ञात्मत्वमप्यप्रतिहतज्ञानत्वाद्देवतात्मनः सम्भवति ।  
 अप्रतिहतज्ञाना देवता इति हि वदन्ति । निश्चिते चैवं  
 देवतात्मोपदेशे हिततमत्वादिवचनानि यथासम्भवं तद्विषयाण्येव  
 योजयितव्यानि । तस्माद्वक्तुरिन्द्रस्यात्मोपदेशात् न प्राणो  
 ब्रह्मेत्याक्षिप्य प्रतिसमाधीयते — ‘अध्यात्मसम्बन्धभूमा ह्यस्मिन्’  
 इति । अध्यात्मसम्बन्धः प्रत्यगात्मसम्बन्धः, तस्य भूमा  
 बाहुल्यम्, अस्मिन्नध्याये उपलभ्यते । ‘यावद्ध्यस्मिञ्शरीरे प्राणो

वसति तावदायुः' इति प्राणस्यैव प्रज्ञात्मनः  
 प्रत्यग्भूतस्यायुष्प्रदानोपसंहारयोः स्वातन्त्र्यं दर्शयति, न  
 देवताविशेषस्य पराचीनस्य । तथास्तित्वे च प्राणानां  
 निःश्रेयसमित्यध्यात्ममेवेन्द्रियाश्रयं प्राणं दर्शयति । तथा 'प्राण एव  
 प्रज्ञात्मेदं शरीरं परिगृह्योत्थापयति' (कौ. उ. ३-३) इति । 'न  
 वाचं विजिज्ञासीत वक्तारं विद्यात्' इति चोपक्रम्य 'तद्यथा  
 रथस्यारेषु नेमिरर्पिता नाभावरा अर्पिता एवमेवैता भूतमात्राः  
 प्रज्ञामात्रास्वर्पिताः प्रज्ञामात्राः प्राणेऽर्पिताः स एष प्राण एव  
 प्रज्ञात्मानन्दोऽजरोऽमृतः' इति विषयेन्द्रियव्यवहारारनाभिभूतं  
 प्रत्यगात्मानमेवोपसंहरति । 'स म आत्मेति विद्यात्' इति  
 चोपसंहारः प्रत्यगात्मपरिग्रहे साधुः, न पराचीनपरिग्रहे ।  
 'अयमात्मा ब्रह्म सर्वानुभूः' (बृ. उ. २-५-१९) इति च श्रुत्यन्तरम्  
 । तस्मादध्यात्मसम्बन्धबाहुल्याद्ब्रह्मोपदेश एवायम्, न  
 देवतात्मोपदेशः ॥२९॥

कथं तर्हि वक्तुरात्मोपदेशः ? —

३०. शास्त्रदृष्ट्या तूपदेशो वामदेववत् ॥१।१।३०॥

इन्द्रो नाम देवतात्मा स्वमात्मानं परमात्मत्वेन 'अहमेव परं ब्रह्म' इत्यार्षेण दर्शनेन यथाशास्त्रं पश्यन् उपदिशति स्म — 'मामेव विजानीहि' इति ; यथा 'तद्धैतत्पश्यन् ऋषिर्वामदेवः प्रतिपेदेऽहं मनुरभवः सूर्यश्च' इति, तद्वत् ; **'तद्यो यो देवानां प्रत्यबुध्यत स एव तदभवत्' (बृ. उ. १-४-१०)** इति श्रुतेः । यत्पुनरुक्तम् — 'मामेव विजानीहि' इत्युक्त्वा, विग्रहधर्मैरिन्द्रः आत्मानं तुष्टाव त्वाष्ट्रवधादिभिरिति, तत्परिहर्तव्यम् ; अत्रोच्यते — न तावत् त्वाष्ट्रवधादीनां विज्ञेयेन्द्रस्तुत्यर्थत्वेनोपन्यासः — 'यस्मादेवंकर्माहम्, तस्मान्मां विजानीहि' इति ; कथं तर्हि ? विज्ञानस्तुत्यर्थत्वेन ; यत्कारणं त्वाष्ट्रवधादीनि साहसान्युपन्यस्य परेण विज्ञानस्तुतिमनुसन्दधाति — 'तस्य मे तत्र लोम च न मीयते स यो मां वेद न ह वै तस्य केन च कर्मणा लोको मीयते' इत्यादिना । एतदुक्तं भवति — यस्मादीदृशान्यपि क्रूराणि कर्माणि कृतवतो मम ब्रह्मभूतस्य लोमापि न हिंस्यते, स योऽन्योऽपि मां वेद, न तस्य केनचिदपि कर्मणा लोको हिंस्यत इति । विज्ञेयं तु ब्रह्मैव 'प्राणोऽस्मि प्रज्ञात्मा' इति वक्ष्यमाणम् । तस्माद्ब्रह्मवाक्यमेतत् ॥३०॥

### ३१. जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह तद्योगात् ॥११॥३१॥

यद्यप्यध्यात्मसम्बन्धभूमदर्शनान्न पराचीनस्य देवतात्मन उपदेशः, तथापि न ब्रह्मवाक्यं भवितुमर्हति । कुतः ? जीवलिङ्गात् मुख्यप्राणलिङ्गाच्च । जीवस्य तावदस्मिन्वाक्ये विस्पष्टं लिङ्गमुपलभ्यते — ‘न वाचं विजिज्ञासीत वक्तारं विद्यात्’ इत्यादि । अत्र हि वागादिभिः करणैर्व्यापृतस्य कार्यकरणाध्यक्षस्य जीवस्य विज्ञेयत्वमभिधीयते । तथा मुख्यप्राणलिङ्गमपि — ‘अथ खलु प्राण एव प्रज्ञात्मेदं शरीरं परिगृह्योत्थापयति’ इति । शरीरधारणं च मुख्यप्राणस्य धर्मः ; प्राणसंवादे वागादीन्प्राणान्प्रकृत्य — ‘तान्वरिष्ठः प्राण उवाच मा मोहमापद्यथाहमेवैतत्पञ्चधात्मानं प्रविभज्यैतद्वाणमवष्टभ्य विधारयामि’ (प्र. उ. २-३) इति श्रवणात् । ये तु ‘इमं शरीरं परिगृह्य’ इति पठन्ति, तेषाम् इमं जीवमिन्द्रियग्रामं वा परिगृह्य शरीरमुत्थापयतीति व्याख्येयम् । प्रज्ञात्मत्वमपि जीवे तावच्चेतनत्वादुपपन्नम् । मुख्येऽपि प्राणे



प्रज्ञासाधनप्राणान्तराश्रयत्वादुपपन्नमेव । एवं जीवमुख्यप्राणपरिग्रहे च, प्राणप्रज्ञात्मनोः सहवृत्तित्वेनाभेदनिर्देशः, स्वरूपेण च भेदनिर्देशः, इत्युभयथापि निर्देश उपपद्यते — ‘यो वै प्राणः स प्रज्ञा या वै प्रज्ञा स प्राणः’ ‘सह ह्येतावस्मिञ्शरीरे वसतः सहोत्क्रामतः’ इति । ब्रह्मपरिग्रहे तु किं कस्माद्विद्येत ? तस्मादिह जीवमुख्यप्राणयोरन्यतर उभौ वा प्रतीयेयातां न ब्रह्मेति चेत्, नैतदेवम् ; उपासात्रैविध्यात् । एवं सति त्रिविधमुपासनं प्रसज्येत — जीवोपासनं मुख्यप्राणोपासनं ब्रह्मोपासनं चेति । न चैतदेकस्मिन्वाक्येऽभ्युपगन्तुं युक्तम् । उपक्रमोपसंहाराभ्यां हि वाक्यैकवाक्यत्वमवगम्यते । ‘मामेव विजानीहि’ इत्युपक्रम्य, ‘प्राणोऽस्मि प्रज्ञात्मा तं मामायुरमृतमित्युपास्व’ इत्युक्त्वा, अन्ते ‘स एष प्राण एव प्रज्ञात्मानन्दोऽजरोऽमृतः’ इत्येकरूपावुपक्रमोपसंहारौ दृश्येते । तत्रार्थैकत्वं युक्तमाश्रयितुम् । न च ब्रह्मलिङ्गमन्यपरत्वेन परिणेतुं शक्यम् ; दशानां भूतमात्राणां प्रज्ञामात्राणां च ब्रह्मणोऽन्यत्र अर्पणानुपपत्तेः । आश्रितत्वाच्च अन्यत्रापि ब्रह्मलिङ्गवशात्प्राणशब्दस्य ब्रह्मणि वृत्तेः, इहापि च हिततमोपन्यासादिब्रह्मलिङ्गयोगात्, ब्रह्मोपदेश

एवायमिति गम्यते । यत्तु मुख्यप्राणलिङ्गं दर्शितम् — ‘इदं शरीरं परिगृह्योत्थापयति’ इति, तदसत् ; प्राणव्यापारस्यापि परमात्मायत्तत्वात्परमात्मन्युपचरितुं शक्यत्वात् — ‘न प्राणेन नापानेन मर्त्यो जीवति कश्चन । इतरेण तु जीवन्ति यस्मिन्नेतावुपाश्रितौ’ (क. उ. २-२-५) इति श्रुतेः । यदपि ‘न वाचं विजिज्ञासीत वक्तारं विद्यात्’ इत्यादि जीवलिङ्गं दर्शितम्, तदपि न ब्रह्मपक्षं निवारयति । न हि जीवो नामात्यन्तभिन्नो ब्रह्मणः, ‘तत्त्वमसि’ ‘अहं ब्रह्मास्मि’ इत्यादिश्रुतिभ्यः । बुद्ध्याद्युपाधिकृतं तु विशेषमाश्रित्य ब्रह्मैव सन् जीवः कर्ता भोक्ता चेत्युच्यते । तस्योपाधिकृतविशेषपरित्यागेन स्वरूपं ब्रह्म दर्शयितुम् ‘न वाचं विजिज्ञासीत वक्तारं विद्यात्’ इत्यादिना प्रत्यगात्माभिमुखीकरणार्थं उपदेशो न विरुध्यते ।

‘यद्वाचानभ्युदितं येन वागभ्युद्यते । तदेव ब्रह्म त्वं विद्धि नेदं यदिदमुपासते’ (के. उ. १-४) इत्यादि च श्रुत्यन्तरं वचनादिक्रियाव्यापृतस्यैवात्मनो ब्रह्मत्वं दर्शयति । यत्पुनरेतदुक्तम् — ‘सह ह्येतावस्मिञ्शरीरे वसतः सहोत्क्रामतः’ इति प्राणप्रज्ञात्मनोर्भेददर्शनं ब्रह्मवादे नोपपद्यत इति, नैष दोषः ;

ज्ञानक्रियाशक्तिद्वयाश्रययोर्बुद्धिप्राणयोः

प्रत्यगात्मोपाधिभूतयोर्भेदनिर्देशोपपत्तेः । उपाधिद्वयोपहितस्य तु प्रत्यगात्मनः स्वरूपेणाभेद इत्यतः 'प्राण एव प्रज्ञात्मा' इत्येकीकरणमविरुद्धम् ॥

अथवा 'नोपासात्रैविध्यादाश्रितत्वादिह तद्योगात्' इत्यस्यायमन्योऽर्थः — न ब्रह्मवाक्येऽपि जीवमुख्यप्राणलिङ्गं विरुध्यते । कथम् ? उपासात्रैविध्यात् । त्रिविधमिह ब्रह्मण उपासनं विवक्षितम् — प्राणधर्मेण, प्रज्ञाधर्मेण, स्वधर्मेण च । तत्र 'आयुरमृतमित्युपास्स्वायुः प्राणः' इति 'इदं शरीरं परिगृह्योत्थापयति' इति 'तस्मादेतदेवोक्तमुपासीत' इति च प्राणधर्मः । 'अथ यथास्यै प्रज्ञायै सर्वाणि भूतान्येकीभवन्ति तद्व्याख्यास्यामः' इत्युपक्रम्य 'वागेवास्या एकमङ्गमदूदुहत्तस्यै नाम परस्तात्प्रतिविहिता भूतमात्रा प्रज्ञया वाचं समारुह्य वाचा सर्वाणि नामान्याप्नोति' इत्यादिः प्रज्ञाधर्मः । 'ता वा एता दशैव भूतमात्रा अधिप्रज्ञं दश प्रज्ञामात्रा अधिभूतम् । यदि भूतमात्रा न स्युर्न प्रज्ञामात्राः स्युः । यदि प्रज्ञामात्रा न स्युर्न भूतमात्राः स्युः । न ह्यन्यतरतो रूपं किञ्चन सिध्येत् । नो एतन्नाना । तद्यथा

रथस्यारेषु नेमिरर्पिता नाभावरा अर्पिता एवमेवैता भूतमात्राः  
 प्रज्ञामात्रास्वर्पिताः प्रज्ञामात्राः प्राणेऽर्पिताः स एष प्राण एव  
 प्रज्ञात्मा' इत्यादिर्ब्रह्मधर्मः । तस्माद्ब्रह्मण एवैतदुपाधिद्वयधर्मेण  
 स्वधर्मेण चैकमुपासनं त्रिविधं विवक्षितम् । अन्यत्रापि 'मनोमयः  
 प्राणशरीरः' (छा. उ. ३-१४-२) इत्यादावुपाधिधर्मेण ब्रह्मण  
 उपासनमाश्रितम् ; इहापि तद्युज्यते  
 वाक्यस्योपक्रमोपसंहाराभ्यामेकार्थत्वावगमात्  
 प्राणप्रज्ञाब्रह्मलिङ्गावगमाच्च । तस्माद्ब्रह्मवाक्यमेवैतदिति सिद्धम्  
 ॥३१॥

\*\*\*\*\*

## ॥ द्वितीयः पादः ॥

प्रथमे पादे 'जन्माद्यस्य यतः' इत्याकाशादेः समस्तस्य  
 जगतो जन्मादिकारणं ब्रह्मेत्युक्तम् । तस्य समस्तजगत्कारणस्य  
 ब्रह्मणो व्यापित्वं नित्यत्वं सर्वज्ञत्वं सर्वशक्तित्वं  
 सर्वात्मत्वमित्येवंजातीयका धर्मा उक्ता एव भवन्ति ।  
 अर्थान्तरप्रसिद्धानां च केषाञ्चिच्छब्दानां

ब्रह्मविषयत्वहेतुप्रतिपादनेन कानिचिद्वाक्यानि स्पष्टब्रह्मलिङ्गानि सन्दिह्यमानानि ब्रह्मपरतया निर्णीतानि । पुनरप्यन्यानि वाक्यान्यस्पष्टब्रह्मलिङ्गानि सन्दिह्यन्ते — किं परं ब्रह्म प्रतिपादयन्ति, आहोस्विदर्थान्तरं किञ्चिदिति । तन्निर्णयाय द्वितीयतृतीयौ पादावारभ्येते —

## १२. सर्वत्रप्रसिद्ध्यधिकरणम्

### ३२. सर्वत्र प्रसिद्धोपदेशात् ॥१।२।१॥

इदमाम्नायते — ‘सर्वं खल्विदं ब्रह्म तज्जलानिति शान्त उपासीत । अथ खलु क्रतुमयः पुरुषो यथाक्रतुरस्मिंल्लोके पुरुषो भवति तथेतः प्रेत्य भवति स क्रतुं कुर्वीत’ (छा. उ. ३-१४-१) ‘मनोमयः प्राणशरीरः’ (छा. उ. ३-१४-२) इत्यादि । तत्र संशयः — किमिह मनोमयत्वादिभिर्धर्मैः शारीर आत्मोपास्यत्वेनोपदिश्यते, आहोस्वित्परं ब्रह्मेति । किं तावत्प्राप्तम् ? शारीर इति । कुतः ? तस्य हि कार्यकरणाधिपतेः प्रसिद्धो मनआदिभिः सम्बन्धः, न परस्य ब्रह्मणः ; ‘अप्राणो ह्यमनाः शुभ्रः’ (मु. उ. २-१-२) इत्यादिश्रुतिभ्यः । ननु ‘सर्वं खल्विदं ब्रह्म’ इति स्वशब्देनैव ब्रह्मोपात्तम् ; कथमिह शारीर

आत्मोपास्यत्वेनाशङ्क्यते ? नैष दोषः ; नेदं वाक्यं  
 ब्रह्मोपासनाविधिपरम् । किं तर्हि ? शमविधिपरम् ; यत्कारणम्  
 'सर्वं खल्विदं ब्रह्म तज्जलानिति शान्त उपासीत' इत्याह ।  
 एतदुक्तं भवति — यस्मात्सर्वमिदं विकारजातं ब्रह्मैव, तज्जत्वात्  
 तल्लत्वात् तदनत्वाच्च — न च सर्वस्यैकात्मत्वे रागादयः  
 सम्भवन्ति — तस्मात् शान्त उपासीतेति । न च शमविधिपरत्वे  
 सत्यनेन वाक्येन ब्रह्मोपासनं नियन्तुं शक्यते । उपासनं तु 'स  
 क्रतुं कुर्वीत' इत्यनेन विधीयते । क्रतुः सङ्कल्पो ध्यानमित्यर्थः ।  
 तस्य च विषयत्वेन श्रूयते — 'मनोमयः प्राणशरीरः' इति  
 जीवलिङ्गम् । अतो ब्रूमः — जीवविषयमेतदुपासनमिति ।  
 'सर्वकर्मा सर्वकामः' इत्याद्यपि श्रूयमाणं पर्यायेण  
 जीवविषयमुपपद्यते । 'एष म आत्मान्तर्हृदयेऽणीयान्त्रीहेर्वा  
 यवाद्वा' इति च हृदयायतनत्वमणीयस्त्वं चाराग्रमात्रस्य  
 जीवस्यावकल्पते, नापरिच्छिन्नस्य ब्रह्मणः । ननु  
 'ज्यायान्पृथिव्याः' इत्याद्यपि न परिच्छिन्नेऽवकल्पत इति । अत्र  
 ब्रूमः — न तावदणीयस्त्वं ज्यायस्त्वं चोभयमेकस्मिन्समाश्रयितुं  
 शक्यम्, विरोधात् ; अन्यतराश्रयणे च, प्रथमश्रुतत्वादणीयस्त्वं

युक्तमाश्रयितुम् ; ज्यायस्त्वं तु ब्रह्मभावापेक्षया भविष्यतीति । निश्चिते च जीवविषयत्वे यदन्ते ब्रह्मसङ्कीर्तनम् — ‘एतद्ब्रह्म’ (छा. उ. ३-१४-४) इति, तदपि प्रकृतपरामर्शार्थत्वाज्जीवविषयमेव । तस्मान्मनोमयत्वादिभिर्धर्मैर्जीव उपास्य इत्येवं प्राप्ते ब्रूमः —

परमेव ब्रह्मेह मनोमयत्वादिभिर्धर्मैरुपास्यम् । कुतः ? सर्वत्र प्रसिद्धोपदेशात् । यत्सर्वेषु वेदान्तेषु प्रसिद्धं ब्रह्मशब्दस्यालम्बनं जगत्कारणम्, इह च ‘सर्वं खल्विदं ब्रह्म’ इति वाक्योपक्रमे श्रुतम्, तदेव मनोमयत्वादिधर्मैर्विशिष्टमुपदिश्यत इति युक्तम् । एवं च सति प्रकृतहानाप्रकृतप्रक्रिये न भविष्यतः । ननु वाक्योपक्रमे शमविधिविवक्षया ब्रह्म निर्दिष्टं न स्वविवक्षयेत्युक्तम् । अत्रोच्यते — यद्यपि शमविधिविवक्षया ब्रह्म निर्दिष्टम्, तथापि मनोमयत्वादिषूपदिश्यमानेषु तदेव ब्रह्म सन्निहितं भवति, जीवस्तु न सन्निहितः, न च स्वशब्देनोपात्त इति वैषम्यम् ॥१॥

### ३३. विवक्षितगुणोपपत्तेश्च ॥१॥२॥३॥

वक्तुमिष्टा विवक्षिताः । यद्यप्यपौरुषेये वेदे वक्तुरभावात् नेच्छार्थः सम्भवति, तथाप्युपादानेन फलेनोपचर्यते । लोकेऽपि यच्छब्दाभिहितमुपादेयं भवति तद्विवक्षितमित्युच्यते, यदनुपादेयं

तदविवक्षितमिति । तद्वद्वेदेऽप्युपादेयत्वेनाभिहितं विवक्षितं भवति,  
 इतरदविवक्षितम् । उपादानानुपादाने तु  
 वेदवाक्यतात्पर्यातात्पर्याभ्यामवगम्येते । तदिह ये विवक्षिता गुणा  
 उपासनायामुपादेयत्वेनोपदिष्टाः सत्यसङ्कल्पप्रभृतयः, ते  
 परस्मिन्ब्रह्मण्युपपद्यन्ते । सत्यसङ्कल्पत्वं हि  
 सृष्टिस्थितिसंहारेष्वप्रतिबद्धशक्तित्वात्परमात्मन एवावकल्पते ।  
 परमात्मगुणत्वेन च ‘य आत्मापहतपाप्मा’ (छा. उ. ८-७-१)  
 इत्यत्र ‘सत्यकामः सत्यसङ्कल्पः’ इति श्रुतम्, ‘आकाशात्मा’ इति  
 च । आकाशवदात्मा अस्येत्यर्थः । सर्वगतत्वादिभिर्धर्मैः  
 सम्भवत्याकाशेन साम्यं ब्रह्मणः । ‘ज्यायान्मृथिव्याः’ इत्यादिना  
 चैतदेव दर्शयति । यदापि आकाश आत्मा अस्येति व्याख्यायते,  
 तदापि सम्भवति सर्वजगत्कारणस्य सर्वात्मनो ब्रह्मण  
 आकाशात्मत्वम् । अत एव ‘सर्वकर्मा’ इत्यादि ।  
 एवमिहोपास्यतया विवक्षिता गुणा ब्रह्मण्युपपद्यन्ते । यत्तूक्तम् —  
 ‘मनोमयः प्राणशरीरः’ इति जीवलिङ्गम्, न तद्वद्ब्रह्मण्युपपद्यत इति  
 ; तदपि ब्रह्मण्युपपद्यत इति ब्रूमः । सर्वात्मत्वाद्धि ब्रह्मणो  
 जीवसम्बन्धीनि मनोमयत्वादीनि ब्रह्मसम्बन्धीनि भवन्ति । तथा



च ब्रह्मविषये श्रुतिस्मृती भवतः — ‘त्वं स्त्री त्वं पुमानसि त्वं कुमार उत वा कुमारी । त्वं जीर्णो दण्डेन वञ्चसि त्वं जातो भवसि विश्वतोमुखः’ (श्वे. उ. ४-३) इति ; ‘सर्वतःपाणिपादं तत्सर्वतोऽक्षिशिरोमुखम् । सर्वतःश्रुतिमल्लोके सर्वमावृत्य तिष्ठति’ (भ. गी. ३-१३) इति च । ‘अप्राणो ह्यमनाः शुभ्रः’ इति श्रुतिः शुद्धब्रह्मविषया, इयं तु श्रुतिः ‘मनोमयः प्राणशरीरः’ इति सगुणब्रह्मविषयेति विशेषः । अतो विवक्षितगुणोपपत्तेः परमेव ब्रह्म इहोपास्यत्वेनोपदिष्टमिति गम्यते ॥२॥

### ३४. अनुपपत्तेस्तु न शारीरः ॥१॥२॥३॥

पूर्वेण सूत्रेण ब्रह्मणि विवक्षितानां गुणानामुपपत्तिरुक्ता । अनेन शरीरे तेषामनुपपत्तिरुच्यते । तुशब्दोऽवधारणार्थः । ब्रह्मैवोक्तेन न्यायेन मनोमयत्वादिगुणम् ; न तु शारीरो जीवो मनोमयत्वादिगुणः ; यत्कारणम् — ‘सत्यसङ्कल्पः’ ‘आकाशात्मा’ ‘अवाकी’ ‘अनादरः’ ‘ज्यायान्मृथिव्याः’ इति चैवंजातीयका गुणा न शारीरे आज्ञस्येनोपपद्यन्ते । शारीर इति शरीरे भव इत्यर्थः । नन्वीश्वरोऽपि शरीरे भवति । सत्यम्, शरीरे भवति ; न तु शरीर एव भवति ; ‘ज्यायान्मृथिव्या

ज्यायानन्तरिक्षात्' 'आकाशवत्सर्वगतश्च नित्यः' (शत. ब्रा. १०-६-३-२) इति च व्यापित्वश्रवणात् । जीवस्तु शरीर एव भवति, तस्य भोगाधिष्ठानाच्छरीरादन्यत्र वृत्त्यभावात् ॥३॥

### ३५. कर्मकर्तृव्यपदेशाच्च ॥१।२।४॥

इतश्च न शारीरो मनोमयत्वादिगुणः ; यस्मात्कर्मकर्तृव्यपदेशो भवति — 'एतमिति प्रेत्याभिसम्भवितास्मि' (छा. उ. ३-१४-४) इति । एतमिति प्रकृतं मनोमयत्वादिगुणमुपास्यमात्मानं कर्मत्वेन प्राप्यत्वेन व्यपदिशति ; अभिसम्भवितास्मीति शारीरमुपासकं कर्तृत्वेन प्रापकत्वेन । अभिसम्भवितास्मीति प्राप्तास्मीत्यर्थः । न च सत्यां गतावेकस्य कर्मकर्तृव्यपदेशो युक्तः । तथोपास्योपासकभावोऽपि भेदाधिष्ठान एव । तस्मादपि न शारीरो मनोमयत्वादिविशिष्टः ॥४॥

### ३६. शब्दविशेषात् ॥१।२।५॥

इतश्च शारीरादन्यो मनोमयत्वादिगुणः ; यस्माच्छब्दविशेषो भवति समानप्रकरणे श्रुत्यन्तरे — 'यथा ब्रीहिर्वा यवो वा श्यामाको वा श्यामाकतण्डुलो वैवमयमन्तरात्मन्पुरुषो हिरण्मयः'

(श. ब्रा. १०-६-३-२) इति । शारीरस्यात्मनो यः  
 शब्दोऽभिधायकः सप्तम्यन्तः — अन्तरात्मन्निति ;  
 तस्माद्विशिष्टोऽन्यः प्रथमान्तः पुरुषशब्दो  
 मनोमयत्वादिविशिष्टस्यात्मनोऽभिधायकः ।  
 तस्मात्तयोर्भेदोऽधिगम्यते ॥५॥

### ३७. स्मृतेश्च ॥१॥२॥६॥

स्मृतिश्च शारीरपरमात्मनोर्भेदं दर्शयति — ‘ईश्वरः सर्वभूतानां  
 हृद्देशेऽर्जुन तिष्ठति । भ्रामयन्सर्वभूतानि यत्रारूढानि मायया’ (भ.  
 गी. १८-६१) इत्याद्या ।

अत्राह — कः पुनरयं शारीरो नाम परमात्मनोऽन्यः, यः  
 प्रतिषिध्यते — ‘अनुपपत्तेस्तु न शारीरः’ इत्यादिना ? श्रुतिस्तु  
 ‘नान्योऽतोऽस्ति द्रष्टा नान्योऽतोऽस्ति श्रोता’ (बृ. उ. ३-७-२३)  
 इत्येवंजातीयका परमात्मनोऽन्यमात्मानं वारयति । तथा  
 स्मृतिरपि ‘क्षेत्रज्ञं चापि मां विद्धि सर्वक्षेत्रेषु भारत’ (भ. गी.  
 १३-२) इत्येवंजातीयकेति । अत्रोच्यते — सत्यमेवैतत् — पर  
 एवात्मा देहेन्द्रियमनोबुद्ध्युपाधिभिः परिच्छिद्यमानो बालैः शारीर  
 इत्युपचर्यते ; यथा घटकरकाद्युपाधिवशादपरिच्छिन्नमपि नभः

परिच्छिन्नवदवभासते, तद्वत् । तदपेक्षया च  
 कर्मकर्तृत्वादिभेदव्यवहारो न विरुध्यते प्राक् 'तत्त्वमसि'  
 इत्यात्मैकत्वोपदेशग्रहणात् । गृहीते त्वात्मैकत्वे  
 बन्धमोक्षादिसर्वव्यवहारपरिसमाप्तिरेव स्यात् ॥६॥

### ३८. अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च ॥१।२।७॥

अर्भकमल्पम् ओको नीडम्, 'एष म आत्मान्तर्हृदये' इति  
 परिच्छिन्नायतनत्वात्, स्वशब्देन च 'अणीयान्त्रीहेर्वा यवाद्वा'  
 इत्यणीयस्त्वव्यपदेशात्, शरीर एवाराग्रमात्रो जीव इहोपदिश्यते,  
 न सर्वगतः परमात्मा — इति यदुक्तं तत्परिहर्तव्यम् । अत्रोच्यते  
 — नायं दोषः । न तावत्परिच्छिन्नदेशस्य सर्वगतत्वव्यपदेशः  
 कथमप्युपपद्यते । सर्वगतस्य तु सर्वदेशेषु  
 विद्यमानत्वात्परिच्छिन्नदेशव्यपदेशोऽपि कयाचिदपेक्षया सम्भवति  
 । यथा समस्तवसुधाधिपतिरपि हि सन् अयोध्याधिपतिरिति  
 व्यपदिश्यते । कया पुनरपेक्षया सर्वगतः सन्नीश्वरोऽर्भकौका  
 अणीयांश्च व्यपदिश्यत इति । निचाय्यत्वादेवमिति ब्रूमः । एवम्  
 अणीयस्त्वादिगुणगणोपेत ईश्वरः, तत्र हृदयपुण्डरीके निचाय्यो

द्रष्टव्य उपदिश्यते ; यथा सालग्रामे हरिः । तत्रास्य बुद्धिविज्ञानं  
 ग्राहकम् ; सर्वगतोऽपीश्वरस्तत्रोपास्यमानः प्रसीदति ।  
 व्योमवच्चैतद्द्रष्टव्यम् । यथा सर्वगतमपि सद्योम  
 सूचीपाशाद्यपेक्षयार्भकौकोऽणीयश्चेति व्यपदिश्यते, एवं ब्रह्मापि ।  
 तदेवं निचाय्यत्वापेक्षं ब्रह्मणोऽर्भकौकस्त्वमणीयस्त्वं च, न  
 पारमार्थिकम् । तत्र यदाशङ्क्यते — हृदयायतनत्वाद्वह्मणो हृदयानां  
 च प्रतिशरीरं भिन्नत्वाद्विन्नायतनानां च  
 शुकादीनामनेकत्वसावयवत्वानित्यत्वादिदोषदर्शनाद्ब्रह्मणोऽपि  
 तत्प्रसङ्ग इति, तदपि परिहृतं भवति ॥ ७ ॥

### ३९. सम्भोगप्राप्तिरिति चेन्न वैशेष्यात् ॥१।२।८॥

व्योमवत्सर्वगतस्य ब्रह्मणः सर्वप्राणिहृदयसम्बन्धात्,  
 चिद्रूपतया च शारीरादविशिष्टत्वात्,  
 सुखदुःखादिसम्भोगोऽप्यविशिष्टः प्रसज्येत ; एकत्वाच्च — न हि  
 परस्मादात्मनोऽन्यः कश्चिदात्मा संसारी विद्यते, 'नान्योऽतोऽस्ति  
 विज्ञाता' (बृ. उ. ३-७-२३) इत्यादिश्रुतिभ्यः । तस्मात्परस्यैव  
 ब्रह्मणः सम्भोगप्राप्तिरिति चेत्, न ; वैशेष्यात् । न  
 तावत्सर्वप्राणिहृदयसम्बन्धात् चिद्रूपतया च शारीरवद्ब्रह्मणः

सम्भोगप्रसङ्गः, वैशेष्यात् । विशेषो हि भवति शारीरपरमेश्वरयोः । एकः कर्ता भोक्ता धर्माधर्मादिसाधनः सुखदुःखादिमांश्च । एकस्तद्विपरीतोऽपहतपाप्मत्वादिगुणः । एतस्मादनयोर्विशेषादेकस्य भोगः, नेतरस्य । यदि च सन्निधानमात्रेण वस्तुशक्तिमनाश्रित्य कार्यसम्बन्धोऽभ्युपगम्येत, आकाशादीनामपि दाहादिप्रसङ्गः । सर्वगतानेकात्मवादिनामपि समावेतौ चोद्यपरिहारौ । यदप्येकत्वाद्ब्रह्मण आत्मान्तराभावाच्छारीरस्य भोगेन ब्रह्मणो भोगप्रसङ्ग इति, अत्र वदामः — इदं तावद्देवानांप्रियः प्रष्टव्यः — कथमयं त्वयात्मान्तराभावोऽध्यवसित इति । ‘तत्त्वमसि’ ‘अहं ब्रह्मास्मि’ ‘नान्योऽतोऽस्ति विज्ञाता’ इत्यादिशास्त्रेभ्य इति चेत्, यथाशास्त्रं तर्हि शास्त्रीयोऽर्थः प्रतिपत्तव्यः, न तत्रार्धजरतीयं लभ्यम् । शास्त्रं च ‘तत्त्वमसि’ इत्यपहतपाप्मत्वादिविशेषणं ब्रह्म शारीरस्यात्मत्वेनोपदिशच्छारीरस्यैव तावदुपभोक्तृत्वं वारयति । कुतस्तदुपभोगेन ब्रह्मण उपभोगप्रसङ्गः । अथागृहीतं शारीरस्य ब्रह्मणैकत्वम्, तदा मिथ्याज्ञाननिमित्तः शारीरस्योपभोगः ; न तेन परमार्थरूपस्य ब्रह्मणः संस्पर्शः । न हि बालैस्तलमलिनतादिभिव्योम्नि विकल्प्यमाने

तलमलिनतादिविशिष्टमेव परमार्थतो व्योम भवति । तदाह —  
 न, वैशेष्यादिति नैकत्वेऽपि शारीरस्योपभोगेन ब्रह्मण  
 उपभोगप्रसङ्गः, वैशेष्यात् । विशेषो हि भवति  
 मिथ्याज्ञानसम्यग्ज्ञानयोः । मिथ्याज्ञानकल्पित उपभोगः,  
 सम्यग्ज्ञानदृष्टमेकत्वम् । न च मिथ्याज्ञानकल्पितेनोपभोगेन  
 सम्यग्ज्ञानदृष्टं वस्तु संस्पृश्यते । तस्मान्नोपभोगगन्धोऽपि शक्य  
 ईश्वरस्य कल्पयितुम् ॥८॥

### १३. अत्राधिकरणम्

#### ४०. अत्ता चराचरग्रहणात् ॥१।२।१॥

कठवल्लीषु पठ्यते 'यस्य ब्रह्म च क्षत्रं चोभे भवत ओदनः ।  
 मृत्युर्यस्योपसेचनं क इत्था वेद यत्र सः' (क. उ. १-२-२४)  
 इति । अत्र कश्चिदोदनोपसेचनसूचितोऽत्ता प्रतीयते । तत्र  
 किमग्निरत्ता स्यात्, उत जीवः, अथवा परमात्मा, इति संशयः ;  
 विशेषानवधारणात्, त्रयाणां चाग्निजीवपरमात्मनामस्मिन्ग्रन्थे  
 प्रश्नोपन्यासोपलब्धेः । किं तावत्प्राप्तम् ? अग्निरत्तेति । कुतः ?  
 'अग्निरन्नादः' (बृ. उ. १-४-६) इति श्रुतिप्रसिद्धिभ्याम् । जीवो  
 वा अत्ता स्यात् 'तयोरन्यः पिप्पलं स्वाद्वत्ति' (मु. उ. ३-१-१)

इति दर्शनात् ; न परमात्मा, 'अनश्नन्नन्योऽभिचाकशीति' इति दर्शनादित्येवं प्राप्ते ब्रूमः —

अत्तात्र परमात्मा भवितुमर्हति । कुतः ? चराचरग्रहणात् । चराचरं हि स्थावरजङ्गमं मृत्यूपसेचनमिहाद्यत्वेन प्रतीयते ; तादृशस्य चाद्यस्य न परमात्मनोऽन्यः कात्स्न्येनात्ता सम्भवति । परमात्मा तु विकारजातमुपसंहरन्सर्वमतीत्युपपद्यते । नन्विह चराचरग्रहणं नोपलभ्यते, कथं सिद्धवच्चराचरग्रहणं हेतुत्वेनोपादीयते ? नैष दोषः, मृत्यूपसेचनत्वेनेहाद्यत्वेन सर्वस्य प्राणिनिकायस्य प्रतीयमानत्वात्, ब्रह्मक्षत्रयोश्च प्राधान्यात्प्रदर्शनार्थत्वोपपत्तेः । यत्तु परमात्मनोऽपि नातृत्वं सम्भवति 'अनश्नन्नन्योऽभिचाकशीति' इति दर्शनादिति, अत्रोच्यते — कर्मफलभोगस्य प्रतिषेधकमेतद्दर्शनम्, तस्य सन्निहितत्वात् । न विकारसंहारस्य प्रतिषेधकम्, सर्ववेदान्तेषु सृष्टिस्थितिसंहारकारणत्वेन ब्रह्मणः प्रसिद्धत्वात् । तस्मात्परमात्मैवेहात्ता भवितुमर्हति ॥१॥

**४१. प्रकरणाच्च ॥१२॥१०॥**



इतश्च परमात्मैवेहात्ता भवितुमर्हति ; यत्कारणं प्रकरणमिदं परमात्मनः — ‘न जायते म्रियते वा विपश्चित्’ (क. उ. १-२-१८) इत्यादि । प्रकृतग्रहणं च न्याय्यम् । ‘क इत्था वेद यत्र सः’ इति च दुर्विज्ञानत्वं परमात्मलिङ्गम् ॥१० ॥

### १४. गुहाप्रविष्टाधिकरणम्

४२. गुहां प्रविष्टावात्मानौ हि तद्दर्शनात् ॥११॥११॥

कठवल्लीष्वेव पठ्यते — ‘ऋतं पिबन्तौ सुकृतस्य लोके गुहां प्रविष्टौ परमे परार्धे । छायातपौ ब्रह्मविदो वदन्ति पञ्चाग्रयो ये च त्रिणाचिकेताः’ (क. उ. १-३-१) इति । तत्र संशयः — किमिह बुद्धिजीवौ निर्दिष्टौ, उत जीवपरमात्मानाविति । यदि बुद्धिजीवौ, ततो बुद्धिप्रधानात्कार्यकरणसङ्घाताद्विलक्षणो जीवः प्रतिपादितो भवति । तदपीह प्रतिपादयितव्यम्, ‘येयं प्रेते विचिकित्सा मनुष्येऽस्तीत्येके नायमस्तीति चैके । एतद्विद्यामनुशिष्टस्त्वयाहं वराणामेष वरस्तृतीयः’ (क. उ. १-१-२) इति पृष्टत्वात् । अथ जीवपरमात्मानौ, ततो जीवाद्विलक्षणः परमात्मा प्रतिपादितो भवति । तदपीह प्रतिपादयितव्यम् — ‘अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताच्च भव्याच्च

यत्तत्पश्यसि तद्वद' (क. उ. १-२-१४) इति पृष्टत्वात् ।  
 अत्राहाक्षेप्ता — उभावप्येतौ पक्षौ न सम्भवतः । कस्मात् ?  
 ऋतपानं हि कर्मफलोपभोगः, 'सुकृतस्य लोके' इति लिङ्गात् ।  
 तच्च चेतनस्य क्षेत्रज्ञस्य सम्भवति, नाचेतनाया बुद्धेः । 'पिबन्तौ'  
 इति द्विवचनेन द्वयोः पानं दर्शयति श्रुतिः । अतो  
 बुद्धिक्षेत्रज्ञपक्षस्तावन्न सम्भवति । अत एव क्षेत्रज्ञपरमात्मपक्षोऽपि  
 न सम्भवति ; चेतनेऽपि परमात्मनि ऋतपानासम्भवात्,  
 'अनश्नन्नन्योऽभिचाकशीति' इति मन्त्रवर्णादिति । अत्रोच्यते —  
 नैष दोषः ; छत्रिणो गच्छन्तीत्येकेनापि छत्रिणा बहूनामच्छत्रिणां  
 छत्रित्वोपचारदर्शनात् । एवमेकेनापि पिबता द्वौ  
 पिबन्तावुच्येयाताम् । यद्वा जीवस्तावत्पिबति ; ईश्वरस्तु पाययति  
 ; पाययन्नपि पिबतीत्युच्यते, पाचयितर्यपि पकृतत्वप्रसिद्धिदर्शनात्  
 । बुद्धिक्षेत्रज्ञपरिग्रहोऽपि सम्भवति ; करणे कर्तृत्वोपचारात्,  
 'एधांसि पचन्ति' इति प्रयोगदर्शनात् । न चाध्यात्माधिकारेऽन्यौ  
 कौचिद्भावृतं पिबन्तौ सम्भवतः । तस्माद्बुद्धिजीवौ स्यातां  
 जीवपरमात्मानौ वेति संशयः ॥

किं तावत्प्राप्तम् ? बुद्धिक्षेत्रज्ञाविति । कुतः ? 'गुहां प्रविष्टौ' इति विशेषणात् । यदि शरीरं गुहा, यदि वा हृदयम्, उभयथापि बुद्धिक्षेत्रज्ञौ गुहां प्रविष्टावुपपद्येते । न च सति सम्भवे सर्वगतस्य ब्रह्मणो विशिष्टदेशत्वं युक्तं कल्पयितुम् । 'सुकृतस्य लोके' इति च कर्मगोचरानतिक्रमं दर्शयति । परमात्मा तु न सुकृतस्य वा दुष्कृतस्य वा गोचरे वर्तते, 'न कर्मणा वर्धते नो कनीयान्' इति श्रुतेः । 'छायातपौ' इति च चेतनाचेतनयोर्निर्देश उपपद्यते, छायातपवत्परस्परविलक्षणत्वात् ।

तस्माद्बुद्धिक्षेत्रज्ञाविहोच्येयातामित्येवं प्राप्ते ब्रूमः —

विज्ञानात्मपरमात्मानाविहोच्येयाताम् । कस्मात् ? आत्मानौ हि तावुभावपि चेतनौ समानस्वभावौ । संख्याश्रवणे च समानस्वभावेष्वेव लोके प्रतीतिर्दृश्यते । 'अस्य गोर्द्वितीयोऽन्वेष्टव्यः' इत्युक्ते, गौरेव द्वितीयोऽन्विष्यते, नाश्वः पुरुषो वा । तदिह ऋतपानेन लिङ्गेन निश्चिते विज्ञानात्मनि द्वितीयान्वेषणायां समानस्वभावश्चेतनः परमात्मैव प्रतीयते । ननूक्तं गुहाहितत्वदर्शनान्न परमात्मा प्रत्येतव्य इति ; गुहाहितत्वदर्शनादेव परमात्मा प्रत्येतव्य इति वदामः ।

गुहाहितत्वं तु श्रुतिस्मृतिष्वसकृत्परमात्मन एव दृश्यते —  
 ‘गुहाहितं गह्वरेष्ठं पुराणम्’ (क. उ. १-२-१२) ‘यो वेद निहितं  
 गुहायां परमे व्योमन्’ (तै. उ. २-१-१) ‘आत्मानमन्विच्छ गुहां  
 प्रविष्टम्’ इत्याद्यासु । सर्वगतस्यापि ब्रह्मण उपलब्ध्यर्थो  
 देशविशेषोपदेशो न विरुध्यत इत्येतदप्युक्तमेव ।  
 सुकृतलोकवर्तित्वं तु च्छत्रित्ववदेकस्मिन्नपि  
 वर्तमानमुभयोरविरुद्धम् । ‘छायातपौ’ इत्यप्यविरुद्धम् ;  
 छायातपवत्परस्परविलक्षणत्वात्संसारित्वासंसारित्वयोः,  
 अविद्याकृतत्वात्संसारित्वस्य पारमार्थिकत्वाच्चासंसारित्वस्य ।  
 तस्माद्विज्ञानात्मपरमात्मानौ गुहां प्रविष्टौ गृह्येते ॥११॥

कुतश्च विज्ञानात्मपरमात्मानौ गृह्येते ? —

**४३. विशेषणाच्च ॥११॥१२॥**

विशेषणं च विज्ञानात्मपरमात्मनोरेव भवति । ‘आत्मानं  
 रथिनं विद्धि शरीरं रथमेव तु’ (क. उ. १-३-३) इत्यादिना परेण  
 ग्रन्थेन रथिरथादिरूपककल्पनया विज्ञानात्मानं रथिनं  
 संसारमोक्षयोर्गन्तारं कल्पयति । ‘सोऽध्वनः पारमाप्रोति तद्विष्णोः  
 परमं पदम्’ (क. उ. १-३-१) इति परमात्मानं गन्तव्यं कल्पयति

। तथा 'तं दुर्दर्शं गूढमनुप्रविष्टं गुहाहितं गह्वरेष्ठं पुराणम् ।  
 अध्यात्मयोगाधिगमेन देवं मत्वा धीरो हर्षशोकौ जहाति' (क. उ.  
 १-२-१२) इति पूर्वस्मिन्नपि ग्रन्थे मन्तृमन्तव्यत्वेनैतावेव विशेषितौ  
 । प्रकरणं चेदं परमात्मनः । 'ब्रह्मविदो वदन्ति' इति च  
 वक्तृविशेषोपादानं परमात्मपरिग्रहे घटते । तस्मादिह  
 जीवपरमात्मानावुच्येयाताम् । एष एव न्यायः 'द्वा सुपर्णा सयुजा  
 सखाया' (मु. उ. ३-१-१) इत्येवमादिष्वपि । तत्रापि  
 ह्याध्यात्माधिकारान्न प्राकृतौ सुपर्णावुच्येते । 'तयोरन्यः पिप्पलं  
 स्वाद्वत्ति' इत्यदनलिङ्गाद्विज्ञानात्मा भवति ।  
 'अनश्नन्नन्योऽभिचाकशीति' इत्यनशनचेतनत्वाभ्यां परमात्मा ।  
 अनन्तरे च मन्त्रे तावेव द्रष्टृद्रष्टव्यभावेन विशिनष्टि — 'समाने  
 वृक्षे पुरुषो निमग्नोऽनीशया शोचति मुह्यमानः । जुष्टं यदा  
 पश्यत्यन्यमीशमस्य महिमानमिति वीतशोकः' (मु. उ. ३-१-२)  
 इति ॥

अपर आह — 'द्वा सुपर्णा' इति नेयमृगस्याधिकरणस्य  
 सिद्धान्तं भजते, पैङ्गिरहस्यब्राह्मणेनान्यथा व्याख्यातत्वात् —  
 'तयोरन्यः पिप्पलं स्वाद्वत्तीति

सत्त्वमनश्चन्नन्योऽभिचाकशीतीत्यनश्चन्नन्योऽभिपश्यति ज्ञस्तावेतौ  
 सत्त्वक्षेत्रज्ञौ' इति । सत्त्वशब्दो जीवः क्षेत्रज्ञशब्दः परमात्मेति  
 यदुच्यते, तत्र ; सत्त्वक्षेत्रज्ञशब्दयोरन्तःकरणशारीरपरतया  
 प्रसिद्धत्वात् । तत्रैव च व्याख्यातत्वात् — 'तदेतत्सत्त्वं येन स्वप्नं  
 पश्यति, अथ योऽयं शारीर उपद्रष्टा स क्षेत्रज्ञस्तावेतौ  
 सत्त्वक्षेत्रज्ञौ' इति । नाप्यस्याधिकरणस्य पूर्वपक्षं भजते । न  
 ह्यत्र शारीरः क्षेत्रज्ञः कर्तृत्वभोक्तृत्वादिना संसारधर्मेणोपेतो  
 विवक्ष्यते । कथं तर्हि ? सर्वसंसारधर्मातीतो  
 ब्रह्मस्वभावश्चैतन्यमात्रस्वरूपः ;

'अनश्चन्नन्योऽभिचाकशीतीत्यनश्चन्नन्योऽभिपश्यति ज्ञः' इति  
 वचनात्, 'तत्त्वमसि' 'क्षेत्रज्ञं चापि मां विद्धि' (भ. गी. १३-२)  
 इत्यादिश्रुतिस्मृतिभ्यश्च । तावता च  
 विद्योपसंहारदर्शनमेवमेवावकल्पते, 'तावेतौ सत्त्वक्षेत्रज्ञौ न ह वा  
 एवंविदि किञ्चन रज आध्वंसते' इत्यादि । कथं पुनरस्मिन्पक्षे  
 'तयोरन्यः पिप्पलं स्वाद्वत्तीति सत्त्वम्' इत्यचेतने सत्त्वे  
 भोक्तृत्ववचनमिति, उच्यते — नेयं श्रुतिरचेतनस्य सत्त्वस्य  
 भोक्तृत्वं वक्ष्यामीति प्रवृत्ता — किं तर्हि ? — चेतनस्य

क्षेत्रज्ञस्याभोक्तृत्वं ब्रह्मस्वभावतां च वक्ष्यामीति । तदर्थं सुखदुःखादिविक्रियावति सत्त्वे भोक्तृत्वमध्यारोपयति । इदं हि कर्तृत्वं भोक्तृत्वं च सत्त्वक्षेत्रज्ञयोरितरेतरस्वभावाविवेककृतं कल्प्यते । परमार्थतस्तु नान्यतरस्यापि सम्भवति, अचेतनत्वात्सत्त्वस्य, अविक्रियत्वाच्च क्षेत्रज्ञस्य । अविद्याप्रत्युपस्थापितस्वभावत्वाच्च सत्त्वस्य सुतरां न सम्भवति । तथा च श्रुतिः — ‘यत्र वा अन्यदिव स्यात्तत्रान्योऽन्यत्पश्येत्’ इत्यादिना स्वप्नदृष्टहस्त्यादिव्यवहारवदविद्याविषय एव कर्तृत्वादिव्यवहारं दर्शयति । ‘यत्र त्वस्य सर्वमात्मैवाभूत्तत्केन कं पश्येत्’ (बृ. उ. ४-५-१५) इत्यादिना च विवेकिनः कर्तृत्वादिव्यवहारं निवारयति ॥१२॥

## १५. अन्तराधिकरणम्

४४. अन्तर उपपत्तेः ॥१॥२॥३॥

‘य एषोऽक्षिणि पुरुषो दृश्यत एष आत्मेति होवाचैतदमृतमभयमेतद्ब्रह्मेति । तद्यद्यप्यस्मिन्सर्पिर्वोदकं वा सिञ्चति वर्त्मनी एव गच्छति’ (छा. उ. ४-१५-१) इत्यादि श्रूयते । तत्र संशयः — किमयं प्रतिबिम्बात्माक्ष्यधिकरणो निर्दिश्यते,

अथ विज्ञानात्मा, उत देवतात्मेन्द्रियस्याधिष्ठाता, अथवेश्वर इति । किं तावत्प्राप्तम् ? छायात्मा पुरुषप्रतिरूप इति । कुतः ? तस्य दृश्यमानत्वप्रसिद्धेः, 'य एषोऽक्षिणि पुरुषो दृश्यते' इति च प्रसिद्धवदुपदेशात् । विज्ञानात्मनो वायं निर्देश इति युक्तम् । स हि चक्षुषा रूपं पश्यंश्चक्षुषि सन्निहितो भवति । आत्मशब्दश्चास्मिन्पक्षेऽनुकूलो भवति । आदित्यपुरुषो वा चक्षुषोऽनुग्राहकः प्रतीयते — 'रश्मिभिरेषोऽस्मिन्प्रतिष्ठितः' (बृ. उ. ५-५-२) इति श्रुतेः, अमृतत्वादीनां च देवतात्मन्यपि कथञ्चित्सम्भवात् । नेश्वरः, स्थानविशेषनिर्देशात् — इत्येवं प्राप्ते ब्रूमः —

परमेश्वर एवाक्षिण्यभ्यन्तरः पुरुष इहोपदिष्ट इति । कस्मात् ? उपपत्तेः । उपपद्यते हि परमेश्वरे गुणजातमिहोपदिश्यमानम् । आत्मत्वं तावन्मुख्यया वृत्त्या परमेश्वरे उपपद्यते, 'स आत्मा तत्त्वमसि' इति श्रुतेः । अमृतत्वाभयत्वे च तस्मिन्नसकृच्छूयेते । तथा परमेश्वरानुरूपमेतदक्षिस्थानम् । यथा हि परमेश्वरः सर्वदोषैरलितः, अपहतपाप्मत्वादिश्रवणात् ; तथाक्षिस्थानं सर्वलेपरहितमुपदिष्टम् 'तद्यद्यप्यस्मिन्सर्पिर्वोदकं वा सिञ्चति,



वर्त्मनी एव गच्छति' इति श्रुतेः । संयद्वामत्वादिगुणोपदेशश्च तस्मिन्नवकल्पते । 'एतं संयद्वाम इत्याचक्षते । एतं हि सर्वाणि वामान्यभिसंयन्ति', (छा. उ. ४-१५-२) 'एष उ एव वामनीरेष हि सर्वाणि वामानि नयति । एष उ एव वामनीरेष हि सर्वेषु लोकेषु भाति' (छा. उ. ४-१५-३) (छा. उ. ४-१५-४) इति च । अत उपपत्तेरन्तरः परमेश्वरः ॥१३ ॥

### ४५. स्थानादिव्यपदेशाच्च ॥११११४॥

कथं पुनराकाशवत्सर्वगतस्य ब्रह्मणोऽक्ष्यल्पं स्थानमुपपद्यत इति, अत्रोच्यते — भवेदेषानवकृप्तिः, यद्येतदेवैकं स्थानमस्य निर्दिष्टं भवेत् । सन्ति ह्यन्यान्यपि पृथिव्यादीनि स्थानान्यस्य निर्दिष्टानि — 'यः पृथिव्यां तिष्ठन्' (बृ. उ. ३-७-३) इत्यादिना । तेषु हि चक्षुरपि निर्दिष्टम् 'यश्चक्षुषि तिष्ठन्' इति । स्थानादिव्यपदेशादित्यादिग्रहणेनैतद्वर्शयति — न केवलं स्थानमेवैकमनुचितं ब्रह्मणो निर्दिश्यते । किं तर्हि ? नाम रूपमित्येवंजातीयकमप्यनामरूपस्य ब्रह्मणोऽनुचितं निर्दिश्यमानं दृश्यते — 'तस्योदिति नाम' (छा. उ. १-६-७) 'हिरण्यश्मश्रुः' इत्यादि । निर्गुणमपि सद्ब्रह्म नामरूपगतैर्गुणैः सगुणमुपासनार्थं

तत्र तत्रोपदिश्यत इत्येतदप्युक्तमेव । सर्वगतस्यापि ब्रह्मण उपलब्ध्यर्थं स्थानविशेषो न विरुध्यते, सालग्राम इव विष्णोरित्येतदप्युक्तमेव ॥१४ ॥

### ४६. सुखविशिष्टाभिधानादेव च ॥१।२।१५॥

अपि च नैवात्र विवदितव्यम् — किं ब्रह्मास्मिन्वाक्येऽभिधीयते, न वेति । सुखविशिष्टाभिधानादेव ब्रह्मत्वं सिद्धम् । सुखविशिष्टं हि ब्रह्म यद्वाक्योपक्रमे प्रक्रान्तम् ‘प्राणो ब्रह्म कं ब्रह्म खं ब्रह्म’ (छा. उ. ४-१४-१) इति, तदेवेहाभिहितम् ; प्रकृतपरिग्रहस्य न्याय्यत्वात्, ‘आचार्यस्तु ते गतिं वक्ता’ (छा. उ. ४-१४-१) इति च गतिमात्राभिधानप्रतिज्ञानात् । कथं पुनर्वाक्योपक्रमे सुखविशिष्टं ब्रह्म विज्ञायत इति, उच्यते — ‘प्राणो ब्रह्म कं ब्रह्म खं ब्रह्म’ (छा. उ. ४-१०-५) इत्येतदग्नीनां वचनं श्रुत्वोपकोसल उवाच — ‘विजानाम्यहं यत्प्राणो ब्रह्म, कं च तु खं च न विजानामि’ इति । तत्रेदं प्रतिवचनम् — ‘यद्वाव कं तदेव खं यदेव खं तदेव कम्’ इति । तत्र खंशब्दो भूताकाशे निरूढो लोके । यदि तस्य विशेषणत्वेन कंशब्दः सुखवाची नोपादीयेत, तथा सति केवले

भूताकाशे ब्रह्मशब्दो नामादिष्विव प्रतीकाभिप्रायेण प्रयुक्त इति प्रतीतिः स्यात् । तथा कंशब्दस्य विषयेन्द्रियसम्पर्कजनिते सामये सुखे प्रसिद्धत्वात्, यदि तस्य खंशब्दो विशेषणत्वेन नोपादीयेत ; लौकिकं सुखं ब्रह्मेति प्रतीतिः स्यात् । इतरेतरविशेषितौ तु कंखंशब्दौ सुखात्मकं ब्रह्म गमयतः । तत्र द्वितीये ब्रह्मशब्देऽनुपादीयमाने 'कं खं ब्रह्म' इत्येवोच्यमाने कंशब्दस्य विशेषणत्वेनैवोपयुक्तत्वात्सुखस्य गुणस्याध्येयत्वं स्यात् ; तन्मा भूत् — इत्युभयोः कंखंशब्दयोर्ब्रह्मशब्दशिरस्त्वम् — 'कं ब्रह्म खं ब्रह्म' इति । इष्टं हि सुखस्यापि गुणस्य गुणिवद्ध्येयत्वम् । तदेवं वाक्योपक्रमे सुखविशिष्टं ब्रह्मोपदिष्टम् । प्रत्येकं च गार्हपत्यादयोऽग्नयः स्वं स्वं महिमानमुपदिश्य 'एषा सोम्य तेऽस्मद्विद्यात्मविद्या च' इत्युपसंहरन्तः पूर्वत्र ब्रह्म निर्दिष्टमिति ज्ञापयन्ति । 'आचार्यस्तु ते गतिं वक्ता' इति च गतिमात्राभिधानप्रतिज्ञानमर्थान्तरविवक्षां वारयति । 'यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यते' (छा. उ. ४-१४-३) इति चाक्षिस्थानं पुरुषं विजानतः पाप्मनानुपघातं ब्रुवन्नक्षिस्थानस्य पुरुषस्य ब्रह्मत्वं दर्शयति ।

तस्मात्प्रकृतस्यैव ब्रह्मणोऽक्षिस्थानतां संयद्वामत्वादिगुणतां चोक्त्वा  
अर्चिरादिकां तद्विदो गतिं वक्ष्यामीत्युपक्रमते — ‘य एषोऽक्षिणि  
पुरुषो दृश्यत एष आत्मेति होवाच’ (छा. उ. ४-१५-१) इति  
॥१५॥

### ४७. श्रुतोपनिषत्कगत्यभिधानाच्च ॥११॥१६॥

इतश्चाक्षिस्थानः पुरुषः परमेश्वरः, यस्माच्छ्रुतोपनिषत्कस्य  
श्रुतरहस्यविज्ञानस्य ब्रह्मविदो या गतिर्देवयानाख्या प्रसिद्धा श्रुतौ  
— ‘अथोत्तरेण तपसा ब्रह्मचर्येण श्रद्धया  
विद्ययात्मानमन्विष्यादित्यमभिजयन्ते । एतद्वै  
प्राणानामायतनमेतदमृतमभयमेतत्परायणमेतस्मान्न पुनरावर्तन्ते’  
(प्र. उ. १-१०) इति, स्मृतावपि — ‘अग्निर्ज्योतिरहः शुक्लः  
षण्मासा उत्तरायणम् । तत्र प्रयाता गच्छन्ति ब्रह्म ब्रह्मविदो  
जनाः’ (भ. गी. ८-२४) इति, सैवेहाक्षिपुरुषविदोऽभिधीयमाना  
दृश्यते । ‘अथ यदु चैवास्मिञ्छव्यं कुर्वन्ति यदि च  
नार्चिषमेवाभिसम्भवन्ति’ इत्युपक्रम्य ‘आदित्याच्चन्द्रमसं चन्द्रमसो  
विद्युतं तत्पुरुषोऽमानवः स एनान्ब्रह्म गमयत्येष देवपथो ब्रह्मपथ  
एतेन प्रतिपद्यमाना इमं मानवमावर्तं नावर्तन्ते’ (छा. उ. ४-१५-

५) इति । तदिह ब्रह्मविद्विषयया प्रसिद्धया गत्या अक्षिस्थानस्य ब्रह्मत्वं निश्चीयते ॥१६ ॥

### ४८. अनवस्थितेरसम्भवाच्च नेतरः ॥१२॥१७॥

यत्पुनरुक्तं छायात्मा, विज्ञानात्मा, देवतात्मा वा स्यादक्षिस्थान इति, अत्रोच्यते — न छायात्मादिरितर इह ग्रहणमर्हति । कस्मात् ? अनवस्थितेः । न तावच्छायात्मनश्चक्षुषि नित्यमवस्थानं सम्भवति । यदैव हि कश्चित्पुरुषश्चक्षुरासीदति, तदा चक्षुषि पुरुषच्छाया दृश्यते ; अपगते तस्मिन्न दृश्यते । ‘य एषोऽक्षिणि पुरुषः’ इति च श्रुतिः सन्निधानात्स्वचक्षुषि दृश्यमानं पुरुषमुपास्यत्वेनोपदिशति । न चोपासनाकाले छायाकरं कश्चित्पुरुषं चक्षुःसमीपे सन्निधाप्योपास्त इति युक्तं कल्पयितुम् ।

‘अस्यैव शरीरस्य नाशमन्वेष नश्यति’ (छा. उ. ८-१-१) इति श्रुतिश्छायात्मनोऽप्यनवस्थितत्वं दर्शयति । असम्भवाच्च तस्मिन्नमृतत्वादीनां गुणानां न छायात्मनि प्रतीतिः । तथा विज्ञानात्मनोऽपि साधारणे कृत्स्नशरीरेन्द्रियसम्बन्धे सति न चक्षुष्येवावस्थितत्वं शक्यं वक्तुम् । ब्रह्मणस्तु सर्वव्यापिनोऽपि दृष्ट उपलब्ध्यर्थो हृदयादिदेशविशेषसम्बन्धः । समानश्च

विज्ञानात्मन्यप्यमृतत्वादीनां गुणानामसम्भवः । यद्यपि विज्ञानात्मा परमात्मनोऽनन्य एव, तथाप्यविद्याकामकर्मकृतं तस्मिन्मर्त्यत्वमध्यारोपितं भयं चेत्यमृतत्वाभयत्वे नोपपद्येते । संयद्वामत्वादयश्चैतस्मिन्ननैश्वर्यादनुपपन्ना एव । देवतात्मनस्तु 'रश्मिभिरेषोऽस्मिन्प्रतिष्ठितः' इति श्रुतेः यद्यपि चक्षुष्यवस्थानं स्यात्, तथाप्यात्मत्वं तावन्न सम्भवति, पराग्रूपत्वात् । अमृतत्वादयोऽपि न सम्भवन्ति, उत्पत्तिप्रलयश्रवणात् । अमरत्वमपि देवानां चिरकालावस्थानापेक्षम् । ऐश्वर्यमपि परमेश्वरायत्तम्, न स्वाभाविकम् ; **भीषास्माद्वातः पवते । भीषोदेति सूर्यः । भीषास्मादग्निश्चेन्द्रश्च । मृत्युर्धावति पञ्चमः'** (तै. उ. २-८-१) इति मन्त्रवर्णात् । तस्मात्परमेश्वर एवायमक्षिस्थानः प्रत्येतव्यः । अस्मिंश्च पक्षे 'दृश्यते' इति प्रसिद्धवदुपादानं शास्त्राद्यपेक्षं विद्वद्विषयं प्ररोचनार्थमिति व्याख्येयम् ॥१७॥

## १६. अन्तर्याम्यधिकरणम्

**४९. अन्तर्याम्यधिदैवादिषु तद्धर्मव्यपदेशात् ॥१।२।१८॥**

'य इमं च लोकं परं च लोकं सर्वाणि च भूतानि योऽन्तरो यमयति' (बृ. उ. ३-७-१) इत्युपक्रम्य श्रूयते — 'यः पृथिव्यां

तिष्ठन्पृथिव्या अन्तरो यं पृथिवी न वेद यस्य पृथिवी शरीरं यः  
 पृथिवीमन्तरो यमयत्येष त आत्मान्तर्याम्यमृतः' (बृ. उ. ३-७-३)  
 इत्यादि । अत्राधिदैवतमधिलोकमधिवेदमधियज्ञमधिभूतमध्यात्मं  
 च कश्चिदन्तरवस्थितो यमयिता अन्तर्यामीति श्रूयते । स  
 किमधिदैवाद्यभिमानी देवतात्मा कश्चित्, किं वा प्राप्ताणिमाद्यैश्वर्यः  
 कश्चिद्योगी, किं वा परमात्मा, किं वार्थान्तरं किञ्चित्,  
 इत्यपूर्वसंज्ञादर्शनात्संशयः । किं तावन्नः प्रतिभाति ? संज्ञाया  
 अप्रसिद्धत्वात्संज्ञिनाप्यप्रसिद्धेनार्थान्तरेण केनचिद्भूवितव्यमिति ।  
 अथवा नानिरूपितरूपमर्थान्तरं शक्यमस्त्यभ्युपगन्तुम् ।  
 अन्तर्यामिशब्दश्चान्तर्यमनयोगेन प्रवृत्तो नात्यन्तमप्रसिद्धः ।  
 तस्मात्पृथिव्याद्यभिमानी कश्चिद्देवोऽन्तर्यामी स्यात् । तथा च  
 श्रूयते — 'पृथिव्येव यस्यायतनमग्निलोको मनो ज्योतिः' (बृ. उ.  
 ३-१-१०) इत्यादि । स च  
 कार्यकरणवत्त्वात्पृथिव्यादीनन्तस्तिष्ठन्यमयतीति युक्तं देवतात्मनो  
 यमयितृत्वम् । योगिनो वा कस्यचित्सिद्धस्य सर्वानुप्रवेशेन  
 यमयितृत्वं स्यात् । न तु परमात्मा प्रतीयेत, अकार्यकरणत्वात् ;  
 इत्येवं प्राप्ते इदमुच्यते —

योऽन्तर्याम्यधिदैवादिषु श्रूयते, स परमात्मैव स्यात्, नान्य इति । कुतः ? तद्धर्मव्यपदेशात् । तस्य हि परमात्मनो धर्मा इह निर्दिश्यमाना दृश्यन्ते । पृथिव्यादि तावदधिदैवादिभेदभिन्नं समस्तं विकारजातमन्तस्तिष्ठन्यमयतीति परमात्मनो यमयितृत्वं धर्म उपपद्यते ; सर्वविकारकारणत्वे सति सर्वशक्त्युपपत्तेः । ‘एष त आत्मान्तर्याम्यमृतः’ इति चात्मत्वामृतत्वे मुख्ये परमात्मन उपपद्येते । ‘यं पृथिवी न वेद’ इति च पृथिवीदेवताया अविज्ञेयमन्तर्यामिणं ब्रुवन्देवतात्मनोऽन्यमन्तर्यामिणं दर्शयति । पृथिवी देवता ह्यहमस्मि पृथिवीत्यात्मानं विजानीयात् । तथा ‘अदृष्टोऽश्रुतः’ इत्यादिव्यपदेशो रूपादिविहीनत्वात्परमात्मन उपपद्यत इति । यत्त्वकार्यकरणस्य परमात्मनो यमयितृत्वं नोपपद्यत इति, नैष दोषः ; यान्नियच्छति तत्कार्यकरणैरेव तस्य कार्यकरणवत्त्वोपपत्तेः । तस्याप्यन्यो नियन्तेत्यनवस्थादोषश्च न सम्भवति, भेदाभावात् । भेदे हि सत्यनवस्थादोषोपपत्तिः । तस्मात्परमात्मैवान्तर्यामी ॥१८॥

**५०. न च स्मार्तमतद्धर्माभिलापात् ॥१।२।१९॥**



स्यादेतत् — अदृष्टत्वादयो धर्माः सांख्यस्मृतिकल्पितस्य प्रधानस्याप्युपपद्यन्ते, रूपादिहीनतया तस्य तैरभ्युपगमात् । ‘अप्रतर्क्यमविज्ञेयं प्रसुप्तमिव सर्वतः’ (मनु. १-५) इति हि स्मरन्ति । तस्यापि नियन्तृत्वं सर्वविकारकारणत्वादुपपद्यते । तस्मात्प्रधानमन्तर्यामिशब्दं स्यात् । **‘ईक्षतेर्नाशब्दम्’ (ब्र. सू. १-१-५)** इत्यत्र निराकृतमपि सत् प्रधानमिहादृष्टत्वादिव्यपदेशसम्भवेन पुनराशङ्क्यते । अत उत्तरमुच्यते — न च स्मार्तं प्रधानमन्तर्यामिशब्दं भवितुमर्हति । कस्मात् ? अतद्धर्माभिलापात् । यद्यप्यदृष्टत्वादिव्यपदेशः प्रधानस्य सम्भवति, तथापि न द्रष्टृत्वादिव्यपदेशः सम्भवति, प्रधानस्याचेतनत्वेन तैरभ्युपगमात् । **‘अदृष्टो द्रष्टाश्रुतः श्रोतामतो मन्ताविज्ञातो विज्ञाता’ (बृ. उ. ३-७-२३)** इति हि वाक्यशेष इह भवति । आत्मत्वमपि न प्रधानस्योपपद्यते ॥१९॥

यदि प्रधानमात्मत्वद्रष्टृत्वाद्यसम्भवान्नान्तर्याम्यभ्युपगम्यते, शारीरस्तर्ह्यन्तर्यामी भवतु । शारीरो हि चेतनत्वाद्द्रष्टा श्रोता मन्ता विज्ञाता च भवति, आत्मा च प्रत्यक्षात् । अमृतश्च, धर्माधर्मफलोपभोगोपपत्तेः । अदृष्टत्वादयश्च धर्माः शारीरे

सुप्रसिद्धाः ; दर्शनादिक्रियायाः कर्तरि प्रवृत्तिविरोधात्, 'न दृष्टेर्द्रष्टारं पश्येः' (बृ. उ. ३-४-२) इत्यादिश्रुतिभ्यश्च । तस्य च कार्यकरणसङ्घातमन्तर्यामयितुं शीलम्, भोक्तृत्वात् । तस्माच्छारीरोऽन्तर्यामीत्यत उत्तरं पठति —

**५१. शारीरश्चोभयेऽपि हि भेदेनैनमधीयते ॥१।२।२०॥**

नेति पूर्वसूत्रादनुवर्तते । शारीरश्च नान्तर्यामी स्यात् । कस्मात् ? यद्यपि द्रष्टृत्वादयो धर्मास्तस्य सम्भवन्ति, तथापि घटाकाशवदुपाधिपरिच्छिन्नत्वान्न कार्त्स्न्येन पृथिव्यादिष्वन्तरवस्थातुं नियन्तुं च शक्नोति । अपि चोभयेऽपि हि शाखिनः काण्वा माध्यन्दिनाश्चान्तर्यामिणो भेदेनैनं शारीरं पृथिव्यादिवदधिष्ठानत्वेन नियम्यत्वेन चाधीयते — 'यो विज्ञाने तिष्ठन्' (बृ. उ. ३-७-२२) इति काण्वाः । 'य आत्मनि तिष्ठन्' इति माध्यन्दिनाः । 'य आत्मनि तिष्ठन्' इत्यस्मिंस्तावत् पाठे भवत्यात्मशब्दः शारीरस्य वाचकः । 'यो विज्ञाने तिष्ठन्' इत्यस्मिन्नपि पाठे विज्ञानशब्देन शारीर उच्यते, विज्ञानमयो हि शारीर इति । तस्माच्छारीरादन्य ईश्वरोऽन्तर्यामीति सिद्धम् । कथं पुनरेकस्मिन्देहे द्वौ द्रष्टारावुपपद्येते — यश्चायमीश्वरोऽन्तर्यामी, यश्चायमितरः शारीरः

? का पुनरिहानुपपत्तिः ? ‘नान्योऽतोऽस्ति द्रष्टा’  
 इत्यादिश्रुतिवचनं विरुध्येत । अत्र हि प्रकृतादन्तर्यामिणोऽन्यं  
 द्रष्टारं श्रोतारं मन्तारं विज्ञातारं चात्मानं प्रतिषेधति ।  
 नियन्त्रन्तरप्रतिषेधार्थमेतद्वचनमिति चेत्, न ;  
 नियन्त्रन्तराप्रसङ्गादविशेषश्रवणाच्च । अत्रोच्यते —  
 अविद्याप्रत्युपस्थापितकार्यकरणोपाधिनिमित्तोऽयं  
 शरीरान्तर्यामिणोर्भेदव्यपदेशः, न पारमार्थिकः । एको हि  
 प्रत्यगात्मा भवति, न द्वौ प्रत्यगात्मानौ सम्भवतः । एकस्यैव तु  
 भेदव्यवहार उपाधिकृतः, यथा घटाकाशो महाकाश इति । ततश्च  
 ज्ञातृज्ञेयादिभेदश्रुतयः प्रत्यक्षादीनि च प्रमाणानि संसारानुभवो  
 विधिप्रतिषेधशास्त्रं चेति सर्वमेतदुपपद्यते । तथा च श्रुतिः —  
 ‘यत्र हि द्वैतमिव भवति तदितर इतरं पश्यति’ इत्यविद्याविषये  
 सर्वं व्यवहारं दर्शयति । ‘यत्र त्वस्य सर्वमात्मैवाभूत्तत्केन कं  
 पश्येत्’ इति विद्याविषये सर्वं व्यवहारं वारयति ॥२०॥

### १७. अदृश्यत्वाधिकरणम्

५२. अदृश्यत्वादिगुणको धर्मोक्तेः ॥१।२।२१॥

‘अथ परा यया तदक्षरमधिगम्यते’ (मु. उ. १-१-५)  
 ‘यत्तदद्रेश्यमग्राह्यमगोत्रमवर्णमचक्षुःश्रोत्रं तदपाणिपादम्, नित्यं  
 विभुं सर्वगतं सुसूक्ष्मं तदव्ययं यद्भूतयोनिं परिपश्यन्ति धीराः’  
 (मु. उ. १-१-६) इति श्रूयते । तत्र संशयः —  
 किमयमदृश्यत्वादिगुणको भूतयोनिः प्रधानं स्यात्, उत शारीरः,  
 आहोस्वित्परमेश्वर इति । तत्र प्रधानमचेतनं भूतयोनिरिति  
 युक्तम्, अचेतनानामेव तत्र दृष्टान्तत्वेनोपादानात् । ‘यथोर्णनाभिः  
 सृजते गृह्णते च यथा पृथिव्यामोषधयः सम्भवन्ति । यथा सतः  
 पुरुषात्केशलोमानि तथाक्षरात्सम्भवतीह विश्वम्’ (मु. उ. १-१-७)  
 इति । ननूर्णनाभिः पुरुषश्च चेतनाविह दृष्टान्तत्वेनोपात्तौ ; नेति  
 ब्रूमः । न हि केवलस्य चेतनस्य तत्र सूत्रयोनित्वं  
 केशलोमयोनित्वं वास्ति । चेतनाधिष्ठितं ह्यचेतनमूर्णनाभिः शरीरं  
 सूत्रस्य योनिः, पुरुषशरीरं च केशलोम्नामिति प्रसिद्धम् । अपि च  
 पूर्वत्रादृष्टत्वाद्यभिलापसम्भवेऽपि द्रष्टृत्वाद्यभिलापासम्भवान्न  
 प्रधानमभ्युपगतम् । इह त्वदृश्यत्वादयो धर्माः प्रधाने सम्भवन्ति ।  
 न चात्र विरुध्यमानो धर्मः कश्चिदभिलप्यते । ननु ‘यः सर्वज्ञः  
 सर्ववित्’ (मु. उ. १-१-९) इत्ययं वाक्यशेषोऽचेतने प्रधाने न

सम्भवति, कथं प्रधानं भूतयोनिः प्रतिज्ञायत इति ; अत्रोच्यते —

‘यया तदक्षरमधिगम्यते’ ‘यत्तदद्रेश्यम्’

इत्यक्षरशब्देनादृश्यत्वादिगुणकं भूतयोनिं श्रावयित्वा, पुनरन्ते श्रावयिष्यति — ‘अक्षरात्परतः परः’ (मु. उ. २-१-२) इति ।

तत्र यः परोऽक्षराच्छ्रुतः, स सर्वज्ञः सर्ववित्सम्भविष्यति । प्रधानमेव त्वक्षरशब्दनिर्दिष्टं भूतयोनिः । यदा तु योनिशब्दो निमित्तवाची, तदा शारीरोऽपि भूतयोनिः स्यात्, धर्माधर्माभ्यां भूतजातस्योपार्जनादिति । एवं प्राप्ते अभिधीयते —

योऽयमदृश्यत्वादिगुणको भूतयोनिः, स परमेश्वर एव स्यात्, नान्य इति । कथमेतदवगम्यते ? धर्मोक्तेः । परमेश्वरस्य हि धर्म इहोच्यमानो दृश्यते — ‘यः सर्वज्ञः सर्ववित्’ इति । न हि प्रधानस्याचेतनस्य शारीरस्य वोपाधिपरिच्छिन्नदृष्टेः सर्वज्ञत्वं सर्ववित्त्वं वा सम्भवति । नन्वक्षरशब्दनिर्दिष्टाद्भूतयोनिः परस्यैव एतत्सर्वज्ञत्वं सर्ववित्त्वं च, न भूतयोनिविषयमित्युक्तम् ; अत्रोच्यते — नैवं सम्भवति ; यत्कारणम् ‘अक्षरात्सम्भवतीह विश्वम्’ इति प्रकृतं भूतयोनिमिह जायमानप्रकृतित्वेन निर्दिश्य, अनन्तरमपि जायमानप्रकृतित्वेनैव सर्वज्ञं निर्दिशति — ‘यः

सर्वज्ञः सर्वविद्यस्य ज्ञानमयं तपः । तस्मादेतद्विद्वद्ब्रह्म नाम रूपमनं  
 च जायते' इति । तस्मान्निर्देशसाम्येन  
 प्रत्यभिज्ञायमानत्वात्प्रकृतस्यैवाक्षरस्य भूतयोनेः सर्वज्ञत्वं सर्ववित्त्वं  
 च धर्म उच्यत इति गम्यते । 'अक्षरात्परतः परः' इत्यत्रापि न  
 प्रकृताद्भूतयोनेरक्षरात्परः कश्चिदभिधीयते । कथमेतदवगम्यते ?  
 'येनाक्षरं पुरुषं वेद सत्यं प्रोवाच तां तत्त्वतो ब्रह्मविद्याम्' (मु. उ.  
 १-२-१३) इति प्रकृतस्यैवाक्षरस्य भूतयोनेरदृश्यत्वादिगुणकस्य  
 वक्तव्यत्वेन प्रतिज्ञातत्वात् । कथं तर्हि 'अक्षरात्परतः परः' इति  
 व्यपदिश्यत इति, उत्तरसूत्रे तद्वक्ष्यामः । अपि चात्र द्वे विद्ये  
 वेदितव्ये उक्ते — 'परा चैवापरा च' इति ।  
 तत्रापरामृगवेदादिलक्षणां विद्यामुक्त्वा ब्रवीति 'अथ परा यया  
 तदक्षरमधिगम्यते' इत्यादि । तत्र परस्या विद्याया विषयत्वेनाक्षरं  
 श्रुतम् । यदि पुनः परमेश्वरादन्यददृश्यत्वादिगुणकमक्षरं  
 परिकल्प्येत, नेयं परा विद्या स्यात् । परापरविभागो ह्ययं  
 विद्ययोः अभ्युदयनिःश्रेयसफलतया परिकल्प्यते । न च  
 प्रधानविद्या निःश्रेयसफला केनचिदभ्युपगम्यते । तिस्रश्च विद्याः  
 प्रतिज्ञायेरन्, त्वत्पक्षेऽक्षराद्भूतयोनेः परस्य परमात्मनः

प्रतिपाद्यमानत्वात् । द्वे एव तु विद्ये वेदितव्ये इह निर्दिष्टे ।  
 ‘कस्मिन्नु भगवो विज्ञाते सर्वमिदं विज्ञातं भवति’ (मु. उ. १-१-३)  
 इति चैकविज्ञानेन सर्वविज्ञानापेक्षणं सर्वात्मके ब्रह्मणि  
 विवक्ष्यमाणेऽवकल्पते, नाचेतनमात्रैकायतने प्रधाने,  
 भोग्यव्यतिरिक्ते वा भोक्तारि । अपि च ‘स ब्रह्मविद्यां  
 सर्वविद्याप्रतिष्ठामथर्वाय ज्येष्ठपुत्राय प्राह’ (मु. उ. १-१-१) इति  
 ब्रह्मविद्यां प्राधान्येनोपक्रम्य परापरविभागेन परां  
 विद्यामक्षराधिगमनीं दर्शयन् तस्या ब्रह्मविद्यात्वं दर्शयति । सा च  
 ब्रह्मविद्यासमाख्या तदधिगम्यस्य अक्षरस्याब्रह्मत्वे बाधिता स्यात्  
 । अपरा ऋग्वेदादिलक्षणा कर्मविद्या ब्रह्मविद्योपक्रमे उपन्यस्यते  
 ब्रह्मविद्याप्रशंसायै — ‘प्लवा ह्येते अदृढा यज्ञरूपा  
 अष्टादशोक्तमवरं येषु कर्म । एतच्छ्रेयो येऽभिनन्दन्ति मूढा  
 जरामृत्युं ते पुनरेवापि यन्ति’ (मु. उ. १-२-७)  
 इत्येवमादिनिन्दावचनात् । निन्दित्वा चापरां विद्यां ततो विरक्तस्य  
 परविद्याधिकारं दर्शयति — ‘परीक्ष्य लोकान्कर्मचितान्ब्राह्मणो  
 निर्वेदमायान्नास्त्यकृतः कृतेन । तद्विज्ञानार्थं स  
 गुरुमेवाभिगच्छेत्समित्पाणिः श्रोत्रियं ब्रह्मनिष्ठम्’ (मु. उ. १-२-

१२) इति । यत्तूक्तम् — अचेतनानां पृथिव्यादीनां  
 दृष्टान्तत्वेनोपादानादार्ष्टान्तिकेनाप्यचेतनेनैव भूतयोनिना  
 भवितव्यमिति, तदयुक्तम् ; न हि  
 दृष्टान्तदार्ष्टान्तिकयोरत्यन्तसाम्येन भवितव्यमिति नियमोऽस्ति ;  
 अपि च स्थूलाः पृथिव्यादयो दृष्टान्तत्वेनोपात्ता इति न स्थूल एव  
 दार्ष्टान्तिको भूतयोनिरभ्युपगम्यते । तस्माददृश्यत्वादिगुणको  
 भूतयोनिः परमेश्वर एव ॥२१॥

### ५३. विशेषणभेदव्यपदेशाभ्यां च नेतरौ ॥१।२।२२॥

इतश्च परमेश्वर एव भूतयोनिः, नेतरौ — शारीरः प्रधानं वा  
 । कस्मात् ? विशेषणभेदव्यपदेशाभ्याम् । विशिनष्टि हि प्रकृतं  
 भूतयोनिं शारीराद्विलक्षणत्वेन — 'दिव्यो ह्यमूर्तः पुरुषः  
 सबाह्याभ्यन्तरो ह्यजः । अप्राणो ह्यमनाः शुभ्रः' (मु. उ. २-१-२)  
 इति । न ह्येतद्विव्यत्वादिविशेषणम्  
 अविद्याप्रत्युपस्थापितनामरूपपरिच्छेदाभिमानिनः तद्धर्मन्स्वात्मनि  
 कल्पयतः शारीरस्योपपद्यते । तस्मात्साक्षादौपनिषदः पुरुष  
 इहोच्यते । तथा प्रधानादपि प्रकृतं भूतयोनिं भेदेन व्यपदिशति  
 — 'अक्षरात्परतः परः' इति । अक्षरमव्याकृतं



नामरूपबीजशक्तिरूपं भूतसूक्ष्ममीश्वराश्रयं तस्यैवोपाधिभूतम्,  
 सर्वस्माद्विकारात्परो योऽविकारः, तस्मात्परतः परः इति भेदेन  
 व्यपदिशन् परमात्मानमिह विवक्षितं दर्शयति । नात्र प्रधानं नाम  
 किञ्चित्स्वतन्त्रं तत्त्वमभ्युपगम्य, तस्माद्भेदव्यपदेश उच्यते । किं  
 तर्हि ? यदि प्रधानमपि कल्प्यमानं  
 श्रुत्यविरोधेनाव्याकृतादिशब्दवाच्यं भूतसूक्ष्मं परिकल्प्येत,  
 परिकल्प्यताम् । तस्माद्भेदव्यपदेशात् परमेश्वरो  
 भूतयोनिरित्येतदिह प्रतिपाद्यते ॥२२॥

कुतश्च परमेश्वरो भूतयोनिः ? —

**५४. रूपोपन्यासाच्च ॥१।२।२३॥**

अपि च 'अक्षरात्परतः परः' इत्यस्यानन्तरम् 'एतस्माज्जायते  
 प्राणः' इति प्राणप्रभृतीनां पृथिवीपर्यन्तानां तत्त्वानां सर्गमुक्त्वा,  
 तस्यैव भूतयोनेः सर्वविकारात्मकं रूपमुपन्यस्यमानं पश्यामः —  
*'अग्निर्मूर्धा चक्षुषी चन्द्रसूर्यौ दिशः श्रोत्रे वाग्विवृताश्च वेदाः ।  
 वायुः प्राणो हृदयं विश्वमस्य पद्भ्यां पृथिवी ह्येष सर्वभूतान्तरात्मा'*  
 (मु. उ. २-१-४) इति । तच्च परमेश्वरस्यैवोचितम्,  
 सर्वविकारकारणत्वात् ; न शारीरस्य तनुमहिम्नः ; नापि

प्रधानस्य अयं रूपोपन्यासः सम्भवति,  
 सर्वभूतान्तरात्मत्वासम्भवात् । तस्मात्परमेश्वर एव भूतयोनिः,  
 नेतराविति गम्यते । कथं पुनर्भूतयोनेरयं रूपोपन्यास इति गम्यते  
 ? प्रकरणात्, 'एषः' इति च प्रकृतानुकर्षणात् । भूतयोनिं हि  
 प्रकृत्य 'एतस्माज्जायते प्राणः' 'एष सर्वभूतान्तरात्मा' इति वचनं  
 भूतयोनिविषयमेव भवति ; यथा उपाध्यायं प्रकृत्य  
 'एतस्मादधीष्णु, एष वेदवेदाङ्गपारगः' इति वचनमुपाध्यायविषयं  
 भवति, तद्वत् । कथं पुनरदृश्यत्वादिगुणकस्य भूतयोनेर्विग्रहवद्रूपं  
 सम्भवति ? सर्वात्मत्वविवक्षयेदमुच्यते, न तु विग्रहवत्त्वविवक्षया  
 इत्यदोषः, 'अहमन्नम्' 'अहमन्नादः' (तै. उ. ३-१०-६)  
 इत्यादिवत् ॥

अन्ये पुनर्मन्यन्ते — नायं भूतयोनेः रूपोपन्यासः,  
 जायमानत्वेनोपन्यासात् । 'एतस्माज्जायते प्राणो मनः सर्वेन्द्रियाणि  
 च । खं वायुर्ज्योतिरापः पृथिवी विश्वस्य धारिणी' इति हि पूर्वत्र  
 प्राणादि पृथिव्यन्तं तत्त्वजातं जायमानत्वेन निरदिक्षत् ।  
 उत्तरत्रापि च 'तस्मादग्निः समिधो यस्य सूर्यः' इत्येवमादि  
 'अतश्च सर्वा ओषधयो रसश्च' इत्येवमन्तं जायमानत्वेनैव

निर्देक्ष्यति । इहैव कथमकस्मादन्तराले भूतयोनेः रूपमुपन्यसेत् ? सर्वात्मत्वमपि सृष्टिं परिसमाप्योपदेक्ष्यति — ‘पुरुष एवेदं विश्वं कर्म’ (मु. उ. २-१-१०) इत्यादिना । श्रुतिस्मृत्योश्च त्रैलोक्यशरीरस्य प्रजापतेर्जन्मादि निर्दिश्यमानमुपलभामहे — ‘हिरण्यगर्भः समवर्तताग्रे भूतस्य जातः पतिरेक आसीत् । स दाधार पृथिवीं द्यामुतेमां कस्मै देवाय हविषा विधेम’ (ऋ. सं. १०-१२१-१) इति — समवर्ततेति अजायतेत्यर्थः — तथा, ‘स वै शरीरी प्रथमः स वै पुरुष उच्यते । आदिकर्ता स भूतानां ब्रह्माग्रे समवर्तत’ इति च । विकारपुरुषस्यापि सर्वभूतान्तरात्मत्वं सम्भवति, प्राणात्मना सर्वभूतानामध्यात्ममवस्थानात् । अस्मिन्पक्षे ‘पुरुष एवेदं विश्वं कर्म’ इत्यादिसर्वरूपोपन्यासः परमेश्वरप्रतिपत्तिहेतुरिति व्याख्येयम् ॥२३॥

## १८. वैश्वानराधिकरणम्

५५. वैश्वानरः साधारणशब्दविशेषात् ॥१।२।२४॥

‘को न आत्मा किं ब्रह्म’ (छा. उ. ५-११-१) इति ‘आत्मानमेवेमं वैश्वानरं सम्प्रत्यध्येषि तमेव नो ब्रूहि’ (छा. उ. ५-११-६) इति चोपक्रम्य द्युसूर्यवाय्वाकाशवारिपृथिवीनां

सुतेजस्त्वादिगुणयोगमेकैकोपासननिन्दया च वैश्वानरं प्रत्येषां  
मूर्धादिभावमुपदिश्याम्रायते — 'यस्त्वेतमेवं

प्रादेशमात्रमभिविमानमात्मानं वैश्वानरमुपास्ते, स सर्वेषु लोकेषु  
सर्वेषु भूतेषु सर्वेष्व्वात्मस्वन्नमत्ति ; तस्य ह वा एतस्यात्मनो  
वैश्वानरस्य मूर्धैव सुतेजाश्चक्षुर्विश्वरूपः प्राणः पृथग्वर्त्मात्मा  
सन्देहो बहुलो वस्तिरेव रयिः पृथिव्येव पादावुर एव वेदिलोमानि  
बर्हिर्हृदयं गार्हपत्यो मनोऽन्वाहार्यपचन आस्यमाहवनीयः' (छा.

उ. ५-१८-२) इत्यादि । तत्र संशयः — किं वैश्वानरशब्देन  
जाठरोऽग्निरुपदिश्यते, उत भूताग्निः, अथ तदभिमानिनी देवता,  
अथवा शरीरः, आहोस्वित्परमेश्वरः इति । किं पुनरत्र  
संशयकारणम् ? वैश्वानर इति जाठरभूताग्निदेवतानां  
साधारणशब्दप्रयोगात्, आत्मेति च शरीरपरमेश्वरयोः । तत्र  
कस्योपादानं न्याय्यं कस्य वा हानमिति भवति संशयः । किं  
तावत्प्राप्तम् ? जाठरोऽग्निरिति ; कुतः ? तत्र हि विशेषेण  
क्वचित्प्रयोगो दृश्यते — 'अयमग्निर्वैश्वानरो योऽयमन्तः पुरुषे  
येनेदमन्नं पच्यते यदिदमद्यते' (बृ. उ. ५-१-१) इत्यादौ ।

अग्निमात्रं वा स्यात्, सामान्येनापि प्रयोगदर्शनात् — 'विश्वस्मा

अग्निं भुवनाय देवा वैश्वानरं केतुमहामकृण्वन्' (ऋ. सं. १०-८८-१२) इत्यादौ । अग्निशरीरा वा देवता स्यात्, तस्यामपि प्रयोगदर्शनात् — 'वैश्वानरस्य सुमतौ स्याम राजा हि कं भुवनानामभिशीः' (ऋ. सं. १-१८-१) इत्येवमाद्यायाः श्रुतेर्देवतायामैश्वर्याद्युपेतायां सम्भवात् ।

अथात्मशब्दसामानाधिकरण्यादुपक्रमे च 'को न आत्मा किं ब्रह्म' इति केवलात्मशब्दप्रयोगादात्मशब्दवशेन वैश्वानरशब्दः परिणेतव्य इत्युच्यते, तथापि शारीर आत्मा स्यात् ; तस्य भोक्तृत्वेन वैश्वानरसन्निकर्षात्, प्रादेशमात्रमिति च विशेषणस्य तस्मिन्नुपाधिपरिच्छिन्ने सम्भवात् । तस्मान्नेश्वरो वैश्वानर इत्येवं प्राप्तम् ॥

तत्रेदमुच्यते — वैश्वानरः परमात्मा भवितुमर्हति । कुतः ? साधारणशब्दविशेषात् ; साधारणशब्दयोर्विशेषः साधारणशब्दविशेषः ; यद्यप्येतावुभावप्यात्मवैश्वानरशब्दौ साधारणशब्दौ — वैश्वानरशब्दस्तु त्रयाणां साधारणः, आत्मशब्दश्च द्वयोः — तथापि विशेषो दृश्यते, — येन परमेश्वरपरत्वं तयोरभ्युपगम्यते — 'तस्य ह वा एतस्यात्मनो

वैश्वानरस्य मूर्धैव सुतेजाः' इत्यादिः । अत्र हि परमेश्वर एव  
 द्युमूर्धत्वादिविशिष्टोऽवस्थान्तरगतः प्रत्यगात्मत्वेनोपन्यस्त  
 आध्यानायेति गम्यते, कारणत्वात् । कारणस्य हि सर्वाभिः  
 कार्यगताभिरवस्थाभिरवस्थावत्त्वात् द्युलोकाद्यवयवत्वमुपपद्यते ।  
 'स सर्वेषु लोकेषु सर्वेषु भूतेषु सर्वेष्व्वात्मस्वन्नमत्ति' इति च  
 सर्वलोकाद्याश्रयं फलं श्रूयमाणं परमकारणपरिग्रहे सम्भवति, **‘एवं  
 हास्य सर्वे पाप्मानः प्रदूयन्ते’** (छा. उ. ५-२४-३) इति च तद्विदः  
 सर्वपाप्मप्रदाहश्रवणम्, 'को न आत्मा किं ब्रह्म' इति  
 चात्मब्रह्मशब्दाभ्यामुपक्रमः ; — इत्येवमेतानि लिङ्गानि  
 परमेश्वरमेव गमयन्ति । तस्मात्परमेश्वर एव वैश्वानरः ॥२४॥

### ५६. स्मर्यमाणमनुमानं स्यादिति ॥१११२५॥

इतश्च परमेश्वर एव वैश्वानरः ; यस्मात्परमेश्वरस्यैव  
 'अग्निरास्यं द्यौर्मूर्धा' इतीदृशं त्रैलोक्यात्मकं रूपं स्मर्यते —  
 'यस्याग्निरास्यं द्यौर्मूर्धा खं नाभिश्चरणौ क्षितिः । सूर्यश्चक्षुर्दिशः  
 श्रोत्रं तस्मै लोकात्मने नमः' इति । तत्स्मर्यमाणं रूपं मूलभूतां  
 श्रुतिमनुमापयदस्य वैश्वानरशब्दस्य परमेश्वरपरत्वे अनुमानं लिङ्गं  
 गमकं स्यादित्यर्थः । इतिशब्दो हेत्वर्थे — यस्मादिदं गमकम्,

तस्मादपि वैश्वानरः परमात्मैवेत्यर्थः । यद्यपि स्तुतिरियम् —  
 ‘तस्मै लोकात्मने नमः’ इति, तथापि स्तुतित्वमपि नासति  
 मूलभूते वेदवाक्ये सम्यक् ईदृशेन रूपेण सम्भवति । ‘द्यां मूर्धानं  
 यस्य विप्रा वदन्ति खं वै नाभिं चन्द्रसूर्यौ च नेत्रे । दिशः श्रोत्रे  
 विद्धि पादौ क्षितिं च सोऽचिन्त्यात्मा सर्वभूतप्रणेता’  
 इत्येवंजातीयका च स्मृतिरिहोदाहर्तव्या ॥२५॥

५७. शब्दादिभ्योऽन्तःप्रतिष्ठानाच्च नेति चेन्न

तथादृष्ट्युपदेशादसम्भवात्पुरुषमपि चैनमधीयते

॥१।२।२६॥

अत्राह — न परमेश्वरो वैश्वानरो भवितुमर्हति । कुतः ?  
 शब्दादिभ्योऽन्तःप्रतिष्ठानाच्च । शब्दस्तावत् — वैश्वानरशब्दो न  
 परमेश्वरे सम्भवति, अर्थान्तरे रूढत्वात् ; तथाग्निशब्दः ‘स  
 एषोऽग्निर्वैश्वानरः’ इति । आदिशब्दात् ‘हृदयं गार्हपत्यः’ (छा. उ.  
 ५-१८-२) इत्याद्यग्नित्रेताप्रकल्पनम् ; ‘तद्यद्भक्तं  
 प्रथममागच्छेत्तद्धोमीयम्’ (छा. उ. ५-१०-१) इत्यादिना च  
 प्राणाहुत्यधिकरणतासङ्कीर्तनम् । एतेभ्यो हेतुभ्यो जाठरो वैश्वानरः  
 प्रत्येतव्यः । तथान्तःप्रतिष्ठानमपि श्रूयते — ‘पुरुषेऽन्तः प्रतिष्ठितं

वेद' इति । तच्च जाठरे सम्भवति । यदप्युक्तम् 'मूर्धैव सुतेजाः' इत्यादेर्विशेषात्कारणात्परमात्मा वैश्वानर इति, अत्र ब्रूमः — कुतो ह्येष निर्णयः, यदुभयथापि विशेषप्रतिभाने सति परमेश्वरविषय एव विशेष आश्रयणीयो न जाठरविषय इति । अथवा भूताग्नेरन्तर्बहिश्चावतिष्ठमानस्यैष निर्देशो भविष्यति । तस्यापि हि द्युलोकादिसम्बन्धो मन्त्रवर्णे अवगम्यते — 'यो भानुना पृथिवीं द्यामुतेमामाततान रोदसी अन्तरिक्षम्' (ऋ. सं. १०-८८-३) इत्यादौ । अथवा तच्छरीराया देवताया ऐश्वर्ययोगात् द्युलोकाद्यवयवत्वं भविष्यति । तस्मान्न परमेश्वरो वैश्वानर इति ॥

अत्रोच्यते — न तथादृष्ट्युपदेशादिति । न शब्दादिभ्यः कारणेभ्यः परमेश्वरस्य प्रत्याख्यानं युक्तम् । कुतः ? तथा जाठरापरित्यागेन, दृष्ट्युपदेशात् । परमेश्वरदृष्टिर्हि जाठरे वैश्वानरे इहोपदिश्यते — 'मनो ब्रह्मेत्युपासीत' (छा. उ. ३-१८-१) इत्यादिवत् । अथवा जाठरवैश्वानरोपाधिः परमेश्वर इह द्रष्टव्यत्वेनोपदिश्यते — 'मनोमयः प्राणशरीरो भारूपः' (छा. उ. ३-१४-२) इत्यादिवत् । यदि चेह परमेश्वरो न विवक्ष्येत, केवल एव जाठरोऽग्निर्विवक्ष्येत, ततः 'मूर्धैव सुतेजाः'



इत्यादेर्विशेषस्यासम्भव एव स्यात् । यथा तु देवताभूताग्निव्यपाश्रयेणाप्ययं विशेष उपपादयितुं न शक्यते, तथोत्तरसूत्रे वक्ष्यामः । यदि च केवल एव जाठरो विवक्ष्येत, पुरुषेऽन्तःप्रतिष्ठितत्वं केवलं तस्य स्यात् ; न तु पुरुषत्वम् ; पुरुषमपि चैनमधीयते वाजसनेयिनः — ‘स एषोऽग्निर्वैश्वानरो यत्पुरुषः स यो हैतमेवमग्निं वैश्वानरं पुरुषविधं पुरुषेऽन्तः प्रतिष्ठितं वेद’ (श. ब्रा. १०-६-१-११) इति । परमेश्वरस्य तु सर्वात्मत्वात्पुरुषत्वं पुरुषेऽन्तःप्रतिष्ठितत्वं चोभयमुपपद्यते । ये तु ‘पुरुषविधमपि चैनमधीयते’ इति सूत्रावयवं पठन्ति, तेषामेषोऽर्थः — केवलजाठरपरिग्रहे पुरुषेऽन्तःप्रतिष्ठितत्वं केवलं स्यात् ; न तु पुरुषविधत्वम् ; पुरुषविधमपि चैनमधीयते वाजसनेयिनः — ‘पुरुषविधं पुरुषेऽन्तः प्रतिष्ठितं वेद’ इति । पुरुषविधत्वं च प्रकरणात् यदधिदैवतं द्युमूर्धत्वादि पृथिवीप्रतिष्ठितत्वान्तम्, यच्चाध्यात्मं प्रसिद्धं मूर्धत्वादि चुबुकप्रतिष्ठितत्वान्तम्, तत्परिगृह्यते ॥२६॥

५८. अत एव न देवता भूतं च ॥१॥२॥७॥

यत्पुनरुक्तम् — भूताग्नेरपि मन्त्रवर्णे  
 द्युलोकादिसम्बन्धदर्शनात् 'मूर्धैव सुतेजाः' इत्याद्यवयवकल्पनं  
 तस्यैव भविष्यतीति, तच्छरीराया देवताया वा ऐश्वर्ययोगादिति ;  
 तत्परिहर्तव्यम् । अत्रोच्यते — अत एवोक्तेभ्यो हेतुभ्यो न देवता  
 वैश्वानरः । तथा भूताग्निरपि न वैश्वानरः ; न हि  
 भूताग्नेरौष्ण्यप्रकाशमात्रात्मकस्य द्युमूर्धत्वादिकल्पनोपपद्यते,  
 विकारस्य विकारान्तरात्मत्वासम्भवात् । तथा देवतायाः  
 सत्यप्यैश्वर्ययोगे न द्युमूर्धत्वादिकल्पना सम्भवति, अकारणत्वात्  
 परमेश्वराधीनैश्वर्यत्वाच्च । आत्मशब्दासम्भवश्च सर्वेष्वेषु पक्षेषु  
 स्थित एव ॥२७॥

### ५९. साक्षादप्यविरोधं जैमिनिः ॥१।२।२८॥

पूर्वं जाठराग्निप्रतीको जाठराग्न्युपाधिको वा परमेश्वर उपास्य  
 इत्युक्तम् अन्तःप्रतिष्ठितत्वाद्यनुरोधेन । इदानीं तु विनैव  
 प्रतीकोपाधिकल्पनाभ्यां साक्षादपि परमेश्वरोपासनपरिग्रहे न  
 कश्चिद्विरोध इति जैमिनिराचार्यो मन्यते । ननु  
 जाठराग्न्यपरिग्रहेऽन्तःप्रतिष्ठितत्ववचनं शब्दादीनि च कारणानि  
 विरुध्येरन्निति । अत्रोच्यते — अन्तःप्रतिष्ठितत्ववचनं तावन्न

विरुध्यते । न हीह 'पुरुषविधं पुरुषेऽन्तः प्रतिष्ठितं वेद' इति जाठराग्न्यभिप्रायेणेदमुच्यते, तस्याप्रकृतत्वादसंशब्दितत्वाच्च । कथं तर्हि ? यत्प्रकृतं मूर्धादिचुबुकान्तेषु पुरुषावयवेषु पुरुषविधत्वं कल्पितम्, तदभिप्रायेणेदमुच्यते — 'पुरुषविधं पुरुषेऽन्तः प्रतिष्ठितं वेद' इति ; यथा वृक्षे शाखां प्रतिष्ठितां पश्यतीति, तद्वत् । अथवा यः प्रकृतः परमात्माध्यात्ममधिदैवतं च पुरुषविधत्वोपाधिः, तस्य यत्केवलं साक्षिरूपम्, तदभिप्रायेणेदमुच्यते — 'पुरुषविधं पुरुषेऽन्तः प्रतिष्ठितं वेद' इति । निश्चिते च पूर्वापरालोचनवशेन परमात्मपरिग्रहे, तद्विषय एव वैश्वानरशब्दः केनचिद्योगेन वर्तिष्यते — विश्वश्चायं नरश्चेति, विश्वेषां वायं नरः, विश्वे वा नरा अस्येति विश्वानरः परमात्मा, सर्वात्मत्वात्, विश्वानर एव वैश्वानरः ; तद्धितोऽनन्यार्थः, राक्षसवायसादिवत् । अग्निशब्दोऽप्यग्रणीत्वादियोगाश्रयणेन परमात्मविषय एव भविष्यति । गार्हपत्यादिकल्पनं प्राणाहुत्यधिकरणत्वं च परमात्मनोऽपि सर्वात्मत्वादुपपद्यते ॥२८॥

कथं पुनः परमेश्वरपरिग्रहे प्रादेशमात्रश्रुतिरूपपद्यत इति, तां व्याख्यातुं मारभते —

### ६०. अभिव्यक्तेरित्याश्मरथ्यः ॥१।२।२९॥

अतिमात्रस्यापि परमेश्वरस्य प्रादेशमात्रत्वमभिव्यक्तिनिमित्तं स्यात् । अभिव्यज्यते किल प्रादेशमात्रपरिमाणः परमेश्वर उपासकानां कृते । प्रदेशविशेषेषु वा हृदयादिषूपलब्धिस्थानेषु विशेषेणाभिव्यज्यते । अतः परमेश्वरेऽपि प्रादेशमात्रश्रुतिरभिव्यक्तेरूपपद्यत इत्याश्मरथ्य आचार्यो मन्यते ॥२९॥

### ६१. अनुस्मृतेर्बादरिः ॥१।२।३०॥

प्रादेशमात्रहृदयप्रतिष्ठेन वायं मनसानुस्मर्यते ; तेन 'प्रादेशमात्रः' इत्युच्यते ; यथा प्रस्थमिता यवाः प्रस्था इत्युच्यन्ते, तद्वत् । यद्यपि च यवेषु स्वगतमेव परिमाणं प्रस्थसम्बन्धाद्व्यज्यते, न चेह परमेश्वरगतं किञ्चित्परिमाणमस्ति — यद्धृदयसम्बन्धाद्व्यज्येत ; तथापि प्रयुक्तायाः प्रादेशमात्रश्रुतेः सम्भवति यथाकथञ्चिदनुस्मरणमालम्बनमित्युच्यते । प्रादेशमात्रत्वेन वायमप्रादेशमात्रोऽप्यनुस्मरणीयः

प्रादेशमात्रश्रुत्यर्थवत्तायै । एवमनुस्मृतिनिमित्ता परमेश्वरे  
प्रादेशमात्रश्रुतिरिति बादरिराचार्यो मन्यते ॥३०॥

## ६२. सम्पत्तेरिति जैमिनिस्तथा हि दर्शयति ॥१।२।३१॥

सम्पत्तिनिमित्ता वा स्यात्प्रादेशमात्रश्रुतिः । कुतः ? तथाहि  
समानप्रकरणं वाजसनेयिब्राह्मणं

द्युप्रभृतीन्पृथिवीपर्यन्तांस्त्रैलोक्यात्मनो

वैश्वानरस्यावयवानध्यात्ममूर्धप्रभृतिषु चुबुकपर्यन्तेषु देहावयवेषु

सम्पादयत्प्रादेशमात्रसम्पत्तिं परमेश्वरस्य दर्शयति —

‘प्रादेशमात्रमिव ह वै देवाः सुविदिता अभिसम्पन्नास्तथा तु व

एतान्वक्ष्यामि यथा प्रादेशमात्रमेवाभिसम्पादयिष्यामीति । स

होवाच मूर्धानमुपदिशन्नुवाचैष वा अतिष्ठा वैश्वानर इति । चक्षुषी

उपदिशन्नुवाचैष वै सुतेजा वैश्वानर इति । नासिके

उपदिशन्नुवाचैष वै पृथग्वर्त्मात्मा वैश्वानर इति ।

मुख्यमाकाशमुपदिशन्नुवाचैष वै बहुलो वैश्वानर इति । मुख्या

अप उपदिशन्नुवाचैष वै रयिर्वैश्वानर इति । चुबुकमुपदिशन्नुवाचैष

वै प्रतिष्ठा वैश्वानरः’ इति । चुबुकमित्यधरं मुखफलकमुच्यते ।

यद्यपि वाजसनेयके द्यौरतिष्ठात्वगुणा समाम्नायते, आदित्यश्च

सुतेजस्त्वगुणः, छान्दोग्ये पुनः द्यौः सुतेजस्त्वगुणा समाम्नायते, आदित्यश्च विश्वरूपत्वगुणः ; तथापि नैतावता विशेषेण किञ्चिद्धीयते, प्रादेशमात्रश्रुतेरविशेषात्, सर्वशाखाप्रत्ययत्वाच्च । सम्पत्तिनिमित्तां प्रादेशमात्रश्रुतिं युक्ततरां जैमिनिराचार्यो मन्यते ॥३१॥

### ६३. आमनन्ति चैनमस्मिन् ॥१।२।३२॥

आमनन्ति चैनं परमेश्वरमस्मिन्मूर्धचुबुकान्तराले जाबालाः — ‘य एषोऽनन्तोऽव्यक्त आत्मा सोऽविमुक्ते प्रतिष्ठित इति । सोऽविमुक्तः कस्मिन्प्रतिष्ठित इति । वरणायां नास्यां च मध्ये प्रतिष्ठित इति । का वै वरणा का च नासीति’ । तत्र चेमामेव नासिकाम् ‘सर्वाणीन्द्रियकृतानि पापानि वारयतीति सा वरणा, सर्वाणीन्द्रियकृतानि पापानि नाशयतीति सा नासी’ इति वरणानासीति निरुच्य, पुनरप्यामनन्ति — ‘कतमच्चास्य स्थानं भवतीति । भ्रुवोर्घ्राणस्य च यः सन्धिः स एष द्युलोकस्य परस्य च सन्धिर्भवति’ (जा. उ. १) इति । तस्मादुपपन्ना परमेश्वरे प्रादेशमात्रश्रुतिः । अभिविमानश्रुतिः प्रत्यगात्मत्वाभिप्राया । प्रत्यगात्मतया सर्वैः प्राणिभिरभिविमीयत इत्यभिविमानः ;

अभिगतो वायं प्रत्यगात्मत्वात्, विमानश्च मानवियोगात्  
 इत्यभिविमानः । अभिविमिमीते वा सर्वं जगत्,  
 कारणत्वादित्यभिविमानः । तस्मात्परमेश्वरो वैश्वानर इति सिद्धम्  
 ॥३२॥

\*\*\*\*\*

## ॥ तृतीयः पादः ॥

### १९. द्युभ्वाद्याधिकरणम्

#### ६४. द्युभ्वाद्यायतनं स्वशब्दात् ॥१।३।१॥

इदं श्रूयते — ‘यस्मिन्द्यौः पृथिवी चान्तरिक्षमोतं मनः सह  
 प्राणैश्च सर्वैः । तमेवैकं जानथ आत्मानमन्या वाचो  
 विमुञ्चथामृतस्यैष सेतुः’ (मु. उ. २-२-५) इति । अत्र  
 यदेतद्द्वुप्रभृतीनामोतत्ववचनादायतनं किञ्चिदवगम्यते, तत्किं परं  
 ब्रह्म स्यात्, आहोस्विदर्थान्तरमिति सन्दिह्यते । तत्रार्थान्तरं  
 किमप्यायतनं स्यादिति प्राप्तम् । कस्मात् ? ‘अमृतस्यैष सेतुः’  
 इति श्रवणात् । पारवान्हि लोके सेतुः प्रख्यातः । न च परस्य  
 ब्रह्मणः पारवत्त्वं शक्यमभ्युपगन्तुम् — ‘अनन्तमपारम्’ (बृ. उ.  
 २-४-१२) इति श्रवणात् । अर्थान्तरे चायतने परिगृह्यमाणे

स्मृतिप्रसिद्धं प्रधानं परिग्रहीतव्यम्, तस्य कारणत्वादायतनत्वोपपत्तेः । श्रुतिप्रसिद्धो वा वायुः स्यात् — ‘वायुर्वाव गौतम तत्सूत्रं वायुना वै गौतम सूत्रेणायं च लोकः परश्च लोकः सर्वाणि च भूतानि सन्दृब्धानि भवन्ति’ (बृ. उ. ३-७-२) इति वायोरपि विधारणत्वश्रवणात् । शारीरो वा स्यात् ; — तस्यापि भोक्तृत्वात्, भोग्यं प्रपञ्चं प्रत्यायतनत्वोपपत्तेः इत्येवं प्राप्ते इदमाह —

द्युम्वाद्यायतनमिति । द्यौश्च भूश्च द्युभुवौ, द्युभुवौ आदी यस्य तदिदं द्युम्वादि । यदेतदस्मिन्वाक्ये द्यौः पृथिव्यन्तरिक्षं मनः प्राणा इत्येवमात्मकं जगत् ओतत्वेन निर्दिष्टम्, तस्यायतनं परं ब्रह्म भवितुमर्हति । कुतः ? स्वशब्दात् आत्मशब्दादित्यर्थः । आत्मशब्दो हीह भवति — ‘तमेवैकं जानथ आत्मानम्’ इति । आत्मशब्दश्च परमात्मपरिग्रहे सम्यगवकल्पते, नार्थान्तरपरिग्रहे । क्वचिच्च स्वशब्देनैव ब्रह्मण आयतनत्वं श्रूयते — ‘सन्मूलाः सोम्येमाः सर्वाः प्रजाः सदायतनाः सत्प्रतिष्ठाः’ (छा. उ. ६-८-४) इति । स्वशब्देनैव चेह पुरस्तादुपरिष्ठाच्च ब्रह्म सङ्कीर्त्यते — ‘पुरुष एवेदं विश्वं कर्म तपो ब्रह्म परामृतम्’ इति, ‘ब्रह्मैवेदममृतं’



पुरस्ताद्ब्रह्म पश्चाद्ब्रह्म दक्षिणतश्चोत्तरेण' (मु. उ. २-२-११) इति च । तत्र त्वायतनायतनवद्भावश्रवणात् । सर्वं ब्रह्मेति च सामानाधिकरण्यात्, यथानेकात्मको वृक्षः शाखा स्कन्धो मूलं चेति, एवं नानारसो विचित्र आत्मेत्याशङ्का सम्भवति ; तां निवर्तयितुं सावधारणमाह — 'तमेवैकं जानथ आत्मानम्' इति । एतदुक्तं भवति — न कार्यप्रपञ्चविशिष्टो विचित्र आत्मा विज्ञेयः । किं तर्हि ? अविद्याकृतं कार्यप्रपञ्चं विद्यया प्रविलापयन्तः तमेवैकमायतनभूतमात्मानं जानथ एकरसमिति । यथा 'यस्मिन्नास्ते देवदत्तस्तदानय' इत्युक्ते आसनमेवानयति, न देवदत्तम् ; तद्वदायतनभूतस्यैवैकरसस्यात्मनो विज्ञेयत्वमुपदिश्यते । विकारानृताभिसन्धस्य चापरवादः श्रूयते — 'मृत्योः स मृत्युमाप्नोति य इह नानेव पश्यति' (क. उ. २-१-१०) इति । 'सर्वं ब्रह्म' इति तु सामानाधिकरण्यं प्रपञ्चप्रविलापनार्थम्, न अनेकरसताप्रतिपादनार्थम्, 'स यथा सैन्धवधनोऽनन्तरोऽबाह्यः कृत्स्नो रसधन एवैवं वा अरेऽयमात्मानन्तरोऽबाह्यः कृत्स्नः प्रज्ञानधन एव' (बृ. उ. ४-५-१३) इत्येकरसताश्रवणात् । तस्माद्बुद्भाद्यायतनं परं ब्रह्म । यत्तूक्तम् — सेतुश्रुतेः, सेतोश्च

पारवत्त्वोपपत्तेः, ब्रह्मणोऽर्थान्तरेण द्युभ्वाद्यायतनेन भवितव्यमिति, अत्रोच्यते — विधारणत्वमात्रमत्र सेतुश्रुत्या विवक्ष्यते, न पारवत्त्वादि । न हि मृद्धारुमयो लोके सेतुर्दृष्ट इत्यत्रापि मृद्धारुमय एव सेतुरभ्युपगम्यते । सेतुशब्दार्थोऽपि विधारणत्वमात्रमेव, न पारवत्त्वादि, षिञो बन्धनकर्मणः सेतुशब्दव्युत्पत्तेः । अपर आह — ‘तमेवैकं जानथ आत्मानम्’ इति यदेतत्सङ्कीर्तितमात्मज्ञानम्, यच्चैतत् ‘अन्या वाचो विमुञ्चथ’ इति वाग्विमोचनम्, तत् अत्र अमृतत्वसाधनत्वात्, ‘अमृतस्यैष सेतुः’ इति सेतुश्रुत्या सङ्कीर्त्यते ; न तु द्युभ्वाद्यायतनम् । तत्र यदुक्तम् — सेतुश्रुतेर्ब्रह्मणोऽर्थान्तरेण द्युभ्वाद्यायतनेन भवितव्यमिति, एतदयुक्तम् ॥१॥

### ६५. मुक्तोपसृप्यव्यपदेशात् ॥१॥३॥२॥

इतश्च परमेव ब्रह्म द्युभ्वाद्यायतनम् ; यस्मान्मुक्तोपसृप्यतास्य व्यपदिश्यमाना दृश्यते । मुक्तैरुपसृप्यं मुक्तोपसृप्यम् । देहादिष्वनात्मसु अहमस्मीत्यात्मबुद्धिरविद्या, ततस्तत्पूजनादौ रागः, तत्परिभवादौ च द्वेषः, तदुच्छेददर्शनाद्भयं मोहश्च — इत्येवमयमनन्तभेदोऽनर्थव्रातः सन्ततः सर्वेषां नः प्रत्यक्षः ।

तद्विपर्ययेणाविद्यारागद्वेषादिदोषमुक्तैरुपसृप्यमुपगम्यमेतदिति  
 द्युम्बाद्यायतनं प्रकृत्य व्यपदेशो भवति । कथम् ? 'भिद्यते  
 हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि  
 तस्मिन्दृष्टे परावरे' (मु. उ. २-२-८) इत्युक्त्वा, ब्रवीति — 'तथा  
 विद्वान्नामरूपाद्विमुक्तः परात्परं पुरुषमुपैति दिव्यम्' (मु. उ. २-२-  
 ८) इति । ब्रह्मणश्च मुक्तोपसृप्यत्वं प्रसिद्धं शास्त्रे — 'यदा सर्वे  
 प्रमुच्यन्ते कामा येऽस्य हृदि श्रिताः । अथ मर्त्योऽमृतो भवत्यत्र  
 ब्रह्म समश्नुते' (बृ. उ. ४-४-७) इत्येवमादौ । प्रधानादीनां तु न  
 कचिन्मुक्तोपसृप्यत्वमस्ति प्रसिद्धम् । अपि च 'तमेवैकं जानथ  
 आत्मानमन्या वाचो विमुञ्चथामृतस्यैष सेतुः' इति  
 वाग्विमोकपूर्वकं विज्ञेयत्वमिह द्युम्बाद्यायतनस्योच्यते । तच्च  
 श्रुत्यन्तरे ब्रह्मणो दृष्टम् — 'तमेव धीरो विज्ञाय प्रज्ञां कुर्वीत  
 ब्राह्मणः । नानुध्यायाद्ब्रह्मशब्दान्वाचो विग्लापनं हि तत्' (बृ. उ.  
 ४-४-२) इति । तस्मादपि द्युम्बाद्यायतनं परं ब्रह्म ॥२॥

### ६६. नानुमानमतच्छब्दात् ॥१॥३॥३॥

यथा ब्रह्मणः प्रतिपादको वैशेषिको हेतुरुक्तः, नैवमर्थान्तरस्य  
 वैशेषिको हेतुः प्रतिपादकोऽस्तीत्याह । नानुमानं

सांख्यस्मृतिपरिकल्पितं प्रधानम् इह द्युभ्वाद्यायतनत्वेन प्रतिपत्तव्यम् । कस्मात् ? अतच्छब्दात् । तस्याचेतनस्य प्रधानस्य प्रतिपादकः शब्दः तच्छब्दः, न तच्छब्दः अतच्छब्दः । न ह्यत्राचेतनस्य प्रधानस्य प्रतिपादकः कश्चिच्छब्दोऽस्ति, येनाचेतनं प्रधानं कारणत्वेनायतनत्वेन वावगम्येत । तद्विपरीतस्य चेतनस्य प्रतिपादकशब्दोऽत्रास्ति — ‘यः सर्वज्ञः सर्ववित्’ (मु. उ. १-१-१) इत्यादिः । अत एव न वायुरपीह द्युभ्वाद्यायतनत्वेनाश्रीयते ॥३॥

### ६७. प्राणभृच्च ॥१।३।४॥

यद्यपि प्राणभृतो विज्ञानात्मन आत्मत्वं चेतनत्वं च सम्भवति, तथाप्युपाधिपरिच्छिन्नज्ञानस्य सर्वज्ञत्वाद्यसम्भवे सति अस्मादेवातच्छब्दात् प्राणभृदपि न द्युभ्वाद्यायतनत्वेनाश्रयितव्यः । न चोपाधिपरिच्छिन्नस्याविभोः प्राणभृतो द्युभ्वाद्यायतनत्वमपि सम्यक्संभवति । पृथग्योगकरणमुत्तरार्थम् ॥४॥

कुतश्च न प्राणभृत् द्युभ्वाद्यायतनत्वेनाश्रयितव्यः ? —

### ६८. भेदव्यपदेशात् ॥१।३।५॥

भेदव्यपदेशश्चेह भवति — ‘तमेवैकं जानथ आत्मानम्’ इति ज्ञेयज्ञातृभावेन । तत्र प्राणभृत् तावन्मुमुक्षुत्वाज्ज्ञाता ; परिशेषादात्मशब्दवाच्यं ब्रह्म ज्ञेयं द्युभ्वाद्यायतनमिति गम्यते, न प्राणभृत् ॥५॥

कुतश्च न प्राणभृत् द्युभ्वाद्यायतनत्वेनाश्रयितव्यः ? —

### ६९. प्रकरणात् ॥१।३।६॥

प्रकरणं चेदं परमात्मनः — ‘कस्मिन्नु भगवो विज्ञाते सर्वमिदं विज्ञातं भवति’ (मु. उ. १-१-३) इत्येकविज्ञानेन सर्वविज्ञानापेक्षणात् । परमात्मनि हि सर्वात्मके विज्ञाते सर्वमिदं विज्ञातं स्यात्, न केवले प्राणभृति ॥६॥

कुतश्च न प्राणभृत् द्युभ्वाद्यायतनत्वेनाश्रयितव्यः ? —

### ७०. स्थित्यदनाभ्यां च ॥१।३।७॥

द्युभ्वाद्यायतनं च प्रकृत्य, ‘द्वा सुपर्णा सयुजा सखाया’ (मु. उ. ३-१-१) इत्यत्र स्थित्यदने निर्दिश्येते ; ‘तयोरन्यः पिप्पलं स्वाद्वत्ति’ इति कर्मफलाशनम् ; ‘अनश्नन्नन्योऽभिचाकशीति’ इत्यौदासीन्येनावस्थानम् । ताभ्यां च स्थित्यदनाभ्यामीश्वरक्षेत्रज्ञौ तत्र गृह्येते । यदि च ईश्वरो द्युभ्वाद्यायतनत्वेन विवक्षितः,

ततस्तस्य प्रकृतस्येश्वरस्य क्षेत्रज्ञात्पृथग्वचनमवकल्पते । अन्यथा ह्यप्रकृतवचनमाकस्मिकमसम्बद्धं स्यात् । ननु तवापि क्षेत्रज्ञस्येश्वरात्पृथग्वचनमाकस्मिकमेव प्रसज्येत । न, तस्याविवक्षितत्वात् । क्षेत्रज्ञो हि कर्तृत्वेन भोक्तृत्वेन च प्रतिशरीरं बुद्ध्याद्युपाधिसम्बद्धः, लोकत एव प्रसिद्धः, नासौ श्रुत्या तात्पर्येण विवक्ष्यते ; ईश्वरस्तु लोकतोऽप्रसिद्धत्वाच्छ्रुत्या तात्पर्येण विवक्ष्यत इति न तस्याकस्मिकं वचनं युक्तम् । ‘गुहां प्रविष्टावात्मानौ हि’ इत्यत्राप्येतद्दर्शितम् — ‘द्वा सुपर्णा’ इत्यस्यामृचि ईश्वरक्षेत्रज्ञावुच्येते इति । यदापि पैङ्गुपनिषत्कृतेन व्याख्यानेनास्यामृचि सत्त्वक्षेत्रज्ञावुच्येते, तदापि न विरोधः कश्चित् । कथम् ? प्राणभृद्धीह घटादिच्छिद्रवत् सत्त्वाद्युपाध्यभिमानित्वेन प्रतिशरीरं गृह्यमाणो द्युभ्वाद्यायतनं न भवतीति प्रतिषिध्यते । यस्तु सर्वशरीरेषूपधाधिभिर्विनोपलक्ष्यते, परएव स भवति ; यथा घटादिच्छिद्राणि घटादिभिरुपाधिभिर्विनोपलक्ष्यमाणानि महाकाश एव भवन्ति, तद्वत् प्राणभृतः परस्मादन्यत्वानुपपत्तेः प्रतिषेधो नोपपद्यते । तस्मात्सत्त्वाद्युपाध्यभिमानिन एव द्युभ्वाद्यायतनत्वप्रतिषेधः । तस्मात्परमेव ब्रह्म द्युभ्वाद्यायतनम् ।

तदेतत् 'अदृश्यत्वादिगुणको धर्मोक्तेः' इत्यनेनैव सिद्धम् । तस्यैव हि भूतयोनिवाक्यस्य मध्ये इदं पठितम् — 'यस्मिन्द्यौः पृथिवी चान्तरिक्षम्' इति । प्रपञ्चार्थं तु पुनरुपन्यस्तम् ॥७॥

## २०. भूमाधिकरणम्

७१. भूमा सम्प्रसादादध्युपदेशात् ॥१३।८॥

इदं समामनन्ति — 'भूमा त्वेव विजिज्ञासितव्य इति भूमानं भगवो विजिज्ञास इति । यत्र नान्यत्पश्यति नान्यच्छृणोति नान्यद्विजानाति स भूमाथ यत्रान्यत्पश्यत्यन्यच्छृणोत्यन्यद्विजानाति तदल्पम्' (छा. उ. ७-२३-१) (छा. उ. ७-२४-१) इत्यादि । तत्र संशयः — किं प्राणो भूमा स्यात्, आहोस्वित्परमात्मेति । कुतः संशयः ? भूमेति तावद्बहुत्वमभिधीयते ; 'बहोर्लोपो भू च बहोः' (पा. सू. ६-४-१५८) इति भूमशब्दस्य भावप्रत्ययान्ततास्मरणात् । किमात्मकं पुनस्तद्बहुत्वमिति विशेषाकाङ्क्षायाम् 'प्राणो वा आशाया भूयान्' (छा. उ. ७-१५-१) इति सन्निधानात् प्राणो भूमेति प्रतिभाति । तथा 'श्रुतं ह्येव मे भगवद्दृशेभ्यस्तरति शोकमात्मविदिति । सोऽहं भगवः शोचामि तं मा भगवाञ्शोकस्य पारं तारयतु' (छा. उ.

७-१-३) इति प्रकरणोत्थानात्परमात्मा भूमेत्यपि प्रतिभाति । तत्र कस्योपादानं न्याय्यम्, कस्य वा हानमिति भवति संशयः । किं तावत्प्राप्तम् ? प्राणो भूमेति । कस्मात् ? भूयःप्रश्नप्रतिवचनपरम्पराऽदर्शनात् । यथा हि 'अस्ति भगवो नाम्नो भूयः' इति, 'वाग्वाव नाम्नो भूयसी' इति ; तथा 'अस्ति भगवो वाचो भूयः' इति, 'मनो वाव वाचो भूयः' इति च — नामादिभ्यो हि आ प्राणात् भूयःप्रश्नप्रतिवचनप्रवाहः प्रवृत्तः नैवं प्राणात्परं भूयःप्रश्नप्रतिवचनं दृश्यते — 'अस्ति भगवः प्राणाद्भूयः' इति, 'अदो वाव प्राणाद्भूयः' इति । प्राणमेव तु नामादिभ्य आशान्तेभ्यो भूयांसम् — 'प्राणो वा आशाया भूयान्' इत्यादिना सप्रपञ्चमुक्त्वा, प्राणदर्शिनश्चातिवादित्वम् 'अतिवाद्यसीत्यतिवाद्यस्मीति ब्रूयान्नापहुवीत' इत्यभ्यनुज्ञाय, 'एष तु वा अतिवदति यः सत्येनातिवदति' इति प्राणव्रतमतिवादित्वमनुकृष्य, अपरित्यज्यैव प्राणं सत्यादिपरम्परया भूमानमवतारयन्, प्राणमेव भूमानं मन्यत इति गम्यते । कथं पुनः प्राणे भूमनि व्याख्यायमाने 'यत्र नान्यत्पश्यति' इत्येतद्भूमो लक्षणपरं वचनं व्याख्यायेतेति, उच्यते



— सुषुप्त्यवस्थायां प्राणग्रस्तेषु करणेषु  
दर्शनादिव्यवहारनिवृत्तिदर्शनात्सम्भवति प्राणस्यापि 'यत्र  
नान्यत्पश्यतीति' एतल्लक्षणम् । तथा च श्रुतिः — 'न शृणोति न  
पश्यति' इत्यादिना सर्वकरणव्यापारप्रत्यस्तमयरूपां  
सुषुप्त्यवस्थामुक्त्वा, 'प्राणाग्रय एवैतस्मिन्पुरे जाग्रति' (प्र. उ. ४-  
३) इति तस्यामेवावस्थायां पञ्चवृत्तेः प्राणस्य जागरणं ब्रुवती,  
प्राणप्रधानां सुषुप्त्यवस्थां दर्शयति । यच्चैतद्भूमः सुखत्वं श्रुतम् —  
'यो वै भूमा तत्सुखम्' (छा. उ. ७-२३-१) इति, तदप्यविरुद्धम्  
; 'अत्रैष देवः स्वप्नात्र पश्यत्यथ यदेतस्मिञ्शरीरे सुखं भवति'  
(प्र. उ. ४-६) इति सुषुप्त्यवस्थायामेव सुखश्रवणात् । यच्च 'यो  
वै भूमा तदमृतम्' (छा. उ. ७-२४-१) इति, तदपि  
प्राणस्याविरुद्धम् ; 'प्राणो वा अमृतम्' (कौ. उ. ३-२) इति श्रुतेः  
। कथं पुनः प्राणं भूमानं मन्यमानस्य 'तरति शोकमात्मवित्'  
इत्यात्मविविदिषया प्रकरणस्योत्थानमुपपद्यते ? प्राण एवेहात्मा  
विवक्षित इति ब्रूमः । तथाहि — 'प्राणो ह पिता प्राणो माता  
प्राणो भ्राता प्राणः स्वसा प्राण आचार्यः प्राणो ब्राह्मणः' (छा. उ.  
७-१५-१) इति प्राणमेव सर्वात्मानं करोति, 'यथा वा अरा नाभौ

समर्पिता एवमस्मिन्प्राणे सर्वं समर्पितम्' इति च ;  
 सर्वात्मत्वारनाभिनिदर्शनाभ्यां च सम्भवति वैपुल्यात्मिका  
 भूमरूपता प्राणस्य । तस्मात्प्राणो भूमेत्येवं प्राप्तम् ॥

तत इदमुच्यते — परमात्मैवेह भूमा भवितुमर्हति, न प्राणः  
 । कस्मात् ? सम्प्रसादादध्युपदेशात् । सम्प्रसाद इति सुषुप्तं  
 स्थानमुच्यते ; सम्यक्प्रसीदत्यस्मिन्निति निर्वचनात्, बृहदारण्यके  
 च स्वप्नजागरितस्थानाभ्यां सह पाठात् । तस्यां च  
 सम्प्रसादावस्थायां प्राणो जागर्तीति प्राणोऽत्र सम्प्रसादोऽभिप्रेयते  
 । प्राणादूर्ध्वं भूम्न उपदिश्यमानत्वादित्यर्थः । प्राण एव चेद्भूमा  
 स्यात्, स एव तस्मादूर्ध्वमुपदिश्येतेत्यश्लिष्टमेतत्स्यात् । न हि  
 नामैव 'नाम्नो भूयः' इति नाम्न ऊर्ध्वमुपदिष्टम् । किं तर्हि ?  
 नाम्नोऽन्यदर्थान्तरमुपदिष्टं वागाख्यम् 'वाग्वाव नाम्नो भूयसी' इति  
 । तथा वागादिभ्योऽपि आ प्राणादर्थान्तरमेव तत्र तत्रोर्ध्वमुपदिष्टम्  
 । तद्वत्प्राणादूर्ध्वमुपदिश्यमानो भूमा प्राणादर्थान्तरभूतो भवितुमर्हति  
 । नन्विह नास्ति प्रश्नः — 'अस्ति भगवः प्राणाद्भूयः' इति ; नापि  
 प्रतिवचनमस्ति 'प्राणाद्वाव भूयोऽस्ति' इति ; कथं प्राणादधि  
 भूमोपदिश्यत इत्युच्यते ? प्राणविषयमेव

चातिवादित्वमुत्तरत्रानुकृष्यमाणं पश्यामः — ‘एष तु वा अतिवदति यः सत्येनातिवदति’ इति ; तस्मान्नास्ति प्राणादध्युपदेश इति । अत्रोच्यते — न तावत्प्राणविषयस्यैवातिवादित्वस्यैतदनुकर्षणमिति शक्यं वक्तुम्, विशेषवादात् — ‘यः सत्येनातिवदति’ इति । ननु विशेषवादोऽप्ययं प्राणविषय एव भविष्यति । कथम् ? यथा ‘एषोऽग्निहोत्री, यः सत्यं वदति’ इत्युक्ते, न सत्यवदनेनाग्निहोत्रित्वम् ; केन तर्हि ? अग्निहोत्रेणैव ; सत्यवदनं त्वग्निहोत्रिणो विशेष उच्यते ; तथा ‘एष तु वा अतिवदति, यः सत्येनातिवदति’ इत्युक्ते, न सत्यवदनेनातिवादित्वम् । केन तर्हि ? प्रकृतेन प्राणविज्ञानेनैव । सत्यवदनं तु प्राणविदो विशेषो विवक्ष्यत इति । नेति ब्रूमः ; श्रुत्यर्थपरित्यागप्रसङ्गात् । श्रुत्या ह्यत्र सत्यवदनेनातिवादित्वं प्रतीयते — ‘यः सत्येनातिवदति सोऽतिवदति’ इति ; नात्र प्राणविज्ञानस्य सङ्कीर्तनमस्ति ; प्रकरणान्तु प्राणविज्ञानं सम्बध्येत ; तत्र प्रकरणानुरोधेन श्रुतिः परित्यक्ता स्यात् ; प्रकृतव्यावृत्त्यर्थश्च तुशब्दो न सङ्गच्छेत — ‘एष तु वा अतिवदति’ इति । **‘सत्यं त्वेव विजिज्ञासितव्यम्’**

(छा. उ. ७-१६-१) इति च प्रयत्नान्तरकरणमर्थान्तरविवक्षां सूचयति । तस्माद्यथैकवेदप्रशंसायां प्रकृतायाम्, 'एष तु महाब्राह्मणः, यश्चतुरो वेदानधीते' इत्येकवेदेभ्योऽर्थान्तरभूतश्चतुर्वेदः प्रशस्यते, तादृगेतद्वष्टव्यम् । न च प्रश्नप्रतिवचनरूपयैवार्थान्तरविवक्षया भवितव्यमिति नियमोऽस्ति ; प्रकृतसम्बन्धासम्भवकारितत्वादर्थान्तरविवक्षायाः । तत्र प्राणान्तमनुशासनं श्रुत्वा तूष्णींभूतं नारदं स्वयमेव सनत्कुमारो व्युत्पादयति — यत्प्राणविज्ञानेन विकारानृतविषयेणातिवादित्वमनतिवादित्वमेव तत् — 'एष तु वा अतिवदति, यः सत्येनातिवदति' इति । तत्र सत्यमिति परं ब्रह्मोच्यते, परमार्थरूपत्वात् ; 'सत्यं ज्ञानमनन्तं ब्रह्म' (तै. उ. २-१-१) इति च श्रुत्यन्तरात् । तथा व्युत्पादिताय नारदाय 'सोऽहं भगवः सत्येनातिवदानि' इत्येवं प्रवृत्ताय विज्ञानादिसाधनपरम्परया भूमानमुपदिशति । तत्र यत्प्राणादधि सत्यं वक्तव्यं प्रतिज्ञातम्, तदेवेह भूमेत्युच्यत इति गम्यते । तस्मादस्ति प्राणादधि भूम्न उपदेश इति — अतः प्राणादन्यः परमात्मा भूमा भवितुमर्हतीति । एवं चेहात्मविविदिषया

प्रकरणस्योत्थानमुपपन्नं भविष्यति । प्राण एवेहात्मा विवक्षित इत्येतदपि नोपपद्यते । न हि प्राणस्य मुख्यया वृत्त्यात्मत्वमस्ति । न चान्यत्र परमात्मज्ञानाच्छोकविनिवृत्तिरस्ति, 'नान्यः पन्था विद्यतेऽयनाय' (श्वे. उ. ६-१५) इति श्रुत्यन्तरात् । 'तं मा भगवाञ्शोकस्य पारं तारयतु' (छा. उ. ७-१-३) इति चोपक्रम्योपसंहरति — 'तस्मै मृदितकषायाय तमसः पारं दर्शयति भगवान्सनत्कुमारः' (छा. उ. ७-२६-२) इति । तम इति शोकादिकारणमविद्योच्यते । प्राणान्ते चानुशासने न प्राणस्यान्यायत्ततोच्येत । 'आत्मतः प्राणः' (छा. उ. ७-२६-१) इति च ब्राह्मणम् । प्रकरणान्ते परमात्मविवक्षा भविष्यति ; भूमात्र प्राण एवेति चेत्, न ; 'स भगवः कस्मिन्प्रतिष्ठित इति स्वे महिम्नि' (छा. उ. ७-२४-१) इत्यादिना भूम्न एव आ प्रकरणसमाप्तेरनुकर्षणात् । वैपुल्यात्मिका च भूमरूपता सर्वकारणत्वात्परमात्मनः सुतरामुपपद्यते ॥८॥

### ७२. धर्मोपपत्तेश्च ॥१।३।९॥

अपि च ये भूम्नि श्रूयन्ते धर्माः, ते परमात्मन्युपपद्यन्ते । 'यत्र नान्यत्पश्यति नान्यच्छृणोति नान्यद्विजानाति स भूमा' इति

दर्शनादिव्यवहाराभावं भूमनि अवगमयति । परमात्मनि चायं दर्शनादिव्यवहाराभावोऽवगतः — ‘यत्र त्वस्य सर्वमात्मैवाभूत्तत्केन कं पश्येत्’ (बृ. उ. ४-५-१५) इत्यादिश्रुत्यन्तरात् । योऽप्यसौ सुषुप्त्यवस्थायां दर्शनादिव्यवहाराभाव उक्तः, सोऽप्यात्मन एवासङ्गत्वविवक्षयोक्तः, न प्राणस्वभावविवक्षया, परमात्मप्रकरणात् । यदपि तस्यामवस्थायां सुखमुक्तम्, तदप्यात्मन एव सुखरूपत्वविवक्षयोक्तम् ; यत आह — ‘एषोऽस्य परम आनन्द एतस्यैवानन्दस्यान्यानि भूतानि मात्रामुपजीवन्ति’ (बृ. उ. ४-३-३२) इति । इहापि ‘यो वै भूमा तत्सुखं नाल्पे सुखमस्ति भूमैव सुखम्’ इति सामयसुखनिराकरणेन ब्रह्मैव सुखं भूमानं दर्शयति । ‘यो वै भूमा तदमृतम्’ इत्यमृतत्वमपीह श्रूयमाणं परमकारणं गमयति ; विकाराणाममृतत्वस्यापेक्षिकत्वात्, ‘अतोऽन्यदार्तम्’ (बृ. उ. ३-४-२) इति च श्रुत्यन्तरात् । तथा च सत्यत्वं स्वमहिमप्रतिष्ठितत्वं सर्वगतत्वं सर्वात्मत्वमिति चैते धर्माः श्रूयमाणाः परमात्मन्येवोपपद्यन्ते, नान्यत्र । तस्माद्भूमा परमात्मेति सिद्धम्

## २१. अक्षराधिकरणम्

७३. अक्षरमम्बरान्तधृतेः ॥१।३।१०॥

‘कस्मिन्नु खल्वाकाश ओतश्च प्रोतश्चेति । स होवाचैतद्वै  
तदक्षरं गार्गि ब्राह्मणा अभिवदन्त्यस्थूलमनणु’ (बृ. उ. ३-८-७)  
(बृ. उ. ३-८-८) इत्यादि श्रूयते । तत्र संशयः — किमक्षरशब्देन  
वर्ण उच्यते, किं वा परमेश्वर इति । तत्राक्षरसमाम्नाय  
इत्यादावक्षरशब्दस्य वर्णे प्रसिद्धत्वात्, प्रसिद्धातिक्रमस्य  
चायुक्तत्वात्, ‘ओंकार एवेदं सर्वम्’ (छा. उ. २-२३-३) इत्यादौ  
च श्रुत्यन्तरे वर्णस्याप्युपास्यत्वेन सर्वात्मकत्वावधारणात्, वर्ण  
एवाक्षरशब्द इत्येवं प्राप्ते, उच्यते — पर एवात्माक्षरशब्दवाच्यः ।  
कस्मात् ? अम्बरान्तधृतेः ; पृथिव्यादेराकाशान्तस्य  
विकारजातस्य धारणात् । तत्र हि पृथिव्यादेः  
समस्तविकारजातस्य कालत्रयविभक्तस्य ‘आकाश एव तदोतं च  
प्रोतं च’ इत्याकाशे प्रतिष्ठितत्वमुक्त्वा, ‘कस्मिन्नु खल्वाकाश  
ओतश्च प्रोतश्च’ (बृ. उ. ३-८-७) इत्यनेन  
प्रश्नेनेदमक्षरमवतारितम् ; तथा चोपसंहृतम् — ‘एतस्मिन्नु  
खल्वक्षरे गार्ग्याकाश ओतश्च प्रोतश्च’ इति । न

चेयमम्बरान्तधृतिर्ब्रह्मणोऽन्यत्र सम्भवति । यदपि 'ओंकार एवेदं सर्वम्' इति, तदपि ब्रह्मप्रतिपत्तिसाधनत्वात्स्तुत्यर्थं द्रष्टव्यम् । तस्मान्न क्षरति अश्रुते चेति नित्यत्वव्यापित्वाभ्यामक्षरं परमेव ब्रह्म ॥१०॥

स्यादेतत्

—

कार्यस्य

चेत्कारणाधीनत्वमम्बरान्तधृतिरभ्युपगम्यते,

प्रधानकारणवादिनोऽपीयमुपपद्यते

;

कथमम्बरान्तधृतेर्ब्रह्मत्वप्रतिपत्तिरिति ? अत उत्तरं पठति —

**७४. सा च प्रशासनात् ॥१।३।११॥**

सा च अम्बरान्तधृतिः परमेश्वरस्यैव कर्म । कस्मात् ? प्रशासनात् । प्रशासनं हीह श्रूयते — 'एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः' (बृ. उ. ३-८-१) इत्यादि । प्रशासनं च पारमेश्वरं कर्म ; न अचेतनस्य प्रशासनं भवति । न ह्यचेतनानां घटादिकारणानां मृदादीनां घटादिविषयं प्रशासनमस्ति ॥११॥

**७५. अन्यभावव्यावृत्तेश्च ॥१।३।१२॥**



अन्यभावव्यावृत्तेश्च कारणाद्ब्रह्मैवाक्षरशब्दवाच्यम्,  
तस्यैवाम्बरान्तधृतिः कर्म, नान्यस्य कस्यचित् । किमिदम्  
अन्यभावव्यावृत्तेरिति ? अन्यस्य भावोऽन्यभावः तस्माद्व्यावृत्तिः  
अन्यभावव्यावृत्तिरिति । एतदुक्तं भवति —  
यदन्यद्ब्रह्मणोऽक्षरशब्दवाच्यमिहाशङ्कते तद्भावात्  
इदमम्बरान्तविधारणमक्षरं व्यावर्तयति श्रुतिः — ‘तद्वा एतदक्षरं  
गार्गि अदृष्टं द्रष्टुं अश्रुतं श्रोतुं अमतं मन्तुं अविज्ञातं विज्ञातुं’ (बृ.  
उ. ३-८-११) इति । तत्रादृष्टत्वादिव्यपदेशः प्रधानस्यापि  
सम्भवति ; द्रष्टृत्वादिव्यपदेशस्तु न सम्भवति, अचेतनत्वात् ।  
तथा ‘नान्यदतोऽस्ति द्रष्टुं, नान्यदतोऽस्ति श्रोतुं, नान्यदतोऽस्ति  
मन्तुं, नान्यदतोऽस्ति विज्ञातुं’ इत्यात्मभेदप्रतिषेधात्, न  
शारीरस्याप्युपाधिमतोऽक्षरशब्दवाच्यत्वम् ;  
‘अचक्षुष्कमश्रोत्रमवागमनः’ (बृ. उ. ३-८-८) इति  
चोपाधिमत्ताप्रतिषेधात् । न हि निरुपाधिकः शारीरो नाम भवति  
। तस्मात्परमेव ब्रह्माक्षरमिति निश्चयः ॥१२॥

## २२. ईक्षतिकर्माधिकरणम्

७६. ईक्षतिकर्मव्यपदेशात्सः ॥१॥३॥१३॥

‘एतद्वै सत्यकाम परं चापरं च ब्रह्म  
 यदोंकारस्तस्माद्विद्वानेतेनैवायतनेनैकतरमन्वेति’ (प्र. उ. ५-२)  
 इति प्रकृत्य श्रूयते — ‘यः पुनरेतं त्रिमात्रेणोमित्येतेनैवाक्षरेण परं  
 पुरुषमभिध्यायीत’ (प्र. उ. ५-५) इति । किमस्मिन्वाक्ये परं  
 ब्रह्माभिध्यातव्यमुपदिश्यते, आहोस्विदपरमिति । एतेनैवायतनेन  
 परमपरं वैकतरमन्वेतीति प्रकृतत्वात्संशयः । तत्रापरमिदं ब्रह्मेति  
 प्राप्तम् । कस्मात् ? ‘स तेजसि सूर्ये सम्पन्नः’ ‘स  
 सामभिरुन्नीयते ब्रह्मलोकम्’ इति च तद्विदो देशपरिच्छिन्नस्य  
 फलस्योच्यमानत्वात् । न हि परब्रह्मविद्देशपरिच्छिन्नं  
 फलमश्रुवीतेति युक्तम् ; सर्वगतत्वात्परस्य ब्रह्मणः ।  
 नन्वपरब्रह्मपरिग्रहे ‘परं पुरुषम्’ इति विशेषणं नोपपद्यते । नैष  
 दोषः — पिण्डापेक्षया प्राणस्य परत्वोपपत्तेः ; इत्येवं प्राप्ते,  
 अभिधीयते —

परमेव ब्रह्म इह अभिध्यातव्यमुपदिश्यते । कस्मात् ?  
 ईक्षतिकर्मव्यपदेशात् ; ईक्षतिर्दर्शनम् ; दर्शनव्याप्यमीक्षतिकर्म ;  
 ईक्षतिकर्मत्वेनास्याभिध्यातव्यस्य पुरुषस्य वाक्यशेषे व्यपदेशो  
 भवति — ‘स एतस्माज्जीवघनात्परात्परं पुरिशयं पुरुषमीक्षते’

इति । तत्र अभिध्यायतेरतथाभूतमपि वस्तु कर्म भवति, मनोरथकल्पितस्याप्यभिध्यायतिकर्मत्वात् ; ईक्षतेस्तु तथाभूतमेव वस्तु लोके कर्म दृष्टम्, इत्यतः परमात्मैवायं सम्यग्दर्शनविषयभूत ईक्षतिकर्मत्वेन व्यपदिष्ट इति गम्यते । स एव चेह परपुरुषशब्दाभ्यामभिध्यातव्यः प्रत्यभिज्ञायते । नन्वभिध्याने परः पुरुष उक्तः, ईक्षणे तु परात्परः ; कथमितर इतरत्र प्रत्यभिज्ञायत इति । अत्रोच्यते — परपुरुषशब्दौ तावदुभयत्र साधारणौ । न चात्र जीवघनशब्देन प्रकृतोऽभिध्यातव्यः परः पुरुषः परामृश्यते ; येन तस्मात् परात्परोऽयमीक्षितव्यः पुरुषोऽन्यः स्यात् । कस्तर्हि जीवघन इति, उच्यते — घनो मूर्तिः, जीवलक्षणो घनः जीवघनः । सैन्धवखिल्यवत् यः परमात्मनो जीवरूपः खिल्यभाव उपाधिकृतः, परश्च विषयेन्द्रियेभ्यः, सोऽत्र जीवघन इति । अपर आह — ‘स सामभिरुन्नीयते ब्रह्मलोकम्’ इत्यतीतानन्तरवाक्यनिर्दिष्टो यो ब्रह्मलोकः परश्च लोकान्तरेभ्यः, सोऽत्र जीवघन इत्युच्यते । जीवानां हि सर्वेषां करणपरिवृतानां सर्वकरणात्मनि हिरण्यगर्भे ब्रह्मलोकनिवासिनि सङ्घातोपपत्तेर्भवति ब्रह्मलोको जीवघनः । तस्मात्परो यः पुरुषः परमात्मा

ईक्षणकर्मभूतः, स एवाभिध्यानेऽपि कर्मभूत इति गम्यते । ‘परं पुरुषम्’ इति च विशेषणं परमात्मपरिग्रह एवावकल्पते । परो हि पुरुषः परमात्मैव भवति यस्मात्परं किञ्चिदन्यन्नास्ति ; ‘पुरुषान्न परं किञ्चित्सा काष्ठा सा परा गतिः’ इति च श्रुत्यन्तरात् । ‘परं चापरं च ब्रह्म यदोकारः’ इति च विभज्य, अनन्तरमोंकारेण परं पुरुषमभिध्यातव्यं ब्रुवन्, परमेव ब्रह्म परं पुरुषं गमयति । ‘यथा पादोदरस्त्वचा विनिर्मुच्यते एवं ह वै स पाप्मना विनिर्मुच्यते’ इति पाप्मविनिर्मोकफलवचनं परमात्मानमिहाभिध्यातव्यं सूचयति । अथ यदुक्तं परमात्माभिध्यायिनो न देशपरिच्छिन्नं फलं युज्यते इति, अत्रोच्यते — त्रिमात्रेणोंकारेणालम्बनेन परमात्मानमभिध्यायतः फलं ब्रह्मलोकप्राप्तिः, क्रमेण च सम्यग्दर्शनोत्पत्तिः, — इति क्रममुक्त्यभिप्रायमेतद्विष्यतीत्यदोषः

॥१३॥

## २३. दहराधिकरणम्

७७. दहर उत्तरेभ्यः ॥१३॥१४॥

‘अथ यदिदमस्मिन्ब्रह्मपुरे दहरं पुण्डरीकं वेश्म  
दहरोऽस्मिन्नन्तराकाशस्तस्मिन्यदन्तस्तदन्वेष्टव्यं तद्वाव

विजिज्ञासितव्यम्' (छा. उ. ८-१-१) इत्यादि वाक्यं समाम्नायते । तत्र योऽयं दहरे हृदयपुण्डरीके दहर आकाशः श्रुतः, स किं भूताकाशः, अथ विज्ञानात्मा, अथवा परमात्मेति संशय्यते । कुतः संशयः ? आकाशब्रह्मपुरशब्दाभ्याम् । आकाशशब्दो ह्ययं भूताकाशे परस्मिंश्च ब्रह्मणि प्रयुज्यमानो दृश्यते । तत्र किं भूताकाश एव दहरः स्यात्, किं वा पर इति संशयः । तथा ब्रह्मपुरमिति — किं जीवोऽत्र ब्रह्मनामा, तस्येदं पुरं शरीरं ब्रह्मपुरम्, अथवा परस्यैव ब्रह्मणः पुरं ब्रह्मपुरमिति । तत्र जीवस्य परस्य वान्यतरस्य पुरस्वामिनो दहराकाशत्वे संशयः । तत्राकाशशब्दस्य भूताकाशे रूढत्वाद्भूताकाश एव दहरशब्द इति प्राप्तम् ; तस्य च दहरायतनापेक्षया दहरत्वम् ; 'यावान्वा अयमाकाशस्तावानेषोऽन्तर्हृदय आकाशः' इति च बाह्याभ्यन्तरभावकृतभेदस्योपमानोपमेयभावः ; द्यावापृथिव्यादि च तस्मिन्नन्तःसमाहितम्, अवकाशात्मनाकाशस्यैकत्वात् । अथवा जीवो दहर इति प्राप्तम्, ब्रह्मपुरशब्दात् ; जीवस्य हीदं पुरं सत् शरीरं ब्रह्मपुरमित्युच्यते, तस्य स्वकर्मणोपार्जितत्वात् ; भक्त्या च तस्य ब्रह्मशब्दवाच्यत्वम् ; न हि परस्य ब्रह्मणः शरीरेण

स्वस्वामिभावः सम्बन्धोऽस्ति ; तत्र पुरस्वामिनः  
 पुरैकदेशेऽवस्थानं दृष्टम्, यथा राज्ञः ; मनउपाधिकश्च जीवः ;  
 मनश्च प्रायेण हृदये प्रतिष्ठितम् — इत्यतो जीवस्यैवेदं  
 हृदयान्तरवस्थानं स्यात् ; दहरत्वमपि तस्यैव आराग्रोपमितत्वात्  
 अवकल्पते ; आकाशोपमितत्वादि च ब्रह्माभेदविवक्षया भविष्यति  
 ; न चात्र दहरस्याकाशस्यान्वेष्टव्यत्वं विजिज्ञासितव्यत्वं च श्रूयते  
 ; 'तस्मिन्यदन्तः' इति परविशेषणत्वेनोपादानादिति ॥

अत उत्तरं ब्रूमः — परमेश्वर एवात्र दहराकाशो  
 भवितुमर्हति, न भूताकाशो जीवो वा । कस्मात् ? उत्तरेभ्यः  
 वाक्यशेषगतेभ्यो हेतुभ्यः । तथाहि — अन्वेष्टव्यतयाभिहितस्य  
 दहराकाशस्य 'तं चेद्भूयुः' इत्युपक्रम्य 'किं तदत्र विद्यते  
 यदन्वेष्टव्यं यद्वाव विजिज्ञासितव्यम्' इत्येवमाक्षेपपूर्वकं  
 प्रतिसमाधानवचनं भवति — 'स ब्रूयाद्यावान्वा  
 अयमाकाशस्तावानेषोऽन्तर्हृदय आकाश उभे अस्मिन्धावापृथिवी  
 अन्तरेव समाहिते' (छा. उ. ८-१-३) इत्यादि । तत्र  
 पुण्डरीकदहरत्वेन प्राप्तदहरत्वस्याकाशस्य प्रसिद्धाकाशौपम्येन  
 दहरत्वं निवर्तयन् भूताकाशत्वं दहरस्याकाशस्य निवर्तयतीति

गम्यते । यद्यप्याकाशशब्दो भूताकाशे रूढः, तथापि तेनैव तस्योपमा नोपपद्यत इति भूताकाशशङ्का निवर्तिता भवति । नन्वेकस्याप्याकाशस्य बाह्याभ्यन्तरत्वकल्पितेन भेदेनोपमानोपमेयभावः सम्भवतीत्युक्तम् । नैवं सम्भवति ; अगतिका हीयं गतिः, यत्काल्पनिकभेदाश्रयणम् । अपि च कल्पयित्वापि भेदमुपमानोपमेयभावं वर्णयतः परिच्छिन्नत्वादभ्यन्तराकाशस्य न बाह्याकाशपरिमाणत्वमुपपद्येत । ननु परमेश्वरस्यापि 'ज्यायानाकाशात्' (श. ब्रा. १०-६-३-२) इति श्रुत्यन्तरात् नैवाकाशपरिमाणत्वमुपपद्यते । नैष दोषः ; पुण्डरीकवेष्टनप्राप्तदहरत्वनिवृत्तिपरत्वाद्वाक्यस्य न तावत्त्वप्रतिपादनपरत्वम् ; उभयप्रतिपादने हि वाक्यं भिद्येत । न च कल्पितभेदे पुण्डरीकवेष्टित आकाशैकदेशे द्यावापृथिव्यादीनामन्तः समाधानमुपपद्यते । 'एष आत्मापहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसङ्कल्पः' इति चात्मत्वापहतपाप्मत्वादयश्च गुणा न भूताकाशे सम्भवन्ति । यद्यप्यात्मशब्दो जीवे सम्भवति, तथापीतरेभ्यः कारणेभ्यो जीवाशङ्कापि निवर्तिता भवति । न

ह्युपाधिपरिच्छिन्नस्यारागोपमितस्य जीवस्य पुण्डरीकवेष्टनकृतं दहरत्वं शक्यं निवर्तयितुम् । ब्रह्माभेदविवक्षया जीवस्य सर्वगतत्वादि विवक्ष्येतेति चेत् ; यदात्मतया जीवस्य सर्वगतत्वादि विवक्ष्येत, तस्यैव ब्रह्मणः साक्षात्सर्वगतत्वादि विवक्ष्यतामिति युक्तम् । यदप्युक्तम् — ‘ब्रह्मपुरम्’ इति जीवेन पुरस्योपलक्षितत्वाद्राज्ञ इव जीवस्यैवेदं पुरस्वामिनः पुरैकदेशवर्तित्वमस्त्विति ; अत्र ब्रूमः — परस्यैवेदं ब्रह्मणः पुरं सत् शरीरं ब्रह्मपुरमित्युच्यते, ब्रह्मशब्दस्य तस्मिन्मुख्यत्वात् । तस्याप्यस्ति पुरेणानेन सम्बन्धः, उपलब्ध्यधिष्ठानत्वात् — ‘स एतस्माज्जीवघनात्परात्परं पुरिशयं पुरुषमीक्षते’ (प्र. उ. ५-५) ‘स वा अयं पुरुषः सर्वासु पूर्षु पुरिशयः’ (बृ. उ. २-५-१८) इत्यादिश्रुतिभ्यः । अथवा जीवपुर एवास्मिन् ब्रह्म सन्निहितमुपलक्ष्यते, यथा सालग्रामे विष्णुः सन्निहित इति, तद्वत् । ‘तद्यथेह कर्मचितो लोकः क्षीयत एवमेवामुत्र पुण्यचितो लोकः क्षीयते’ (छा. उ. ८-१-६) इति च कर्मणामन्तवत्फलत्वमुक्त्वा, ‘अथ य इहात्मानमनुविद्य ब्रजन्त्येतांश्च सत्यान्कामांस्तेषां सर्वेषु लोकेषु कामचारो भवति’ इति



प्रकृतदहराकाशविज्ञानस्यानन्तफलत्वं वदन्, परमात्मत्वमस्य सूचयति । यदप्येतदुक्तम् — न दहरस्याकाशस्यान्वेष्टव्यत्वं विजिज्ञासितव्यत्वं च श्रुतं परविशेषणत्वेनोपादानादिति ; अत्र ब्रूमः — यद्याकाशो नान्वेष्टव्यत्वेनोक्तः स्यात् 'यावान्वा अयमाकाशस्तावानेषोऽन्तर्हृदय आकाशः'

इत्याद्याकाशस्वरूपप्रदर्शनं नोपपद्येत । नन्वेतदप्यन्तर्वर्तिवस्तुसद्भावप्रदर्शनायैव प्रदर्श्यते, 'तं चेद्भूयुर्यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशः किं तदत्र विद्यते यदन्वेष्टव्यं यद्वा विजिज्ञासितव्यम्' इत्याक्षिप्य परिहारावसरे आकाशौपम्योपक्रमेण द्यावापृथिव्यादीनामन्तःसमाहितत्वप्रदर्शनात् । नैतदेवम् ; एवं हि सति यदन्तःसमाहितं द्यावापृथिव्यादि, तदन्वेष्टव्यं विजिज्ञासितव्यं चोक्तं स्यात् ; तत्र वाक्यशेषो नोपपद्येत ; 'अस्मिन्कामाः समाहिताः' 'एष आत्मापहतपाप्मा' इति हि प्रकृतं द्यावापृथिव्यादिसमाधानाधारमाकाशमाकृष्य 'अथ य इहात्मानमनुविद्य ब्रजन्त्येतांश्च सत्यान्कामान्' इति समुच्चयार्थेन चशब्देनात्मानं कामाधारम् आश्रितांश्च कामान्

विज्ञेयान् वाक्यशेषो दर्शयति । तस्माद्वाक्योपक्रमेऽपि दहर एवाकाशो हृदयपुण्डरीकाधिष्ठानः सहान्तःस्थैः समाहितैः पृथिव्यादिभिः सत्यैश्च कामैर्विज्ञेय उक्त इति गम्यते । स चोक्तेभ्यो हेतुभ्यः परमेश्वर इति स्थितम् ॥१४॥

### ७८. गतिशब्दाभ्यां तथा हि दृष्टं लिङ्गं च ॥१।३।१५॥

दहरः परमेश्वर उत्तरेभ्यो हेतुभ्य इत्युक्तम् ; त एवोत्तरे हेतव इदानीं प्रपश्यन्ते । इतश्च परमेश्वर एव दहरः ; यस्माद्दहरवाक्यशेषे परमेश्वरस्यैव प्रतिपादकौ गतिशब्दौ भवतः — ‘इमाः सर्वाः प्रजा अहरहर्गच्छन्त्य एतं ब्रह्मलोकं न विन्दन्ति’ (छा. उ. ८-३-२) इति । तत्र प्रकृतं दहरं ब्रह्मलोकशब्देनाभिधाय तद्विषया गतिः प्रजाशब्दवाच्यानां जीवानामभिधीयमाना दहरस्य ब्रह्मतां गमयति । तथा ह्यहरहर्जीवानां सुषुप्तावस्थायां ब्रह्मविषयं गमनं दृष्टं श्रुत्यन्तरे — ‘सता सोम्य तदा सम्पन्नो भवति’ (छा. उ. ६-८-१) इत्येवमादौ । लोकेऽपि किल गाढं सुषुप्तमाचक्षते ‘ब्रह्मीभूतो ब्रह्मतां गतः’ इति । तथा ब्रह्मलोकशब्दोऽपि प्रकृते दहरे प्रयुज्यमानो जीवभूताकाशाशङ्कां निवर्तयन्ब्रह्मतामस्य गमयति । ननु कमलासनलोकमपि ब्रह्मलोकशब्दो गमयेत् ।

गमयेद्यदि ब्रह्मणो लोक इति षष्ठीसमासवृत्त्या व्युत्पाद्येत ;  
 सामानाधिकरण्यवृत्त्या तु व्युत्पाद्यमानो ब्रह्मैव लोको ब्रह्मलोक  
 इति परमेव ब्रह्म गमयिष्यति । एतदेव चाहरहर्ब्रह्मलोकगमनं दृष्टं  
 ब्रह्मलोकशब्दस्य सामानाधिकरण्यवृत्तिपरिग्रहे लिङ्गम् । न  
 ह्यहरहरिमाः प्रजाः कार्यब्रह्मलोकं सत्यलोकाख्यं गच्छन्तीति  
 शक्यं कल्पयितुम् ॥१५॥

### ७९. धृतेश्च महिम्नोऽस्यास्मिन्नुपलब्धेः ॥१।३।१६॥

धृतेश्च हेतोः परमेश्वर एवायं दहरः । कथम् ?  
 ‘दहरोऽस्मिन्नन्तराकाशः’ इति हि प्रकृत्य आकाशौपम्यपूर्वकं  
 तस्मिन्सर्वसमाधानमुक्त्वा तस्मिन्नेव चात्मशब्दं  
 प्रयुज्यापहतपाप्मत्वादिगुणयोगं चोपदिश्य तमेवानतिवृत्तप्रकरणं  
 निर्दिशति — ‘अथ य आत्मा स सेतुर्विधृतिरेषां  
 लोकानामसम्भेदाय’ (छा. उ. ८-४-१) इति । तत्र  
 विधृतिरित्यात्मशब्दसामानाधिकरण्याद्विधारयितोच्यते ; क्तिचः  
 कर्तरि स्मरणात् । यथोदकसन्तानस्य विधारयिता लोके सेतुः  
 क्षेत्रसम्पदामसम्भेदाय, एवमयमात्मा एषामध्यात्मादिभेदभिन्नानां  
 लोकानां वर्णाश्रमादीनां च विधारयिता सेतुः, असम्भेदाय

असङ्करायेति । एवमिह प्रकृते दहरे विधारणलक्षणं महिमानं दर्शयति । अयं च महिमा परमेश्वर एव श्रुत्यन्तरादुपलभ्यते — ‘एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः’ इत्यादेः । तथान्यत्रापि निश्चिते परमेश्वरवाक्ये श्रूयते — ‘एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसम्भेदाय’ इति । एवं धृतेश्च हेतोः परमेश्वर एवायं दहरः ॥१६॥

### ८०. प्रसिद्धेश्च ॥१।३।१७॥

इतश्च परमेश्वर एव ‘दहरोऽस्मिन्नन्तराकाशः’ इत्युच्यते ; यत्कारणमाकाशशब्दः परमेश्वरे प्रसिद्धः — ‘आकाशो वै नाम नामरूपयोर्निर्वहिता’ (छा. उ. ८-१४-१) ‘सर्वाणि ह वा इमानि भूतान्याकाशादेव समुत्पद्यन्ते’ (छा. उ. १-१-१) इत्यादिप्रयोगदर्शनात् । जीवे तु न क्वचिदाकाशशब्दः प्रयुज्यमानो दृश्यते । भूताकाशस्तु सत्यामप्याकाशशब्दप्रसिद्धौ उपमानोपमेयभावाद्यसम्भवान्न ग्रहीतव्य इत्युक्तम् ॥१७॥

### ८१. इतरपरामर्शात्स इति चेन्नासम्भवात् ॥१।३।१८॥

यदि वाक्यशेषबलेन दहर इति परमेश्वरः परिगृह्येत, अस्ति हीतरस्यापि जीवस्य वाक्यशेषे परामर्शः — ‘अथ य एष सम्प्रसादोऽस्माच्छरीरात्समुत्थाय परं ज्योतिरुपसम्पद्य स्वेन रूपेणाभिनिष्पद्यत एष आत्मेति होवाच’ (छा. उ. ८-३-४) इति ; अत्र हि सम्प्रसादशब्दः श्रुत्यन्तरे सुषुप्तावस्थायां दृष्टत्वात्तदवस्थावन्तं जीवं शक्नोत्युपस्थापयितुम्, नार्थान्तरम् ; तथा शरीरव्यपाश्रयस्यैव जीवस्य शरीरात्समुत्थानं सम्भवति, यथाकाशव्यपाश्रयाणां वाय्वादीनामाकाशात्समुत्थानम्, तद्वत् ; यथा चादृष्टोऽपि लोके परमेश्वरविषय आकाशशब्दः परमेश्वरधर्मसमभिव्याहारात् ‘आकाशो वै नाम नामरूपयोर्निर्वहिता’ (छा. उ. ८-१४-१) इत्येवमादौ परमेश्वरविषयोऽभ्युपगतः, एवं जीवविषयोऽपि भविष्यति ; तस्मादितरपरामर्शात् ‘दहरोऽस्मिन्नन्तराकाशः’ इत्यत्र स एव जीव उच्यत इति चेत् — नैतदेवं स्यात् । कस्मात् ? असम्भवात् । न हि जीवो बुद्ध्याद्युपाधिपरिच्छेदाभिमानी सन् आकाशेनोपमीयेत । न चोपाधिधर्मानभिमान्यमानस्यापहतपाप्मत्वादयो धर्माः सम्भवन्ति ।

प्रपञ्चितं चैतत्प्रथमसूत्रे । अतिरेकाशङ्कापरिहाराय अत्र तु पुनरुपन्यस्तम् । पठिष्यति चोपरिष्ठात् — ‘अन्यार्थश्च परामर्शः’ (ब्र. सू. १-३-२०) इति ॥१८॥

### ८२. उत्तराच्चेदाविर्भूतस्वरूपस्तु ॥१॥३॥१९॥

इतरपरामर्शाद्या जीवाशङ्का जाता, सा असम्भवान्निराकृता । अथेदानीं मृतस्येवामृतसेकात् पुनः समुत्थानं जीवाशङ्कायाः क्रियते — उत्तरस्मात्प्राजापत्याद्वाक्यात् । तत्र हि ‘य आत्मापहतपाप्मा’ इत्यपहतपाप्मत्वादिगुणकमात्मानमन्वेष्टव्यं विजिज्ञासितव्यं च प्रतिज्ञाय, ‘य एषोऽक्षिणि पुरुषो दृश्यत एष आत्मा’ (छा. उ. ८-७-४) इति ब्रुवन् अक्षिस्थं द्रष्टारं जीवमात्मानं निर्दिशति । ‘एतं त्वेव ते भूयोऽनुव्याख्यास्यामि’ (छा. उ. ८-१-३) इति च तमेव पुनः पुनः परामृश्य, ‘य एष स्वप्ने महीयमानश्चरत्येष आत्मा’ (छा. उ. ८-१०-१) इति ‘तद्यत्रैतत्सुप्तः समस्तः सम्प्रसन्नः स्वप्नं न विजानात्येष आत्मा’ (छा. उ. ८-११-१) इति च जीवमेवावस्थान्तरगतं व्याचष्टे । तस्यैव चापहतपाप्मत्वादि दर्शयति — ‘एतदमृतमभयमेतद्ब्रह्म’ इति । ‘नाह खल्वयमेवं सम्प्रत्यात्मानं जानात्ययमहमस्मीति नो

एवेमानि भूतानि' (छा. उ. ८-११-२) इति च सुषुप्तावस्थायां दोषमुपलभ्य, 'एतं त्वेव ते भूयोऽनुव्याख्यास्यामि नो एवान्यत्रैतस्मात्' इति चोपक्रम्य, शरीरसम्बन्धनिन्दापूर्वकम् 'एष सम्प्रसादोऽस्माच्छरीरात्समुत्थाय परं ज्योतिरुपसम्पद्य स्वेन रूपेणाभिनिष्पद्यते स उत्तमः पुरुषः' इति जीवमेव शरीरात्समुत्थितमुत्तमं पुरुषं दर्शयति । तस्मादस्ति सम्भवो जीवे पारमेश्वराणां धर्माणाम् । अतः 'दहरोऽस्मिन्नन्तराकाशः' इति जीव एवोक्त इति चेत्कश्चिद्ब्रूयात् ; तं प्रति ब्रूयात् — 'आविर्भूतस्वरूपस्तु' इति । तुशब्दः पूर्वपक्षव्यावृत्त्यर्थः ; नोत्तरस्मादपि वाक्यादिह जीवस्याशङ्का सम्भवतीत्यर्थः । कस्मात् ? यतस्तत्राप्याविर्भूतस्वरूपो जीवो विवक्ष्यते । आविर्भूतं स्वरूपमस्येत्याविर्भूतस्वरूपः ; भूतपूर्वगत्या जीववचनम् । एतदुक्तं भवति — 'य एषोऽक्षिणि' इत्यक्षिलक्षितं द्रष्टारं निर्दिश्य, उदशरावब्राह्मणेन एनं शरीरात्मताया व्युत्थाप्य, 'एतं त्वेव ते' इति पुनः पुनस्तमेव व्याख्येयत्वेनाकृष्य, स्वप्नसुषुप्तोपन्यासक्रमेण 'परं ज्योतिरुपसम्पद्य स्वेन रूपेणाभिनिष्पद्यते' इति यदस्य पारमार्थिकं स्वरूपं परं ब्रह्म,

तद्रूपतयैनं जीवं व्याचष्टे ; न जैवेन रूपेण । यत्तत् परं  
ज्योतिरुपसम्पत्तव्यं श्रुतम्, तत्परं ब्रह्म ;  
तच्चापहतपाप्मत्वादिधर्मकम् ; तदेव च जीवस्य पारमार्थिकं  
स्वरूपम् — ‘तत्त्वमसि’ इत्यादिशास्त्रेभ्यः, नेतरदुपाधिकल्पितम्  
। यावदेव हि स्थाणाविव पुरुषबुद्धिं द्वैतलक्षणामविद्यां  
निवर्तयन्कूटस्थनित्यदृक्स्वरूपमात्मानम् ‘अहं ब्रह्मास्मि’ इति न  
प्रतिपद्यते, तावज्जीवस्य जीवत्वम् । यदा तु  
देहेन्द्रियमनोबुद्धिसङ्घाताद्बुत्थाप्य श्रुत्या प्रतिबोध्यते नासि त्वं  
देहेन्द्रियमनोबुद्धिसङ्घातः, नासि संसारी — किं तर्हि ? —  
तद्यत्सत्यं स आत्मा चैतन्यमात्रस्वरूपस्तत्त्वमसीति ; तदा  
कूटस्थनित्यदृक्स्वरूपमात्मानं प्रतिबुध्य  
अस्माच्छरीराद्यभिमानात्समुत्तिष्ठन् स एव कूटस्थनित्यदृक्स्वरूप  
आत्मा भवति — ‘स यो ह वै तत्परमं ब्रह्म वेद ब्रह्मैव भवति’  
(मु. उ. ३-२-१) इत्यादिश्रुतिभ्यः । तदेव चास्य पारमार्थिकं  
स्वरूपम्, येन शरीरात्समुत्थाय स्वेन रूपेणाभिनिष्पद्यते । कथं  
पुनः स्वं च रूपं स्वेनैव च निष्पद्यत इति सम्भवति  
कूटस्थनित्यस्य ? सुवर्णादीनां तु



द्रव्यान्तरसम्पर्कादभिभूतस्वरूपाणामनभिव्यक्तासाधारणविशेषाणां  
 क्षारप्रक्षेपादिभिः शोध्यमानानां स्वरूपेणाभिनिष्पत्तिः स्यात् ; तथा  
 नक्षत्रादीनामहन्यभिभूतप्रकाशानामभिभावकवियोगे रात्रौ  
 स्वरूपेणाभिनिष्पत्तिः स्यात् ; न तु तथात्मचैतन्यज्योतिषो  
 नित्यस्य केनचिदभिभवः सम्भवति असंसर्गित्वात् व्योम्न इव,  
 दृष्टविरोधाच्च ; दृष्टिश्रुतिमतिविज्ञातयो हि जीवस्य स्वरूपम् ;  
 तच्च शरीरादसमुत्थितस्यापि जीवस्य सदा निष्पन्नमेव दृश्यते ;  
 सर्वो हि जीवः पश्यन् शृण्वन् मन्वानो विजानन्व्यवहरति,  
 अन्यथा व्यवहारानुपपत्तेः ; तच्चेत् शरीरात्समुत्थितस्य निष्पद्येत,  
 प्राक्समुत्थानाद्दृष्टो व्यवहारो विरुध्येत । अतः किमात्मकमिदं  
 शरीरात्समुत्थानम्, किमात्मिका वा स्वरूपेणाभिनिष्पत्तिरिति ।  
 अत्रोच्यते — प्राग्विवेकविज्ञानोत्पत्तेः  
 शरीरेन्द्रियमनोबुद्धिविषयवेदनोपाधिभिरविविक्तमिव जीवस्य  
 दृष्ट्यादिज्योतिःस्वरूपं भवति ; यथा शुद्धस्य स्फटिकस्य स्वाच्छं  
 शौक्ल्यं च स्वरूपं प्राग्विवेकग्रहणाद्रक्तनीलाद्युपाधिभिरविविक्तमिव  
 भवति ; प्रमाणजनितविवेकग्रहणात्तु पराचीनः स्फटिकः  
 स्वाच्छेन शौक्ल्येन च स्वेन रूपेणाभिनिष्पद्यत इत्युच्यते प्रागपि

तथैव सन् ; तथा देहाद्युपाध्यविविक्तस्यैव सतो जीवस्य श्रुतिकृतं  
विवेकविज्ञानं शरीरात्समुत्थानम्, विवेकविज्ञानफलं  
स्वरूपेणाभिनिष्पत्तिः केवलात्मस्वरूपावगतिः । तथा  
विवेकाविवेकमात्रेणैवात्मनोऽशरीरत्वं सशरीरत्वं च मन्त्रवर्णात्  
‘अशरीरं शरीरेषु’ (क. उ. १-२-२२) इति, ‘शरीरस्थोऽपि  
कौन्तेय न करोति न लिप्यते’ (भ. गी. १३-३१) इति च  
सशरीरत्वाशरीरत्वविशेषाभावस्मरणात् ।  
तस्माद्विवेकविज्ञानाभावादनाविर्भूतस्वरूपः सन्  
विवेकविज्ञानादाविर्भूतस्वरूप इत्युच्यते । न त्वन्यादृशौ  
आविर्भावानाविर्भावौ स्वरूपस्य सम्भवतः, स्वरूपत्वादेव । एवं  
मिथ्याज्ञानकृत एव जीवपरमेश्वरयोर्भेदः, न वस्तुकृतः ;  
व्योमवदसङ्गत्वाविशेषात् । कुतश्चैतदेवं प्रतिपत्तव्यम् ? यतः ‘य  
एषोऽक्षिणि पुरुषो दृश्यते’ इत्युपदिश्य ‘एतदमृतमभयमेतद्ब्रह्म’  
इत्युपदिशति । योऽक्षिणि प्रसिद्धो द्रष्टा द्रष्टृत्वेन विभाव्यते,  
सोऽमृताभयलक्षणाद्ब्रह्मणोऽन्यश्चेत्स्यात्,  
ततोऽमृताभयब्रह्मसामानाधिकरण्यं न स्यात् । नापि  
प्रतिच्छायात्मायमक्षिलक्षितो निर्दिश्यते,

प्रजापतेर्मृषावादित्वप्रसङ्गात् । तथा द्वितीयेऽपि पर्याये 'य एष स्वप्ने महीयमानश्चरति' इति न प्रथमपर्यायनिर्दिष्टादक्षिपुरुषाद्ब्रह्मरन्यो निर्दिष्टः, 'एतं त्वेव ते भूयोऽनुव्याख्यास्यामि' इत्युपक्रमात् । किञ्च 'अहमद्य स्वप्ने हस्तिनमद्राक्षम्, नेदानीं तं पश्यामि' इति दृष्टमेव प्रतिबुद्धः प्रत्याचष्टे । द्रष्टारं तु तमेव प्रत्यभिजानाति — 'य एवाहं स्वप्नमद्राक्षम्, स एवाहं जागरितं पश्यामि' इति । तथा तृतीयेऽपि पर्याये — 'नाहं खल्वयमेवं सम्प्रत्यात्मानं जानात्ययमहमस्मीति नो एवेमानि भूतानि' इति सुषुप्तावस्थायां विशेषविज्ञानाभावमेव दर्शयति, न विज्ञातारं प्रतिषेधति । यत्तु तत्र 'विनाशमेवापीतो भवति' इति, तदपि विशेषविज्ञानविनाशाभिप्रायमेव, न विज्ञातृविनाशाभिप्रायम् ; 'न हि विज्ञातुर्विज्ञातेर्विपरिलोपो विद्यतेऽविनाशित्वात्' (बृ. उ. ४-३-३०) इति श्रुत्यन्तरात् । तथा चतुर्थेऽपि पर्याये 'एतं त्वेव ते भूयोऽनुव्याख्यास्यामि नो एवान्यत्रैतस्मात्' इत्युपक्रम्य 'मघवन् मर्त्यं वा इदं शरीरम्' इत्यादिना प्रपञ्चेन शरीराद्युपाधिसम्बन्धप्रत्याख्यानानेन सम्प्रसादशब्दोदितं जीवम्

‘स्वेन रूपेणाभिनिष्पद्यते’ इति ब्रह्मस्वरूपापन्नं दर्शयन्, न  
 परस्माद्ब्रह्मणोऽमृताभयस्वरूपादन्यं जीवं दर्शयति । केचित्तु  
 परमात्मविवक्षायाम् ‘एतं त्वेव ते’ इति जीवाकर्षणमन्याय्यं  
 मन्यमाना एतमेव

वाक्योपक्रमसूचितमपहतपाप्मत्वादिगुणकमात्मानं ते  
 भूयोऽनुव्याख्यास्यामीति कल्पयन्ति । तेषाम् ‘एतम्’ इति  
 सन्निहितावलम्बिनी सर्वनामश्रुतिर्विप्रकृष्येत ; भूयःश्रुतिश्चोपरुध्येत  
 ; पर्यायान्तराभिहितस्य पर्यायान्तरेऽनभिधीयमानत्वात् । ‘एतं  
 त्वेव ते’ इति च प्रतिज्ञाय प्राकृतुर्थात्पर्यायादन्यमन्यं  
 व्याचक्षाणस्य प्रजापतेः प्रतारकत्वं प्रसज्येत । तस्मात्  
 यदविद्याप्रत्युपस्थापितमपारमार्थिकं जैवं रूपं  
 कर्तृत्वभोक्तृत्तरागद्वेषादिदोषकलुषितमनेकानर्थयोगि, तद्विलयनेन  
 तद्विपरीतमपहतपाप्मत्वादिगुणकं पारमेश्वरं स्वरूपं विद्यया  
 प्रतिपद्यते, सर्पादिविलयनेनेव रज्ज्वादीन् । अपरे तु वादिनः  
 पारमार्थिकमेव जैवं रूपमिति मन्यन्तेऽस्मदीयाश्च केचित् । तेषां  
 सर्वेषामात्मैकत्वसम्यग्दर्शनप्रतिपक्षभूतानां प्रतिषेधायेदं  
 शारीरकमारब्धम् — एक एव परमेश्वरः कूटस्थनित्यो

विज्ञानधातुरविद्यया, मायया मायाविवत्, अनेकधा विभाव्यते, नान्यो विज्ञानधातुरस्तीति । यत्त्विदं परमेश्वरवाक्ये जीवमाशङ्क्य प्रतिषेधति सूत्रकारः — ‘नासम्भवात्’ (ब्र. सू. १-३-१८) इत्यादिना, तत्रायमभिप्रायः — नित्यशुद्धबुद्धमुक्तस्वभावे कूटस्थनित्ये एकस्मिन्नसङ्गे परमात्मनि तद्विपरीतं जैवं रूपं व्योम्नीव तलमलादि परिकल्पितम् ; तत् आत्मैकत्वप्रतिपादनपरैर्वाक्यैर्न्यायोपेतैर्द्वैतवादप्रतिषेधैश्चापनेष्यामीति — परमात्मनो जीवादन्यत्वं द्रढयति ; जीवस्य तु न परस्मादन्यत्वं प्रतिपिपादयिषति ; किं त्वनुवदत्येवाविद्याकल्पितं लोकप्रसिद्धं जीवभेदम् ; एवं हि स्वाभाविककर्तृत्वभोक्तृत्वानुवादेन प्रवृत्ताः कर्मविधयो न विरुध्यन्त इति मन्यते । प्रतिपाद्यं तु शास्त्रार्थमात्मैकत्वमेव दर्शयति — ‘शास्त्रदृष्ट्या तूपदेशो वामदेववत्’ (ब्र. सू. १-१-३०) इत्यादिना । वर्णितश्चास्माभिः विद्वद्विद्वद्भेदेन कर्मविधिविरोधपरिहारः ॥१९॥

### ८३. अन्यार्थश्च परामर्शः ॥१॥३॥२०॥

अथ योऽयं दहरवाक्यशेषे जीवपरामर्शो दर्शितः — ‘अथ य एष सम्प्रसादः’ (छा. उ. ८-३-४) इत्यादिः, स दहरे परमेश्वरे

व्याख्यायमाने, न जीवोपासनोपदेशः, नापि प्रकृतविशेषोपदेशः — इत्यनर्थकत्वं प्राप्नोतीत्यत आह — अन्यार्थोऽयं जीवपरामर्शो न जीवस्वरूपपर्यवसायी — किं तर्हि ? — परमेश्वरस्वरूपपर्यवसायी । कथम् ? सम्प्रसादशब्दोदितो जीवो जागरितव्यवहारे देहेन्द्रियपञ्जराध्यक्षो भूत्वा, तद्वासनानिर्मितांश्च स्वप्नान्नाडीचरोऽनुभूय, श्रान्तः शरणं प्रेप्सुरुभयरूपादपि शरीराभिमानात्समुत्थाय, सुषुप्तावस्थायां परं ज्योतिराकाशशब्दितं परं ब्रह्मोपसम्पद्य, विशेषविज्ञानवत्त्वं च परित्यज्य, स्वेन रूपेणाभिनिष्पद्यते ; यदस्योपसम्पत्तव्यं परं ज्योतिः, येन स्वेन रूपेणायमभिनिष्पद्यते, स एष आत्मापहतपाप्मत्वादिगुण उपास्यः — इत्येवमर्थोऽयं जीवपरामर्शः परमेश्वरवादिनोऽप्युपपद्यते ॥ २० ॥

### ८४. अल्पश्रुतेरिति चेत्तदुक्तम् ॥१।३।२१॥

यदप्युक्तम् — ‘दहरोऽस्मिन्नन्तराकाशः’ इत्याकाशस्याल्पत्वं श्रूयमाणं परमेश्वरे नोपपद्यते, जीवस्य तु आराग्रोपमितस्याल्पत्वमवकल्पत इति ; तस्य परिहारो वक्तव्यः । उक्तो ह्यस्य परिहारः — परमेश्वरेऽप्यापेक्षिकमल्पत्वमवकल्पत

इति, 'अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च' (ब्र. सू. १-२-७) इत्यत्र ; स एवेह परिहारोऽनुसन्धातव्य इति सूचयति । श्रुत्यैव च इदमल्पत्वं प्रत्युक्तं प्रसिद्धेनाकाशेनोपमिमानया 'यावान्वा अयमाकाशस्तावानेषोऽन्तर्हृदय आकाशः' इति ॥२१॥

## २४. अनुकृत्यधिकरणम्

८५. अनुकृतेस्तस्य च ॥१॥३॥२२॥

'न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति' (मु. उ. २-२-११) इति समामनन्ति । तत्र यं भान्तमनुभाति सर्वं यस्य च भासा सर्वमिदं विभाति, स किं तेजोधातुः कश्चित्, उत प्राज्ञ आत्मेति विचिकित्सायां तेजोधातुरिति तावत्प्राप्तम् । कुतः ? तेजोधातूनामेव सूर्यादिनां भानप्रतिषेधात् । तेजःस्वभावकं हि चन्द्रतारकादि तेजःस्वभावक एव सूर्ये भासमाने अहनि न भासत इति प्रसिद्धम् । तथा सह सूर्येण सर्वमिदं चन्द्रतारकादि यस्मिन्न भासते, सोऽपि तेजःस्वभाव एव कश्चिदित्यवगम्यते । अनुभानमपि तेजःस्वभावक

एवोपपद्यते, समानस्वभावकेष्वनुकारदर्शनात् ;  
 'गच्छन्तमनुगच्छति' इतिवत् । तस्मात्तेजोधातुः कश्चिदित्येवं प्राप्ते  
 ब्रूमः —

प्राज्ञ एवायमात्मा भवितुमर्हति । कस्मात् ? अनुकृतेः ;  
 अनुकरणमनुकृतिः ; यदेतत् 'तमेव भान्तमनुभाति सर्वम्'  
 इत्यनुभानम्, तत्प्राज्ञपरिग्रहेऽवकल्पते ; 'भारूपः सत्यसङ्कल्पः'  
 (छा. उ. ३-१४-२) इति हि प्राज्ञमात्मानमामनन्ति ; न तु  
 तेजोधातुं कश्चित्सूर्यादयोऽनुभान्तीति प्रसिद्धम् ; समत्वाच्च  
 तेजोधातूनां सूर्यादीनां न तेजोधातुमन्यं प्रत्यपेक्षास्ति, यं  
 भान्तमनुभायुः ; न हि प्रदीपः प्रदीपान्तरमनुभाति । यदप्युक्तं  
 समानस्वभावकेष्वनुकारो दृश्यत इति — नायमेकान्तो नियमः ;  
 भिन्नस्वभावकेष्वपि ह्यनुकारो दृश्यते ; यथा  
 सुतप्तोऽयःपिण्डोऽग्न्यनुकृतिरग्निं दहन्तमनुदहति, भौमं वा रजो  
 वायुं वहन्तमनुवहतीति । 'अनुकृतेः' इत्यनुभानमसुसूचत् ।  
 'तस्य च' इति चतुर्थं पादमस्य श्लोकस्य सूचयति । 'तस्य भासा  
 सर्वमिदं विभाति' इति च तद्धेतुकं भानं सूर्यादेरुच्यमानं  
 प्राज्ञमात्मानं गमयति । 'तद्देवा ज्योतिषां



ज्योतिरायुर्होपासतेऽमृतम्' (बृ. उ. ४-४-१६) इति हि प्राज्ञमात्मानमामनन्ति । तेजोन्तरेण तु सूर्यादितेजो विभातीत्यप्रसिद्धम्, विरुद्धं च ; तेजोन्तरेण तेजोन्तरस्य प्रतिघातात् । अथवा न सूर्यादीनामेव श्लोकपरिपठितानामिदं तद्धेतुकं विभानमुच्यते । किं तर्हि ? 'सर्वमिदम्' इत्यविशेषश्रुतेः सर्वस्यैवास्य नामरूपक्रियाकारकफलजातस्य या अभिव्यक्तिः, सा ब्रह्मज्योतिःसत्तानिमित्ता ; यथा सूर्यज्योतिःसत्तानिमित्ता सर्वस्य रूपजातस्याभिव्यक्तिः, तद्वत् । 'न तत्र सूर्यो भाति' इति च तत्रशब्दमाहरन्प्रकृतग्रहणं दर्शयति ; प्रकृतं च ब्रह्म 'यस्मिन्द्यौः पृथिवी चान्तरिक्षमोतम्' (मु. उ. २-२-५) इत्यादिना ; अनन्तरं च 'हिरण्यमये परे कोशे विरजं ब्रह्म निष्कलम् । तच्छुभ्रं ज्योतिषां ज्योतिस्तद्यदात्मविदो विदुः' इति ; कथं तज्ज्योतिषां ज्योतिरित्यत इदमुत्थितम् — 'न तत्र सूर्यो भाति' इति । यदप्युक्तम् सूर्यादीनां तेजसां भानप्रतिषेधस्तेजोधातावेवान्यस्मिन्नवकल्पते, सूर्य इवेतरेषामिति ; तत्र तु स एव तेजोधातुरन्यो न सम्भवतीत्युपपादितम् । ब्रह्मण्यपि चैषां भानप्रतिषेधोऽवकल्पते ; यतः — यदुपलभ्यते तत्सर्वं ब्रह्मणैव ज्योतिषोपलभ्यते ; ब्रह्म तु

नान्येन ज्योतिषोपलभ्यते, स्वयंज्योतिःस्वरूपत्वात्, येन सूर्यादयस्तस्मिन्भायुः ; ब्रह्म हि अन्यद्वनक्ति, न तु ब्रह्मान्येन व्यज्यते, 'आत्मनैवायं ज्योतिषास्ते' (बृ. उ. ४-३-६) 'अगृह्यो न हि गृह्यते' (बृ. उ. ४-२-४) इत्यादिश्रुतिभ्यः ॥२२॥

### ८६. अपि च स्मर्यते ॥१।३।२३॥

अपि चेदग्रूपत्वं प्राज्ञस्यैवात्मनः स्मर्यते भगवद्गीतासु — 'न तद्भासयते सूर्यो न शशाङ्को न पावकः । यद्गत्वा न निवर्तन्ते तद्धाम परमं मम' (भ. गी. १५-६) इति । 'यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम्' (भ. गी. १५-१२) इति च ॥२३॥

## २५. प्रमिताधिकरणम्

### ८७. शब्दादेव प्रमितः ॥१।३।२४॥

'अङ्गुष्ठमात्रः पुरुषो मध्य आत्मनि तिष्ठति' इति श्रूयते ; तथा 'अङ्गुष्ठमात्रः पुरुषो ज्योतिरिवाधूमकः । ईशानो भूतभव्यस्य स एवाद्य स उ श्वः । एतद्वै तत्' (क. उ. २-१-१३) इति च । तत्र योऽयमङ्गुष्ठमात्रः पुरुषः श्रूयते, स किं विज्ञानात्मा, किं वा परमात्मेति संशयः । तत्र परिमाणोपदेशाद्विज्ञानात्मेति तावत्प्राप्तम्

। न ह्यनन्तायामविस्तारस्य परमात्मनोऽङ्गुष्ठपरिमाणत्वमुपपद्यते ;  
 विज्ञानात्मनस्तूपाधिमत्त्वात्सम्भवति कयाचित्कल्पनयाङ्गुष्ठमात्रत्वम्  
 । स्मृतेश्च — ‘अथ सत्यवतः कायात्पाशबद्धं वशं गतम् ।  
 अङ्गुष्ठमात्रं पुरुषं निश्चकर्ष यमो बलात्’ (म. भा. ३-२९७-१७)  
 इति ; न हि परमेश्वरो बलात् यमेन निष्कृष्टं शक्यः ; तेन तत्र  
 संसारी अङ्गुष्ठमात्रो निश्चितः ; स एवेहापीत्येवं प्राप्ते ब्रूमः —

परमात्मैवायमङ्गुष्ठमात्रपरिमितः पुरुषो भवितुमर्हति ।  
 कस्मात् ? शब्दात् — ‘ईशानो भूतभव्यस्य’ इति । न ह्यन्यः  
 परमेश्वराद्भूतभव्यस्य निरङ्कुशमीशिता । ‘एतद्वै तत्’ इति च  
 प्रकृतं पृष्ठमिहानुसन्दधाति ; एतद्वै तत्, यत्पृष्ठं ब्रह्मेत्यर्थः ; पृष्ठं  
 चेह ब्रह्म — ‘अन्यत्र धर्मादन्यत्राधर्मादन्यत्रास्मात्कृताकृतात् ।  
 अन्यत्र भूताच्च भव्याच्च यत्तत्पश्यसि तद्वद’ (क. उ. १-२-१४)  
 इति । शब्दादेवेति — अभिधानश्रुतेरेव — ईशान इति  
 परमेश्वरोऽवगम्यत इत्यर्थः ॥२४॥

कथं पुनः सर्वगतस्य परमात्मनः परिमाणोपदेश इत्यत्र ब्रूमः

८८. हृद्यपेक्षया तु मनुष्याधिकारत्वात् ॥१।३।२५॥

सर्वगतस्यापि

परमात्मनो

हृदयेऽवस्थानमपेक्ष्याङ्गुष्ठमात्रत्वमिदमुच्यते ; आकाशस्येव  
 वंशपर्वापेक्षमरत्निमात्रत्वम् । न ह्यञ्जसा अतिमात्रस्य  
 परमात्मनोऽङ्गुष्ठमात्रत्वमुपपद्यते । न चान्यः परमात्मन इह  
 ग्रहणमर्हति ईशानशब्दादिभ्य इत्युक्तम् । ननु प्रतिप्राणिभेदं  
 हृदयानामनवस्थितत्वात्तदपेक्षमप्यङ्गुष्ठमात्रत्वं नोपपद्यत इत्यत  
 उत्तरमुच्यते — मनुष्याधिकारत्वादिति ; ‘शास्त्रं ह्यविशेषप्रवृत्तमपि  
 मनुष्यानेवाधिकरोति ; शक्तत्वात्, अर्थित्वात्, अपर्युदस्तत्वात्  
 उपनयनादिशास्त्राच्च — इति वर्णितमेतदधिकारलक्षणे’ (जै. सू.  
 ६-१) । मनुष्याणां च नियतपरिमाणः कायः ; औचित्येन  
 नियतपरिमाणमेव चैषामङ्गुष्ठमात्रं हृदयम् ; अतो  
 मनुष्याधिकारत्वाच्छास्त्रस्य

मनुष्यहृदयावस्थानापेक्षमङ्गुष्ठमात्रत्वमुपपन्नं परमात्मनः ।  
 यदप्युक्तम् — परिमाणोपदेशात् स्मृतेश्च संसार्येवायमङ्गुष्ठमात्रः  
 प्रत्येतव्य इति ; तत्प्रत्युच्यते — ‘स आत्मा तत्त्वमसि’  
 इत्यादिवत् संसारिण एव सतोऽङ्गुष्ठमात्रस्य ब्रह्मत्वमिदमुपदिश्यत  
 इति । द्विरूपा हि वेदान्तवाक्यानां प्रवृत्तिः —

क्वचित्परमात्मस्वरूपनिरूपणपरा ; क्वचिद्विज्ञानात्मनः  
 परमात्मैकत्वोपदेशपरा । तदत्र विज्ञानात्मनः  
 परमात्मनैकत्वमुपदिश्यते ; नाङ्गुष्ठमात्रत्वं कस्यचित् । एतमेवार्थं  
 परेण स्फुटीकरिष्यति — ‘अङ्गुष्ठमात्रः पुरुषोऽन्तरात्मा सदा  
 जनानां हृदये सन्निविष्टः । तं स्वाच्छरीरात्प्रवृहेन्मुञ्जादिवेषीकां  
 धैर्येण । तं विद्याच्छुक्रममृतम्’ (क. उ. २-३-१७) इति ॥२५॥

## २६. देवताधिकरणम्

८९. तदुपर्यपि बादरायणः सम्भवात् ॥१॥३॥२६॥

अङ्गुष्ठमात्रश्रुतिर्मनुष्यहृदयापेक्षा

मनुष्याधिकारत्वाच्छास्त्रस्येत्युक्तम् ; तत्प्रसङ्गेनेदमुच्यते । बाढम्,  
 मनुष्यानधिकरोति शास्त्रम् ; न तु मनुष्यानेवेति इह ब्रह्मज्ञाने  
 नियमोऽस्ति । तेषां मनुष्याणाम् उपरिष्ठाद्ये देवादयः,  
 तानप्यधिकरोति शास्त्रमिति बादरायण आचार्यो मन्यते । कस्मात्  
 ? सम्भवात् । सम्भवति हि तेषामप्यर्थित्वाद्यधिकारकारणम् ;  
 तत्रार्थित्वं तावन्मोक्षविषयं देवादीनामपि सम्भवति  
 विकारविषयविभूत्यनित्यत्वालोचनादिनिमित्तम् ; तथा सामर्थ्यमपि  
 तेषां सम्भवति, मन्त्रार्थवादेतिहासपुराणलोकेभ्यो

विग्रहवत्त्वाद्यवगमात् ; न च तेषां कश्चित्प्रतिषेधोऽस्ति ; न  
 चोपनयनशास्त्रेणैषामधिकारो निवर्त्येत, उपनयनस्य  
 वेदाध्ययनार्थत्वात्, तेषां च स्वयंप्रतिभातवेदत्वात् ; अपि चैषां  
 विद्याग्रहणार्थं ब्रह्मचर्यादि दर्शयति — ‘एकशतं ह वै वर्षाणि  
 मधवान्प्रजापतौ ब्रह्मचर्यमुवास’ (छा. उ. ८-११-३) ‘भृगुर्वै  
 वारुणिः । वरुणं पितरमुपससार । अधीहि भगवो ब्रह्म’ (तै. उ.  
 ३-१-१) इत्यादि । यदपि कर्मस्वनधिकारकारणमुक्तम् — ‘न  
 देवानां देवतान्तराभावात्’ इति, ‘न ऋषीणाम्,  
 आर्षेयान्तराभावात्’ (जै. सू. ६-१-६, ७) इति ; न तद्विद्यासु  
 अस्ति । न हीन्द्रादीनां विद्यास्वधिक्रियमाणानामिन्द्राद्युद्देशेन  
 किञ्चित्कृत्यमस्ति ; न च भृगवादीनां भृगवादिसगोत्रतया ।  
 तस्माद्देवादीनामपि विद्यास्वधिकारः केन वार्यते ?  
 देवाद्यधिकारेऽप्यङ्गुष्ठमात्रश्रुतिः स्वाङ्गुष्ठापेक्षया न विरुध्यते ॥२६  
 ॥

९०. विरोधः कर्मणीति चेन्नानेकप्रतिपत्तेर्दर्शनात्  
 ॥१॥३॥२७॥

स्यादेतत् — यदि विग्रहवत्त्वाद्यभ्युपगमेन देवादीनां विद्यास्वधिकारो वर्ण्येत, विग्रहवत्त्वात् ऋत्विगादिवदिन्द्रादीनामपि स्वरूपसन्निधानेन कर्माङ्गभावोऽभ्युपगम्येत ; तदा च विरोधः कर्मणि स्यात् ; न हीन्द्रादीनां स्वरूपसन्निधानेन यागाङ्गभावो दृश्यते ; न च सम्भवति, बहुषु यागेषु युगपदेकस्येन्द्रस्य स्वरूपसन्निधानानुपपत्तेरिति चेत्, नायमस्ति विरोधः । कस्मात् ? अनेकप्रतिपत्तेः । एकस्यापि देवतात्मनो युगपदनेकस्वरूपप्रतिपत्तिः सम्भवति । कथमेतदवगम्यते ? दर्शनात् । तथाहि — ‘कति देवाः’ (बृ. उ. ३-१-१) इत्युपक्रम्य ‘त्रयश्च त्री च शता त्रयश्च त्री च सहस्रा’ (बृ. उ. ३-१-१) इति निरुच्य ‘कतमे ते’ (बृ. उ. ३-१-१) इत्यस्यां पृच्छायाम् ‘महिमान एवैषामेते त्रयस्त्रिंशत्त्वेव देवाः’ (बृ. उ. ३-१-२) इति ब्रुवती श्रुतिः एकैकस्य देवतात्मनो युगपदनेकरूपतां दर्शयति । तथा त्रयस्त्रिंशतोऽपि षडाद्यन्तर्भावक्रमेण ‘कतम एको देव इति प्राणः’ इति प्राणैकरूपतां देवानां दर्शयन्ती तस्यैव एकस्य प्राणस्य युगपदनेकरूपतां दर्शयति । तथा स्मृतिरपि — ‘आत्मनो वै शरीराणि बहूनि भरतर्षभ । योगी कुर्याद्वलं प्राप्य

तैश्च सर्वैर्महीं चरेत् ॥ प्राप्नुयाद्विषयान्कैश्चित्कैश्चिदुग्रं तपश्चरेत् ।  
 संक्षिपेच्च पुनस्तानि सूर्यो रश्मिगणानिव' इत्येवंजातीयका  
 प्राप्ताणिमाद्यैश्वर्याणां योगिनामपि युगपदनेकशरीरयोगं दर्शयति ;  
 किमु वक्तव्यमाजानसिद्धानां देवानाम् ?  
 अनेकरूपप्रतिपत्तिसम्भवाच्च एकैका देवता बहुभी रूपैरात्मानं  
 प्रविभज्य बहुषु यागेषु युगपदङ्गभावं गच्छति परैश्च न दृश्यते,  
 अन्तर्धानादिशक्तियोगात् — इत्युपपद्यते ।  
 'अनेकप्रतिपत्तेर्दर्शनात्' इत्यस्यापरा व्याख्या — विग्रहवतामपि  
 कर्माङ्गभावचोदनासु अनेका प्रतिपत्तिर्दृश्यते ; क्वचिदेकोऽपि  
 विग्रहवाननेकत्र युगपदङ्गभावं न गच्छति, यथा  
 बहुभिर्भोजयद्भिर्नैको ब्राह्मणो युगपद्भोज्यते ; क्वचिच्चैकोऽपि  
 विग्रहवाननेकत्र युगपदङ्गभावं गच्छति, यथा  
 बहुभिर्नमस्कुर्वाणैरेको ब्राह्मणो युगपन्नमस्क्रियते ;  
 तद्वदिहोद्देशपरित्यागात्मकत्वात् यागस्य विग्रहवतीमप्येकां  
 देवतामुद्दिश्य बहवः स्वं स्वं द्रव्यं युगपत्परित्यक्ष्यन्तीति  
 विग्रहवत्त्वेऽपि देवानां न किञ्चित्कर्मणि विरुध्यते ॥ २७ ॥



## ९१. शब्द इति चेन्नातः प्रभवात्प्रत्यक्षानुमानाभ्याम् ॥१।३।२८॥

मा नाम विग्रहवत्त्वे देवादीनामभ्युपगम्यमाने कर्मणि कश्चिद्विरोधः प्रसञ्जि ; शब्दे तु विरोधः प्रसज्येत । कथम् ? औत्पत्तिकं हि शब्दस्यार्थेन सम्बन्धमाश्रित्य 'अनपेक्षत्वात्' इति वेदस्य प्रामाण्यं स्थापितम् । इदानीं तु विग्रहवती देवताभ्युपगम्यमाना यद्यप्यैश्वर्ययोगाद्युपपदनेककर्मसम्बन्धीनि हवींषि भुञ्जीत, तथापि विग्रहयोगादस्मदादिवज्जननमरणवती सेति, नित्यस्य शब्दस्य नित्येनार्थेन नित्ये सम्बन्धे प्रतीयमाने यद्वैदिके शब्दे प्रामाण्यं स्थितम्, तस्य विरोधः स्यादिति चेत्, नायमप्यस्ति विरोधः । कस्मात् ? अतः प्रभवात् । अत एव हि वैदिकाच्छब्दाद्देवादिकं जगत्प्रभवति ॥

ननु 'जन्माद्यस्य यतः' (ब्र. सू. १-१-२) इत्यत्र ब्रह्मप्रभवत्वं जगतोऽवधारितम्, कथमिह शब्दप्रभवत्वमुच्यते ? अपि च यदि नाम वैदिकाच्छब्दादस्य प्रभवोऽभ्युपगतः, कथमेतावता विरोधः शब्दे परिहृतः ? यावता वसवो रुद्रा आदित्या विश्वेदेवा मरुत इत्येतेऽर्था अनित्या एव, उत्पत्तिमत्त्वात् ; तदनित्यत्वे च

तद्वाचिनां वैदिकानां वस्वादिशब्दानामनित्यत्वं केन निवार्यते ?  
 प्रसिद्धं हि लोके देवदत्तस्य पुत्र उत्पन्ने यज्ञदत्त इति तस्य नाम  
 क्रियत इति ; तस्माद्विरोध एव शब्द इति चेत्, न ;  
 गवादिशब्दार्थसम्बन्धनित्यत्वदर्शनात् । न हि  
 गवादिव्यक्तीनामुत्पत्तिमत्त्वे तदाकृतीनामप्युत्पत्तिमत्त्वं स्यात् ।  
 द्रव्यगुणकर्मणां हि व्यक्तय एवोत्पद्यन्ते, नाकृतयः । आकृतिभिश्च  
 शब्दानां सम्बन्धः, न व्यक्तिभिः,  
 व्यक्तीनामानन्त्यात्सम्बन्धग्रहणानुपपत्तेः ।  
 व्यक्तिषूत्पद्यमानास्वप्याकृतीनां नित्यत्वात् न गवादिशब्देषु  
 कश्चिद्विरोधो दृश्यते । तथा  
 देवादिव्यक्तिप्रभवाभ्युपगमेऽप्याकृतिनित्यत्वात् न  
 कश्चिद्वस्वादिशब्देषु विरोध इति द्रष्टव्यम् । आकृतिविशेषस्तु  
 देवादीनां मन्त्रार्थवादादिभ्यो विग्रहवत्त्वाद्यवगमादवगन्तव्यः ।  
 स्थानविशेषसम्बन्धनिमित्ताश्च इन्द्रादिशब्दाः सेनापत्यादिशब्दवत् ।  
 ततश्च यो यस्तत्तत्स्थानमधितिष्ठति, स स इन्द्रादिशब्दैरभिधीयत  
 इति न दोषो भवति । न चेदं शब्दप्रभवत्वं  
 ब्रह्मप्रभवत्ववदुपादानकारणत्वाभिप्रायेणोच्यते । कथं तर्हि ?

स्थिते वाचकात्मना नित्ये शब्दे नित्यार्थसम्बन्धिनि  
 शब्दव्यवहारयोग्यार्थव्यक्तिनिष्पत्तिः 'अतः प्रभवः' इत्युच्यते ।  
 कथं पुनरवगम्यते शब्दात्प्रभवति जगदिति ? प्रत्यक्षानुमानाभ्याम्  
 ; प्रत्यक्षं श्रुतिः, प्रामाण्यं प्रत्यनपेक्षत्वात् ; अनुमानं स्मृतिः,  
 प्रामाण्यं प्रति सापेक्षत्वात् । ते हि शब्दपूर्वा सृष्टिं दर्शयतः ;  
 'एत इति वै प्रजापतिर्देवानसृजतासृग्रमिति मनुष्यानिन्दव इति  
 पितृंस्तिरःपवित्रमिति ग्रहानाशव इति स्तोत्रं विश्वानीति  
 शस्त्रमभिसौभगेत्यन्याः प्रजाः' इति श्रुतिः ; तथान्यत्रापि 'स  
 मनसा वाचं मिथुनं समभवत्' (बृ. उ. १-२-४) इत्यादिना तत्र  
 तत्र शब्दपूर्विका सृष्टिः श्राव्यते ; स्मृतिरपि — 'अनादिनिधना  
 नित्या वागुत्सृष्टा स्वयंभुवा । आदौ वेदमयी दिव्या यतः सर्वाः  
 प्रवृत्तयः' इति ; उत्सर्गोऽप्ययं वाचः सम्प्रदायप्रवर्तनात्मको  
 द्रष्टव्यः, अनादिनिधनाया अन्यादृशस्योत्सर्गस्यासम्भवात् ; तथा  
 'नाम रूपं च भूतानां कर्मणां च प्रवर्तनम् । वेदशब्देभ्य एवादौ  
 निर्ममे स महेश्वरः' (म. स्मृ. १-२१) इति ; 'सर्वेषां तु स  
 नामानि कर्माणि च पृथक् पृथक् । वेदशब्देभ्य एवादौ पृथक्  
 संस्थाश्च निर्ममे' इति च । अपि च चिकीर्षितमर्थमनुतिष्ठन् तस्य

वाचकं शब्दं पूर्वं स्मृत्वा पश्चात्तमर्थमनुतिष्ठतीति सर्वेषां नः प्रत्यक्षमेतत् । तथा प्रजापतेरपि स्रष्टुः सृष्टेः पूर्वं वैदिकाः शब्दा मनसि प्रादुर्बभूवुः, पश्चात्तदनुगतानर्थान्ससर्जेति गम्यते । तथा च श्रुतिः ‘स भूरिति व्याहरत् स भूमिमसृजत’ (तै. ब्रा. २-२-४-२) इत्येवमादिका भूरादिशब्देभ्य एव मनसि प्रादुर्भूतेभ्यो भूरादिलोकान्सृष्टान्दर्शयति ॥

किमात्मकं पुनः शब्दमभिप्रेत्येदं शब्दप्रभवत्वमुच्यते ? स्फोटम् इत्याह । वर्णपक्षे हि तेषामुत्पन्नप्रध्वंसित्वान्नित्येभ्यः शब्देभ्यो देवादिव्यक्तीनां प्रभव इत्यनुपपन्नं स्यात् ; उत्पन्नध्वंसिनश्च वर्णाः, प्रत्युच्चारणमन्यथा चान्यथा च प्रतीयमानत्वात् ; तथा ह्यदृश्यमानोऽपि पुरुषविशेषोऽध्ययनध्वनिश्रवणादेव विशेषतो निर्धार्यते — ‘देवदत्तोऽयमधीते, यज्ञदत्तोऽयमधीते’ इति ; न चायं वर्णविषयोऽन्यथात्वप्रत्ययो मिथ्याज्ञानम्, बाधकप्रत्ययाभावात् । न च वर्णेभ्योऽर्थावगतिर्युक्ता ; न ह्येकैको वर्णोऽर्थं प्रत्याययेत्, व्यभिचारात् ; न च वर्णसमुदायप्रत्ययोऽस्ति, क्रमवर्तित्वाद्दर्शनानाम् ; पूर्वपूर्ववर्णानुभवजनितसंस्कारसहितोऽन्त्यो वर्णोऽर्थं

प्रत्याययिष्यतीति यद्युच्येत, तन्न ; सम्बन्धग्रहणापेक्षो हि शब्दः  
 स्वयं प्रतीयमानोऽर्थं प्रत्याययेत्, धूमादिवत् ; न च  
 पूर्वपूर्ववर्णानुभवजनितसंस्कारसहितस्यान्त्यवर्णस्य प्रतीतिरस्ति,  
 अप्रत्यक्षत्वात्संस्काराणाम् ; कार्यप्रत्यायितैः संस्कारैः  
 सहितोऽन्त्यो वर्णोऽर्थं प्रत्याययिष्यतीति चेत्, न ;  
 संस्कारकार्यस्यापि स्मरणस्य क्रमवर्तित्वात् ; तस्मात्स्फोट एव  
 शब्दः । स

चैकैकवर्णप्रत्ययाहितसंस्कारबीजेऽन्त्यवर्णप्रत्ययजनितपरिपाके  
 प्रत्ययिन्येकप्रत्ययविषयतया झटिति प्रत्यवभासते ; न  
 चायमेकप्रत्ययो वर्णविषया स्मृतिः,  
 वर्णानामनेकत्वादेकप्रत्ययविषयत्वानुपपत्तेः ; तस्य च प्रत्युच्चारणं  
 प्रत्यभिज्ञायमानत्वान्नित्यत्वम्, भेदप्रत्ययस्य वर्णविषयत्वात् ।  
 तस्मान्नित्याच्छब्दात्स्फोटरूपादभिधायकात्क्रियाकारकफललक्षणं  
 जगदभिधेयभूतं प्रभवतीति ॥

‘वर्णा एव तु शब्दः’ इति भगवानुपवर्षः । ननूत्पन्नप्रध्वंसित्वं  
 वर्णानामुक्तम् ; तन्न, त एवेति प्रत्यभिज्ञानात् ;  
 सादृश्यात्प्रत्यभिज्ञानं केशादिष्विवेति चेत्, न ; प्रत्यभिज्ञानस्य

प्रमाणान्तरेण बाधानुपपत्तेः ; प्रत्यभिज्ञानमाकृतिनिमित्तमिति चेत्,  
 न ; व्यक्तिप्रत्यभिज्ञानात् ; यदि हि प्रत्युच्चारणं  
 गवादिव्यक्तिवदन्या अन्या वर्णव्यक्तयः प्रतीयेरन्, तत  
 आकृतिनिमित्तं प्रत्यभिज्ञानं स्यात् ; न त्वेतदस्ति ; वर्णव्यक्तय  
 एव हि प्रत्युच्चारणं प्रत्यभिज्ञायन्ते ; द्विर्गोशब्द उच्चारितः — इति  
 हि प्रतिपत्तिः ; न तु द्वौ गोशब्दाविति । ननु वर्णा  
 अप्युच्चारणभेदेन भिन्नाः प्रतीयन्ते,  
 देवदत्तयज्ञदत्तयोरध्ययनध्वनिश्रवणादेव भेदप्रतीतेरित्युक्तम् ;  
 अत्राभिधीयते — सति वर्णविषये निश्चिते प्रत्यभिज्ञाने,  
 संयोगविभागाभिव्यङ्ग्यत्वाद्गणानाम्, अभिव्यञ्जकवैचित्र्यनिमित्तोऽयं  
 वर्णविषयो विचित्रः प्रत्ययः, न स्वरूपनिमित्तः ; अपि च  
 वर्णव्यक्तिभेदवादिनापि प्रत्यभिज्ञानसिद्धये वर्णाकृतयः  
 कल्पयितव्याः ; तासु च परोपाधिको भेदप्रत्यय  
 इत्यभ्युपगन्तव्यम् ; तद्वरं वर्णव्यक्तिष्वेव परोपाधिको भेदप्रत्ययः,  
 स्वरूपनिमित्तं च प्रत्यभिज्ञानम् — इति कल्पनालाघवम् । एष  
 एव च वर्णविषयस्य भेदप्रत्ययस्य बाधकः प्रत्ययः,  
 यत्प्रत्यभिज्ञानम् । कथं ह्येकस्मिन्काले बहूनामुच्चारयतामेक एव

सन् गकारो युगपदनेकरूपः स्यात् — उदात्तश्चानुदात्तश्च स्वरितश्च  
सानुनासिकश्च निरनुनासिकश्चेति । अथवा ध्वनिकृतोऽयं  
भेदप्रत्ययो न वर्णकृत इत्यदोषः । कः पुनरयं ध्वनिर्नाम ? यो  
दूरादाकर्णयतो वर्णविवेकमप्रतिपद्यमानस्य कर्णपथमवतरति ;  
प्रत्यासीदतश्च पटुमृदुत्वादिभेदं वर्णेष्वासञ्जयति ;  
तन्निबन्धनाश्चोदात्तादयो विशेषाः, न वर्णस्वरूपनिबन्धनाः, वर्णानां  
प्रत्युच्चारणं प्रत्यभिज्ञायमानत्वात् ; एवं च सति सालम्बना एवैते  
उदात्तादिप्रत्यया भविष्यन्ति ; इतरथा हि वर्णानां  
प्रत्यभिज्ञायमानानां निर्भेदत्वात्संयोगविभागकृता उदात्तादिविशेषाः  
कल्प्येरन् ; संयोगविभागानां चाप्रत्यक्षत्वान्न तदाश्रया विशेषाः  
वर्णेष्वध्यवसातुं शक्यन्त इत्यतो निरालम्बना एव एते  
उदात्तादिप्रत्ययाः स्युः । अपि च नैवैतदभिनिवेष्टव्यम् —  
उदात्तादिभेदेन वर्णानां प्रत्यभिज्ञायमानानां भेदो भवेदिति ; न  
ह्यन्यस्य भेदेनान्यस्याभिद्यमानस्य भेदो भवितुमर्हति ; न हि  
व्यक्तिभेदेन जातिं भिन्नां मन्यन्ते । वर्णेभ्यश्चार्थप्रतीतेः सम्भवात्  
स्फोटकल्पनानर्थिका । न कल्पयाम्यहं स्फोटम्, प्रत्यक्षमेव  
त्वेनमवगच्छामि, एकैकवर्णग्रहणाहितसंस्कारायां बुद्धौ झटिति

प्रत्यवभासनादिति चेत्, न ; अस्या अपि बुद्धेर्वर्णविषयत्वात् ; एकैकवर्णग्रहणोत्तरकाला हीयमेका बुद्धिर्गौरिति समस्तवर्णविषया, नार्थान्तरविषया । कथमेतदवगम्यते ? यतोऽस्यामपि बुद्धौ गकारादयो वर्णा अनुवर्तन्ते, न तु दकारादयः ; यदि ह्यस्या बुद्धेर्गकारादिभ्योऽर्थान्तरं स्फोटो विषयः स्यात्, ततो दकारादय इव गकारादयोऽप्यस्या बुद्धेर्व्यावर्तेरन् ; न तु तथास्ति ; तस्मादियमेकबुद्धिर्वर्णविषयैव स्मृतिः । नन्वनेकत्वाद्वर्णानां नैकबुद्धिविषयतोपपद्यत इत्युक्तम्, तत्प्रति ब्रूमः — सम्भवत्यनेकस्याप्येकबुद्धिविषयत्वम्, पङ्क्तिः वनं सेना दश शतं सहस्रमित्यादिदर्शनात् ; या तु गौरित्येकोऽयं शब्द इति बुद्धिः, सा बहुष्वेव वर्णेष्वेकार्थावच्छेदनिबन्धना औपचारिकी वनसेनादिबुद्धिवदेव । अत्राह — यदि वर्णा एव सामस्त्येन एकबुद्धिविषयतामापद्यमानाः पदं स्युः, ततो जारा राजा कपिः पिक इत्यादिषु पदविशेषप्रतिपत्तिर्न स्यात् ; त एव हि वर्णा इतरत्रेतरत्र च प्रत्यवभासन्त इति । अत्र वदामः — सत्यपि समस्तवर्णप्रत्यवमर्शे यथा क्रमानुरोधिन् एव पिपीलिकाः पङ्क्तिबुद्धिमारोहन्ति, एवं क्रमानुरोधिन् एव हि वर्णाः



पदबुद्धिमारोक्ष्यन्ति ; तत्र वर्णानामविशेषेऽपि क्रमविशेषकृता  
 पदविशेषप्रतिपत्तिर्न विरुध्यते ; वृद्धव्यवहारे चेमे वर्णाः  
 क्रमाद्यनुगृहीता गृहीतार्थविशेषसम्बन्धाः सन्तः  
 स्वव्यवहारेऽप्येकैकवर्णग्रहणानन्तरं समस्तप्रत्यवमर्शिन्यां बुद्धौ  
 तादृशा एव प्रत्यवभासमानास्तं तमर्थमव्यभिचारेण  
 प्रत्याययिष्यन्तीति वर्णवादिनो लघीयसी कल्पना ।  
 स्फोटवादिनस्तु दृष्टहानिः, अदृष्टकल्पना च ; वर्णाश्चेमे क्रमेण  
 गृह्यमाणाः स्फोटं व्यञ्जयन्ति स स्फोटोऽर्थं व्यनक्तीति गरीयसी  
 कल्पना स्यात् ॥

अथापि नाम प्रत्युच्चारणमन्येऽन्ये वर्णाः स्युः, तथापि  
 प्रत्यभिज्ञालम्बनभावेन वर्णसामान्यानामवश्याभ्युपगन्तव्यत्वात्, या  
 वर्णेष्वर्थप्रतिपादनप्रक्रिया रचिता सा सामान्येषु सञ्चारयितव्या ।  
 ततश्च नित्येभ्यः शब्देभ्यो देवादिव्यक्तीनां प्रभव इत्यविरुद्धम् ॥२८  
 ॥

**१२. अत एव च नित्यत्वम् ॥१।३।२९॥**

स्वतन्त्रस्य कर्तुरस्मरणादिति स्थिते वेदस्य नित्यत्वे  
 देवादिव्यक्तिप्रभवाभ्युपगमेन तस्य विरोधमाशङ्क्य 'अतः प्रभवात्'

इति परिहृत्य इदानीं तदेव वेदनित्यत्वं स्थितं द्रढयति — अत एव च नित्यत्वमिति । अत एव नियताकृतेर्देवादेर्जगतो वेदशब्दप्रभवत्वात् वेदशब्दनित्यत्वमपि प्रत्येतव्यम् । तथा च मन्त्रवर्णः — ‘यज्ञेन वाचः पदवीयमायन् तामन्वविन्दन्नृषिषु प्रविष्टाम्’ (ऋ. सं. १०-७-३) इति स्थितामेव वाचमनुविन्नां दर्शयति । वेदव्यासश्चैवमेव स्मरति — ‘युगान्तेऽन्तर्हितान्वेदान्सेतिहासान्महर्षयः । लेभिरे तपसा पूर्वमनुज्ञाताः स्वयंभुवा’ इति ॥२९॥

### १३. समाननामरूपत्वाच्चावृत्तावप्यविरोधो दर्शनात्स्मृतेश्च ॥१।३।३०॥

अथापि स्यात् — यदि पश्चादिव्यक्तिवद्देवादिव्यक्तयोऽपि सन्तत्यैवोत्पद्येरन् निरुध्येरंश्च, ततोऽभिधानाभिधेयाभिधातृव्यवहाराविच्छेदात्सम्बन्धनित्यत्वेन विरोधः शब्दे परिह्रियेत । यदा तु खलु सकलं त्रैलोक्यं परित्यक्तनामरूपं निर्लेपं प्रलीयते, प्रभवति चाभिनवमिति श्रुतिस्मृतिवादा वदन्ति, तदा कथमविरोध इति । तत्रेदमभिधीयते समाननामरूपत्वादिति । तदापि संसारस्यानादित्वं

तावदभ्युपगन्तव्यम् । प्रतिपादयिष्यति चाचार्यः  
 संसारस्यानादित्वम् — ‘उपपद्यते चाप्युपलभ्यते च’ (ब्र. सू. २-  
 १-३६) इति । अनादौ च संसारे यथा स्वापप्रबोधयोः  
 प्रलयप्रभवश्रवणेऽपि पूर्वप्रबोधवदुत्तरप्रबोधेऽपि व्यवहारान्न  
 कश्चिद्विरोधः, एवं कल्पान्तरप्रभवप्रलययोरपीति द्रष्टव्यम् ।  
 स्वापप्रबोधयोश्च प्रलयप्रभवौ श्रूयेते — ‘यदा सुप्तः स्वप्नं न कञ्चन  
 पश्यत्यथास्मिन्प्राण एवैकधा भवति तदैवं वाक्यसर्वैर्नामभिः  
 सहाप्येति चक्षुः सर्वे रूपैः सहाप्येति श्रोत्रं सर्वैः शब्दैः सहाप्येति  
 मनः सर्वैर्ध्यानैः सहाप्येति स यदा प्रतिबुध्यते यथाग्नेर्ज्वलतः सर्वा  
 दिशो विस्फुलिङ्गा विप्रतिष्ठेरन्नेवमेवैतस्मादात्मनः सर्वे प्राणा  
 यथायतनं विप्रतिष्ठन्ते प्राणेभ्यो देवा देवेभ्यो लोकाः’ (कौ. उ. ३-  
 ३) इति । स्यादेतत् — स्वापे पुरुषान्तरव्यवहाराविच्छेदात्स्वयं  
 च सुप्तप्रबुद्धस्य पूर्वप्रबोधव्यवहारानुसन्धानसम्भवादविरुद्धम् ;  
 महाप्रलये तु सर्वव्यवहारोच्छेदाज्जन्मान्तरव्यवहारवच्च  
 कल्पान्तरव्यवहारस्यानुसन्धातुमशक्यत्वाद्वैषम्यमिति । नैष दोषः,  
 सत्यपि सर्वव्यवहारोच्छेदिनि महाप्रलये परमेश्वरानुग्रहादीश्वराणां  
 हिरण्यगर्भादीनां कल्पान्तरव्यवहारानुसन्धानोपपत्तेः । यद्यपि

प्राकृताः प्राणिनो न जन्मान्तरव्यवहारमनुसन्दधाना दृश्यन्त इति, तथापि न प्राकृतवदीश्वराणां भवितव्यम् । यथा हि प्राणित्वाविशेषेऽपि मनुष्यादिस्तम्बपर्यन्तेषु ज्ञानैश्वर्यादिप्रतिबन्धः परेण परेण भूयान् भवन् दृश्यते ; तथा मनुष्यादिष्वेव हिरण्यगर्भपर्यन्तेषु ज्ञानैश्वर्याद्यभिव्यक्तिरपि परेण परेण भूयसी भवतीत्येतच्छ्रुतिस्मृतिवादेष्वसकृदनुश्रूयमाणं न शक्यं नास्तीति वदितुम् । ततश्चातीतकल्पानुष्ठितप्रकृष्टज्ञानकर्मणामीश्वराणां हिरण्यगर्भादीनां वर्तमानकल्पादौ प्रादुर्भवतां परमेश्वरानुगृहीतानां सुप्तप्रतिबुद्धवत्कल्पान्तरव्यवहारानुसन्धानोपपत्तिः । तथा च श्रुतिः — ‘यो ब्रह्माणं विदधाति पूर्वं यो वै वेदांश्च प्रहिणोति तस्मै । त९ ह देवमात्मबुद्धिप्रकाशं मुमुक्षुर्वै शरणमहं प्रपद्ये’ (श्वे. उ. ६-१८) इति । स्मरन्ति च शौनकादयः — ‘मधुच्छन्दःप्रभृतिभिर्ऋषिभिर्दाशतय्यो दृष्टाः’ इति । प्रतिवेदं चैवमेव काण्डर्ष्यादयः स्मर्यन्ते । श्रुतिरपि ऋषिज्ञानपूर्वकमेव मन्त्रेणानुष्ठानं दर्शयति — ‘यो ह वा अविदितार्षेयच्छन्दोदैवतब्राह्मणेन मन्त्रेण याजयति वाध्यापयति वा स्थाणुं वर्च्छति गर्तं वा प्रतिपद्यते’ इत्युपक्रम्य ‘तस्मादेतानि मन्त्रे

मन्त्रे विद्यात्' इति । प्राणिनां च सुखप्राप्तये धर्मो विधीयते ; दुःखपरिहाराय चाधर्मः प्रतिषिध्यते ; दृष्टानुश्रविकसुखदुःखविषयौ च रागद्वेषौ भवतः, न विलक्षणविषयौ — इत्यतो धर्माधर्मफलभूतोत्तरा सृष्टिर्निष्पद्यमाना पूर्वसृष्टिसदृश्येव निष्पद्यते । स्मृतिश्च भवति — 'तेषां ये यानि कर्माणि प्राक्सृष्ट्यां प्रतिपेदिरे । तान्येव ते प्रपद्यन्ते सृज्यमानाः पुनः पुनः ॥हिंसाहिंसे मृदुकूरे धर्माधर्मावृतानृते । तद्भाविताः प्रपद्यन्ते तस्मात्तत्तस्य रोचते' इति । प्रलीयमानमपि चेदं जगच्छक्त्यवशेषमेव प्रलीयते ; शक्तिमूलमेव च प्रभवति ; इतरथा आकस्मिकत्वप्रसङ्गात् । न चानेकाकाराः शक्तयः शक्याः कल्पयितुम् । ततश्च विच्छिद्य विच्छिद्याप्युद्भवतां भूरादिलोकप्रवाहाणाम्, देवतिर्यङ्गनुष्यलक्षणानां च प्राणिनिकायप्रवाहाणाम्, वर्णाश्रमधर्मफलव्यवस्थानां चानादौ संसारे नियतत्वमिन्द्रियविषयसम्बन्धनियतत्ववत्प्रत्येतव्यम् ; न हीन्द्रियविषयसम्बन्धादेर्व्यवहारस्य प्रतिसर्गमन्यथात्वं षष्ठेन्द्रियविषयकल्पं शक्यमुत्प्रेक्षितुम् । अतश्च सर्वकल्पानां तुल्यव्यवहारत्वात् कल्पान्तरव्यवहारानुसन्धानक्षमत्वाच्चेश्वराणां

समाननामरूपा एव प्रतिसर्गं विशेषाः प्रादुर्भवन्ति ।  
 समाननामरूपत्वाच्चावृत्तावपि महासर्गमहाप्रलयलक्षणायां  
 जगतोऽभ्युपगम्यमानायां न कश्चिच्छब्दप्रामाण्यादिविरोधः ।  
 समाननामरूपतां च श्रुतिस्मृती दर्शयतः — ‘सूर्याचन्द्रमसौ धाता  
 यथापूर्वमकल्पयत् । दिवं च पृथिवीं चान्तरिक्षमथो सुवः’ (ऋ.  
 सं. १०-१९०-३) इति ; यथा पूर्वस्मिन्कल्पे सूर्याचन्द्रमःप्रभृति  
 जगत् क्लृप्तम्, तथास्मिन्नपि कल्पे परमेश्वरोऽकल्पयदित्यर्थः ;  
 तथा — ‘अग्निर्वा अकामयत । अन्नादो देवानां स्यामिति । स  
 एतमग्नये कृत्तिकाभ्यः पुरोडाशमष्टाकपालं निरवपत्’ (तै. ब्रा. ३-  
 १-४-१) इति नक्षत्रेष्टिविधौ योऽग्निर्निरवपत् यस्मै वाग्नये  
 निरवपत्, तयोः समाननामरूपतां दर्शयति — इत्येवंजातीयका  
 श्रुतिरिहोदाहर्तव्या ; स्मृतिरपि ‘ऋषीणां नामधेयानि याश्च वेदेषु  
 दृष्टयः । शर्वर्यन्ते प्रसूतानां तान्येवैभ्यो ददात्यजः  
 ॥यथर्तुष्वृतुलिङ्गानि नानारूपाणि पर्यये । दृश्यन्ते तानि तान्येव  
 तथा भावा युगादिषु ॥यथाभिमानिनोऽतीतास्तुल्यास्ते साम्प्रतैरिह  
 । देवा देवैरतीतैर्हि रूपैर्नामभिरेव च’ इत्येवंजातीयका द्रष्टव्या  
 ॥३० ॥

## ९४. मध्वादिष्वसम्भवादनधिकारं जैमिनिः ॥१।३।३१॥

इह देवादीनामपि ब्रह्मविद्यायामस्त्यधिकार इति यत्प्रतिज्ञातं तत्पर्यावर्त्यते — देवादीनामनधिकारं जैमिनिराचार्यो मन्यते । कस्मात् ? मध्वादिष्वसम्भवात् । ब्रह्मविद्यायामधिकाराभ्युपगमे हि विद्यात्वाविशेषात् मध्वादिविद्यास्वप्यधिकारोऽभ्युपगम्येत ; न चैवं सम्भवति । कथम् ? ‘असौ वा आदित्यो देवमधु’ (छा. उ. ३-१-१) इत्यत्र मनुष्या आदित्यं मध्वध्यासेनोपासीरन् ; देवादिषु ह्युपासकेष्वभ्युपगम्यमानेष्वआदित्यः कमन्यमादित्यमुपासीत ? पुनश्चादित्यव्यपाश्रयाणि पञ्च रोहितादीन्यमृतान्यनुक्रम्य, वसवो रुद्रा आदित्या मरुतः साध्याश्च पञ्च देवगणाः क्रमेण तत्तदमृतमुपजीवन्तीत्युपदिश्य, ‘स य एतदेवममृतं वेद वसूनामेवैको भूत्वाग्निनैव मुखेनैतदेवामृतं दृष्ट्वा तृप्यति’ (छा. उ. ३-८-२) इत्यादिना वस्वाद्युपजीव्यान्यमृतानि विजानतां वस्वादिमहिमप्राप्तिं दर्शयति । वस्वादयस्तु कान् अन्यान् वस्वादीनमृतोपजीविनो विजानीयुः ? कं वान्यं वस्वादिमहिमानं प्रेप्सेयुः ? तथा — ‘अग्निः पादो वायुः पाद आदित्यः पादो दिशः पादः’ ‘वायुर्वाव संवर्गः’ (छा. उ. ४-३-१) ‘आदित्यो

ब्रह्मेत्यादेशः' (छा. उ. ३-११-१) इत्यादिषु देवतात्मोपासनेषु न तेषामेव देवतात्मनामधिकारः सम्भवति । तथा 'इमावेव गोतमभरद्वाजावयं वै गोतमोऽयं भरद्वाजः' (बृ. उ. २-२-४) इत्यादिष्वपि ऋषिसम्बन्धेषूपीपासनेषु न तेषामेव ऋषीणामधिकारः सम्भवति ॥३१॥

कुतश्च देवादीनामनधिकारः —

**१५. ज्योतिषि भावाच्च ॥१॥३॥३२॥**

यदिदं ज्योतिर्मण्डलं द्युस्थानमहोरात्राभ्यां बभ्रमज्जगदवभासयति, तस्मिन्नादित्यादयो देवतावचनाः शब्दाः प्रयुज्यन्ते ; लोकप्रसिद्धेर्वाक्यशेषप्रसिद्धेश्च । न च ज्योतिर्मण्डलस्य हृदयादिना विग्रहेण चेतनतया अर्थित्वादिना वा योगोऽवगन्तुं शक्यते, मृदादिवदचेतनत्वावगमात् । एतेनाग्न्यादयो व्याख्याताः ॥

स्यादेतत् — मन्त्रार्थवादेतिहासपुराणलोकेभ्यो देवादीनां विग्रहवत्त्वाद्यवगमादयमदोष इति चेत्, नेत्युच्यते ; न तावल्लोको नाम किञ्चित्स्वतन्त्रं प्रमाणमस्ति ; प्रत्यक्षादिभ्य एव ह्यविचारितविशेषेभ्यः प्रमाणेभ्यः प्रसिद्धान्नर्थो लोकात्प्रसिद्ध



इत्युच्यते ; न चात्र प्रत्यक्षादीनामन्यतमं प्रमाणमस्ति ;  
 इतिहासपुराणमपि पौरुषेयत्वात्प्रमाणान्तरमूलमाकाङ्क्षति ;  
 अर्थवादा अपि विधिनैकवाक्यत्वात् स्तुत्यर्थाः सन्तो न पार्थगर्थ्येन  
 देवादीनां विग्रहादिसद्भावे कारणभावं प्रतिपद्यन्ते ; मन्त्रा अपि  
 श्रुत्यादिविनियुक्ताः प्रयोगसमवायिनोऽभिधानार्था न कस्यचिदर्थस्य  
 प्रमाणमित्याचक्षते ; तस्मादभावो देवादीनामधिकारस्य ॥३२॥

### १६. भावं तु बादरायणोऽस्ति हि ॥१॥३॥३३॥

तुशब्दः पूर्वपक्षं व्यावर्तयति । बादरायणस्त्वाचार्यो  
 भावमधिकारस्य देवादीनामपि मन्यते । यद्यपि मध्वादिविद्यासु  
 देवतादिव्यामिश्रास्वसम्भवोऽधिकारस्य, तथाप्यस्ति हि शुद्धायां  
 ब्रह्मविद्यायां सम्भवः ;  
 अर्थित्वसामर्थ्याप्रतिषेधाद्यपेक्षत्वादधिकारस्य । न च क्वचिदसम्भव  
 इत्येतावता यत्र सम्भवस्तत्राप्यधिकारोऽपोद्येत । मनुष्याणामपि  
 न सर्वेषां ब्राह्मणादीनां सर्वेषु राजसूयादिष्वधिकारः सम्भवति ।  
 तत्र यो न्यायः सोऽत्रापि भविष्यति । ब्रह्मविद्यां च प्रकृत्य भवति  
 लिङ्गदर्शनं श्रौतं देवाद्यधिकारस्य सूचकम् — ‘तद्यो यो देवानां  
 प्रत्यबुध्यत स एव तदभवत्तथर्षीणां तथा मनुष्याणाम्’ (बृ. उ. १-

४-१०) इति, ते होचुर्हन्त तमात्मानमन्विच्छामो  
यमात्मानमन्विष्य सर्वांश्च लोकानाप्नोति सर्वांश्च कामानिति  
इन्द्रो ह वै देवानामभिप्रवव्राज विरोचनोऽसुराणाम्' (छा. उ. ८-  
७-२) इत्यादि च । स्मार्तमपि च गन्धर्वयाज्ञवल्क्यसंवादादि ॥

यदप्युक्तम् 'ज्योतिषि भावाच्च' इति, अत्र ब्रूमः —  
ज्योतिरादिविषया अपि आदित्यादयो देवतावचनाः  
शब्दाश्चेतनावन्तमैश्वर्याद्युपेतं तं तं देवतात्मानं समर्पयन्ति,  
मन्त्रार्थवादादिषु तथा व्यवहारात् । अस्ति ह्यैश्वर्ययोगाद्देवतानां  
ज्योतिराद्यात्मभिश्चावस्थातुं यथेष्टं च तं तं विग्रहं ग्रहीतुं  
सामर्थ्यम् । तथा हि श्रूयते सुब्रह्मण्यार्थवादे — 'मेधातिथेर्मेषेति  
— मेधातिथिं ह काण्वायनमिन्द्रो मेषो भूत्वा जहार' (षड्विंश.  
ब्रा. १-१) इति । स्मर्यते च — 'आदित्यः पुरुषो भूत्वा  
कुन्तीमुपजगाम ह' इति । मृदादिष्वपि चेतना  
अधिष्ठातारोऽभ्युपगम्यन्ते ; 'मृदब्रवीत्' 'आपोऽब्रुवन्'  
इत्यादिदर्शनात् । ज्योतिरादेस्तु  
भूतधातोरादित्यादिष्वचेतनत्वमभ्युपगम्यते । चेतनास्त्वधिष्ठातारो  
देवतात्मानो मन्त्रार्थवादादिषु व्यवहारादित्युक्तम् ॥

यदप्युक्तम्

—

मन्त्रार्थवादयोरन्यार्थत्वान्न

देवताविग्रहादिप्रकाशनसामर्थ्यमिति, अत्र ब्रूमः — प्रत्ययाप्रत्ययौ हि सद्भावासद्भावयोः कारणम् ; नान्यार्थत्वमनन्यार्थत्वं वा ; तथा ह्यन्यार्थमपि प्रस्थितः पथि पतितं तृणपर्णाद्यस्तीत्येव प्रतिपद्यते । अत्राह — विषम उपन्यासः ; तत्र हि तृणपर्णादिविषयं प्रत्यक्षं प्रवृत्तमस्ति, येन तदस्तित्वं प्रतिपद्यते ; अत्र पुनर्विध्युद्देशैकवाक्यभावेन स्तुत्यर्थेऽर्थवादे न पार्थगर्थेन वृत्तान्तविषया प्रवृत्तिः शक्याध्यवसातुम् ; न हि महावाक्येऽर्थप्रत्यायकेऽवान्तरवाक्यस्य पृथक्प्रत्यायकत्वमस्ति ; यथा ‘न सुरां पिबेत्’ इति नञ्वति वाक्ये पदत्रयसम्बन्धात्सुरापानप्रतिषेध एवैकोऽर्थोऽवगम्यते ; न पुनः सुरां पिबेदिति पदद्वयसम्बन्धात्सुरापानविधिरपीति । अत्रोच्यते — विषम उपन्यासः ; युक्तं यत्सुरापानप्रतिषेधे पदान्वयस्यैकत्वादवान्तरवाक्यार्थस्याग्रहणम् ; विध्युद्देशार्थवादयोस्त्वर्थवादस्थानि पदानि पृथगन्वयं वृत्तान्तविषयं प्रतिपद्य, अनन्तरं कैमर्थ्यवशेन कामं विधेः स्तावकत्वं प्रतिपद्यन्ते ; यथा हि ‘वायव्यं श्वेतमालभेत भूतिकामः’ इत्यत्र

विध्युद्देशवर्तिनां वायव्यादिपदानां विधिना सम्बन्धः, नैवम् 'वायुर्वै  
 क्षेपिष्ठा देवता वायुमेव स्वेन भागधेयेनोपधावति स एवैनं भूतिं  
 गमयति' इत्येषामर्थवादगतानां पदानाम् ; न हि भवति, 'वायुर्वा  
 आलभेत' इति 'क्षेपिष्ठा देवता वा आलभेत' इत्यादि ।  
 वायुस्वभावसङ्कीर्तनेन तु अवान्तरमन्वयं प्रतिपद्य, एवं  
 विशिष्टदैवत्यमिदं कर्मेति विधिं स्तुवन्ति । तद्यत्र  
 सोऽवान्तरवाक्यार्थः प्रमाणान्तरगोचरो भवति, तत्र  
 तदनुवादेनार्थवादः प्रवर्तते ; यत्र प्रमाणान्तरविरुद्धः, तत्र  
 गुणवादेन ; यत्र तु तदुभयं नास्ति, तत्र किं  
 प्रमाणान्तराभावाद्गुणवादः स्यात्,  
 आहोस्त्वित्प्रमाणान्तराविरोधाद्विद्यमानार्थवाद इति —  
 प्रतीतिशरणैर्विद्यमानार्थवाद आश्रयणीयः, न गुणवादः । एतेन  
 मन्त्रो व्याख्यातः । अपि च विधिभिरेवेन्द्रादिदैवत्यानि हवींषि  
 चोदयद्विरपेक्षितमिन्द्रादीनां स्वरूपम् ; न हि स्वरूपरहिता  
 इन्द्रादयश्चेतस्यारोपयितुं शक्यन्ते ; न च चेतस्यनारूढायै तस्यै  
 तस्यै देवतायै हविः प्रदातुं शक्यते ; श्रावयति च — 'यस्यै  
 देवतायै हविर्गृहीतं स्यात्तां ध्यायेद्वषट्कारिष्यन्' (ऐ. ब्रा. ३-८-१)

इति ; न च शब्दमात्रमर्थस्वरूपं सम्भवति, शब्दार्थयोर्भेदात् ; तत्र यादृशं मन्त्रार्थवादयोरिन्द्रादीनां स्वरूपमवगतं न तत्तादृशं शब्दप्रमाणकेन प्रत्याख्यातुं युक्तम् । इतिहासपुराणमपि व्याख्यातेन मार्गेण सम्भवन्मन्त्रार्थवादमूलकत्वात् प्रभवति देवताविग्रहादि साधयितुम् । प्रत्यक्षादिमूलमपि सम्भवति ; भवति ह्यस्माकमप्रत्यक्षमपि चिरंतनानां प्रत्यक्षम् ; तथा च व्यासादयो देवादिभिः प्रत्यक्षं व्यवहरन्तीति स्मर्यते ; यस्तु ब्रूयात् — इदानींतनानामिव पूर्वेषामपि नास्ति देवादिभिर्व्यवहर्तुं सामर्थ्यमिति, स जगद्वैचित्र्यं प्रतिषेधेत् ; इदानीमिव च नान्यदापि सार्वभौमः क्षत्रियोऽस्तीति ब्रूयात्, ततश्च राजसूयादिचोदना उपरुन्ध्यात् ; इदानीमिव च कालान्तरेऽप्यव्यवस्थितप्रायान्वर्णाश्रमधर्मान्प्रतिजानीत, ततश्च व्यवस्थाविधायि शास्त्रमनर्थकं कुर्यात् ; तस्माद्धर्मोत्कर्षवशाच्चिरंतना देवादिभिः प्रत्यक्षं व्यवजहुरिति श्लिष्यते । अपि च स्मरन्ति — ‘स्वाध्यायादिष्टदेवतासम्प्रयोगः’ (यो. सू. २-४४) इत्यादि ; योगोऽप्यणिमाद्यैश्वर्यप्राप्तिफलकः स्मर्यमाणो न शक्यते साहसमात्रेण प्रत्याख्यातुम् ; श्रुतिश्च

योगमाहात्म्यं प्रख्यापयति — ‘पृथिव्यप्तेजोऽनिलखे समुत्थिते  
 पञ्चात्मके योगगुणे प्रवृत्ते । न तस्य रोगो न जरा न मृत्युः  
 प्राप्तस्य योगाग्निमयं शरीरम्’ (श्वे. उ. २-१४) इति ।  
 ऋषीणामपि मन्त्रब्राह्मणदर्शिनां सामर्थ्यं नास्मदीयेन  
 सामर्थ्येनोपमातुं युक्तम् । तस्मात्समूलमितिहासपुराणम् ।  
 लोकप्रसिद्धिरपि न सति सम्भवे निरालम्बनाध्यवसातुं युक्ता ।  
 तस्मादुपपन्नो मन्त्रादिभ्यो देवादीनां विग्रहवत्त्वाद्यवगमः ।  
 ततश्चार्थित्वादिसम्भवादुपपन्नो देवादीनामपि ब्रह्मविद्यायामधिकारः  
 । क्रममुक्तिदर्शनान्यप्येवमेवोपपद्यन्ते ॥३३॥

## २७. अपशूद्राधिकरणम्

१७. शुगस्य तदनादरश्रवणात्तदाद्रवणात्सूच्यते हि  
 ॥१।३।३४॥

यथा मनुष्याधिकारनियममपोद्य देवादीनामपि विद्यास्वधिकार  
 उक्तः, तथैव द्विजात्यधिकारनियमापवादेन शूद्रस्याप्यधिकारः  
 स्यादित्येतामाशङ्कां निवर्तयितुमिदमधिकरणमारभ्यते । तत्र  
 शूद्रस्याप्यधिकारः स्यादिति तावत्प्राप्तम् ; अर्थित्वसामर्थ्ययोः  
 सम्भवात्, ‘तस्माच्छूद्रो यज्ञेऽनवकृतः’ (तै. सं. ७-१-१-६)

इतिवत् 'शूद्रो विद्यायामनवक्लृप्त' इति निषेधाश्रवणात् । यच्च कर्मस्वनधिकारकारणं शूद्रस्यानग्नित्वम्, न तद्विद्यास्वधिकारस्यापवादकम् ; न ह्याहवनीयादिरहितेन विद्या वेदितुं न शक्यते । भवति च श्रौतं लिङ्गं शूद्राधिकारस्योपोद्वलकम् ; संवर्गविद्यायां हि जानश्रुतिं पौत्रायणं शुश्रूषुं शूद्रशब्देन परामृशति — 'अह हारे त्वा शूद्र तवैव सह गोभिरस्तु' (छा. उ. ४-२-३) इति । विदुरप्रभृतयश्च शूद्रयोनिप्रभवा अपि विशिष्टविज्ञानसम्पन्नाः स्मर्यन्ते । तस्मादधिक्रियते शूद्रो विद्यास्वित्येवं प्राप्ते ब्रूमः —

न शूद्रस्याधिकारः, वेदाध्ययनाभावात् । अधीतवेदो हि विदितवेदार्थो वेदार्थेष्वधिक्रियते । न च शूद्रस्य वेदाध्ययनमस्ति ; उपनयनपूर्वकत्वाद्वेदाध्ययनस्य, उपनयनस्य च वर्णत्रयविषयत्वात् । यत्तु अर्थित्वम्, न तदसति सामर्थ्येऽधिकारकारणं भवति । सामर्थ्यमपि न लौकिकं केवलमधिकारकारणं भवति ; शास्त्रीयेऽर्थे शास्त्रीयस्य सामर्थ्यस्यापेक्षितत्वात्, शास्त्रीयस्य च सामर्थ्यस्याध्ययननिराकरणेन निराकृतत्वात् । यच्चेदम् 'शूद्रो

यज्ञेऽनवकृप्तः' इति, तत् न्यायपूर्वकत्वाद्विद्यायामप्यनवकृप्तत्वं द्योतयति ; न्यायस्य साधारणत्वात् । यत्पुनः संवर्गविद्यायां शूद्रशब्दश्रवणं लिङ्गं मन्यसे, न तल्लिङ्गम् ; न्यायाभावात् । न्यायोक्ते हि लिङ्गदर्शनं द्योतकं भवति । न चात्र न्यायोऽस्ति । कामं चायं शूद्रशब्दः संवर्गविद्यायामेवैकस्यां शूद्रमधिकुर्यात्, तद्विषयत्वात् ; न सर्वासु विद्यासु । अर्थवादस्थत्वात् न क्वचिदप्ययं शूद्रमधिकर्तुमुत्सहते । शक्यते चायं शूद्रशब्दोऽधिकृतविषये योजयितुम् ; कथमित्युच्यते — 'कम्वर एनमेतत्सन्तं सयुग्वानमिव रैक्कमात्थ' (छा. उ. ४-१-३) इत्यस्माद्धंसवाक्यादात्मनोऽनादरं श्रुतवतो जानश्रुतेः पौत्रायणस्य शुक् उत्पेदे ; तामृषी रैक्कः शूद्रशब्देनानेन सूचयांबभूव आत्मनः परोक्षज्ञताख्यापनायेति गम्यते, जातिशूद्रस्यानधिकारात् । कथं पुनः शूद्रशब्देन शुगुत्पन्ना सूच्यत इति, उच्यते — तदाद्रवणात् ; शुचमभिदुद्राव, शुचा वा अभिदुद्रुवे, शुचा वा रैक्कमभिदुद्राव — इति शूद्रः ; अवयवार्थसम्भवात्, रूढ्यर्थस्य चासम्भवात् । दृश्यते चायमर्थोऽस्यामाख्यायिकायाम् ॥ ३४ ॥

९८. क्षत्रियत्वगतेश्रोत्ररत्र चैत्ररथेन लिङ्गात् ॥१॥३॥३५॥



इतश्च न जातिशूद्रो जानश्रुतिः ; यत्कारणं प्रकरणनिरूपणेन  
 क्षत्रियत्वमस्योत्तरत्र चैत्ररथेनाभिप्रतारिणा क्षत्रियेण  
 समभिव्याहाराल्लिङ्गाद्भ्यते । उत्तरत्र हि संवर्गविद्यावाक्यशेषे  
 चैत्ररथिरभिप्रतारी क्षत्रियः सङ्कीर्त्यते — ‘अथ ह शौनकं च  
 कापेयमभिप्रतारिणं च काक्षसेनिं सूदेन परिविष्यमाणौ ब्रह्मचारी  
 विभिक्षे’ (छा. उ. ४-३-५) इति । चैत्ररथित्वं चाभिप्रतारिणः  
 कापेययोगादवगन्तव्यम् । कापेययोगो हि चित्ररथस्यावगतः  
 ‘एतेन वै चित्ररथं कापेया अयाजयन्’ (ताण्ड्य. ब्रा. २०-१२-५)  
 इति । समानान्वयानां च प्रायेण समानान्वया याजका भवन्ति ।  
 ‘तस्माच्चैत्ररथिर्नामैकः क्षत्रपतिरजायत’ इति च  
 क्षत्रपतित्वावगमात्क्षत्रियत्वमस्यावगन्तव्यम् । तेन  
 क्षत्रियेणाभिप्रतारिणा सह समानायां संवर्गविद्यायां सङ्कीर्तनं  
 जानश्रुतेरपि क्षत्रियत्वं सूचयति । समानानामेव हि प्रायेण  
 समभिव्याहारा भवन्ति । क्षत्त्रप्रेषणाद्यैश्वर्ययोगाच्च जानश्रुतेः  
 क्षत्रियत्वावगतिः । अतो न शूद्रस्याधिकारः ॥३५॥

**९९. संस्कारपरामर्शात्तदभावाभिलापाच्च ॥१॥३॥३६॥**

इतश्च न शूद्रस्याधिकारः, यद्विद्याप्रदेशेषूपनयनादयः  
 संस्काराः परामृश्यन्ते — ‘तं होपनिन्ये’ (श. ब्रा. ११-५-३-१३)  
 ‘अधीहि भगव इति होपससाद’ (छा. उ. ७-१-१) ‘ब्रह्मपरा  
 ब्रह्मनिष्ठाः परं ब्रह्मान्वेषमाणा एष ह वै तत्सर्वं वक्ष्यतीति ते ह  
 समित्पाणयो भगवन्तं पिप्पलादमुपसन्नाः’ (प्र. उ. १-१) इति च  
 । ‘तान्हानुपनीयैव’ (छा. उ. ५-११-७) इत्यपि  
 प्रदर्शितैवोपनयनप्राप्तिर्भवति । शूद्रस्य च संस्काराभावोऽभिलप्यते  
 ‘शूद्रश्चतुर्थो वर्ण एकजातिः’ (मनु. स्मृ. १०-४)  
 इत्येकजातित्वस्मरणात् । ‘न शूद्रे पातकं किञ्चिन्न च  
 संस्कारमर्हति’ (मनु. स्मृ. १०-१२-६) इत्यादिभिश्च ॥३६॥

**१००. तदभावनिर्धारणे च प्रवृत्तेः ॥१।३।३७॥**

इतश्च न शूद्रस्याधिकारः ; यत्सत्यवचनेन शूद्रत्वाभावे  
 निर्धारिते जाबालं गौतम उपनेतुमनुशासितुं च प्रवृत्ते —  
 ‘नैतदब्राह्मणो विवक्तुमर्हति समिधं सोम्याहरोप त्वा नेष्ये न  
 सत्यादगाः’ (छा. उ. ४-४-५) इति श्रुतिलिङ्गात् ॥३७॥

**१०१. श्रवणाध्ययनार्थप्रतिषेधात्स्मृतेश्च ॥१।३।३८॥**

इतश्च न शूद्रस्याधिकारः ; यदस्य स्मृतेः  
 श्रवणाध्ययनार्थप्रतिषेधो भवति । वेदश्रवणप्रतिषेधः,  
 वेदाध्ययनप्रतिषेधः, तदर्थज्ञानानुष्ठानयोश्च प्रतिषेधः शूद्रस्य स्मर्यते  
 । श्रवणप्रतिषेधस्तावत् — ‘अथ हास्य वेदमुपशृण्वतस्त्रपुजतुभ्यां  
 श्रोत्रप्रतिपूरणम्’ इति ; ‘पद्यु ह वा एतच्छानं  
 यच्छूद्रस्तस्माच्छूद्रसमीपे नाध्येतव्यम्’ इति च । अत  
 एवाध्ययनप्रतिषेधः ; यस्य हि समीपेऽपि नाध्येतव्यं भवति, स  
 कथमश्रुतमधीयीत । भवति च वेदोच्चारणे जिह्वाच्छेदः, धारणे  
 शरीरभेद इति । अत एव चार्थादर्थज्ञानानुष्ठानयोः प्रतिषेधो भवति  
 — ‘न शूद्राय मतिं दद्यात्’ इति, ‘द्विजातीनामध्ययनमिज्या  
 दानम्’ इति च । येषां पुनः  
 पूर्वकृतसंस्कारवशाद्विदुरधर्मव्याधप्रभृतीनां ज्ञानोत्पत्तिः, तेषां न  
 शक्यते फलप्राप्तिः प्रतिषेद्धुम्, ज्ञानस्यैकान्तिकफलत्वात् ।  
 ‘श्रावयेच्चतुरो वर्णान्’ इति चेतिहासपुराणाधिगमे  
 चातुर्वर्ण्यस्याधिकारस्मरणात् । वेदपूर्वकस्तु नास्त्यधिकारः  
 शूद्राणामिति स्थितम् ॥३८॥

## २८. कम्पनाधिकरणम्

## १०२. कम्पनात् ॥१।३।३९॥

अवसितः प्रासङ्गिकोऽधिकारविचारः ; प्रकृतामेवेदानीं वाक्यार्थविचारणां प्रवर्तयिष्यामः । ‘यदिदं किञ्च जगत्सर्वं प्राण एजति निःसृतम् । महद्भयं वज्रमुद्यतं य एतद्विदुरमृतास्ते भवन्ति’ (क. उ. २-३-२) इति एतद्वाक्यम् ‘एज् कम्पने’ इति धात्वर्थानुगमाल्लक्षितम् । अस्मिन्वाक्ये सर्वमिदं जगत् प्राणाश्रयं स्पन्दते, महच्च किञ्चिद्भयकारणं वज्रशब्दितमुद्यतम्, तद्विज्ञानाच्चामृतत्वप्राप्तिरिति श्रूयते । तत्र, कोऽसौ प्राणः, किं तद्भयानकं वज्रम्, इत्यप्रतिपत्तेर्विचारे क्रियमाणे, प्राप्तं तावत् — प्रसिद्धेः पञ्चवृत्तिर्वायुः प्राण इति । प्रसिद्धेरेव चाशनिर्वज्रं स्यात् । वायोश्चेदं माहात्म्यं सङ्कीर्त्यते । कथम् ? सर्वमिदं जगत् पञ्चवृत्तौ वायौ प्राणशब्दिते प्रतिष्ठाय एजति ; वायुनिमित्तमेव च महद्भयानकं वज्रमुद्यम्यते ; वायौ हि पर्जन्यभावेन विवर्तमाने विद्युत्स्तनयिबुवृष्ट्यशनयो विवर्तन्त इत्याचक्षते ; वायुविज्ञानादेव चेदममृतत्वम् ; तथा हि श्रुत्यन्तरम् — ‘वायुरेव व्यष्टिर्वायुः समष्टिरप पुनर्मृत्युं जयति य एवं वेद’ इति । तस्माद्वायुरयमिह प्रतिपत्तव्यः इत्येवं प्राप्ते ब्रूमः —

ब्रह्मैवेदमिह प्रतिपत्तव्यम् । कुतः ? पूर्वोत्तरालोचनात् ; पूर्वोत्तरयोर्हि ग्रन्थभागयोर्ब्रह्मैव निर्दिश्यमानमुपलभामहे ; इहैव कथमकस्मादन्तराले वायुं निर्दिश्यमानं प्रतिपद्येमहि ? पूर्वत्र तावत् 'तदेव शुक्रं तद्ब्रह्म तदेवामृतमुच्यते । तस्मिँल्लोकाः श्रिताः सर्वे तदु नात्येति कश्चन' (क. उ. २-३-१) इति ब्रह्म निर्दिष्टम् ; तदेव इहापि, सन्निधानात्, 'जगत्सर्वं प्राण एजति' इति च लोकाश्रयत्वप्रत्यभिज्ञानात् निर्दिष्टमिति गम्यते । प्राणशब्दोऽप्ययं परमात्मन्येव प्रयुक्तः — 'प्राणस्य प्राणम्' (बृ. उ. ४-४-१८) इति दर्शनात् । एजयितृत्वमपीदं परमात्मन एवोपपद्यते, न वायुमात्रस्य ; तथा चोक्तम् — 'न प्राणेन नापानेन मर्त्यो जीवति कश्चन । इतरेण तु जीवन्ति यस्मिन्नेतावुपाश्रितौ' (क. उ. २-२-५) इति । उत्तरत्रापि 'भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चमः' (क. उ. २-३-३) इति ब्रह्मैव निर्देक्ष्यते, न वायुः, सवायुकस्य जगतो भयहेतुत्वाभिधानात् । तदेव इहापि सन्निधानात् 'महद्भयं वज्रमुद्यतम्' इति च भयहेतुत्वप्रत्यभिज्ञानान्निर्दिष्टमिति गम्यते ; वज्रशब्दोऽप्ययं भयहेतुत्वसामान्यात्प्रयुक्तः ; यथा हि 'वज्रमुद्यतं

ममैव शिरसि निपतेत्, यद्यहमस्य शासनं न कुर्याम्' इत्यनेन  
 भयेन जनो नियमेन राजादिशासने प्रवर्तते,  
 एवमिदमग्निवायुसूर्यादिकं जगत् अस्मादेव ब्रह्मणो बिभ्यत्  
 नियमेन स्वव्यापारे प्रवर्तत इति — भयानकं वज्रोपमितं ब्रह्म ।  
 तथा च ब्रह्मविषयं श्रुत्यन्तरम् — **‘भीषास्माद्वातः पवते ।  
 भीषोदेति सूर्यः । भीषास्मादग्निश्चेन्द्रश्च । मृत्युर्धावति पञ्चमः’** (तै.  
 उ. २-८-१) इति । अमृतत्वफलश्रवणादपि ब्रह्मैवेदमिति गम्यते ;  
 ब्रह्मज्ञानाद्धमृतत्वप्राप्तिः, **‘तमेव विदित्वाति मृत्युमेति नान्यः पन्था  
 विद्यतेऽयनाय’** (श्वे. उ. ६-१५) इति मन्त्रवर्णात् । यत्तु  
 वायुविज्ञानात्कचिदमृतत्वमभिहितम्, तदापेक्षिकम् ; तत्रैव  
 प्रकरणान्तरकरणेन परमात्मानमभिधाय **‘अतोऽन्यदार्तम्’** (बृ. उ.  
 ३-४-२) इति वाय्वादेरार्तत्वाभिधानात् । प्रकरणादप्यत्र  
 परमात्मनिश्चयः ; **‘अन्यत्र धर्मादन्यत्राधर्मादन्यत्रास्मात्कृताकृतात्  
 । अन्यत्र भूताच्च भव्याच्च यत्तत्पश्यसि तद्वद’** (क. उ. १-२-१४)  
 इति परमात्मनः पृष्टत्वात् ॥ ३९ ॥

## २९. ज्योतिरधिकरणम्

**१०३. ज्योतिर्दर्शनात् ॥ १।३।४०॥**

‘एष सम्प्रसादोऽस्माच्छरीरात्समुत्थाय परं ज्योतिरुपसम्पद्य स्वेन रूपेणाभिनिष्पद्यते’ (छा. उ. ८-१२-३) इति श्रूयते । तत्र संशय्यते — किं ज्योतिःशब्दं चक्षुर्विषयतमोपहं तेजः, किं वा परं ब्रह्मेति । किं तावत्प्राप्तम् ? प्रसिद्धमेव तेजो ज्योतिःशब्दमिति । कुतः ? तत्र ज्योतिःशब्दस्य रूढत्वात् ।

‘ज्योतिश्चरणाभिधानात्’ (ब्र. सू. १-१-२४) इत्यत्र हि प्रकरणाज्ज्योतिःशब्दः स्वार्थं परित्यज्य ब्रह्मणि वर्तते ; न चेह तद्वत्किञ्चित्स्वार्थपरित्यागे कारणं दृश्यते । तथा च नाडीखण्डे — ‘अथ यत्रैतदस्माच्छरीरादुत्क्रामत्यथैतैरेव रश्मिभिरूर्ध्वमाक्रमते’ (छा. उ. ८-६-५) इति मुमुक्षोरादित्यप्राप्तिरभिहिता । तस्मात्प्रसिद्धमेव तेजो ज्योतिःशब्दमिति, एवं प्राप्ते ब्रूमः —

परमेव ब्रह्म ज्योतिःशब्दम् । कस्मात् ? दर्शनात् । तस्य हीह प्रकरणे वक्तव्यत्वेनानुवृत्तिर्दृश्यते ; ‘य आत्मापहतपाप्मा’ (छा. उ. ८-७-१) इत्यपहतपाप्मत्वादिगुणकस्यात्मनः प्रकरणादावन्वेष्टव्यत्वेन विजिज्ञासितव्यत्वेन च प्रतिज्ञानात् ; ‘एतं त्वेव ते भूयोऽनुव्याख्यास्यामि’ (छा. उ. ८-१-३) इति चानुसन्धानात् ; ‘अशरीरं वाव सन्तं न प्रियाप्रिये स्पृशतः’ (छा.

उ. ८-१२-१) इति चाशरीरतायै ज्योतिःसम्पत्तेरस्याभिधानात् ;  
 ब्रह्मभावाच्चान्यत्राशरीरतानुपपत्तेः ; 'परं ज्योतिः' 'स उत्तमः  
 पुरुषः' (छा. उ. ८-१२-३) इति च विशेषणात् । यत्तूक्तं  
 मुमुक्षोरादित्यप्राप्तिरभिहितेति, नासावात्यन्तिको मोक्षः,  
 गत्युत्क्रान्तिसम्बन्धात् । न ह्यात्यन्तिके मोक्षे गत्युत्क्रान्ती स्त  
 इति वक्ष्यामः ॥४०॥

### ३०. अर्थान्तरत्वादिव्यपदेशाधिकरणम्

१०४. आकाशोऽर्थान्तरत्वादिव्यपदेशात् ॥१।३।४१॥

'आकाशो वै नाम नामरूपयोर्निर्वहिता ते यदन्तरा तद्ब्रह्म  
 तदमृतं स आत्मा' (छा. उ. ८-१४-१) इति श्रूयते ।  
 तत्किमाकाशशब्दं परं ब्रह्म, किं वा प्रसिद्धमेव भूताकाशमिति  
 विचारे — भूतपरिग्रहो युक्तः ; आकाशशब्दस्य तस्मिन् रूढत्वात्  
 ; नामरूपनिर्वहणस्य चावकाशदानद्वारेण तस्मिन्योजयितुं  
 शक्यत्वात् ; स्रष्टृत्वादेश्च स्पष्टस्य ब्रह्मलिङ्गस्याश्रवणादित्येवं प्राप्ते  
 इदमुच्यते —

परमेव ब्रह्म इहाकाशशब्दं भवितुमर्हति । कस्मात् ?  
 अर्थान्तरत्वादि व्यपदेशात् । 'ते यदन्तरा तद्ब्रह्म' इति हि



नामरूपाभ्यामर्थान्तरभूतमाकाशं व्यपदिशति ; न च  
 ब्रह्मणोऽन्यत्रामरूपाभ्यामर्थान्तरं सम्भवति, सर्वस्य विकारजातस्य  
 नामरूपाभ्यामेव व्याकृतत्वात् ; नामरूपयोरपि निर्वहणं निरङ्कुशं  
 न ब्रह्मणोऽन्यत्र सम्भवति, 'अनेन जीवेनात्मनानुप्रविश्य नामरूपे  
 व्याकरवाणि' (छा. उ. ६-३-२) इति ब्रह्मकर्तृकत्वश्रवणात् । ननु  
 जीवस्यापि प्रत्यक्षं नामरूपविषयं निर्वोदृत्वमस्ति ; बाढमस्ति ;  
 अभेदस्त्विह विवक्षितः । नामरूपनिर्वहणाभिधानादेव च  
 स्रष्टृत्वादि ब्रह्मलिङ्गमभिहितं भवति । 'तद्वद्ब्रह्म तदमृतं स आत्मा'  
 (छा. उ. ८-१४-१) इति च ब्रह्मवादस्य लिङ्गानि ।  
 'आकाशस्तलिङ्गात्' (ब्र. सू. १-१-२२) इत्यस्यैवायं प्रपञ्चः ॥४१  
 ॥

### ३१. सुषुप्त्युत्क्रान्त्यधिकरणम्

१०५. सुषुप्त्युत्क्रान्त्योर्भेदेन ॥१।३।४२॥

व्यपदेशादित्यनुवर्तते । बृहदारण्यके षष्ठे प्रपाठके 'कतम  
 आत्मेति योऽयं विज्ञानमयः प्राणेषु हृद्यन्तज्योतिः पुरुषः' (बृ. उ.  
 ४-३-७) इत्युपक्रम्य भूयानात्मविषयः प्रपञ्चः कृतः । तत्किं  
 संसारिस्वरूपमात्रान्वाख्यानपरं वाक्यम्,

उतासंसारिस्वरूपप्रतिपादनपरमिति विशयः । किं तावत्प्राप्तम् ? संसारिस्वरूपमात्रविषयमेवेति । कुतः ? उपक्रमोपसंहाराभ्याम् । उपक्रमे 'योऽयं विज्ञानमयः प्राणेषु' इति शारीरलिङ्गात् ; उपसंहारे च 'स वा एष महानज आत्मा योऽयं विज्ञानमयः प्राणेषु' (बृ. उ. ४-४-२२) इति तदपरित्यागात् ; मध्येऽपि बुद्धान्ताद्यवस्थोपन्यासेन तस्यैव प्रपञ्चनादित्येवं प्राप्ते ब्रूमः —

परमेश्वरोपदेशपरमेवेदं वाक्यम्, न शारीरमात्रान्वाख्यानपरम् । कस्मात् ? सुषुप्तावुत्क्रान्तौ च शारीराद्भेदेन परमेश्वरस्य व्यपदेशात् । सुषुप्तौ तावत् 'अयं पुरुषः प्राज्ञेनात्मना सम्परिष्वक्तो न बाह्यं किञ्चन वेद नान्तरम्' (बृ. उ. ४-३-२) इति शारीराद्भेदेन परमेश्वरं व्यपदिशति ; तत्र पुरुषः शारीरः स्यात्, तस्य वेदितृत्वात् ; बाह्याभ्यन्तरवेदनप्रसङ्गे सति तत्प्रतिषेधसम्भवात् ; प्राज्ञः परमेश्वरः, सर्वज्ञत्वलक्षणया प्रज्ञया नित्यमवियोगात् । तथोत्क्रान्तावपि 'अयं शारीर आत्मा प्राज्ञेनात्मनान्वारूढ उत्सर्जन्याति' (बृ. उ. ४-३-३५) इति जीवाद्भेदेन परमेश्वरं व्यपदिशति ; तत्रापि शारीरो जीवः स्यात्, शरीरस्वामित्वात् ; प्राज्ञस्तु स एव परमेश्वरः ।

तस्मात्सुषुप्त्युत्क्रान्त्योर्भेदेन व्यपदेशात्परमेश्वर एवात्र विवक्षित इति गम्यते । यदुक्तमाद्यन्तमध्येषु शारीरलिङ्गात् तत्परत्वमस्य वाक्यस्येति, अत्र ब्रूमः — उपक्रमे तावत् 'योऽयं विज्ञानमयः प्राणेषु' इति न संसारिस्वरूपं विवक्षितम् — किं तर्हि ? — अनूद्य संसारिस्वरूपं परेण ब्रह्मणास्यैकतां विवक्षति ; यतः 'ध्यायतीव लेलायतीव' इत्येवमाद्युत्तरग्रन्थप्रवृत्तिः संसारिधर्मनिराकरणपरा लक्ष्यते ; तथोपसंहारेऽपि यथोपक्रममेवोपसंहरति — 'स वा एष महानज आत्मा योऽयं विज्ञानमयः प्राणेषु' इति ; योऽयं विज्ञानमयः प्राणेषु संसारी लक्ष्यते, स वा एष महानज आत्मा परमेश्वर एवास्माभिः प्रतिपादित इत्यर्थः ; यस्तु मध्ये बुद्धान्ताद्यवस्थोपन्यासात्संसारिस्वरूपविवक्षां मन्यते, स प्राचीमपि देशं प्रस्थापितः प्रतीचीमपि दिशं प्रतिष्ठेत ; यतो न बुद्धान्ताद्यवस्थोपन्यासेनावस्थावत्त्वं संसारित्वं वा विवक्षितं — किं तर्हि ? — अवस्थारहितत्वमसंसारित्वं च । कथमेतदवगम्यते ? यत् 'अत ऊर्ध्वं विमोक्षायैव ब्रूहि' (बृ. उ. ४-३-१४) इति पदे पदे पृच्छति ; यच्च 'अनन्वागतस्तेन

भवत्यसङ्गो ह्ययं पुरुषः' (बृ. उ. ४-३-१५) इति पदे पदे प्रतिवक्ति ; 'अनन्वागतं पुण्येनानन्वागतं पापेन तीर्णो हि तदा सर्वाञ्शोकान्हृदयस्य भवति' (बृ. उ. ४-३-२२) इति च । तस्मादसंसारिस्वरूपप्रतिपादनपरमेवैतद्वाक्यमित्यवगन्तव्यम् ॥४२॥

### १०६. पत्यादिशब्देभ्यः ॥१।३।४३॥

इतश्चासंसारिस्वरूपप्रतिपादनपरमेवैतद्वाक्यमित्यवगन्तव्यम् ; यदस्मिन्वाक्ये पत्यादयः शब्दा असंसारिस्वरूपप्रतिपादनपराः संसारिस्वभावप्रतिषेधनाश्च भवन्ति — 'सर्वस्य वशी सर्वस्येशानः सर्वस्याधिपतिः' इत्येवंजातीयका असंसारिस्वभावप्रतिपादनपराः ; 'स न साधुना कर्मणा भूयान्नो एवासाधुना कनीयान्' इत्येवंजातीयकाः संसारिस्वभावप्रतिषेधनाः । तस्मादसंसारी परमेश्वर इहोक्त इत्यवगम्यते ॥४३॥

\*\*\*\*\*

## ॥ चतुर्थः पादः ॥

ब्रह्मजिज्ञासां प्रतिज्ञाय ब्रह्मणो लक्षणमुक्तम् — ‘जन्माद्यस्य यतः’ (ब्र. सू. १-१-२) इति । तल्लक्षणं प्रधानस्यापि समानमित्याशङ्क्य तदशब्दत्वेन निराकृतम् — ‘ईक्षतेर्नाशब्दम्’ (ब्र. सू. १-१-५) इति । गतिसामान्यं च वेदान्तवाक्यानां ब्रह्मकारणवादं प्रति विद्यते, न प्रधानकारणवादं प्रतीतिं प्रपञ्चितं गतेन ग्रन्थेन । इदं त्विदानीमवशिष्टमाशङ्क्यते — यदुक्तं प्रधानस्याशब्दत्वम्, तदसिद्धम्, कासुचिच्छाखासु प्रधानसमर्पणाभासानां शब्दानां श्रूयमाणत्वात् ; अतः प्रधानस्य कारणत्वं वेदसिद्धमेव महद्भिः परमर्षिभिः कपिलप्रभृतिभिः परिगृहीतमिति प्रसज्यते ; तद्यावत्तेषां शब्दानामन्यपरत्वं न प्रतिपाद्यते, तावत्सर्वज्ञं ब्रह्म जगतः कारणमिति प्रतिपादितमप्याकुलीभवेत् ; अतस्तेषामन्यपरत्वं दर्शयितुं परः सन्दर्भः प्रवर्तते ॥

## ३२. आनुमानिकाधिकरणम्

१०७. आनुमानिकमप्येकेषामिति चेन्न

शरीररूपकविन्यस्तगृहीतेर्दर्शयति च ॥१।४।१॥

आनुमानिकमपि अनुमाननिरूपितमपि प्रधानम्, एकेषां  
 शाखिनां शब्दवदुपलभ्यते ; काठके हि पठ्यते — ‘महतः  
 परमव्यक्तमव्यक्तात्पुरुषः परः’ (क. उ. १-३-११) इति ; तत्र य  
 एव यन्नामानो यत्क्रमाश्च महदव्यक्तपुरुषाः स्मृतिप्रसिद्धाः, त एवेह  
 प्रत्यभिज्ञायन्ते ; तत्राव्यक्तमिति स्मृतिप्रसिद्धेः, शब्दादिहीनत्वाच्च  
 न व्यक्तमव्यक्तमिति व्युत्पत्तिसम्भवात्, स्मृतिप्रसिद्धं  
 प्रधानमभिधीयते ; अतस्तस्य शब्दवत्त्वादशब्दत्वमनुपपन्नम् ;  
 तदेव च जगतः कारणं श्रुतिस्मृतिन्यायप्रसिद्धिभ्य इति चेत्,  
 नैतदेवम् — न ह्येतत्काठकवाक्यं  
 स्मृतिप्रसिद्धयोर्महदव्यक्तयोरस्तित्वपरम् । न ह्यत्र यादृशं  
 स्मृतिप्रसिद्धं स्वतन्त्रं कारणं त्रिगुणं प्रधानम्, तादृशं प्रत्यभिज्ञायते  
 ; शब्दमात्रं ह्यत्राव्यक्तमिति प्रत्यभिज्ञायते ; स च शब्दः — न  
 व्यक्तमव्यक्तमिति — यौगिकत्वात् अन्यस्मिन्नपि सूक्ष्मे सुदुर्लक्ष्ये  
 च प्रयुज्यते ; न चायं कस्मिंश्चिद्रूढः ; या तु प्रधानवादिनां  
 रूढिः, सा तेषामेव पारिभाषिकी सती न वेदार्थनिरूपणे  
 कारणभावं प्रतिपद्यते ; न च  
 क्रममात्रसामान्यात्समानार्थप्रतिपत्तिर्भवति, असति

तद्रूपप्रत्यभिज्ञाने ; न ह्यश्वस्थाने गां  
 पश्यन्नश्वोऽयमित्यमूढोऽध्यवस्यति । प्रकरणनिरूपणायां चात्र न  
 परपरिकल्पितं प्रधानं प्रतीयते, शरीररूपकविन्यस्तगृहीतेः ;  
 शरीरं ह्यत्र रथरूपकविन्यस्तमव्यक्तशब्देन परिगृह्यते । कुतः ?  
 प्रकरणात् परिशेषाच्च । तथा ह्यनन्तरातीतो ग्रन्थ आत्मशरीरादीनां  
 रथिरथादिरूपककृप्तिं दर्शयति — ‘आत्मानं रथिनं विद्धि शरीरं  
 रथमेव तु । बुद्धिं तु सारथिं विद्धि मनः प्रग्रहमेव च ॥

’ (क. उ. १-३-३) ‘इन्द्रियाणि हयानाहुर्विषयांस्तेषु गोचरान्  
 । आत्मेन्द्रियमनोयुक्तं भोक्तेत्याहुर्मनीषिणः’ (क. उ. १-३-४) इति  
 ; तैश्चेन्द्रियादिभिरसंयतैः संसारमधिगच्छति, संयतैस्त्वध्वनः पारं  
 तद्विष्णोः परमं पदमाप्नोति इति दर्शयित्वा, किं तदध्वनः पारं  
 विष्णोः परमं पदमित्यस्यामाकाङ्क्षायाम्, तेभ्य एव प्रकृतेभ्यः  
 इन्द्रियादिभ्यः परत्वेन परमात्मानमध्वनः पारं विष्णोः परमं पदं  
 दर्शयति — ‘इन्द्रियेभ्यः परा ह्यर्था अर्थेभ्यश्च परं मनः ।  
 मनसस्तु परा बुद्धिर्बुद्धेरात्मा महान्परः ॥

’ (क. उ. १-३-१०) ‘महतः परमव्यक्तमव्यक्तात्पुरुषः परः ।  
 पुरुषान्न परं किञ्चित्सा काष्ठा सा परा गतिः’ (क. उ. १-३-११)

इति ; तत्र य एवेन्द्रियादयः पूर्वस्यां  
 रथरूपककल्पनायामश्वादिभावेन प्रकृताः, त एवेह परिगृह्यन्ते,  
 प्रकृतहानाप्रकृतप्रक्रियापरिहाराय । तत्र  
 इन्द्रियमनोबुद्धयस्तावत्पूर्वत्र इह च समानशब्दा एव ; अर्थास्तु ये  
 शब्दादयो विषया इन्द्रियहयगोचरत्वेन निर्दिष्टाः, तेषां चेन्द्रियेभ्यः  
 परत्वम्, इन्द्रियाणां ग्रहत्वं विषयाणामतिग्रहत्वम् इति  
 श्रुतिप्रसिद्धे ; विषयेभ्यश्च मनसः परत्वम्,  
 मनोमूलत्वाद्विषयेन्द्रियव्यवहारस्य ; मनसस्तु परा बुद्धिः — बुद्धिं  
 ह्यारुह्य भोग्यजातं भोक्तारमुपसर्पति ; बुद्धेरात्मा महान्परः —  
 यः, सः 'आत्मानं रथिनं विद्धि' इति रथित्वेनोपक्षिप्तः । कुतः ?  
 आत्मशब्दात्, भोक्तुश्च भोगोपकरणात्परत्वोपपत्तेः ; महत्त्वं चास्य  
 स्वामित्वादुपपन्नम् ; अथवा — 'मनो महान्मतिर्ब्रह्मा पूर्बुद्धिः  
 ख्यातिरीश्वरः । प्रज्ञा संविच्चितिश्चैव स्मृतिश्च परिपठ्यते' इति  
 स्मृतेः, 'यो ब्रह्माणं विदधाति पूर्वं यो वै वेदांश्च प्रहिणोति तस्मै'  
 (श्वे. उ. ६-१८) इति च श्रुतेः, या प्रथमजस्य हिरण्यगर्भस्य  
 बुद्धिः, सा सर्वासां बुद्धीनां परमा प्रतिष्ठा ; सेह महानात्मेत्युच्यते  
 ; सा च पूर्वत्र बुद्धिग्रहणेनैव गृहीता सती हिरुगिहोपदिश्यते,



तस्या अप्यस्मदीयाभ्यो बुद्धिभ्यः परत्वोपपत्तेः ; एतस्मिंस्तु पक्षे परमात्मविषयेणैव परेण पुरुषग्रहणेन रथिन आत्मनो ग्रहणं द्रष्टव्यम्, परमार्थतस्तु परमात्मविज्ञानात्मनोर्भेदाभावात् । तदेवं शरीरमेवैकं परिशिष्यते तेषु । इतराणीन्द्रियादीनि प्रकृतान्येव परमपददिदर्शयिष्या

समनुक्रामन्परिशिष्यमाणेनेहान्त्येनाव्यक्तशब्देन परिशिष्यमाणं प्रकृतं शरीरं दर्शयतीति गम्यते ।

शरीरेन्द्रियमनोबुद्धिविषयवेदनासंयुक्तस्य ह्यविद्यावतो भोक्तुः शरीरादीनां रथादिरूपककल्पनया संसारमोक्षगतिनिरूपणेन प्रत्यगात्मब्रह्मावगतिरिह विवक्षिता ; तथा च 'एष सर्वेषु भूतेषु गूढोऽत्मा न प्रकाशते । दृश्यते त्वग्रया बुद्ध्या सूक्ष्मया सूक्ष्मदर्शिभिः' (क. उ. १-३-१२) इति वैष्णवस्य परमपदस्य दुरवगमत्वमुक्त्वा तदवगमार्थं योगं दर्शयति — 'यच्छेद्वाङ्मनसी प्राज्ञस्तद्यच्छेज्ज्ञान आत्मनि । ज्ञानमात्मनि महति नियच्छेत्तद्यच्छेच्छान्त आत्मनि' (क. उ. १-३-१३) इति । एतदुक्तं भवति — वाचं मनसि संयच्छेत् वागादिबाह्येन्द्रियव्यापारमुत्सृज्य मनोमात्रेणावतिष्ठेत् ; मनोऽपि

विषयविकल्पाभिमुखं विकल्पदोषदर्शनेन ज्ञानशब्दोदितायां बुद्ध्यावध्यवसायस्वभावायां धारयेत् ; तामपि बुद्धिं महत्यात्मनि भोक्तरि अग्न्यायां वा बुद्धौ सूक्ष्मतापादनेन नियच्छेत् ; महान्तं त्वात्मानं शान्त आत्मनि प्रकरणवति परस्मिन्पुरुषे परस्यां काष्ठायां प्रतिष्ठापयेदिति । तदेवं पूर्वापरालोचनायां नास्त्यत्र परपरिकल्पितस्य प्रधानस्यावकाशः ॥१॥

### १०८. सूक्ष्मं तु तदर्हत्वात् ॥१॥४॥२॥

उक्तमेतत् — प्रकरणपरिशेषाभ्यां शरीरमव्यक्तशब्दम्, न प्रधानमिति । इदमिदानीमाशङ्क्यते — कथमव्यक्तशब्दार्हत्वं शरीरस्य, यावता स्थूलत्वात्स्पष्टतरमिदं शरीरं व्यक्तशब्दार्हम्, अस्पष्टवचनस्त्वव्यक्तशब्द इति ; अत उत्तरमुच्यते — सूक्ष्मं तु इह कारणात्मना शरीरं विवक्ष्यते, सूक्ष्मस्याव्यक्तशब्दार्हत्वात् ; यद्यपि स्थूलमिदं शरीरं न स्वयमव्यक्तशब्दमर्हति, तथापि तस्य त्वारम्भकं भूतसूक्ष्ममव्यक्तशब्दमर्हति ; प्रकृतिशब्दश्च विकारे दृष्टः — यथा 'गोभिः श्रीणीत मत्सरम्' (ऋ. सं. १-४६-४) इति । श्रुतिश्च — 'तद्धेदं तर्ह्यव्याकृतमासीत्' (बृ. उ. १-४-७) इतीदमेव व्याकृतनामरूपविभिन्नं जगत्प्रागवस्थायां

परित्यक्तव्याकृतनामरूपं बीजशक्त्यवस्थमव्यक्तशब्दयोग्यं दर्शयति  
॥२॥

### १०९. तदधीनत्वादर्थवत् ॥१।४।३॥

अत्राह — यदि जगदिदमनभिव्यक्तनामरूपं बीजात्मकं प्रागवस्थमव्यक्तशब्दार्हमभ्युपगम्येत, तदात्मना च शरीरस्याप्यव्यक्तशब्दार्हत्वं प्रतिज्ञायेत, स एव तर्हि प्रधानकारणवाद एवं सत्यापद्येत ; अस्यैव जगतः प्रागवस्थायाः प्रधानत्वेनाभ्युपगमादिति । अत्रोच्यते — यदि वयं स्वतन्त्रां काञ्चित्प्रागवस्थां जगतः कारणत्वेनाभ्युपगच्छेम, प्रसञ्जयेम तदा प्रधानकारणवादम् ; परमेश्वराधीना त्वियमस्माभिः प्रागवस्था जगतोऽभ्युपगम्यते, न स्वतन्त्रा । सा चावश्याभ्युपगन्तव्या ; अर्थवती हि सा ; न हि तया विना परमेश्वरस्य स्रष्टृत्वं सिध्यति, शक्तिरहितस्य तस्य प्रवृत्त्यनुपपत्तेः । मुक्तानां च पुनरनुत्पत्तिः । कुतः ? विद्यया तस्या बीजशक्तेर्दाहात् । अविद्यात्मिका हि सा बीजशक्तिरव्यक्तशब्दनिर्देश्या परमेश्वराश्रया मायामयी महासुषुप्तिः, यस्यां स्वरूपप्रतिबोधरहिताः शेरते संसारिणो जीवाः । तदेतदव्यक्तं क्वचिदाकाशशब्दनिर्दिष्टम् —

‘एतस्मिन्नु खल्वक्षरे गाग्याकाश ओतश्च प्रोतश्च’ (बृ. उ. ३-८-११) इति श्रुतेः ; क्वचिदक्षरशब्दोदितम् — ‘अक्षरात्परतः परः’ (मु. उ. २-१-२) इति श्रुतेः ; क्वचिन्मायेति सूचितम् — ‘मायां तु प्रकृतिं विद्यान्मायिनं तु महेश्वरम्’ (श्वे. उ. ४-१०) इति मन्त्रवर्णात् ; अव्यक्ता हि सा माया, तत्त्वान्यत्वनिरूपणस्याशक्यत्वात् । तदिदं ‘महतः परमव्यक्तम्’ इत्युक्तम् — अव्यक्तप्रभवत्वान्महतः, यदा हैरण्यगर्भी बुद्धिर्महान् । यदा तु जीवो महान् तदाप्यव्यक्ताधीनत्वाज्जीवभावस्य महतः परमव्यक्तमित्युक्तम् । अविद्या ह्यव्यक्तम् ; अविद्यावत्त्वेनैव जीवस्य सर्वः संव्यवहारः सन्ततो वर्तते । तच्च अव्यक्तगतं महतः परत्वमभेदोपचारात्तद्विकारे शरीरे परिकल्प्यते ; सत्यपि शरीरवदिन्द्रियादीनां तद्विकारत्वाविशेषे शरीरस्यैवाभेदोपचारादव्यक्तशब्देन ग्रहणम्, इन्द्रियादीनां स्वशब्दैरेव गृहीतत्वात्, परिशिष्टत्वाच्च शरीरस्य ॥

अन्ये तु वर्णयन्ति — द्विविधं हि शरीरं स्थूलं सूक्ष्मं च ; स्थूलम्, यदिदमुपलभ्यते ; सूक्ष्मम्, यदुत्तरत्र वक्ष्यते — ‘तदन्तरप्रतिपत्तौ रंहति सम्परिष्वक्तः प्रश्ननिरूपणाभ्याम्’ (ब्र. सू.

३-१-१) इति ; तच्चोभयमपि शरीरमविशेषात्पूर्वत्र रथत्वेन सङ्कीर्तितम् ; इह तु सूक्ष्ममव्यक्तशब्देन परिगृह्यते, सूक्ष्मस्याव्यक्तशब्दार्हत्वात् ; तदधीनत्वाच्च बन्धमोक्षव्यवहारस्य जीवात्तस्य परत्वम् ; यथार्थाधीनत्वादिन्द्रियव्यापारस्येन्द्रियेभ्यः परत्वमर्थानामिति । तैस्त्वेतद्वक्तव्यम् — अविशेषेण शरीरद्वयस्य पूर्वत्र रथत्वेन सङ्कीर्तितत्वात्, समानयोः प्रकृतत्वपरिशिष्टत्वयोः, कथं सूक्ष्ममेव शरीरमिह गृह्यते, न पुनः स्थूलमपीति । आम्रातस्यार्थं प्रतिपत्तुं प्रभवामः, नाम्रातं पर्यनुयोक्तुम्, आम्रातं चाव्यक्तपदं सूक्ष्ममेव प्रतिपादयितुं शक्नोति, नेतरत्, व्यक्तत्वात्तस्येति चेत्, न ; एकवाक्यताधीनत्वादर्थप्रतिपत्तेः ; न हीमे पूर्वोत्तरे आम्राते एकवाक्यतामनापद्य कश्चिदर्थं प्रतिपादयतः ; प्रकृतहानाप्रकृतप्रक्रियाप्रसङ्गात् ; न चाकाङ्क्षामन्तरेणैकवाक्यताप्रतिपत्तिरस्ति ; तत्राविशिष्टायां शरीरद्वयस्य ग्राह्यत्वाकाङ्क्षायां यथाकाङ्क्षं सम्बन्धेऽनभ्युपगम्यमाने एकवाक्यतैव बाधिता भवति, कुत आम्रातस्यार्थस्य प्रतिपत्तिः ? न चैवं मन्तव्यम् — दुःशोधत्वात्सूक्ष्मस्यैव शरीरस्येह ग्रहणम्, स्थूलस्य तु दृष्टबीभत्सतया सुशोधत्वादग्रहणमिति ; यतो नैवेह

शोधनं कस्यचिद्विवक्ष्यते ; न ह्यत्र शोधनविधायि  
 किञ्चिदाख्यातमस्ति ; अनन्तरनिर्दिष्टत्वात् किं तद्विष्णोः परमं  
 पदमितीदमिह विवक्ष्यते ;  
 तथाहीदमस्मात्परमिदमस्मात्परमित्युक्त्वा, 'पुरुषान्न परं किञ्चित्'  
 इत्याह ; सर्वथापि त्वानुमानिकनिराकरणोपपत्तेः, तथा नामास्तु ;  
 न नः किञ्चिच्छिद्यते ॥३॥

### ११०. ज्ञेयत्वावचनाच्च ॥१।४।४॥

ज्ञेयत्वेन च सांख्यैः प्रधानं स्मर्यते,  
 गुणपुरुषान्तरज्ञानात्कैवल्यमिति वदद्भिः — न हि  
 गुणस्वरूपमज्ञात्वा गुणेभ्यः पुरुषस्यान्तरं शक्यं ज्ञातुमिति ;  
 क्वचिच्च विभूतिविशेषप्राप्तये प्रधानं ज्ञेयमिति स्मरन्ति । न  
 चेदमिहाव्यक्तं ज्ञेयत्वेनोच्यते ; पदमात्रं ह्यव्यक्तशब्दः, नेहाव्यक्तं  
 ज्ञातव्यमुपासितव्यं चेति वाक्यमस्ति ; न चानुपदिष्टं पदार्थज्ञानं  
 पुरुषार्थमिति शक्यं प्रतिपत्तुम् ; तस्मादपि नाव्यक्तशब्देन  
 प्रधानमभिधीयते ; अस्माकं तु रथरूपकक्लृप्तशरीराद्यनुसरणेन  
 विष्णोरेव परमं पदं दर्शयितुमयमुपन्यास इत्यनवद्यम् ॥४॥

### १११. वदतीति चेन्न प्राज्ञो हि प्रकरणात् ॥१।४।५॥

अत्राह सांख्यः — ज्ञेयत्वावचनात्, इत्यसिद्धम् । कथम् ?  
 श्रूयते ह्युत्तरत्राव्यक्तशब्दोदितस्य प्रधानस्य ज्ञेयत्ववचनम् —  
*‘अशब्दमस्पर्शमरूपमव्ययं तथारसं नित्यमगन्धवच्च यत् ।  
 अनाद्यनन्तं महतः परं ध्रुवं निचाय्य तं मृत्युमुखात्प्रमुच्यते’* (क.  
 उ. २-३-१५) इति ; अत्र हि यादृशं शब्दादिहीनं प्रधानं महतः  
 परं स्मृतौ निरूपितम्, तादृशमेव निचाय्यत्वेन निर्दिष्टम् ;  
 तस्मात्प्रधानमेवेदम् ; तदेव चाव्यक्तशब्दनिर्दिष्टमिति । अत्र ब्रूमः  
 — नेह प्रधानं निचाय्यत्वेन निर्दिष्टम् ; प्राज्ञो हीह परमात्मा  
 निचाय्यत्वेन निर्दिष्ट इति गम्यते । कुतः ? प्रकरणात् ; प्राज्ञस्य  
 हि प्रकरणं विततं वर्तते — ‘पुरुषान्न परं किञ्चित्सा काष्ठा सा  
 परा गतिः’ इत्यादिनिर्देशात्, ‘एष सर्वेषु भूतेषु गूढोऽऽत्मा न  
 प्रकाशते’ इति च दुर्ज्ञानत्ववचनेन तस्यैव ज्ञेयत्वाकाङ्क्षाणात्,  
 ‘यच्छोद्वाङ्मनसी प्राज्ञः’ इति च तज्ज्ञानायैव वागादिसंयमस्य  
 विहितत्वात्, मृत्युमुखप्रमोक्षणफलत्वाच्च ; न हि प्रधानमात्रं  
 निचाय्य मृत्युमुखात्प्रमुच्यत इति सांख्यैरिष्यते ;  
 चेतनात्मविज्ञानाद्धि मृत्युमुखात्प्रमुच्यत इति तेषामभ्युपगमः ;

सर्वेषु वेदान्तेषु प्राज्ञस्यैवात्मनोऽशब्दादिधर्मत्वमभिलप्यते ;  
तस्मान्न प्रधानस्यात्र ज्ञेयत्वमव्यक्तशब्दनिर्दिष्टत्वं वा ॥५॥

### ११२. त्रयाणामेव चैवमुपन्यासः प्रश्नश्च ॥१॥४॥६॥

इतश्च न प्रधानस्याव्यक्तशब्दवाच्यत्वं ज्ञेयत्वं वा ;  
यस्मान्न त्रयाणामेव पदार्थानामग्निजीवपरमात्मनामस्मिन्ग्रन्थे  
कठवल्लीषु वरप्रदानसामर्थ्याद्व्यक्तव्यतयोपन्यासो दृश्यते ; तद्विषय  
एव च प्रश्नः ; नातोऽन्यस्य प्रश्न उपन्यासो वास्ति ; तत्र तावत्  
'स त्वमग्निं स्वर्ग्यमध्येषि मृत्यो प्रब्रूहि तं श्रद्धधानाय मह्यम्' (क.  
उ. १-१-१३) इत्यग्निविषयः प्रश्नः ; 'येयं प्रेते विचिकित्सा  
मनुष्येऽस्तीत्येके नायमस्तीति चैके । एतद्विद्यामनुशिष्टस्त्वयाहं  
वराणामेष वरस्तृतीयः' (क. उ. १-१-२०) इति जीवविषयः प्रश्नः  
; 'अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताच्च  
भव्याच्च यत्तत्पश्यसि तद्वद' (क. उ. १-२-१४) इति  
परमात्मविषयः ; प्रतिवचनमपि — 'लोकादिमग्निं तमुवाच तस्मै  
या इष्टका यावतीर्वा यथा वा' (क. उ. १-१-१५) इत्यग्निविषयम्  
; 'हन्त त इदं प्रवक्ष्यामि गुह्यं ब्रह्म सनातनम् । यथा च मरणं  
प्राप्य आत्मा भवति गौतम ।' (क. उ. २-२-६) 'योनिमन्ये



प्रपद्यन्ते शरीरत्वाय देहिनः । स्थाणुमन्येऽनुसंयन्ति यथाकर्म  
यथाश्रुतम्' (क. उ. २-२-७) इति व्यवहितं जीवविषयम् ; 'न  
जायते म्रियते वा विपश्चित्' (क. उ. १-२-१८) इत्यादिबहुप्रपञ्चं  
परमात्मविषयम् । नैवं प्रधानविषयः प्रश्नोऽस्ति ।  
अपृष्टत्वाच्चानुपन्यसनीयत्वं तस्येति ॥

अत्राह — योऽयमात्मविषयः प्रश्नः — 'येयं प्रेते  
विचिकित्सा मनुष्येऽस्ति' इति, किं स एवायम् 'अन्यत्र  
धर्मादन्यत्राधर्मात्' इति पुनरनुकृष्यते, किं वा ततोऽन्योऽयमपूर्वः  
प्रश्न उत्थाप्यत इति । किं चातः ? स एवायं प्रश्नः पुनरनुकृष्यत  
इति यद्युच्येत, तदा द्वयोरात्मविषययोः प्रश्नयोरेकतापत्तेरग्निविषय  
आत्मविषयश्च द्वावेव प्रश्नावित्यतो न वक्तव्यं त्रयाणां  
प्रश्नोपन्यासाविति ; अथान्योऽयमपूर्वः प्रश्न उत्थाप्यत इत्युच्येत,  
ततो यथैव वरप्रदानव्यतिरेकेण प्रश्नकल्पनायामदोषः ; एवं  
प्रश्नव्यतिरेकेणापि प्रधानोपन्यासकल्पनायामदोषः स्यादिति ॥

अत्रोच्यते — नैव वयमिह वरप्रदानव्यतिरेकेण प्रश्नं  
कश्चित्कल्पयामः, वाक्योपक्रमसामर्थ्यात् ; वरप्रदानोपक्रमा हि  
मृत्युनचिकेतःसंवादरूपा वाक्यप्रवृत्तिः आ समाप्तेः कठवल्लीनां

लक्ष्यते ; मृत्युः किल नचिकेतसे पित्रा प्रहिताय त्रीन्वरान्प्रददौ ; नचिकेताः किल तेषां प्रथमेन वरेण पितुः सौमनस्यं वव्रे, द्वितीयेनाग्निविद्याम्, तृतीयेनात्मविद्याम् — ‘येयं प्रेते’ इति ‘वराणामेष वरस्तृतीयः’ (क. उ. १-१-२०) इति लिङ्गात् । तत्र यदि ‘अन्यत्र धर्मात्’ इत्यन्योऽयमपूर्वः प्रश्न उत्थाप्येत, ततो वरप्रदानव्यतिरेकेणापि प्रश्नकल्पनाद्वाक्यं बाध्येत । ननु प्रष्टव्यभेदादपूर्वोऽयं प्रश्नो भवितुमर्हति ; पूर्वो हि प्रश्नो जीवविषयः, येयं प्रेते विचिकित्सा मनुष्येऽस्ति नास्तीति विचिकित्साभिधानात् ; जीवश्च धर्मादिगोचरत्वात् न ‘अन्यत्र धर्मात्’ इति प्रश्नमर्हति ; प्राज्ञस्तु धर्माद्यतीतत्वात् ‘अन्यत्र धर्मात्’ इति प्रश्नमर्हति ; प्रश्नच्छाया च न समाना लक्ष्यते, पूर्वस्यास्तित्वनास्तित्वविषयत्वात्, उत्तरस्य धर्माद्यतीतवस्तुविषयत्वाच्च ; तस्मात्प्रत्यभिज्ञानाभावात्प्रश्नभेदः ; न पूर्वस्यैवोत्तरत्रानुकर्षणमिति चेत्, न ; जीवप्राज्ञयोरेकत्वाभ्युपगमात् ; भवेत्प्रष्टव्यभेदात्प्रश्नभेदो यद्यन्यो जीवः प्राज्ञात्स्यात् ; न त्वन्यत्वमस्ति, ‘तत्त्वमसि’ इत्यादिश्रुत्यन्तरेभ्यः ; इह च ‘अन्यत्र धर्मात्’ इत्यस्य प्रश्नस्य

प्रतिवचनम् 'न जायते म्रियते वा विपश्चित्' (क. उ. १-२-१८) इति जन्ममरणप्रतिषेधेन प्रतिपाद्यमानं शरीरपरमेश्वरयोरभेदं दर्शयति ; सति हि प्रसङ्गे प्रतिषेधो भागी भवति ; प्रसङ्गश्च जन्ममरणयोः शरीरसंस्पर्शाच्छारीरस्य भवति, न परमेश्वरस्य ; तथा — 'स्वप्नान्तं जागरितान्तं चोभौ येनानुपश्यति । महान्तं विभुमात्मानं मत्वा धीरो न शोचति' (क. उ. २-१-४) इति स्वप्नजागरितदृशो जीवस्यैव महत्त्वविभुत्वविशेषणस्य मननेन शोकविच्छेदं दर्शयन्न प्राज्ञादन्यो जीव इति दर्शयति ; प्राज्ञविज्ञानाद्धि शोकविच्छेद इति वेदान्तसिद्धान्तः ; तथाग्रे — 'यदेवेह तदमुत्र यदमुत्र तदन्विह । मृत्योः स मृत्युमाप्नोति य इह नानेव पश्यति' (छा. उ. २-४-१०) इति जीवप्राज्ञभेददृष्टिमपवदति ; तथा जीवविषयस्यास्तित्वनास्तित्वप्रश्नस्यानन्तरम् 'अन्यं वरं नचिकेतो वृणीष्व' इत्यारभ्य मृत्युना तैस्तैः कामैः प्रलोभ्यमानोऽपि नचिकेता यदा न चचाल, तदैवं मृत्युरभ्युदयनिःश्रेयसविभागप्रदर्शनेन विद्याविद्याविभागप्रदर्शनेन च 'विद्याभीप्सिनं नचिकेतसं मन्ये न त्वा कामा बहवोऽलोलुपन्त'

(क. उ. १-२-४) इति प्रशस्य प्रश्नमपि तदीयं प्रशंसन्यदुवाच —  
 'तं दुर्दर्शं गूढमनुप्रविष्टं गुहाहितं गह्वरेष्ठं पुराणम् ।  
 अध्यात्मयोगाधिगमेन देवं मत्वा धीरो हर्षशोकौ जहाति' (क. उ.  
 १-२-१२) इति, तेनापि जीवप्राज्ञयोरभेद एवेह विवक्षित इति  
 गम्यते ; यत्प्रश्ननिमित्तां च प्रशंसां महतीं मृत्योः प्रत्यपद्यत  
 नचिकेताः, यदि तं विहाय प्रशंसानन्तरमन्यमेव प्रश्नमुपक्षिपेत्,  
 अस्थान एव सा सर्वा प्रशंसा प्रसारिता स्यात् ; तस्मात् 'येयं  
 प्रेते' इत्यस्यैव प्रश्नस्यैतदनुकर्षणम् 'अन्यत्र धर्मात्' इति । यत्तु  
 प्रश्नच्छायावैलक्षण्यमुक्तम्, तददूषणम्, तदीयस्यैव विशेषस्य पुनः  
 पृच्छ्यमानत्वात् ; पूर्वत्र हि देहादिव्यतिरिक्तस्यात्मनोऽस्तित्वं  
 पृष्टम्, उत्तरत्र तु तस्यैवासंसारित्वं पृच्छ्यत इति ; यावद्धविद्या  
 न निवर्तते, तावद्धर्मादिगोचरत्वं जीवस्य जीवत्वं च न निवर्तते,  
 तन्निवृत्तौ तु प्राज्ञ एव 'तत्त्वमसि' इति श्रुत्या प्रत्याय्यते ; न  
 चाविद्यावत्त्वे तदपगमे च वस्तुनः कश्चिद्विशेषोऽस्ति ; यथा  
 कश्चित्संतमसे पतितां काश्चिद्रज्जुमहिं मन्यमानो भीतो वेपमानः  
 पलायते, तं चापरो ब्रूयात् 'मा भैषीः नायमहिः रज्जुरेव' इति, स  
 च तदुपश्रुत्याहिकृतं भयमुत्सृजेद्वेपथुं पलायनं च, न

त्वहिबुद्धिकाले तदपगमकाले च वस्तुनः कश्चिद्विशेषः स्यात् —  
 तथैवैतदपि द्रष्टव्यम् ; ततश्च 'न जायते म्रियते वा' इत्येवमाद्यपि  
 भवत्यस्तित्वनास्तित्वप्रश्नस्य प्रतिवचनम् । सूत्रं  
 त्वविद्याकल्पितजीवप्राज्ञभेदापेक्षया योजयितव्यम् — एकत्वेऽपि  
 ह्यात्मविषयस्य प्रश्नस्य प्रायणावस्थायां  
 देहव्यतिरिक्तास्तित्वमात्रविचिकित्सनात्कर्तृत्वादिसंसारस्वभावानपो  
 हनाच्च पूर्वस्य पर्यायस्य जीवविषयत्वमुत्प्रेक्ष्यते, उत्तरस्य तु  
 धर्माद्यत्ययसङ्कीर्तनात्प्राज्ञविषयत्वमिति । ततश्च युक्ता  
 अग्निजीवपरमात्मकल्पना ; प्रधानकल्पनायां तु न वरप्रदानं न  
 प्रश्नो न प्रतिवचनमिति वैषम्यम् ॥६॥

### ११३. महद्वच्च ॥१।४।७॥

यथा महच्छब्दः सांख्यैः सत्तामात्रेऽपि प्रथमजे प्रयुक्तः, न  
 तमेव वैदिकेऽपि प्रयोगेऽभिधत्ते, 'बुद्धेरात्मा महान्परः' (क. उ.  
 १-३-१०) 'महान्तं विभुमात्मानम्' (क. उ. १-२-२२) 'वेदाहमेतं  
 पुरुषं महान्तम्' (श्वे. उ. ३-८) इत्येवमादावात्मशब्दप्रयोगादिभ्यो  
 हेतुभ्यः ; तथाव्यक्तशब्दोऽपि न वैदिके प्रयोगे

प्रधानमभिधातुमर्हति । अतश्च नास्त्यानुमानिकस्य शब्दवत्त्वम्  
॥७॥

### ३३. चमसाधिकरणम्

#### ११४. चमसवदविशेषात् ॥१।४।८॥

पुनरपि प्रधानवादी अशब्दत्वं प्रधानस्यासिद्धमित्याह ।  
कस्मात् ? मन्त्रवर्णात् — ‘अजामेकां लोहितशुक्लकृष्णां बह्वीः  
प्रजाः सृजमानां सरूपाः । अजो ह्येको जुषमाणोऽनुशेते  
जहात्येनां भुक्तभोगामजोऽन्यः’ (श्वे. उ. ४-५) इति ; अत्र हि  
मन्त्रे लोहितशुक्लकृष्णशब्दैः रजःसत्त्वतमांस्यभिधीयन्ते ; लोहितं  
रजः, रञ्जनात्मकत्वात्, शुक्लं सत्त्वम्, प्रकाशात्मकत्वात् ; कृष्णं  
तमः, आवरणात्मकत्वात् ; तेषां साम्यावस्था  
अवयवधर्मैर्व्यपदिश्यते — लोहितशुक्लकृष्णेति ; न जायत इति  
च अजा स्यात्, ‘मूलप्रकृतिरविकृतिः’ इत्यभ्युपगमात् ।  
नन्वजाशब्दश्छाग्यां रूढः ; बाढम् ; सा तु रूढिरिह नाश्रयितुं  
शक्या, विद्याप्रकरणात् । सा च बह्वीः प्रजास्त्रैगुण्यान्विता  
जनयति ; तां प्रकृतिमज एकः पुरुषो जुषमाणः प्रीयमाणः  
सेवमानो वा अनुशेते — तामेवाविद्यया आत्मत्वेनोपगम्य सुखी

दुःखी मूढोऽहमित्यविवेकितया संसरति ; अन्यः पुनरजः पुरुष  
उत्पन्नविवेकज्ञानो विरक्तो जहात्येनं प्रकृतिं भुक्तभोगां  
कृतभोगापवर्गां परित्यजति — मुच्यत इत्यर्थः ।  
तस्माच्छ्रुतिमूलैव प्रधानादिकल्पना कापिलानामित्येवं प्राप्ते ब्रूमः  
—

नानेन मन्त्रेण श्रुतिमत्त्वं सांख्यवादस्य शक्यमाश्रयितुम् ; न  
ह्ययं मन्त्रः स्वातन्त्र्येण कश्चिदपि वादं समर्थयितुमुत्सहते, सर्वत्रापि  
यया कयाचित्कल्पनया अजात्वादिसम्पादनोपपत्तेः, सांख्यवाद  
एवेहाभिप्रेत इति विशेषावधारणकारणाभावात् । चमसवत् —  
यथा हि **‘अर्वाग्बिलश्चमस ऊर्ध्वबुधः’** (बृ. उ. २-२-३)  
इत्यस्मिन्मन्त्रे स्वातन्त्र्येणायं नामासौ चमसोऽभिप्रेत इति न  
शक्यते नियन्तुम्, सर्वत्रापि  
यथाकथञ्चिदर्वाग्बिलत्वादिकल्पनोपपत्तेः, एवमिहाप्यविशेषः  
**‘अजामेकाम्’** इत्यस्य मन्त्रस्य ; नास्मिन्मन्त्रे  
प्रधानमेवाजाभिप्रेतेति शक्यते नियन्तुम् ॥८॥

तत्र तु 'इदं तच्छिर एष ह्यर्वाग्विलश्चमस ऊर्ध्वबुध्नः' इति वाक्यशेषाच्चमसविशेषप्रतिपत्तिर्भवति ; इह पुनः केयमजा प्रतिपत्तव्येत्यत्र ब्रूमः —

### ११५. ज्योतिरुपक्रमा तु तथा ह्यधीयत एके ॥१।४।१॥

परमेश्वरादुत्पन्ना ज्योतिःप्रमुखा तेजोबन्नलक्षणा चतुर्विधस्य भूतग्रामस्य प्रकृतिभूतेयमजा प्रतिपत्तव्या । तुशब्दोऽवधारणार्थः — भूतत्रयलक्षणैवेयमजा विज्ञेया, न गुणत्रयलक्षणा । कस्मात् ? तथा ह्येके शाखिनस्तेजोबन्नानां परमेश्वरादुत्पत्तिमाम्नाय तेषामेव रोहितादिरूपतामामनन्ति — 'यदग्ने रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य' इति । तान्येवेह तेजोबन्नानि प्रत्यभिज्ञायन्ते, रोहितादिशब्दसामान्यात्, रोहितादीनां च शब्दानां रूपविशेषेषु मुख्यत्वाद्भाक्तत्वाच्च गुणविषयत्वस्य ; असन्दिग्धेन च सन्दिग्धस्य निगमनं न्याय्यं मन्यन्ते । तथेहापि 'ब्रह्मवादिनो वदन्ति । किङ्कारणं ब्रह्म' (श्वे. उ. १-१) इत्युपक्रम्य 'ते ध्यानयोगानुगता अपश्यन्देवात्मशक्तिं स्वगुणैर्निगूढाम्' (श्वे. उ. १-३) इति पारमेश्वर्याः शक्तेः समस्तजगद्विधायिन्या वाक्योपक्रमेऽवगमात्, वाक्यशेषेऽपि 'मायां तु प्रकृतिं



विद्यान्मायिनं तु महेश्वरम्' इति 'यो योनिं योनिमधितिष्ठत्येकः' (श्वे. उ. ४-११) इति च तस्या एवावगमान्न स्वतन्त्रा काचित्प्रकृतिः प्रधानं नामाजामन्त्रेणाम्नायत इति शक्यते वक्तुम् । प्रकरणात्तु सैव दैवी शक्तिरव्याकृतनामरूपा नामरूपयोः प्रागवस्था अनेनापि मन्त्रेणाम्नायत इत्युच्यते ; तस्याश्च स्वविकारविषयेण त्रैरूप्येण त्रैरूप्यमुक्तम् ॥९॥

कथं पुनस्तेजोबन्नात्मना त्रैरूप्येण त्रिरूपा अजा प्रतिपत्तुं शक्यते, यावता न तावत्तेजोबन्नेष्वजाकृतिरस्ति, न च तेजोबन्नानां जातिश्रवणादजातिनिमित्तोऽप्यजाशब्दः सम्भवतीति ; अत उत्तरं पठति —

**११६. कल्पनोपदेशाच्च मध्वादिवदविरोधः ॥१॥४॥१०॥**

नायमजाकृतिनिमित्तोऽजाशब्दः ; नापि यौगिकः । किं तर्हि ? कल्पनोपदेशोऽयम् — अजारूपकक्लृप्तिस्तेजोबन्नलक्षणायाश्चराचरयोनेरुपदिश्यते ; यथा हि लोके यदृच्छया काचिदजा रोहितशुक्लकृष्णवर्णा स्याद्बहुवर्करा सरूपवर्करा च, तां च कश्चिदजो जुषमाणोऽनुशयीत, कश्चिच्चैनां भुक्तभोगां जह्यात् — एवमियमपि तेजोबन्नलक्षणा

भूतप्रकृतिस्त्रिवर्णा बहु सरूपं चराचरलक्षणं विकारजातं जनयति,  
 अविदुषा च क्षेत्रज्ञेनोपभुज्यते, विदुषा च परित्यज्यत इति । न  
 चेदमाशङ्कितव्यम् — एकः क्षेत्रज्ञोऽनुशेते अन्यो जहातीत्यतः  
 क्षेत्रज्ञभेदः पारमार्थिकः परेषामिष्टः प्राप्नोतीति ; न हीयं  
 क्षेत्रज्ञभेदप्रतिपिपादयिषा ; किन्तु  
 बन्धमोक्षव्यवस्थाप्रतिपिपादयिषैवैषा ; प्रसिद्धं तु भेदमनूद्य  
 बन्धमोक्षव्यवस्था प्रतिपाद्यते ; भेदस्तूपाधिनिमित्तो  
 मिथ्याज्ञानकल्पितः ; न पारमार्थिकः, 'एको देवः सर्वभूतेषु गूढः  
 सर्वव्यापी सर्वभूतान्तरात्मा' (श्वे. उ. ६-११) इत्यादिश्रुतिभ्यः ।  
 मध्वादिवत् — यथा आदित्यस्यामधुनो मधुत्वम्,  
 वाचश्चाधेनोर्धेनुत्वम्, 'द्युलोकादीनां चानग्नीनामग्नित्वम्' (छा. उ.  
 ८-२-१) — इत्येवंजातीयकं कल्प्यते, एवमिदमनजाया अजात्वं  
 कल्प्यत इत्यर्थः । तस्मादविरोधस्तेजोबन्नेष्वजाशब्दप्रयोगस्य  
 ॥१०॥

### ३४. संख्योपसङ्ग्रहाधिकरणम्

११७. न संख्योपसङ्ग्रहादपि नानाभावादतिरेकाच्च

॥११४॥११॥

एवं परिहृतेऽप्यजामन्त्रे पुनरन्यस्मान्मन्त्रात्सांख्यः प्रत्यवतिष्ठते  
 — ‘यस्मिन्पञ्च पञ्चजना आकाशश्च प्रतिष्ठितः । तमेव मन्य  
 आत्मानं विद्वान्ब्रह्मामृतोऽमृतम्’ (बृ. उ. ४-४-१८) इति ।  
 अस्मिन्मन्त्रे पञ्च पञ्चजना इति पञ्चसंख्याविषया अपरा  
 पञ्चसंख्या श्रूयते, पञ्चशब्दद्वयदर्शनात् ; त एते पञ्च पञ्चकाः  
 पञ्चविंशतिः सम्पद्यन्ते ; तथा च पञ्चविंशतिसंख्यया यावन्तः  
 संख्येया आकाङ्क्षन्ते तावन्त्येव च तत्त्वानि सांख्यैः संख्यायन्ते  
 — ‘मूलप्रकृतिरविकृतिर्महदाद्याः प्रकृतिविकृतयः सप्त ।  
 षोडशकश्च विकारो न प्रकृतिर्न विकृतिः पुरुषः’ इति ; तथा  
 श्रुतिप्रसिद्धया पञ्चविंशतिसंख्यया तेषां स्मृतिप्रसिद्धानां  
 पञ्चविंशतेस्तत्त्वानामुपसङ्गहात्प्राप्तं पुनः श्रुतिमत्त्वमेव प्रधानादीनाम्  
 ॥

ततो ब्रूमः — न संख्योपसङ्गहादपि प्रधानादीनां श्रुतिमत्त्वं  
 प्रत्याशा कर्तव्या । कस्मात् ? नानाभावात् ; नाना हेतानि  
 पञ्चविंशतिस्तत्त्वानि ; नैषां पञ्चशः पञ्चशः साधारणो धर्मोऽस्ति,  
 येन पञ्चविंशतेरन्तराले पराः पञ्च पञ्च संख्या निविशेरन् ; न  
 ह्येकनिबन्धनमन्तरेण नानाभूतेषु द्वित्वादिकाः संख्या निविशन्ते ।

अथोच्येत — पञ्चविंशतिसंख्यैवेयमवयवद्वारेण लक्ष्यते, यथा  
‘पञ्च सप्त च वर्षाणि न ववर्ष शतक्रतुः’ इति  
द्वादशवार्षिकीमनावृष्टिं कथयन्ति, तद्वदिति ; तदपि नोपपद्यते ;  
अयमेवास्मिन्पक्षे दोषः, यल्लक्षणाश्रयणीया स्यात् । परश्चात्र  
पञ्चशब्दो जनशब्देन समस्तः पञ्चजनाः इति,  
भाषिकस्वरेणैकपदत्वनिश्चयात् ; प्रयोगान्तरे च ‘पञ्चानां त्वा  
पञ्चजनानाम्’ (तै. सं. १-६-२-२)  
इत्यैकपद्यैकस्वर्यैकविभक्तिकत्वावगमात् ; समस्तत्वाच्च न वीप्सा  
‘पञ्च पञ्च’ इति । तेन न पञ्चकद्वयग्रहणं पञ्च पञ्चेति । न च  
पञ्चसंख्याया एकस्याः पञ्चसंख्यया परया विशेषणम् ‘पञ्च  
पञ्चकाः’ इति, उपसर्जनस्य विशेषणेनासंयोगात् ।  
नन्वापन्नपञ्चसंख्याका जना एव पुनः पञ्चसंख्यया विशेष्यमाणाः  
पञ्चविंशतिः प्रत्येष्यन्ते, यथा पञ्च पञ्चपूल्य इति पञ्चविंशतिः  
पूलाः प्रतीयन्ते, तद्वत् ; नेति ब्रूमः ; युक्तं यत्पञ्चपूलीशब्दस्य  
समाहाराभिप्रायत्वात् कतीति सत्यां भेदाकाङ्क्षायां पञ्च पञ्चपूल्य  
इति विशेषणम् ; इह तु पञ्च जना इत्यादित एव  
भेदोपादानात्कतीत्यसत्यां भेदाकाङ्क्षायां न पञ्च पञ्चजना इति

विशेषणं भवेत् ; भवदपीदं विशेषणं पञ्चसंख्याया एव भवेत् ; तत्र चोक्तो दोषः ; तस्मात्पञ्च पञ्चजना इति न पञ्चविंशतितत्त्वाभिप्रायम् । अतिरेकाच्च न पञ्चविंशतितत्त्वाभिप्रायम् ; अतिरेको हि भवत्यात्माकाशाभ्यां पञ्चविंशतिसंख्यायाः ; आत्मा तावदिह प्रतिष्ठां प्रत्याधारत्वेन निर्दिष्टः, 'यस्मिन्' इति सप्तमीसूचितस्य 'तमेव मन्य आत्मानम्' इत्यात्मत्वेनानुकर्षणात् ; आत्मा च चेतनः पुरुषः ; स च पञ्चविंशतावन्तर्गत एवेति न तस्यैवाधारत्वमाधेयत्वं च युज्येत ; अर्थान्तरपरिग्रहे वा तत्त्वसंख्यातिरेकः सिद्धान्तविरुद्धः प्रसज्येत ; तथा 'आकाशश्च प्रतिष्ठितः' इत्याकाशस्यापि पञ्चविंशतावन्तर्गतस्य न पृथगुपादानं न्याय्यम् ; अर्थान्तरपरिग्रहे चोक्तं दूषणम् । कथं च संख्यामात्रश्रवणे सत्यश्रुतानां पञ्चविंशतितत्त्वानामुपसङ्ग्रहः प्रतीयेत ? जनशब्दस्य तत्त्वेष्वरूढत्वात्, अर्थान्तरोपसङ्ग्रहेऽपि संख्योपपत्तेः । कथं तर्हि पञ्च पञ्चजना इति ? उच्यते — 'दिक्संख्ये संज्ञायाम्' (पा. सू. २-१-५०) इति विशेषस्मरणात्संज्ञायामेव पञ्चशब्दस्य जनशब्देन समासः ; ततश्च रूढत्वाभिप्रायेणैव केचित्पञ्चजना नाम

विवक्ष्यन्ते, न सांख्यतत्त्वाभिप्रायेण ; ते कर्तृत्वस्यामाकाङ्क्षायां  
पुनः पञ्चेति प्रयुज्यते ; पञ्चजना नाम ये केचित्, ते च  
पञ्चैवेत्यर्थः, सप्तर्षयः सप्तेति यथा ॥११॥

के पुनस्ते पञ्चजना नामेति, तदुच्यते —

**११८. प्राणादयो वाक्यशेषात् ॥११४॥१२॥**

‘यस्मिन्पञ्च पञ्चजनाः’ इत्यत उत्तरस्मिन्मन्त्रे  
ब्रह्मस्वरूपनिरूपणाय प्राणादयः पञ्च निर्दिष्टाः — ‘प्राणस्य  
प्राणमुत चक्षुषश्चक्षुरुत श्रोत्रस्य श्रोत्रमन्नस्यान्नं मनसो ये मनो  
विदुः’ इति ; तेऽत्र वाक्यशेषगताः सन्निधानात्पञ्चजना विवक्ष्यन्ते  
। कथं पुनः प्राणादिषु जनशब्दप्रयोगः ? तत्त्वेषु वा कथं  
जनशब्दप्रयोगः ? समाने तु प्रसिद्धतिक्रमे  
वाक्यशेषवशात्प्राणादय एव ग्रहीतव्या भवन्ति ; जनसम्बन्धाच्च  
प्राणादयो जनशब्दभाजो भवन्ति ; जनवचनश्च पुरुषशब्दः प्राणेषु  
प्रयुक्तः — ‘ते वा एते पञ्च ब्रह्मपुरुषाः’ (छा. उ. ३-३-६) इत्यत्र  
; ‘प्राणो ह पिता प्राणो ह माता’ (छा. उ. ७-१५-१) इत्यादि च  
ब्राह्मणम् । समासबलाच्च समुदायस्य रूढत्वमविरुद्धम् । कथं  
पुनरसति प्रथमप्रयोगे रूढिः शक्याश्रयितुम् ? शक्या

उद्भिदादिवदित्याह — प्रसिद्धार्थसन्निधाने ह्यप्रसिद्धार्थः शब्दः प्रयुज्यमानः समभिव्याहारात्तद्विषयो नियम्यते ; यथा 'उद्भिदा यजेत' 'यूपं छिनत्ति' 'वेदिं करोति' इति, तथा अयमपि पञ्चजनशब्दः समासान्वाख्यानादवगतसंज्ञाभावः संज्ञाकाङ्क्षी वाक्यशेषसमभिव्याहृतेषु प्राणादिषु वर्तिष्यते । कैश्चित्तु देवाः पितरो गन्धर्वा असुरा रक्षांसि च पञ्च पञ्चजना व्याख्याताः ; अन्यैश्च चत्वारो वर्णा निषादपञ्चमाः परिगृहीताः ; क्वचिच्च 'यत्पाञ्चजन्यया विशा' (ऋ. सं. ८-५३-९) इति प्रजापरः प्रयोगः पञ्चजनशब्दस्य दृश्यते ; तत्परिग्रहेऽपीह न कश्चिद्विरोधः ; आचार्यस्तु न पञ्चविंशतेस्तत्त्वानामिह प्रतीतिरस्तीत्येवंपरतया 'प्राणादयो वाक्यशेषात्' इति जगाद ॥१२॥

भवेयुस्तावत्प्राणादयः पञ्चजना माध्यन्दिनानाम्, येऽन्नं प्राणादिष्वामनन्ति ; काण्वानां तु कथं प्राणादयः पञ्चजना भवेयुः, येऽन्नं प्राणादिषु नामनन्तीति — अत उत्तरं पठति —

**११९. ज्योतिषैकेषामसत्यन्ने ॥१॥४॥१३॥**

असत्यपि काण्वानामन्ने ज्योतिषा तेषां पञ्चसंख्या पूर्येत ; तेऽपि हि 'यस्मिन्पञ्च पञ्चजनाः' इत्यतः पूर्वस्मिन्मन्त्रे

ब्रह्मस्वरूपनिरूपणायैव ज्योतिरधीयते 'तद्देवा ज्योतिषां ज्योतिः'  
इति । कथं पुनरुभयेषामपि तुल्यवदिदं ज्योतिः पठ्यमानं  
समानमन्नगतया पञ्चसंख्यया केषाञ्चिद्गृह्यते केषाञ्चिन्नेति —  
अपेक्षाभेदादित्याह — माध्यन्दिनानां हि  
समानमन्नपठितप्राणादिपञ्चजनलाभान्नास्मिन्मन्त्रान्तरपठिते  
ज्योतिष्यपेक्षा भवति ; तदलाभात्तु काण्वानां भवत्यपेक्षा ;  
अपेक्षाभेदाच्च समानेऽपि मन्त्रे ज्योतिषो ग्रहणाग्रहणे ; यथा  
समानेऽप्यतिरात्रे वचनभेदात्षोडशिनो ग्रहणाग्रहणे, तद्वत् । तदेवं  
न तावच्छ्रुतिप्रसिद्धिः काचित्प्रधानविषयास्ति ; स्मृतिन्यायप्रसिद्धी  
तु परिहरिष्येते ॥१३॥

### ३५. कारणत्वाधिकरणम्

१२०. कारणत्वेन चाकाशादिषु यथाव्यपदिष्टोक्तेः

॥१।४।१४॥

प्रतिपादितं ब्रह्मणो लक्षणम् ; प्रतिपादितं ब्रह्मविषयं  
गतिसामान्यं वेदान्तवाक्यानाम् ; प्रतिपादितं च  
प्रधानस्याशब्दत्वम् । तत्रेदमपरमाशङ्क्यते — न जन्मादिकारणत्वं  
ब्रह्मणो ब्रह्मविषयं वा गतिसामान्यं वेदान्तवाक्यानां प्रतिपादयितुं



शक्यम् । कस्मात् ? विगानदर्शनात् ; प्रतिवेदान्तं ह्यन्यान्या  
 सृष्टिरुपलभ्यते, क्रमादिवैचित्र्यात् । तथा हि — क्वचित् ‘आत्मन  
 आकाशः सम्भूतः’ (तै. उ. २-१-१) इत्याकाशादिका  
 सृष्टिराम्नायते ; क्वचित्तेजआदिका ‘तत्तेजोऽसृजत’ (छा. उ. ६-  
 २-३) इति ; क्वचित्प्राणादिका ‘स प्राणमसृजत प्राणाच्छ्रद्धाम्’  
 (प्र. उ. ६-४) इति ; क्वचिदक्रमेणैव लोकानामुत्पत्तिराम्नायते —  
 ‘स इमाँल्लोकानसृजत । अम्भो मरीचिर्मरमापः’ (ऐ. उ. १-१-२)  
 इति ; तथा क्वचिदसत्पूर्विका सृष्टिः पठ्यते — ‘असद्वा इदमग्र  
 आसीत् । ततो वै सदजायत’ (तै. उ. २-७-१) इति,  
 ‘असदेवेदमग्र आसीत्तत्सदासीत्तत्समभवत्’ (छा. उ. ३-११-१)  
 इति च ; क्वचिदसद्वादनिराकरणेन सत्पूर्विका प्रक्रिया प्रतिज्ञायते  
 — ‘तद्धैक आहुरसदेवेदमग्र आसीत्’ (छा. उ. ६-२-१)  
 इत्युपक्रम्य, ‘कुतस्तु खलु सोम्यैव९ स्यादिति होवाच कथमसतः  
 सञ्जायेतेति । सत्त्वेव सोम्येदमग्र आसीत्’ (छा. उ. ६-२-२)  
 इति ; क्वचित्स्वयंकर्तृकैव व्याक्रिया जगतो निगद्यते — ‘तद्धेदं  
 तर्ह्यव्याकृतमासीत्तन्नामरूपाभ्यामेव व्याक्रियत’ (बृ. उ. १-४-७)  
 इति । एवमनेकधा विप्रतिपत्तेर्वस्तुनि च विकल्पस्यानुपपत्तेर्न

वेदान्तवाक्यानां जगत्कारणावधारणपरता न्याय्या ;  
स्मृतिन्यायप्रसिद्धिभ्यां तु कारणान्तरपरिग्रहो न्याय्य इत्येवं प्राप्ते  
ब्रूमः —

सत्यपि प्रतिवेदान्तं सृज्यमानेष्वकाशादिषु क्रमादिद्वारके  
विगाने, न स्रष्टरि किञ्चिद्विगानमस्ति । कुतः ? यथाव्यपदिष्टोक्तेः  
— यथाभूतो ह्येकस्मिन्वेदान्ते सर्वज्ञः सर्वेश्वरः सर्वात्मैकोऽद्वितीयः  
कारणत्वेन व्यपदिष्टः, तथाभूत एव वेदान्तान्तरेष्वपि व्यपदिश्यते  
; तद्यथा — ‘सत्यं ज्ञानमनन्तं ब्रह्म’ (तै. उ. २-१-१) इति ;  
अत्र तावज्ज्ञानशब्देन परेण च तद्विषयेण कामयितृत्ववचनेन  
चेतनं ब्रह्म न्यरूपयत् ; अपरप्रयोज्यत्वेनेश्वरं कारणमब्रवीत् ;  
तद्विषयेणैव परेणात्मशब्देन शरीरादिकोशपरम्परया  
चान्तरनुप्रवेशनेन सर्वेषामन्तः प्रत्यगात्मानं निरधारयत् ; ‘बहु  
स्यां प्रजायेय’ (तै. उ. २-६-१) इति चात्मविषयेण  
बहुभवनानुशंसनेन सृज्यमानानां विकाराणां स्रष्टुरभेदमभाषत ;  
तथा ‘इदं सर्वमसृजत । यदिदं किं च’ (तै. उ. २-६-१) इति  
समस्तजगत्सृष्टिनिर्देशेन प्राक्सृष्टेरद्वितीयं स्रष्टारमाचष्टे ; तदत्र  
यल्लक्षणं ब्रह्म कारणत्वेन विज्ञातम्, तल्लक्षणमेवान्यत्रापि विज्ञायते

— ‘सदेव सोम्येदमग्र आसीदेकमेवाद्वितीयम्’ (छा. उ. ६-२-१)  
‘तदैक्षत बहु स्यां प्रजायेयेति तत्तेजोऽसृजत’ (छा. उ. ६-२-३)  
इति ; तथा ‘आत्मा वा इदमेक एवाग्र आसीन्नान्यत्किञ्चन मिषत्  
। स ईक्षत लोकान् सृजै’ (ऐ. उ. १-१-१) इति च —  
एवंजातीयकस्य कारणस्वरूपनिरूपणपरस्य वाक्यजातस्य  
प्रतिवेदान्तमविगीतार्थत्वात् । कार्यविषयं तु विगानं दृश्यते —  
क्वचिदाकाशादिका सृष्टिः क्वचित्तेजआदिकेत्येवंजातीयकम् । न च  
कार्यविषयेण विगानेन कारणमपि ब्रह्म  
सर्ववेदान्तेष्वविगीतमधिगम्यमानमविवक्षितं भवितुमर्हतीति शक्यते  
वक्तुम्, अतिप्रसङ्गात् । समाधास्यति चाचार्यः कार्यविषयमपि  
विगानम् ‘न वियदश्रुतेः’ (ब्र. सू. २-३-१) इत्यारभ्य । भवेदपि  
कार्यस्य विगीतत्वमप्रतिपाद्यत्वात् । न ह्ययं सृष्ट्यादिप्रपञ्चः  
प्रतिपिपादयिषितः । न हि तत्प्रतिबद्धः कश्चित्पुरुषार्थो दृश्यते  
श्रूयते वा । न च कल्पयितुं शक्यते, उपक्रमोपसंहाराभ्यां तत्र  
तत्र ब्रह्मविषयैर्वाक्यैः साकमेकवाक्यताया गम्यमानत्वात् ।  
दर्शयति च सृष्ट्यादिप्रपञ्चस्य ब्रह्मप्रतिपत्त्यर्थताम् — ‘अत्रेन  
सोम्य शुङ्गेनापो मूलमन्विच्छाद्भिः सोम्य शुङ्गेन तेजो मूलमन्विच्छ

तेजसा सोम्य शुङ्गेन सन्मूलमन्विच्छ' (छा. उ. ६-८-४) इति ।  
 मृदादिदृष्टान्तैश्च कार्यस्य कारणेनाभेदं वदितुं सृष्ट्यादिप्रपञ्चः  
 श्राव्यत इति गम्यते । तथा च सम्प्रदायविदो वदन्ति —  
 'मृल्लोहविस्फुलिङ्गाद्यैः सृष्टिर्या चोदितान्यथा । उपायः  
 सोऽवताराय नास्ति भेदः कथञ्चन' (मा. का. ३-१५) इति ।  
 ब्रह्मप्रतिपत्तिप्रतिबद्धं तु फलं श्रूयते — 'ब्रह्मविदाप्रोति परम्' (तै.  
 उ. २-१-१) 'तरति शोकमात्मवित्' (छा. उ. ७-१-३) 'तमेव  
 विदित्वाति मृत्युमेति' (श्वे. उ. ३-८) इति । प्रत्यक्षावगमं चेदं  
 फलम्, 'तत्त्वमसि' इत्यसंसार्यात्मत्वप्रतिपत्तौ सत्यां  
 संसार्यात्मत्वव्यावृत्तेः ॥१४॥

यत्पुनः कारणविषयं विगानं दर्शितम् 'असद्वा इदमग्र  
 आसीत्' (तै. उ. २-७-१) इत्यादि, तत्परिहर्तव्यम् ; अत्रोच्यते

**१२१. समाकर्षात् ॥१४॥१५॥**

'असद्वा इदमग्र आसीत्' (तै. उ. २-७-१) इति  
 नात्रासन्निरात्मकं कारणत्वेन श्राव्यते ; यतः 'असन्नेव स भवति  
 । असद्ब्रह्मेति वेद चेत् । अस्ति ब्रह्मेति चेद्वेद । सन्तमेनं ततो

विदुः' (तै. उ. २-६-१) इत्यसद्वादापवादेनास्तित्वलक्षणं  
 ब्रह्मान्नमयादिकोशपरम्परया प्रत्यगात्मानं निर्धार्य, 'सोऽकामयत'  
 इति तमेव प्रकृतं समाकृष्य, सप्रपञ्चां सृष्टिं तस्माच्छ्रावयित्वा,  
 'तत्सत्यमित्याचक्षते' इति चोपसंहृत्य, 'तदप्येष श्लोको भवति'  
 इति तस्मिन्नेव प्रकृतेऽर्थे श्लोकमिममुदाहरति — '**असद्वा इदमग्र  
 आसीत्**' (तै. उ. २-७-१) इति । यदि  
 त्वसन्निरात्मकमस्मिञ्श्लोकेऽभिप्रेयेत,  
 ततोऽन्यसमाकर्षणेऽन्यस्योदाहरणादसम्बद्धं वाक्यमापद्येत ;  
 तस्मान्नामरूपव्याकृतवस्तुविषयः प्रायेण सच्छब्दः प्रसिद्ध इति  
 तद्व्याकरणाभावापेक्षया प्रागुत्पत्तेः सदेव ब्रह्मासदिवासीदित्युपचर्यते  
 । एषैव '**असदेवेदमग्र आसीत्**' (छा. उ. ३-११-१) इत्यत्रापि  
 योजना, 'तत्सदासीत्' इति समाकर्षणात् ; अत्यन्ताभावाभ्युपगमे  
 हि 'तत्सदासीत्' इति किं समाकृष्येत ? '**तद्वैक  
 आहुरसदेवेदमग्र आसीत्**' (छा. उ. ६-२-१) इत्यत्रापि न  
 श्रुत्यन्तराभिप्रायेणायमेकीयमतोपन्यासः, क्रियायामिव वस्तुनि  
 विकल्पस्यासम्भवात् ; तस्माच्छ्रुतिपरिगृहीतसत्पक्षदाढ्यायैवायं  
 मन्दमतिपरिकल्पितस्यासत्पक्षस्योपन्यस्य निरास इति द्रष्टव्यम् ।

‘तद्धेदं तर्ह्यव्याकृतमासीत्’ (बृ. उ. १-४-७) इत्यत्रापि न निरध्यक्षस्य जगतो व्याकरणं कथ्यते, ‘स एष इह प्रविष्ट आ नखाग्रेभ्यः’ इत्यध्यक्षस्य व्याकृतकार्यानुप्रवेशित्वेन समाकर्षात् ; निरध्यक्षे व्याकरणाभ्युपगमे ह्यनन्तरेण प्रकृतावलम्बिना स इत्यनेन सर्वनाम्ना कः कार्यानुप्रवेशित्वेन समाकृष्येत ? चेतनस्य चायमात्मनः शरीरेऽनुप्रवेशः श्रूयते, अनुप्रविष्टस्य चेतनत्वश्रवणात् — ‘पश्यश्चक्षुः शृण्वञ्श्रोत्रं मन्वानो मनः’ इति ; अपि च यादृशमिदमद्यत्वे नामरूपाभ्यां व्याक्रियमाणं जगत्साध्यक्षं व्याक्रियते, एवमादिसर्गेऽपीति गम्यते, दृष्टविपरीतकल्पनानुपपत्तेः ; श्रुत्यन्तरमपि ‘अनेन जीवेनात्मनानुप्रविश्य नामरूपे व्याकरवाणि’ (छा. उ. ६-३-२) इति साध्यक्षामेव जगतो व्याक्रियां दर्शयति ; ‘व्याक्रियत’ इत्यपि कर्मकर्तरि लकारः सत्येव परमेश्वरे व्याकर्तरि सौकर्यमपेक्ष्य द्रष्टव्यः — यथा लूयते केदारः स्वयमेवेति सत्येव पूर्णके लवितरि ; यद्वा कर्मण्येवैष लकारोऽर्थाक्षिप्तं कर्तारमपेक्ष्य द्रष्टव्यः — यथा गम्यते ग्राम इति ॥१५॥

### ३६. बालाक्याधिकरणम्

## १२२. जगद्वाचित्वात् ॥१।४।१६॥

कौषीतकिब्राह्मणे बालाक्यजातशत्रुसंवादे श्रूयते — ‘यो वै बालाक एतेषां पुरुषाणां कर्ता यस्य वैतत्कर्म स वै वेदितव्यः’ (कौ. ब्रा. ४-१९) इति । तत्र किं जीवो वेदितव्यत्वेनोपदिश्यते, उत मुख्यः प्राणः, उत परमात्मेति विशयः । किं तावत्प्राप्तम् ? प्राण इति । कुतः ? ‘यस्य वैतत्कर्म’ इति श्रवणात्, परिस्पन्दलक्षणस्य च कर्मणः प्राणाश्रयत्वात् ; वाक्यशेषे च ‘अथास्मिन्प्राण एवैकधा भवति’ इति प्राणशब्दश्रवणात्, प्राणशब्दस्य च मुख्ये प्राणे प्रसिद्धत्वात् ; ये चैते पुरस्ताद्बालाकिना ‘आदित्ये पुरुषश्चन्द्रमसि पुरुषः’ इत्येवमादयः पुरुषा निर्दिष्टाः, तेषामपि भवति प्राणः कर्ता, प्राणावस्थाविशेषत्वादादित्यादिदेवतात्मनाम् — ‘कतम एको देव इति प्राण इति स ब्रह्म त्यदित्याचक्षते’ (बृ. उ. ३-१-१) इति श्रुत्यन्तरप्रसिद्धेः । जीवो वायमिह वेदितव्यतयोपदिश्यते ; तस्यापि धर्माधर्मलक्षणं कर्म शक्यते श्रावयितुम् — ‘यस्य वैतत्कर्म’ इति ; सोऽपि भोक्तृत्वाद्भोगोपकरणभूतानामेतेषां पुरुषाणां कर्तोपपद्यते ; वाक्यशेषे च जीवल्लिङ्गमवगम्यते —

यत्कारणं वेदितव्यतयोपन्यस्तस्य पुरुषाणां कर्तुर्वेदनायोपेतं  
 बालाकिं प्रति बुबोधयिषुरजातशत्रुः सुप्तं पुरुषमामन्त्र्य  
 आमन्त्रणशब्दाश्रवणात्प्राणादीनामभोक्तृत्वं प्रतिबोध्य  
 यष्टिघातोत्थापनात्प्राणादिव्यतिरिक्तं जीवं भोक्तारं प्रतिबोधयति ;  
 तथा परस्तादपि जीवलिङ्गमवगम्यते — ‘तद्यथा श्रेष्ठी स्वैर्भुङ्के  
 यथा वा स्वाः श्रेष्ठिनं भुञ्जन्त्येवमेवैष प्रज्ञात्मैतैरात्मभिर्भुङ्के  
 एवमेवैत आत्मान एतमात्मानं भुञ्जन्ति’ (कौ. ब्रा. ४-२०) इति ;  
 प्राणभृत्त्वाच्च जीवस्योपपन्नं प्राणशब्दत्वम् ।  
 तस्माज्जीवमुख्यप्राणयोरन्यतर इह ग्रहणीयः, न परमेश्वरः,  
 तल्लिङ्गानवगमादित्येवं प्राप्ते ब्रूमः —

परमेश्वर एवायमेतेषां पुरुषाणां कर्ता स्यात् । कस्मात् ?  
 उपक्रमसामर्थ्यात् । इह हि बालाकिरजातशत्रुणा सह ‘ब्रह्म ते  
 ब्रवाणि’ इति संवदितुमुपचक्रमे ; स च  
 कतिचिदादित्याद्यधिकरणान्पुरुषानमुख्यब्रह्मदृष्टिभाज उक्त्वा तूष्णीं  
 बभूव ; तमजातशत्रुः ‘मृषा वै खलु मा संवदिष्टा ब्रह्म ते ब्रवाणि’  
 इत्यमुख्यब्रह्मवादितयापोद्य, तत्कर्तारमन्यं वेदितव्यतयोपचिक्षेप ;  
 यदि सोऽप्यमुख्यब्रह्मदृष्टिभाक्स्यात्, उपक्रमो बाध्येत ;



तस्मात्परमेश्वर एवायं भवितुमर्हति । कर्तृत्वं चैतेषां पुरुषाणां न परमेश्वरादन्यस्य स्वातन्त्र्येणावकल्पते । ‘यस्य वैतत्कर्म’ इत्यपि नायं परिस्पन्दलक्षणस्य धर्माधर्मलक्षणस्य वा कर्मणो निर्देशः, तयोरन्यतरस्याप्यप्रकृतत्वात्, असंशब्दितत्वाच्च ; नापि पुरुषाणामयं निर्देशः, ‘एतेषां पुरुषाणां कर्ता’ इत्येव तेषां निर्दिष्टत्वात्, लिङ्गवचनविगानाच्च ; नापि पुरुषविषयस्य करोत्यर्थस्य क्रियाफलस्य वायं निर्देशः, कर्तृशब्देनैव तयोरुपात्तत्वात् ; पारिशेष्यात्प्रत्यक्षसन्निहितं जगत्सर्वनाम्नैतच्छब्देन निर्दिश्यते ; क्रियत इति च तदेव जगत्कर्म । ननु जगदप्यप्रकृतमसंशब्दितं च । सत्यमेतत् ; तथाप्यसति विशेषोपादाने साधारणेनार्थेन सन्निधानेन सन्निहितवस्तुमात्रस्यायं निर्देश इति गम्यते, न विशिष्टस्य कस्यचित्, विशेषसन्निधानाभावात् ; पूर्वत्र च जगदेकदेशभूतानां पुरुषाणां विशेषोपादानादविशेषितं जगदेवेहोपादीयत इति गम्यते । एतदुक्तं भवति — य एतेषां पुरुषाणां जगदेकदेशभूतानां कर्ता — किमनेन विशेषेण ? — यस्य वा कृत्स्नमेव जगदविशेषितं कर्मेति वाशब्द एकदेशावच्छिन्नकर्तृत्वव्यावृत्त्यर्थः ; ये बालाकिना

ब्रह्मत्वाभिमताः पुरुषाः कीर्तिताः, तेषामब्रह्मत्वख्यापनाय विशेषोपादानम् । एवं ब्राह्मणपरिव्राजकन्यायेन सामान्यविशेषाभ्यां जगतः कर्ता वेदितव्यतयोपदिश्यते ; परमेश्वरश्च सर्वजगतः कर्ता सर्ववेदान्तेष्ववधारितः ॥१६॥

### १२३. जीवमुख्यप्राणलिङ्गान्नेति चेत्तद्व्याख्यातम् ॥१।४।१७॥

अथ यदुक्तं वाक्यशेषगताञ्जीवलिङ्गान्मुख्यप्राणलिङ्गाच्च तयोरेवान्यतरस्येह ग्रहणं न्याय्यं न परमेश्वरस्येति, तत्परिहर्तव्यम् । अत्रोच्यते — परिहृतं चैतत् ‘नोपासात्रैविध्यादाश्रितत्वादिह तद्योगात्’ (ब्र. सू. १-१-३१) इत्यत्र ; त्रिविधं ह्यत्रोपासनमेवं सति प्रसज्येत — जीवोपासनं मुख्यप्राणोपासनं ब्रह्मोपासनं चेति ; न चैतन्न्याय्यम् ; उपक्रमोपसंहाराभ्यां हि ब्रह्मविषयत्वमस्य वाक्यस्यावगम्यते ; तत्रोपक्रमस्य तावद्ब्रह्मविषयत्वं दर्शितम् ; उपसंहारस्यापि निरतिशयफलश्रवणाद्ब्रह्मविषयत्वं दृश्यते — ‘सर्वान्पाप्मनोऽपहत्य सर्वेषां च भूतानां श्रेष्ठं स्वाराज्यमाधिपत्यं पर्येति य एवं वेद’ इति । नन्वेवं सति प्रतर्दनवाक्यनिर्णयेनैवेदमपि वाक्यं निर्णीयेत । न निर्णीयते,

‘यस्य वैतत्कर्म’ इत्यस्य ब्रह्मविषयत्वेन तत्र अनिर्धारितत्वात् ;  
 तस्मादत्र जीवमुख्यप्राणशङ्का पुनरुत्पद्यमाना निवर्त्यते ।  
 प्राणशब्दोऽपि ब्रह्मविषयो दृष्टः **‘प्राणबन्धनं हि सोम्य मनः’** (छा.  
 उ. ६-८-२) इत्यत्र ।

जीवलिङ्गमप्युपक्रमोपसंहारयोर्ब्रह्मविषयत्वादभेदाभिप्रायेण  
 योजयितव्यम् ॥१७॥

**१२४. अन्यार्थं तु जैमिनिः प्रश्नव्याख्यानाभ्यामपि चैवमेके  
 ॥१४॥१८॥**

अपि च नैवात्र विवदितव्यम् — जीवप्रधानं वेदं वाक्यं  
 स्यात् ब्रह्मप्रधानं वेति ; यतोऽन्यार्थं जीवपरामर्शं  
 ब्रह्मप्रतिपत्त्यर्थमस्मिन्वाक्ये जैमिनिराचार्यो मन्यते । कस्मात् ?  
 प्रश्नव्याख्यानाभ्याम् । प्रश्नस्तावत्सुप्तपुरुषप्रतिबोधनेन  
 प्राणादिव्यतिरिक्ते जीवे प्रतिबोधिते पुनर्जीवव्यतिरिक्तविषयो  
 दृश्यते — ‘कैष एतद्वालाके पुरुषोऽशयिष्ठ क्व वा एतदभूत्कुत  
 एतदागात्’ (कौ. ब्रा. ४-१९) इति ; प्रतिवचनमपि — ‘यदा  
 सुप्तः स्वप्नं न कञ्चन पश्यत्यथास्मिन्प्राण एवैकधा भवति’ (कौ.  
 ब्रा. ४-२०) इत्यादि, ‘एतस्मादात्मनः सर्वे प्राणा यथायतनं

विप्रतिष्ठन्ते प्राणेभ्यो देवा देवेभ्यो लोकाः' इति च । सुषुप्तिकाले च परेण ब्रह्मणा जीव एकतां गच्छति ; परस्माच्च ब्रह्मणः प्राणादिकं जगज्जायत इति वेदान्तमर्यादा । तस्माद्यत्रास्य जीवस्य निःसम्बोधतास्वच्छतारूपः स्वापः —

उपाधिजनितविशेषविज्ञानरहितं स्वरूपम्,  
यतस्तद्भ्रंशरूपमागमनम्, सोऽत्र परमात्मा वेदितव्यतया श्रावित इति गम्यते । अपि चैवमेके शाखिनो वाजसनेयिनोऽस्मिन्नेव बालाक्यजातशत्रुसंवादे स्पष्टं विज्ञानमयशब्देन जीवमाम्नाय तद्व्यतिरिक्तं परमात्मानमामनन्ति 'य एष विज्ञानमयः पुरुषः क्लैष तदाभूत्कुत एतदागात्' (बृ. उ. २-१-१६) इति प्रश्ने ; प्रतिवचनेऽपि 'य एषोऽन्तर्हृदय आकाशस्तस्मिञ्शेते' इति ; आकाशशब्दश्च परमात्मनि प्रयुक्तः 'दहरोऽस्मिन्नन्तराकाशः' (छा. उ. ८-१-१) इत्यत्र । 'सर्व एत आत्मानो व्युच्चरन्ति' इति चोपाधिमतामात्मनामन्यतो व्युच्चरणमामनन्तः परमात्मानमेव कारणत्वेनामनन्तीति गम्यते । प्राणनिराकरणस्यापि सुषुप्तपुरुषोत्थापनेन प्राणादिव्यतिरिक्तोपदेशोऽभ्युच्चयः ॥१८॥

### ३७. वाक्यान्वयाधिकरणम्

## १२५. वाक्यान्वयात् ॥१।४।१९॥

बृहदारण्यके मैत्रेयीब्राह्मणेऽधीयते — ‘न वा अरे पत्युः कामाय’ इत्युपक्रम्य ‘न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवत्यात्मा वा अरे द्रष्टव्यः श्रोतव्यो मन्तव्यो निदिध्यासितव्यो मैत्रेय्यात्मनो वा अरे दर्शनेन श्रवणेन मत्या विज्ञानेनेदं सर्वं विदितम्’ (बृ. उ. ४-५-६) इति ; तत्रैतद्विचिकित्स्यते — किं विज्ञानात्मैवायं द्रष्टव्यश्रोतव्यत्वादिरूपेणोपदिश्यते, आहोस्वित्परमात्मेति । कुतः पुनरेषा विचिकित्सा ? प्रियसंसूचितेनात्मना भोक्तोपक्रमाद्विज्ञानात्मोपदेश इति प्रतिभाति ; तथात्मविज्ञानेन सर्वविज्ञानोपदेशात्परमात्मोपदेश इति । किं तावत्प्राप्तम् ? विज्ञानात्मोपदेश इति । कस्मात् ? उपक्रमसामर्थ्यात् । पतिजायापुत्रवित्तादिकं हि भोग्यभूतं सर्वं जगत् आत्मार्थतया प्रियं भवतीति प्रियसंसूचितं भोक्तारमात्मानमुपक्रम्यानन्तरमिदमात्मनो दर्शनाद्युपदिश्यमानं कस्यान्यस्यात्मनः स्यात् । मध्येऽपि ‘इदं महद्भूतमनन्तमपारं विज्ञानघन एवैतेभ्यो भूतेभ्यः समुत्थाय तान्येवानुविनश्यति न

प्रेत्य संज्ञास्ति' इति प्रकृतस्यैव महतो भूतस्य द्रष्टव्यस्य भूतेभ्यः  
 समुत्थानं विज्ञानात्मभावेन ब्रुवन्विज्ञानात्मन एवेदं द्रष्टव्यत्वं  
 दर्शयति । तथा 'विज्ञातारमरे केन विजानीयात्' इति कर्तृवचनेन  
 शब्देनोपसंहरन्विज्ञानात्मानमेवेहोपदिष्टं दर्शयति ।  
 तस्मादात्मविज्ञानेन सर्वविज्ञानवचनं  
 भोक्तृत्वत्वाद्भोग्यजातस्यौपचारिकं द्रष्टव्यमित्येवं प्राप्ते ब्रूमः —

परमात्मोपदेश एवायम् । कस्मात् ? वाक्यान्वयात् । वाक्यं  
 हीदं पौर्वापर्येणावेक्ष्यमाणं परमात्मानं प्रत्यन्वितावयवं लक्ष्यते ;  
 कथमिति तदुपपाद्यते — 'अमृतत्वस्य तु नाशास्ति वित्तेन' इति  
 याज्ञवल्क्यादुपश्रुत्य 'येनाहं नामृता स्यां किमहं तेन कुर्यां यदेव  
 भगवान्वेद तदेव मे ब्रूहि' इत्यमृतत्वमाशासानायै मैत्रेय्यै  
 याज्ञवल्क्य आत्मविज्ञानमिदमुपदिशति ; न चान्यत्र  
 परमात्मविज्ञानादमृतत्वमस्तीति श्रुतिस्मृतिवादा वदन्ति ; तथा  
 चात्मविज्ञानेन सर्वविज्ञानमुच्यमानं नान्यत्र  
 परमकारणविज्ञानान्मुख्यमवकल्पते ; न चैतदौपचारिकमाश्रयितुं  
 शक्यम्, यत्कारणमात्मविज्ञानेन सर्वविज्ञानं प्रतिज्ञायानन्तरेण  
 ग्रन्थेन तदेवोपपादयति — 'ब्रह्म तं परादाद्योऽन्यत्रात्मनो ब्रह्म

वेद' इत्यादिना ; यो हि ब्रह्मक्षत्रादिकं जगदात्मनोऽन्यत्र  
 स्वातन्त्र्येण लब्धसद्भावं पश्यति, तं मिथ्यादर्शिनं तदेव मिथ्यादृष्टं  
 ब्रह्मक्षत्रादिकं जगत्पराकरोतीति भेददृष्टिमपोद्य, 'इदं सर्वं  
 यदयमात्मा' इति सर्वस्य वस्तुजातस्यात्माव्यतिरेकमवतारयति ;  
 'दुन्दुभ्यादिदृष्टान्तैश्च' (बृ. उ. ४-५-८) तमेवाव्यतिरेकं द्रढयति ;  
 'अस्य महतो भूतस्य निःश्वसितमेतद्यद्वेदः' (बृ. उ. ४-५-११)  
 इत्यादिना च प्रकृतस्यात्मनो नामरूपकर्मप्रपञ्चकारणतां  
 व्याचक्षाणः परमात्मानमेवैनं गमयति ;  
 'तथैवैकायनप्रक्रियायामपि' (बृ. उ. ४-५-१२) सविषयस्य  
 सेन्द्रियस्य सान्तःकरणस्य प्रपञ्चस्यैकायनमनन्तरमबाह्यं कृत्स्नं  
 प्रज्ञानघनं व्याचक्षाणः परमात्मानमेवैनं गमयति ।  
 तस्मात्परमात्मन एवायं दर्शनाद्युपदेश इति गम्यते ॥१९॥

यत्पुनरुक्तं प्रियसंसूचितोपक्रमाद्विज्ञानात्मन एवायं  
 दर्शनाद्युपदेश इति, अत्र ब्रूमः —

**१२६. प्रतिज्ञासिद्धेर्लिङ्गमाश्मरथ्यः ॥१॥४॥२०॥**

अस्त्यत्र प्रतिज्ञा — 'आत्मनि विज्ञाते सर्वमिदं विज्ञातं  
 भवति' 'इदं सर्वं यदयमात्मा' इति च । तस्याः प्रतिज्ञायाः

सिद्धिं सूचयत्येतल्लिङ्गम्, यत्प्रियसंसूचितस्यात्मनो  
 द्रष्टव्यत्वादिसङ्कीर्तनम् । यदि हि विज्ञानात्मा परमात्मनोऽन्यः  
 स्यात्, ततः परमात्मविज्ञानेऽपि विज्ञानात्मा न विज्ञायत  
 इत्येकविज्ञानेन सर्वविज्ञानं यत्प्रतिज्ञातम्, तद्धीयेत ।  
 तस्मात्प्रतिज्ञासिद्ध्यर्थं

विज्ञानात्मपरमात्मनोरभेदांशेनोपक्रमणमित्याश्मरथ्य आचार्यो  
 मन्यते ॥२०॥

**१२७. उत्क्रमिष्यत एवंभावादित्यौडुलोमिः ॥१।४।२१॥**

विज्ञानात्मन

एव

देहेन्द्रियमनोबुद्धिसङ्घातोपाधिसम्पर्कात्कलुषीभूतस्य  
 ज्ञानध्यानादिसाधनानुष्ठानात्सम्प्रसन्नस्य देहादिसङ्घातादुत्क्रमिष्यतः  
 परमात्मनैक्योपपत्तेरिदमभेदेनोपक्रमणमित्यौडुलोमिराचार्यो मन्यते  
 । श्रुतिश्चैवं भवति — ‘एष सम्प्रसादोऽस्माच्छरीरात्समुत्थाय परं  
 ज्योतिरुपसम्पद्य स्वेन रूपेणाभिनिष्पद्यते’ (छा. उ. ८-१२-३)  
 इति । क्वचिच्च जीवाश्रयमपि नामरूपं नदीनिदर्शनेन ज्ञापयति  
 — ‘यथा नद्यः स्यन्दमानाः समुद्रेऽस्तं गच्छन्ति नामरूपे विहाय  
 । तथा विद्वान्नामरूपाद्विमुक्तः परात्परं पुरुषमुपैति दिव्यम्’ (मु.



उ. ३-२-८) इति ; यथा लोके नद्यः स्वाश्रयमेव नामरूपं विहाय समुद्रमुपयन्ति, एवं जीवोऽपि स्वाश्रयमेव नामरूपं विहाय परं पुरुषमुपैतीति हि तत्रार्थः प्रतीयते —  
दृष्टान्तदार्ष्टान्तिकयोस्तुल्यतायै ॥२१॥

**१२८. अवस्थितेरिति काशकृत्स्नः ॥१॥४॥२१॥**

अस्यैव

परमात्मनोऽनेनापि

विज्ञानात्मभावेनावस्थानादुपपन्नमिदमभेदेनोपक्रमणमिति

काशकृत्स्न आचार्यो मन्यते । तथा च ब्राह्मणम् — ‘अनेन जीवेनात्मनानुप्रविश्य नामरूपे व्याकरवाणि’ (छा. उ. ६-३-२)

इत्येवंजातीयकं परस्यैवात्मनो जीवभावेनावस्थानं दर्शयति ;

मन्त्रवर्णश्च — ‘सर्वाणि रूपाणि विचित्य धीरो नामानि

कृत्वाभिवदन्यदास्ते’ (तै. आ. ३-१२-७) इत्येवंजातीयकः । न

च तेजःप्रभृतीनां सृष्टौ जीवस्य पृथक्सृष्टिः श्रुता, येन

परस्मादात्मनोऽन्यस्तद्विकारो जीवः स्यात् ।

काशकृत्स्नस्याचार्यस्याविकृतः परमेश्वरो जीवः, नान्य इति मतम्

; आश्मरथ्यस्य तु यद्यपि जीवस्य परस्मादनन्यत्वमभिप्रेतम्,

तथापि ‘प्रतिज्ञासिद्धेः’ इति सापेक्षत्वाभिधानात्कार्यकारणभावः

कियानप्यभिप्रेत इति गम्यते ; औडुलोमिपक्षे पुनः  
 स्पष्टमेवावस्थान्तरापेक्षौ भेदाभेदौ गम्येते । तत्र काशकृत्स्नीयं मतं  
 श्रुत्यनुसारीति गम्यते, प्रतिपिपादयिषितार्थानुसारात् 'तत्त्वमसि'  
 इत्यादिश्रुतिभ्यः ; एवं च सति तज्ज्ञानादमृतत्वमवकल्पते ;  
 विकारात्मकत्वे हि जीवस्याभ्युपगम्यमाने विकारस्य  
 प्रकृतिसम्बन्धे प्रलयप्रसङ्गात् तज्ज्ञानादमृतत्वमवकल्पेत । अतश्च  
 स्वाश्रयस्य नामरूपस्यासम्भवादुपाध्याश्रयं नामरूपं जीवे  
 उपचर्यते । अत एवोत्पत्तिरपि जीवस्य  
 क्वचिदग्निविस्फुलिङ्गोदाहरणेन श्राव्यमाणा उपाध्याश्रयैव वेदितव्या  
 ॥

यदप्युक्तं प्रकृतस्यैव महतो भूतस्य द्रष्टव्यस्य भूतेभ्यः  
 समुत्थानं विज्ञानात्मभावेन दर्शयन्विज्ञानात्मन एवेदं द्रष्टव्यत्वं  
 दर्शयतीति, तत्रापीयमेव त्रिसूत्री योजयितव्या ।  
 'प्रतिज्ञासिद्धेर्लिङ्गमाश्रमरथ्यः' — इदमत्र प्रतिज्ञातम् — 'आत्मनि  
 विदिते सर्वमिदं विदितं भवति' 'इदं सर्वं यदयमात्मा' (बृ. उ.  
 २-४-६) इति च ; उपपादितं च सर्वस्य  
 नामरूपकर्मप्रपञ्चस्यैकप्रसवत्वादेकप्रलयत्वाच्च दुन्दुभ्यादिदृष्टान्तैश्च

कार्यकारणयोरव्यतिरेकप्रतिपादनात् ; तस्या एव प्रतिज्ञायाः सिद्धिं सूचयत्येतल्लिङ्गम्, यन्महतो भूतस्य द्रष्टव्यस्य भूतेभ्यः समुत्थानं विज्ञानात्मभावेन कथितम् इत्याश्मरथ्य आचार्यो मन्यते — अभेदे हि सत्येकविज्ञानेन सर्वविज्ञानं प्रतिज्ञातमवकल्पत इति । ‘उत्क्रमिष्यत एवंभावादित्यौडुलोमिः’ — उत्क्रमिष्यतो विज्ञानात्मनो ज्ञानध्यानादिसामर्थ्यात्सम्प्रसन्नस्य परेणात्मनैक्यसम्भवादिदमभेदाभिधानमित्यौडुलोमिराचार्यो मन्यते । ‘अवस्थितेरिति काशकृत्स्नः’ — अस्यैव परमात्मनोऽनेनापि विज्ञानात्मभावेनावस्थानादुपपन्नमिदमभेदाभिधानमिति काशकृत्स्न आचार्यो मन्यते । ननूच्छेदाभिधानमेतत् — ‘एतेभ्यो भूतेभ्यः समुत्थाय तान्येवानुविनश्यति न प्रेत्य संज्ञास्ति’ (बृ. उ. २-४-१२) इति ; कथमेतदभेदाभिधानम् ? नैष दोषः ; विशेषविज्ञानविनाशाभिप्रायमेतद्विनाशाभिधानम्, नात्मोच्छेदाभिप्रायम् ; ‘अत्रैव मा भगवानमूमुहन्न प्रेत्य संज्ञास्ति’ इति पर्यनुयुज्य, स्वयमेव श्रुत्या अर्थान्तरस्य दर्शितत्वात् — ‘न वा अरेऽहं मोहं ब्रवीम्यविनाशी वा अरेऽयमात्मानुच्छित्तिधर्मा मात्राऽसंसर्गस्त्वस्य भवति’ इति । एतदुक्तं भवति —

कूटस्थनित्य एवायं विज्ञानघन आत्मा ; नास्योच्छेदप्रसङ्गोऽस्ति ; मात्राभिस्त्वस्य भूतेन्द्रियलक्षणाभिरविद्याकृताभिरसंसर्गो विद्यया भवति ; संसर्गाभावे च तत्कृतस्य विशेषविज्ञानस्याभावात् 'न प्रेत्य संज्ञास्ति' इत्युक्तमिति । यदप्युक्तम् — 'विज्ञातारमरे केन विजानीयात्' इति कर्तृवचनेन शब्देनोपसंहाराद्विज्ञानात्मन एवेदं द्रष्टव्यमिति, तदपि काशकृत्स्नीयेनैव दर्शनेन परिहरणीयम् । अपि च 'यत्र हि द्वैतमिव भवति तदितर इतरं पश्यति' (बृ. उ. २-४-१३) इत्यारभ्याविद्याविषये तस्यैव दर्शनादिलक्षणं विशेषविज्ञानं प्रपञ्च्य, 'यत्र त्वस्य सर्वमात्मैवाभूत्तत्केन कं पश्येत्' इत्यादिना विद्याविषये तस्यैव दर्शनादिलक्षणस्य विशेषविज्ञानस्याभावमभिदधाति ; पुनश्च विषयाभावेऽप्यात्मानं विजानीयादित्याशङ्क्य, 'विज्ञातारमरे केन विजानीयात्' इत्याह ; ततश्च विशेषविज्ञानाभावोपपादनपरत्वाद्वाक्यस्य विज्ञानधातुरेव केवलः सन्भूतपूर्वगत्या कर्तृवचनेन तृचा निर्दिष्ट इति गम्यते । दर्शितं तु पुरस्तात्काशकृत्स्नीयस्य पक्षस्य श्रुतिमत्त्वम् । अतश्च विज्ञानात्मपरमात्मनोरविद्याप्रत्युपस्थापितनामरूपरचितदेहाद्युपाधि निमित्तो भेदः, न पारमार्थिक इत्येषोऽर्थः

सर्वैर्वेदान्तवादिभिरभ्युपगन्तव्यः — ‘सदेव सोम्येदमग्र  
 आसीदेकमेवाद्वितीयम्’ (छा. उ. ६-२-१) ‘आत्मैवेदं सर्वम्’  
 (छा. उ. ७-२५-२) ‘ब्रह्मैवेदं सर्वम्’ (मु. उ. २-२-११) ‘इदं  
 सर्वं यदयमात्मा’ (बृ. उ. २-४-६) ‘नान्योऽतोऽस्ति द्रष्टा’ (बृ.  
 उ. ३-७-२३) ‘नान्यदतोऽस्ति द्रष्टृ’ (बृ. उ. ३-८-११)  
 इत्येवंरूपाभ्यः श्रुतिभ्यः ; स्मृतिभ्यश्च — ‘वासुदेवः सर्वमिति’  
 (भ. गी. ७-११) ‘क्षेत्रज्ञं चापि मां विद्धि सर्वक्षेत्रेषु भारत’ (भ.  
 गी. १३-२) ‘समं सर्वेषु भूतेषु तिष्ठन्तं परमेश्वरम्’ (भ. गी. १३-  
 २७) इत्येवंरूपाभ्यः ; भेददर्शनापवादाच्च —  
 ‘अन्योऽसावन्योऽहमस्मीति न स वेद यथा पशुः’ (बृ. उ. १-४-  
 १०) ‘मृत्योः स मृत्युमाप्नोति य इह नानेव पश्यति’ (बृ. उ. ४-  
 ४-११) इत्येवंजातीयकात् ; ‘स वा एष महानज  
 आत्माजरोऽमरोऽमृतोऽभयो ब्रह्म’ (बृ. उ. ४-४-२५) इति च  
 आत्मनि सर्वविक्रियाप्रतिषेधात् ; अन्यथा च मुमुक्षूणां  
 निरपवादविज्ञानानुपपत्तेः, सुनिश्चितार्थत्वानुपपत्तेश्च ; निरपवादं हि  
 विज्ञानं सर्वाकाङ्क्षानिवर्तकमात्मविषयमिष्यते —  
 ‘वेदान्तविज्ञानसुनिश्चितार्थाः’ (मु. उ. ३-२-६) इति च श्रुतेः ;

‘तत्र को मोहः कः शोक एकत्वमनुपश्यतः’ (ई. उ. ७) इति च ; ‘स्थितप्रज्ञलक्षणस्मृतेश्च’ (भ. गी. २-५४) । स्थिते च क्षेत्रज्ञपरमात्मैकत्वविषये सम्यग्दर्शने क्षेत्रज्ञः परमात्मेति नाममात्रभेदात्क्षेत्रज्ञोऽयं परमात्मनो भिन्नः परमात्मायं क्षेत्रज्ञाद्विन्न इत्येवंजातीयक आत्मभेदविषयो निर्बन्धो निरर्थकः — एको ह्ययमात्मा नाममात्रभेदेन बहुधाभिधीयत इति । न हि ‘सत्यं ज्ञानमनन्तं ब्रह्म । यो वेद निहितं गुहायाम्’ (तै. उ. २-१-१) इति काश्चिदेवैकां गुहामधिकृत्यैतदुक्तम् ; न च ब्रह्मणोऽन्यो गुहायां निहितोऽस्ति, ‘तत्सृष्ट्वा तदेवानुप्राविशत्’ (तै. उ. २-६-१) इति स्रष्टुरेव प्रवेशश्रवणात् । ये तु निर्बन्धं कुर्वन्ति, ते वेदान्तार्थं बाधमानाः श्रेयोद्वारं सम्यग्दर्शनमेव बाधन्ते ; कृतकमनित्यं च मोक्षं कल्पयन्ति ; न्यायेन च न सङ्गच्छन्त इति ॥२२॥

### ३८. प्रकृत्याधिकरणम्

**१२९. प्रकृतिश्च प्रतिज्ञादृष्टान्तानुपरोधात् ॥१४॥२३॥**

यथाभ्युदयहेतुत्वाद्धर्मो जिज्ञास्यः, एवं निःश्रेयसहेतुत्वाद्ब्रह्मापि जिज्ञास्यमित्युक्तम् ; ब्रह्म च ‘जन्माद्यस्य यतः’ (ब्र. सू. १-१-२) इति लक्षितम् ; तच्च लक्षणं घटरुचकादीनां

मृत्सुवर्णादिवत्प्रकृतित्वे कुलालसुवर्णकारादिवन्निमित्तत्वे च समानमित्यतो भवति विमर्शः — किमात्मकं पुनर्ब्रह्मणः कारणत्वं स्यादिति । तत्र निमित्तकारणमेव तावत्केवलं स्यादिति प्रतिभाति । कस्मात् ? ईक्षापूर्वककर्तृत्वश्रवणात् — ईक्षापूर्वकं हि ब्रह्मणः कर्तृत्वमवगम्यते — ‘स ईक्षाश्चक्रे’ (प्र. उ. ६-३) ‘स प्राणमसृजत’ (प्र. उ. ६-४) इत्यादिश्रुतिभ्यः ; ईक्षापूर्वकं च कर्तृत्वं निमित्तकारणेष्वेव कुलालादिषु दृष्टम् ; अनेककारकपूर्विका च क्रियाफलसिद्धिलोके दृष्टा ; स च न्याय आदिकर्तर्यपि युक्तः सङ्क्रमयितुम् । ईश्वरत्वप्रसिद्धेश्च — ईश्वराणां हि राजवैवस्वतादीनां निमित्तकारणत्वमेव केवलं प्रतीयते ; तद्वत्परमेश्वरस्यापि निमित्तकारणत्वमेव युक्तं प्रतिपत्तुम् । कार्यं चेदं जगत्सावयवमचेतनमशुद्धं च दृश्यते, कारणेनापि तस्य तादृशेनैव भवितव्यम्, कार्यकारणयोः सारूप्यदर्शनात् ; ब्रह्म चानेवलंक्षणमवगम्यते — ‘निष्कलं निष्क्रियं शान्तं निरवद्यं निरञ्जनम्’ (श्वे. उ. ६-११) इत्यादिश्रुतिभ्यः ; पारिशेष्याद्ब्रह्मणोऽन्यदुपादानकारणमशुद्धादिगुणकं

स्मृतिप्रसिद्धमभ्युपगन्तव्यम्, ब्रह्मकारणत्वश्रुतेर्निमित्तत्वमात्रे  
पर्यवसानादित्येवं प्राप्ते ब्रूमः —

प्रकृतिश्चोपादानकारणं च ब्रह्माभ्युपगन्तव्यम्, निमित्तकारणं  
च । न केवलं निमित्तकारणमेव । कस्मात् ?  
प्रतिज्ञादृष्टान्तानुपरोधात् । एवं हि प्रतिज्ञादृष्टान्तौ श्रौतौ  
नोपुरुध्येते । प्रतिज्ञा तावत् — ‘उत तमादेशमप्राक्ष्यः येनाश्रुतः  
श्रुतं भवत्यमतं मतमविज्ञातं विज्ञातम्’ (छा. उ. ६-१-२) इति ;  
तत्र चैकेन विज्ञातेन सर्वमन्यदविज्ञातमपि विज्ञातं भवतीति  
प्रतीयते ; तच्चोपादानकारणविज्ञाने सर्वविज्ञानं सम्भवति,  
उपादानकारणाव्यतिरेकात्कार्यस्य ; निमित्तकारणाव्यतिरेकस्तु  
कार्यस्य नास्ति, लोके तक्ष्णः प्रासादव्यतिरेकदर्शनात् ।  
दृष्टान्तोऽपि ‘यथा सोम्यैकेन मृत्पिण्डेन सर्वं मृन्मयं विज्ञातः  
स्याद्वाचारम्भणं विकारो नामधेयं मृत्तिकेत्येव सत्यम्’ (छा. उ.  
६-१-४) इत्युपादानकारणगोचर एवाम्नायते ; तथा ‘एकेन  
लोहमणिना सर्वं लोहमयं विज्ञातः स्यात्’ (छा. उ. ६-१-५)  
‘एकेन नखनिकृन्तनेन सर्वं कार्ष्णायिसं विज्ञातः स्यात्’ (छा. उ.  
६-१-६) इति च । तथान्यत्रापि ‘कस्मिन्नु भगवो विज्ञाते सर्वमिदं



विज्ञातं भवति' (मु. उ. १-१-२) इति प्रतिज्ञा ; 'यथा पृथिव्यामोषधयः सम्भवन्ति' (मु. उ. १-१-७) इति दृष्टान्तः । तथा 'आत्मनि खल्वरे दृष्टे श्रुते मते विज्ञाते इदं सर्वं विदितम्' (बृ. उ. ४-५-६) इति प्रतिज्ञा ; 'स यथा दुन्दुभेर्हन्यमानस्य न बाह्याञ्शब्दाञ्शक्रुयाद्ब्रह्मणाय दुन्दुभेस्तु ग्रहणेन दुन्दुभ्याघातस्य वा शब्दो गृहीतः' (बृ. उ. ४-५-८) इति दृष्टान्तः । एवं यथासम्भवं प्रतिवेदान्तं प्रतिज्ञादृष्टान्तौ प्रकृतित्वसाधनौ प्रत्येतव्यौ । यत इतीयं पञ्चमी — 'यतो वा इमानि भूतानि जायन्ते' (तै. उ. ३-१-१) इत्यत्र 'जनिकर्तुः प्रकृतिः' (पा. सू. १-४-३०) इति विशेषस्मरणात्प्रकृतिलक्षण एवापादाने द्रष्टव्या । निमित्तत्वं त्वधिष्ठात्रन्तराभावादधिगन्तव्यम् ; यथा हि लोके मृत्सुवर्णादिकमुपादानकारणं कुलालसुवर्णकारादीनधिष्ठातृनपेक्ष्य प्रवर्तते, नैवं ब्रह्मण उपादानकारणस्य सतोऽन्योऽधिष्ठातापेक्ष्योऽस्ति, प्रागुत्पत्तेः 'एकमेवाद्वितीयम्' इत्यवधारणात् ; अधिष्ठात्रन्तराभावोऽपि प्रतिज्ञादृष्टान्तानुपरोधादेवोदितो वेदितव्यः — अधिष्ठातरि ह्युपादानादन्यस्मिन्नभ्युपगम्यमाने पुनरप्येकविज्ञानेन

सर्वविज्ञानस्यासम्भवात्प्रतिज्ञादृष्टान्तोपरोध एव स्यात् ।  
 तस्मादधिष्ठात्रन्तराभावादात्मनः कर्तृत्वमुपादानान्तराभावाच्च  
 प्रकृतित्वम् ॥२३॥

कुतश्चात्मनः कर्तृत्वप्रकृतित्वे ? —

**१३०. अभिध्योपदेशाच्च ॥१।४।२४॥**

अभिध्योपदेशश्चात्मनः कर्तृत्वप्रकृतित्वे गमयति 'सोऽकामयत  
 बहु स्यां प्रजायेय' (तै. उ. २-६-१) इति, 'तदैक्षत बहु स्यां  
 प्रजायेय' (तै. उ. २-६-१) इति च । तत्राभिध्यानपूर्विकायाः  
 स्वातन्त्र्यप्रवृत्तेः कर्तेति गम्यते । बहु स्यामिति  
 प्रत्यगात्मविषयत्वाद्बहुभवनाभिध्यानस्य प्रकृतिरित्यपि गम्यते  
 ॥२४॥

**१३१. साक्षाच्चोभयाम्नानात् ॥१।४।२५॥**

प्रकृतित्वस्यायमभ्युच्चयः । इतश्च प्रकृतिर्ब्रह्म, यत्कारणं  
 साक्षाद्ब्रह्मैव कारणमुपादाय उभौ प्रभवप्रलयावाम्नायेते — 'सर्वाणि  
 ह वा इमानि भूतान्याकाशादेव समुत्पद्यन्त आकाशं प्रत्यस्तं  
 यन्ति' (छा. उ. १-१-१) इति । यद्धि यस्मात्प्रभवति, यस्मिंश्च  
 प्रलीयते तत्तस्योपादानं प्रसिद्धम्, यथा ब्रीहियवादीनां पृथिवी ।

‘साक्षात्’ इति च — उपादानान्तरानुपादानं सूचयति  
 ‘आकाशादेव’ इति । प्रत्यस्तमयश्च नोपादानादन्यत्र कार्यस्य दृष्टः  
 ॥२५॥

### १३२. आत्मकृतेः परिणामात् ॥१।४।२६॥

इतश्च प्रकृतिर्ब्रह्म, यत्कारणं ब्रह्मप्रक्रियायाम् ‘तदात्मानं  
 स्वयमकुरुत’ (तै. उ. २-७-१) इत्यात्मनः कर्मत्वं कर्तृत्वं च  
 दर्शयति — आत्मानमिति कर्मत्वम्, स्वयमकुरुतेति कर्तृत्वम् ।  
 कथं पुनः पूर्वसिद्धस्य सतः कर्तृत्वेन व्यवस्थितस्य क्रियमाणत्वं  
 शक्यं सम्पादयितुम् ? परिणामादिति ब्रूमः — पूर्वसिद्धोऽपि हि  
 सन्नात्मा विशेषेण विकारात्मना परिणमयामासात्मानमिति ।  
 विकारात्मना च परिणामो मृदाद्यासु प्रकृतिषूपलब्धः ; स्वयमिति  
 च विशेषणान्निमित्तान्तरानपेक्षत्वमपि प्रतीयते । ‘परिणामात्’ इति  
 वा पृथक्सूत्रम् । तस्यैषोऽर्थः — इतश्च प्रकृतिर्ब्रह्म, यत्कारणं  
 ब्रह्मण एव विकारात्मना परिणामः सामानाधिकरण्येनाभ्युपगम्यते ‘सच्च  
 त्यच्चाभवत् । निरुक्तं चानिरुक्तं च’ (तै. उ. २-६-१) इत्यादिनेति  
 ॥२६॥

### १३३. योनिश्च हि गीयते ॥१।४।२७॥

‘कर्तारमीशं पुरुषं ब्रह्मयोनिम्’ (मु. उ. ३-१-३) ‘यद्भूतयोनिं परिपश्यन्ति धीराः’ (मु. उ. १-१-६) ‘यथोर्णनाभिः सृजते गृह्णते च’ (मु. उ. १-१-७)

### ३९. सर्वव्याख्यानाधिकरणम्

१३४. एतेन सर्वे व्याख्याता व्याख्याताः ॥१४॥२८॥

‘ईक्षतेर्नाशब्दम्’ (ब्र. सू. १-१-५)

## द्वितीयः अध्यायः

### ॥ प्रथमः पादः ॥

प्रथमेऽध्याये — सर्वज्ञः सर्वेश्वरो जगतः उत्पत्तिकारणम्, मृत्सुवर्णादय इव घटरुचकादीनाम् ; उत्पन्नस्य जगतो नियन्तृत्वेन स्थितिकारणम्, मायावीव मायायाः ; प्रसारितस्य जगतः पुनः स्वात्मन्येवोपसंहारकारणम्, अवनिरिव चतुर्विधस्य भूतग्रामस्य ; स एव च सर्वेषां न आत्मा — इत्येतद्वेदान्तवाक्यसमन्वयप्रतिपादनेन प्रतिपादितम् ; प्रधानादिकारणवादाश्चाशब्दत्वेन निराकृताः । इदानीं स्वपक्षे स्मृतिन्यायविरोधपरिहारः प्रधानादिवादानां च

न्यायाभासोपबृंहितत्वं प्रतिवेदान्तं च सृष्ट्यादिप्रक्रियाया  
अविगीतत्वमित्यस्यार्थजातस्य प्रतिपादनाय द्वितीयोऽध्याय  
आरभ्यते । तत्र प्रथमं तावत्स्मृतिविरोधमुपन्यस्य परिहरति —

## ४०. स्मृत्यधिकरणम्

१३५. स्मृत्यनवकाशदोषप्रसङ्ग इति

चेन्नान्यस्मृत्यनवकाशदोषप्रसङ्गात् ॥२।१।१॥

यदुक्तं ब्रह्मैव सर्वज्ञं जगतः कारणम् इति, तदयुक्तम् । कुतः  
? स्मृत्यनवकाशदोषप्रसङ्गात् — स्मृतिश्च तन्त्राख्या परमर्षिप्रणीता  
शिष्टपरिगृहीता अन्याश्च तदनुसारिण्यः स्मृतयः, ता एवं  
सत्यनवकाशाः प्रसज्येरन् । तासु ह्यचेतनं प्रधानं स्वतन्त्रं जगतः  
कारणमुपनिबध्यते ।

मन्वादिस्मृतयस्तावच्चोदनालक्षणेनाग्निहोत्रादिना

धर्मजातेनापेक्षितमर्थं समर्पयन्त्यः सावकाशा भवन्ति — अस्य  
वर्णस्यास्मिन्कालेऽनेन विधानेनोपनयनम्, ईदृशश्चाचारः, इत्थं  
वेदाध्ययनम्, इत्थं समावर्तनम्, इत्थं सहधर्मचारिणीसंयोग इति  
; तथा पुरुषार्थाश्च वर्णाश्रमधर्मान्नानाविधान्विदधति । नैवं  
कापिलादिस्मृतीनामनुष्ठेये विषये अवकाशोऽस्ति । मोक्षसाधनमेव

हि सम्यग्दर्शनमधिकृत्य ताः प्रणीताः । यदि तत्राप्यनवकाशाः स्युः, आनर्थक्यमेवासां प्रसज्येत । तस्मात्तदविरोधेन वेदान्ता व्याख्यातव्याः । कथं पुनरीक्षत्यादिभ्यो हेतुभ्यो ब्रह्मैव सर्वज्ञं जगतः कारणमित्यवधारितः श्रुत्यर्थः स्मृत्यनवकाशदोषप्रसङ्गेन पुनराक्षिप्यते ? भवेदयमनाक्षेपः स्वतन्त्रप्रज्ञानाम् ; परतन्त्रप्रज्ञास्तु प्रायेण जनाः स्वातन्त्र्येण श्रुत्यर्थमवधारयितुमशक्नुवन्तः प्रख्यातप्रणेतृकासु स्मृतिष्ववलम्बेरन् ; तद्वलेन च श्रुत्यर्थं प्रतिपित्सेरन् ; अस्मत्कृते च व्याख्याने न विश्वस्युः, बहुमानात्स्मृतीनां प्रणेतृषु ; कपिलप्रभृतीनां चार्षं ज्ञानमप्रतिहतं स्मर्यते ; श्रुतिश्च भवति **‘ऋषिं प्रसूतं कपिलं यस्तमग्रे ज्ञानैर्बिभर्ति जायमानं च पश्येत्’** (श्वे. उ. ५-२) इति ; तस्मान्नैषां मतमयथार्थं शक्यं सम्भावयितुम् ; तर्कावष्टम्भेन चैतेऽर्थं प्रतिष्ठापयन्ति ; तस्मादपि स्मृतिबलेन वेदान्ता व्याख्येया इति पुनराक्षेपः ॥

तस्य समाधिः — ‘नान्यस्मृत्यनवकाशदोषप्रसङ्गात्’ इति । यदि स्मृत्यनवकाशदोषप्रसङ्गेनेश्वरकारणवाद आक्षिप्येत, एवमप्यन्या ईश्वरकारणवादिन्यः स्मृतयोऽनवकाशाः प्रसज्येरन् ;

ता उदाहरिष्यामः — ‘यत्तत्सूक्ष्ममविज्ञेयम्’ इति परं ब्रह्म प्रकृत्य, ‘स ह्यन्तरात्मा भूतानां क्षेत्रज्ञश्चेति कथ्यते’ इति चोक्त्वा, ‘तस्मादव्यक्तमुत्पन्नं त्रिगुणं द्विजसत्तम’ इत्याह ; तथान्यत्रापि ‘अव्यक्तं पुरुषे ब्रह्मन्निर्गुणे सम्प्रलीयते’ इत्याह ; ‘अतश्च संक्षेपमिमं शृणुध्वं नारायणः सर्वमिदं पुराणः । स सर्गकाले च करोति सर्वं संहारकाले च तदत्ति भूयः’ इति पुराणे ; भगवद्गीतासु च — ‘अहं कृत्स्नस्य जगतः प्रभवः प्रलयस्तथा’ (भ. गी. ७-६) इति ; परमात्मानमेव च प्रकृत्यापस्तम्बः पठति — ‘तस्मात्कायाः प्रभवन्ति सर्वे स मूलं शाश्वतिकः स नित्यः’ (ध. सू. १-८-२३-२) इति । एवमनेकशः स्मृतिष्वपीश्वरः कारणत्वेनोपादानत्वेन च प्रकाशयते । स्मृतिबलेन प्रत्यवतिष्ठमानस्य स्मृतिबलेनैवोत्तरं वक्ष्यामीत्यतोऽयमन्यस्मृत्यनवकाशदोषोपन्यासः । दर्शितं तु श्रुतीनामीश्वरकारणवादं प्रति तात्पर्यम् ; विप्रतिपत्तौ च स्मृतीनामवश्यकर्तव्येऽन्यतरपरिग्रहेऽन्यतरपरित्यागे च श्रुत्यनुसारिण्यः स्मृतयः प्रमाणम् ; अनपेक्ष्या इतराः ; तदुक्तं प्रमाणलक्षणे — ‘विरोधे त्वनपेक्षं स्यादसति ह्यनुमानम्’ (जै. सू.

१-३-३) इति । न चातीन्द्रियानर्थान् श्रुतिमन्तरेण कश्चिदुपलभत  
इति शक्यं सम्भावयितुम्, निमित्ताभावात् । शक्यं कपिलादीनां  
सिद्धानामप्रतिहतज्ञानत्वादिति चेत्, न ; सिद्धेरपि सापेक्षत्वात् ;  
धर्मानुष्ठानापेक्षा हि सिद्धिः, स च धर्मश्चोदनालक्षणः ; ततश्च  
पूर्वसिद्धायाश्चोदनाया अर्थो न पश्चिमसिद्धपुरुषवचनवशेनातिशङ्कितुं  
शक्यते । सिद्धव्यपाश्रयकल्पनायामपि बहुत्वात्सिद्धानां प्रदर्शितेन  
प्रकारेण स्मृतिविप्रतिपत्तौ सत्यां न  
श्रुतिव्यपाश्रयादन्यन्निर्णयकारणमस्ति । परतन्त्रप्रज्ञस्यापि  
नाकस्मात्स्मृतिविशेषविषयः पक्षपातो युक्तः,  
कस्यचित्क्वचित्पक्षपाते सति पुरुषमतिवैश्वरूप्येण  
तत्त्वाव्यवस्थानप्रसङ्गात् । तस्मात्तस्यापि  
स्मृतिविप्रतिपत्त्युपन्यासेन श्रुत्यनुसाराननुसारविषयविवेचनेन च  
सन्मार्गे प्रज्ञा सङ्ग्रहणीया । या तु श्रुतिः कपिलस्य ज्ञानातिशयं  
प्रदर्शयन्ती प्रदर्शिता न तथा श्रुतिविरुद्धमपि कापिलं मतं श्रद्धातुं  
शक्यम्, कपिलमिति श्रुतिसामान्यमात्रत्वात्, अन्यस्य च  
कपिलस्य सगरपुत्राणां प्रतप्तुर्वासुदेवनान्नः स्मरणात्,  
अन्यार्थदर्शनस्य च प्राप्तिरहितस्यासाधकत्वात् । भवति चान्या



मनोर्माहात्म्यं प्रख्यापयन्ती श्रुतिः — ‘यद्वै किञ्च  
मनुरवदत्तद्वेषजम्’ (तै. सं. २-२-१०-२) इति ; मनुना च  
‘सर्वभूतेषु चात्मानं सर्वभूतानि चात्मनि । सम्पश्यन्नात्मयाजी वै  
स्वाराज्यमधिगच्छति’ (मनु. स्मृ. १२-११) इति सर्वात्मत्वदर्शनं  
प्रशंसता कापिलं मतं निन्द्यत इति गम्यते ; कपिलो हि न  
सर्वात्मत्वदर्शनमनुमन्यते, आत्मभेदाभ्युपगमात् । महाभारतेऽपि  
च — ‘बहवः पुरुषा ब्रह्मन्नुताहो एक एव तु’ इति विचार्य,  
‘बहवः पुरुषा राजन्सांख्ययोगविचारिणाम्’ इति परपक्षमुपन्यस्य  
तद्व्युदासेन — ‘बहूनां पुरुषाणां हि यथैका योनिरुच्यते । तथा तं  
पुरुषं विश्वमाख्यास्यामि गुणाधिकम्’ इत्युपक्रम्य ‘ममान्तरात्मा  
तव च ये चान्ये देहसंस्थिताः । सर्वेषां साक्षिभूतोऽसौ न ग्राह्यः  
केनचित्क्वचित् ॥ विश्वमूर्धा विश्वभुजो विश्वपादाक्षिनासिकः ।  
एकश्चरति भूतेषु स्वैरचारी यथासुखम्’ — इति सर्वात्मतैव  
निर्धारिता । श्रुतिश्च सर्वात्मतायां भवति — ‘यस्मिन्सर्वाणि  
भूतान्यात्मैवाभूद्विजानतः । तत्र को मोहः कः शोक  
एकत्वमनुपश्यतः’ (ई. उ. ७) इत्येवंविधा । अतश्च  
सिद्धमात्मभेदकल्पनयापि कापिलस्य तत्रस्य वेदविरुद्धत्वं

वेदानुसारिमनुवचनविरुद्धत्वं च, न केवलं स्वतन्त्रप्रकृतिकल्पनयैवेति । वेदस्य हि निरपेक्षं स्वार्थं प्रामाण्यम्, रवेरिव रूपविषये ; पुरुषवचसां तु मूलान्तरापेक्षं वक्तृस्मृतिव्यवहितं चेति विप्रकर्षः । तस्माद्वेदविरुद्धे विषये स्मृत्यनवकाशप्रसङ्गो न दोषः ॥१॥

कुतश्च स्मृत्यनवकाशप्रसङ्गो न दोषः ? —

**१३६. इतरेषां चानुपलब्धेः ॥१॥१॥२॥**

प्रधानादितराणि यानि प्रधानपरिणामत्वेन स्मृतौ कल्पितानि महदादीनि, न तानि वेदे लोके वोपलभ्यन्ते । भूतेन्द्रियाणि तावल्लोकवेदप्रसिद्धत्वाच्छक्यन्ते स्मर्तुम् । अलोकवेदप्रसिद्धत्वात्तु महदादीनां षष्ठस्येवेन्द्रियार्थस्य न स्मृतिरवकल्पते । यदपि क्वचित्तत्परमिव श्रवणमवभासते, तदप्यतत्परं व्याख्यातम् — ‘आनुमानिकमप्येकेषाम्’ (ब्र. सू. १-४-१) इत्यत्र । कार्यस्मृतेरप्रामाण्यात्कारणस्मृतेरप्यप्रामाण्यं युक्तमित्यभिप्रायः । तस्मादपि न स्मृत्यनवकाशप्रसङ्गो दोषः । तर्कावष्टम्भं तु ‘न विलक्षणत्वात्’ (ब्र. सू. २-१-४) इत्यारभ्योन्मथिष्यति ॥२॥

**४१. योगप्रत्युक्त्यधिकरणम्**

## १३७. एतेन योगः प्रत्युक्तः ॥२।१।३॥

एतेन सांख्यस्मृतिप्रत्याख्यानेन, योगस्मृतिरपि प्रत्याख्याता द्रष्टव्येत्यतिदिशति । तत्रापि श्रुतिविरोधेन प्रधानं स्वतन्त्रमेव कारणम्, महदादीनि च कार्याण्यलोकवेदप्रसिद्धानि कल्प्यन्ते । नन्वेवं सति समानन्यायत्वात्पूर्वैर्नैवैतद्गतम् ; किमर्थं पुनरतिदिश्यते । अस्ति ह्यत्राभ्यधिकाशङ्का — सम्यग्दर्शनाभ्युपायो हि योगो वेदे विहितः — ‘श्रोतव्यो मन्तव्यो निदिध्यासितव्यः’ (बृ. उ. २-४-५) इति ; ‘त्रिरुन्नतं स्थाप्य समं शरीरम्’ (श्वे. उ. २-८) इत्यादिना चासनादिकल्पनापुरःसरं बहुप्रपञ्चं योगविधानं श्वेताश्वतरोपनिषदि दृश्यते ; लिङ्गानि च वैदिकानि योगविषयाणि सहस्रश उपलभ्यन्ते — ‘तां योगमिति मन्यन्ते स्थिरामिन्द्रियधारणाम्’ (क. उ. २-३-११) इति, ‘विद्यामेतां योगविधिं च कृत्स्नम्’ (क. उ. २-३-१८) इति चैवमादीनि ; योगशास्त्रेऽपि — ‘अथ तत्त्वदर्शनोपायो योगः’ इति सम्यग्दर्शनाभ्युपायत्वेनैव योगोऽङ्गीक्रियते ; अतः सम्प्रतिपन्नार्थैकदेशत्वादष्टकादिस्मृतिवद्योगस्मृतिरप्यनपवदनीया भविष्यतीति — इयमभ्यधिका शङ्कातिदेशेन निवर्त्यते,

अर्थैकदेशसम्प्रतिपत्तावप्यर्थैकदेशविप्रतिपत्तेः पूर्वोक्ताया दर्शनात् । सतीष्वप्यध्यात्मविषयासु बह्वीषु स्मृतिषु सांख्ययोगस्मृत्योरेव निराकरणे यत्नः कृतः ; सांख्ययोगौ हि परमपुरुषार्थसाधनत्वेन लोके प्रख्यातौ, शिष्टैश्च परिगृहीतौ, लिङ्गेन च श्रौतेनोपबृंहितौ — *‘तत्कारणं सांख्ययोगाभिपन्नं ज्ञात्वा देवं मुच्यते सर्वपाशैः’* (श्वे. उ. ६-१३) इति ; निराकरणं तु — न सांख्यज्ञानेन वेदनिरपेक्षेण योगमार्गेण वा निःश्रेयसमधिगम्यत इति ; श्रुतिर्हि वैदिकादात्मैकत्वविज्ञानादन्यन्निःश्रेयससाधनं वारयति — *‘तमेव विदित्वाति मृत्युमेति नान्यः पन्था विद्यतेऽयनाय’* (श्वे. उ. ३-८) इति ; द्वैतिनो हि ते सांख्या योगाश्च नात्मैकत्वदर्शिनः । यत्तु दर्शनमुक्तम् *‘तत्कारणं सांख्ययोगाभिपन्नम्’* इति, वैदिकमेव तत्र ज्ञानं ध्यानं च सांख्ययोगशब्दाभ्यामभिलष्येते प्रत्यासत्तेरित्यवगन्तव्यम् । येन त्वंशेन न विरुध्येते, तेनेष्टमेव सांख्ययोगस्मृत्योः सावकाशत्वम् ; तद्यथा — *‘असङ्गो ह्ययं पुरुषः’* (बृ. उ. ४-३-१६) इत्येवमादिश्रुतिप्रसिद्धमेव पुरुषस्य विशुद्धत्वं निर्गुणपुरुषनिरूपणेन सांख्यैरभ्युपगम्यते ; तथा यौगैरपि *‘अथ परिव्राड्विवर्णवासा मुण्डोऽपरिग्रहः’* (जा. उ. ५)

इत्येवमादि श्रुतिप्रसिद्धमेव निवृत्तिनिष्ठत्वं  
 प्रब्रज्याद्युपदेशेनानुगम्यते । एतेन सर्वाणि तर्कस्मरणानि  
 प्रतिवक्तव्यानि ; तान्यपि तर्कोपपत्तिभ्यां तत्त्वज्ञानायोपकुर्वन्तीति  
 चेत्, उपकुर्वन्तु नाम ; तत्त्वज्ञानं तु वेदान्तवाक्येभ्य एव भवति  
 — ‘नावेदविन्मनुते तं बृहन्तम्’ (तै. ब्रा. ३-१२-९-७) ‘तं  
 त्वौपनिषदं पुरुषं पृच्छामि’ (बृ. उ. ३-९-२६)  
 इत्येवमादिश्रुतिभ्यः ॥३॥

## ४२. नविलक्षणत्वाधिकरणम्

१३८. न विलक्षणत्वादस्य तथात्वं च शब्दात् ॥२११४॥

ब्रह्मास्य जगतो निमित्तकारणं प्रकृतिश्चेत्यस्य पक्षस्याक्षेपः  
 स्मृतिनिमित्तः परिहृतः ; तर्कनिमित्त इदानीमाक्षेपः परिह्रियते ।  
 कुतः पुनरस्मिन्नवधारिते आगमार्थे तर्कनिमित्तस्याक्षेपस्यावकाशः  
 ? ननु धर्म इव ब्रह्मण्यप्यनपेक्ष आगमो भवितुमर्हति ; —  
 भवेदयमवष्टम्भो यदि प्रमाणान्तरानवगाह्य  
 आगममात्रप्रमेयोऽयमर्थः स्यादनुष्ठेयरूप इव धर्मः ;  
 परिनिष्पन्नरूपं तु ब्रह्मावगम्यते ; परिनिष्पन्ने च वस्तुनि  
 प्रमाणान्तराणामस्त्यवकाशो यथा पृथिव्यादिषु ; यथा च श्रुतीनां

परस्परविरोधे सत्येकवशेनेतरा नीयन्ते, एवं प्रमाणान्तरविरोधेऽपि तद्वशेनैव श्रुतिर्नीयेत ; दृष्टसाधर्म्येण चादृष्टमर्थं समर्पयन्ती युक्तिरनुभवस्य सन्निकृष्यते, विप्रकृष्यते तु श्रुतिः, ऐतिह्यमात्रेण स्वार्थाभिधानात् ; अनुभवावसानं च ब्रह्मविज्ञानमविद्याया निवर्तकं मोक्षसाधनं च दृष्टफलतयेष्यते ; श्रुतिरपि — ‘श्रोतव्यो मन्तव्यः’ इति श्रवणव्यतिरेकेण मननं विदधती तर्कमप्यत्रादर्तव्यं दर्शयति ; अतस्तर्कनिमित्तः पुनराक्षेपः क्रियते ‘न विलक्षणत्वादस्य’ इति ॥

यदुक्तम् चेतनं ब्रह्म जगतः कारणं प्रकृतिः इति, तन्नोपपद्यते । कस्मात् ? विलक्षणत्वादस्य विकारस्य प्रकृत्याः — इदं हि ब्रह्मकार्यत्वेनाभिप्रेयमाणं जगद्ब्रह्मविलक्षणमचेतनमशुद्धं च दृश्यते ; ब्रह्म च जगद्विलक्षणं चेतनं शुद्धं च श्रूयते ; न च विलक्षणत्वे प्रकृतिविकारभावो दृष्टः ; न हि रुचकादयो विकारा मृत्प्रकृतिका भवन्ति, शरावादयो वा सुवर्णप्रकृतिकाः ; मृदैव तु मृदन्विता विकाराः क्रियन्ते, सुवर्णेन च सुवर्णान्विताः ; तथेदमपि जगदचेतनं सुखदुःखमोहान्वितं सत् अचेतनस्यैव सुखदुःखमोहात्मकस्य कारणस्य कार्यं भवितुमर्हति, न विलक्षणस्य ब्रह्मणः । ब्रह्मविलक्षणत्वं चास्य

जगतोऽशुद्ध्यचेतनत्वदर्शनादवगन्तव्यम् । अशुद्धं हीदं जगत्,  
 सुखदुःखमोहात्मकतया  
 प्रीतिपरितापविषादादिहेतुत्वात्स्वर्गनरकाद्युच्चावचप्रपञ्चत्वाच्च ।  
 अचेतनं चेदं जगत्, चेतनं प्रति  
 कार्यकरणभावेनोपकरणभावोपगमात् । न हि साम्ये  
 सत्युपकार्योपकारकभावो भवति ; न हि प्रदीपौ  
 परस्परस्योपकुरुतः । ननु चेतनमपि कार्यकरणं  
 स्वामिभृत्यन्यायेन भोक्तुरुपकरिष्यति । न,  
 स्वामिभृत्ययोरप्यचेतनांशस्यैव चेतनं प्रत्युपकारकत्वात् ; यो  
 ह्येकस्य चेतनस्य परिग्रहो बुद्ध्यादिरचेतनभागः स एवान्यस्य  
 चेतनस्योपकरोति, न तु स्वयमेव  
 चेतनश्चेतनान्तरस्योपकरोत्यपकरोति वा ; निरतिशया  
 ह्यकर्तारश्चेतना इति सांख्या मन्यन्ते ; तस्मादचेतनं कार्यकारणम्  
 । न च काष्ठलोष्टादीनां चेतनत्वे किञ्चित्प्रमाणमस्ति ; प्रसिद्धश्चायं  
 चेतनाचेतनविभागो लोके । तस्माद्ब्रह्मविलक्षणत्वान्नेदं  
 जगत्तत्प्रकृतिकम् । योऽपि कश्चिदाचक्षीत — श्रुत्वा  
 जगतश्चेतनप्रकृतिकताम्, तद्वलेनैव समस्तं

जगच्चेतनमवगमयिष्यामि, प्रकृतिरूपस्य विकारेऽन्वयदर्शनात् ;  
 अविभावनं तु चैतन्यस्य परिणामविशेषाद्भविष्यति ; यथा  
 स्पष्टचैतन्यानामप्यात्मनां स्वापमूर्च्छाद्यवस्थासु चैतन्यं न  
 विभाव्यते, एवं काष्ठलोष्टादीनामपि चैतन्यं न विभावयिष्यते ;  
 एतस्मादेव च  
 विभावितत्वाविभावितत्वकृताद्विशेषाद्रूपादिभावाभावाभ्यां च  
 कार्यकरणानामात्मनां च चेतनत्वाविशेषेऽपि गुणप्रधानभावो न  
 विरोत्स्यते ; यथा च पार्थिवत्वाविशेषेऽपि मांससूपौदनादीनां  
 प्रत्यात्मवर्तिनो विशेषात्परस्पररोपकारित्वं भवति, एवमिहापि  
 भविष्यति ; प्रविभागप्रसिद्धिरप्यत एव न विरोत्स्यत इति —  
 तेनापि कथञ्चिच्चेतनाचेतनत्वलक्षणं विलक्षणत्वं परिह्रियेत ;  
 शुद्धशुद्धित्वलक्षणं तु विलक्षणत्वं नैव परिह्रियते । न चेतदपि  
 विलक्षणत्वं परिहर्तुं शक्यत इत्याह — तथात्वं च शब्दादिति ;  
 अनवगम्यमानमेव हीदं लोके समस्तस्य वस्तुनश्चेतनत्वं  
 चेतनप्रकृतिकत्वश्रवणाच्छब्दशरणतया केवलयोत्प्रेक्ष्यते ; तच्च  
 शब्देनैव विरुध्यते, यतः शब्दादपि तथात्वमवगम्यते ;  
 तथात्वमिति प्रकृतिविलक्षणत्वं कथयति ; शब्द एव 'विज्ञानं'



चाविज्ञानं च' (तै. उ. २-६-१) इति कस्यचिद्विभागस्याचेतनतां श्रावयंश्चेतनाद्ब्रह्मणो विलक्षणमचेतनं जगच्छ्रावयति ॥४॥

ननु चेतनत्वमपि क्वचिदचेतनत्वाभिमतानां भूतेन्द्रियाणां श्रूयते — यथा 'मृदब्रवीत्' 'आपोऽब्रुवन्' (श. ब्रा. ६-१-३-२-४) इति 'तत्तेज ऐक्षत' (छा. उ. ६-२-३) 'ता आप ऐक्षन्त' (छा. उ. ६-२-४) इति चैवमाद्या भूतविषया चेतनत्वश्रुतिः ; इन्द्रियविषयापि — 'ते हेमे प्राणा अहंश्रेयसे विवदमाना ब्रह्म जग्मुः' (बृ. उ. ६-१-७) इति, 'ते ह वाचमूचुस्त्वं न उद्गायेति' (बृ. उ. १-३-२) इत्येवमाद्येन्द्रियविषयेति । अत उत्तरं पठति —

### १३९. अभिमानिव्यपदेशस्तु विशेषानुगतिभ्याम् ॥२॥१॥५॥

तुशब्द आशङ्कामपनुदति । न खलु 'मृदब्रवीत्' इत्येवंजातीयकया श्रुत्या भूतेन्द्रियाणां चेतनत्वमाशङ्कनीयम्, यतोऽभिमानिव्यपदेश एषः ; मृदाद्यभिमानिन्यो वागाद्यभिमानिन्यश्च चेतना देवता वदनसंवदनादिषु चेतनोचितेषु व्यवहारेषु व्यपदिश्यन्ते, न भूतेन्द्रियमात्रम् । कस्मात् ? विशेषानुगतिभ्याम् — विशेषो हि भोक्तृणां भूतेन्द्रियाणां च चेतनाचेतनप्रविभागलक्षणः प्रागभिहितः ; सर्वचेतनतायां चासौ

नोपपद्येत ; अपि च कौषीतकिनः प्राणसंवादे  
 करणमात्राशङ्काविनिवृत्तयेऽधिष्ठातृचेतनपरिग्रहाय देवताशब्देन  
 विशिंपन्ति — ‘एता ह वै देवता अहंश्रेयसे विवदमानाः’ इति,  
 ‘ता वा एताः सर्वा देवताः प्राणे निःश्रेयसं विदित्वा’ (कौ. उ. २-  
 १४) इति च । अनुगताश्च सर्वत्राभिमानिन्यश्चेतना देवता  
 मन्त्रार्थवादेतिहासपुराणादिभ्योऽवगम्यन्ते — ‘अग्निर्वाग्भूत्वा मुखं  
 प्राविशत्’ (ऐ. आ. २-४-२-४) इत्येवमादिका च श्रुतिः  
 करणेष्वनुग्राहिकां देवतामनुगतां दर्शयति ; प्राणसंवादवाक्यशेषे  
 च — ‘ते ह प्राणाः प्रजापतिं पितरमेत्योचुः’ (छा. उ. ५-१-७)  
 इति श्रेष्ठत्वनिर्धारणाय प्रजापतिगमनम्,  
 तद्वचनाच्चैकैकोत्क्रमणेनान्वयव्यतिरेकाभ्यां प्राणश्रेष्ठ्यप्रतिपत्तिः,  
 ‘तस्मै बलिहरणम्’ (बृ. उ. ६-१-१३) इति  
 चैवंजातीयकोऽस्मदादिष्विव  
 व्यवहारोऽनुगम्यमानोऽभिमानिव्यपदेशं द्रढयति ; ‘तत्तेज ऐक्षत’  
 इत्यपि परस्या एव देवताया अधिष्ठात्र्याः स्वविकारेष्वनुगताया  
 इयमीक्षा व्यपदिश्यत इति द्रष्टव्यम् । तस्माद्विलक्षणमेवेदं ब्रह्मणो

जगत् ; विलक्षणत्वाच्च न ब्रह्मप्रकृतिकम् ॥५॥ — इत्याक्षिप्ते,  
प्रतिविधत्ते —

**१४०. दृश्यते तु ॥२१॥६॥**

तुशब्दः पक्षं व्यावर्तयति । यदुक्तम् विलक्षणत्वान्नेदं  
जगद्ब्रह्मप्रकृतिकम् इति, नायमेकान्तः ; दृश्यते हि लोके —  
चेतनत्वेन प्रसिद्धेभ्यः पुरुषादिभ्यो विलक्षणानां  
केशनखादीनामुत्पत्तिः, अचेतनत्वेन च प्रसिद्धेभ्यो गोमयादिभ्यो  
वृश्चिकादीनाम् । नन्वचेतनान्येव पुरुषादिशरीराण्यचेतनानां  
केशनखादीनां कारणानि, अचेतनान्येव च  
वृश्चिकादिशरीराण्यचेतनानां गोमयादीनां कार्याणीति । उच्यते —  
एवमपि किञ्चिदचेतनं चेतनस्यायतनभावमुपगच्छति  
किञ्चिन्नेत्यस्त्येव वैलक्षण्यम् । महांश्चायं पारिणामिकः  
स्वभावविप्रकर्षः पुरुषादीनां केशनखादीनां च स्वरूपादिभेदात्,  
तथा गोमयादीनां वृश्चिकादीनां च । अत्यन्तसारूप्ये च  
प्रकृतिविकारभाव एव प्रलीयेत । अथोच्येत — अस्ति  
कश्चित्पार्थिवत्वादिस्वभावः पुरुषादीनां केशनखादिष्वनुवर्तमानो  
गोमयादीनां च वृश्चिकादिष्विति । ब्रह्मणोऽपि तर्हि सत्तालक्षणः

स्वभाव आकाशादिष्वनुवर्तमानो दृश्यते । विलक्षणत्वेन च कारणेन ब्रह्मप्रकृतिकत्वं जगतो दूषयता किमशेषस्य ब्रह्मस्वभावस्याननुवर्तनं विलक्षणत्वमभिप्रेयते, उत यस्य कस्यचित्, अथ चैतन्यस्येति वक्तव्यम् । प्रथमे विकल्पे समस्तप्रकृतिविकारभावोच्छेदप्रसङ्गः ; न ह्यसत्यतिशये प्रकृतिविकार इति भवति । द्वितीये चासिद्धत्वम् ; दृश्यते हि सत्तालक्षणो ब्रह्मस्वभाव आकाशादिष्वनुवर्तमान इत्युक्तम् । तृतीये तु दृष्टान्ताभावः ; किं हि यच्चैतन्येनानन्वितं तदब्रह्मप्रकृतिकं दृष्टमिति ब्रह्मकारणवादिनं प्रत्युदाह्रियेत, समस्तस्य वस्तुजातस्य ब्रह्मप्रकृतिकत्वाभ्युपगमात् । आगमविरोधस्तु प्रसिद्ध एव, चेतनं ब्रह्म जगतः कारणं प्रकृतिश्चेत्यागमतात्पर्यस्य प्रसाधितत्वात् । यत्तूक्तं परिनिष्पन्नत्वाद्वह्मणि प्रमाणान्तराणि सम्भवेयुरिति, तदपि मनोरथमात्रम् ; रूपाद्यभावाद्धि नायमर्थः प्रत्यक्षस्य गोचरः ; लिङ्गाद्यभावाच्च नानुमानादीनाम् ; आगममात्रसमधिगम्य एव त्वयमर्थो धर्मवत् ; तथा च श्रुतिः — *‘नैषा तर्केण मतिरापनेया प्रोक्तान्येनैव सुज्ञानाय प्रेष्ठ’* (क. उ. १-२-१) इति ; ‘को अद्धा

वेद क इह प्रवोचत् 'इयं विसृष्टिर्यत आबभूव' (ऋ. सं. १-३०-६) इति चैते ऋचौ सिद्धानामपीश्वराणां दुर्बोधतां जगत्कारणस्य दर्शयतः ; स्मृतिरपि भवति — 'अचिन्त्याः खलु ये भावा न तांस्तर्केण योजयेत्' इति,

'अव्यक्तोऽयमचिन्त्योऽयमविकार्योऽयमुच्यते' (भ. गी. २-२५)

इति च, 'न मे विदुः सुरगणाः प्रभवं न महर्षयः । अहमादिर्हि देवानां महर्षीणां च सर्वशः' (भ. गी. १०-२) इति चैवंजातीयका

। यदपि श्रवणव्यतिरेकेण मननं विदधच्छब्द एव तर्कमप्यादर्थव्यं दर्शयतीत्युक्तम्, नानेन मिषेण शुष्कतर्कस्यात्रात्मलाभः सम्भवति ; श्रुत्यनुगृहीत एव ह्यत्र तर्कोऽनुभवाङ्गत्वेनाश्रीयते —

स्वप्नान्तबुद्धान्तयोरुभयोरितरेतरव्यभिचारादात्मनोऽनन्वागतत्वम्,

सम्प्रसादे च प्रपञ्चपरित्यागेन सदात्मना

सम्पत्तेर्निष्प्रपञ्चसदात्मत्वम्, प्रपञ्चस्य

ब्रह्मप्रभवत्वात्कार्यकारणानन्यत्वन्यायेन ब्रह्माव्यतिरेकः —

इत्येवंजातीयकः ; 'तर्काप्रतिष्ठानादि' (ब्र. सू. २-१-११) ति च

केवलस्य तर्कस्य विप्रलम्भकत्वं दर्शयिष्यति । योऽपि

चेतनकारणश्रवणबलेनैव समस्तस्य जगतश्चेतनतामुत्प्रेक्षेत,

तस्यापि 'विज्ञानं चाविज्ञानं च' (तै. उ. २-६-१) इति चेतनाचेतनविभागश्रवणं विभावनाविभावनाभ्यां चैतन्यस्य शक्यत एव योजयितुम् । परस्यैव त्विदमपि विभागश्रवणं न युज्यते । कथम् ? परमकारणस्य ह्यत्र समस्तजगदात्मना समवस्थानं श्राव्यते — 'विज्ञानं चाविज्ञानं चाभवत्' इति ; तत्र यथा चेतनस्याचेतनभावो नोपपद्यते विलक्षणत्वात्, एवमचेतनस्यापि चेतनभावो नोपपद्यते । प्रत्युक्तत्वात् विलक्षणत्वस्य यथा श्रुत्यैव चेतनं कारणं ग्रहीतव्यं भवति ॥६॥

### १४१. असदिति चेन्न प्रतिषेधमात्रत्वात् ॥२११७॥

यदि चेतनं शुद्धं शब्दादिहीनं च ब्रह्म तद्विपरीतस्याचेतनस्याशुद्धस्य शब्दादिमतश्च कार्यस्य कारणमिष्येत, असत्तर्हि कार्यं प्रागुत्पत्तेरिति प्रसज्येत ; अनिष्टं चैतत्सत्कार्यवादिनस्तवेति चेत् — नैष दोषः, प्रतिषेधमात्रत्वात् ; प्रतिषेधमात्रं हीदम् ; नास्य प्रतिषेधस्य प्रतिषेध्यमस्ति । न ह्ययं प्रतिषेधः प्रागुत्पत्तेः सत्त्वं कार्यस्य प्रतिषेद्धुं शक्नोति । कथम् ? यथैव हीदानीमपीदं कार्यं कारणात्मना सत्, एवं प्रागुत्पत्तेरपीति गम्यते ; न हीदानीमपीदं कार्यं कारणात्मानमन्तरेण

स्वतन्त्रमेवास्ति — ‘सर्वं तं परादाद्योऽन्यत्रात्मनः सर्वं वेद’ (बृ. उ. २-४-६) इत्यादिश्रवणात् ; कारणात्मना तु सत्त्वं कार्यस्य प्रागुत्पत्तेरविशिष्टम् । ननु शब्दादिहीनं ब्रह्म जगतः कारणम् । बाढम् — न तु शब्दादिमत्कार्यं कारणात्मना हीनं प्रागुत्पत्तेरिदानीं वा अस्ति ; तेन न शक्यते वक्तुं प्रागुत्पत्तेरसत्कार्यमिति । विस्तरेण चैतत्कार्यकारणानन्यत्ववादे वक्ष्यामः ॥७॥

### १४२. अपीतौ तद्वत्प्रसङ्गादसमञ्जसम् ॥२१॥८॥

अत्राह — यदि स्थौल्यसावयवत्वाचेतनत्वपरिच्छिन्नत्वाशुद्ध्यादिधर्मकं कार्यं ब्रह्मकारणकमभ्युपगम्येत, तदापीतौ प्रलये प्रतिसंसृज्यमानं कार्यं कारणाविभागमापद्यमानं कारणमात्मीयेन धर्मेण दूषयेदिति — अपीतौ कारणस्यापि ब्रह्मणः कार्यस्येवाशुद्ध्यादिरूपताप्रसङ्गात् सर्वज्ञं ब्रह्म जगतः कारणमित्यसमञ्जसमिदमौपनिषदं दर्शनम् । अपि च समस्तस्य विभागस्याविभागप्राप्तेः पुनरुत्पत्तौ नियमकारणाभावाद्भोक्तृभोग्यादिविभागेनोत्पत्तिर्न प्राप्नोतीत्यसमञ्जसम् । अपि च भोक्तृणां परेण ब्रह्मणा अविभागं

गतानां कर्मादिनिमित्तप्रलयेऽपि पुनरुत्पत्तावभ्युपगम्यमानायां मुक्तानामपि पुनरुत्पत्तिप्रसङ्गादसमञ्जसम् । अथेदं जगदपीतावपि विभक्तमेव परेण ब्रह्मणावतिष्ठेत, एवमप्यपीतिश्च न सम्भवति कारणाव्यतिरिक्तं च कार्यं न सम्भवतीत्यसमञ्जसमेवेति ॥८॥

अत्रोच्यते —

### १४३. न तु दृष्टान्तभावात् ॥२११॥

नैवास्मदीये दर्शने किञ्चिदसामञ्जस्यमस्ति । यत्तावदभिहितम् — कारणमपिगच्छत्कार्यं कारणमात्मीयेन धर्मेण दूषयेदिति, न तद्दूषणम् । कस्मात् ? दृष्टान्तभावात् — सन्ति हि दृष्टान्ताः, यथा कारणमपिगच्छत्कार्यं कारणमात्मीयेन धर्मेण न दूषयति ; तद्यथा — शरावादयो मृत्प्रकृतिका विकारा विभागावस्थायामुच्चावचमध्यमप्रभेदाः सन्तः पुनः प्रकृतिमपिगच्छन्तो न तामात्मीयेन धर्मेण संसृजन्ति ; रुचकादयश्च सुवर्णविकारा अपीतौ न सुवर्णमात्मीयेन धर्मेण संसृजन्ति ; पृथिवीविकारश्चतुर्विधो भूतग्रामो न पृथिवीमपीतावात्मीयेन धर्मेण संसृजति ; त्वत्पक्षस्य तु न कश्चिद्दृष्टान्तोऽस्ति ; अपीतिरेव हि न सम्भवेत्, यदि कारणे



कार्यं स्वधर्मेणैवावतिष्ठेत । अनन्यत्वेऽपि कार्यकारणयोः, कार्यस्य कारणात्मत्वम्, न तु कारणस्य कार्यात्मत्वम् — ‘आरम्भणशब्दादिभ्यः’ (ब्र. सू. २-१-१४) इति वक्ष्यामः । अत्यल्पं चेदमुच्यते — कार्यमपीतावात्मीयेन धर्मेण कारणं संसृजेदिति ; स्थितावपि हि समानोऽयं प्रसङ्गः, कार्यकारणयोरनन्यत्वाभ्युपगमात् ; ‘इदं सर्वं यदयमात्मा’ (बृ. उ. २-४-६) ‘आत्मैवेदं सर्वम्’ (छा. उ. ७-२५-२) ‘ब्रह्मैवेदममृतं पुरस्तात्’ (मु. उ. २-२-१२) ‘सर्वं खल्विदं ब्रह्म’ (छा. उ. ३-१४-१) इत्येवमाद्याभिर्हि श्रुतिभिरविशेषेण त्रिष्वपि कालेषु कार्यस्य कारणादनन्यत्वं श्राव्यते ; तत्र यः परिहारः कार्यस्य तद्धर्माणां चाविद्याध्यारोपितत्वान्न तैः कारणं संसृज्यत इति, अपीतावपि स समानः । अस्ति चायमपरो दृष्टान्तः — यथा स्वयं प्रसारितया मायया मायावी त्रिष्वपि कालेषु न संस्पृश्यते, अवस्तुत्वात्, एवं परमात्मापि संसारमायया न संस्पृश्यत इति ; यथा च स्वप्रदृगेकः स्वप्रदर्शनमायया न संस्पृश्यते, प्रबोधसम्प्रसादयोरनन्वागतत्वात्, एवमवस्थात्रयसाक्ष्येकोऽव्यभिचार्यवस्थात्रयेण व्यभिचारिणा न

संस्पृश्यते । मायामात्रं ह्येतत्,  
यत्परमात्मनोऽवस्थात्रयात्मनावभासनम्, रज्ज्वा इव  
सर्पादिभावेनेति । अत्रोक्तं वेदान्तार्थसम्प्रदायविद्विराचार्यैः —  
‘अनादिमायया सुप्तो यदा जीवः प्रबुध्यते ।  
अजमनिद्रमस्वप्नमद्वैतं बुध्यते तदा’ (मा. का. १-१६) इति । तत्र  
यदुक्तमपीतौ कारणस्यापि कार्यस्येव स्थौल्यादिदोषप्रसङ्ग इति,  
एतदयुक्तम् । यत्पुनरेतदुक्तम् — समस्तस्य  
विभागस्याविभागप्राप्तेः पुनर्विभागेनोत्पत्तौ नियमकारणं नोपपद्यत  
इति, अयमप्यदोषः, दृष्टान्तभावादेव — यथा हि  
सुषुप्तिसमाध्यादावपि सत्यां स्वाभाविक्यामविभागप्राप्तौ  
मिथ्याज्ञानस्यानपोदितत्वात्पूर्ववत्पुनः प्रबोधे विभागो भवति,  
एवमिहापि भविष्यति । श्रुतिश्चात्र भवति — ‘इमाः सर्वाः प्रजाः  
सति सम्पद्य न विदुः सति सम्पद्यामह इति, त इह व्याघ्रो वा  
सिंहो वा वृको वा वराहो वा कीटो वा पतङ्गो वा दंशो वा  
मशको वा यद्यद्भवन्ति तदा भवन्ति’ (छा. उ. ६-१-२) (छा. उ.  
६-१-३) इति । यथा ह्यविभागेऽपि परमात्मनि  
मिथ्याज्ञानप्रतिबद्धो विभागव्यवहारः स्वप्नप्रवदव्याहतः स्थितौ

दृश्यते, एवमपीतावपि मिथ्याज्ञानप्रतिबद्धैव विभागशक्तिरनुमास्यते । एतेन मुक्तानां पुनरुत्पत्तिप्रसङ्गः प्रत्युक्तः, सम्यग्ज्ञानेन मिथ्याज्ञानस्यापोदितत्वात् । यः पुनरयमन्तेऽपरो विकल्प उत्प्रेक्षितः — अथेदं जगदपीतावपि विभक्तमेव परेण ब्रह्मणावतिष्ठेतेति, सोऽप्यनभ्युपगमादेव प्रतिषिद्धः । तस्मात्समञ्जसमिदमौपनिषदं दर्शनम् ॥९॥

### १४४. स्वपक्षदोषाच्च ॥२।१।१०॥

स्वपक्षे चैते प्रतिवादिनः साधारणा दोषाः प्रादुष्युः । कथमित्युच्यते — यत्तावदभिहितम्, विलक्षणत्वान्नेदं जगद्ब्रह्मप्रकृतिकमिति प्रधानप्रकृतिकतायामपि समानमेतत्, शब्दादिहीनात्प्रधानाच्छब्दादिमतो जगत उत्पत्त्यभ्युपगमात् ; अत एव च विलक्षणकार्योत्पत्त्यभ्युपगमात् समानः प्रागुत्पत्तेरसत्कार्यवादप्रसङ्गः ; तथापीतौ कार्यस्य कारणाविभागाभ्युपगमात्तद्वत्प्रसङ्गोऽपि समानः ; तथा मृदितसर्वविशेषेषु विकारेष्वपीतावविभागात्मतां गतेषु, इदमस्य पुरुषस्योपादानमिदमस्येति प्राक्प्रलयात्प्रतिपुरुषं ये नियता भेदाः, न ते तथैव पुनरुत्पत्तौ नियन्तुं शक्यन्ते, कारणाभावात् ; विनैव

च कारणेन नियमेऽभ्युपगम्यमाने कारणाभावसाम्यान्मुक्तानामपि पुनर्बन्धप्रसङ्गः ; अथ केचिद्भेदा अपीतावविभागमापद्यन्ते केचिन्नेति चेत् — ये नापद्यन्ते, तेषां प्रधानकार्यत्वं न प्राप्नोति ; इत्येवमेते दोषाः साधारणत्वान्नान्यतरस्मिन्पक्षे चोदयितव्या भवन्तीति अदोषतामेवैषां द्रढयति — अवश्याश्रयितव्यत्वात् ॥१०॥

**१४५. तर्काप्रतिष्ठानादप्यन्यथानुमेयमिति**

**चेदेवमप्यविमोक्षप्रसङ्गः ॥२।१।११॥**

इतश्च नागमगम्येऽर्थे केवलेन तर्केण प्रत्यवस्थातव्यम् ; यस्मान्निरागमाः पुरुषोत्प्रेक्षामात्रनिबन्धनास्तर्का अप्रतिष्ठिता भवन्ति, उत्प्रेक्षाया निरङ्कुशत्वात् ; तथा हि — कैश्चिदभियुक्तैर्यत्नेनोत्प्रेक्षितास्तर्का अभियुक्ततरैरन्यैराभास्यमाना दृश्यन्ते ; तैरप्युत्प्रेक्षिताः सन्तस्ततोऽन्यैराभास्यन्त इति न प्रतिष्ठितत्वं तर्काणां शक्यमाश्रयितुम्, पुरुषमतिवैरूप्यात् । अथ कस्यचित्प्रसिद्धमाहात्म्यस्य कपिलस्य अन्यस्य वा सम्मतस्तर्कः प्रतिष्ठित इत्याश्रीयेत — एवमप्यप्रतिष्ठितत्वमेव, प्रसिद्धमाहात्म्याभिमतानामपि तीर्थकराणां कपिलकणभुक्प्रभृतीनां

परस्परविप्रतिपत्तिदर्शनात् । अथोच्येत — अन्यथा  
 वयमनुमास्यामहे, यथा नाप्रतिष्ठादोषो भविष्यति ; न हि  
 प्रतिष्ठितस्तर्क एव नास्तीति शक्यते वक्तुम् ; एतदपि हि  
 तर्काणामप्रतिष्ठितत्वं तर्केणैव प्रतिष्ठाप्यते,  
 केषाञ्चित्तर्काणामप्रतिष्ठितत्वदर्शनेनान्येषामपि तज्जातीयकानां  
 तर्काणामप्रतिष्ठितत्वकल्पनात् ; सर्वतर्काप्रतिष्ठायां च  
 लोकव्यवहारोच्छेदप्रसङ्गः ; अतीतवर्तमानाध्वसाम्येन  
 ह्यनागतेऽप्यध्वनि सुखदुःखप्राप्तिपरिहाराय प्रवर्तमानो लोको  
 दृश्यते ; श्रुत्यर्थविप्रतिपत्तौ चार्थाभासनिराकरणेन  
 सम्यगर्थनिर्धारणं तर्केणैव वाक्यवृत्तिनिरूपणरूपेण क्रियते ;  
 मनुरपि चैवं मन्यते — ‘प्रत्यक्षमनुमानं च शास्त्रं च विविधागमम्  
 । त्रयं सुविदितं कार्यं धर्मशुद्धिमभीप्सता’ इति ‘आर्षं धर्मोपदेशं  
 च वेदशास्त्राविरोधिना । यस्तर्केणानुसन्धत्ते स धर्मं वेद नेतरः’  
 (मनु. स्मृ. १२-१०५, १०६) इति च ब्रुवन् । अयमेव च  
 तर्कस्यालङ्कारः — यदप्रतिष्ठितत्वं नाम ; एवं हि  
 सावद्यतर्कपरित्यागेन निरवद्यस्तर्कः प्रतिपत्तव्यो भवति ; न हि  
 पूर्वजो मूढ आसीदित्यात्मनापि मूढेन भवितव्यमिति किञ्चिदस्ति

प्रमाणम् । तस्मान्न तर्काप्रतिष्ठानं दोष इति चेत् —  
 एवमप्यविमोक्षप्रसङ्गः ; यद्यपि क्वचिद्विषये तर्कस्य  
 प्रतिष्ठितत्वमुपलक्ष्यते, तथापि प्रकृते तावद्विषये प्रसज्यत  
 एवाप्रतिष्ठितत्वदोषादनिर्मोक्षस्तर्कस्य ; न हीदमतिगम्भीरं  
 भावयाथात्म्यं मुक्तिनिबन्धनमागममन्तरेणोत्प्रेक्षितुमपि शक्यम् ;  
 रूपाद्यभावाद्धि नायमर्थः प्रत्यक्षस्य गोचरः, लिङ्गाद्यभावाच्च  
 नानुमानादीनामिति चावोचाम । अपि च सम्यग्ज्ञानान्मोक्ष इति  
 सर्वेषां मोक्षवादिनामभ्युपगमः ; तच्च सम्यग्ज्ञानमेकरूपम्,  
 वस्तुतन्त्रत्वात् ; एकरूपेण ह्यवस्थितो योऽर्थः स परमार्थः ; लोके  
 तद्विषयं ज्ञानं सम्यग्ज्ञानमित्युच्यते — यथाग्निरुष्ण इति ; तत्रैवं  
 सति सम्यग्ज्ञाने पुरुषाणां विप्रतिपत्तिरनुपपन्ना ; तर्कज्ञानानां  
 त्वन्योन्यविरोधात्प्रसिद्धा विप्रतिपत्तिः ; यद्धि  
 केनचित्तार्किकेणेदमेव सम्यग्ज्ञानमिति प्रतिष्ठापितम्, तदपरेण  
 व्युत्थाप्यते ; तेनापि प्रतिष्ठापितं ततोऽपरेण व्युत्थाप्यत इति च  
 प्रसिद्धं लोके ; कथमेकरूपानवस्थितविषयं तर्कप्रभवं सम्यग्ज्ञानं  
 भवेत् ; न च प्रधानवादी तर्कविदामुत्तम इति सर्वैस्तार्किकैः  
 परिगृहीतः, येन तदीयं मतं सम्यग्ज्ञानमिति प्रतिपद्येमहि ; न च

शक्यन्तेऽतीतानागतवर्तमानास्तार्किका एकस्मिन्देशे काले च  
 समाहर्तुम्, येन तन्मतिरेकरूपैकार्थविषया सम्यङ्मतिरिति स्यात् ;  
 वेदस्य तु नित्यत्वे विज्ञानोत्पत्तिहेतुत्वे च सति  
 व्यवस्थितार्थविषयत्वोपपत्तेः, तज्जनितस्य ज्ञानस्य  
 सम्यक्त्वमतीतानागतवर्तमानैः सर्वैरपि तार्किकैरपह्नोतुमशक्यम् ;  
 अतः सिद्धमस्यैवोपनिषदस्य ज्ञानस्य सम्यग्ज्ञानत्वम् ;  
 अतोऽन्यत्र सम्यग्ज्ञानत्वानुपपत्तेः संसाराविमोक्ष एव प्रसज्येत ।  
 अत आगमवशेन आगमानुसारितर्कवशेन च चेतनं ब्रह्म जगतः  
 कारणं प्रकृतिश्चेति स्थितम् ॥११॥

### ४३. शिष्टापरिग्रहाधिकरणम्

१४६. एतेन शिष्टापरिग्रहा अपि व्याख्याताः ॥२।१।१२॥

वैदिकस्य दर्शनस्य  
 प्रत्यासन्नत्वाद्गुरुतरतर्कबलोपेतत्वाद्देवानुसारिभिश्च कैश्चिच्छिष्टैः  
 केनचिदंशेन परिगृहीतत्वात्प्रधानकारणवादं तावद्व्यपाश्रित्य  
 यस्तर्कनिमित्त आक्षेपो वेदान्तवाक्येषूद्भाषितः, स परिहृतः ;  
 इदानीमण्वादिवादव्यपाश्रयेणापि कैश्चिन्मन्दमतिभिर्वेदान्तवाक्येषु  
 पुनस्तर्कनिमित्त आक्षेप आशङ्क्यत इत्यतः

प्रधानमल्लनिर्बहणन्यायेनातिदिशति — परिगृह्यन्त इति परिग्रहाः ; न परिग्रहाः अपरिग्रहाः ; शिष्टानामपरिग्रहाः शिष्टापरिग्रहाः ; एतेन प्रकृतेन प्रधानकारणवादनिराकरणकारणेन ; शिष्टैर्मनुव्यासप्रभृतिभिः केनचिदप्यंशेनापरिगृहीता येऽण्वादिकारणवादाः, तेऽपि प्रतिषिद्धतया व्याख्याता निराकृता द्रष्टव्याः ; तुल्यत्वान्निराकरणकारणस्य नात्र पुनराशङ्कितव्यं किञ्चिदस्ति ; तुल्यमत्रापि परमगम्भीरस्य जगत्कारणस्य तर्कानवगाह्यत्वम्, तर्कस्य चाप्रतिष्ठितत्वम्, अन्यथानुमानेऽप्यविमोक्षः, आगमविरोधश्च — इत्येवंजातीयकं निराकरणकारणम् ॥१२॥

## ४४. भोक्त्रापत्यधिकरणम्

१४७. भोक्त्रापत्तेरविभागश्चेत्स्याल्लोकवत् ॥२॥१॥१३॥

अन्यथा पुनर्ब्रह्मकारणवादस्तर्कबलेनैवाक्षिप्यते । यद्यपि श्रुतिः प्रमाणं स्वविषये भवति, तथापि प्रमाणान्तरेण विषयापहारेऽन्यपरा भवितुमर्हति, यथा मन्त्रार्थवादौ ; तर्कोऽपि स्वविषयादन्यत्राप्रतिष्ठितः स्यात्, यथा धर्माधर्मयोः । किमतः, यद्येवम् ? अत इदमयुक्तम्, यत्प्रमाणान्तरप्रसिद्धार्थबाधनं श्रुतेः ।



कथं पुनः प्रमाणान्तरप्रसिद्धोऽर्थः श्रुत्या बाध्यत इति । अत्रोच्यते — प्रसिद्धो ह्ययं भोक्तृभोग्यविभागो लोके — भोक्ता चेतनः शारीरः, भोग्याः शब्दादयो विषया इति ; यथा भोक्ता देवदत्तः, भोग्य ओदन इति ; तस्य च विभागस्याभावः प्रसज्येत, यदि भोक्ता भोग्यभावमापद्येत भोग्यं वा भोक्तृभावमापद्येत ; तयोश्चेतरेतरभावापत्तिः परमकारणाद्ब्रह्मणोऽनन्यत्वात्प्रसज्येत ; न चास्य प्रसिद्धस्य विभागस्य बाधनं युक्तम् ; यथा त्वद्यत्वे भोक्तृभोग्ययोर्विभागो दृष्टः, तथातीतानागतयोरपि कल्पयितव्यः ; तस्मात्प्रसिद्धस्यास्य भोक्तृभोग्यविभागस्याभावप्रसङ्गादयुक्तमिदं ब्रह्मकारणतावधारणमिति चेत्कश्चिदोदयेत्, तं प्रति ब्रूयात् — स्याल्लोकवदिति । उपपद्यत एवायमस्मत्पक्षेऽपि विभागः, एवं लोके दृष्टत्वात् । तथा हि — समुद्रादुदकात्मनोऽनन्यत्वेऽपि तद्विकाराणां फेनवीचीतरङ्गबुद्बुदादीनामितरेतरविभाग इतरेतरसंश्लेषादिलक्षणश्च व्यवहार उपलभ्यते ; न च समुद्रादुदकात्मनोऽनन्यत्वेऽपि तद्विकाराणां फेनतरङ्गादीनामितरेतरभावापत्तिर्भवति ; न च तेषामितरेतरभावानापत्तावपि समुद्रात्मनोऽन्यत्वं भवति ;

एवमिहापि — न भोक्तृभोग्ययोरितरेतरभावापत्तिः, न च परस्माद्ब्रह्मणोऽन्यत्वं भविष्यति । यद्यपि भोक्ता न ब्रह्मणो विकारः ‘तत्सृष्ट्वा तदेवानुप्राविशत्’ (तै. उ. २-६-१) इति स्रष्टुरेवाविकृतस्य कार्यानुप्रवेशेन भोक्तृत्वश्रवणात्, तथापि कार्यमनुप्रविष्टस्यास्त्युपाधिनिमित्तो विभाग आकाशस्येव घटाद्युपाधिनिमित्तः — इत्यतः, परमकारणाद्ब्रह्मणोऽनन्यत्वेऽप्युपपद्यते भोक्तृभोग्यलक्षणो विभागः समुद्रतरङ्गादिन्यायेनेत्युक्तम् ॥१३॥

### ४५. आरम्भणाधिकरणम्

१४८. तदनन्यत्वमारम्भणशब्दादिभ्यः ॥२॥१॥१४॥

अभ्युपगम्य चेमं व्यावहारिकं भोक्तृभोग्यलक्षणं विभागम् ‘स्याल्लोकवत्’ इति परिहारोऽभिहितः ; न त्वयं विभागः परमार्थतोऽस्ति, यस्मात्तयोः कार्यकारणयोरनन्यत्वमवगम्यते । कार्यमाकाशादिकं बहुप्रपञ्चं जगत् ; कारणं परं ब्रह्म ; तस्मात्कारणात्परमार्थतोऽनन्यत्वं व्यतिरेकेणाभावः कार्यस्यावगम्यते । कुतः ? आरम्भणशब्दादिभ्यः । आरम्भणशब्दस्तावदेकविज्ञानेन सर्वविज्ञानं प्रतिज्ञाय

दृष्टान्तापेक्षायामुच्यते — ‘यथा सोम्यैकेन मृत्पिण्डेन सर्वं मृन्मयं विज्ञातः स्याद्वाचारम्भणं विकारो नामधेयं मृत्तिकेत्येव सत्यम्’ (छा. उ. ६-१-४) इति ; एतदुक्तं भवति — एकेन मृत्पिण्डेन परमार्थतो मृदात्मना विज्ञातेन सर्वं मृन्मयं घटशरावोदश्चनादिकं मृदात्मकत्वाविशेषाद्विज्ञातं भवेत् ; यतो वाचारम्भणं विकारो नामधेयम् — वाचैव केवलमस्तीत्यारभ्यते — विकारः घटः शराव उदश्चनं चेति ; न तु वस्तुवृत्तेन विकारो नाम कश्चिदस्ति ; नामधेयमात्रं ह्येतदनृतम् ; मृत्तिकेत्येव सत्यम् — इति एष ब्रह्मणो दृष्टान्त आम्नातः ; तत्र श्रुताद्वाचारम्भणशब्दाद्वाष्टान्तिकेऽपि ब्रह्मव्यतिरेकेण कार्यजातस्याभाव इति गम्यते । पुनश्च तेजोबन्तानां ब्रह्मकार्यतामुक्त्वा तेजोबन्नकार्याणां तेजोबन्नव्यतिरेकेणाभावं ब्रवीति — ‘अपागादग्नेरग्नित्वं वाचारम्भणं विकारो नामधेयं त्रीणि रूपाणीत्येव सत्यम्’ (छा. उ. ६-४-१) इत्यादिना । आरम्भणशब्दादिभ्य इत्यादिशब्दात् ‘ऐतदात्म्यमिदं सर्वं तत्सत्यं स आत्मा तत्त्वमसि’ (छा. उ. ६-८-७) ‘इदं सर्वं यदयमात्मा’ (बृ. उ. २-४-६) ‘ब्रह्मैवेदं सर्वम्’ (मु. उ. २-२-११) ‘आत्मैवेदं सर्वम्’ (छा. उ. ७-२५-२) ‘नेह नानास्ति

किञ्चन' (बृ. उ. ४-४-१९) इत्येवमाद्यप्यात्मैकत्वप्रतिपादनपरं वचनजातमुदाहर्तव्यम् ; न चान्यथा एकविज्ञानेन सर्वविज्ञानं सम्पद्यते । तस्माद्यथा घटकरकाद्याकाशानां महाकाशादनन्यत्वम्, यथा च मृगतृष्णिकोदकादीनामूषरादिभ्योऽनन्यत्वम्, दृष्टनष्टस्वरूपत्वात् स्वरूपेणानुपाख्यत्वात् ; एवमस्य भोग्यभोक्त्रादिप्रपञ्चजातस्य ब्रह्मव्यतिरेकेणाभाव इति द्रष्टव्यम् ॥

नन्वनेकात्मकं ब्रह्म ; यथा वृक्षोऽनेकशाखः, एवमनेकशक्तिप्रवृत्तियुक्तं ब्रह्म ; अत एकत्वं नानात्वं चोभयमपि सत्यमेव — यथा वृक्ष इत्येकत्वं शाखा इति च नानात्वम् ; यथा च समुद्रात्मनैकत्वं फेनतरङ्गाद्यात्मना नानात्वम्, यथा च मृदात्मनैकत्वं घटशरावाद्यात्मना नानात्वम् ; तत्रैकत्वांशेन ज्ञानान्मोक्षव्यवहारः सेत्स्यति ; नानात्वांशेन तु कर्मकाण्डाश्रयौ लौकिकवैदिकव्यवहारौ सेत्स्यत इति ; एवं च मृदादिदृष्टान्ता अनुरूपा भविष्यन्तीति । नैवं स्यात् — 'मृत्तिकेत्येव सत्यम्' इति प्रकृतिमात्रस्य दृष्टान्ते सत्यत्वावधारणात्, वाचारम्भणशब्देन च विकारजातस्यानृतत्वाभिधानात्, दार्ष्टान्तिकेऽपि 'ऐतदात्म्यमिदं सर्वं तत्सत्यम्' इति च परमकारणस्यैवैकस्य

सत्यत्वावधारणात्, 'स आत्मा तत्त्वमसि श्वेतकेतो' इति च शारीरस्य ब्रह्मभावोपदेशात् ; स्वयं प्रसिद्धं ह्येतच्छारीरस्य ब्रह्मात्मत्वमुपदिश्यते, न यत्नान्तरप्रसाध्यम् ; अतश्चेदं शास्त्रीयं ब्रह्मात्मत्वमवगम्यमानं स्वाभाविकस्य शारीरात्मत्वस्य बाधकं सम्पद्यते, रज्ज्वादिबुद्ध्य इव सर्पादिबुद्धीनाम् ; बाधिते च शारीरात्मत्वे तदाश्रयः समस्तः स्वाभाविको व्यवहारो बाधितो भवति, यत्प्रसिद्धये नानात्वांशोऽपरो ब्रह्मणः कल्प्येत ; दर्शयति च — 'यत्र त्वस्य सर्वमात्मैवाभूत्तत्केन कं पश्येत्' (बृ. उ. ४-५-१५) इत्यादिना ब्रह्मात्मत्वदर्शिनं प्रति समस्तस्य क्रियाकारकफललक्षणस्य व्यवहारस्याभावम् ; न चायं व्यवहाराभावोऽवस्थाविशेषनिबद्धोऽभिधीयते इति युक्तं वक्तुम्, 'तत्त्वमसि' इति ब्रह्मात्मभावस्यानवस्थाविशेषनिबन्धनत्वात् ; तत्स्करदृष्टान्तेन चानृताभिसन्धस्य बन्धनं सत्याभिसन्धस्य च मोक्षं दर्शयन् एकत्वमेवैकं पारमार्थिकं दर्शयति, मिथ्याज्ञानविजृम्भितं च नानात्वम् । उभयसत्यतायां हि कथं व्यवहारगोचरोऽपि जन्तुरनृताभिसन्ध इत्युच्येत । 'मृत्योः स मृत्युमाप्नोति य इह नानेव पश्यति' (बृ. उ. ४-४-१९) इति च भेददृष्टिमपवदन्नेतदेव

दर्शयति । न चास्मिन्दर्शने ज्ञानान्मोक्ष इत्युपपद्यते,  
 सम्यग्ज्ञानापनोद्यस्य कस्यचिन्मिथ्याज्ञानस्य  
 संसारकारणत्वेनानभ्युपगमात् ; उभयसत्यतायां हि  
 कथमेकत्वज्ञानेन नानात्वज्ञानमपनुद्यत इत्युच्यते ।  
 नन्वेकत्वैकान्ताभ्युपगमे नानात्वाभावात्प्रत्यक्षादीनि लौकिकानि  
 प्रमाणानि व्याहन्येरन्, निर्विषयत्वात्, स्थाण्वादिष्विव  
 पुरुषादिज्ञानानि ; तथा विधिप्रतिषेधशास्त्रमपि भेदापेक्षत्वात्तदभावे  
 व्याहन्येत ; मोक्षशास्त्रस्यापि शिष्यशासित्रादि भेदापेक्षत्वात्तदभावे  
 व्याघातः स्यात् ; कथं चानृतेन मोक्षशास्त्रेण  
 प्रतिपादितस्यात्मैकत्वस्य सत्यत्वमुपपद्येतेति । अत्रोच्यते — नैष  
 दोषः, सर्वव्यवहाराणामेव प्राग्ब्रह्मात्मताविज्ञानात्सत्यत्वोपपत्तेः  
 स्वप्रव्यवहारस्येव प्राक्प्रबोधात् ; यावद्धि न  
 सत्यात्मैकत्वप्रतिपत्तिस्तावत्प्रमाणप्रमेयफललक्षणेषु  
 विकारेष्वनृतत्वबुद्धिर्न कस्यचिदुत्पद्यते ; विकारानेव तु 'अहम्'  
 'मम' इत्यविद्यया आत्मात्मीयेन भावेन सर्वो जन्तुः प्रतिपद्यते  
 स्वाभाविकीं ब्रह्मात्मतां हित्वा ;  
 तस्मात्प्राग्ब्रह्मात्मताप्रतिबोधादुपपन्नः सर्वो लौकिको वैदिकश्च

व्यवहारः — यथा सुप्तस्य प्राकृतस्य जनस्य स्वप्ने उच्चावचान्भावान्पश्यतो निश्चितमेव प्रत्यक्षाभिमतं विज्ञानं भवति प्राक्प्रबोधात्, न च प्रत्यक्षाभासाभिप्रायस्तत्काले भवति, तद्वत् । कथं त्वसत्येन वेदान्तवाक्येन सत्यस्य ब्रह्मात्मत्वस्य प्रतिपत्तिरुपपद्येत ? न हि रज्जुसर्पेण दष्टो म्रियते ; नापि मृगतृष्णिकाम्भसा पानावगाहनादिप्रयोजनं क्रियत इति । नैष दोषः, शङ्काविषादिनिमित्तमरणादिकार्योपलब्धेः, स्वप्नदर्शनावस्थस्य च सर्पदंशनोदकस्नानादिकार्यदर्शनात् । तत्कार्यमप्यनृतमेवेति चेद्व्यात्, अत्र ब्रूमः — यद्यपि स्वप्नदर्शनावस्थस्य सर्पदंशनोदकस्नानादिकार्यमनृतम्, तथापि तदवगतिः सत्यमेव फलम्, प्रतिबुद्धस्याप्यबाध्यमानत्वात् ; न हि स्वप्नादुत्थितः स्वप्नदृष्टं सर्पदंशनोदकस्नानादिकार्यं मिथ्येति मन्यमानस्तदवगतिमपि मिथ्येति मन्यते कश्चित् । एतेन स्वप्नदृशोऽवगत्यबाधनेन देहमात्रात्मवादो दूषितो वेदितव्यः । तथा च श्रुतिः — ‘यदा कर्मसु काम्येषु स्त्रियं स्वप्नेषु पश्यति । समृद्धिं तत्र जानीयात्तस्मिन्स्वप्ननिदर्शने’ (छा. उ. ५-२-१) इत्यसत्येन स्वप्नदर्शनेन सत्यायाः समृद्धेः प्राप्तिं दर्शयति, तथा

प्रत्यक्षदर्शनेषु केषुचिदरिष्टेषु जातेषु 'न चिरमिव जीविष्यतीति विद्यात्' इत्युक्त्वा 'अथ स्वप्नाः पुरुषं कृष्णं कृष्णदन्तं पश्यति स एनं हन्ति' इत्यादिना तेन तेनासत्येनैव स्वप्नदर्शनेन सत्यमरणं सूच्यत इति दर्शयति ; प्रसिद्धं चेदं लोकेऽन्वयव्यतिरेककुशलानामीदृशेन स्वप्नदर्शनेन साध्वागमः सूच्यते, ईदृशेनासाध्वागम इति ; तथा अकारादिसत्याक्षरप्रतिपत्तिर्दृष्टा रेखानृताक्षरप्रतिपत्तेः । अपि चान्त्यमिदं प्रमाणमात्मैकत्वस्य प्रतिपादकम् — नातःपरं किञ्चिदाकाङ्क्ष्यमस्ति ; यथा हि लोके यजेतेत्युक्ते, किं केन कथम् इत्याकाङ्क्ष्यते ; नैवं 'तत्त्वमसि' 'अहं ब्रह्मास्मि' इत्युक्ते, किञ्चिदन्यदाकाङ्क्ष्यमस्ति — सर्वात्मैकत्वविषयत्वावगतेः ; सति ह्यन्यस्मिन्नवशिष्यमाणेऽर्थे आकाङ्क्षा स्यात् ; न त्वात्मैकत्वव्यतिरेकेणावशिष्यमाणोऽन्योऽर्थोऽस्ति, य आकाङ्क्षेत । न चेयमवगतिर्नोत्पद्यत इति शक्यं वक्तुम्, 'तद्धास्य विजज्ञौ' (छा. उ. ६-१६-३) इत्यादिश्रुतिभ्यः, अवगतिसाधनानां च श्रवणादीनां वेदानुवचनादीनां च विधीयमानत्वात् । न चेयमवगतिरनर्थिका भ्रान्तिर्वेति शक्यं वक्तुम् ;



अविद्यानिवृत्तिफलदर्शनात्, बाधकज्ञानान्तराभावाच्च ।  
 प्राक्कात्मैकत्वावगतेरव्याहतः सर्वः सत्यानृतव्यवहारो लौकिको  
 वैदिकश्चेत्यवोचाम । तस्मादन्त्येन प्रमाणेन प्रतिपादिते आत्मैकत्वे  
 समस्तस्य प्राचीनस्य भेदव्यवहारस्य बाधितत्वात् न  
 अनेकात्मकब्रह्मकल्पनावकाशोऽस्ति । ननु  
 मृदादिदृष्टान्तप्रणयनात्परिणामवद्ब्रह्म शास्त्रस्याभिमतमिति गम्यते ;  
 परिणामिनो हि मृदादयोऽर्था लोके समधिगता इति । नेत्युच्यते  
 — ‘स वा एष महानज आत्माजरोऽमरोऽमृतोऽभयो ब्रह्म’ (बृ.  
 उ. ४-४-२५) ‘स एष नेति नेत्यात्मा’ (बृ. उ. ३-९-२६)  
 ‘अस्थूलमनणु’ (बृ. उ. ३-८-८) इत्याद्याभ्यः  
 सर्वविक्रियाप्रतिषेधश्रुतिभ्यः ब्रह्मणः कूटस्थत्वावगमात् ; न  
 ह्येकस्य ब्रह्मणः परिणामधर्मत्वं तद्रहितत्वं च शक्यं प्रतिपत्तुम् ।  
 स्थितिगतिवत्स्यादिति चेत्, न ; कूटस्थस्येति विशेषणात् ; न  
 हि कूटस्थस्य ब्रह्मणः स्थितिगतिवदनेकधर्माश्रयत्वं सम्भवति ;  
 कूटस्थं च नित्यं ब्रह्म सर्वविक्रियाप्रतिषेधादित्यवोचाम । न च  
 यथा ब्रह्मण आत्मैकत्वदर्शनं मोक्षसाधनम्, एवं  
 जगदाकारपरिणामित्वदर्शनमपि स्वतन्त्रमेव

कस्मैचित्फलायाभिप्रेयते, प्रमाणाभावात् ;  
 कूटस्थब्रह्मात्मैकत्वविज्ञानादेव हि फलं दर्शयति शास्त्रम् — ‘स  
 एष नेति नेत्यात्मा’ इत्युपक्रम्य *‘अभयं वै जनक प्राप्तोऽसि’* (बृ.  
 उ. ४-२-४) इत्येवंजातीयकम् । तत्रैतत्सिद्धं भवति —  
 ब्रह्मप्रकरणे सर्वधर्मविशेषरहितब्रह्मदर्शनादेव फलसिद्धौ सत्याम्,  
 यत्तत्राफलं श्रूयते ब्रह्मणो जगदाकारपरिणामित्वादि,  
 तद्ब्रह्मदर्शनोपायत्वेनैव विनियुज्यते, फलवत्सन्निधावफलं  
 तदङ्गमितिवत् ; न तु स्वतन्त्रं फलाय कल्प्यत इति । न हि  
 परिणामवत्त्वविज्ञानात्परिणामवत्त्वमात्मनः फलं स्यादिति वक्तुं  
 युक्तम्, कूटस्थनित्यत्वान्मोक्षस्य । ननु कूटस्थब्रह्मात्मवादिन  
 एकत्वैकान्त्यात् ईशित्रीशितव्याभावे ईश्वरकारणप्रतिज्ञाविरोध इति  
 चेत्, न ; अविद्यात्मकनामरूपबीजव्याकरणापेक्षत्वात्सर्वज्ञत्वस्य  
 । *‘तस्माद्वा एतस्मादात्मन आकाशः सम्भूतः’* (तै. उ. २-१-१)  
 इत्यादिवाक्येभ्यः

नित्यशुद्धबुद्धमुक्तस्वरूपात्सर्वज्ञात्सर्वशक्तेरीश्वराङ्गगङ्गनिस्थितिप्रल  
 याः, चेतनात्प्रधानादन्यस्माद्वा — इत्येषोऽर्थः प्रतिज्ञातः —  
*‘जन्माद्यस्य यतः’* (ब्र. सू. १-१-२) इति ; सा प्रतिज्ञा

तदवस्थैव, न तद्विरुद्धोऽर्थः पुनरिहोच्यते । कथं नोच्यते, अत्यन्तमात्मन एकत्वमद्वितीयत्वं च ब्रुवता ? शृणु यथा नोच्यते — सर्वज्ञस्येश्वरस्यात्मभूते इवाविद्याकल्पिते नामरूपे तत्त्वान्यत्वाभ्यामनिर्वचनीये संसारप्रपञ्चबीजभूते सर्वज्ञस्येश्वरस्य मायाशक्तिः प्रकृतिरिति च श्रुतिस्मृत्योरभिलप्येते ; ताभ्यामन्यः सर्वज्ञ ईश्वरः, 'आकाशो वै नाम नामरूपयोर्निर्वहिता ते यदन्तरा तद्ब्रह्म' (छा. उ. ८-१४-१) इति श्रुतेः, 'नामरूपे व्याकरवाणि' (छा. उ. ६-३-२) 'सर्वाणि रूपाणि विचित्य धीरो नामानि कृत्वाभिवदन्यदास्ते' (तै. आ. ३-१२-७) 'एकं बीजं बहुधा यः करोति' (श्वे. उ. ६-१२) इत्यादिश्रुतिभ्यश्च ; एवमविद्याकृतनामरूपोपाध्यनुरोधीश्वरो भवति, व्योमेव घटकरकाद्युपाध्यनुरोधि ; स च स्वात्मभूतानेव घटाकाशस्थानीयानविद्याप्रत्युपस्थापितनामरूपकृतकार्यकरणसङ्घातानुरोधिना जीवाख्यान्विज्ञानात्मनः प्रतीष्टे व्यवहारविषये ; तदेवमविद्यात्मकोपाधिपरिच्छेदापेक्षमेवेश्वरस्येश्वरत्वं सर्वज्ञत्वं सर्वशक्तित्वं च, न परमार्थतो विद्यया अपास्तसर्वोपाधिस्वरूपे आत्मनि ईशित्रीशितव्यसर्वज्ञत्वादिव्यवहार उपपद्यते ; तथा

चोक्तम् — ‘यत्र नान्यत्पश्यति नान्यच्छृणोति नान्यद्विजानाति स भूमा’ (छा. उ. ७-२४-१) इति ; ‘यत्र त्वस्य सर्वमात्मैवाभूत्तत्केन कं पश्येत्’ (बृ. उ. ४-५-१५) इत्यादि च ; एवं परमार्थावस्थायां सर्वव्यवहाराभावं वदन्ति वेदान्ताः सर्वे ; तथेश्वरगीतास्वपि — ‘न कर्तृत्वं न कर्माणि लोकस्य सृजति प्रभुः । न कर्मफलसंयोगं स्वभावस्तु प्रवर्तते’ (भ. गी. ५-१४) ॥ ‘नादत्ते कस्यचित्पापं न चैव सुकृतं विभुः । अज्ञानेनावृतं ज्ञानं तेन मुह्यन्ति जन्तवः’ (भ. गी. ५-१५) इति परमार्थावस्थायामीशित्रीशितव्यादिव्यवहाराभावः प्रदर्श्यते ; व्यवहारावस्थायां तूक्तः श्रुतावपीश्वरादिव्यवहारः — ‘एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसम्भेदाय’ (बृ. उ. ४-४-२२) इति ; तथा चेश्वरगीतास्वपि — ‘ईश्वरः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यत्रारूढानि मायया’ (भ. गी. १८-६१) इति ; सूत्रकारोऽपि परमार्थाभिप्रायेण ‘तदनन्यत्वम्’ इत्याह ; व्यवहाराभिप्रायेण तु ‘स्याल्लोकवत्’ इति महासमुद्रस्थानीयतां

ब्रह्मणः कथयति, अप्रत्याख्यायैव कार्यप्रपञ्चं परिणामप्रक्रियां चाश्रयति सगुणेषूपसनेषूपयोक्ष्यत इति ॥१४॥

### १४९. भावे चोपलब्धेः ॥२।१।१५॥

इतश्च कारणादनन्यत्वं कार्यस्य, यत्कारणं भाव एव कारणस्य कार्यमुपलभ्यते, नाभावे ; तद्यथा — सत्यां मृदि घट उपलभ्यते, सत्सु च तन्तुषु पटः ; न च नियमेनान्यभावेऽन्यस्योपलब्धिर्दृष्टा ; न ह्यश्वो गोरन्यः सन्गोर्भाव एवोपलभ्यते ; न च कुलालभाव एव घट उपलभ्यते, सत्यपि निमित्तनैमित्तिकभावेऽन्यत्वात् । नन्वन्यस्य भावेऽप्यन्यस्योपलब्धिर्नियता दृश्यते, यथाग्निभावे धूमस्येति ; नेत्युच्यते — उद्वापितेऽप्यग्नौ गोपालघुटिकादिधारितस्य धूमस्य दृश्यमानत्वात् । अथ धूमं कयाचिदवस्थया विशिष्यात् — ईदृशो धूमो नासत्यग्नौ भवतीति, नैवमपि कश्चिद्दोषः ; तद्भावानुरक्तां हि बुद्धिं कार्यकारणयोरनन्यत्वे हेतुं वयं वदामः ; न चासावग्निधूमयोर्विद्यते । भावाच्चोपलब्धेः — इति वा सूत्रम् । न केवलं शब्दादेव कार्यकारणयोरनन्यत्वम्, प्रत्यक्षोपलब्धिभावाच्च तयोरनन्यत्वमित्यर्थः ; भवति हि प्रत्यक्षोपलब्धिः

कार्यकारणयोरनन्यत्वे ; तद्यथा — तन्तुसंस्थाने पटे तन्तुव्यतिरेकेण पटो नाम कार्यं नैवोपलभ्यते, केवलास्तु तन्तव आतानवितानवन्तः प्रत्यक्षमुपलभ्यन्ते, तथा तन्तुष्वंशवः, अंशुषु तदवयवाः । अनया प्रत्यक्षोपलब्ध्या लोहितशुक्लकृष्णानि त्रीणि रूपाणि, ततो वायुमात्रमाकाशमात्रं चेत्यनुमेयम्, ततः परं ब्रह्मैकमेवाद्वितीयम् ; तत्र सर्वप्रमाणानां निष्ठामवोचाम ॥१५॥

### १५०. सत्त्वाच्चावरस्य ॥१॥१॥१६॥

इतश्च कारणात्कार्यस्यानन्यत्वम्, यत्कारणं प्रागुत्पत्तेः कारणात्मनैव कारणे सत्त्वमवरकालीनस्य कार्यस्य श्रूयते — ‘सदेव सोम्येदमग्र आसीत्’ (छा. उ. ६-२-१) ‘आत्मा वा इदमेक एवाग्र आसीत्’ (ऐ. आ. १-१-१) इत्यादाविदंशब्दगृहीतस्य कार्यस्य कारणेन सामानाधिकरण्यात् ; यच्च यदात्मना यत्र न वर्तते, न तत्तत् उत्पद्यते, यथा सिकताभ्यस्तैलम् ; तस्मात्प्रागुत्पत्तेरनन्यत्वादुत्पन्नमप्यनन्यदेव कारणात्कार्यमित्यवगम्यते । यथा च कारणं ब्रह्म त्रिषु कालेषु सत्त्वं न व्यभिचरति, एवं कार्यमपि जगत्त्रिषु कालेषु सत्त्वं न

व्यभिचरति । एकं च पुनः सत्त्वम् ; अतोऽप्यनन्यत्वं  
कारणात्कार्यस्य ॥१६॥

### १५१. असद्व्यपदेशान्नेति चेन्न धर्मान्तरेण वाक्यशेषात् ॥२।१।१७॥

ननु क्वचिदसत्त्वमपि प्रागुत्पत्तेः कार्यस्य व्यपदिशति श्रुतिः  
— ‘असदेवेदमग्र आसीत्’ (छा. उ. ३-११-१) इति, ‘असद्वा  
इदमग्र आसीत्’ (तै. उ. २-७-१) इति च ; तस्मादसद्व्यपदेशान्न  
प्रागुत्पत्तेः कार्यस्य सत्त्वमिति चेत् — नेति ब्रूमः ; न  
ह्ययमत्यन्तासत्त्वाभिप्रायेण प्रागुत्पत्तेः कार्यस्यासद्व्यपदेशः — किं  
तर्हि ? — व्याकृतनामरूपत्वाद्धर्मादव्याकृतनामरूपत्वं  
धर्मान्तरम्, तेन धर्मान्तरेणायमसद्व्यपदेशः प्रागुत्पत्तेः सत एव  
कार्यस्य कारणरूपेणानन्यस्य । कथमेतदवगम्यते ? वाक्यशेषात्  
। यदुपक्रमे सन्दिग्धार्थं वाक्यं तच्छेषान्निश्चीयते ; इह च तावत्  
‘असदेवेदमग्र आसीत्’ इत्यसच्छब्देनोपक्रमे निर्दिष्टं यत्, तदेव  
पुनस्तच्छब्देन परामृश्य, सदिति विशिनष्टि — ‘तत्सदासीत्’  
इति — असतश्च पूर्वापरकालासम्बन्धात् आसीच्छब्दानुपपत्तेश्च ;  
‘असद्वा इदमग्र आसीत्’ (तै. उ. २-७-१) इत्यत्रापि

‘तदात्मानं स्वयमकुरुत’ (तै. उ. २-७-१) इति वाक्यशेषे  
विशेषणान्नात्यन्तासत्त्वम् ; तस्माद्धर्मान्तरेणैवायमसद्व्यपदेशः  
प्रागुत्पत्तेः कार्यस्य ; नामरूपव्याकृतं हि वस्तु सच्छब्दाहं लोके  
प्रसिद्धम् ; अतः प्राङ्गमरूपव्याकरणादसदिवासीदित्युपचर्यते  
॥२७॥

### १५२. युक्तेः शब्दान्तराच्च ॥२१११८॥

युक्तेश्च प्रागुत्पत्तेः कार्यस्य सत्त्वमनन्यत्वं च  
कारणादवगम्यते, शब्दान्तराच्च ॥

युक्तिस्तावद्वर्ण्यते — दधिघटरुचकाद्यर्थिभिः प्रतिनियतानि  
कारणानि क्षीरमृत्तिकासुवर्णादीन्युपादीयमानानि लोके दृश्यन्ते ;  
न हि दध्यर्थिभिर्मृत्तिकोपादीयते, न घटार्थिभिः क्षीरम् ;  
तदसत्कार्यवादे नोपपद्येत । अविशिष्टे हि प्रागुत्पत्तेः सर्वस्य  
सर्वत्रासत्त्वे कस्मात्क्षीरादेव दध्युत्पद्यते, न मृत्तिकायाः,  
मृत्तिकाया एव च घट उत्पद्यते, न क्षीरात् ? अथाविशिष्टेऽपि  
प्रागसत्त्वे क्षीर एव दध्नः कश्चिदतिशयो न मृत्तिकायाम्,  
मृत्तिकायामेव च घटस्य कश्चिदतिशयो न क्षीरे — इत्युच्येत —  
तर्ह्यतिशयवत्त्वात्प्रागवस्थाया असत्कार्यवादहानिः,



सत्कार्यवादसिद्धिश्च ; शक्तिश्च कारणस्य कार्यनियमार्थं  
कल्प्यमाना नान्या असती वा कार्यं नियच्छेत्,  
असत्त्वाविशेषादन्यत्वाविशेषाच्च ; तस्मात्कारणस्यात्मभूता शक्तिः,  
शक्तेश्चात्मभूतं कार्यम् । अपि च कार्यकारणयोर्द्रव्यगुणादीनां  
चाश्वमहिषवद्भेदबुद्ध्यभावात्तादात्म्यमभ्युपगन्तव्यम् ।

समवायकल्पनायामपि, समवायस्य समवायिभिः  
सम्बन्धेऽभ्युपगम्यमाने, तस्य तस्यान्योन्यः सम्बन्धः कल्पयितव्य  
इत्यनवस्थाप्रसङ्गः, अनभ्युपगम्यमाने च विच्छेदप्रसङ्गः ; अथ  
समवायः स्वयं सम्बन्धरूपत्वादनपेक्ष्यैवापरं सम्बन्धं सम्बध्येत,  
संयोगोऽपि तर्हि स्वयं सम्बन्धरूपत्वादनपेक्ष्यैव समवायं  
सम्बध्येत ; तादात्म्यप्रतीतेश्च द्रव्यगुणादीनां  
समवायकल्पनानर्थक्यम् । कथं च कार्यमवयविद्रव्यं  
कारणेष्ववयवद्रव्येषु वर्तमानं वर्तेत ? किं समस्तेष्ववयवेषु वर्तेत,  
उत प्रत्यवयवम् ? यदि तावत्समस्तेषु वर्तेत,  
ततोऽवयव्यनुपलब्धिः प्रसज्येत,  
समस्तावयवसन्निकर्षस्याशक्यत्वात् ; न हि बहुत्वं  
समस्तेष्वाश्रयेषु वर्तमानं व्यस्ताश्रयग्रहणेन गृह्यते ; अथावयवशः

समस्तेषु वर्तेत, तदाप्यारम्भकावयवव्यतिरेकेणावयविनोऽवयवाः  
 कल्प्येरन्, यैरारम्भकेष्ववयवेष्ववयवशोऽवयवी वर्तेत ;  
 कोशावयवव्यतिरिक्तैर्ह्यवयवैरसिः कोशं व्याप्नोति ; अनवस्था चैवं  
 प्रसज्येत, तेषु तेष्ववयवेषु वर्तयितुमन्येषामन्येषामवयवानां  
 कल्पनीयत्वात् ; अथ प्रत्यवयवं वर्तेत, तदैकत्र  
 व्यापारेऽन्यत्राव्यापारः स्यात् ; न हि देवदत्तः सुघ्ने  
 सन्निधीयमानस्तदहरेव पाटलिपुत्रेऽपि सन्निधीयते ; युगपदनेकत्र  
 वृत्तावनेकत्वप्रसङ्गः स्यात्, देवदत्तयज्ञदत्तयोरिव  
 सुघ्नपाटलिपुत्रनिवासिनोः ; गोत्वादिवत्प्रत्येकं परिसमाप्तेर्न दोष  
 इति चेत्, न ; तथा प्रतीत्यभावात् ; यदि गोत्वादिवत्प्रत्येकं  
 परिसमाप्तोऽवयवी स्यात्, यथा गोत्वं प्रतिव्यक्ति प्रत्यक्षं गृह्यते,  
 एवमवयव्यपि प्रत्यवयवं प्रत्यक्षं गृह्येत ; न चैवं नियतं गृह्यते ;  
 प्रत्येकपरिसमाप्तौ चावयविनः कार्येणाधिकारात्, तस्य चैकत्वात्,  
 शृङ्गेणापि स्तनकार्यं कुर्यात्, उरसा च पृष्ठकार्यम् ; न चैवं  
 दृश्यते । प्रागुत्पत्तेश्च कार्यस्यासत्त्वे, उत्पत्तिरकर्तृका निरात्मिका  
 च स्यात् ; उत्पत्तिश्च नाम क्रिया, सा सकर्तृकैव भवितुमर्हति,  
 गत्यादिवत् ; क्रिया च नाम स्यात्, अकर्तृका च — इति

विप्रतिषिध्येत ; घटस्य चोत्पत्तिरुच्यमाना न घटकर्तृका — किं तर्हि ? — अन्यकर्तृका — इति कल्प्या स्यात् ; तथा कपालादीनामप्युत्पत्तिरुच्यमानान्यकर्तृकैव कल्प्येत ; तथा च सति 'घट उत्पद्यते' इत्युक्ते, 'कुलालादीनि कारणान्युत्पद्यन्ते' इत्युक्तं स्यात् ; न च लोके घटोत्पत्तिरित्युक्ते कुलालादीनामप्युत्पद्यमानता प्रतीयते, उत्पन्नताप्रतीतेश्च ; अथ स्वकारणसत्तासम्बन्ध एवोत्पत्तिरात्मलाभश्च कार्यस्येति चेत् — कथमलब्धात्मकं सम्बध्येतेति वक्तव्यम् ; सतोर्हि द्वयोः सम्बन्धः सम्भवति, न सदसतोरसतोर्वा ; अभावस्य च निरुपाख्यत्वात्प्रागुत्पत्तेरिति मर्यादाकरणमनुपपन्नम् ; सतां हि लोके क्षेत्रगृहादीनां मर्यादा दृष्टा नाभावस्य ; न हि वन्ध्यापुत्रो राजा बभूव प्राक्पूर्णवर्मणोऽभिषेकादित्येवंजातीयकेन मर्यादाकरणेन निरुपाख्यो वन्ध्यापुत्रः — राजा बभूव भवति भविष्यतीति वा — विशेष्यते ; यदि च वन्ध्यापुत्रोऽपि कारकव्यापारादूर्ध्वमभविष्यत्, तत इदमप्युपापत्स्यत — कार्याभावोऽपि कारकव्यापारादूर्ध्वं भविष्यतीति ; वयं तु पश्यामः — वन्ध्यापुत्रस्य कार्याभावस्य चाभावत्वाविशेषात्, यथा

वन्ध्यापुत्रः कारकव्यापारादूर्ध्वं न भविष्यति, एवं कार्याभावोऽपि कारकव्यापारादूर्ध्वं न भविष्यतीति । नन्वेवं सति कारकव्यापारोऽनर्थकः प्रसज्येत ; यथैव हि प्राक्सिद्धत्वात्कारणस्वरूपसिद्धये न कश्चिद्व्याप्रियते, एवं प्राक्सिद्धत्वात्तदनन्यत्वाच्च कार्यस्य स्वरूपसिद्धयेऽपि न कश्चिद्व्याप्रियेत ; व्याप्रियते च ; अतः कारकव्यापारार्थवत्त्वाय मन्यामहे प्रागुत्पत्तेरभावः कार्यस्येति चेत्, नैष दोषः ; यतः कार्याकारेण कारणं व्यवस्थापयतः कारकव्यापारस्यार्थवत्त्वमुपपद्यते ; कार्याकारोऽपि कारणस्यात्मभूत एव, अनात्मभूतस्यानारभ्यत्वात् — इत्यभाणि ; न च विशेषदर्शनमात्रेण वस्त्वन्यत्वं भवति ; न हि देवदत्तः सङ्कोचितहस्तपादः प्रसारितहस्तपादश्च विशेषेण दृश्यमानोऽपि वस्त्वन्यत्वं गच्छति, स एवेति प्रत्यभिज्ञानात् ; तथा प्रतिदिनमनेकसंस्थानानामपि पित्रादीनां न वस्त्वन्यत्वं भवति, मम पिता मम भ्राता मम पुत्र इति प्रत्यभिज्ञानात् ; जन्मोच्छेदानन्तरितत्वात्तत्र युक्तम्, नान्यत्रेति चेत्, न ; क्षीरादीनामपि दध्याद्याकारसंस्थानस्य प्रत्यक्षत्वात् ;

अदृश्यमानानामपि वटधानादीनां

समानजातीयावयवान्तरोपचितानामङ्कुरादिभावेन दर्शनगोचरतापत्तौ  
जन्मसंज्ञा ; तेषामेवावयवानामपचयवशाददर्शनापत्तावुच्छेदसंज्ञा ;  
तत्रेदृग्जन्मोच्छेदान्तरितत्वाच्चेदसतः सत्त्वापत्तिः, सतश्चासत्त्वापत्तिः,  
तथा सति गर्भवासिन उत्तानशायिनश्च भेदप्रसङ्गः ; तथा  
बाल्ययौवनस्थाविरेष्वपि भेदप्रसङ्गः, पित्रादिव्यवहारलोपप्रसङ्गश्च ।

एतेन क्षणभङ्गवादः प्रतिवदितव्यः । यस्य तु पुनः  
प्रागुत्पत्तेरसत्कार्यम्, तस्य निर्विषयः कारकव्यापारः स्यात्,  
अभावस्य विषयत्वानुपपत्तेः —

आकाशहननप्रयोजनखङ्गाद्यनेकायुधप्रयुक्तिवत् ;  
समवायिकारणविषयः कारकव्यापारः स्यादिति चेत्, न ;  
अन्यविषयेण कारकव्यापारेणान्यनिष्पत्तेरतिप्रसङ्गात् ;  
समवायिकारणस्यैवात्मातिशयः कार्यमिति चेत्, न ;  
सत्कार्यतापत्तेः । तस्मात्क्षीरादीन्येव द्रव्याणि  
दध्यादिभावेनावतिष्ठमानानि कार्याख्यां लभन्त इति न  
कारणादन्यत्कार्यं वर्षशतेनापि शक्यं कल्पयितुम् । तथा  
मूलकारणमेव आ अन्त्यात्कार्यात् तेन तेन कार्याकारेण

नटवत्सर्वव्यवहारास्पदत्वं प्रतिपद्यते । एवं युक्तेः, कार्यस्य प्रागुत्पत्तेः सत्त्वम्, अनन्यत्वं च कारणात्, अवगम्यते ॥

शब्दान्तराच्चैतदवगम्यते — पूर्वसूत्रेऽसद्व्यपदेशिनः शब्दस्योदाहृतत्वात्ततोऽन्यः सद्व्यपदेशी शब्दः शब्दान्तरम् — ‘सदेव सोम्येदमग्र आसीदेकमेवाद्वितीयम्’ (छा. उ. ६-२-१) इत्यादि । ‘तद्वैक आहुरसदेवेदमग्र आसीत्’ इति चासत्पक्षमुपक्षिप्य, ‘कथमसतः सञ्जायेत’ इत्याक्षिप्य, ‘सदेव सोम्येदमग्र आसीत्’ इत्यवधारयति ; तत्रेदंशब्दवाच्यस्य कार्यस्य प्रागुत्पत्तेः सच्छब्दवाच्येन कारणेन सामानाधिकरण्यस्य श्रूयमाणत्वात्, सत्त्वानन्यत्वे प्रसिध्यतः । यदि तु प्रागुत्पत्तेरसत्कार्यं स्यात्, पश्चाच्चोत्पद्यमानं कारणे समवेयात्, तदान्यत्कारणात्स्यात्, तत्र ‘येनाश्रुतं श्रुतं भवति’ (छा. उ. ६-१-३) इतीयं प्रतिज्ञा पीड्येत ; सत्त्वानन्यत्वावगतेस्त्विदं प्रतिज्ञा समर्थ्यते ॥१८॥

**१५३. पटवच्च ॥२॥१॥११॥**

यथा च संवेष्टितः पटो न व्यक्तं गृह्यते — किमयं पटः, किं वान्यद्द्रव्यमिति ; स एव प्रसारितः, यत्संवेष्टितं द्रव्यं तत्पट एवेति

प्रसारणेनाभिव्यक्तो गृह्यते । यथा च संवेष्टनसमये पट इति गृह्यमाणोऽपि न विशिष्टायामविस्तारो गृह्यते ; स एव प्रसारणसमये विशिष्टायामविस्तारो गृह्यते — न संवेष्टितरूपादन्योऽयं भिन्नः पट इति, एवं तन्त्वादिकारणावस्थं पटादिकार्यमस्पष्टं सत्, तुरीवेमकुविन्दादिकारकव्यापाराभिव्यक्तं स्पष्टं गृह्यते । अतः

संवेष्टितप्रसारितपटन्यायेनैवानन्यत्कारणात्कार्यमित्यर्थः ॥१९॥

### १५४. यथा च प्राणादि ॥२१॥२०॥

यथा च लोके प्राणापानादिषु प्राणभेदेषु प्राणायामेन निरुद्धेषु कारणमात्रेण रूपेण वर्तमानेषु जीवनमात्रं कार्यं निर्वर्त्यते, नाकुश्चनप्रसारणादिकं कार्यान्तरम् ; तेष्वेव प्राणभेदेषु पुनः प्रवृत्तेषु जीवनादधिकमाकुश्चनप्रसारणादिकमपि कार्यान्तरं निर्वर्त्यते ; न च प्राणभेदानां प्रभेदवतः प्राणादन्यत्वम्, समीरणस्वभावाविशेषात् — एवं कार्यस्य कारणादनन्यत्वम् । अतश्च कृत्स्नस्य जगतो ब्रह्मकार्यत्वात्तदनन्यत्वाच्च सिद्धेऽपि श्रौती प्रतिज्ञा — ‘येनाश्रुतं श्रुतं भवत्यमतं मतमविज्ञातं विज्ञातम्’ (छा. उ. ६-१-१) इति ॥२०॥

## ४६. इतरव्यपदेशाधिकरणम्

१५५. इतरव्यपदेशाद्धिताकरणादिदोषप्रसक्तिः ॥२१॥२१॥

अन्यथा पुनश्चेतनकारणवाद आक्षिप्यते — चेतनाद्धि जगत्प्रक्रियायामाश्रीयमाणायां हिताकरणादयो दोषाः प्रसज्यन्ते । कुतः ? इतरव्यपदेशात् । इतरस्य शारीरस्य ब्रह्मात्मत्वं व्यपदिशति श्रुतिः — ‘स आत्मा तत्त्वमसि श्वेतकेतो’ (छा. उ. ६-८-७) इति प्रतिबोधनात् ; यद्वा — इतरस्य च ब्रह्मणः शारीरात्मत्वं व्यपदिशति — ‘तत्सृष्ट्वा तदेवानुप्राविशत्’ (तै. उ. २-६-१) इति स्रष्टुरेवाविकृतस्य ब्रह्मणः कार्यानुप्रवेशेन शारीरात्मत्वदर्शनात् ; ‘अनेन जीवेनात्मनानुप्रविश्य नामरूपे व्याकरवाणि’ (छा. उ. ६-३-२) इति च परा देवता जीवमात्मशब्देन व्यपदिशन्ती, न ब्रह्मणो भिन्नः शारीर इति दर्शयति ; तस्माद्यद्ब्रह्मणः स्रष्टृत्वं तच्छारीरस्यैवेति । अतस्सः स्वतन्त्रः कर्ता सन् हितमेवात्मनः सौमनस्यकरं कुर्यात्, नाहितं जन्ममरणजरारोगाद्यनेकानर्थजालम् ; न हि कश्चिदपरतन्त्रो बन्धनागारमात्मनः कृत्वानुप्रविशति ; न च स्वयमत्यन्तनिर्मलः सन् अत्यन्तमलिनं देहमात्मत्वेनोपेयात् ; कृतमपि



कथञ्चिद्यदुःखकरं तदिच्छया जह्यात् ; सुखकरं चोपाददीत ; स्मरेच्च — मयेदं जगद्विम्बं विचित्रं विरचितमिति ; सर्वो हि लोकः स्पष्टं कार्यं कृत्वा स्मरति — मयेदं कृतमिति ; यथा च मायावी स्वयं प्रसारितां मायामिच्छया अनायासेनैवोपसंहरति, एवं शारीरोऽपीमां सृष्टिमुपसंहरेत् ; स्वकीयमपि तावच्छरीरं शारीरो न शक्नोत्यनायासेनोपसंहर्तुम् ; एवं हितक्रियाद्यदर्शनादन्याय्या चेतनाञ्जगत्प्रक्रियेति गम्यते ॥२१॥

### १५६. अधिकं तु भेदनिर्देशात् ॥२१॥२२॥

तुशब्दः पक्षं व्यावर्तयति । यत्सर्वज्ञं सर्वशक्तिं ब्रह्म नित्यशुद्धबुद्धमुक्तस्वभावं शारीरादधिकमन्यत्, तत् वयं जगतः स्रष्टृ ब्रूमः ; न तस्मिन्हिताकरणादयो दोषाः प्रसज्यन्ते ; न हि तस्य हितं किञ्चित्कर्तव्यमस्ति, अहितं वा परिहर्तव्यम्, नित्यमुक्तस्वभावत्वात् ; न च तस्य ज्ञानप्रतिबन्धः शक्तिप्रतिबन्धो वा क्वचिदप्यस्ति, सर्वज्ञत्वात्सर्वशक्तित्वाच्च । शारीरस्त्वनेवविधः ; तस्मिन्प्रसज्यन्ते हिताकरणादयो दोषाः ; न तु तं वयं जगतः स्रष्टारं ब्रूमः । कुत एतत् ? भेदनिर्देशात् — ‘आत्मा वा अरे द्रष्टव्यः श्रोतव्यो मन्तव्यो निदिध्यासितव्यः’ (बृ. उ. २-४-५)

‘सोऽन्वेष्टव्यः स विजिज्ञासितव्यः’ (छा. उ. ८-७-१) ‘सता  
 सोम्य तदा सम्पन्नो भवति’ (छा. उ. ६-८-१) ‘शरीर आत्मा  
 प्राज्ञेनात्मनान्वारूढः’ (बृ. उ. ४-३-३५) इत्येवंजातीयकः  
 कर्तृकर्मादिभेदनिर्देशो जीवादधिकं ब्रह्म दर्शयति ।  
 नन्वभेदनिर्देशोऽपि दर्शितः — ‘तत्त्वमसि’ इत्येवंजातीयकः ;  
 कथं भेदाभेदौ विरुद्धौ सम्भवतः ? नैष दोषः,  
 महाकाशघटाकाशन्यायेनोभयसम्भवस्य तत्र तत्र प्रतिष्ठापितत्वात्  
 । अपि च यदा ‘तत्त्वमसि’ इत्येवंजातीयकेनाभेदनिर्देशेनाभेदः  
 प्रतिबोधितो भवति ; अपगतं भवति तदा जीवस्य संसारित्वं  
 ब्रह्मणश्च स्रष्टृत्वम्, समस्तस्य मिथ्याज्ञानविजृम्भितस्य  
 भेदव्यवहारस्य सम्यग्ज्ञानेन बाधितत्वात् ; तत्र कुत एव सृष्टिः  
 कुतो वा हिताकरणादयो दोषाः ।  
 अविद्याप्रत्युपस्थापितनामरूपकृतकार्यकरणसङ्घातोपाध्यविवेककृता  
 हि भ्रान्तिर्हिताकरणादिलक्षणः संसारः, न तु  
 परमार्थतोऽस्तीत्यसकृदवोचाम —  
 जन्ममरणच्छेदनभेदनाद्यभिमानवत् ; अबाधिते तु भेदव्यवहारे  
 ‘सोऽन्वेष्टव्यः स विजिज्ञासितव्यः’ इत्येवंजातीयकेन

भेदनिर्देशेनावगम्यमानं ब्रह्मणोऽधिकत्वं हिताकरणादिदोषप्रसक्तिं निरुणद्धि ॥२२॥

### १५७. अश्मादिवच्च तदनुपपत्तिः ॥२११२३॥

यथा च लोके पृथिवीत्वसामान्यान्वितानामप्यश्मनां केचिन्महार्हा मणयो वज्रवैडूर्यादयः, अन्ये मध्यमवीर्याः सूर्यकान्तादयः, अन्ये प्रहीणाः श्ववायसप्रक्षेपणार्हाः पाषाणाः — इत्यनेकविधं वैचित्त्यं दृश्यते ; यथा चैकपृथिवीव्यपाश्रयाणामपि बीजानां बहुविधं पत्रपुष्पफलगन्धरसादिवैचित्त्यं चन्दनकिंपाकचम्पकादिषूपलक्ष्यते ; यथा चैकस्याप्यन्नरसस्य लोहितादीनि केशलोमादीनि च विचित्राणि कार्याणि भवन्ति — एवमेकस्यापि ब्रह्मणो जीवप्राज्ञपृथक्त्वं कार्यवैचित्त्यं चोपपद्यत इत्यतः तदनुपपत्तिः, परपरिकल्पितदोषानुपपत्तिरित्यर्थः । श्रुतेश्च प्रामाण्यात्, विकारस्य च वाचारम्भणमात्रत्वात् स्वप्नदृश्यभाववैचित्त्यवच्च — इत्यभ्युच्चयः ॥२३॥

### ४७. उपसंहारदर्शनाधिकरणम्

१५८. उपसंहारदर्शनान्नेति चेन्न क्षीरवद्धि ॥२११२४॥

चेतनं ब्रह्मैकमद्वितीयं जगतः कारणमिति यदुक्तम्,  
तन्नोपपद्यते । कस्मात् ? उपसंहारदर्शनात् । इह हि लोके  
कुलालादयो घटपटादीनां कर्तारो  
मृदण्डचक्रसूत्रसलिलाद्यनेककारकोपसंहारेण सङ्गृहीतसाधनाः  
सन्तस्तत्तत्कार्यं कुर्वाणा दृश्यन्ते । ब्रह्म चासहायं तवाभिप्रेतम् ;  
तस्य साधनान्तरानुपसङ्गहे सति कथं स्रष्टृत्वमुपपद्येत ? तस्मान्न  
ब्रह्म जगत्कारणमिति चेत्, नैष दोषः ; यतः  
क्षीरवद्व्यव्यस्वभावविशेषादुपपद्यते — यथा हि लोके क्षीरं जलं वा  
स्वयमेव दधिहिमकरकादिभावेन परिणमतेऽनपेक्ष्य बाह्यं साधनम्,  
तथेहापि भविष्यति । ननु क्षीराद्यपि दध्यादिभावेन  
परिणममानमपेक्षत एव बाह्यं साधनमौष्ण्यादिकम् ; कथमुच्यते  
‘क्षीरवद्धि’ इति ? नैष दोषः ; स्वयमपि हि क्षीरं यां च यावतीं  
च परिणाममात्रामनुभवत्येव त्वार्यते त्वौष्ण्यादिना दधिभावाय ;  
यदि च स्वयं दधिभावशीलता न स्यात्, नैवौष्ण्यादिनापि  
बलाद्धिभावमापद्येत ; न हि वायुराकाशो वा औष्ण्यादिना  
बलाद्धिभावमापद्यते ; साधनसामग्र्या च तस्य पूर्णता सम्पाद्यते  
; परिपूर्णशक्तिकं तु ब्रह्म ; न तस्यान्येन केनचित्पूर्णता

सम्पादयितव्या ; श्रुतिश्च भवति — ‘न तस्य कार्यं करणं च विद्यते न तत्समश्चाभ्यधिकश्च दृश्यते । परास्य शक्तिर्विविधैव श्रूयते स्वाभाविकी ज्ञानबलक्रिया च’ (श्वे. उ. ६-८) इति ।

तस्मादेकस्यापि ब्रह्मणो विचित्रशक्तियोगात् क्षीरादिवद्विचित्रपरिणाम उपपद्यते ॥२४॥

### १५९. देवादिवदपि लोके ॥२१॥२५॥

स्यादेतत् — उपपद्यते क्षीरादीनामचेतनानामनपेक्ष्यापि बाह्यं साधनं दध्यादिभावः, दृष्टत्वात् ; चेतनाः पुनः कुलालादयः साधनसामग्रीमपेक्ष्यैव तस्मै तस्मै कार्याय प्रवर्तमाना दृश्यन्ते ; कथं ब्रह्म चेतनं सत् असहायं प्रवर्तेतेति — देवादिवदिति ब्रूमः — यथा लोके देवाः पितर ऋषय इत्येवमादयो महाप्रभावाश्चेतना अपि सन्तोऽनपेक्ष्यैव किञ्चिद्बाह्यं साधनमैश्वर्यविशेषयोगादभिध्यानमात्रेण स्वत एव बहूनि नानासंस्थानानि शरीराणि प्रासादादीनि रथादीनि च निर्मिमाणा उपलभ्यन्ते, मन्त्रार्थवादेतिहासपुराणप्रामाण्यात् ; तन्तुनाभश्च स्वत एव तन्तून्सृजति ; बलाका चान्तरेणैव शुक्रं गर्भं धत्ते ; पद्मिनी चानपेक्ष्य किञ्चित्प्रस्थानसाधनं सरोन्तरात्सरोन्तरं प्रतिष्ठते — एवं

चेतनमति ब्रह्म अनपेक्ष्यैव बाह्यं साधनं स्वत एव जगत्स्रक्ष्यति ।  
 स यदि ब्रूयात् — य एते देवादयो ब्रह्मणो दृष्टान्ता उपात्तास्ते  
 दार्ष्टान्तिकेन ब्रह्मणा न समाना भवन्ति ; शरीरमेव ह्यचेतनं  
 देवादीनां शरीरान्तरादिविभूत्युत्पादने उपादानम्, न तु चेतन  
 आत्मा ; तन्तुनाभस्य च क्षुद्रतरजन्तुभक्षणालाला  
 कठिनतामापद्यमाना तन्तुर्भवति ; बलाका च  
 स्तनयितुरवश्रवणाद्गर्भं धत्ते ; पद्मिनी च चेतनप्रयुक्ता सती  
 अचेतनेनैव शरीरेण सरोन्तरात्सरोन्तरमुपसर्पति, वल्लीव वृक्षम्, न  
 तु स्वयमेवाचेतना सरोन्तरोपसर्पणे व्याप्रियते ; तस्मान्नैते ब्रह्मणो  
 दृष्टान्ता इति — तं प्रति ब्रूयात् — नायं दोषः ;  
 कुलालादिदृष्टान्तवैलक्षण्यमात्रस्य विवक्षितत्वादिति — यथा हि  
 कुलालादीनां देवादीनां च समाने चेतनत्वे कुलालादयः कार्यारम्भे  
 बाह्यं साधनमपेक्षन्ते, न देवादयः ; तथा ब्रह्म चेतनमपि न बाह्यं  
 साधनमपेक्षिष्यत इत्येतावद्वयं देवाद्युदाहरणेन विवक्षामः ।  
 तस्माद्यथैकस्य सामर्थ्यं दृष्टं तथा सर्वेषामेव भवितुमर्हतीति  
 नास्त्येकान्त इत्यभिप्रायः ॥२५॥

## ४८. कृत्स्नप्रसक्त्यधिकरणम्

## १६०. कृत्स्नप्रसक्तिर्निरवयवत्वशब्दकोपो वा ॥२।१।२६॥

चेतनमेकमद्वितीयं ब्रह्म क्षीरादिवद्देवादिवच्चानपेक्ष्य बाह्यं  
 साधनं स्वयं परिणममानं जगतः कारणमिति स्थितम् ;  
 शास्त्रार्थपरिशुद्धये तु पुनराक्षिपति । कृत्स्नप्रसक्तिः कृत्स्नस्य  
 ब्रह्मणः कार्यरूपेण परिणामः प्राप्नोति, निरवयवत्वात् — यदि  
 ब्रह्म पृथिव्यादिवत्सावयवमभविष्यत्, ततोऽस्यैकदेशः पर्यणंस्यत्,  
 एकदेशश्चावास्थास्यत ; निरवयवं तु ब्रह्म श्रुतिभ्योऽवगम्यते —  
 ‘निष्कलं निष्क्रियं शान्तं निरवद्यं निरञ्जनम्’ (श्वे. उ. ६-१९)  
 ‘दिव्यो ह्यमूर्तः पुरुषः सबाह्याभ्यन्तरो ह्यजः’ (मु. उ. २-१-२)  
 ‘इदं महद्भूतमनन्तमपारं विज्ञानघन एव’ (बृ. उ. २-४-२) ‘स  
 एष नेति नेत्यात्मा’ (बृ. उ. ३-१-२६) ‘अस्थूलमनणु’ (बृ. उ.  
 ३-८-८) इत्याद्याभ्यः सर्वविशेषप्रतिषेधिनीभ्यः ;  
 ततश्चैकदेशपरिणामासम्भवात्कृत्स्नपरिणामप्रसक्तौ सत्यां मूलोच्छेदः  
 प्रसज्येत ; द्रष्टव्यतोपदेशानर्थक्यं च आपद्येत,  
 अयत्नदृष्टत्वात्कार्यस्य, तद्व्यतिरिक्तस्य च ब्रह्मणोऽसम्भवात् ;  
 अजत्वादिशब्दव्याकोपश्च । अथैतद्दोषपरिजिहीर्षया सावयवमेव  
 ब्रह्माभ्युपगम्येत, तथापि ये निरवयवत्वस्य प्रतिपादकाः शब्दा

उदाहृतास्ते प्रकुप्येयुः ; सावयवत्वे चानित्यत्वप्रसङ्ग इति —  
सर्वथायं पक्षो न घटयितुं शक्यत इत्याक्षिपति ॥२६॥

### १६१. श्रुतेस्तु शब्दमूलत्वात् ॥२११॥२७॥

तुशब्देनाक्षेपं परिहरति । न खल्वस्मत्पक्षे कश्चिदपि  
दोषोऽस्ति । न तावत्कृत्स्नप्रसक्तिरस्ति । कुतः ? श्रुतेः — यथैव  
हि ब्रह्मणो जगदुत्पत्तिः श्रूयते, एवं विकारव्यतिरेकेणापि  
ब्रह्मणोऽवस्थानं श्रूयते — प्रकृतिविकारयोर्भेदेन व्यपदेशात् ‘सेयं  
देवतैक्षत हन्ताहमिमास्तिस्रो देवता अनेन जीवेनात्मनानुप्रविश्य  
नामरूपे व्याकरवाणि’ (छा. उ. ६-३-२) इति, ‘तावानस्य  
महिमा ततो ज्यायाश्च पूरुषः । पादोऽस्य सर्वा भूतानि  
त्रिपादस्यामृतं दिवि’ (छा. उ. ३-१२-६) इति चैवंजातीयकात् ;  
तथा हृदयायतनत्ववचनात् ; सत्सम्पत्तिवचनाच्च — यदि च  
कृत्स्नं ब्रह्म कार्यभावेनोपयुक्तं स्यात्, ‘सता सोम्य तदा सम्पन्नो  
भवति’ (छा. उ. ६-८-१) इति सुषुप्तिगतं विशेषणमनुपपन्नं  
स्यात्, विकृतेन ब्रह्मणा नित्यसम्पन्नत्वादविकृतस्य च  
ब्रह्मणोऽभावात् ; तथेन्द्रियगोचरत्वप्रतिषेधात् ब्रह्मणो, विकारस्य  
चेन्द्रियगोचरत्वोपपत्तेः ; तस्मादस्त्यविकृतं ब्रह्म । न च



निरवयवत्वशब्दकोपोऽस्ति, श्रूयमाणत्वादेव  
 निरवयवत्वस्याप्यभ्युपगम्यमानत्वात् ; शब्दमूलं च ब्रह्म  
 शब्दप्रमाणकम्, नेन्द्रियादिप्रमाणकम् ; तद्यथाशब्दमभ्युपगन्तव्यम्  
 ; शब्दश्चोभयमपि ब्रह्मणः प्रतिपादयति — अकृत्स्नप्रसक्तिं  
 निरवयवत्वं च ; लौकिकानामपि मणिमन्त्रौषधिप्रभृतीनां  
 देशकालनिमित्तवैचित्र्यवशाच्छक्तयो विरुद्धानेककार्यविषया दृश्यन्ते  
 ; ता अपि तावन्नोपदेशमन्तरेण केवलेन तर्केणावगन्तुं शक्यन्ते  
 — अस्य वस्तुन एतावत्य एतत्सहाया एतद्विषया एतत्प्रयोजनाश्च  
 शक्तय इति ; किमुताचिन्त्यस्वभावस्य ब्रह्मणो रूपं विना शब्देन  
 न निरूप्येत ; तथा चाहुः पौराणिकाः — ‘अचिन्त्याः खलु ये  
 भावा न तांस्तर्केण योजयेत् । प्रकृतिभ्यः परं यच्च तदचिन्त्यस्य  
 लक्षणम्’ इति । तस्माच्छब्दमूल एवातीन्द्रियार्थयाथात्म्याधिगमः  
 । ननु शब्देनापि न शक्यते विरुद्धोऽर्थः प्रत्याययितुम् —  
 निरवयवं च ब्रह्म परिणमते न च कृत्स्नमिति ; यदि निरवयवं  
 ब्रह्म स्यात्, नैव परिणमेत, कृत्स्नमेव वा परिणमेत ; अथ  
 केनचिद्रूपेण परिणमेत केनचिच्चावतिष्ठेतेति,  
 रूपभेदकल्पनात्सावयवमेव प्रसज्येत ; क्रियाविषये हि ‘अतिरात्रे

षोडशिनं गृह्णाति' 'नातिरात्रे षोडशिनं गृह्णाति' इत्येवंजातीयकायां  
 विरोधप्रतीतावपि विकल्पाश्रयणं विरोधपरिहारकारणं भवति,  
 पुरुषतन्त्रत्वाच्चानुष्ठानस्य ; इह तु विकल्पाश्रयणेनापि न  
 विरोधपरिहारः सम्भवति, अपुरुषतन्त्रत्वाद्वस्तुनः ;  
 तस्माद्दुर्घटमेतदिति । नैष दोषः,  
 अविद्याकल्पितरूपभेदाभ्युपगमात् । न ह्यविद्याकल्पितेन  
 रूपभेदेन सावयवं वस्तु सम्पद्यते ; न हि  
 तिमिरोपहतनयनेनानेक इव चन्द्रमा दृश्यमानोऽनेक एव भवति ;  
 अविद्याकल्पितेन च नामरूपलक्षणेन रूपभेदेन  
 व्याकृताव्याकृतात्मकेन तत्त्वान्यत्वाभ्यामनिर्वचनीयेन ब्रह्म  
 परिणामादिसर्वव्यवहारास्पदत्वं प्रतिपद्यते ; पारमार्थिकेन च  
 रूपेण सर्वव्यवहारातीतमपरिणतमवतिष्ठते,  
 वाचारम्भणमात्रत्वाच्चाविद्याकल्पितस्य नामरूपभेदस्य — इति न  
 निरवयवत्वं ब्रह्मणः कुप्यति ; न चेयं परिणामश्रुतिः  
 परिणामप्रतिपादनार्था, तत्प्रतिपत्तौ फलानवगमात् ;  
 सर्वव्यवहारहीनब्रह्मात्मभावप्रतिपादनार्था त्वेषा, तत्प्रतिपत्तौ  
 फलावगमात् ; 'स एष नेति नेत्यात्मा' इत्युपक्रम्याह 'अभयं वै

जनक प्राप्तोऽसि' (बृ. उ. ४-२-४) इति ; तस्मादस्मत्पक्षे न कश्चिदपि दोषप्रसङ्गोऽस्ति ॥२७॥

### १६२. आत्मनि चैवं विचित्राश्च हि ॥२११॥२८॥

अपि च नैवात्र विवदितव्यम् — कथमेकस्मिन्ब्रह्मणि स्वरूपानुपमर्देनैवानेकाकारा सृष्टिः स्यादिति ; यत आत्मन्यप्येकस्मिन्स्वप्नप्रदृशि स्वरूपानुपमर्देनैवानेकाकारा सृष्टिः पठ्यते — 'न तत्र रथा न रथयोगा न पन्थानो भवन्त्यथ रथाऽरथयोगान्पथः सृजते' (बृ. उ. ४-३-१०) इत्यादिना ; लोकेऽपि देवादिषु मायाव्यादिषु च स्वरूपानुपमर्देनैव विचित्रा हस्त्यश्वादिसृष्टयो दृश्यन्ते ; तथैकस्मिन्नपि ब्रह्मणि स्वरूपानुपमर्देनैवानेकाकारा सृष्टिर्भविष्यतीति ॥२८॥

### १६३. स्वपक्षदोषाच्च ॥२११॥२९॥

परेषामप्येष समानः स्वपक्षे दोषः — प्रधानवादिनोऽपि हि निरवयवमपरिच्छिन्नं शब्दादिहीनं प्रधानं सावयवस्य परिच्छिन्नस्य शब्दादिमतः कार्यस्य कारणमिति स्वपक्षः ; तत्रापि कृत्स्नप्रसक्तिर्निरवयवत्वात्प्रधानस्य प्राप्नोति, निरवयवत्वाभ्युपगमकोपो वा । ननु नैव तैर्निरवयवं

प्रधानमभ्युपगम्यते ; सत्त्वरजस्तमांसि हि त्रयो गुणाः ; तेषां साम्यावस्था प्रधानम् ; तैरेवावयवैस्तत्सावयवमिति — नैवंजातीयकेन सावयवत्वेन प्रकृतो दोषः परिहर्तुं पार्यते, यतः सत्त्वरजस्तमसामप्येकैकस्य समानं निरवयवत्वम् एकैकमेव चेतद्वयानुगृहीतं सजातीयस्य प्रपञ्चस्योपादानमिति — समानत्वात्स्वपक्षदोषप्रसङ्गस्य । तर्काप्रतिष्ठानात्सावयवत्वमेवेति चेत् — एवमप्यनित्यत्वादिदोषप्रसङ्गः । अथ शक्तय एव कार्यवैचित्त्यसूचिता अवयवा इत्यभिप्रायः, तास्तु ब्रह्मवादिनोऽप्यविशिष्टाः । तथा अणुवादिनोऽप्यणुरण्वन्तरेण संयुज्यमानो निरवयवत्वाद्यदि कात्स्न्येन संयुज्येत, ततः प्रथिमानुपपत्तेरणुमात्रत्वप्रसङ्गः ; अथैकदेशेन संयुज्येत, तथापि निरवयवत्वाभ्युपगमकोप इति — स्वपक्षेऽपि समान एष दोषः । समानत्वाच्च नान्यतरस्मिन्नेव पक्षे उपक्षेप्तव्यो भवति । परिहृतस्तु ब्रह्मवादिना स्वपक्षे दोषः ॥२९॥

### ४९. सर्वोपेताधिकरणम्

१६४. सर्वोपेता च तद्दर्शनात् ॥२१॥३०॥

एकस्यापि ब्रह्मणो विचित्रशक्तियोगादुपपद्यते विचित्रो  
 विकारप्रपञ्च इत्युक्तम् ; तत्पुनः कथमवगम्यते —  
 विचित्रशक्तियुक्तं परं ब्रह्मेति ; तदुच्यते — सर्वोपेता च तद्दर्शनात्  
 । सर्वशक्तियुक्ता च परा देवतेत्यभ्युपगन्तव्यम् । कुतः ?  
 तद्दर्शनात् । तथा हि दर्शयति श्रुतिः सर्वशक्तियोगं परस्या  
 देवतायाः — ‘सर्वकर्मा सर्वकामः सर्वगन्धः सर्वरसः  
 सर्वमिदमभ्यात्तोऽवाक्यनादरः’ (छा. उ. ३-४-४) ‘सत्यकामः  
 सत्यसङ्कल्पः’ (छा. उ. ८-७-१) ‘यः सर्वज्ञः सर्ववित्’ (मु. उ.  
 १-१-१) ‘एतस्य वा अक्षरस्य प्रशासने गार्गि सूर्यचन्द्रमसौ  
 विधृतौ तिष्ठतः’ (बृ. उ. ३-८-१) इत्येवंजातीयका ॥३०॥

### १६५. विकरणत्वान्नेति चेत्तदुक्तम् ॥२१॥३१॥

स्यादेतत् — विकरणां परां देवतां शास्ति शास्त्रम् —  
 ‘अचक्षुष्कमश्रोत्रमवागमनाः’ (बृ. उ. ३-८-८) इत्येवंजातीयकम् ।  
 कथं सा सर्वशक्तियुक्तापि सती कार्याय प्रभवेत् ? देवादयो हि  
 चेतनाः सर्वशक्तियुक्ता अपि सन्त आध्यात्मिककार्यकरणसम्पन्ना  
 एव तस्मै तस्मै कार्याय प्रभवन्तो विज्ञायन्ते ; कथं च ‘नेति  
 नेति’ (बृ. उ. ३-१-२६) इति प्रतिषिद्धसर्वविशेषाया देवतायाः

सर्वशक्तियोगः सम्भवेत्, इति चेत् — यदत्र वक्तव्यं  
 तत्पुरस्तादेवोक्तम् ; श्रुत्यवगाह्यमेवेदमतिगम्भीरं ब्रह्म न  
 तर्कावगाह्यम् ; न च यथैकस्य सामर्थ्यं दृष्टं तथान्यस्यापि  
 सामर्थ्येन भवितव्यमिति नियमोऽस्तीति ।  
 प्रतिषिद्धसर्वविशेषस्यापि ब्रह्मणः सर्वशक्तियोगः  
 सम्भवतीत्येतदप्यविद्याकल्पितरूपभेदोपन्यासेनोक्तमेव । तथा च  
 शास्त्रम् — ‘अपाणिपादो जवनो ग्रहीता पश्यत्यचक्षुः स  
 शृणोत्यकर्णः’ (श्वे. उ. ३-१९) इत्यकरणस्यपि ब्रह्मणः  
 सर्वसामर्थ्ययोगं दर्शयति ॥३१॥

## ५०. प्रयोजनवत्त्वाधिकरणम्

१६६. न प्रयोजनवत्त्वात् ॥२।१।३२॥

अन्यथा पुनश्चेतनकर्तृकत्वं जगत आक्षिपति — न खलु  
 चेतनः परमात्मेदं जगद्विम्बं विरचयितुमर्हति । कुतः ?  
 प्रयोजनवत्त्वात्प्रवृत्तीनाम् । चेतनो हि लोके बुद्धिपूर्वकारी पुरुषः  
 प्रवर्तमानो न मन्दोपक्रमामपि  
 तावत्प्रवृत्तिमात्मप्रयोजनानुपयोगिनीमारभमाणो दृष्टः, किमुत  
 गुरुतरसंरम्भाम् ; भवति च लोकप्रसिद्ध्यनुवादिनी श्रुतिः — ‘न

वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति' (बृ. उ. २-४-५) इति ; गुरुतरसंरम्भा चेयं प्रवृत्तिः — यदुच्चावचप्रपञ्चं जगद्विम्बं विरचयितव्यम् ; यदीयमपि प्रवृत्तिश्चेतनस्य परमात्मन आत्मप्रयोजनोपयोगिनी परिकल्प्येत, परितृप्तत्वं परमात्मनः श्रूयमाणं बाध्येत ; प्रयोजनाभावे वा प्रवृत्त्यभावोऽपि स्यात् ; अथ चेतनोऽपि सन् उन्मत्तो बुद्ध्यपराधादन्तरेणैवात्मप्रयोजनं प्रवर्तमानो दृष्टः, तथा परमात्मापि प्रवर्तिष्यते इत्युच्येत — तथा सति सर्वज्ञत्वं परमात्मनः श्रूयमाणं बाध्येत ; तस्मादश्लिष्टा चेतनात्सृष्टिरिति ॥३२॥

### १६७. लोकवत्तु लीलाकैवल्यम् ॥२।१।३३॥

तुशब्देनाक्षेपं परिहरति ; यथा लोके कस्यचिदात्मैषणस्य राज्ञो राजामात्यस्य वा व्यतिरिक्तं किञ्चित्प्रयोजनमनभिसन्धाय केवलं लीलारूपाः प्रवृत्तयः क्रीडाविहारेषु भवन्ति ; यथा चोच्छ्वासप्रश्वासादयोऽनभिसन्धाय बाह्यं किञ्चित्प्रयोजनं स्वभावादेव सम्भवन्ति ; एवमीश्वरस्याप्यनपेक्ष्य किञ्चित्प्रयोजनान्तरं स्वभावादेव केवलं लीलारूपा प्रवृत्तिर्भविष्यति ; न हीश्वरस्य प्रयोजनान्तरं निरूप्यमाणं न्यायतः श्रुतितो वा सम्भवति ; न च

स्वभावः पर्यनुयोक्तुं शक्यते । यद्यप्यस्माकमियं जगद्विम्बविरचना  
 गुरुतरसंरम्भेवाभाति, तथापि परमेश्वरस्य लीलैव केवलेयम्,  
 अपरिमितशक्तित्वात् । यदि नाम लोके लीलास्वपि किञ्चित्सूक्ष्मं  
 प्रयोजनमुत्प्रेक्ष्येत, तथापि नैवात्र किञ्चित्प्रयोजनमुत्प्रेक्षितुं शक्यते,  
 आप्तकामश्रुतेः । नाप्यप्रवृत्तिरुन्मत्तप्रवृत्तिर्वा, सृष्टिश्रुतेः,  
 सर्वज्ञश्रुतेश्च । न चेयं परमार्थविषया सृष्टिश्रुतिः ;  
 अविद्याकल्पितनामरूपव्यवहारगोचरत्वात्,  
 ब्रह्मात्मभावप्रतिपादनपरत्वाच्च — इत्येतदपि नैव विस्मर्तव्यम्  
 ॥३३॥

## ७१. वैषम्यनैर्घृण्याधिकरणम्

१६८. वैषम्यनैर्घृण्ये न सापेक्षत्वात्तथाहि दर्शयति

॥२।१।३४॥

पुनश्च जगज्जन्मादिहेतुत्वमीश्वरस्याक्षिप्यते,  
 स्थूणानिखननन्यायेन प्रतिज्ञातस्यार्थस्य दृढीकरणाय । नेश्वरो  
 जगतः कारणमुपपद्यते । कुतः ? वैषम्यनैर्घृण्यप्रसङ्गात् —  
 कांश्चिदत्यन्तसुखभाजः करोति देवादीन्, कांश्चिदत्यन्तदुःखभाजः  
 पश्वादीन्, कांश्चिन्मध्यमभोगभाजो मनुष्यादीन् — इत्येवं विषमां



सृष्टिं निर्मिमाणस्येश्वरस्य पृथग्जनस्येव रागद्वेषोपपत्तेः,  
 श्रुतिस्मृत्यवधारितस्वच्छत्वादीश्वरस्वभावविलोपः प्रसज्येत ; तथा  
 खलजनैरपि जुगुप्सितं निर्घृणत्वमतिकूरत्वं  
 दुःखयोगविधानात्सर्वप्रजोपसंहाराच्च प्रसज्येत ;  
 तस्माद्वैषम्यनैर्घृण्यप्रसङ्गान्नेश्वरः कारणमित्येवं प्राप्ते ब्रूमः —

वैषम्यनैर्घृण्ये नेश्वरस्य प्रसज्येते । कस्मात् ? सापेक्षत्वात् ।  
 यदि हि निरपेक्षः केवल ईश्वरो विषमां सृष्टिं निर्मिमीते,  
 स्यातामेतौ दोषौ — वैषम्यं नैर्घृण्यं च ; न तु निरपेक्षस्य  
 निर्मातृत्वमस्ति ; सापेक्षो हीश्वरो विषमां सृष्टिं निर्मिमीते ।  
 किमपेक्षत इति चेत् — धर्माधर्मावपेक्षत इति वदामः ; अतः  
 सृज्यमानप्राणिधर्माधर्मापेक्षा विषमा सृष्टिरिति  
 नायमीश्वरस्यापराधः ; ईश्वरस्तु पर्जन्यवद्वष्टव्यः — यथा हि  
 पर्जन्यो ब्रीहियवादिसृष्टौ साधारणं कारणं भवति,  
 ब्रीहियवादिवैषम्ये तु तत्तद्बीजगतान्येवासाधारणानि सामर्थ्यानि  
 कारणानि भवन्ति, एवमीश्वरो देवमनुष्यादिसृष्टौ साधारणं कारणं  
 भवति, देवमनुष्यादिवैषम्ये तु तत्तद्बीजगतान्येवासाधारणानि  
 कर्माणि कारणानि भवन्ति ; एवमीश्वरः सापेक्षत्वान्न

वैषम्यनैर्घृण्याभ्यां दुष्यति । कथं पुनरवगम्यते सापेक्ष ईश्वरो नीचमध्यमोत्तमं संसारं निर्मिमीत इति ? तथा हि दर्शयति श्रुतिः — ‘एष ह्येव साधु कर्म कारयति तं यमेभ्यो लोकेभ्य उन्निनीषत एष उ एवासाधु कर्म कारयति तं यमघो निनीषते’ (कौ. ब्रा. ३-८) इति, ‘पुण्यो वै पुण्येन कर्मणा भवति पापः पापेन’ (बृ. उ. ३-२-१३) इति च ; स्मृतिरपि प्राणिकर्मविशेषापेक्षमेवेश्वरस्यानुग्रहीतृत्वं निग्रहीतृत्वं च दर्शयति — ‘ये यथा मां प्रपद्यन्ते तांस्तथैव भजाम्यहम्’ (भ. गी. ४-११) इत्येवंजातीयका ॥ ३४ ॥

**१६९. न कर्माविभागादिति चेन्नानादित्वात् ॥ २।१।३५ ॥**

‘सदेव सोम्येदमग्र आसीदेकमेवाद्वितीयम्’ (छा. उ. ६-२-१) इति प्राक्सृष्टेरविभागावधारणान्नास्ति कर्म, यदपेक्ष्य विषमा सृष्टिः स्यात् ; सृष्ट्युत्तरकालं हि शरीरादिविभागापेक्षं कर्म, कर्मापेक्षश्च शरीरादिविभागः — इतीतरेतराश्रयत्वं प्रसज्येत ; अतो विभागादूर्ध्वं कर्मापेक्ष ईश्वरः प्रवर्ततां नाम ; प्राग्विभागाद्वैचित्र्यनिमित्तस्य कर्मणोऽभावात्तुल्यैवाद्या सृष्टिः प्राप्नोतीति चेत्, नैष दोषः ; अनादित्वात्संसारस्य ; भवेदेष दोषः,

यद्यादिमानयं संसारः स्यात् ; अनादौ तु संसारे  
बीजाङ्कुरवद्धेतुहेतुमद्भावेन कर्मणः सर्गवैषम्यस्य च प्रवृत्तिर्न  
विरुध्यते ॥३५॥

कथं पुनरवगम्यते — अनादिरेष संसार इति ? अत उत्तरं  
पठति —

### १७०. उपपद्यते चाप्युपलभ्यते च ॥२१॥३६॥

उपपद्यते च संसारस्यानादित्वम् — आदिमत्त्वे हि  
संसारस्याकस्मादुद्भूतेर्मुक्तानामपि पुनः संसारोद्भूतिप्रसङ्गः,  
अकृताभ्यागमप्रसङ्गश्च, सुखदुःखादिवैषम्यस्य निर्निमित्तत्वात् ; न  
चेश्वरो वैषम्यहेतुरित्युक्तम् ; न चाविद्या केवला वैषम्यस्य  
कारणम्, एकरूपत्वात् ; रागादिक्लेशवासनाक्षिप्तकर्मापेक्षा  
त्वविद्या वैषम्यकरी स्यात् ; न च कर्म अन्तरेण शरीरं  
सम्भवति, न च शरीरमन्तरेण कर्म सम्भवति —  
इतीतरेतराश्रयत्वप्रसङ्गः ; अनादित्वे तु बीजाङ्कुरन्यायेनोपपत्तेर्न  
कश्चिद्दोषो भवति । उपलभ्यते च संसारस्यानादित्वं श्रुतिस्मृत्योः  
। श्रुतौ तावत् — ‘अनेन जीवेनात्मना’ (छा. उ. ६-३-२) इति  
सर्गप्रमुखे शारीरमात्मानं जीवशब्देन

प्राणधारणनिमित्तेनाभिलषन्ननादिः संसार इति दर्शयति ।  
 आदिमत्त्वे तु प्रागनवधारितप्राणः सन् कथं प्राणधारणनिमित्तेन  
 जीवशब्देन सर्गप्रमुखेऽभिलष्येत ? न च  
 धारयिष्यतीत्यतोऽभिलष्येत — अनागताद्धि सम्बन्धादतीतः  
 सम्बन्धो बलवान्भवति, अभिनिष्पन्नत्वात् ; ‘सूर्याचन्द्रमसौ धाता  
 यथापूर्वमकल्पयत्’ (ऋ. सं. १०-१९०-३) इति च मन्त्रवर्णः  
 पूर्वकल्पसद्भावं दर्शयति । स्मृतावप्यनादित्वं संसारस्योपलभ्यते  
 — ‘न रूपमस्येह तथोपलभ्यते नान्तो न चादिर्न च सम्प्रतिष्ठा’  
 (भ. गी. १५-३) इति ; पुराणे चातीतानागतानां च कल्पानां न  
 परिमाणमस्तीति स्थापितम् ॥३६॥

## ५२. सर्वधर्मोपपत्त्यधिकरणम्

१७१. सर्वधर्मोपपत्तेश्च ॥२।१।३७॥

चेतनं ब्रह्म जगतः कारणं प्रकृतिश्चेत्यस्मिन्नवधारिते वेदार्थे  
 परैरुपक्षिप्तान्विलक्षणत्वादीन्दोषान्पर्यहार्षीदाचार्यः ; इदानीं  
 परपक्षप्रतिषेधप्रधानं प्रकरणं प्रारिप्समाणः स्वपक्षपरिग्रहप्रधानं  
 प्रकरणमुपसंहरति । यस्मादस्मिन्ब्रह्मणि कारणे परिगृह्यमाणे  
 प्रदर्शितेन प्रकारेण सर्वे कारणधर्मा उपपद्यन्ते ‘सर्वज्ञं सर्वशक्ति

महामायं च ब्रह्म' इति, तस्मादनतिशङ्कनीयमिदमौपनिषदं दर्शनमिति ॥३७॥

॥ द्वितीयः अध्यायः ॥

## ॥ द्वितीयः पादः ॥

यद्यपीदं वेदान्तवाक्यानामैदंपर्यं निरूपयितुं शास्त्रं प्रवृत्तम्, न तर्कशास्त्रवत्केवलमभिर्युक्तिभिः कश्चित्सिद्धान्तं साधयितुं दूषयितुं वा प्रवृत्तम्, तथापि वेदान्तवाक्यानि व्याचक्षाणैः सम्यग्दर्शनप्रतिपक्षभूतानि सांख्यादिदर्शनानि निराकरणीयानीति तदर्थः परः पादः प्रवर्तते । वेदान्तार्थनिर्णयस्य च सम्यग्दर्शनार्थत्वात्तन्निर्णयेन स्वपक्षस्थापनं प्रथमं कृतम् — तद्ध्यभ्यर्हितं परपक्षप्रत्याख्यानादिति । ननु मुमुक्षूणां मोक्षसाधनत्वेन सम्यग्दर्शननिरूपणाय स्वपक्षस्थापनमेव केवलं कर्तुं युक्तम् ; किं परपक्षनिराकरणेन परविद्वेषकारणेन ? बाढमेवम् ; तथापि महाजनपरिगृहीतानि महान्ति सांख्यादितन्त्राणि सम्यग्दर्शनापदेशेन प्रवृत्तान्युपलभ्य भवेत्केषाञ्चिन्मन्दमतीनाम् — एतान्यपि सम्यग्दर्शनायोपादेयानि

— इत्यपेक्षा, तथा युक्तिगाढत्वसम्भवेन सर्वज्ञभाषितत्वाच्च श्रद्धा च तेषु — इत्यतस्तदसारतोपपादनाय प्रयत्यते । ननु 'ईक्षतेर्नाशब्दम्' (ब्र. सू. १-१-५) 'कामाच्च नानुमानापेक्षा' (ब्र. सू. १-१-१८) 'एतेन सर्वे व्याख्याता व्याख्याताः' (ब्र. सू. १-४-२८) इति च पूर्वत्रापि सांख्यादिपक्षप्रतिक्षेपः कृतः ; किं पुनः कृतकरणेनेति । तदुच्यते — सांख्यादयः स्वपक्षस्थापनाय वेदान्तवाक्यान्यप्युदाहृत्य स्वपक्षानुगुण्येनैव योजयन्तो व्याचक्षते, तेषां यद्व्याख्यानं तद्व्याख्यानाभासम्, न सम्यग्व्याख्यानम् — इत्येतावत्पूर्वं कृतम् ; इह तु वाक्यनिरपेक्षः स्वतन्त्रस्तद्युक्तिप्रतिषेधः क्रियत इत्येष विशेषः ॥

### ७३. रचनानुपपत्त्यधिकरणम्

१७२. रचनानुपपत्तेश्च नानुमानम् ॥२।२।१॥

तत्र सांख्या मन्यन्ते — यथा घटशरावादयो भेदा मृदात्मतयान्वीयमाना मृदात्मकसामान्यपूर्वका लोके दृष्टाः, तथा सर्व एव बाह्याध्यात्मिका भेदाः सुखदुःखमोहात्मकतयान्वीयमानाः सुखदुःखमोहात्मकसामान्यपूर्वका भवितुमर्हन्ति ; यत्सुखदुःखमोहात्मकं सामान्यं तन्निगुणं प्रधानं मृद्वदचेतनं

चेतनस्य पुरुषस्यार्थं साधयितुं स्वभावेनैव विचित्रेण विकारात्मना प्रवर्तत इति । तथा परिमाणादिभिरपि लिङ्गैस्तदेव प्रधानमनुमिमते ॥

तत्र वदामः — यदि दृष्टान्तबलेनैवैतन्निरूप्येत, नाचेतनं लोके चेतनानधिष्ठितं स्वतन्त्रं किञ्चिद्विशिष्टपुरुषार्थनिर्वर्तनसमर्थान्विकारान्विरचयदृष्टम् ; गेहप्रासादशयनासनविहारभूम्यादयो हि लोके प्रज्ञावद्भिः शिल्पिभिर्यथाकालं सुखदुःखप्राप्तिपरिहारयोग्या रचिता दृश्यन्ते ; तथेदं जगदखिलं पृथिव्यादि नानाकर्मफलोपभोगयोग्यं बाह्यमाध्यात्मिकं च शरीरादि नानाजात्यन्वितं प्रतिनियतावयवविन्यासमनेककर्मफलानुभवाधिष्ठानं दृश्यमानं प्रज्ञावद्भिः सम्भाविततमैः शिल्पिभिर्मनसाप्यालोचयितुमशक्यं सत् कथमचेतनं प्रधानं रचयेत् ? लोष्टपाषाणादिष्वदृष्टत्वात् ; मृदादिष्वपि कुम्भकाराद्यधिष्ठितेषु विशिष्टाकारा रचना दृश्यते — तद्वत्प्रधानस्यापि चेतनान्तराधिष्ठितत्वप्रसङ्गः । न च मृदाद्युपादानस्वरूपव्यपाश्रयेणैव धर्मेण मूलकारणमवधारणीयम्, न बाह्यकुम्भकारादिव्यपाश्रयेण — इति किञ्चिन्निरयामकमस्ति ।

न चैवं सति किञ्चिद्विरुध्यते, प्रत्युत श्रुतिरनुगृह्यते,  
 चेतनकारणसमर्पणात् । अतो रचनानुपपत्तेश्च हेतोर्नाचेतनं  
 जगत्कारणमनुमातव्यं भवति । अन्वयाद्यनुपपत्तेश्चेति चशब्देन  
 हेतोरसिद्धिं समुच्चिनोति । न हि बाह्याध्यात्मिकानां भेदानां  
 सुखदुःखमोहात्मकतयान्वय उपपद्यते, सुखादीनां  
 चान्तरत्वप्रतीतेः, शब्दादीनां चातद्रूपत्वप्रतीतेः,  
 तन्निमित्तत्वप्रतीतेश्च, शब्दाद्यविशेषेऽपि च  
 भावनाविशेषात्सुखादिविशेषोपलब्धेः । तथा परिमितानां भेदानां  
 मूलाङ्कुरादीनां संसर्गपूर्वकत्वं दृष्ट्वा बाह्याध्यात्मिकानां भेदानां  
 परिमितत्वात्संसर्गपूर्वकत्वमनुमिमानस्य सत्त्वरजस्तमसामपि  
 संसर्गपूर्वकत्वप्रसङ्गः, परिमितत्वाविशेषात् । कार्यकारणभावस्तु  
 प्रेक्षापूर्वकनिर्मितानां शयनासनादीनां दृष्ट इति न  
 कार्यकारणभावाद्बाह्याध्यात्मिकानां भेदानामचेतनपूर्वकत्वं शक्यं  
 कल्पयितुम् ॥१॥

### १७३. प्रवृत्तेश्च ॥१॥१॥१॥

आस्तां तावदियं रचना ; तत्सिद्ध्यर्था या प्रवृत्तिः —  
 साम्यावस्थानात्प्रच्युतिः, सत्त्वरजस्तमसामङ्गाङ्गिभावरूपापत्तिः,



विशिष्टकार्याभिमुखप्रवृत्तिता — सापि नाचेतनस्य प्रधानस्य स्वतन्त्रस्योपपद्यते, मृदादिष्वदर्शनाद्रथादिषु च । न हि मृदादयो रथादयो वा स्वयमचेतनाः सन्तश्चेतनैः कुलालादिभिरश्वादिभिर्वानधिष्ठिता विशिष्टकार्याभिमुखप्रवृत्तयो दृश्यन्ते ; दृष्टाच्चादृष्टसिद्धिः ; अतः प्रवृत्त्यनुपपत्तेरपि हेतोर्नाचेतनं जगत्कारणमनुमातव्यं भवति । ननु चेतनस्यापि प्रवृत्तिः केवलस्य न दृष्टा — सत्यमेतत् — तथापि चेतनसंयुक्तस्य रथादेरचेतनस्य प्रवृत्तिर्दृष्टा ; न त्वचेतनसंयुक्तस्य चेतनस्य प्रवृत्तिर्दृष्टा । किं पुनरत्र युक्तम् — यस्मिन्प्रवृत्तिर्दृष्टा तस्य सा, उत यत्सम्प्रयुक्तस्य दृष्टा तस्य सेति ? ननु यस्मिन्दृश्यते प्रवृत्तिस्तस्यैव सेति युक्तम्, उभयोः प्रत्यक्षत्वात् ; न तु प्रवृत्त्याश्रयत्वेन केवलश्चेतनो रथादिवत्प्रत्यक्षः ; प्रवृत्त्याश्रयदेहादिसंयुक्तस्यैव तु चेतनस्य सद्भावसिद्धिः — केवलाचेतनरथादिवैलक्षण्यं जीवद्देहस्य दृष्टमिति ; अत एव च प्रत्यक्षे देहे सति चैतन्यस्य दर्शनादसति चादर्शनाद्देहस्यैव चैतन्यमपीति लोकायतिकाः प्रतिपन्नाः ; तस्मादचेतनस्यैव प्रवृत्तिरिति । तदभिधीयते — न ब्रूमः यस्मिन्नचेतने प्रवृत्तिर्दृश्यते

न तस्य सेति ; भवतु तस्यैव सा ; सा तु चेतनाद्भवतीति ब्रूमः,  
तद्भावे भावात्तदभावे चाभावात् — यथा काष्ठादिव्यपाश्रयापि  
दाहप्रकाशादिलक्षणा विक्रिया, अनुपलभ्यमानापि च केवले  
ज्वलने, ज्वलनादेव भवति, तत्संयोगे दर्शनात्तद्वियोगे चादर्शनात्  
— तद्वत् ; लोकायतिकानामपि चेतन एव देहोऽचेतनानां  
रथादीनां प्रवर्तको दृष्ट इत्यविप्रतिषिद्धं चेतनस्य प्रवर्तकत्वम् ।  
ननु तव देहादिसंयुक्तस्याप्यात्मनो विज्ञानस्वरूपमात्रव्यतिरेकेण  
प्रवृत्त्यनुपपत्तेरनुपपन्नं प्रवर्तकत्वमिति चेत्, न ;  
अयस्कान्तवद्रूपादिवच्च प्रवृत्तिरहितस्यापि प्रवर्तकत्वोपपत्तेः ।  
यथायस्कान्तो मणिः स्वयं प्रवृत्तिरहितोऽप्ययसः प्रवर्तको भवति,  
यथा च रूपादयो विषयाः स्वयं प्रवृत्तिरहिता अपि चक्षुरादीनां  
प्रवर्तका भवन्ति, एवं प्रवृत्तिरहितोऽपीश्वरः सर्वगतः सर्वात्मा  
सर्वज्ञः सर्वशक्तिश्च सन् सर्वं प्रवर्तयेदित्युपपन्नम् ।  
एकत्वात्प्रवर्त्याभावे प्रवर्तकत्वानुपपत्तिरिति चेत्, न ;  
अविद्याप्रत्युपस्थापितनामरूपमायावेशवशेनासकृत्प्रत्युक्तत्वात् ।  
तस्मात्सम्भवति प्रवृत्तिः सर्वज्ञकारणत्वे, न त्वचेतनकारणत्वे ॥२

॥

## १७४. पयोम्बुवच्चेत्तत्रापि ॥२।२।३॥

स्यादेतत् — यथा क्षीरमचेतनं स्वभावेनैव वत्सविवृद्धर्थं प्रवर्तते, यथा च जलमचेतनं स्वभावेनैव लोकोपकाराय स्यन्दते, एवं प्रधानमप्यचेतनं स्वभावेनैव पुरुषार्थसिद्धये प्रवर्तिष्यत इति । नैतत्साधूच्यते, यतस्तत्रापि पयोम्बुनोश्चेतनाधिष्ठितयोरेव प्रवृत्तिरित्यनुमिमीमहे, उभयवादिप्रसिद्धे रथादावचेतने केवले प्रवृत्त्यदर्शनात् ; शास्त्रं च — ‘योऽप्सु तिष्ठन् ... योऽपोऽन्तरो यमयति’ (बृ. उ. ३-७-४) ‘एतस्य वा अक्षरस्य प्रशासने गार्गि प्राच्योऽन्या नद्यः स्यन्दन्ते’ (बृ. उ. ३-८-१) इत्येवंजातीयकं समस्तस्य लोकपरिस्पन्दितस्येश्वराधिष्ठिततां श्रावयति ; तस्मात्साध्यपक्षनिक्षिप्तत्वात्पयोम्बुवदित्यनुपन्यासः — चेतनायाश्च धेन्वाः स्नेहेच्छया पयसः प्रवर्तकत्वोपपत्तेः, वत्सचोषणेन च पयस आकृष्यमाणत्वात् ; न चाम्बुनोऽप्यत्यन्तमनपेक्षा, निम्नभूम्याद्यपेक्षत्वात्स्यन्दनस्य ; चेतनापेक्षत्वं तु सर्वत्रोपदर्शितम् । ‘उपसंहारदर्शनान्नेति चेन्न क्षीरवद्धि’ (ब्र. सू. २-१-२४) इत्यत्र तु बाह्यनिमित्तनिरपेक्षमपि स्वाश्रयं कार्यं भवतीत्येतल्लोकदृष्ट्या

निदर्शितम् ; शास्त्रदृष्ट्या पुनः सर्वत्रैवेश्वरापेक्षत्वमापद्यमानं न पराणुद्यते ॥३॥

### १७५. व्यतिरेकानवस्थितेश्चानपेक्षत्वात् ॥२।२।४॥

सांख्यानां त्रयो गुणाः साम्येनावतिष्ठमानाः प्रधानम् ; न तु तद्व्यतिरेकेण प्रधानस्य प्रवर्तकं निवर्तकं वा किञ्चिद्वाह्यमपेक्ष्यमवस्थितमस्ति ; पुरुषस्तूदासीनो न प्रवर्तको न निवर्तकः — इत्यतोऽनपेक्षं प्रधानम् ; अनपेक्षत्वाच्च कदाचित्प्रधानं महदाद्याकारेण परिणमते, कदाचिन्न परिणमते, इत्येतदयुक्तम् । ईश्वरस्य तु सर्वज्ञत्वात्सर्वशक्तित्वान्महामायत्वाच्च प्रवृत्त्यप्रवृत्ती न विरुध्येते ॥४॥

### १७६. अन्यत्राभावाच्च न तृणादिवत् ॥२।२।५॥

स्यादेतत् — यथा तृणपल्लवोदकादि निमित्तान्तरनिरपेक्षं स्वभावादेव क्षीराद्याकारेण परिणमते, एवं प्रधानमपि महदाद्याकारेण परिणमस्यत इति । कथं च निमित्तान्तरनिरपेक्षं तृणादीति गम्यते ? निमित्तान्तरानुपलम्भात् । यदि हि किञ्चिन्निमित्तान्तरमुपलभेमहि, ततो यथाकामं तेन तेन निमित्तेन तृणाद्युपादाय क्षीरं सम्पादयेमहि ; न तु सम्पादयामहे ;

तस्मात्स्वाभाविकस्तृणादेः परिणामः ; तथा प्रधानस्यापि स्यादिति । अत्रोच्यते — भवेत्तृणादिवत्स्वाभाविकः प्रधानस्यापि परिणामः, यदि तृणादेरपि स्वाभाविकः परिणामोऽभ्युपगम्येत ; न त्वभ्युपगम्यते, निमित्तान्तरोपलब्धेः । कथं निमित्तान्तरोपलब्धिः ? अन्यत्राभावात् । धेन्वैव ह्युपभुक्तं तृणादि क्षीरीभवति, न प्रहीणम् अनडुहाद्युपभुक्तं वा ; यदि हि निर्निमित्तमेतत्स्यात्, धेनुशरीरसम्बन्धादन्यत्रापि तृणादि क्षीरीभवेत् ; न च यथाकामं मानुषैर्न शक्यं सम्पादयितुमित्येतावता निर्निमित्तं भवति ; भवति हि किञ्चित्कार्यं मानुषसम्पाद्यम्, किञ्चिद्वैवसम्पाद्यम् ; मनुष्या अपि शक्नुवन्त्येवोचितेनोपायेन तृणाद्युपादाय क्षीरं सम्पादयितुम् ; प्रभूतं हि क्षीरं कामयमानाः प्रभूतं घासं धेनुं चारयन्ति ; ततश्च प्रभूतं क्षीरं लभन्ते ; तस्मान्न तृणादिवत्स्वाभाविकः प्रधानस्य परिणामः ॥५॥

### १७७. अभ्युपगमेऽप्यर्थाभावात् ॥२१॥६॥

स्वाभाविकी प्रधानस्य प्रवृत्तिर्न भवतीति स्थापितम् ; अथापि नाम भवतः श्रद्धामनुरुध्यमानाः स्वाभाविकीमेव प्रधानस्य प्रवृत्तिमभ्युपगच्छेम, तथापि दोषोऽनुषज्येतैव । कुतः ?

अर्थाभावात् । यदि तावत्स्वाभाविकी प्रधानस्य प्रवृत्तिरिति किञ्चिदन्यदिहापेक्षत इत्युच्यते, ततो यथैव सहकारि किञ्चिन्नापेक्षते एवं प्रयोजनमपि किञ्चिन्नापेक्षिष्यते — इत्यतः प्रधानं पुरुषस्यार्थं साधयितुं प्रवर्तत इतीयं प्रतिज्ञा हीयेत । स यदि ब्रूयात् — सहकार्येव केवलं नापेक्षते, न प्रयोजनमपीति ; तथापि प्रधानप्रवृत्तेः प्रयोजनं विवेक्तव्यम् — भोगो वा स्यात्, अपवर्गो वा, उभयं वेति । भोगश्चेत् — कीदृशोऽनाधेयातिशयस्य पुरुषस्य भोगो भवेत् ? अनिमोक्षप्रसङ्गश्च । अपवर्गश्चेत् — प्रागपि प्रवृत्तेरपवर्गस्य सिद्धत्वात्प्रवृत्तिरनर्थिका स्यात्, शब्दाद्यनुपलब्धिप्रसङ्गश्च । उभयार्थताभ्युपगमेऽपि भोक्तव्यानां प्रधानमात्राणामानन्त्यादनिर्मोक्षप्रसङ्ग एव ; न चोत्सुक्यनिवृत्त्यर्था प्रवृत्तिः ; न हि प्रधानस्याचेतनस्योत्सुक्यं सम्भवति ; न च पुरुषस्य निर्मलस्य ; दृक्शक्तिसर्गशक्तिवैयर्थ्यभयाच्चेत्प्रवृत्तिः, तर्हि दृक्शक्त्यनुच्छेदवत्सर्गशक्त्यनुच्छेदात्संसारानुच्छेदादनिर्मोक्षप्रसङ्ग एव । तस्मात्प्रधानस्य पुरुषार्था प्रवृत्तिरित्येतदयुक्तम् ॥६॥

१७८. पुरुषाश्मवदिति चेत्तथापि ॥२॥२॥७॥

स्यादेतत् — यथा कश्चित्पुरुषो दृक्शक्तिसम्पन्नः  
 प्रवृत्तिशक्तिविहीनः पङ्गुः अपरं पुरुषं प्रवृत्तिशक्तिसम्पन्नं  
 दृक्शक्तिविहीनमन्धमधिष्ठाय प्रवर्तयति, यथा वा अयस्कान्तोऽश्मा  
 स्वयमप्रवर्तमानोऽप्ययः प्रवर्तयति, एवं पुरुषः प्रधानं प्रवर्तयिष्यति  
 — इति दृष्टान्तप्रत्ययेन पुनः प्रत्यवस्थानम् । अत्रोच्यते —  
 तथापि नैव दोषान्निर्मोक्षोऽस्ति ; अभ्युपेतहानं तावद्दोष आपतति,  
 प्रधानस्य स्वतन्त्रस्य प्रवृत्त्यभ्युपगमात्, पुरुषस्य च  
 प्रवर्तकत्वानभ्युपगमात् । कथं चोदासीनः पुरुषः प्रधानं प्रवर्तयेत्  
 ? पङ्गुरपि ह्यन्धं पुरुषं वागादिभिः प्रवर्तयति ; नैवं पुरुषस्य  
 कश्चिदपि प्रवर्तनव्यापारोऽस्ति, निष्क्रियत्वान्निर्गुणत्वाच्च ;  
 नाप्ययस्कान्तवत्सन्निधिमात्रेण प्रवर्तयेत्, सन्निधिनित्यत्वेन  
 प्रवृत्तिनित्यत्वप्रसङ्गात् ; अयस्कान्तस्य त्वनित्यसन्निधेरस्ति  
 स्वव्यापारः सन्निधिः, परिमार्जनाद्यपेक्षा चास्यास्ति —  
 इत्यनुपन्यासः पुरुषाश्मवदिति । तथा प्रधानस्याचैतन्यात्पुरुषस्य  
 चौदासीन्यात्तृतीयस्य च तयोः सम्बन्धयितुरभावात्सम्बन्धानुपपत्तिः  
 ; योग्यतानिमित्ते च सम्बन्धे योग्यतानुच्छेदादनिर्मोक्षप्रसङ्गः ;  
 पूर्ववच्चेहाप्यर्थाभावो विकल्पयितव्यः ; परमात्मनस्तु

स्वरूपव्यपाश्रयमौदासीन्यम्, मायाव्यपाश्रयं च प्रवर्तकत्वम् —  
इत्यस्त्यतिशयः ॥७॥

### १७९. अङ्गित्वानुपपत्तेश्च ॥२।२।८॥

इतश्च न प्रधानस्य प्रवृत्तिरवकल्पते — यद्धि  
सत्त्वरजस्तमसामन्योन्यगुणप्रधानभावमुत्सृज्य साम्येन  
स्वरूपमात्रेणावस्थानम्, सा प्रधानावस्था ;  
तस्यामवस्थायामनपेक्षस्वरूपाणां स्वरूपप्रणाशभयात्परस्परं  
प्रत्यङ्गाङ्गिभावानुपपत्तेः, बाह्यस्य च कस्यचित्क्षोभयितुरभावात्,  
गुणवैषम्यनिमित्तो महदाद्युत्पादो न स्यात् ॥८॥

### १८०. अन्यथानुमितौ च ज्ञशक्तिवियोगात् ॥२।२।९॥

अथापि स्यात् — अन्यथा वयमनुमिमीमहे — यथा  
नायमनन्तरो दोषः प्रसज्येत ; न ह्यनपेक्षस्वभावाः  
कूटस्थाश्चास्माभिर्गुणा अभ्युपगम्यन्ते, प्रमाणाभावात् ; कार्यवशेन  
तु गुणानां स्वभावोऽभ्युपगम्यते ; यथा यथा कार्योत्पाद  
उपपद्यते, तथा तथैतेषां स्वभावोऽभ्युपगम्यते ; चलं गुणवृत्तमिति  
चास्त्यभ्युपगमः ; तस्मात्साम्यावस्थायामपि वैषम्योपगमयोग्या  
एव गुणा अवतिष्ठन्त इति । एवमपि प्रधानस्य



ज्ञशक्तिवियोगाद्रचनानुपपत्त्यादयः पूर्वोक्ता दोषास्तदवस्था एव ;  
 ज्ञशक्तिमपि त्वनुमिमानः प्रतिवादित्वान्निवर्तेत,  
 चेतनमेकमनेकप्रपञ्चस्य जगत उपादानमिति ब्रह्मवादप्रसङ्गात् ;  
 वैषम्योपगमयोग्या अपि गुणाः साम्यावस्थायां निमित्ताभावान्नैव  
 वैषम्यं भजेरन्, भजमाना वा निमित्ताभावविशेषात्सर्वदैव वैषम्यं  
 भजेरन् — इति प्रसज्यत एवायमनन्तरोऽपि दोषः ॥९॥

### १८१. विप्रतिषेधाच्चासमञ्जसम् ॥२१२११०॥

परस्परविरुद्धश्चायं सांख्यानामभ्युपगमः —  
 क्वचित्सप्तेन्द्रियाण्यनुक्रामन्ति, क्वचिदेकादश ; तथा  
 क्वचिन्महतस्तन्मात्रसर्गमुपदिशन्ति, क्वचिदहंकारात् ; तथा  
 क्वचित्रीण्यन्तःकरणानि वर्णयन्ति, क्वचिदेकमिति ; प्रसिद्ध एव तु  
 श्रुत्येश्वरकारणवादिन्या विरोधस्तदनुवर्तिन्या च स्मृत्या ;  
 तस्मादप्यसमञ्जसं सांख्यानां दर्शनमिति ॥

अत्राह — नन्वौपनिषदानामप्यसमञ्जसमेव दर्शनम्,  
 तप्यतापकयोर्जात्यन्तरभावानभ्युपगमात् ; एकं हि ब्रह्म सर्वात्मकं  
 सर्वस्य प्रपञ्चस्य कारणमभ्युपगच्छताम् — एकस्यैवात्मनो  
 विशेषौ तप्यतापकौ, न जात्यन्तरभूतौ — इत्यभ्युपगन्तव्यं स्यात्

; यदि चैतौ तप्यतापकावेकस्यात्मनो विशेषौ स्याताम्, स ताभ्यां तप्यतापकाभ्यां न निर्मुच्येत — इति तापोपशान्तये सम्यग्दर्शनमुपदिशच्छास्त्रमनर्थकं स्यात् ; न ह्यौष्ण्यप्रकाशधर्मकस्य प्रदीपस्य तदवस्थस्यैव ताभ्यां निर्मोक्ष उपपद्यते ; योऽपि जलतरङ्गवीचीफेनाद्युपन्यासः, तत्रापि जलात्मन एकस्य वीच्यादयो विशेषा आविर्भावतिरोभावरूपेण नित्या एव — इति समानो जलात्मनो वीच्यादिभिरनिर्मोक्षः । प्रसिद्धश्चायं तप्यतापकयोर्जात्यन्तरभावो लोके ; तथा हि — अर्थी चार्थश्चान्योन्यभिन्नौ लक्ष्येते ; यद्यर्थिनः स्वतोऽन्योऽर्थो न स्यात्, यस्यार्थिनो यद्विषयमर्थित्वं स तस्यार्थो नित्यसिद्ध एवेति, न तस्य तद्विषयमर्थित्वं स्यात् — यथा प्रकाशात्मनः प्रदीपस्य प्रकाशाख्योऽर्थो नित्यसिद्ध एवेति, न तस्य तद्विषयमर्थित्वं भवति — अप्राप्ते ह्यर्थेऽर्थिनोऽर्थित्वं स्यादिति ; तथार्थस्याप्यर्थत्वं न स्यात् ; यदि स्यात् स्वार्थत्वमेव स्यात् ; न चैतदस्ति ; सम्बन्धिशब्दौ ह्येतावर्थी चार्थश्चेति ; द्वयोश्च सम्बन्धिनोः सम्बन्धः स्यात्, नैकस्यैव ; तस्माद्विन्नावेतावर्थार्थिनौ । तथानर्थानर्थिनावपि ; अर्थिनोऽनुकूलः अर्थः, प्रतिकूलः अनर्थः ; ताभ्यामेकः

पर्यायेणोभाभ्यां सम्बध्यते । तत्रार्थस्याल्पीयस्त्वात्,  
 भूयस्त्वाच्चानर्थस्य उभावप्यर्थानर्थो अनर्थ एवेति — तापकः स  
 उच्यते ; तप्यस्तु पुरुषः — य एकः पर्यायेणोभाभ्यां सम्बध्यते  
 — इति तयोस्तप्यतापकयोरेकात्मतायां मोक्षानुपपत्तिः ;  
 जात्यन्तरभावे तु तत्संयोगहेतुपरिहारात्स्यादपि  
 कदाचिन्मोक्षोपपत्तिरिति ॥

अत्रोच्यते — न, एकत्वादेव तप्यतापकभावानुपपत्तेः —  
 भवेदेष दोषः, यद्येकात्मतायां तप्यतापकावन्योन्यस्य  
 विषयविषयिभावं प्रतिपद्येयाताम् ; न त्वेतदस्ति, एकत्वादेव ; न  
 ह्यग्निरिकः सन्स्वमात्मानं दहति, प्रकाशयति वा,  
 सत्यप्यौष्ण्यप्रकाशादिधर्मभेदे परिणामित्वे च ; किमु कूटस्थे  
 ब्रह्मण्येकस्मिंस्तप्यतापकभावः सम्भवेत् । क्व पुनरयं  
 तप्यतापकभावः स्यादिति ; उच्यते — किं न पश्यसि —  
 कर्मभूतो जीवद्देहस्तप्यः, तापकः सवितेति ? ननु तप्तिर्नाम  
 दुःखम् ; सा चेतयितुः ; नाचेतनस्य देहस्य ; यदि हि देहस्यैव  
 तप्तिः स्यात्, सा देहनाशे स्वयमेव नश्यतीति तन्नाशाय साधनं  
 नैषितव्यं स्यादिति ; उच्यते — देहाभावेऽपि केवलस्य चेतनस्य

तस्मिन् दृष्टा ; न च त्वयापि तस्मिन्नाम विक्रिया चेतयितुः  
 केवलस्येष्यते ; नापि देहचेतनयोः संहतत्वम्,  
 अशुद्ध्यादिदोषप्रसङ्गात् ; न च तस्मैरेव तस्मिन्भ्युपगच्छसि । कथं  
 तवापि तप्यतापकभावः ? सत्त्वं तप्यम्, तापकं रजः — इति  
 चेत्, न ; ताभ्यां चेतनस्य संहतत्वानुपपत्तेः ;  
 सत्त्वानुरोधित्वाच्चेतनोऽपि तप्यत इवेति चेत् — परमार्थतस्तर्हि  
 नैव तप्यत इत्यापतति इवशब्दप्रयोगात् ; न चेत्तप्यते नेवशब्दो  
 दोषाय ; न हि — दुण्डुभः सर्प इव — इत्येतावता सविषो  
 भवति, सर्पो वा दुण्डुभ इव — इत्येतावता निर्विषो भवति ;  
 अतश्चाविद्याकृतोऽयं तप्यतापकभावः, न पारमार्थिकः —  
 इत्यभ्युपगन्तव्यमिति — नैवं सति ममापि किञ्चिद्दुष्यति । अथ  
 पारमार्थिकमेव चेतनस्य तप्यत्वमभ्युपगच्छसि, तवैव  
 सुतरामनिर्मोक्षः प्रसज्येत, नित्यत्वाभ्युपगमाच्च तापकस्य ।  
 तप्यतापकशक्त्योर्नित्यत्वेऽपि सनिमित्तसंयोगापेक्षत्वात्तस्मै,  
 संयोगनिमित्तादर्शननिवृत्तौ आत्यन्तिकः संयोगोपरमः,  
 ततश्चात्यन्तिको मोक्ष उपपन्नः — इति चेत्, न ; अदर्शनस्य  
 तमसो नित्यत्वाभ्युपगमात् ; गुणानां

चोद्भवाभिभवयोरनियतत्वादनियतः संयोगनिमित्तोपरम इति  
 वियोगस्याप्यनियतत्वात्सांख्यस्यैवानिर्मोक्षोऽपरिहार्यः स्यात् ।  
 औपनिषदस्य तु आत्मैकत्वाभ्युपगमात्, एकस्य च  
 विषयविषयिभावानुपपत्तेः, विकारभेदस्य च  
 वाचारम्भणमात्रत्वश्रवणात्, अनिमोक्षशङ्का स्वप्नेऽपि नोपजायते ;  
 व्यवहारे तु — यत्र यथा दृष्टस्तप्यतापकभावस्तत्र तथैव सः —  
 इति न चोदयितव्यः परिहर्तव्यो वा भवति ॥

१० ॥

प्रधानकारणवादो निराकृतः, परमाणुकारणवाद इदानीं  
 निराकर्तव्यः ; तत्रादौ तावत् — योऽणुवादिना ब्रह्मवादिनि दोष  
 उत्प्रेक्ष्यते, स प्रतिसमाधीयते । तत्रायं वैशेषिकाणामभ्युपगमः  
 कारणद्रव्यसमवायिनो गुणाः कार्यद्रव्ये समानजातीयं  
 गुणान्तरमारभन्ते, शुक्लेभ्यस्तन्तुभ्यः शुक्लस्य पटस्य प्रसवदर्शनात्,  
 तद्विपर्ययादर्शनाच्च ; तस्माच्चेतनस्य ब्रह्मणो  
 जगत्कारणत्वेऽभ्युपगम्यमाने, कार्येऽपि जगति चैतन्यं समवेयात्  
 ; तददर्शनात् न चेतनं ब्रह्म जगत्कारणं भवितुमर्हतीति ।  
 इममभ्युपगमं तदीयैव प्रक्रियया व्यभिचारयति —

## ५४. महदीर्घाधिकरणम्

१८२. महदीर्घवद्वा ह्रस्वपरिमण्डलाभ्याम् ॥२।२।११॥

एषा तेषां प्रक्रिया — परमाणवः किल  
 कश्चित्कालमनारब्धकार्या यथायोगं रूपादिमन्तः  
 पारिमाण्डल्यपरिमाणाश्च तिष्ठन्ति ; ते च पश्चाददृष्टादिपुरःसराः  
 संयोगसचिवाश्च सन्तो द्व्यणुकादिक्रमेण कृत्स्नं कार्यजातमारभन्ते,  
 कारणगुणाश्च कार्ये गुणान्तरम् ; यदा द्वौ परमाणू द्व्यणुकमारभेते,  
 तदा परमाणुगता रूपादिगुणविशेषाः शुक्लादयो द्व्यणुके  
 शुक्लादीनपरानारभन्ते ; परमाणुगुणविशेषस्तु पारिमाण्डल्यं न  
 द्व्यणुके पारिमाण्डल्यमपरमारभते, द्व्यणुकस्य  
 परिमाणान्तरयोगाभ्युपगमात् ; अणुत्वह्रस्वत्वे हि द्व्यणुकवर्तिनी  
 परिमाणे वर्णयन्ति । यदापि द्वे द्व्यणुके चतुरणुकमारभेते, तदापि  
 समानं द्व्यणुकसमवायिनां शुक्लादीनामारम्भकत्वम् ; अणुत्वह्रस्वत्वे  
 तु द्व्यणुकसमवायिनी अपि नैवारभेते, चतुरणुकस्य  
 महत्त्वदीर्घत्वपरिमाणयोगाभ्युपगमात् । यदापि बहवः परमाणवः,  
 बहूनि वा द्व्यणुकानि, द्व्यणुकसहितो वा परमाणुः कार्यमारभते,  
 तदापि समानैषा योजना । तदेवं यथा परमाणोः

परिमण्डलात्सतोऽणु ह्रस्वं च द्व्यणुकं जायते, महद्दीर्घं च त्र्यणुकादि, न परिमण्डलम् ; यथा वा द्व्यणुकादणोर्ह्रस्वाच्च सतो महद्दीर्घं च त्र्यणुकं जायते, नाणु, नो ह्रस्वम् ; एवं चेतनाद्वह्मणोऽचेतनं जगज्जनिष्यते — इत्यभ्युपगमे किं तव च्छिन्नम् ॥

अथ मन्यसे — विरोधिना परिमाणान्तरेणाक्रान्तं कार्यद्रव्यं द्व्यणुकादि — इत्यतो नारम्भकाणि कारणगतानि पारिमाण्डल्यादीनि — इत्यभ्युपगच्छामि ; न तु चेतनाविरोधिना गुणान्तरेण जगत आक्रान्तत्वमस्ति, येन कारणगता चेतना कार्ये चेतनान्तरं नारभेत ; न ह्यचेतना नाम चेतनाविरोधी कश्चिद्गुणोऽस्ति, चेतनाप्रतिषेधमात्रत्वात् ; तस्मात्पारिमाण्डल्यादिवैषम्यात्प्राप्नोति चेतनाया आरम्भकत्वमिति । मैवं मंस्थाः — यथा कारणे विद्यमानानामपि पारिमाण्डल्यादीनामनारम्भकत्वम्, एवं चैतन्यस्यापि — इत्यस्यांशस्य समानत्वात् ; न च परिमाणान्तराक्रान्तत्वं पारिमाण्डल्यादीनामनारम्भकत्वे कारणम्, प्राक्परिमाणान्तरारम्भात्पारिमाण्डल्यादीनामारम्भकत्वोपपत्तेः,

आरब्धमपि कार्यद्रव्यं प्राग्गुणारम्भात्क्षणमात्रमगुणं  
 तिष्ठतीत्यभ्युपगमात् ; न च परिमाणान्तरारम्भे व्यग्राणि  
 पारिमाण्डल्यादीनीत्यतः स्वसमानजातीयं परिमाणान्तरं नारभन्ते,  
 परिमाणान्तरस्यान्यहेतुकत्वाभ्युपगमात् ;  
 'कारणबहुत्वात्कारणमहत्त्वात्प्रचयविशेषाच्च महत्' (वै. सू. ७-१-  
 ९) 'तद्विपरीतमणु' (वै. सू. ७-१-१०) 'एतेन दीर्घत्वह्रस्वत्वे  
 व्याख्याते' (वै. सू. ७-१-१७) इति हि काणभुजानि सूत्राणि ;  
 न च — सन्निधानविशेषात्कुतश्चित्कारणबहुत्वादीन्येवारभन्ते, न  
 पारिमाण्डल्यादीनीति — उच्येत, द्रव्यान्तरे गुणान्तरे वा  
 आरभ्यमाणे सर्वेषामेव कारणगुणानां स्वाश्रयसमवायाविशेषात् ;  
 तस्मात्स्वभावादेव पारिमाण्डल्यादीनामनारम्भकत्वम्, तथा  
 चेतनाया अपीति द्रष्टव्यम् ॥

संयोगाच्च

द्रव्यादीनां

विलक्षणानामुत्पत्तिदर्शनात्समानजातीयोत्पत्तिव्यभिचारः । द्रव्ये  
 प्रकृते गुणोदाहरणमयुक्तमिति चेत्, न ; दृष्टान्तेन  
 विलक्षणारम्भमात्रस्य विवक्षितत्वात् ; न च द्रव्यस्य  
 द्रव्यमेवोदाहर्तव्यम्, गुणस्य वा गुण एवेति कश्चिन्नियमे हेतुरस्ति



; सूत्रकारोऽपि भवतां द्रव्यस्य गुणमुदाजहार —  
 ‘प्रत्यक्षाप्रत्यक्षाणामप्रत्यक्षत्वात्संयोगस्य पञ्चात्मकं न विद्यते’ (वै.  
 सू. ४-२-२) इति — यथा प्रत्यक्षाप्रत्यक्षयोर्भूम्याकाशयोः  
 समवयन्संयोगोऽप्रत्यक्षः, एवं प्रत्यक्षाप्रत्यक्षेषु पञ्चसु भूतेषु  
 समवयच्छरीरमप्रत्यक्षं स्यात् ; प्रत्यक्षं हि शरीरम्, तस्मान्न  
 पाञ्चभौतिकमिति — एतदुक्तं भवति — गुणश्च संयोगो द्रव्यं  
 शरीरम् । ‘दृश्यते तु’ (ब्र. सू. २-१-६) इति चात्रापि  
 विलक्षणोत्पत्तिः प्रपञ्चिता । नन्वेवं सति तेनैवैतद्गतम् ; नेति ब्रूमः  
 — तत्सांख्यं प्रत्युक्तमेतत्तु वैशेषिकं प्रति । नन्वतिदेशोऽपि  
 समानन्यायतया कृतः — ‘एतेन शिष्टापरिग्रहा अपि व्याख्याताः’  
 (ब्र. सू. २-१-१२) इति ; सत्यमेतत् ; तस्यैव त्वयं  
 वैशेषिकपरीक्षारम्भे तत्प्रक्रियानुगतेन निदर्शनेन प्रपञ्चः कृतः ॥११  
 ॥

## ५५. परमाणुजगदकारणत्वाधिकरणम्

**१८३. उभयथापि न कर्मातस्तदभावः ॥२१२॥१२॥**

इदानीं परमाणुकारणवादं निराकरोति । स च वाद इत्थं  
 समुत्तिष्ठते — पटादीनि हि लोके सावयवानि द्रव्याणि

स्वानुगतैरेव संयोगसचिवैस्तन्त्वादिभिर्द्रव्यैरारभ्यमाणानि दृष्टानि ; तत्सामान्येन यावत्किञ्चित्सावयवम्, तत्सर्वं स्वानुगतैरेव संयोगसचिवैस्तैस्तैर्द्रव्यैरारब्धमिति गम्यते ; स चायमवयवावयविविभागो यतो निवर्तते, सोऽपकर्षपर्यन्तगतः परमाणुः ; सर्वं चेदं गिरिसमुद्रादिकं जगत्सावयवम् ; सावयत्वाच्चाद्यन्तवत् ; न चाकारणेन कार्येण भवितव्यम् — इत्यतः परमाणवो जगतः कारणम् — इति कणभुगभिप्रायः । तानीमानि चत्वारि भूतानि भूम्युदकतेजःपवनाख्यानि सावयवान्युपलभ्य चतुर्विधाः परमाणवः परिकल्प्यन्ते ; तेषां चापकर्षपर्यन्तगतत्वेन परतो विभागासम्भवाद्विनश्यतां पृथिव्यादीनां परमाणुपर्यन्तो विभागो भवति ; स प्रलयकालः । ततः सर्गकाले च वायवीयेष्वणुष्वदृष्टापेक्षं कर्मोत्पद्यते ; तत्कर्म स्वाश्रयमणुमण्वन्तरेण संयुनक्ति ; ततो द्यणुकादिक्रमेण वायुरुत्पद्यते ; एवमग्निः ; एवमापः ; एवं पृथिवी ; एवमेव शरीरं सेन्द्रियम् — इत्येवं सर्वमिदं जगत् अणुभ्यः सम्भवति ; अणुगतेभ्यश्च रूपादिभ्यो द्यणुकादिगतानि रूपादीनि सम्भवन्ति, तन्तुपटन्यायेन — इति काणादा मन्यन्ते ॥

तत्रेदमभिधीयते — विभागावस्थानां तावदणूनां संयोगः कर्मापेक्षोऽभ्युपगन्तव्यः, कर्मवतां तन्त्वादीनां संयोगदर्शनात् ; कर्मणश्च कार्यत्वान्निमित्तं किमप्यभ्युपगन्तव्यम् ; अनभ्युपगमे निमित्ताभावान्नाणुष्वाद्यं कर्म स्यात् ; अभ्युपगमेऽपि — यदि प्रयत्नोऽभिघातादिर्वा यथादृष्टं किमपि कर्मणो निमित्तमभ्युपगम्येत, तस्यासम्भवान्नैवाणुष्वाद्यं कर्म स्यात् ; न हि तस्यामवस्थायामात्मगुणः प्रयत्नः सम्भवति, शरीराभावात् ; शरीरप्रतिष्ठे हि मनस्यात्मनः संयोगे सति आत्मगुणः प्रयत्नो जायते । एतेनाभिघाताद्यपि दृष्टं निमित्तं प्रत्याख्यातव्यम् । सर्गोत्तरकालं हि तत्सर्वं नाद्यस्य कर्मणो निमित्तं सम्भवति । अथादृष्टमाद्यस्य कर्मणो निमित्तमित्युच्येत — तत्पुनरात्मसमवायि वा स्यात् अणुसमवायि वा । उभयथापि नादृष्टनिमित्तमणुषु कर्मावकल्पेत, अदृष्टस्याचेतनत्वात् ; न ह्यचेतनं चेतनेनानधिष्ठितं स्वतन्त्रं प्रवर्तते प्रवर्तयति वेति सांख्यप्रक्रियायामभिहितम् ; आत्मनश्चानुत्पन्नचैतन्यस्य तस्यामवस्थायामचेतनत्वात् ; आत्मसमवायित्वाभ्युपगमाच्च नादृष्टमणुषु कर्मणो निमित्तं स्यात्, असम्बन्धात् ; अदृष्टवता पुरुषेणास्त्यणूनां सम्बन्ध इति चेत् —

सम्बन्धसातत्यात्प्रवृत्तिसातत्यप्रसङ्गः, नियामकान्तराभावात् । तदेवं नियतस्य कस्यचित्कर्मनिमित्तस्याभावान्नाणुष्वाद्यं कर्म स्यात् ; कर्माभावात्तन्निबन्धनः संयोगो न स्यात् ; संयोगाभावाच्च तन्निबन्धनं द्व्यणुकादि कार्यजातं न स्यात् । संयोगश्चाणोरण्वन्तरेण सर्वात्मना वा स्यात् एकदेशेन वा ? सर्वात्मना चेत्, उपचयानुपपत्तेरणुमात्रत्वप्रसङ्गः, दृष्टविपर्ययप्रसङ्गश्च, प्रदेशवतो द्रव्यस्य प्रदेशवता द्रव्यान्तरेण संयोगस्य दृष्टत्वात् ; एकदेशेन चेत्, सावयवत्वप्रसङ्गः ; परमाणूनां कल्पिताः प्रदेशाः स्युरिति चेत्, कल्पितानामवस्तुत्वादवस्त्वेव संयोग इति वस्तुनः कार्यस्यासमवायिकारणं न स्यात् ; असति चासमवायिकारणे द्व्यणुकादिकार्यद्रव्यं नोत्पद्येत । यथा चादिसर्गे निमित्ताभावात्संयोगोत्पत्त्यर्थं कर्म नाणूनां सम्भवति, एवं महाप्रलयेऽपि विभागोत्पत्त्यर्थं कर्म नैवाणूनां सम्भवेत् ; न हि तत्रापि किञ्चिन्नियतं तन्निमित्तं दृष्टमस्ति ; अदृष्टमपि भोगप्रसिद्ध्यर्थम्, न प्रलयप्रसिद्ध्यर्थम् — इत्यतो निमित्ताभावान्न स्यादणूनां संयोगोत्पत्त्यर्थं विभागोत्पत्त्यर्थं वा कर्म । अतश्च

संयोगविभागाभावात्तदायत्तयोः सर्गप्रलययोरभावः प्रसज्येत ।  
तस्मादनुपपन्नोऽयं परमाणुकारणवादः ॥१२ ॥

### १८४. समवायाभ्युपगमाच्च साम्यादनवस्थितेः ॥२१२१३॥

समवायाभ्युपगमाच्च — तदभाव इति —  
प्रकृतेनाणुवादनिराकरणेन सम्बध्यते । द्वाभ्यां चाणुभ्यां  
द्व्यणुकमुत्पद्यमानमत्यन्तभिन्नमणुभ्यामण्वोः समवैतीत्यभ्युपगम्यते  
भवता ; न चैवमभ्युपगच्छता शक्यतेऽणुकारणता समर्थयितुम् ।  
कुतः ? साम्यादनवस्थितेः — यथैव ह्यणुभ्यामत्यन्तभिन्नं सत्  
द्व्यणुकं समवायलक्षणेन सम्बन्धेन ताभ्यां सम्बध्यते, एवं  
समवायोऽपि समवायिभ्योऽत्यन्तभिन्नः सन्  
समवायलक्षणेनान्येनैव सम्बन्धेन समवायिभिः सम्बध्येत,  
अत्यन्तभेदसाम्यात् ; ततश्च तस्य तस्यान्योऽन्यः सम्बन्धः  
कल्पयितव्य इत्यनवस्थैव प्रसज्येत । ननु इहप्रत्ययग्राह्यः  
समवायो नित्यसम्बद्ध एव समवायिभिर्गृह्यते, नासम्बद्धः,  
सम्बन्धान्तरापेक्षो वा ; ततश्च न तस्यान्यः सम्बन्धः कल्पयितव्यः  
येनानवस्था प्रसज्येतेति । नेत्युच्यते ; संयोगोऽप्येवं सति  
संयोगिभिर्नित्यसम्बद्ध एवेति समवायवन्नान्यं सम्बन्धमपेक्षेत ।

अथार्थान्तरत्वात्संयोगः सम्बन्धान्तरमपेक्षेत, समवायोऽपि  
 तर्ह्यर्थान्तरत्वात्सम्बन्धान्तरमपेक्षेत । न च — गुणत्वात्संयोगः  
 सम्बन्धान्तरमपेक्षते, न समवायः अगुणत्वादिति युज्यते वक्तुम् ;  
 अपेक्षाकारणस्य तुल्यत्वात्, गुणपरिभाषायाश्चातन्नत्वात् ।  
 तस्मादर्थान्तरं समवायमभ्युपगच्छतः प्रसज्येतैवानवस्था ;  
 प्रसज्यमानायां चानवस्थायामेकासिद्धौ सर्वासिद्धेर्द्वाभ्यामणुभ्यां  
 द्व्यणुकं नैवोत्पद्येत ; तस्मादप्यनुपपन्नः परमाणुकारणवादः ॥१३  
 ॥

### १८५. नित्यमेव च भावात् ॥२१२११४॥

अपि चाणवः प्रवृत्तिस्वभावा वा, निवृत्तिस्वभावा वा,  
 उभयस्वभावा वा, अनुभयस्वभावा वा अभ्युपगम्यन्ते —  
 गत्यन्तराभावात् ; चतुर्धापि नोपपद्यते — प्रवृत्तिस्वभावत्वे  
 नित्यमेव प्रवृत्तेर्भावात्प्रलयाभावप्रसङ्गः ; निवृत्तिस्वभावत्वेऽपि  
 नित्यमेव निवृत्तेर्भावात्सर्गाभावप्रसङ्गः ; उभयस्वभावत्वं च  
 विरोधादसमञ्जसम् ; अनुभयस्वभावत्वे तु  
 निमित्तवशात्प्रवृत्तिनिवृत्त्योरभ्युपगम्यमानयोरदृष्टादेर्निमित्तस्य  
 नित्यसन्निधानान्नित्यप्रवृत्तिप्रसङ्गः,

अतत्रत्वेऽप्यदृष्टादेर्नित्याप्रवृत्तिप्रसङ्गः । तस्मादप्यनुपपन्नः  
परमाणुकारणवादः ॥१४ ॥

### १८६. रूपादिमत्त्वाच्च विपर्ययो दर्शनात् ॥२।२।१५॥

सावयवानां द्रव्याणामवयवशो विभज्यमानानां यतः परो  
विभागो न सम्भवति ते चतुर्विधा रूपादिमन्तः  
परमाणवश्चतुर्विधस्य रूपादिमतो भूतभौतिकस्यारम्भका  
नित्याश्चेति यद्वैशेषिका अभ्युपगच्छन्ति, स तेषामभ्युपगमो  
निरालम्बन एव ; यतो  
रूपादिमत्त्वात्परमाणूनामणुत्वनित्यत्वविपर्ययः प्रसज्येत ;  
परमकारणापेक्षया स्थूलत्वमनित्यत्वं च  
तेषामभिप्रेतविपरीतमापद्येतेत्यर्थः । कुतः ? एवं लोके दृष्टत्वात्  
— यद्धि लोके रूपादिमद्वस्तु तत् स्वकारणापेक्षया स्थूलमनित्यं  
च दृष्टम् ; तद्यथा — पटस्तन्तूनपेक्ष्य स्थूलोऽनित्यश्च भवति ;  
तन्तवश्चांशूनपेक्ष्य स्थूला अनित्याश्च भवन्ति — तथा चामी  
परमाणवो रूपादिमन्तस्तैरभ्युपगम्यन्ते ; तस्मात्तेऽपि  
कारणवन्तस्तदपेक्षया स्थूला अनित्याश्च प्राप्नुवन्ति । यच्च नित्यत्वे  
कारणं तैरुक्तम् — ‘सदकारणवन्नित्यम्’ (वै. सू. ४-१-१) इति,

तदप्येवं सति अणुषु न सम्भवति, उक्तेन प्रकारेणाणूनामपि कारणवत्वोपपत्तेः । यदपि नित्यत्वे द्वितीयं कारणमुक्तम् — ‘अनित्यमिति च विशेषतः प्रतिषेधाभावः’ (वै. सू. ४-१-४) इति, तदपि नावश्यं परमाणूनां नित्यत्वं साधयति ; असति हि यस्मिन्कस्मिंश्चिन्नित्ये वस्तुनि नित्यशब्देन नञः समासो नोपपद्यते ; न पुनः परमाणुनित्यत्वमेवापेक्ष्यते ; तच्चास्त्येव नित्यं परमकारणं ब्रह्म ; न च शब्दार्थव्यवहारमात्रेण कस्यचिदर्थस्य प्रसिद्धिर्भवति, प्रमाणान्तरसिद्धयोः शब्दार्थयोर्व्यवहारावतारात् । यदपि नित्यत्वे तृतीयं कारणमुक्तम् — ‘अविद्या च’ इति — तद्यद्येवं विव्रीयेत — सतां परिदृश्यमानकार्याणां कारणानां प्रत्यक्षेणाग्रहणमविद्येति, ततो द्व्यणुकनित्यताप्यापद्येत ; अथाद्रव्यत्वे सतीति विशेष्येत, तथाप्यकारणवत्वमेव नित्यतानिमित्तमापद्येत, तस्य च प्रागेवोक्तत्वात् ‘अविद्या च’ (वै. सू. ४-१-५) इति पुनरुक्तं स्यात् ; अथापि कारणविभागात्कारणविनाशाच्चान्यस्य तृतीयस्य विनाशहेतोरसम्भवोऽविद्या, सा परमाणूनां नित्यत्वं ख्यापयति — इति व्याख्यायेत — नावश्यं विनश्यद्वस्तु द्वाभ्यामेव हेतुभ्यां



विनष्टमर्हतीति नियमोऽस्ति ; संयोगसचिवे ह्यनेकस्मिंश्च द्रव्ये  
 द्रव्यान्तरस्यारम्भकेऽभ्युपगम्यमान एतदेवं स्यात् । यदा  
 त्वपास्तविशेषं सामान्यात्मकं कारणं  
 विशेषवदवस्थान्तरमापद्यमानमारम्भकमभ्युपगम्यते, तदा  
 घृतकाठिन्यविलयनवन्मूर्त्यवस्थाविलयनेनापि विनाश उपपद्यते ।  
 तस्माद्रूपादिमत्त्वात्स्यादभिप्रेतविपर्ययः परमाणूनाम् ।  
 तस्मादप्यनुपपन्नः परमाणुकारणवादः ॥१५॥

### १८७. उभयथा च दोषात् ॥२।२।१६॥

गन्धरसरूपस्पर्शगुणा स्थूला पृथिवी, रूपरसस्पर्शगुणाः  
 सूक्ष्मा आपः, रूपस्पर्शगुणं सूक्ष्मतरं तेजः, स्पर्शगुणः सूक्ष्मतमो  
 वायुः — इत्येवमेतानि चत्वारि भूतान्युपचितापचितगुणानि  
 स्थूलसूक्ष्मसूक्ष्मतरसूक्ष्मतमतारतम्योपेतानि च लोके लक्ष्यन्ते ।  
 तद्वत्परमाणवोऽप्युपचितापचितगुणाः कल्प्येरन् न वा ?  
 उभयथापि च दोषानुषङ्गोऽपरिहार्य एव स्यात् । कल्प्यमाने  
 तावदुपचितापचितगुणत्वे, उपचितगुणानां  
 मूर्त्युपचयादपरमाणुत्वप्रसङ्गः ; न चान्तरेणापि मूर्त्युपचयं  
 गुणोपचयो भवतीत्युच्येत, कार्येषु भूतेषु गुणोपचये

मूर्त्युपचयदर्शनात् । अकल्प्यमाने तूपचितापचितगुणत्वे —  
 परमाणुत्वसाम्यप्रसिद्धये यदि तावत्सर्व एकैकगुणा एव कल्प्येरन्,  
 ततस्तेजसि स्पर्शस्योपलब्धिर्न स्यात्, अप्सु रूपस्पर्शयोः,  
 पृथिव्यां च रसरूपस्पर्शानाम्, कारणगुणपूर्वकत्वात्कार्यगुणानाम् ;  
 अथ सर्वे चतुर्गुणा एव कल्प्येरन्, ततोऽप्स्वपि गन्धस्योपलब्धिः  
 स्यात्, तेजसि गन्धरसयोः, वायौ च गन्धरूपरसानाम् । न चैवं  
 दृश्यते । तस्मादप्यनुपपन्नः परमाणुकारणवादः ॥१६॥

### १८८. अपरिग्रहाच्चात्यन्तमनपेक्षा ॥२।२।१७॥

प्रधानकारणवादो वेदविद्विरपि कैश्चिन्मन्वादिभिः  
 सत्कार्यत्वाद्यंशोपजीवनाभिप्रायेणोपनिबद्धः ; अयं तु  
 परमाणुकारणवादो न कैश्चिदपि शिष्टैः केनचिदप्यंशेन परिगृहीत  
 इत्यत्यन्तमेवानादरणीयो वेदवादिभिः । अपि च  
 वैशेषिकास्तत्रार्थभूतान् षट्पदार्थान्  
 द्रव्यगुणकर्मसामान्यविशेषसमवायाख्यान् अत्यन्तभिन्नान्  
 भिन्नलक्षणान् अभ्युपगच्छन्ति — यथा मनुष्योऽश्वः शश इति ;  
 तथात्वं चाभ्युपगम्य तद्विरुद्धं द्रव्याधीनत्वं शेषाणामभ्युपगच्छन्ति ;  
 तन्नोपपद्यते । कथम् ? यथा हि लोके

शशकुशपलाशप्रभृतीनामत्यन्तभिन्नानां सतां नेतरेतराधीनत्वं भवति, एवं द्रव्यादीनामप्यत्यन्तभिन्नत्वात्, नैव द्रव्याधीनत्वं गुणादीनां भवितुमर्हति ; अथ भवति द्रव्याधीनत्वं गुणादीनाम्, ततो द्रव्यभावे भावाद्द्रव्याभावेऽभावाद्द्रव्यमेव संस्थानादिभेदादनेकशब्दप्रत्ययभाग्भवति — यथा देवदत्त एक एव सन् अवस्थान्तरयोगादनेकशब्दप्रत्ययभाग्भवति, तद्वत् ; तथा सति सांख्यसिद्धान्तप्रसङ्गः स्वसिद्धान्तविरोधश्चापद्येयाताम् । नन्वग्रेरन्यस्यापि सतो धूमस्याग्न्यधीनत्वं दृश्यते ; सत्यं दृश्यते ; भेदप्रतीतेस्तु तत्राग्निधूमयोरन्यत्वं निश्चीयते ; इह तु — शुक्लः कम्बलः, रोहिणी धेनुः, नीलमुत्पलम् — इति द्रव्यस्यैव तस्य तस्य तेन तेन विशेषणेन प्रतीयमानत्वात् नैव द्रव्यगुणयोरग्निधूमयोरिव भेदप्रतीतिरस्ति ; तस्माद्द्रव्यात्मकता गुणस्य । एतेन कर्मसामान्यविशेषसमवायानां द्रव्यात्मकता व्याख्याता ॥

गुणानां द्रव्याधीनत्वं द्रव्यगुणयोरयुतसिद्धत्वादिति यदुच्यते, तत्पुनरयुतसिद्धत्वमपृथग्देशत्वं वा स्यात्, अपृथक्कालत्वं वा, अपृथक्स्वभावत्वं वा ? सर्वथापि नोपपद्यते — अपृथग्देशत्वे

तावत्स्वाभ्युपगमो विरुध्येत । कथम् ? तन्त्वारब्धो हि पटस्तन्तुदेशोऽभ्युपगम्यते, न पटदेशः ; पटस्य तु गुणाः शुक्लत्वादयः पटदेशा अभ्युपगम्यन्ते, न तन्तुदेशाः ; तथा चाहुः — ‘द्रव्याणि द्रव्यान्तरमारभन्ते गुणाश्च गुणान्तरम्’ (वै. सू. १-१-१०) इति ; तन्तवो हि कारणद्रव्याणि कार्यद्रव्यं पटमारभन्ते, तन्तुगताश्च गुणाः शुक्लादयः कार्यद्रव्ये पटे शुक्लादिगुणान्तरमारभन्ते — इति हि तेऽभ्युपगच्छन्ति ; सोऽभ्युपगमो द्रव्यगुणयोरपृथग्देशत्वेऽभ्युपगम्यमाने बाध्येत । अथ अपृथक्कालत्वमयुतसिद्धत्वमुच्येत, सव्यदक्षिणयोरपि गोविषाणयोरयुतसिद्धत्वं प्रसज्येत । तथा अपृथक्स्वभावत्वे त्वयुतसिद्धत्वे, न द्रव्यगुणयोरात्मभेदः सम्भवति, तस्य तादात्म्येनैव प्रतीयमानत्वात् ॥

युतसिद्धयोः सम्बन्धः संयोगः, अयुतसिद्धयोस्तु समवायः — इत्ययमभ्युपगमो मृषैव तेषाम्, प्राक्सिद्धस्य कार्यात्कारणस्यायुतसिद्धत्वानुपपत्तेः । अथान्यतरापेक्ष एवायमभ्युपगमः स्यात् — अयुतसिद्धस्य कार्यस्य कारणेन सम्बन्धः समवाय इति, एवमपि प्रागसिद्धस्यालब्धात्मकस्य

कार्यस्य कारणेन सम्बन्धो नोपपद्यते, द्वायायत्तत्वात्सम्बन्धस्य ।  
 सिद्धं भूत्वा सम्बध्यत इति चेत्, प्राक्कारणसम्बन्धात्कार्यस्य  
 सिद्धावभ्युपगम्यमानायामयुतसिद्धभावात्, कार्यकारणयोः  
 संयोगविभागौ न विद्येते इतीदं दुरुक्तं स्यात् । यथा  
 चोत्पन्नमात्रस्याक्रियस्य कार्यद्रव्यस्य विभुभिराकाशादिभिर्द्रव्यान्तरैः  
 सम्बन्धः संयोग एवाभ्युपगम्यते, न समवायः, एवं  
 कारणद्रव्येणापि सम्बन्धः संयोग एव स्यात्, न समवायः । नापि  
 संयोगस्य समवायस्य वा सम्बन्धस्य सम्बन्धिव्यतिरेकेणास्तित्वे  
 किञ्चित्प्रमाणमस्ति ; सम्बन्धिशब्दप्रत्ययव्यतिरेकेण  
 संयोगसमवायशब्दप्रत्ययदर्शनात्तयोरस्तित्वमिति चेत्, न ;  
 एकत्वेऽपि स्वरूपबाह्यरूपापेक्षया अनेकशब्दप्रत्ययदर्शनात् ।  
 यथैकोऽपि सन् देवदत्तो लोके स्वरूपं सम्बन्धिरूपं चापेक्ष्य  
 अनेकशब्दप्रत्ययभागभवति — मनुष्यो ब्राह्मणः श्रोत्रियो वदान्यो  
 बालो युवा स्थविरः पिता पुत्रः पौत्रो भ्राता जामातेति, यथा  
 चैकापि सती रेखा स्थानान्यत्वेन निविशमाना  
 एकदशशतसहस्रादिशब्दप्रत्ययभेदमनुभवति, तथा सम्बन्धिनोरेव  
 सम्बन्धिशब्दप्रत्ययव्यतिरेकेण संयोगसमवायशब्दप्रत्ययार्हत्वम्, न

व्यतिरिक्तवस्त्वस्तित्वेन — इत्युपलब्धिलक्षणप्राप्तस्यानुपलब्धेः  
 अभावः वस्त्वन्तरस्य ; नापि सम्बन्धिविषयत्वे  
 सम्बन्धशब्दप्रत्यययोः सन्ततभावप्रसङ्गः ; स्वरूपबाह्यरूपापेक्षयेति  
 — उक्तोत्तरत्वात् । तथाण्वात्ममनसामप्रदेशत्वान्न संयोगः  
 सम्भवति, प्रदेशवतो द्रव्यस्य प्रदेशवता द्रव्यान्तरेण संयोगदर्शनात्  
 ; कल्पिताः प्रदेशा अण्वात्ममनसां भविष्यन्तीति चेत्, न ;  
 अविद्यमानार्थकल्पनायां सर्वार्थसिद्धिप्रसङ्गात्, इयानेवाविद्यमानो  
 विरुद्धोऽविरुद्धो वा अर्थः कल्पनीयः, नातोऽधिकः — इति  
 नियमहेत्वभावात्, कल्पनायाश्च स्वायत्तत्वात्प्रभूतत्वसम्भवाच्च —  
 न च वैशेषिकैः कल्पितेभ्यः षड्भ्यः पदार्थेभ्योऽन्येऽधिकाः शतं  
 सहस्रं वा अर्था न कल्पयितव्या इति निवारको हेतुरस्ति ;  
 तस्माद्यस्मै यस्मै यद्यद्रोचते तत्तत्सिध्येत् ; कश्चित्कृपालुः प्राणिनां  
 दुःखबहुलः संसार एव मा भूदिति कल्पयेत् ; अन्यो वा व्यसनी  
 मुक्तानामपि पुनरुत्पत्तिं कल्पयेत् ; कस्तयोर्निवारकः स्यात् ।  
 किञ्चान्यत् — द्वाभ्यां परमाणुभ्यां निरवयवाभ्यां सावयवस्य  
 द्व्यणुकस्याकाशेनेव संश्लेषानुपपत्तिः ; न ह्याकाशस्य पृथिव्यादीनां  
 च जतुकाष्ठवत्संश्लेषोऽस्ति ;

कार्यकारणद्रव्ययोराश्रिताश्रयभावोऽन्यथा नोपपद्यत इत्यवश्यं  
 कल्प्यः समवाय इति चेत्, न ; इतरेतराश्रयत्वात् —  
 कार्यकारणयोर्हि भेदसिद्धावाश्रिताश्रयभावसिद्धिः  
 आश्रिताश्रयभावसिद्धौ च तयोर्भेदसिद्धिः — कुण्डबदरवत् —  
 इतीतरेतराश्रयता स्यात् ; न हि कार्यकारणयोर्भेद  
 आश्रिताश्रयभावो वा वेदान्तवादिभिरभ्युपगम्यते, कारणस्यैव  
 संस्थानमात्रं कार्यमित्यभ्युपगमात् ॥

किञ्चान्यत् — परमाणूनां परिच्छिन्नत्वात्, यावत्यो दिशः —  
 षट् अष्टौ दश वा — तावद्भिरवयवैः सावयवास्ते स्युः,  
 सावयवत्वादनित्याश्च — इति नित्यत्वनिरवयवत्वाभ्युपगमो  
 बाध्येत । यांस्त्वं दिग्भेदभेदिनोऽवयवान्कल्पयसि, त एव मम  
 परमाणव इति चेत्, न ; स्थूलसूक्ष्मतारतम्यक्रमेण आ  
 परमकारणाद्विनाशोपपत्तेः — यथा पृथिवी द्यणुकाद्यपेक्षया  
 स्थूलतमा वस्तुभूतापि विनश्यति, ततः सूक्ष्मं सूक्ष्मतरं च  
 पृथिव्येकजातीयकं विनश्यति, ततो द्यणुकम्, तथा परमाणवोऽपि  
 पृथिव्येकजातीयकत्वाद्विनश्येयुः । विनश्यन्तोऽप्यवयवविभागेनैव  
 विनश्यन्तीति चेत्, नायं दोषः ; यतो घृतकाठिन्यविलयनवदपि

विनाशोपपत्तिमवोचाम — यथा हि  
 घृतसुवर्णादीनामविभज्यमानावयवानामप्यग्निसंयोगात्  
 द्रवभावापत्त्या काठिन्यविनाशो भवति, एवं परमाणूनामपि  
 परमकारणभावापत्त्या मूर्त्यादिविनाशो भविष्यति । तथा  
 कार्यारम्भोऽपि नावयवसंयोगेनैव केवलेन भवति,  
 क्षीरजलादीनामन्तरेणाप्यवयवसंयोगान्तरं  
 दधिहिमादिकार्यारम्भदर्शनात् ।  
 तदेवमसारतरतर्कसन्देहत्वादीश्वरकारणश्रुतिविरुद्धत्वाच्छ्रुतिप्रवणैश्च  
 शिष्टैर्मन्वादिभिरपरिगृहीतत्वादत्यन्तमेवानपेक्षा  
 अस्मिन्परमाणुकारणवादे कार्या श्रेयोरर्थिभिरिति वाक्यशेषः ॥१७॥  
 ॥

## ७६. समुदायाधिकरणम्

१८९. समुदाय उभयहेतुकेऽपि तदप्राप्तिः ॥१११८॥

वैशेषिकराद्धान्तो दुर्युक्तियोगाद्वेदविरोधाच्छ्रुष्टापरिग्रहाच्च  
 नापेक्षितव्य इत्युक्तम् ; सोऽर्धवैनाशिक इति  
 वैनाशिकत्वसाम्यात्सर्ववैनाशिकराद्धान्तो नतरामपेक्षितव्य  
 इतीदमिदानीमुपपादयामः । स च बहुप्रकारः,



प्रतिपत्तिभेदाद्विनेयभेदाद्वा ; तत्रैते त्रयो वादिनो भवन्ति —  
 केचित्सर्वास्तित्ववादिनः ; केचिद्विज्ञानास्तित्वमात्रवादिनः ; अन्ये  
 पुनः सर्वशून्यत्ववादिन इति । तत्र ये सर्वास्तित्ववादिनो  
 बाह्यमान्तरं च वस्त्वभ्युपगच्छन्ति, भूतं भौतिकं च, चित्तं चैतत् च,  
 तांस्तावत्प्रतिब्रूमः । तत्र भूतं पृथिवीधात्वादयः, भौतिकं  
 रूपादयश्चक्षुरादयश्च, चतुष्टये च पृथिव्यादिपरमाणवः  
 खरस्नेहोष्णेरणस्वभावाः, ते पृथिव्यादिभावेन संहन्यन्ते — इति  
 मन्यन्ते ; तथा रूपविज्ञानवेदनासंज्ञासंस्कारसंज्ञकाः पञ्चस्कन्धाः,  
 तेऽप्यध्यात्मं सर्वव्यवहारास्पदभावेन संहन्यन्ते — इति मन्यन्ते  
 ॥

तत्रेदमभिधीयते — योऽयमुभयहेतुक उभयप्रकारः समुदायः  
 परेषामभिप्रेतः — अणुहेतुकश्च भूतभौतिकसंहतिरूपः,  
 स्कन्धहेतुकश्च पञ्चस्कन्धीरूपः — तस्मिन्नुभयहेतुकेऽपि  
 समुदायेऽभिप्रेयमाणे, तदप्राप्तिः स्यात् — समुदायाप्राप्तिः  
 समुदायभावानुपपत्तिरित्यर्थः । कुतः ? समुदायिनामचेतनत्वात्,  
 चित्ताभिज्वलनस्य च समुदायसिद्ध्यधीनत्वात्, अन्यस्य च  
 कस्यचिच्चेतनस्य भोक्तुः प्रशासितुर्वा स्थिरस्य

संहन्तुरनभ्युपगमात्, निरपेक्षप्रवृत्त्यभ्युपगमे च  
 प्रवृत्त्यनुपरमप्रसङ्गात्,  
 आशयस्याप्यन्यत्वानन्यत्वाभ्यामनिरूप्यत्वात्,  
 क्षणिकत्वाभ्युपगमाच्च निर्व्यापारत्वात्प्रवृत्त्यनुपपत्तेः ।  
 तस्मात्समुदायानुपपत्तिः ; समुदायानुपपत्तौ च तदाश्रया  
 लोकयात्रा लुप्येत ॥१८॥

### १९०. इतरेतरप्रत्ययत्वादिति चेन्नोत्पत्तिमात्रनिमित्तत्वात् ॥२।२।१९॥

यद्यपि भोक्ता प्रशासिता वा कश्चिच्चेतनः संहन्ता स्थिरो  
 नाभ्युपगम्यते, तथाप्यविद्यादीनामितरेतरकारणत्वादुपपद्यते  
 लोकयात्रा ; तस्यां चोपपद्यमानायां न किञ्चिदपरमपेक्षितव्यमस्ति  
 ; ते चाविद्यादयः — अविद्या संस्कारः विज्ञानं नाम रूपं  
 षडायतनं स्पर्शः वेदना तृष्णा उपादानं भवः जातिः जरा मरणं  
 शोकः परिदेवना दुःखं दुर्मनस्ता — इत्येवंजातीयका  
 इतरेतरहेतुकाः सौगते समये क्वचित्संक्षिप्ता निर्दिष्टाः,  
 क्वचित्प्रपञ्चिताः ; सर्वेषामप्ययमविद्यादिकलापोऽप्रत्याख्येयः ;  
 तदेवमविद्यादिकलापे परस्परनिमित्तनैमित्तिकभावेन

घटीयन्नवदनिशमावर्तमानेऽर्थाक्षिप्त उपपन्नः सङ्घात इति चेत्, तन्न । कस्मात् ? उत्पत्तिमात्रनिमित्तत्वात् — भवेदुपपन्नः सङ्घातः, यदि सङ्घातस्य किञ्चिन्निमित्तमवगम्येत ; न त्ववगम्यते ; यत इतरेतरप्रत्ययत्वेऽप्यविद्यादीनां पूर्वपूर्वम् उत्तरोत्तरस्योत्पत्तिमात्रनिमित्तं भवत् भवेत्, न तु सङ्घातोत्पत्तेः किञ्चिन्निमित्तं सम्भवति । नन्वविद्यादिभिरर्थादाक्षिप्यते सङ्घात इत्युक्तम् ; अत्रोच्यते — यदि तावदयमभिप्रायः — अविद्यादयः सङ्घातमन्तरेणात्मानमलभमाना अपेक्षन्ते सङ्घातमिति, ततस्तस्य सङ्घातस्य किञ्चिन्निमित्तं वक्तव्यम् ; तच्च नित्येष्वप्यणुष्वभ्युगम्यमानेष्वश्रयाश्रयिभूतेषु च भोक्तृषु सत्सु न सम्भवतीत्युक्तं वैशेषिकपरीक्षायाम् ; किमङ्ग पुनः क्षणिकेष्वप्यणुषु भोक्तृरहितेष्वश्रयाश्रयिशून्येषु वाभ्युपगम्यमानेषु सम्भवेत् । अथायमभिप्रायः — अविद्यादय एव सङ्घातस्य निमित्तमिति, कथं तमेवाश्रित्यात्मानं लभमानास्तस्यैव निमित्तं स्युः । अथ मन्यसे — सङ्घाता एवानादौ संसारे सन्तत्यानुवर्तन्ते, तदाश्रयाश्चाविद्यादय इति, तदपि सङ्घातात्संघातान्तरमुत्पद्यमानं नियमेन वा सदृशमेवोत्पद्येत,

अनियमेन वा सदृशं विसदृशं वोत्पद्येत ; नियमाभ्युपगमे  
 मनुष्यपुद्गलस्य देवतिर्यग्योनिनारकप्राप्त्यभावः प्राप्नुयात् ;  
 अनियमाभ्युपगमेऽपि मनुष्यपुद्गलः कदाचित्क्षणेन हस्ती भूत्वा  
 देवो वा पुनर्मनुष्यो वा भवेदिति प्राप्नुयात् ;  
 उभयमप्यभ्युपगमविरुद्धम् । अपि च यद्भोगार्थः सङ्घातः स्यात्,  
 स जीवो नास्ति स्थिरो भोक्ता इति तवाभ्युपगमः ; ततश्च भोगो  
 भोगार्थ एव, स नान्येन प्रार्थनीयः ; तथा मोक्षो मोक्षार्थ एवेति  
 मुमुक्षुणा नान्येन भवितव्यम् ; अन्येन चेत्प्रार्थ्येतोभयम्,  
 भोगमोक्षकालावस्थायिना तेन भवितव्यम् ; अवस्थायित्वे  
 क्षणिकत्वाभ्युपगमविरोधः ।

तस्मादितरेतरोत्पत्तिमात्रनिमित्तत्वमविद्यादीनां यदि भवेत्, भवतु  
 नाम ; न तु सङ्घातः सिध्येत्, भोक्त्रभावात् — इत्यभिप्रायः ॥१९

॥

### १९१. उत्तरोत्पादे च पूर्वनिरोधात् ॥२।२।२०॥

उक्तमेतत् — अविद्यादीनामुत्पत्तिमात्रनिमित्तत्वान्न  
 सङ्घातसिद्धिरस्तीति ; तदपि तु उत्पत्तिमात्रनिमित्तत्वं न  
 सम्भवतीतीदमिदानीमुपपाद्यते । क्षणभङ्गवादिनोऽयमभ्युपगमः —

उत्तरस्मिन्क्षणे उत्पद्यमाने पूर्वः क्षणो निरुध्यत इति ; न  
 चैवमभ्युपगच्छता पूर्वोत्तरयोः क्षणयोर्हेतुफलभावः शक्यते  
 सम्पादयितुम्, निरुध्यमानस्य निरुद्धस्य वा  
 पूर्वक्षणस्याभावग्रस्तत्वादुत्तरक्षणहेतुत्वानुपपत्तेः ; अथ भावभूतः  
 परिनिष्पन्नावस्थः पूर्वक्षण उत्तरक्षणस्य हेतुरित्यभिप्रायः, तथापि  
 नोपपद्यते, भावभूतस्य पुनर्व्यापारकल्पनायां  
 क्षणान्तरसम्बन्धप्रसङ्गात् ; अथ भाव एवास्य व्यापार  
 इत्यभिप्रायः, तथापि नैवोपपद्यते, हेतुस्वभावानुपरक्तस्य  
 फलस्योत्पत्त्यसम्भवात् ; स्वभावोपरागाभ्युपगमे च, हेतुस्वभावस्य  
 फलकालावस्थायित्वे सति, क्षणभङ्गाभ्युपगमत्यागप्रसङ्गः ; विनैव  
 वा स्वभावोपरागेण हेतुफलभावमभ्युपगच्छतः सर्वत्र  
 तत्प्राप्तेरतिप्रसङ्गः । अपि चोत्पादननिरोधौ नाम वस्तुनः स्वरूपमेव  
 वा स्याताम्, अवस्थान्तरं वा, वस्त्वन्तरमेव वा — सर्वथापि  
 नोपपद्यते ; यदि तावद्वस्तुनः स्वरूपमेवोत्पादननिरोधौ स्याताम्,  
 ततो वस्तुशब्द उत्पादननिरोधशब्दौ च पर्यायाः प्राप्नुयुः ; अथास्ति  
 कश्चिद्विशेष इति मन्येत — उत्पादननिरोधशब्दाभ्यां मध्यवर्तिनो  
 वस्तुन आद्यन्तारख्ये अवस्थे अभिलप्येते इति,

एवमप्याद्यन्तमध्यक्षणत्रयसम्बन्धित्वाद्बस्तुनः

क्षणिकत्वाभ्युपगमहानिः ; अथात्यन्तव्यतिरिक्तावेवोत्पादननिरोधौ  
वस्तुनः स्याताम् — अश्वमहिषवत्, ततो वस्तु  
उत्पादननिरोधाभ्यामसंस्पृष्टमिति वस्तुनः शाश्वतत्वप्रसङ्गः ; यदि च  
दर्शनादर्शने वस्तुन उत्पादननिरोधौ स्याताम्, एवमपि द्रष्टृधर्मौ तौ  
न वस्तुधर्माविति वस्तुनः शाश्वतत्वप्रसङ्ग एव । तस्मादप्यसङ्गतं  
सौगतं मतम् ॥२०॥

### १९२. असति प्रतिज्ञोपरोधो यौगपद्यमन्यथा ॥२।२।२१॥

क्षणभङ्गवादे पूर्वक्षणो निरोधग्रस्तत्वान्नोत्तरस्य क्षणस्य  
हेतुर्भवतीत्युक्तम् ; अथासत्येव हेतौ फलोत्पत्तिं ब्रूयात्, ततः  
प्रतिज्ञोपरोधः स्यात् — चतुर्विधान्हेतून्प्रतीत्य चित्तचैत्ता उत्पद्यन्त  
इतीयं प्रतिज्ञा हीयेत ; निर्हेतुकायां चोत्पत्तावप्रतिबन्धात्सर्वं  
सर्वत्रोत्पद्येत । अथोत्तरक्षणोत्पत्तिर्यावत्तावदवतिष्ठते पूर्वक्षण इति  
ब्रूयात्, ततो यौगपद्यं हेतुफलयोः स्यात् ; तथापि प्रतिज्ञोपरोध  
एव स्यात् — क्षणिकाः सर्वे संस्कारा इतीयं प्रतिज्ञोपरुध्येत  
॥२१॥

## १९३. प्रतिसंख्याऽप्रतिसंख्यानिरोधाप्राप्तिरविच्छेदात्

॥२।२।२२॥

अपि च वैनाशिकाः कल्पयन्ति — बुद्धिबोध्यं  
 त्रयादन्यत्संस्कृतं क्षणिकं चेति ; तदपि च त्रयम् —  
 प्रतिसंख्याप्रतिसंख्यानिरोधौ आकाशं चेत्याचक्षते ; त्रयमपि चैतत्  
 अवस्तु अभावमात्रं निरुपाख्यमिति मन्यन्ते ; बुद्धिपूर्वकः किल  
 विनाशो भावानां प्रतिसंख्यानिरोधो नाम भाष्यते ;  
 तद्विपरीतोऽप्रतिसंख्यानिरोधः ; आवरणाभावमात्रमाकाशमिति ।  
 तेषामाकाशं परस्तात्प्रत्याख्यास्यति ; निरोधद्वयमिदानीं प्रत्याचष्टे  
 — प्रतिसंख्याप्रतिसंख्यानिरोधयोः अप्राप्तिरसम्भव इत्यर्थः ।  
 कस्मात् ? अविच्छेदात् — एतौ हि प्रतिसंख्याप्रतिसंख्यानिरोधौ  
 सन्तानगोचरौ वा स्याताम्, भावगोचरौ वा ; न  
 तावत्सन्तानगोचरौ सम्भवतः, सर्वेष्वपि सन्तानेषु  
 सन्तानिनामविच्छिन्नेन हेतुफलभावेन सन्तानविच्छेदस्यासम्भवात्  
 ; नापि भावगोचरौ सम्भवतः — न हि भावानां निरन्वयो  
 निरुपाख्यो विनाशः सम्भवति, सर्वास्वप्यवस्थासु  
 प्रत्यभिज्ञानबलेनान्वय्यविच्छेददर्शनात्,

अस्पष्टप्रत्यभिज्ञानास्वप्यवस्थासु क्वचिद्दृष्टेनान्वय्यविच्छेदेनान्यत्रापि  
तदनुमानात् । तस्मात्परपरिकल्पितस्य निरोधद्वयस्यानुपपत्तिः  
॥२२॥

### १९४. उभयथा च दोषात् ॥२१२३॥

योऽयमविद्यादिनिरोधः                      प्रतिसंख्यानिरोधान्तःपाती  
परपरिकल्पितः, स सम्यग्ज्ञानाद्वा सपरिकरात्स्यात् ; स्वयमेव  
वा — पूर्वस्मिन्विकल्पे निर्हेतुकविनाशाभ्युपगमहानिप्रसङ्गः ;  
उत्तरस्मिंस्तु मार्गोपदेशानर्थक्यप्रसङ्गः । एवमुभयथापि  
दोषप्रसङ्गादसमञ्जसमिदं दर्शनम् ॥२३॥

### १९५. आकाशे चाविशेषात् ॥२१२४॥

यच्च तेषामेवाभिप्रेतं निरोधद्वयमाकाशं च निरुपाख्यमिति —  
तत्र निरोधद्वयस्य निरुपाख्यत्वं पुरस्तान्निराकृतम् ;  
आकाशस्येदानीं निराक्रियते । आकाशे चायुक्तो  
निरुपाख्यत्वाभ्युपगमः,                      प्रतिसंख्याप्रतिसंख्यानिरोधयोरिव  
वस्तुत्वप्रतिपत्तेरविशेषात् । आगमप्रामाण्यात्तावत् **‘आत्मनः  
आकाशः सम्भूतः’** (तै. उ. २-१-१) इत्यादिश्रुतिभ्य आकाशस्य  
च वस्तुत्वप्रसिद्धिः । विप्रतिपन्नान्प्रति तु शब्दगुणानुमेयत्वं



वक्तव्यम् — गन्धादीनां गुणानां पृथिव्यादिवस्त्वाश्रयत्वदर्शनात् ।  
अपि च आवरणाभावमात्रमाकाशमिच्छताम्, एकस्मिन्सुपर्णे  
पतत्यावरणस्य

विद्यमानत्वात्सुपर्णान्तरस्योत्पित्सतोऽनवकाशत्वप्रसङ्गः ;  
यत्रावरणाभावस्तत्र पतिष्यतीति चेत् — येनावरणाभावो  
विशेष्यते, तत्तर्हि वस्तुभूतमेवाकाशं स्यात्, न आवरणाभावमात्रम्  
; अपि च आवरणाभावमात्रमाकाशं मन्यमानस्य सौगतस्य  
स्वाभ्युपगमविरोधः प्रसज्येत ; सौगते हि समये 'पृथिवी भगवः  
किं सन्निश्रया' इत्यस्मिन्प्रश्नप्रतिवचनप्रवाहे पृथिव्यादीनामन्ते 'वायुः  
किं सन्निश्रयः' इत्यस्य प्रश्नस्य प्रतिवचनं भवति —  
'वायुराकाशसन्निश्रयः' इति ; तदाकाशस्यावस्तुत्वे न समञ्जसं  
स्यात् ; तस्मादप्ययुक्तमाकाशस्यावस्तुत्वम् । अपि च  
निरोधद्वयमाकाशं च त्रयमप्येतन्निरुपाख्यमवस्तु नित्यं चेति  
विप्रतिषिद्धम् ; न ह्यवस्तुनो नित्यत्वमनित्यत्वं वा सम्भवति,  
वस्त्वाश्रयत्वाद्धर्मधर्मिव्यवहारस्य ; धर्मधर्मिभावे हि  
घटादिवद्वस्तुत्वमेव स्यात्, न निरुपाख्यत्वम् ॥ २४ ॥

१९६. अनुस्मृतेश्च ॥ १।१।२५॥

अपि च वैनाशिकः सर्वस्य वस्तुनः क्षणिकतामभ्युपयन्  
 उपलब्धुरपि क्षणिकतामभ्युपेयात् ; न च सा सम्भवति ;  
 अनुस्मृतेः — अनुभवम् उपलब्धिमनूत्पद्यमानं स्मरणमेव  
 अनुस्मृतिः ; सा चोपलब्ध्येककर्तृका सती सम्भवति,  
 पुरुषान्तरोपलब्धिविषये पुरुषान्तरस्य स्मृत्यदर्शनात् ; कथं हि  
 ‘अहमदोऽद्राक्षम् — इदं पश्यामि’ इति च  
 पूर्वोत्तरदर्शिन्येकस्मिन्नसति प्रत्ययः स्यात् । अपि च  
 दर्शनस्मरणयोः कर्तर्येकस्मिन्नप्रत्यक्षः प्रत्यभिज्ञाप्रत्ययः सर्वस्य  
 लोकस्य प्रसिद्धः — ‘अहमदोऽद्राक्षम् — इदं पश्यामि’ इति ;  
 यदि हि तयोर्भिन्नः कर्ता स्यात्, ततः ‘अहं स्मरामि —  
 अद्राक्षीदन्यः’ इति प्रतीयात् ; न त्वेवं प्रत्येति कश्चित् ; यत्रैवं  
 प्रत्ययस्तत्र दर्शनस्मरणयोर्भिन्नमेव कर्तारं सर्वलोकोऽवगच्छति —  
 ‘स्मराम्यहम् — असावदोऽद्राक्षीत्’ इति ; इह तु  
 ‘अहमदोऽद्राक्षम्’ इति दर्शनस्मरणयोर्वैनाशिकोऽप्यात्मानमेवैकं  
 कर्तारमवगच्छति ; न ‘नाहम्’ इत्यात्मनो दर्शनं निर्वृत्तं निहृते  
 — यथा अग्निरनुष्णोऽप्रकाश इति वा । तत्रैवं सत्येकस्य  
 दर्शनस्मरणलक्षणक्षणद्वयसम्बन्धे क्षणिकत्वाभ्युपगमहानिरपरिहार्या

वैनाशिकस्य स्यात् । तथा अनन्तरामनन्तरामात्मन एव प्रतिपत्तिं  
 प्रत्यभिजानन्नेककर्तृकाम् आ उत्तमादुच्छ्वासात्, अतीताश्च  
 प्रतिपत्तीः आ जन्मन आत्मैककर्तृकाः प्रतिसन्दधानः, कथं  
 क्षणभङ्गवादी वैनाशिको नापत्रपेत ? स यदि ब्रूयात्  
 सादृश्यादेतत्सम्पत्स्यत इति, तं प्रतिब्रूयात् — तेनेदं सदृशमिति  
 द्वयायत्तत्वात्सादृश्यस्य, क्षणभङ्गवादिनः  
 सदृशयोर्द्वयोर्वस्तुनोर्ग्रहीतुरेकस्याभावात्, सादृश्यनिमित्तं  
 प्रतिसन्धानमिति मिथ्याप्रलाप एव स्यात् ; स्याच्चेत्पूर्वोत्तरयोः  
 क्षणयोः सादृश्यस्य ग्रहीतैकः, तथा सत्येकस्य  
 क्षणद्वयावस्थानात्क्षणिकत्वप्रतिज्ञा पीड्येत ; 'तेनेदं सदृशम्' इति  
 प्रत्ययान्तरमेवेदम्, न पूर्वोत्तरक्षणद्वयग्रहणनिमित्तमिति चेत्, न ;  
 तेन इदम् इति भिन्नपदार्थोपादानात् ; प्रत्ययान्तरमेव  
 चेत्सादृश्यविषयं स्यात्, 'तेनेदं सदृशम्' इति  
 वाक्यप्रयोगोऽनर्थकः स्यात्, सादृश्यम् इत्येव प्रयोगः प्राप्नुयात् ।  
 यदा हि लोकप्रसिद्धः पदार्थः परीक्षकैर्न परिगृह्यते, तदा  
 स्वपक्षसिद्धिः परपक्षदोषो वा उभयमप्युच्यमानं  
 परीक्षकाणामात्मनश्च यथार्थत्वेन न बुद्धिसन्तानमारोहति ।

एवमेवैषोऽर्थः इति निश्चितं यत्, तदेव वक्तव्यम् ;  
 ततोऽन्यदुच्यमानं बहुप्रलापित्वमात्मनः केवलं प्रख्यापयेत् । न  
 चायं सादृश्यात्संव्यवहारो युक्तः ; तद्भावावगमात्,  
 तत्सदृशभावानवगमाच्च । भवेदपि कदाचिद्वाह्यवस्तुनि  
 विप्रलम्भसम्भवात् 'तदेवेदं स्यात्, तत्सदृशं वा' इति सन्देहः ;  
 उपलब्धरि तु सन्देहोऽपि न कदाचिद्भवति — 'स एवाहं स्यां  
 तत्सदृशो वा' इति, 'य एवाहं पूर्वद्युरद्राक्षं स एवाहमद्य स्मरामि'  
 इति निश्चिततद्भावोपलम्भात् । तस्मादप्यनुपपन्नो वैनाशिकसमयः  
 ॥२५॥

### १९७. नासतोऽदृष्टत्वात् ॥२१॥२६॥

इतश्चानुपपन्नो वैनाशिकसमयः, यतः  
 स्थिरमनुयायिकारणमनभ्युपगच्छताम्  
 अभावाद्भावोत्पत्तिरित्येतदापद्येत ; दर्शयन्ति चाभावाद्भावोत्पत्तिम्  
 — 'नानुपमृद्य प्रादुर्भावात्' इति ; विनष्टाद्धि किल बीजादङ्कुर  
 उत्पद्यते, तथा विनष्टात्क्षीराद्धधि, मृत्पिण्डाच्च घटः ;  
 कूटस्थाच्चेत्कारणात्कार्यमुत्पद्येत, अविशेषात्सर्वं सर्वत उत्पद्येत ;  
 तस्मादभावग्रस्तेभ्यो

बीजादिभ्योऽङ्कुरादीनामुत्पद्यमानत्वादभावाद्भावोत्पत्तिः — इति मन्यन्ते । तत्रेदमुच्यते — ‘नासतोऽदृष्टत्वात्’ इति । नाभावाद्भाव उत्पद्यते ; यद्यभावाद्भाव उत्पद्येत, अभावत्वाविशेषात्कारणविशेषाभ्युपगमोऽनर्थकः स्यात् ; न हि, बीजादीनामुपमृदितानां योऽभावस्तस्याभावस्य शशविषाणादीनां च, निःस्वभावत्वाविशेषादभावत्वे कश्चिद्विशेषोऽस्ति ; येन, बीजादेवाङ्कुरो जायते क्षीरादेव दधि — इत्येवंजातीयकः कारणविशेषाभ्युपगमोऽर्थवान्स्यात् ; निर्विशेषस्य त्वभावस्य कारणत्वाभ्युपगमे शशविषाणादिभ्योऽप्यङ्कुरादयो जायेरन् ; न चैवं दृश्यते ; यदि पुनरभावस्यापि विशेषोऽभ्युपगम्येत — उत्पलादीनामिव नीलत्वादिः, ततो विशेषवत्त्वादेवाभावस्य भावत्वमुत्पलादिवत्प्रसज्येत ; नाप्यभावः कस्यचिदुत्पत्तिहेतुः स्यात्, अभावत्वादेव, शशविषाणादिवत् ; अभावाच्च भावोत्पत्तावभावान्वितमेव सर्वं कार्यं स्यात् ; न चैवं दृश्यते, सर्वस्य च वस्तुनः स्वेन स्वेन रूपेण भावात्मनैवोपलभ्यमानत्वात् ; न च मृदन्विताः शरावादयो भावास्तन्त्वादिविकाराः केनचिदभ्युपगम्यन्ते ; मृद्विकारानेव तु मृदन्वितान्भावान् लोकः

प्रत्येति । यत्तूक्तम् — स्वरूपोपमर्दमन्तरेण कस्यचित्कूटस्थस्य  
 वस्तुनः कारणत्वानुपपत्तेरभावाद्भावोत्पत्तिर्भवितुमर्हतीति,  
 तद्गुरुक्तम्, स्थिरस्वभावानामेव सुवर्णादीनां प्रत्यभिज्ञायमानानां  
 रुचकादिकारणभावदर्शनात् ; येष्वपि बीजादिषु स्वरूपोपमर्दो  
 लक्ष्यते, तेष्वपि नासावुपमृद्यमाना पूर्वावस्था उत्तरावस्थायाः  
 कारणमभ्युपगम्यते, अनुपमृद्यमानानामेवानुयायिनां  
 बीजाद्यवयवानामङ्कुरादिकारणभावाभ्युपगमात् । तस्मादसद्भ्यः  
 शशविषाणादिभ्यः सदुत्पत्त्यदर्शनात्, सद्भ्यश्च सुवर्णादिभ्यः  
 सदुत्पत्तिदर्शनात्, अनुपपन्नोऽयमभावाद्भावोत्पत्त्यभ्युपगमः । अपि  
 च चतुर्भिश्चित्तचैत्ता उत्पद्यन्ते परमाणुभ्यश्च भूतभौतिकलक्षणः  
 समुदाय उत्पद्यते — इत्यभ्युपगम्य, पुनरभावाद्भावोत्पत्तिं  
 कल्पयद्भिरभ्युपगतमपह्नुवानैर्वैनाशिकैः सर्वो लोक आकुलीक्रियते  
 ॥२६॥

### १९८. उदासीनानामपि चैवं सिद्धिः ॥२१२१२७॥

यदि चाभावाद्भावोत्पत्तिरभ्युपगम्येत, एवं  
 सत्युदासीनानामनीहमानानामपि जनानामभिमतसिद्धिः स्यात्,  
 अभावस्य सुलभत्वात् । कृषीवलस्य क्षेत्रकर्मण्यप्रयतमानस्यापि

सस्यनिष्पत्तिः स्यात् ; कुलालस्य च  
 मृत्संस्क्रियायामप्रयतमानस्यापि अमत्रोत्पत्तिः ; तन्तुवायस्यापि  
 तन्तूनतन्वानस्यापि तन्वानस्येव वस्त्रलाभः ; स्वर्गापवर्गयोश्च न  
 कश्चित्कथञ्चित्समीहेत । न चैतद्युज्यते अभ्युपगम्यते वा केनचित्  
 । तस्मादनुपपन्नोऽयमभावाद्भावोत्पत्त्यभ्युपगमः ॥ २७ ॥

## ७७. अभावाधिकरणम्

१११. नाभाव उपलब्धेः ॥ २।२।२८॥

एवं बाह्यार्थवादमाश्रित्य समुदायाप्राप्त्यादिषु दूषणेषूद्भावितेषु  
 विज्ञानवादी बौद्ध इदानीं प्रत्यवतिष्ठते — केषाञ्चित्किल विनेयानां  
 बाह्ये वस्तुन्यभिनिवेशमालक्ष्य तदनुरोधेन बाह्यार्थवादप्रक्रियेयं  
 विरचिता । नासौ सुगताभिप्रायः । तस्य तु विज्ञानैकस्कन्धवाद  
 एवाभिप्रेतः । तस्मिंश्च विज्ञानवादे बुद्ध्यारूढेन रूपेणान्तस्थ एव  
 प्रमाणप्रमेयफलव्यवहारः सर्व उपपद्यते, सत्यपि बाह्येऽर्थे  
 बुद्ध्यारोहमन्तरेण प्रमाणादिव्यवहारानवतारात् । कथं पुनरवगम्यते  
 — अन्तस्थ एवायं सर्वव्यवहारः, न विज्ञानव्यतिरिक्तो  
 बाह्योऽर्थोऽस्तीति ? तदसम्भवादित्याह — स हि  
 बाह्योऽर्थोऽभ्युपगम्यमानः परमाणवो वा स्युः, तत्समूहा वा

स्तम्भादयः स्युः ; तत्र न तावत्परमाणवः  
 स्तम्भादिप्रत्ययपरिच्छेद्या भवितुमर्हन्ति,  
 परमाण्वाभासज्ञानानुपपत्तेः ; नापि तत्समूहाः स्तम्भादयः, तेषां  
 परमाणुभ्योऽन्यत्वानन्यत्वाभ्यां निरूपयितुमशक्यत्वात् । एवं  
 जात्यादीनपि प्रत्याचक्षीत । अपि च अनुभवमात्रेण  
 साधारणात्मनो ज्ञानस्य जायमानस्य योऽयं प्रतिविषयं पक्षपातः  
 — स्तम्भज्ञानं कुड्यज्ञानं घटज्ञानं पटज्ञानमिति, नासौ  
 ज्ञानगतविशेषमन्तरेणोपपद्यत इत्यवश्यं विषयसारूप्यं  
 ज्ञानस्याङ्गीकर्तव्यम् ; अङ्गीकृते च तस्मिन्विषयाकारस्य  
 ज्ञानेनैवावरुद्धत्वादपार्थिका बाह्यार्थसद्भावकल्पना । अपि च  
 सहोपलम्भनियमादभेदो विषयविज्ञानयोरापतति ; न  
 ह्यनयोरेकस्यानुपलम्भेऽन्यस्योपलम्भोऽस्ति ; न चैतत्स्वभावविवेके  
 युक्तम्, प्रतिबन्धकारणाभावात् ; तस्मादप्यर्थाभावः ।  
 स्वप्नादिवच्चेदं द्रष्टव्यम् — यथा हि  
 स्वप्नमायामरीच्युदकगन्धर्वनगरादिप्रत्यया विनैव बाह्येनार्थेन  
 ग्राह्यग्राहकाकारा भवन्ति ; एवं जागरितगोचरा अपि  
 स्तम्भादिप्रत्यया भवितुमर्हन्तीत्यवगम्यते, प्रत्ययत्वाविशेषात् ।



कथं पुनरसति बाह्यार्थे प्रत्ययवैचित्र्यमुपपद्यते ?  
 वासनावैचित्र्यादित्याह — अनादौ हि संसारे बीजाङ्कुरवद्विज्ञानानां  
 वासनानां चान्योन्यनिमित्तनैमित्तिकभावेन वैचित्र्यं न  
 विप्रतिषिध्यते ; अपि च अन्वयव्यतिरेकाभ्यां वासनानिमित्तमेव  
 ज्ञानवैचित्र्यमित्यवगम्यते, स्वप्रादिष्वन्तरेणाप्यर्थं वासनानिमित्तस्य  
 ज्ञानवैचित्र्यस्य उभाभ्यामप्यावाभ्यामभ्युपगम्यमानत्वात्, अन्तरेण  
 तु वासनामर्थनिमित्तस्य ज्ञानवैचित्त्यस्य मया  
 अनभ्युपगम्यमानत्वात् ; तस्मादप्यभावो बाह्यार्थस्येति । एवं प्राप्ते  
 ब्रूमः —

नाभाव उपलब्धेरिति । न खल्वभावो बाह्यस्यार्थस्याध्यवसातुं  
 शक्यते । कस्मात् ? उपलब्धेः — उपलभ्यते हि प्रतिप्रत्ययं  
 बाह्योऽर्थः — स्तम्भः कुड्यं घटः पट इति ; न  
 चोपलभ्यमानस्यैवाभावो भवितुमर्हति ; यथा हि कश्चिद्भुञ्जानो  
 भुजिसाध्यायां तृप्तौ स्वयमनुभूयमानायामेवं ब्रूयात् — ‘नाहं भुञ्जे  
 न वा तृप्यामि’ इति — तद्वदिन्द्रियसन्निकर्षेण स्वयमुपलभमान  
 एव बाह्यमर्थम्, ‘नाहमुपलभे न च सोऽस्ति’ इति ब्रुवन्,  
 कथमुपादेयवचनः स्यात् । ननु नाहमेवं ब्रवीमि — ‘न

कश्चिदर्थमुपलभे' इति ; किं तु 'उपलब्धिव्यतिरिक्तं नोपलभे' इति ब्रवीमि ; बाढमेवं ब्रवीषि निरङ्कुशत्वात्ते तुण्डस्य, न तु युक्त्युपेतं ब्रवीषि, यत उपलब्धिव्यतिरेकोऽपि बलादर्थस्याभ्युपगन्तव्यः, उपलब्धेरेव ; न हि कश्चिदुपलब्धिमेव स्तम्भः कुड्मं चेत्युपलभते ; उपलब्धिविषयत्वेनैव तु स्तम्भकुड्मादीन्सर्वे लौकिका उपलभन्ते । अतश्च एवमेव सर्वे लौकिका उपलभन्ते, यत् प्रत्याचक्षाणा अपि बाह्यमर्थम् एवमाचक्षते — 'यदन्तर्ज्ञेयरूपं तद्वहिर्वदवभासते' इति — तेऽपि हि सर्वलोकप्रसिद्धां बहिरवभासमानां संविदं प्रतिलभमानाः, प्रत्याख्यातुकामाश्च बाह्यमर्थम्, 'बहिर्वत्' इति वत्कारं कुर्वन्ति ; इतरथा हि कस्मात् 'बहिर्वत्' इति ब्रूयुः ; न हि 'विष्णुमित्रो वन्ध्यापुत्रवदवभासते' इति कश्चिदाचक्षीत ; तस्मात् यथानुभवं तत्त्वम् अभ्युपगच्छद्भिः बहिरेवावभासते इति युक्तम् अभ्युपगन्तुम्, न तु बहिर्वत् अवभासत इति । ननु बाह्यस्यार्थस्यासम्भवात् बहिर्वदवभासते इत्यध्यवसितम् ; नायं साधुरध्यवसायः, यतः प्रमाणप्रवृत्त्यप्रवृत्तिपूर्वकौ सम्भवासम्भवावधार्येते, न पुनः सम्भवासम्भवपूर्विके

प्रमाणप्रवृत्त्यप्रवृत्ती ; यद्धि प्रत्यक्षादीनामन्यतमेनापि  
 प्रमाणेनोपलभ्यते, तत्सम्भवति ; यत्तु न केनचिदपि  
 प्रमाणेनोपलभ्यते, तन्न सम्भवति ; इह तु यथास्वं सर्वैरेव  
 प्रमाणैर्बाह्योऽर्थ उपलभ्यमानः कथं व्यतिरेकाव्यतिरेकादिविकल्पैर्न  
 सम्भवतीत्युच्येत — उपलब्धेरेव । न च ज्ञानस्य  
 विषयसारूप्याद्विषयनाशो भवति, असति विषये  
 विषयसारूप्यानुपपत्तेः, बहिरुपलब्धेश्च विषयस्य ; अत एव  
 सहोपलम्भनियमोऽपि प्रत्ययविषययोरुपायोपेयभावहेतुकः, न  
 अभेदहेतुकः — इत्यभ्युपगन्तव्यम् । अपि च घटज्ञानं  
 पटज्ञानमिति विशेषणयोरेव घटपटयोर्भेदः, न विशेष्यस्य ज्ञानस्य  
 — यथा शुक्लो गौः कृष्णो गौरिति शौक्ल्यकाष्ण्ययोरेव भेदः, न  
 गोत्वस्य । द्वाभ्यां च भेद एकस्य सिद्धो भवति, एकस्माच्च द्वयोः  
 ; तस्मादर्थज्ञानयोर्भेदः ; तथा घटदर्शनं घटस्मरणमित्यत्रापि  
 प्रतिपत्तव्यम् ; अत्रापि हि विशेष्ययोरेव दर्शनस्मरणयोर्भेदः, न  
 विशेषणस्य घटस्य — यथा क्षीरगन्धः क्षीररस इति  
 विशेष्ययोरेव गन्धरसयोर्भेदः, न विशेषणस्य क्षीरस्य, तद्वत् ।  
 अपि च द्वयोर्विज्ञानयोः पूर्वोत्तरकालयोः स्वसंवेदनेनैव उपक्षीणयोः

इतरेतरग्राह्यग्राहकत्वानुपपत्तिः ; ततश्च — विज्ञानभेदप्रतिज्ञा  
क्षणिकत्वादिधर्मप्रतिज्ञा

स्वलक्षणसामान्यलक्षणवास्यवासकत्वाविद्योपप्लवसदसद्धर्मबन्धमो  
क्षादिप्रतिज्ञाश्च स्वशास्त्रगताः — ता हीयेरन् । किञ्चान्यत् —  
विज्ञानं विज्ञानमित्यभ्युपगच्छता, बाह्योऽर्थः स्तम्भः  
कुड्यमित्येवंजातीयकः कस्मान्नाभ्युपगम्यत इति वक्तव्यम् ।  
विज्ञानमनुभूयत इति चेत्, बाह्योऽप्यर्थोऽनुभूयत एवेति  
युक्तमभ्युपगन्तुम् ; अथ विज्ञानं  
प्रकाशात्मकत्वात्प्रदीपवत्स्वयमेवानुभूयते, न तथा बाह्योऽप्यर्थ  
इति चेत् — अत्यन्तविरुद्धां स्वात्मनि क्रियामभ्युपगच्छसि —  
अग्निरात्मानं दहतीतिवत् ; अविरुद्धं तु लोकप्रसिद्धम् —  
स्वात्मव्यतिरिक्तेन विज्ञानेन बाह्योऽर्थोऽनुभूयत इति नेच्छसि ;  
अहो पाण्डित्यं महद्दर्शितम् ; न चार्थाव्यतिरिक्तमपि विज्ञानं  
स्वयमेवानुभूयते, स्वात्मनि क्रियाविरोधादेव । ननु विज्ञानस्य  
स्वरूपव्यतिरिक्तग्राह्यत्वे, तदप्यन्येन ग्राह्यं तदप्यन्येन —  
इत्यनवस्था प्राप्नोति ; अपि च प्रदीपवदवभासात्मकत्वाज्ज्ञानस्य  
ज्ञानान्तरं कल्पयतः समत्वादवभास्यावभासकभावानुपपत्तेः

कल्पनानर्थक्यमिति तदुभयमप्यसत्, विज्ञानग्रहणमात्र एव  
 विज्ञानसाक्षिणो ग्रहणाकाङ्क्षानुत्पादादनवस्थाशङ्कानुपपत्तेः,  
 साक्षिप्रत्यययोश्च स्वभाववैषम्यादुपलब्धुपलभ्यभावोपपत्तेः,  
 स्वयंसिद्धस्य च साक्षिणोऽप्रत्याख्येयत्वात् । किञ्चान्यत् —  
 प्रदीपवद्विज्ञानमवभासकान्तरनिरपेक्षं स्वयमेव प्रथते — इति  
 ब्रुवता अप्रमाणगम्यं विज्ञानमनवगन्तृकमित्युक्तं स्यात् —  
 शिलाघनमध्यस्थप्रदीपसहस्रप्रथनवत् ; बाढमेवम् —  
 अनुभवरूपत्वात् विज्ञानस्येष्टो नः पक्षस्त्वया अनुज्ञायत इति  
 चेत्, न ; अन्यस्यावगन्तुश्चक्षुःसाधनस्य प्रदीपादिप्रथनदर्शनात् ;  
 अतो विज्ञानस्याप्यवभास्यत्वाविशेषात्सत्येवान्यस्मिन्नवगन्तरि  
 प्रथनं प्रदीपवदित्यवगम्यते । साक्षिणोऽवगन्तुः  
 स्वयंसिद्धतामुपक्षिपता, स्वयं प्रथते विज्ञानम् इत्येष एव मम  
 पक्षस्त्वया वाचोयुक्त्यन्तरेणाश्रित इति चेत्, न ;  
 विज्ञानस्योत्पत्तिप्रध्वंसानेकत्वादिविशेषवत्त्वाभ्युपगमात् ; अतः  
 प्रदीपवद्विज्ञानस्यापि व्यतिरिक्तावगम्यत्वमस्माभिः प्रसाधितम्  
 ॥२८॥

२००. वैधर्म्याच्च न स्वप्नादिवत् ॥२१२१२१॥

यदुक्तं बाह्यार्थापलापिना — स्वप्नादिप्रत्ययवज्जागरितगोचरा  
 अपि स्तम्भादिप्रत्यया विनैव बाह्येनार्थेन भवेयुः,  
 प्रत्ययत्वाविशेषादिति, तत्प्रतिवक्तव्यम् ; अत्रोच्यते — न  
 स्वप्नादिप्रत्ययवज्जाग्रत्प्रत्यया भवितुमर्हन्ति । कस्मात् ? वैधर्म्यात्  
 — वैधर्म्यं हि भवति स्वप्नजागरितयोः । किं पुनर्वैधर्म्यम् ?  
 बाधाबाधाविति ब्रूमः — बाध्यते हि स्वप्नोपलब्धं वस्तु प्रतिबुद्धस्य  
 — मिथ्या मयोपलब्धो महाजनसमागम इति, न ह्यस्ति मम  
 महाजनसमागमः, निद्राग्लानं तु मे मनो बभूव, तेनैषा  
 भ्रान्तिरुद्धभूवेति ; एवं मायादिष्वपि भवति यथायथं बाधः ; नैवं  
 जागरितोपलब्धं वस्तु स्तम्भादिकं कस्याञ्चिदप्यवस्थायां बाध्यते ।  
 अपि च स्मृतिरेषा, यत्स्वप्नदर्शनम् ; उपलब्धिस्तु जागरितदर्शनम्  
 ; स्मृत्युपलब्ध्योश्च प्रत्यक्षमन्तरं स्वयमनुभूयते  
 अर्थविप्रयोगसम्प्रयोगात्मकम् — इष्टं पुत्रं स्मरामि, नोपलभे,  
 उपलब्धुमिच्छामीति । तत्रैवं सति न शक्यते वक्तुम् — मिथ्या  
 जागरितोपलब्धिः, उपलब्धित्वात्, स्वप्नोपलब्धिवदिति —  
 उभयोरन्तरं स्वयमनुभवता ; न च स्वानुभवापलापः  
 प्राज्ञमानिभिर्युक्तः कर्तुम् । अपि च

अनुभवविरोधप्रसङ्गाज्जागरितप्रत्ययानां स्वतो निरालम्बनतां  
वक्तुमशक्नुवता स्वप्नप्रत्ययसाधर्म्याद्वक्तुमिष्यते ; न च, यो यस्य  
स्वतो धर्मो न सम्भवति सोऽन्यस्य साधर्म्यात्तस्य सम्भविष्यति ;  
न ह्यग्निरुष्णोऽनुभूयमान उदकसाधर्म्याच्छीतो भविष्यति ; दर्शितं  
तु वैधर्म्यं स्वप्नजागरितयोः ॥२९॥

### २०१. न भावोऽनुपलब्धेः ॥२१२३०॥

यदप्युक्तम् — विनाप्यर्थेन ज्ञानवैचित्र्यं  
वासनावैचित्र्यादेवावकल्पत इति, तत्प्रतिवक्तव्यम् ; अत्रोच्यते —  
न भावो वासनानामुपपद्यते, त्वत्पक्षेऽनुपलब्धेर्बाह्यानामर्थानाम् ;  
अर्थोपलब्धिनिमित्ता हि प्रत्यर्थं नानारूपा वासना भवन्ति ।  
अनुपलभ्यमानेषु त्वर्थेषु किंनिमित्ता विचित्रा वासना भवेयुः ?  
अनादित्वेऽप्यन्धपरम्परान्यायेनाप्रतिष्ठैवानवस्था व्यवहारविलोपिनी  
स्यात्, नाभिप्रायसिद्धिः ;  
यावप्यन्वयव्यतिरेकावर्थापलापिनोपन्यस्तौ — वासनानिमित्तमेवेदं  
ज्ञानजातं नार्थनिमित्तमिति, तावप्येवं सति प्रत्युक्तौ द्रष्टव्यौ, विना  
अर्थोपलब्ध्या वासनानुपपत्तेः । अपि च विनापि  
वासनाभिरर्थोपलब्ध्युपगमात्, विना त्वर्थोपलब्ध्या

वासनोत्पत्त्यनभ्युपगमात् अर्थसद्भावमेवान्वयव्यतिरेकावपि  
प्रतिष्ठापयतः । अपि च वासना नाम संस्कारविशेषाः ;  
संस्काराश्च नाश्रयमन्तरेणावकल्पन्ते एवं लोके दृष्टत्वात् ; न च  
तव वासनाश्रयः कश्चिदस्ति, प्रमाणतोऽनुपलब्धेः ॥३०॥

### २०२. क्षणिकत्वाच्च ॥२१॥३१॥

यदप्यालयविज्ञानं नाम वासनाश्रयत्वेन परिकल्पितम्, तदपि  
क्षणिकत्वाभ्युपगमादनवस्थितस्वरूपं सत्, प्रवृत्तिविज्ञानवन्न  
वासनानामधिकरणं भवितुमर्हति ; न हि  
कालत्रयसम्बन्धिन्येकस्मिन्नन्वयिन्यसति कूटस्थे वा सर्वार्थदर्शिनि  
देशकालनिमित्तापेक्षवासनाधीनस्मृतिप्रतिसन्धानादिव्यवहारः  
सम्भवति ; स्थिरस्वरूपत्वे त्वालयविज्ञानस्य सिद्धान्तहानिः ।  
अपि च विज्ञानवादेऽपि क्षणिकत्वाभ्युपगमस्य समानत्वात्, यानि  
बाह्यार्थवादे क्षणिकत्वनिबन्धनानि दूषणान्युद्धावितानि —  
'उत्तरोत्पादे च पूर्वनिरोधात्' इत्येवमादीनि,  
तानीहाप्यनुसन्धातव्यानि । एवमेतौ द्वावपि वैनाशिकपक्षौ  
निराकृतौ — बाह्यार्थवादिपक्षो विज्ञानवादिपक्षश्च ;  
शून्यवादिपक्षस्तु सर्वप्रमाणविप्रतिषिद्ध इति तन्निराकरणाय नादरः



क्रियते । न ह्ययं सर्वप्रमाणसिद्धो  
लोकव्यवहारोऽन्यत्तत्त्वमनधिगम्य शक्यतेऽपह्नोतुम्, अपवादाभावे  
उत्सर्गप्रसिद्धेः ॥३१॥

### २०३. सर्वथानुपपत्तेश्च ॥२।२।३२॥

किं बहुना ? सर्वप्रकारेण — यथा यथायं वैनाशिकसमय  
उपपत्तिमत्त्वाय परीक्ष्यते तथा तथा — सिकताकूपवद्विदीर्यत एव  
; न काश्चिदप्यत्रोपपत्तिं पश्यामः ; अतश्चानुपपन्नो  
वैनाशिकतन्त्रव्यवहारः । अपि च  
बाह्यार्थविज्ञानशून्यवादत्रयमितरेतरविरुद्धमुपदिशता सुगतेन  
स्पष्टीकृतमात्मनोऽसम्बद्धप्रलापित्वम्, प्रद्वेषो वा प्रजासु —  
विरुद्धार्थप्रतिपत्त्या विमुह्येयुरिमाः प्रजा इति ।  
सर्वथाप्यनादरणीयोऽयं सुगतसमयः श्रेयस्कामैरित्यभिप्रायः ॥३२॥  
॥

### ५८. एकरिम्भन्नसम्भवाधिकरणम्

### २०४. नैकस्मिन्नसम्भवात् ॥२।२।३३॥

निरस्तः सुगतसमयः ; विवसनसमय इदानीं निरस्यते ।  
सप्त चैषां पदार्थाः सम्मताः —

जीवाजीवास्रवसंवरनिर्जरबन्धमोक्षा नाम ; संक्षेपतस्तु द्वावेव पदार्थौ जीवाजीवाख्यौ, यथायोगं तयोरेवेतरान्तर्भावात् — इति मन्यन्ते । तयोरिममपरं प्रपञ्चमाचक्षते, पञ्चास्तिकाया नाम — जीवास्तिकायः पुद्गलास्तिकायो धर्मास्तिकायोऽधर्मास्तिकाय आकाशास्तिकायश्चेति ।

सर्वेषामप्येषामवान्तरभेदान्बहुविधान्स्वसमयपरिकल्पितान्वर्णयन्ति । सर्वत्र चेमं सप्तभङ्गीनयं नाम न्यायमवतारयन्ति — स्यादस्ति, स्यान्नास्ति, स्यादस्ति च नास्ति च, स्यादवक्तव्यः, स्यादस्ति चावक्तव्यश्च, स्यान्नास्ति चावक्तव्यश्च, स्यादस्ति च नास्ति चावक्तव्यश्चेति ; एवमेवैकत्वनित्यत्वादिष्वपीमं सप्तभङ्गीनयं योजयन्ति ॥

अत्राचक्ष्महे — नायमभ्युपगमो युक्त इति । कुतः ? एकस्मिन्नसम्भवात् । न ह्येकस्मिन्धर्मिणि युगपत्सदसत्त्वादिविरुद्धधर्मसमावेशः सम्भवति, शीतोष्णवत् ; य एते सप्तपदार्था निर्धारिता एतावन्त एवरूपाश्चेति, ते तथैव वा स्युः, नैव वा तथा स्युः ; इतरथा हि, तथा वा स्युरतथा वेत्यनिर्धारितरूपं ज्ञानं संशयज्ञानवदप्रमाणमेव स्यात् ।

नन्वनेकात्मकं वस्त्विति निर्धारितरूपमेव ज्ञानमुत्पद्यमानं  
 संशयज्ञानवन्नाप्रमाणं भवितुमर्हति ; नेति ब्रूमः — निरङ्कुशं  
 ह्यनेकान्तत्वं सर्ववस्तुषु प्रतिजानानस्य निर्धारणस्यापि  
 वस्तुत्वाविशेषात्, 'स्यादस्ति स्यान्नास्ति'  
 इत्यादिविकल्पोपनिपातादनिर्धारणात्मकतैव स्यात् ; एवं  
 निर्धारयितुर्निर्धारणफलस्य च स्यात्पक्षेऽस्तिता, स्याच्च पक्षे  
 नास्तितेति । एवं सति कथं प्रमाणभूतः सन् तीर्थकरः  
 प्रमाणप्रमेयप्रमातृप्रमितिष्वनिर्धारितासु उपदेष्टुं शक्नुयात् ? कथं  
 वा तदभिप्रायानुसारिणस्तदुपदिष्टेऽर्थेऽनिर्धारितरूपे प्रवर्तेरन् ?  
 ऐकान्तिकफलत्वनिर्धारणे हि सति तत्साधनानुष्ठानाय सर्वो  
 लोकोऽनाकुलः प्रवर्तते, नान्यथा ; अतश्चानिर्धारितार्थं शास्त्रं  
 प्रणयन् मत्तोन्मत्तवदनुपादेयवचनः स्यात् । तथा  
 पञ्चानामस्तिकायानां पञ्चत्वसंख्या 'अस्ति वा नास्ति वा' इति  
 विकल्प्यमाना, स्यात्तावदेकस्मिन्यक्षे, पक्षान्तरे तु न स्यात् —  
 इत्यतो न्यूनसंख्यात्वमधिकसंख्यात्वं वा प्राप्नुयात् । न चैषां  
 पदार्थानामवक्तव्यत्वं सम्भवति ; अवक्तव्याश्चेन्नोच्येरन् ; उच्यन्ते  
 चावक्तव्याश्चेति विप्रतिषिद्धम् ; उच्यमानाश्च तथैवावधार्यन्ते

नावधार्यन्त इति च । तथा तदवधारणफलं सम्यग्दर्शनमस्ति वा नास्ति वा — एवं तद्विपरीतमसम्यग्दर्शनमप्यस्ति वा नास्ति वा — इति प्रलपन् मत्तोन्मत्तपक्षस्यैव स्यात्, न प्रत्यायितव्यपक्षस्य । स्वर्गापवर्गयोश्च पक्षे भावः पक्षे चाभावः, तथा पक्षे नित्यता पक्षे चानित्यता — इत्यनवधारणायां प्रवृत्त्यनुपपत्तिः ।

अनादिसिद्धजीवप्रभृतीनां च  
 स्वशास्त्रावधृतस्वभावानामयथावधृतस्वभावत्वप्रसङ्गः । एवं  
 जीवादिषु पदार्थेष्वेकस्मिन्धर्मिणि  
 सत्त्वासत्त्वयोर्विरुद्धयोर्धर्मयोरसम्भवात्, सत्त्वे  
 चैकस्मिन्धर्मेऽसत्त्वस्य धर्मान्तरस्यासम्भवात्, असत्त्वे चैवं  
 सत्त्वस्यासम्भवात्, असङ्गतमिदमार्हतं मतम् ।  
 एतेनैकानेकनित्यानित्यव्यतिरिक्ताव्यतिरिक्ताद्यनेकान्ताभ्युपगमा  
 निराकृता मन्तव्याः । यत्तु पुद्गलसंज्ञकेभ्योऽणुभ्यः सङ्घाताः  
 सम्भवन्तीति कल्पयन्ति, तत्पूर्वैर्णैवाणुवादनिराकरणेन निराकृतं  
 भवतीत्यतो न पृथक्त्वनिराकरणाय प्रयत्यते ॥३३॥

२०५. एवं चात्माकात्स्न्यम् ॥२।२।३४॥

यथैकस्मिन्धर्मिणि विरुद्धधर्मासम्भवो दोषः स्याद्वादे प्रसक्तः,  
 एवमात्मनोऽपि जीवस्य अकात्स्न्यमपरो दोषः प्रसज्येत । कथम्  
 ? शरीरपरिमाणो हि जीव इत्यार्हता मन्यन्ते ;  
 शरीरपरिमाणतायां च सत्याम्, अकृत्स्नोऽसर्वगतः परिच्छिन्न  
 आत्मेत्यतो घटादिवदनित्यत्वमात्मनः प्रसज्येत ; शरीराणां  
 चानवस्थितपरिमाणत्वात् मनुष्यजीवो मनुष्यशरीरपरिमाणो भूत्वा  
 पुनः केनचित्कर्मविपाकेन हस्तिजन्म प्राप्नुवन् न कृत्स्नं  
 हस्तिशरीरं व्याप्नुयात् ; पुत्तिकाजन्म च प्राप्नुवन् न कृत्स्नः  
 पुत्तिकाशरीरे संमीयेत ; समान एष एकस्मिन्नपि जन्मनि  
 कौमारयौवनस्थाविरेषु दोषः । स्यादेतत् — अनन्तावयवो जीवः,  
 तस्य त एवावयवा अल्पे शरीरे सङ्कुचेयुः ; महति च  
 विकसेयुरिति । तेषां पुनरनन्तानां जीवावयवानां समानदेशत्वं  
 प्रतिहन्यते वा, न वेति वक्तव्यम् ; प्रतिघाते तावत् नानन्तावयवाः  
 परिच्छिन्ने देशे संमीयेरन् ; अप्रतिघातेऽप्येकावयवदेशत्वोपपत्तेः  
 सर्वेषामवयवानां प्रथिमानुपपत्तेर्जीवस्याणुमात्रत्वप्रसङ्गः स्यात् ;  
 अपि च शरीरमात्रपरिच्छिन्नानां जीवावयवानामानन्त्यं  
 नोत्प्रेक्षितुमपि शक्यम् ॥३४॥

अथ पर्यायेण बृहच्छरीरप्रतिपत्तौ केचिज्जीवावयवा उपगच्छन्ति, तनुशरीरप्रतिपत्तौ च केचिदपगच्छन्तीत्युच्येत ; तत्राप्युच्यते —

**२०६. न च पर्यायादप्यविरोधो विकारादिभ्यः ॥२१॥३५॥**

न च पर्यायेणाप्यवयवोपगमापगमाभ्यामेतद्देहपरिमाणत्वं जीवस्याविरोधेनोपपादयितुं शक्यते । कुतः ? विकारादिदोषप्रसङ्गात् — अवयवोपगमापगमाभ्यां ह्यनिशमापूर्यमाणस्यापक्षीयमाणस्य च जीवस्य विक्रियावत्त्वं तावदपरिहार्यम् ; विक्रियावत्त्वे च चर्मादिवदनित्यत्वं प्रसज्येत ; ततश्च बन्धमोक्षाभ्युपगमो बाध्येत — कर्माष्टकपरिवेष्टितस्य जीवस्य अलाबूवत्संसारसागरे निमग्नस्य बन्धनोच्छेदादूर्ध्वगामित्वं भवतीति । किञ्चान्यत् — आगच्छतामपगच्छतां च अवयवानामागमापायधर्मवत्त्वादेव अनात्मत्वं शरीरादिवत् ; ततश्चावस्थितः कश्चिदवयव आत्मेति स्यात् ; न च स निरूपयितुं शक्यते — अयमसाविति । किञ्चान्यत् — आगच्छन्तश्चैते जीवावयवाः कुतः प्रादुर्भवन्ति, अपगच्छन्तश्च क्व वा लीयन्त इति वक्तव्यम् ; न हि भूतेभ्यः प्रादुर्भवेयुः, भूतेषु च निलीयेरन्,

अभौतिकत्वाङ्गीवस्य ; नापि कश्चिदन्यः साधारणोऽसाधारणो वा जीवानामवयवाधारो निरूप्यते, प्रमाणाभावात् । किञ्चान्यत् — अनवधृतस्वरूपश्चैवं सति आत्मा स्यात्, आगच्छतामपगच्छतां च अवयवानामनियतपरिमाणत्वात् ; अत एवमादिदोषप्रसङ्गात् न पर्यायेणाप्यवयवोपगमापगमावात्मन आश्रयितुं शक्येते । अथवा पूर्वेण सूत्रेण शरीरपरिमाणस्यात्मन उपचितापचितशरीरान्तरप्रतिपत्तावकात्स्न्यप्रसङ्गनद्वारेणानित्यतायां चोदितायाम्, पुनः पर्यायेण परिमाणानवस्थानेऽपि स्रोतःसन्ताननित्यतान्यायेन आत्मनो नित्यता स्यात् — यथा रक्तपटानां विज्ञानानवस्थानेऽपि तत्सन्ताननित्यता, तद्वद्विसिचामपि — इत्याशङ्क्य, अनेन सूत्रेणोत्तरमुच्यते — सन्तानस्य तावदवस्तुत्वे नैरात्म्यवादप्रसङ्गः, वस्तुत्वेऽप्यात्मनो विकारादिदोषप्रसङ्गादस्य पक्षस्यानुपपत्तिरिति ॥३५॥

### २०७. अन्त्यावस्थितेश्चोभयनित्यत्वादविशेषः ॥२१॥३६॥

अपि च अन्त्यस्य मोक्षावस्थाभाविनो जीवपरिमाणस्य नित्यत्वमिष्यते जैनैः ; तद्वत्पूर्वयोरप्याद्यमध्यमयोर्जीवपरिमाणयोर्नित्यत्वप्रसङ्गादविशेषप्रस

ङ्गः स्यात् ; एकशरीरपरिमाणतैव स्यात्, न  
 उपचितापचितशरीरान्तरप्राप्तिः । अथवा अन्त्यस्य  
 जीवपरिमाणस्य अवस्थितत्वात् पूर्वयोरप्यवस्थयोरवस्थितपरिमाण  
 एव जीवः स्यात् ; ततश्चाविशेषेण सर्वदैव अणुर्महान्वा  
 जीवोऽभ्युपगन्तव्यः, न शरीरपरिमाणः । अतश्च  
 सौगतवदार्हतमपि मतमसङ्गतमित्युपेक्षितव्यम् ॥३६॥

### ५९. पत्यधिकरणम्

२०८. पत्युरसामञ्जस्यात् ॥२१२१३७॥

इदानीं केवलाधिष्ठात्रीश्वरकारणवादः प्रतिषिध्यते ।  
 तत्कथमवगम्यते ? 'प्रकृतिश्च प्रतिज्ञादृष्टान्तानुपरोधात्' (ब्र. सू.  
 १-४-२३) 'अभिध्योपदेशाच्च' (ब्र. सू. १-४-२४) इत्यत्र  
 प्रकृतिभावेन अधिष्ठातृभावेन च उभयस्वभावस्येश्वरस्य स्वयमेव  
 आचार्येण प्रतिष्ठापितत्वात् ; यदि  
 पुनरविशेषणेश्वरकारणवादमात्रमिह प्रतिषिध्येत,  
 पूर्वोत्तरविरोधाद्वाहताभिव्याहारः सूत्रकार इत्येतदापद्येत ;  
 तस्मादप्रकृतिरधिष्ठाता केवलं निमित्तकारणमीश्वरः — इत्येष  
 पक्षो वेदान्तविहितब्रह्मैकत्वप्रतिपक्षत्वात् यत्नेनात्र प्रतिषिध्यते ।



सा चेयं वेदबाह्येश्वरकल्पना अनेकप्रकारा —  
 केचित्तावत्सांख्ययोगव्यपाश्रयाः कल्पयन्ति —  
 प्रधानपुरुषयोरधिष्ठाता केवलं निमित्तकारणमीश्वरः ;  
 इतरेतरविलक्षणाः प्रधानपुरुषेश्वरा इति ; माहेश्वरास्तु मन्यन्ते —  
 कार्यकारणयोगविधिदुःखान्ताः पञ्च पदार्थाः पशुपतिनेश्वरेण  
 पशुपाशविमोक्षणायोपदिष्टाः ; पशुपतिरीश्वरो निमित्तकारणमिति ;  
 तथा वैशेषिकादयोऽपि केचित्कथञ्चित्स्वप्रक्रियानुसारेण  
 निमित्तकारणमीश्वरः — इति वर्णयन्ति ॥

अत उत्तरमुच्यते — पत्युरसामञ्जस्यादिति ; पत्युरीश्वरस्य  
 प्रधानपुरुषयोरधिष्ठातृत्वेन जगत्कारणत्वं नोपपद्यते । कस्मात् ?  
 असामञ्जस्यात् । किं पुनरसामञ्जस्यम् ? हीनमध्यमोत्तमभावेन  
 हि प्राणिभेदान्विदधत ईश्वरस्य रागद्वेषादिदोषप्रसक्तेः  
 अस्मदादिवदनीश्वरत्वं प्रसज्येत । प्राणिकर्मापेक्षित्वाददोष इति  
 चेत्, न ; कर्मेश्वरयोः प्रवर्त्यप्रवर्तयितृत्वे इतरेतराश्रयदोषप्रसङ्गात्  
 । न, अनादित्वात्, इति चेत्, न ; वर्तमानकालवदतीतेष्वपि  
 कालेष्वितरेतराश्रयदोषाविशेषादन्यपरम्परान्यायापत्तेः । अपि च  
 'प्रवर्तनालक्षणा दोषाः' इति न्यायवित्समयः ; न हि

कश्चिददोषप्रयुक्तः स्वार्थे परार्थे वा प्रवर्तमानो दृश्यते ;  
 स्वार्थप्रयुक्त एव च सर्वो जनः परार्थेऽपि प्रवर्तत  
 इत्येवमप्यसामञ्जस्यम्, स्वार्थवत्त्वादीश्वरस्यानीश्वरत्वप्रसङ्गात् ।  
 पुरुषविशेषत्वाभ्युपगमाच्चेश्वरस्य, पुरुषस्य  
 चौदासीन्याभ्युपगमादसामञ्जस्यम् ॥३७॥

### २०९. सम्बन्धानुपपत्तेश्च ॥२१॥३८॥

पुनरप्यसामञ्जस्यमेव — न हि प्रधानपुरुषव्यतिरिक्त  
 ईश्वरोऽन्तरेण सम्बन्धं प्रधानपुरुषयोरीशिता ; न  
 तावत्संयोगलक्षणः सम्बन्धः सम्भवति, प्रधानपुरुषेश्वराणां  
 सर्वगतत्वान्निरवयवत्वाच्च ; नापि समवायलक्षणः सम्बन्धः,  
 आश्रयाश्रयिभावानिरूपणात् ; नाप्यन्यः कश्चित्कार्यगम्यः सम्बन्धः  
 शक्यते कल्पयितुम्, कार्यकारणभावस्यैवाद्याप्यसिद्धत्वात् ।  
 ब्रह्मवादिनः कथमिति चेत्, न ; तस्य  
 तादात्म्यलक्षणसम्बन्धोपपत्तेः ; अपि च आगमबलेन ब्रह्मवादी  
 कारणादिस्वरूपं निरूपयतीति नावश्यं तस्य यथादृष्टमेव  
 सर्वमभ्युपगन्तव्यमिति नियमोऽस्ति ; परस्य तु दृष्टान्तबलेन  
 कारणादिस्वरूपं निरूपयतः यथादृष्टमेव

सर्वमभ्युपगन्तव्यमित्ययमस्त्यतिशयः । परस्यापि  
 सर्वज्ञप्रणीतागमसद्भावात् समानमागमबलमिति चेत्, न ;  
 इतरेतराश्रयप्रसङ्गात् — आगमप्रत्ययात्सर्वज्ञत्वसिद्धिः  
 सर्वज्ञत्वप्रत्ययाच्चागमसिद्धिरिति । तस्मादनुपपन्ना  
 सांख्ययोगवादिनामीश्वरकल्पना । एवमन्यास्वपि  
 वेदबाह्यास्वीश्वरकल्पनासु यथासम्भवमसामञ्जस्यं योजयितव्यम्  
 ॥३८॥

### २१०. अधिष्ठानानुपपत्तेश्च ॥२।२।३९॥

इतश्चानुपपत्तिस्तार्किकपरिकल्पितस्येश्वरस्य — स हि  
 परिकल्प्यमानः, कुम्भकार इव मृदादीनि, प्रधानादीन्यधिष्ठाय  
 प्रवर्तयेत् ; न चैवमुपपद्यते ; न ह्यप्रत्यक्षं रूपादिहीनं च  
 प्रधानमीश्वरस्याधिष्ठेयं सम्भवति, मृदादिवैलक्षण्यात् ॥३९॥

### २११. करणवच्चेन भोगादिभ्यः ॥२।२।४०॥

स्यादेतत् — यथा करणग्रामं चक्षुरादिकमप्रत्यक्षं रूपादिहीनं  
 च पुरुषोऽधितिष्ठति, एवं प्रधानमीश्वरोऽधिष्ठास्यतीति ; तथापि  
 नोपपद्यते ; भोगादिदर्शनाद्धि करणग्रामस्य अधिष्ठितत्वं गम्यते ;

न चात्र भोगादयो दृश्यन्ते ; करणग्रामसाम्ये च अभ्युपगम्यमाने संसारिणामिव ईश्वरस्यापि भोगादयः प्रसज्येरन् ॥

अन्यथा वा सूत्रद्वयं व्याख्यायते — ‘अधिष्ठानानुपपत्तेश्च’ — इतश्चानुपपत्तिस्तार्किकपरिकल्पितस्येश्वरस्य ; साधिष्ठानो हि लोके सशरीरो राजा राष्ट्रस्येश्वरो दृश्यते, न निरधिष्ठानः ; अतश्च तद्दृष्टान्तवशेनादृष्टमीश्वरं कल्पयितुमिच्छतः ईश्वरस्यापि किञ्चिच्छरीरं करणायतनं वर्णयितव्यं स्यात् ; न च तद्वर्णयितुं शक्यते, सृष्ट्युत्तरकालभावित्वाच्छरीरस्य, प्राक्सृष्टेस्तदनुपपत्तेः ; निरधिष्ठानत्वे चेश्वरस्य प्रवर्तकत्वानुपपत्तिः, एवं लोके दृष्टत्वात् । ‘करणवच्चेन्न भोगादिभ्यः’ — अथ लोकदर्शनानुसारेण ईश्वरस्यापि किञ्चित्करणानामायतनं शरीरं कामेन कल्प्येत — एवमपि नोपपद्यते ; सशरीरत्वे हि सति संसारिवद्भोगादिप्रसङ्गात् ईश्वरस्याप्यनीश्वरत्वं प्रसज्येत ॥४०॥

### २१२. अन्तवत्त्वमसर्वज्ञता वा ॥२१२॥४१॥

इतश्चानुपपत्तिस्तार्किकपरिकल्पितस्येश्वरस्य — स हि सर्वज्ञस्तैरभ्युपगम्यतेऽनन्तश्च ; अनन्तं च प्रधानम्, अनन्ताश्च पुरुषा मिथो भिन्ना अभ्युपगम्यन्ते । तत्र सर्वज्ञेनेश्वरेण प्रधानस्य

पुरुषाणामात्मनश्चेयत्ता परिच्छिद्येत वा, न वा परिच्छिद्येत ?  
 उभयथापि दोषोऽनुषक्त एव । कथम् ? पूर्वस्मिंस्तावद्विकल्पे,  
 इयत्तापरिच्छिन्नत्वात्प्रधानपुरुषेश्वराणामन्तवत्त्वमवश्यंभावि, एवं  
 लोके दृष्टत्वात् ; यद्धि लोके इयत्तापरिच्छिन्नं वस्तु घटादि,  
 तदन्तवद्दृष्टम् — तथा

प्रधानपुरुषेश्वरत्रयमपीयत्तापरिच्छिन्नत्वादन्तवत्स्यात् ;  
 संख्यापरिमाणं तावत्प्रधानपुरुषेश्वरत्रयरूपेण परिच्छिन्नम् ;  
 स्वरूपपरिमाणमपि तद्गतमीश्वरेण परिच्छिद्येत, पुरुषगता च  
 महासंख्या । ततश्चेयत्तापरिच्छिन्नानां मध्ये ये संसारान्मुच्यन्ते,  
 तेषां संसारोऽन्तवान्, संसारित्वं च तेषामन्तवत् ; एवमितरेष्वपि  
 क्रमेण मुच्यमानेषु संसारस्य संसारिणां च अन्तवत्त्वं स्यात् ;  
 प्रधानं च सविकारं पुरुषार्थमीश्वरस्य अधिष्ठेयं  
 संसारित्वेनाभिमतम् । तच्छून्यतायाम् ईश्वरः किमधितिष्ठेत् ?  
 किंविषये वा सर्वज्ञतेश्वरते स्याताम् ? प्रधानपुरुषेश्वराणाम्  
 चैवमन्तवत्त्वे सति आदिमत्त्वप्रसङ्गः ; आद्यन्तवत्त्वे च  
 शून्यवादप्रसङ्गः । अथ मा भूदेष दोष इत्युत्तरो  
 विकल्पोऽभ्युपगम्येत — न प्रधानस्य पुरुषाणामात्मनश्च इयत्ता

ईश्वरेण परिच्छिद्यत इति ; तत ईश्वरस्य  
 सर्वज्ञत्वाभ्युपगमहानिरपरो दोषः प्रसज्येत ।  
 तस्मादप्यसङ्गतस्तार्किकपरिगृहीत ईश्वरकारणवादः ॥४१॥

## ६०. उत्पत्त्यसम्भवाधिकरणम्

### २१३. उत्पत्त्यसम्भवात् ॥२१२॥४२॥

येषामप्रकृतिरधिष्ठाता केवलनिमित्तकारणमीश्वरोऽभिमतः,  
 तेषां पक्षः प्रत्याख्यातः । येषां पुनः प्रकृतिश्चाधिष्ठाता च  
 उभयात्मकं कारणमीश्वरोऽभिमतः, तेषां पक्षः प्रत्याख्यायते । ननु  
 श्रुतिसमाश्रयणेनाप्येवंरूप एवेश्वरः प्राङ्निर्धारितः —  
 प्रकृतिश्चाधिष्ठाता चेति ; श्रुत्यनुसारिणी च स्मृतिः प्रमाणमिति  
 स्थितिः ; तत्कस्य हेतोरेष पक्षः प्रत्याचिख्यासित इति —  
 उच्यते — यद्यप्येवंजातीयकोंऽशः समानत्वान्न विसंवादगोचरो  
 भवति, अस्ति त्वंशान्तरं  
 विसंवादस्थानमित्यतस्तत्प्रत्याख्यानायारम्भः ॥

तत्र भागवता मन्यते — भगवानेवैको वासुदेवो  
 निरञ्जनज्ञानस्वरूपः परमार्थतत्त्वम् ; स चतुर्धात्मानं प्रविभज्य  
 प्रतिष्ठितः — वासुदेवव्यूहरूपेण, सङ्कर्षणव्यूहरूपेण,

प्रद्युम्नव्यूहरूपेण, अनिरुद्धव्यूहरूपेण च ; वासुदेवो नाम परमात्मा उच्यते ; सङ्कर्षणो नाम जीवः ; प्रद्युम्नो नाम मनः ; अनिरुद्धो नाम अहंकारः ; तेषां वासुदेवः परा प्रकृतिः, इतरे सङ्कर्षणादयः कार्यम् ; तमित्थंभूतं परमेश्वरं भगवन्तमभिगमनोपादानेज्यास्वाध्याययोगैर्वर्षशतमिष्ट्वा क्षीणक्लेशो भगवन्तमेव प्रतिपद्यत इति । तत्र यत्तावदुच्यते — योऽसौ नारायणः परोऽव्यक्तात्प्रसिद्धः परमात्मा सर्वात्मा, स आत्मनात्मानमनेकधा व्यूह्यावस्थित इति — तन्न निराक्रियते, 'स एकधा भवति त्रिधा भवति' (छा. उ. ७-२६-२) इत्यादिश्रुतिभ्यः परमात्मनोऽनेकधाभावस्याधिगतत्वात् ; यदपि तस्य

भगवतोऽभिगमनादिलक्षणमाराधनमजस्रमनन्यचित्ततयाभिप्रेयते, तदपि न प्रतिषिध्यते, श्रुतिस्मृत्योरीश्वरप्रणिधानस्य प्रसिद्धत्वात् । यत्पुनरिदमुच्यते — वासुदेवात्सङ्कर्षण उत्पद्यते, सङ्कर्षणाच्च प्रद्युम्नः, प्रद्युम्नाच्चानिरुद्ध इति, अत्र ब्रूमः — न वासुदेवसंज्ञकात्परमात्मनः सङ्कर्षणसंज्ञकस्य जीवस्योत्पत्तिः सम्भवति, अनित्यत्वादिदोषप्रसङ्गात् ; उत्पत्तिमत्त्वे हि जीवस्य

अनित्यत्वादयो दोषाः प्रसज्येरन् ; ततश्च नैवास्य  
 भगवत्प्राप्तिर्मोक्षः स्यात्, कारणप्राप्तौ कार्यस्य प्रविलयप्रसङ्गात् ;  
 प्रतिषेधिष्यति च आचार्यो जीवस्योत्पत्तिम् —  
 'नात्माऽश्रुतेर्नित्यत्वाच्च ताभ्यः' (ब्र. सू. २-३-१७) इति ।  
 तस्मादसङ्गतैषा कल्पना ॥४२॥

### २१४. न च कर्तुः करणम् ॥२१॥४३॥

इतश्चासङ्गतैषा कल्पना — यस्मान्न हि लोके कर्तुर्देवदत्तादेः  
 करणं परश्चाद्युत्पद्यमानं दृश्यते ; वर्णयन्ति च भागवताः  
 कर्तुर्जीवात्सङ्कर्षणसंज्ञकात्करणं मनः प्रद्युम्नसंज्ञकमुत्पद्यते,  
 कर्तृजाच्च तस्मादनिरुद्धसंज्ञकोऽहंकार उत्पद्यत इति ; न  
 चैतद्दृष्टान्तमन्तरेणाध्यवसातुं शक्नुमः ; न चैवंभूतां श्रुतिमुपलभामहे  
 ॥४३॥

### २१५. विज्ञानादिभावे वा तदप्रतिषेधः ॥२१॥४४॥

अथापि स्यात् — न चैते सङ्कर्षणादयो  
 जीवादिभावेनाभिप्रेयन्ते — किं तर्हि ? — ईश्वरा एवैते सर्वे  
 ज्ञानैश्वर्यशक्तिबलवीर्यतेजोभिरैश्वरैर्धर्मैरन्विता अभ्युपगम्यन्ते —  
 वासुदेवा एवैते सर्वे निर्दोषा निरधिष्ठाना निरवद्याश्चेति ;



तस्मान्नायं यथावर्णित उत्पत्त्यसम्भवो दोषः प्राप्नोतीति ।  
 अत्रोच्यते — एवमपि, तदप्रतिषेधः उत्पत्त्यसम्भवस्याप्रतिषेधः,  
 प्राप्नोत्येवायमुत्पत्त्यसम्भवो दोषः प्रकारान्तरेणेत्यभिप्रायः । कथम्  
 ? यदि तावदयमभिप्रायः — परस्परभिन्ना एवैते  
 वासुदेवादयश्चत्वार ईश्वरास्तुल्यधर्माणः, नैषामेकात्मकत्वमस्तीति  
 — ततोऽनेकेश्वरकल्पनानर्थक्यम्, एकेनैवेश्वरेणेश्वरकार्यसिद्धेः ;  
 सिद्धान्तहानिश्च, भगवानेवैको वासुदेवः  
 परमार्थतत्त्वमित्यभ्युपगमात् । अथायमभिप्रायः — एकस्यैव  
 भगवत एते चत्वारो व्यूहास्तुल्यधर्माण इति, तथापि तदवस्थ  
 एवोत्पत्त्यसम्भवः ; न हि वासुदेवात्सङ्कर्षणस्योत्पत्तिः सम्भवति,  
 सङ्कर्षणाच्च प्रद्युम्नस्य, प्रद्युम्नाच्चानिरुद्धस्य, अतिशयाभावात् ;  
 भवितव्यं हि कार्यकारणयोरतिशयेन, यथा मृद्धटयोः ; न  
 ह्यसत्यतिशये, कार्यं कारणमित्यवकल्पते । न च  
 पञ्चरात्रसिद्धान्तिभिर्वासुदेवादिषु एकस्मिन्सर्वेषु वा  
 ज्ञानैश्वर्यादितारतम्यकृतः कश्चिद्वेदोऽभ्युपगम्यते ; वासुदेवा एव  
 हि सर्वे व्यूहा निर्विशेषा इष्यन्ते । न चैते

भगवद्ब्रूहाश्चतुःसंख्यायामेवावतिष्ठेरन्, ब्रह्मादिस्तम्बपर्यन्तस्य  
समस्तस्यैव जगतो भगवद्ब्रूहत्वावगमात् ॥४४॥

### २१६. विप्रतिषेधाच्च ॥२।२।४५॥

विप्रतिषेधश्च अस्मिन् शास्त्रे बहुविध उपलभ्यते —  
गुणगुणित्वकल्पनादि लक्षणः ; ज्ञानैश्वर्यशक्तिबलवीर्यतेजांसि  
गुणाः, आत्मान एवैते भगवन्तो वासुदेवा इत्यादिदर्शनात् ।  
वेदविप्रतिषेधश्च भवति — चतुर्षु वेदेषु परं श्रेयोऽलब्ध्वा  
शाण्डिल्य इदं शास्त्रमधिगतवानित्यादिवेदनिन्दादर्शनात् । तस्मात्  
असङ्गतैषा कल्पनेति सिद्धम् ॥४५॥

॥ द्वितीयः अध्यायः ॥

## ॥ तृतीयः पादः ॥

वेदान्तेषु तत्र तत्र भिन्नप्रस्थाना उत्पत्तिश्रुतय उपलभ्यन्ते ;  
केचिदाकाशस्योत्पत्तिमामनन्ति, केचिन्न ; तथा  
केचिद्वायोरुत्पत्तिमामनन्ति, केचिन्न ; एवं जीवस्य प्राणानां च ;  
एवमेव क्रमादिद्वारकोऽपि विप्रतिषेधः श्रुत्यन्तरेषूपलक्ष्यते ;  
विप्रतिषेधाच्च परपक्षाणामनपेक्षितत्वं स्थापितम् ;

तद्वत्स्वपक्षस्यापि विप्रतिषेधादेवानपेक्षितत्वमाशङ्क्येत — इत्यतः  
सर्ववेदान्तगतसृष्टिश्रुत्यर्थनिर्मलत्वाय परः प्रपञ्च आरभ्यते ;  
तदर्थनिर्मलत्वे च फलं यथोक्ताशङ्कानिवृत्तिरेव । तत्र प्रथमं  
तावदाकाशमाश्रित्य चिन्त्यते —

## ६१. वियदधिकरणम्

२१७. न वियदश्रुतेः ॥२।३।१॥

किमस्याकाशस्योत्पत्तिरस्ति, उत नास्तीति । तत्र  
तावत्प्रतिपाद्यते — न वियदश्रुतेरिति ; न खल्वाकाशमुत्पद्यते ।  
कस्मात् ? अश्रुतेः — न ह्यस्योत्पत्तिप्रकरणे श्रवणमस्ति ;  
छान्दोग्ये हि ‘सदेव सोम्येदमग्र आसीदेकमेवाद्वितीयम्’ (छा. उ.  
६-२-१) इति सच्छब्दवाच्यं ब्रह्म प्रकृत्य, ‘तदैक्षत’  
‘तत्तेजोऽसृजत’ (छा. उ. ६-२-३) इति च पञ्चानां महाभूतानां  
मध्यमं तेज आदि कृत्वा त्रयाणां तेजोबन्नानामुत्पत्तिः श्राव्यते ;  
श्रुतिश्च नः प्रमाणमतीन्द्रियार्थविज्ञानोत्पत्तौ ; न च अत्र  
श्रुतिरस्त्याकाशस्योत्पत्तिप्रतिपादिनी ; तस्मान्नाकाशस्योत्पत्तिरिति  
॥१॥

२१८. अस्ति तु ॥२।३।२॥

तुशब्दः पक्षान्तरपरिग्रहे ; मा नामाकाशस्य छान्दोग्ये भूदुत्पत्तिः ; श्रुत्यन्तरे त्वस्ति ; तैत्तिरीयका हि समामनन्ति — ‘सत्यं ज्ञानमनन्तं ब्रह्म’ (तै. उ. २-१-१) इति प्रकृत्य, ‘तस्माद्वा एतस्मादात्मन आकाशः सम्भूतः’ (तै. उ. २-१-१) इति । ततश्च श्रुत्योर्विप्रतिषेधः — क्वचित्तेजःप्रमुखा सृष्टिः, क्वचिदाकाशप्रमुखेति । नन्वेकवाक्यता अनयोः श्रुत्योर्युक्ता ; सत्यं सा युक्ता, न तु सा अवगन्तुं शक्यते । कुतः ? ‘तत्तेजोऽसृजत’ (छा. उ. ६-२-३) इति सकृच्छ्रुतस्य स्रष्टुः स्रष्टव्यद्वयेन सम्बन्धानुपपत्तेः — ‘तत्तेजोऽसृजत’ ‘तदाकाशमसृजत’ इति । ननु सकृच्छ्रुतस्यापि कर्तुः कर्तव्यद्वयेन सम्बन्धो दृश्यते — यथा सूपं पक्त्वा ओदनं पचतीति, एवं तदाकाशं सृष्ट्वा तत्तेजोऽसृजत इति योजयिष्यामि ; नैवं युज्यते ; प्रथमजत्वं हि छान्दोग्ये तेजसोऽवगम्यते ; तैत्तिरीयके च आकाशस्य ; न च उभयोः प्रथमजत्वं सम्भवति ; एतेन इतरश्रुत्यक्षरविरोधोऽपि व्याख्यातः — ‘तस्माद्वा एतस्मादात्मन आकाशः सम्भूतः’ (तै. उ. २-१-१) इत्यत्रापि — तस्मादाकाशः सम्भूतः, तस्मात्तेजः सम्भूतम् — इति सकृच्छ्रुतस्यापादानस्य सम्भवनस्य च वियत्तेजोभ्यां

युगपत्सम्बन्धानुपपत्तेः, 'वायोरग्निः' (तै. उ. २-१-१) इति च पृथगाम्नानात् ॥२॥

अस्मिन्विप्रतिषेधे कश्चिदाह —

**२१९. गौण्यसम्भवात् ॥२।३।३॥**

नास्ति वियत उत्पत्तिः, अश्रुतेरेव । या त्वितरा वियदुत्पत्तिवादिनी श्रुतिरुदाहृता, सा गौणी भवितुमर्हति । कस्मात् ? असम्भवात् । न ह्याकाशस्योत्पत्तिः सम्भावयितुं शक्या, श्रीमत्कणभुगभिप्रायानुसारिषु जीवत्सु ; ते हि कारणसामग्र्यसम्भवादाकाशस्योत्पत्तिं वारयन्ति ; समवाय्यसमवायिनिमित्तकारणेभ्यो हि किल सर्वमुत्पद्यमानं समुत्पद्यते ; द्रव्यस्य चैकजातीयकमनेकं च द्रव्यं समवायिकारणं भवति ; न चाकाशस्यैकजातीयकमनेकं च द्रव्यमारम्भकमस्ति ; यस्मिन्समवायिकारणे सति, असमवायिकारणे च तत्संयोगे, आकाश उत्पद्येत ; तदभावात्तु तदनुग्रहप्रवृत्तं निमित्तकारणं दूरापेतमेव आकाशस्य भवति । उत्पत्तिमतां च तेजःप्रभृतीनां पूर्वोत्तरकालयोर्विशेषः सम्भाव्यते — प्रागुत्पत्तेः प्रकाशादिकार्यं न बभूव, पश्चाच्च भवतीति ; आकाशस्य पुनर्न पूर्वोत्तरकालयोर्विशेषः

सम्भावयितुं शक्यते । किं हि प्रागुत्पत्तेरनवकाशमसुषिरमच्छिद्रं  
 बभूवेति शक्यतेऽध्यवसातुम् ? पृथिव्यादिवैधर्म्याच्च  
 विभुत्वादिलक्षणात् आकाशस्य अजत्वसिद्धिः । तस्माद्यथा लोके  
 — आकाशं कुरु, आकाशो जातः — इत्येवंजातीयको गौणः  
 प्रयोगो भवति, यथा च — घटाकाशः, करकाकाशः गृहाकाशः  
 — इत्येकस्याप्याकाशस्य एवंजातीयको भेदव्यपदेशो गौणो  
 भवति — वेदेऽपि 'आरण्यानाकाशेष्वालभेरन्' इति ;  
 एवमुत्पत्तिश्रुतिरपि गौणी द्रष्टव्या ॥३॥

### २२०. शब्दाच्च ॥२॥३॥४॥

शब्दः खल्वप्याकाशस्य अजत्वं ख्यापयति, यत आह —  
 'वायुश्चान्तरिक्षं चैतदमृतम्' (बृ. उ. २-३-३) इति ; न  
 ह्यमृतस्योत्पत्तिरुपपद्यते ; 'आकाशवत्सर्वगतश्च नित्यः' (शत. ब्रा.  
 १०-६-३-२) इति च आकाशेन ब्रह्म सर्वगतत्वनित्यत्वाभ्यां  
 धर्माभ्यामुपमिमानः आकाशस्यापि तौ धर्मौ सूचयति ; न च  
 तादृशस्योत्पत्तिरुपपद्यते । 'स यथानन्तोऽयमाकाश एवमनन्त  
 आत्मा वेदितव्यः' इति च उदाहरणम् — 'आकाशशरीरं ब्रह्म'  
 (तै. उ. १-६-२) 'आकाश आत्मा' (तै. उ. १-७-१) इति च ।

न ह्याकाशस्योत्पत्तिमत्त्वे ब्रह्मणस्तेन विशेषणं सम्भवति —  
नीलेनेवोत्पलस्य । तस्मान्नित्यमेवाकाशेन साधारणं ब्रह्मेति गम्यते  
॥४॥

### २२१. स्याच्चैकस्य ब्रह्मशब्दवत् ॥२॥३॥५॥

इदं पदोत्तरं सूत्रम् । स्यादेतत् । कथं पुनरेकस्य  
सम्भूतशब्दस्य 'तस्माद्वा एतस्मादात्मन आकाशः सम्भूतः' (तै.  
उ. २-१-१) इत्यस्मिन्नधिकारे परेषु तेजःप्रभृतिष्वनुवर्तमानस्य  
मुख्यत्वं सम्भवति, आकाशे च गौणत्वमिति । अत उत्तरमुच्यते  
— स्याच्चैकस्यापि सम्भूतशब्दस्य विषयविशेषवशाद्गौणो मुख्यश्च  
प्रयोगः — ब्रह्मशब्दवत् ; यथैकस्यापि ब्रह्मशब्दस्य 'तपसा ब्रह्म  
विजिज्ञासस्व तपो ब्रह्म' (तै. उ. ३-२-१)  
इत्यस्मिन्नधिकारेऽन्नादिषु गौणः प्रयोगः, आनन्दे च मुख्यः ; यथा  
च तपसि ब्रह्मविज्ञानसाधने ब्रह्मशब्दो भक्त्या प्रयुज्यते, अञ्जसा तु  
विज्ञेये ब्रह्मणि — तद्वत् । कथं पुनरनुत्पत्तौ नभसः  
'एकमेवाद्वितीयम्' (छा. उ. ६-२-१) इतीयं प्रतिज्ञा समर्थ्यते ?  
ननु नभसा द्वितीयेन सद्वितीयं ब्रह्म प्राप्नोति ; कथं च ब्रह्मणि  
विदिते सर्वं विदितं स्यादिति, तदुच्यते — 'एकमेव' इति

तावत्स्वकार्यापेक्षयोपपद्यते ; यथा लोके कश्चित्कुम्भकारकुले  
 पूर्वद्युर्मृदण्डचक्रादीनि उपलभ्य अपरेद्युश्च नानाविधान्यमत्राणि  
 प्रसारितान्युपलभ्य ब्रूयात् — ‘मृदेवैकाकिनी पूर्वद्युरासीत्’ इति,  
 स च तयावधारणया मृत्कार्यजातमेव पूर्वद्युर्नासीदित्यभिप्रेयात्, न  
 दण्डचक्रादि — तद्वद्वितीयश्रुतिरधिष्ठात्रन्तरं वारयति — यथा  
 मृदोऽमत्रप्रकृतेः कुम्भकारोऽधिष्ठाता दृश्यते, नैवं ब्रह्मणो  
 जगत्प्रकृतेरन्योऽधिष्ठाता अस्तीति । न च नभसापि द्वितीयेन  
 सद्वितीयं ब्रह्म प्रसज्यते ; लक्षणान्यत्वनिमित्तं हि नानात्वम् ; न  
 च प्रागुत्पत्तेर्ब्रह्मनभसोर्लक्षणान्यत्वमस्ति — क्षीरोदकयोरिव  
 संसृष्टयोः — व्यापित्वामूर्तत्वादिधर्मसामान्यात् ; सर्गकाले तु  
 ब्रह्म जगदुत्पादयितुं यतते, स्तिमितमितरत्तिष्ठति,  
 तेनान्यत्वमवसीयते ; तथा च ‘आकाशशरीरं ब्रह्म’ (तै. उ. १-६-  
 २) इत्यादिश्रुतिभ्योऽपि ब्रह्माकाशयोरभेदोपचारसिद्धिः ; अत एव  
 च ब्रह्मविज्ञानेन सर्वविज्ञानसिद्धिः ; अपि च सर्वं  
 कार्यमुत्पद्यमानमाकाशेनाव्यतिरिक्तदेशकालमेवोत्पद्यते, ब्रह्मणा च  
 अव्यतिरिक्तदेशकालमेवाकाशं भवतीति — अतो ब्रह्मणा  
 तत्कार्येण च विज्ञातेन सह विज्ञातमेवाकाशं भवति — यथा



क्षीरपूर्णं घटे कतिचिदबिन्दवः प्रक्षिप्ताः सन्तः क्षीरग्रहणेनैव गृहीता भवन्ति ; न हि क्षीरग्रहणादबिन्दुग्रहणं परिशिष्यते ; एवं ब्रह्मणा तत्कार्यैश्चाव्यतिरिक्तदेशकालत्वात् गृहीतमेव ब्रह्मग्रहणेन नभो भवति । तस्माद्भाक्तं नभसः सम्भवश्रवणमिति ॥५॥

एवं प्राप्ते, इदमाह —

**२२२. प्रतिज्ञाऽहानिरव्यतिरेकाच्छब्देभ्यः ॥२।३।६॥**

‘येनाश्रुतं श्रुतं भवत्यमतं मतमविज्ञातं विज्ञातम्’ (छा. उ. ६-१-१) इति, ‘आत्मनि खल्वरे दृष्टे श्रुते मते विज्ञाते इदं सर्वं विदितम्’ (बृ. उ. ४-५-६) इति, ‘कस्मिन्नु भगवो विज्ञाते सर्वमिदं विज्ञातं भवति’ (मु. उ. १-१-३) इति, ‘न काचन मद्बहिर्धा विद्यास्ति’ इति चैवंरूपा प्रतिवेदान्तं प्रतिज्ञा विज्ञायते ; तस्याः प्रतिज्ञाया एवमहानिरनुपरोधः स्यात्, यद्यव्यतिरेकः कृत्स्नस्य वस्तुजातस्य विज्ञेयाद्ब्रह्मणः स्यात् ; व्यतिरेके हि सति एकविज्ञानेन सर्वं विज्ञायत इतीयं प्रतिज्ञा हीयते । स चाव्यतिरेक एवमुपपद्यते, यदि कृत्स्नं वस्तुजातमेकस्माद्ब्रह्मण उत्पद्येत । शब्देभ्यश्च प्रकृतिविकाराव्यतिरेकन्यायेनैव प्रतिज्ञासिद्धिरवगम्यते ; तथा हि — ‘येनाश्रुतं श्रुतं भवति’

इति प्रतिज्ञाय, मृदादिदृष्टान्तैः कार्यकारणाभेदप्रतिपादनपरैः प्रतिज्ञैषा समर्थ्यते ; तत्साधनायैव चोत्तरे शब्दाः — ‘सदेव सोम्येदमग्र आसीदेकमेवाद्वितीयम्’ (छा. उ. ६-२-१) ‘तदैक्षत’ ‘तत्तेजोऽसृजत’ (छा. उ. ६-२-३) इत्येवं कार्यजातं ब्रह्मणः प्रदर्श्य, अव्यतिरेकं प्रदर्शयन्ति — ‘ऐतदात्म्यमिदं सर्वम्’ (छा. उ. ६-८-७) इत्यारभ्य आ प्रपाठकपरिसमाप्तेः ; तद्यद्याकाशं न ब्रह्मकार्यं स्यात्, न ब्रह्मणि विज्ञाते आकाशं विज्ञायेत ; ततश्च प्रतिज्ञाहानिः स्यात् ; न च प्रतिज्ञाहान्या वेदस्याप्रामाण्यं युक्तं कर्तुम् । तथा हि प्रतिवेदान्तं ते ते शब्दास्तेन तेन दृष्टान्तेन तामेव प्रतिज्ञां ज्ञापयन्ति — ‘इदं सर्वं यदयमात्मा’ (छा. उ. २-४-६) ‘ब्रह्मैवेदममृतं पुरस्तात्’ (मु. उ. २-२-११) इत्येवमादयः ; तस्माज्ज्वलनादिवदेव गगनमप्युत्पद्यते ॥

यदुक्तम् — अश्रुतेर्न वियदुत्पद्यत इति, तदयुक्तम्, वियदुत्पत्तिविषयश्रुत्यन्तरस्य दर्शितत्वात् — ‘तस्माद्वा एतस्मादात्मन आकाशः सम्भूतः’ (तै. उ. २-१-१) इति । सत्यं दर्शितम्, विरुद्धं तु ‘तत्तेजोऽसृजत’ इत्यनेन श्रुत्यन्तरेण ; न, एकवाक्यत्वात्सर्वश्रुतीनाम् । भवत्वेकवाक्यत्वमविरुद्धानाम् ; इह

तु विरोध उक्तः — सकृच्छ्रुतस्य स्रष्टुः  
 स्रष्टव्यद्वयसम्बन्धासम्भवाद्द्वयोश्च  
 प्रथमजत्वासम्भवाद्विकल्पासम्भवाच्चेति — नैष दोषः, तेजःसर्गस्य  
 तैत्तिरीयके तृतीयत्वश्रवणात् — ‘तस्माद्वा एतस्मादात्मन  
 आकाशः सम्भूतः, आकाशाद्वायुः, वायोरग्निः’ (तै. उ. २-१-१)  
 इति ; अशक्या हीयं श्रुतिरन्यथा परिणेतुम् ; शक्या तु परिणेतुं  
 छान्दोग्यश्रुतिः — तदाकाशं वायुं च सृष्ट्वा ‘तत्तेजोऽसृजत’ इति  
 ; न हीयं श्रुतिस्तेजोजनिप्रधाना सती  
 श्रुत्यन्तरप्रसिद्धामाकाशस्योत्पत्तिं वारयितुं शक्नोति, एकस्य  
 वाक्यस्य व्यापारद्वयासम्भवात् ; स्रष्टा त्वेकोऽपि क्रमेणानेकं  
 स्रष्टव्यं सृजेत् — इत्येकवाक्यत्वकल्पनायां सम्भवन्त्यां न  
 विरुद्धार्थत्वेन श्रुतिर्हातव्या ; न चास्माभिः सकृच्छ्रुतस्य स्रष्टुः  
 स्रष्टव्यद्वयसम्बन्धोऽभिप्रेयते, श्रुत्यन्तरवशेन स्रष्टव्यान्तरोपसङ्गहात्  
 ; यथा च ‘सर्वं खल्विदं ब्रह्म तज्जलान्’ इत्यत्र साक्षादेव सर्वस्य  
 वस्तुजातस्य ब्रह्मजत्वं श्रूयमाणं न प्रदेशान्तरविहितं  
 तेजःप्रमुखमुत्पत्तिक्रमं वारयति, एवं तेजसोऽपि ब्रह्मजत्वं  
 श्रूयमाणं न श्रुत्यन्तरविहितं नभःप्रमुखमुत्पत्तिक्रमं वारयितुमर्हति

। ननु शमविधानार्थमेतद्वाक्यम् — ‘तज्जलानिति शान्त उपासीत’ इति श्रुतेः ; नैतत्सृष्टिवाक्यम् ; तस्मादेतन्न प्रदेशान्तरप्रसिद्धं क्रममुपरोद्धुमर्हति ; ‘तत्तेजोऽसृजत’ इत्येतत्सृष्टिवाक्यम् ; तस्मादत्र यथाश्रुति क्रमो ग्रहीतव्य इति । नेत्युच्यते ; न हि तेजःप्राथम्यानुरोधेन श्रुत्यन्तरप्रसिद्धो वियत्पदार्थः परित्यक्तव्यो भवति, पदार्थधर्मत्वात्क्रमस्य ; अपि च ‘तत्तेजोऽसृजत’ इति नात्र क्रमस्य वाचकः कश्चिच्छब्दोऽस्ति ; अर्थात्तु क्रमो गम्यते ; स च ‘वायोरग्निः’ (तै. उ. २-१-१) इत्यनेन श्रुत्यन्तरप्रसिद्धेन क्रमेण निवार्यते ; विकल्पसमुच्चयौ तु वियत्तेजसोः प्रथमजत्वविषयावसम्भवानभ्युपगमाभ्यां निवारितौ ; तस्मान्नास्ति श्रुत्योर्विप्रतिषेधः । अपि च छान्दोग्ये ‘येनाश्रुतं श्रुतं भवति’ इत्येतां प्रतिज्ञां वाक्योपक्रमे श्रुतां समर्थयितुमसमाम्नातमपि वियत् उत्पत्तावुपसंख्यातव्यम् ; किमङ्ग पुनस्तैत्तिरीयके समाम्नातं नभो न सङ्गृह्यते । यच्चोक्तम् — आकाशस्य सर्वेणानन्यदेशकालत्वाद्ब्रह्मणा तत्कार्यैश्च सह विदितमेव तद्भवति ; अतो न प्रतिज्ञा हीयते ; न च ‘एकमेवाद्वितीयम्’ इति श्रुतिकोपो भवति, क्षीरोदकवद्ब्रह्मनभसोरव्यतिरेकोपपत्तेरिति ।

अत्रोच्यते — न क्षीरोदकन्यायेनेदमेकविज्ञानेन सर्वविज्ञानं नेतव्यम् ; मृदादिदृष्टान्तप्रणयनाद्धि प्रकृतिविकारन्यायेनैवेदं सर्वविज्ञानं नेतव्यमिति गम्यते ; क्षीरोदकन्यायेन च सर्वविज्ञानं कल्प्यमानं न सम्यग्विज्ञानं स्यात् ; न हि क्षीरज्ञानगृहीतस्योदकस्य सम्यग्विज्ञानगृहीतत्वमस्ति ; न च वेदस्य पुरुषाणामिव मायालीकवञ्चनादिभिरर्थावधारणमुपपद्यते ; सावधारणा चेयम् 'एकमेवाद्वितीयम्' इति श्रुतिः क्षीरोदकन्यायेन नीयमाना पीड्येत । न च स्वकार्यापेक्षयेदं वस्त्वेकदेशविषयं सर्वविज्ञानमेकमेवाद्वितीयतावधारणं चेति न्याय्यम्, मृदादिष्वपि हि तत्सम्भवात् — न तदपूर्ववदुपन्यसितव्यं भवति — 'श्वेतकेतो यन्नु सोम्येदं महामना अनूचानमानी स्तब्धोऽस्युत तमादेशमप्राक्ष्यः येनाश्रुतं श्रुतं भवति' (छा. उ. ६-१-१) इत्यादिना । तस्मादशेषवस्तुविषयमेवेदं सर्वविज्ञानं सर्वस्य ब्रह्मकार्यतापेक्षयोपन्यस्यत इति द्रष्टव्यम् ॥६॥

यत्पुनरेतदुक्तम् — असम्भवाद्गौणी गगनस्योत्पत्तिश्रुतिरिति, अत्र ब्रूमः —

२२३. यावद्विकारं तु विभागो लोकवत् ॥२॥३॥७॥

तुशब्दोऽसम्भवाशङ्काव्यावृत्त्यर्थः । न  
 खल्वाकाशोत्पत्तावसम्भवाशङ्का कर्तव्या ; यतो  
 यावत्किञ्चिद्विकारजातं दृश्यते — घटघटिकोदञ्चनादि वा,  
 कटककेयूरकुण्डलादि वा, सूचीनाराचनिस्त्रिंशादि वा — तावानेव  
 विभागो लोके लक्ष्यते ; नत्वविकृतं  
 किञ्चित्कुतश्चिद्विभक्तमुपलभ्यते ; विभागश्चाकाशस्य  
 पृथिव्यादिभ्योऽवगम्यते ; तस्मात्सोऽपि विकारो भवितुमर्हति ।  
 एतेन दिक्कालमनःपरमाण्वादीनां कार्यत्वं व्याख्यातम् ।  
 नन्वात्माप्याकाशादिभ्यो विभक्त इति तस्यापि कार्यत्वं  
 घटादिवत्प्राप्नोति ; न, 'आत्मन आकाशः सम्भूतः' (तै. उ. २-१-  
 १) इति श्रुतेः ; यदि ह्यात्मापि विकारः स्यात्, तस्मात्परमन्यन्न  
 श्रुतमित्याकाशादि सर्वं कार्यं निरात्मकमात्मनः कार्यत्वे स्यात् ;  
 तथा च शून्यवादः प्रसज्येत ; आत्मत्वाच्चात्मनो  
 निराकरणशङ्कानुपपत्तिः । न ह्यात्मागन्तुकः कस्यचित्,  
 स्वयंसिद्धत्वात् ; न ह्यात्मा आत्मनः प्रमाणमपेक्ष्य सिध्यति ;  
 तस्य हि प्रत्यक्षादीनि प्रमाणान्यसिद्धप्रमेयसिद्धये उपादीयन्ते ; न  
 ह्याकाशादयः पदार्थाः प्रमाणनिरपेक्षाः स्वयं सिद्धाः

केनचिदभ्युपगम्यन्ते ; आत्मा तु प्रमाणादिव्यवहाराश्रयत्वात्प्रागेव प्रमाणादिव्यवहारात्सिध्यति ; न चेदृशस्य निराकरणं सम्भवति ; आगन्तुकं हि वस्तु निराक्रियते, न स्वरूपम् ; य एव हि निराकर्ता तदेव तस्य स्वरूपम् ; न ह्यग्रेरौष्ण्यमग्निना निराक्रियते ; तथा अहमेवेदानीं जानामि वर्तमानं वस्तु, अहमेवातीतमतीततरं चाज्ञासिषम्, अहमेवानागतमनागततरं च ज्ञास्यामि, इत्यतीतानागतवर्तमानभावेनान्यथाभवत्यपि ज्ञातव्ये न ज्ञातुरन्यथाभावोऽस्ति, सर्वदा वर्तमानस्वभावत्वात् ; तथा भस्मीभवत्यपि देहे नात्मन उच्छेदः ; वर्तमानस्वभावादन्यथास्वभावत्वं वा न सम्भावयितुं शक्यम् ; एवमप्रत्याख्येयस्वभावत्वादकार्यत्वमात्मानः, कार्यत्वं च आकाशस्य ॥

यत्तूक्तं समानजातीयमनेकं कारणद्रव्यं व्योम्नो नास्तीति, तत्प्रत्युच्यते — न तावत्समानजातीयमेवारभते, न भिन्नजातीयमिति नियमोऽस्ति ; न हि तन्तूनां तत्संयोगानां च समानजातीयत्वमस्ति, द्रव्यगुणत्वाभ्युपगमात् ; न च निमित्तकारणानामपि तुरीवेमादीनां समानजातीयत्वनियमोऽस्ति ।

स्यादेतत् — समवायिकारणविषय एव  
 समानजातीयत्वाभ्युपगमः, न कारणान्तरविषय इति ;  
 तदप्यनैकान्तिकम् ; सूत्रगोवालैर्ह्यनेकजातीयैरेका रज्जुः सृज्यमाना  
 दृश्यते ; तथा सूत्रैरूर्णादिभिश्च विचित्रान्कम्बलान्वितन्वते ;  
 सत्त्वद्रव्यत्वाद्यपेक्षया वा समानजातीयत्वे कल्प्यमाने  
 नियमानर्थक्यम्, सर्वस्य सर्वेण समानजातीयत्वात् ।  
 नाप्यनेकमेवारभ्यते, नैकम् — इति नियमोऽस्ति ;  
 अणुमनसोराद्यकर्मारम्भाभ्युपगमात् । एकैको हि परमाणुर्मनश्चाद्यं  
 कर्मारभते, न द्रव्यान्तरैः संहत्य — इत्यभ्युपगम्यते । द्रव्यारम्भ  
 एवानेकारम्भकत्वनियम इति चेत्, न ; परिणामाभ्युपगमात् ।  
 भवेदेष नियमः — यदि संयोगसचिवं द्रव्यं  
 द्रव्यान्तरस्यारम्भकमभ्युपगम्येत ; तदेव तु द्रव्यं  
 विशेषवदवस्थान्तरमापद्यमानं कार्यं नामाभ्युपगम्यते ; तच्च  
 क्वचिदनेकं परिणमते मृद्धीजादि अङ्कुरादिभावेन ; क्वचिदेकं  
 परिणमते क्षीरादि दध्यादिभावेन ; नेश्वरशासनमस्ति —  
 अनेकमेव कारणं कार्यं जनयतीति । अतः  
 श्रुतिप्रामाण्यादेकस्माद्ब्रह्मण आकाशादिमहाभूतोत्पत्तिक्रमेण



जगज्जातमिति निश्चीयते ; तथा चोक्तम् — ‘उपसंहारदर्शनान्नेति चेन्न क्षीरवद्धि’ (ब्र. सू. २-१-४) इति ॥

यच्चोक्तम् आकाशस्योत्पत्तौ न पूर्वोत्तरकालयोर्विशेषः सम्भावयितुं शक्यत इति, तदयुक्तम् ; येनैव विशेषेण पृथिव्यादिभ्यो व्यतिरिच्यमानं नभः स्वरूपवदिदानीमध्यवसीयते, स एव विशेषः प्रागुत्पत्तेर्नासीदिति गम्यते ; यथा च ब्रह्म न स्थूलादिभिः पृथिव्यादिस्वभावैः स्वभाववत् — ‘अस्थूलमनणु’ (बृ. उ. ३-८-८) इत्यादिश्रुतिभ्यः, एवमाकाशस्वभावेनापि न स्वभाववदनाकाशमिति श्रुतेरवगम्यते ; तस्मात्प्रागुत्पत्तेरनाकाशमिति स्थितम् । यदप्युक्तं पृथिव्यादिवैधर्म्यादाकाशस्याजत्वमिति, तदप्यसत्, श्रुतिविरोधे सत्युत्पत्त्यसम्भवानुमानस्याभासत्वोपपत्तेः, उत्पत्त्यनुमानस्य च दर्शितत्वात् ; अनित्यमाकाशम्, अनित्यगुणाश्रयत्वात्, घटादिवदित्यादिप्रयोगसम्भवाच्च ; आत्मन्यनैकान्तिकमिति चेत्, न ; तस्यौपनिषदं प्रत्यनित्यगुणाश्रयत्वासिद्धेः ; विभुत्वादीनां च आकाशस्योत्पत्तिवादिनं प्रत्यसिद्धत्वात् । यच्चोक्तमेतत् — शब्दाच्चेति — तत्रामृतत्वश्रुतिस्तावद्वियति ‘अमृता दिवौकसः’

इतिवद्वष्टव्या ; उत्पत्तिप्रलययोरुपपादितत्वात् ;  
 'आकाशवत्सर्वगतश्च नित्यः' (शत. ब्रा. १०-६-३-२) इत्यपि  
 प्रसिद्धमहत्वेनाकाशेनोपमानं क्रियते निरतिशयमहत्वाय, न  
 आकाशसमत्वाय — यथा 'इषुरिव सविता धावति' इति  
 क्षिप्रगतित्वायोच्यते, न इषुतुल्यगतित्वाय — तद्वत् ;  
 एतेनानन्तत्वोपमानश्रुतिर्व्याख्याता ; 'ज्यायानाकाशात्'  
 इत्यादिश्रुतिभ्यश्च ब्रह्मणः सकाशादाकाशस्योनपरिमाणत्वसिद्धिः ।  
 'न तस्य प्रतिमास्ति' (श्वे. उ. ४-११) इति च ब्रह्मणोऽनुपमानत्वं  
 दर्शयति ; 'अतोऽन्यदार्तम्' (बृ. उ. ३-४-२) इति च  
 ब्रह्मणोऽन्येषामाकाशादीनामार्तत्वं दर्शयति । तपसि  
 ब्रह्मशब्दवदाकाशस्य  
 जन्मश्रुतेर्गौणत्वमित्येतदाकाशसम्भवश्रुत्यनुमानाभ्यां परिहृतम् ।  
 तस्माद्ब्रह्मकार्यं वियदिति सिद्धम् ॥ ७ ॥

## ६२. मातरिश्वाधिकरणम्

२२४. एतेन मातरिश्वा व्याख्यातः ॥२॥३॥८॥

अतिदेशोऽयम् । एतेन वियद्व्याख्यानेन मातरिश्वापि  
 वियदाश्रयो वायुर्व्याख्यातः । तत्राप्येते यथायोगं पक्षा

रचयितव्याः — न वायुरुत्पद्यते,  
छन्दोगानामुत्पत्तिप्रकरणेऽनाम्नानादित्येकः पक्षः, अस्ति तु  
तैत्तिरीयाणामुत्पत्तिप्रकरणे आम्नानम् ‘आकाशाद्वायुः’ (तै. उ. २-  
१-१) — इति पक्षान्तरम् ; ततश्च श्रुत्योर्विप्रतिषेधे सति गौणी  
वायोरुत्पत्तिश्रुतिः, असम्भवात् इत्यपरोऽभिप्रायः ; असम्भवश्च  
‘सैषानस्तमिता देवता यद्वायुः’ (बृ. उ. १-५-२२)  
इत्यस्तमयप्रतिषेधात् अमृतत्वादिश्रवणाच्च ।  
प्रतिज्ञानुपरोधाद्यावद्विकारं च विभागाभ्युपगमादुत्पद्यते वायुरिति  
सिद्धान्तः । अस्तमयप्रतिषेधोऽपरविद्याविषय आपेक्षिकः,  
अग्न्यादीनामिव वायोरस्तमयाभावात् । कृतप्रतिविधानं च  
अमृतत्वादिश्रवणम् । ननु वायोराकाशस्य च  
तुल्ययोरुत्पत्तिप्रकरणे  
श्रवणाश्रवणयोरेकमेवाधिकरणमुभयविषयमस्तु किमतिदेशेनासति  
विशेष इति, उच्यते — सत्यमेवमेतत् ; तथापि मन्दधियां  
शब्दमात्रकृताशङ्कानिवृत्त्यर्थोऽयमतिदेशः क्रियते —  
संवर्गविद्यादिषु ह्युपास्यतया वायोर्महाभागत्वश्रवणात्

अस्तमयप्रतिषेधादिभ्यश्च भवति नित्यत्वाशङ्का कस्यचिदिति ॥८  
॥

### ६३. असम्भवाधिकरणम्

२२५. असम्भवस्तु सतोऽनुपपत्तेः ॥२।३।९॥

वियत्पवनयोरसम्भाव्यमानजन्मनोरप्युत्पत्तिमुपश्रुत्य,  
ब्रह्मणोऽपि भवेत्कुतश्चिदुत्पत्तिरिति स्यात्कस्यचिन्मतिः ; तथा  
विकारेभ्य एवाकाशादिभ्य उत्तरेषां विकाराणामुत्पत्तिमुपश्रुत्य,  
आकाशस्यापि विकारादेव ब्रह्मण उत्पत्तिरिति कश्चिन्मन्येत ;  
तामाशङ्कामपनेतुमिदं सूत्रम् —

असम्भवस्त्विति । न खलु ब्रह्मणः सदात्मकस्य  
कुतश्चिदन्यतः सम्भव उत्पत्तिराशङ्कितव्या । कस्मात् ? अनुपपत्तेः  
। सन्मात्रं हि ब्रह्म ; न तस्य सन्मात्रादेवोत्पत्तिः सम्भवति,  
असत्यतिशये प्रकृतिविकारभावानुपपत्तेः ; नापि सद्विशेषात्,  
दृष्टविपर्ययात् — सामान्याद्धि विशेषा उत्पद्यमाना दृश्यन्ते ;  
मृदादेर्घटादयः, न तु विशेषेभ्यः सामान्यम् ; नाप्यसतः,  
निरात्मकत्वात् ; ‘कथमसतः सञ्जायेत’ (छा. उ. ८-७-१) इति  
च आक्षेपश्रवणात् । ‘स कारणं करणाधिपाधिपो न चास्य

कश्चिज्जनिता न चाधिपः' (श्वे. उ. ६-१) इति च ब्रह्मणो जनयितारं वारयति । वियत्पवनयोः पुनरुत्पत्तिः प्रदर्शिता, न तु ब्रह्मणः सा अस्तीति वैषम्यम् । न च विकारेभ्यो विकारान्तरोत्पत्तिदर्शनाद्ब्रह्मणोऽपि विकारत्वं भवितुमर्हति, मूलप्रकृत्यनभ्युपगमेऽनवस्थाप्रसङ्गात् ; या मूलप्रकृतिरभ्युपगम्यते, तदेव च नो ब्रह्मेत्यविरोधः ॥१॥

## ६४. तेजोऽधिकरणम्

२२६. तेजोऽतस्तथाह्याह ॥२।३।१०॥

छान्दोग्ये सन्मूलत्वं तेजसः श्रावितम्, तैत्तिरीयके तु वायुमूलत्वम् ; तत्र तेजोयोनिं प्रति श्रुतिविप्रतिपत्तौ सत्याम्, प्राप्तं तावद्ब्रह्मयोनिं तेज इति । कुतः ? 'सदेव' इत्युपक्रम्य 'तत्तेजोऽसृजत' इत्युपदेशात् ; सर्वविज्ञानप्रतिज्ञायाश्च ब्रह्मप्रभवत्वे सर्वस्य सम्भवात् ; 'तज्जलान्' (छा. उ. ८-७-१) इति च अविशेषश्रुतेः ; 'एतस्माज्जायते प्राणः' (मु. उ. २-१-३) इति च उपक्रम्य श्रुत्यन्तरे सर्वस्याविशेषेण ब्रह्मजत्वोपदेशात् ; तैत्तिरीयके च 'स तपस्तप्त्वा । इदं सर्वमसृजत । यदिदं किञ्च' (तै. उ. २-६-१) इत्यविशेषश्रवणात् ; तस्मात् — 'वायोरग्निः'

(तै. उ. २-१-१) इति क्रमोपदेशो द्रष्टव्यः — वायोरनन्तरमग्निः सम्भूत इति ॥

एवं प्राप्ते, उच्यते — तेजः अतः मातरिश्वनः जायत इति । कस्मात् ? तथा ह्याह — ‘वायोरग्निः’ इति । अव्यवहिते हि तेजसो ब्रह्मजत्वे सति, असति वायुजत्वे ‘वायोरग्निः’ इतीयं श्रुतिः कदर्थिता स्यात् । ननु क्रमार्थेण भविष्यतीत्युक्तम् ; नेति ब्रूमः — ‘तस्माद्वा एतस्मादात्मन आकाशः सम्भूतः’ (तै. उ. २-१-१) इति पुरस्तात् सम्भवत्यपादानस्य आत्मनः पञ्चमीनिर्देशात्, तस्यैव च सम्भवतेरिहाधिकारात्, परस्तादपि तदधिकारे ‘पृथिव्या ओषधयः’ (तै. उ. २-१-१) इत्यपादानपञ्चमीदर्शनात् ‘वायोरग्निः’ इत्यपादानपञ्चम्येवैषेति गम्यते ; अपि च, वायोरूर्ध्वमग्निः सम्भूतः — इति कल्प्यः उपपदार्थयोगः, क्लृप्तस्तु कारकार्थयोगः — वायोरग्निः सम्भूतः इति ; तस्मादेषा श्रुतिर्वायुयोनित्वं तेजसोऽवगमयति । नन्वितरापि श्रुतिर्ब्रह्मयोनित्वं तेजसोऽवगमयति — ‘तत्तेजोऽसृजत’ इति ; न, तस्याः पारम्पर्यजत्वेऽप्यविरोधात् ; यदापि ह्याकाशं वायुं च सृष्ट्वा वायुभावापन्नं ब्रह्म तेजोऽसृजतेति कल्प्यते, तदापि ब्रह्मजत्वं

तेजसो न विरुध्यते, यथा — तस्याः श्रुतम्, तस्या दधि, तस्या आमिक्षेत्यादि ; दर्शयति च ब्रह्मणो विकारात्मनावस्थानम् — ‘तदात्मानं स्वयमकुरुत’ (तै. उ. २-७-१) इति ; तथा च ईश्वरस्मरणं भवति — ‘बुद्धिर्ज्ञानमसंमोहः’ (भ. गी. १०-४) इत्याद्यनुक्रम्य ‘भवन्ति भावा भूतानां मत्त एव पृथग्विधाः’ (भ. गी. १०-५) इति । यद्यपि बुद्ध्यादयः स्वकारणेभ्यः प्रत्यक्षं भवन्तो दृश्यन्ते, तथापि सर्वस्य भावजातस्य साक्षात्प्रणाड्या वा ईश्वरवंश्यत्वात् ; एतेनाक्रमसृष्टिवादिन्यः श्रुतयो व्याख्याताः, तासां सर्वथोपपत्तेः, क्रमवत्सृष्टिवादिनीनां त्वन्यथानुपपत्तेः । प्रतिज्ञापि सद्व्यवस्थितत्वमात्रमपेक्षते, न अव्यवहितजन्यत्वम् — इत्यविरोधः ॥१०॥

## ६५. अवधिकरणम्

२२७. आपः ॥२॥३॥११॥

‘अतस्तथा ह्याह’ इत्यनुवर्तते ; आपः, अतः तेजसः, जायन्ते । कस्मात् ? तथा ह्याह — ‘तदपोऽसृजत’ इति, ‘अग्नेरापः’ इति च ; सति वचने नास्ति संशयः । तेजसस्तु

सृष्टिं व्याख्याय पृथिव्या व्याख्यास्यन्, अपोऽन्तरियामिति  
'आपः' इति सूत्रयांबभूव ॥११॥

## ६६. पृथिव्यधिकाराधिकरणम्

२२८. पृथिव्यधिकाररूपशब्दान्तरेभ्यः ॥२॥३॥१२॥

'ता आप ऐक्षन्त बह्व्यः स्याम प्रजायेमहीति ता  
अन्नमसृजन्त' (छा. उ. ६-२-४) इति श्रूयते ; तत्र संशयः —  
किमनेनान्नशब्देन व्रीहियवाद्यभ्यवहार्यं वा ओदनाद्युच्यते, किं वा  
पृथिवीति ; तत्र प्राप्तं तावत् — व्रीहियवादि ओदनादि वा  
परिग्रहीतव्यमिति ; तत्र ह्यन्नशब्दः प्रसिद्धो लोके ;  
वाक्यशेषोऽप्येतमर्थमुपोद्धलयति — 'तस्माद्यत्र क्वचन वर्षति  
तदेव भूयिष्ठमन्नं भवति' इति व्रीहियवाद्येव हि सति वर्षणे बहु  
भवति, न पृथिवीति ॥

एवं प्राप्ते, ब्रूमः — पृथिव्येवेयमन्नशब्देनाद्ध्यो जायमाना  
विवक्ष्यत इति । कस्मात् ? अधिकारात्, रूपात्, शब्दान्तराच्च ।  
अधिकारस्तावत् — 'तत्तेजोऽसृजत' 'तदपोऽसृजत' इति  
महाभूतविषयो वर्तते ; तत्र क्रमप्राप्तां पृथिवीं महाभूतं विलङ्घ्य  
नाकस्माद्वीह्यादिपरिग्रहो न्याय्यः । तथा रूपमपि वाक्यशेषे



पृथिव्यनुगुणं दृश्यते — ‘यत्कृष्णं तदन्नस्य’ इति ; न ह्योदनादेरभ्यवहार्यस्य कृष्णत्वनियमोऽस्ति, नापि ब्रीह्यादीनाम् । ननु पृथिव्या अपि नैव कृष्णत्वनियमोऽस्ति, पयःपाण्डुरस्याङ्गाररोहितस्य च क्षेत्रस्य दर्शनात् ; नायं दोषः — बाहुल्यापेक्षत्वात् ; भूयिष्ठं हि पृथिव्याः कृष्णं रूपम्, न तथा श्वेतरोहिते ; पौराणिका अपि पृथिवीच्छायां शर्वरीमुपदिशन्ति, सा च कृष्णाभासा — इत्यतः कृष्णं रूपं पृथिव्या इति श्लिष्यते । श्रुत्यन्तरमपि समानाधिकारम् — ‘अद्भ्यः पृथिवी’ इति भवति, ‘तद्यदपां शर आसीत्तत्समहन्यत सा पृथिव्यभवत्’ (बृ. उ. १-२-२) इति च ; पृथिव्यास्तु ब्रीह्यादेरुत्पत्तिं दर्शयति — ‘पृथिव्या ओषधय ओषधीभ्योऽन्नम्’ इति च । एवमधिकारादिषु पृथिव्याः प्रतिपादकेषु सत्सु कुतो ब्रीह्यादिप्रतिपत्तिः ? प्रसिद्धिरप्यधिकारादिभिरेव बाध्यते ; वाक्यशेषोऽपि पार्थिवत्वादन्नाद्यस्य तद्वारेण पृथिव्या एवाद्भ्यः प्रभवत्वं सूचयतीति द्रष्टव्यम् । तस्मात्पृथिवीयमन्नशब्देति ॥१२॥

## ६७. तदभिध्यानाधिकरणम्

२२९. तदभिध्यानादेव तु तल्लिङ्गात्सः ॥२॥३॥१३॥

किमिमानि वियदादीनि भूतानि स्वयमेव स्वविकारान्सृजन्ति, आहोस्वित्परमेश्वर एव तेन तेन आत्मनावतिष्ठमानोऽभिध्यायन् तं तं विकारं सृजतीति सन्देहे सति, प्राप्तं तावत् — स्वयमेव सृजन्तीति । कुतः ? ‘आकाशाद्वायुर्वायोरग्निः’ (तै. उ. २-१-१) इत्यादिस्वातन्त्र्यश्रवणात् । ननु अचेतनानां स्वतन्त्राणां प्रवृत्तिः प्रतिषिद्धा ; नैष दोषः — ‘तत्तेज ऐक्षत ता आप ऐक्षन्त’ (छा. उ. ६-२-४) इति च भूतानामपि चेतनत्वश्रवणादिति ॥

एवं प्राप्ते, अभिधीयते — स एव परमेश्वरस्तेन तेन आत्मना अवतिष्ठमानोऽभिध्यायन् तं तं विकारं सृजतीति । कुतः ? तल्लिङ्गात् । तथा हि शास्त्रम् — ‘यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति’ (बृ. उ. ३-७-३) इत्येवंजातीयकम् — साध्यक्षाणामेव भूतानां प्रवृत्तिं दर्शयति ; तथा ‘सोऽकामयत बहु स्यां प्रजायेयेति’ (तै. उ. २-६-१) इति प्रस्तुत्य, ‘सच्च त्यच्चाभवत्, तदात्मानं स्वयमकुरुत’ (तै. उ. २-६-१) (तै. उ. २-७-१) इति च तस्यैव च सर्वात्मभावं दर्शयति । यत्तु ईक्षणश्रवणमप्तेजसोः, तत्परमेश्वरावेशवशादेव द्रष्टव्यम् —

‘नान्योऽतोऽस्ति द्रष्टा’ (बृ. उ. ३-७-२३) इतीक्षित्रन्तरप्रतिषेधात्,  
 प्रकृतत्वाच्च सत ईक्षितुः ‘तदैक्षत बहु स्यां प्रजायेयेति’ (तै. उ.  
 २-६-१) इत्यत्र ॥१३॥

## ६८. विपर्ययाधिकरणम्

**२३०. विपर्ययेण तु क्रमोऽत उपपद्यते च ॥२।३।१४॥**

भूतानामुत्पत्तिक्रमश्चिन्तितः ; अथेदानीम् अप्ययक्रमश्चिन्त्यते  
 — किमनियतेन क्रमेणाप्ययः, उत उत्पत्तिक्रमेण, अथवा  
 तद्विपरीतेनेति । त्रयोऽपि च उत्पत्तिस्थितिप्रलया भूतानां  
 ब्रह्मायत्ताः श्रूयन्ते — ‘यतो वा इमानि भूतानि जायन्ते । येन  
 जातानि जीवन्ति । यत्प्रयन्त्यभिसंविशन्ति’ (तै. उ. ३-१-१) इति  
 । तत्रानियमोऽविशेषादिति प्राप्तम् ; अथवा उत्पत्तेः क्रमस्य  
 श्रुतत्वात्प्रलयस्यापि क्रमाकाङ्क्षिणः स एव क्रमः स्यादिति ॥

एवं प्राप्तं ततो ब्रूमः — विपर्ययेण तु प्रलयक्रमः, अतः  
 उत्पत्तिक्रमात्, भवितुमर्हति ; तथा हि लोके दृश्यते — येन  
 क्रमेण सोपानमारूढः, ततो विपरीतेन क्रमेणावरोहतीति ; अपि  
 च दृश्यते — मृदो जातं घटशरावादि अप्ययकाले मृद्धावमप्येति,  
 अद्भ्यश्च जातं हिमकरकादि अभावमप्येतीति । अतश्चोपपद्यते

एतत् — यत्पृथिवी अद्भ्यो जाता सती स्थितिकालव्यतिक्रान्तौ  
 अपः अपीयात् ; आपश्च तेजसो जाताः सत्यः तेजः अपीयुः ;  
 एवं क्रमेण सूक्ष्मं सूक्ष्मतरं च अनन्तरमनन्तरं कारणमपीत्य सर्वं  
 कार्यजातं परमकारणं परमसूक्ष्मं च ब्रह्माप्येतीति वेदितव्यम् ; न  
 हि स्वकारणव्यतिक्रमेण कारणकारणे कार्याप्ययो न्याय्यः ।  
 स्मृतावप्युत्पत्तिक्रमविपर्ययेणैवाप्ययक्रमस्तत्र तत्र दर्शितः —  
 ‘जगत्प्रतिष्ठा देवर्षे पृथिव्यप्सु प्रलीयते । ज्योतिष्यापः प्रलीयन्ते  
 ज्योतिर्वायौ प्रलीयते’ इत्येवमादौ । उत्पत्तिक्रमस्तु उत्पत्तावेव  
 श्रुतत्वान्नाप्यये भवितुमर्हति ; न च असौ  
 अयोग्यत्वादप्ययेनाकाङ्क्ष्यते ; न हि कार्ये ध्रियमाणे  
 कारणस्याप्ययो युक्तः, कारणाप्यये कार्यस्यावस्थानानुपपत्तेः ;  
 कार्याप्यये तु कारणस्यावस्थानं युक्तम् — मृदादिष्वेवं दृष्टत्वात्  
 ॥१४॥

## ६९. अन्तराविज्ञानाधिकरणम्

२३१. अन्तरा विज्ञानमनसी क्रमेण तल्लिङ्गादिति  
 चेन्नाविशेषात् ॥२।३।१५॥

भूतानामुत्पत्तिप्रलयावनुलोमप्रतिलोमक्रमाभ्यां भवत इत्युक्तम्  
 ; आत्मादिरुत्पत्तिः प्रलयश्चात्मान्तः — इत्यप्युक्तम् । सेन्द्रियस्य  
 तु मनसो बुद्धेश्च सद्भावः प्रसिद्धः श्रुतिस्मृत्योः — ‘बुद्धिं तु  
 सारथिं विद्धि मनः प्रग्रहमेव च । इन्द्रियाणि हयानाहुः’ (क. उ.  
 १-३-३) इत्यादिलिङ्गेभ्यः ; तयोरपि कस्मिंश्चिदन्तराले  
 क्रमेणोत्पत्तिप्रलयावुपसङ्गाद्यौ, सर्वस्य वस्तुजातस्य  
 ब्रह्मजत्वाभ्युपगमात् । अपि च आथर्वणे उत्पत्तिप्रकरणे  
 भूतानामात्मनश्चान्तराले करणान्यनुक्रम्यन्ते — ‘एतस्माज्जायते  
 प्राणो मनः सर्वेन्द्रियाणि च । खं वायुर्ज्योतिरापः पृथिवी विश्वस्य  
 धारिणी’ (मु. उ. २-१-३) इति ।  
 तस्मात्पूर्वोक्तोत्पत्तिप्रलयक्रमभङ्गप्रसङ्गो भूतानामिति चेत्, न ;  
 अविशेषात् — यदि तावद्भौतिकानि करणानि, ततो  
 भूतोत्पत्तिप्रलयाभ्यामेवैषामुत्पत्तिप्रलयौ भवत इति नैतयोः  
 क्रमान्तरं मृग्यम् ; भवति च भौतिकत्वे लिङ्गं करणानाम् —  
 ‘अन्नमयं हि सोम्य मन आपोमयः प्राणस्तेजोमयी वाक्’ (छा.  
 उ. ६-५-४) इत्येवंजातीयकम् ; व्यपदेशोऽपि क्वचिद्भूतानां  
 करणानां च ब्राह्मणपरिव्राजकन्यायेन नेतव्यः । अथ

त्वभौतिकानि करणानि, तथापि भूतोत्पत्तिक्रमो न करणैर्विशेष्यते  
 — प्रथमं करणान्युत्पद्यन्ते चरमं भूतानि, प्रथमं वा  
 भूतान्युत्पद्यन्ते चरमं करणानीति ; आथर्वणे तु समाम्नायक्रममात्रं  
 करणानां भूतानां च, न तत्रोत्पत्तिक्रम उच्यते ; तथा अन्यत्रापि  
 पृथगेव भूतक्रमात्करणक्रम आम्नायते — ‘प्रजापतिर्वा इदमग्र  
 आसीत्स आत्मानमैक्षत स मनोऽसृजत तन्मन  
 एवासीत्तदात्मानमैक्षत तद्वाचमसृजत’ इत्यादिना । तस्मान्नास्ति  
 भूतोत्पत्तिक्रमस्य भङ्गः ॥१५॥

## ७०. चराचरव्यपाश्रयाधिकरणम्

२३२. चराचरव्यपाश्रयस्तु स्यात्तद्व्यपदेशो

भाक्तस्तद्भावभावित्वात् ॥२।३।१६॥

स्तो जीवस्याप्युत्पत्तिप्रलयौ, जातो देवदत्तो मृतो देवदत्त  
 इत्येवंजातीयकाल्लौकिकव्यपदेशात् जातकर्मादिसंस्कारविधानाच्च  
 — इति स्यात्कस्यचिद्भ्रान्तिः ; तामपनुदामः । न  
 जीवस्योत्पत्तिप्रलयौ स्तः, शास्त्रफलसम्बन्धोपपत्तेः ;  
 शरीरानुविनाशिनि हि जीवे शरीरान्तरगतेष्टानिष्टप्राप्तिपरिहारार्थौ  
 विधिप्रतिषेधावनर्थकौ स्याताम् ; श्रूयते च — ‘जीवापेतं वाव

किलेदं प्रियते न जीवो प्रियते' (छा. उ. ६-११-३) इति । ननु  
लौकिको जन्ममरणव्यपदेशो जीवस्य दर्शितः ; सत्यं दर्शितः ;  
भाक्तस्त्वेष जीवस्य जन्ममरणव्यपदेशः । किमाश्रयः पुनरयं  
मुख्यः, यदपेक्षया भाक्त इति ? उच्यते — चराचरव्यपाश्रयः ;  
स्थावरजङ्गमशरीरविषयौ जन्ममरणशब्दौ ; स्थावरजङ्गमानि हि  
भूतानि जायन्ते च म्रियन्ते च ; अतस्तद्विषयौ जन्ममरणशब्दौ  
मुख्यौ सन्तौ तत्स्थे जीवात्मन्युपचर्येते, तद्भावभावित्वात् —  
शरीरप्रादुर्भावतिरोभावयोर्हि सतोर्जन्ममरणशब्दौ भवतः, नासतोः  
; न हि शरीरसम्बन्धादन्यत्र जीवो जातो मृतो वा केनचिल्लक्ष्यते  
; 'स वा अयं पुरुषो जायमानः शरीरमभिसम्पद्यमानः स  
उत्क्रामन् प्रियमाणः' (बृ. उ. १४-३-८) इति च  
शरीरसंयोगवियोगनिमित्तावेव जन्ममरणशब्दौ दर्शयति ।  
जातकर्मादिविधानमपि देहप्रादुर्भावापेक्षमेव द्रष्टव्यम्,  
अभावाज्जीवप्रादुर्भावस्य । जीवस्य परस्मादात्मन  
उत्पत्तिर्वियदादीनामिवास्ति नास्ति वेत्येतदुत्तरेण सूत्रेण वक्ष्यति ;  
देहाश्रयौ तावज्जीवस्य स्थूलावुत्पत्तिप्रलयौ न स्तः इत्येतदनेन  
सूत्रेणावोचत् ॥१६॥

## ७१. आत्माधिकरणम्

२३३. नात्माऽश्रुतेर्नित्यत्वाच्च ताभ्यः ॥२॥३॥१७॥

अस्त्यात्मा जीवाख्यः शरीरेन्द्रियपञ्जराध्यक्षः कर्मफलसम्बन्धी  
 ; स किं व्योमादिवदुत्पद्यते ब्रह्मणः, आहोस्विद्ब्रह्मवदेव नोत्पद्यते,  
 इति श्रुतिविप्रतिपत्तेर्विशयः ; कासुचिच्छ्रुतिषु  
 अग्निविस्फुलिङ्गादिनिदर्शनैर्जीवात्मनः परस्माद्ब्रह्मण उत्पत्तिराम्नायते  
 ; कासुचित्तु अविकृतस्यैव परस्य ब्रह्मणः कार्यप्रवेशेन जीवभावो  
 विज्ञायते, न च उत्पत्तिराम्नायत इति । तत्र प्राप्तं तावत् —  
 उत्पद्यते जीव इति । कुतः ? प्रतिज्ञानुपरोधादेव ।  
 'एकस्मिन्विदिते सर्वमिदं विदितम्' इतीयं प्रतिज्ञा सर्वस्य  
 वस्तुजातस्य ब्रह्मप्रभवत्वे सति नोपरुध्येत, तत्त्वान्तरत्वे तु  
 जीवस्य प्रतिज्ञेयमुपरुध्येत । न च अविकृतः परमात्मैव जीव  
 इति शक्यते विज्ञातुम्, लक्षणभेदात् — अपहृतपाप्मत्वादिधर्मको  
 हि परमात्मा, तद्विपरीतो हि जीवः । विभागाच्चास्य  
 विकारत्वसिद्धिः — यावान् हि आकाशादिः प्रविभक्तः, स सर्वो  
 विकारः ; तस्य च आकाशादेरुत्पत्तिः समधिगता ; जीवात्मापि  
 पुण्यापुण्यकर्मा सुखदुःखयुक् प्रतिशरीरं प्रविभक्त इति, तस्यापि



प्रपञ्चोत्पत्त्यवसरे उत्पत्तिर्भवितुमर्हति । अपि च 'यथाग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे प्राणाः' (बृ. उ. २-१-२०) इति प्राणादेर्भोग्यजातस्य सृष्टिं शिष्ट्वा 'सर्व एत आत्मानो व्युच्चरन्ति' इति भोक्तृणामात्मनां पृथक्सृष्टिं शास्ति । 'यथा सुदीप्तात्पावकाद्विस्फुलिङ्गाः सहस्रशः प्रभवन्ते सरूपाः । तथाक्षराद्विविधाः सोम्य भावाः प्रजायन्ते तत्र चैवापियन्ति' (मु. उ. २-१-१) इति च जीवात्मनामुत्पत्तिप्रलयावुच्येते, सरूपवचनात् — जीवात्मानो हि परमात्मना सरूपा भवन्ति, चैतन्ययोगात् ; न च क्वचिदश्रवणमन्यत्र श्रुतं वारयितुमर्हति, श्रुत्यन्तरगतस्याप्यविरुद्धस्याधिकस्यार्थस्य सर्वत्रोपसंहर्तव्यत्वात् । प्रवेशश्रुतिरप्येवं सति विकारभावापत्त्यैव व्याख्यातव्या — 'तदात्मानं स्वयमकुरुत' (तै. उ. २-७-१) इत्यादिवत् । तस्मादुत्पद्यते जीव इति ॥

एवं प्राप्ते, ब्रूमः — नात्मा जीव उत्पद्यत इति । कस्मात् ? अश्रुतेः ; न ह्यस्योत्पत्तिप्रकरणे श्रवणमस्ति भूयःसु प्रदेशेषु । ननु क्वचिदश्रवणमन्यत्र श्रुतं न वारयतीत्युक्तम् ; सत्यमुक्तम् ; उत्पत्तिरेव त्वस्य न सम्भवतीति वदामः । कस्मात् ? नित्यत्वाच्च

ताभ्यः — चशब्दादजत्वादिभ्यश्च — नित्यत्वं ह्यस्य  
 श्रुतिभ्योऽवगम्यते, तथा अजत्वम् अविकारित्वम् अविकृतस्यैव  
 ब्रह्मणो जीवात्मनावस्थानं ब्रह्मात्मना चेति ; न  
 चैवंरूपस्योत्पत्तिरुपपद्यते । ताः काः श्रुतयः ? — ‘न जीवो  
 म्रियते’ (छा. उ. ६-११-३) ‘स वा एष महानज  
 आत्माऽजरोऽमरोऽमृतोऽभयो ब्रह्म’ (बृ. उ. ४-४-२५) ‘न जायते  
 म्रियते वा विपश्चित्’ (क. उ. १-२-१८) ‘अजो नित्यः शाश्वतोऽयं  
 पुराणः’ (क. उ. १-२-१८) ‘तत्सृष्ट्वा तदेवानुप्राविशत्’ (तै. उ. २-  
 ६-१) ‘अनेन जीवेनात्मनानुप्रविश्य नामरूपे व्याकरवाणि’ (छा.  
 उ. ६-३-२) ‘स एष इह प्रविष्ट आ नखाग्रेभ्यः’ (बृ. उ. १-४-  
 ७) ‘तत्त्वमसि’ (छा. उ. ६-८-७) ‘अहं ब्रह्मास्मि’ (बृ. उ. १-४-  
 १०) ‘अयमात्मा ब्रह्म सर्वानुभूः’ (बृ. उ. २-५-११) इत्येवमाद्या  
 नित्यत्ववादिभ्यः सत्यः जीवस्योत्पत्तिं प्रतिबध्नन्ति । ननु  
 प्रविभक्तत्वाद्विकारः, विकारत्वाच्चोत्पद्यते — इत्युक्तम् ; अत्रोच्यते  
 — नास्य प्रविभागः स्वतोऽस्ति, ‘एको देवः सर्वभूतेषु गूढः  
 सर्वव्यापी सर्वभूतान्तरात्मा’ (श्वे. उ. ६-११) इति श्रुतेः ;  
 बुद्ध्याद्युपाधिनिमित्तं तु अस्य प्रविभागप्रतिभानम्, आकाशस्यैव

घटादिसम्बन्धनिमित्तम् ; तथा च शास्त्रम् — ‘स वा अयमात्मा  
 ब्रह्म विज्ञानमयो मनोमयः प्राणमयश्चक्षुर्मयः श्रोत्रमयः’ (बृ. उ.  
 ४-४-५) इत्येवमादि — ब्रह्मण एवाविकृतस्य  
 सतोऽस्यैकस्यानेकबुद्ध्यादिमयत्वं दर्शयति ; तन्मयत्वं च अस्य  
 तद्विविक्तस्वरूपानभिव्यक्त्या तदुपरक्तस्वरूपत्वम् — स्त्रीमयो  
 जाल्म इत्यादिवत् — द्रष्टव्यम् । यदपि  
 क्वचिदस्योत्पत्तिप्रलयश्रवणम्, तदप्यत एवोपाधिसम्बन्धान्नेतव्यम्  
 — उपाध्युत्पत्त्या अस्योत्पत्तिः, तत्प्रलयेन च प्रलय इति ; तथा  
 च दर्शयति — ‘प्रज्ञानघन एवैतेभ्यो भूतेभ्यः समुत्थाय तान्येवानु  
 विनश्यति न प्रेत्य संज्ञास्ति’ (बृ. उ. ४-५-१३) इति ;  
 तथोपाधिप्रलय एवायम्, नात्मविलयः — इत्येतदपि — ‘अत्रैव  
 मा भगवान्मोहान्तमापीपदन्न वा अहमिमं विजानामि न प्रेत्य  
 संज्ञास्ति’ — इति प्रश्नपूर्वकं प्रतिपादयति — ‘न वा अरेऽहं  
 मोहं ब्रवीम्यविनाशी वा अरेऽयमात्मानुच्छित्तिधर्मा  
 मात्राऽसंसर्गस्त्वस्य भवति’ (बृ. उ. ४-५-१४) — इति ।  
 प्रतिज्ञानुपरोधोऽप्यविकृतस्यैव ब्रह्मणो जीवभावाभ्युपगमात् ;  
 लक्षणभेदोऽप्यनयोरुपाधिनिमित्त एव, ‘अत ऊर्ध्वं विमोक्षायैव

ब्रूहि' (बृ. उ. ४-५-१५) इति च प्रकृतस्यैव विज्ञानमयस्यात्मनः सर्वसंसारधर्मप्रत्याख्यानेन परमात्मभावप्रतिपादनात् । तस्मात् नैवात्मोत्पद्यते प्रविलीयते चेति ॥१७॥

## ७२. ज्ञाधिकरणम्

२३४. ज्ञोऽत एव ॥२।३।१८॥

स किं काणभुजानामिवागन्तुकचैतन्यः, स्वतोऽचेतनः, आहोस्वित्सांख्यानामिव नित्यचैतन्यस्वरूप एव, इति वादिविप्रतिपत्तेः संशयः । किं तावत्प्राप्तम् ? आगन्तुकमात्मनश्चैतन्यमात्ममनःसंयोगजम्, अग्निघटसंयोगजरोहितादिगुणवदिति प्राप्तम् ; नित्यचैतन्यत्वे हि सुप्तमूर्छितग्रहाविष्टानामपि चैतन्यं स्यात् ; ते पृष्ठाः सन्तः 'न किञ्चिद्वयमचेतयामहि' इति जल्पन्ति ; स्वस्थाश्च चेतयमाना दृश्यन्ते ; अतः कादाचित्कचैतन्यत्वादागन्तुकचैतन्य आत्मेति ॥

एवं प्राप्ते, अभिधीयते — ज्ञः नित्यचैतन्योऽयमात्मा — अत एव — यस्मादेव नोत्पद्यते, परमेव ब्रह्म अविकृतमुपाधिसम्पर्काज्जीवभावेनावतिष्ठते ; परस्य हि ब्रह्मणश्चैतन्यस्वरूपत्वमाम्नातम् — 'विज्ञानमानन्दं ब्रह्म' (बृ. उ.

३-१-२८) 'सत्यं ज्ञानमनन्तं ब्रह्म' (तै. उ. २-१-१)  
 'अनन्तरोऽबाह्यः कृत्स्नः प्रज्ञानघन एव' (बृ. उ. ४-५-१३)  
 इत्यादिषु श्रुतिषु ; तदेव चेत्परं ब्रह्म जीवः, तस्माज्जीवस्यापि  
 नित्यचैतन्यस्वरूपत्वमग्नौष्ण्यप्रकाशवदिति गम्यते ।  
 विज्ञानमयप्रक्रियायां च श्रुतयो भवन्ति — 'असुप्तः  
 सुप्तानभिचाकशीति' (बृ. उ. ४-३-११) 'अत्रायं पुरुषः  
 स्वयंज्योतिर्भवति' (बृ. उ. ४-३-९) इति, 'न हि  
 विज्ञातुर्विज्ञातेर्विपरिलोपो विद्यते' (बृ. उ. ४-३-३०) इत्येवंरूपाः  
 । 'अथ यो वेदेदं जिघ्राणीति स आत्मा' (छा. उ. ८-१२-४)  
 इति च — सर्वैः करणद्वारैः 'इदं वेद, इदं वेद' इति  
 विज्ञानेनानुसन्धानात् तद्रूपत्वसिद्धिः । नित्यचैतन्यस्वरूपत्वे  
 घ्राणाद्यानर्थक्यमिति चेत्, न, गन्धादिविषयविशेषपरिच्छेदार्थत्वात्  
 ; तथा हि दर्शयति — 'गन्धाय घ्राणम्' इत्यादि । यत्तु सुप्तादयो  
 न चेतयन्त इति, तस्य श्रुत्यैव परिहारोऽभिहितः । सुषुप्तं प्रकृत्य  
 — 'यद्वै तन्न पश्यति पश्यन्वै तन्न पश्यति ; न हि  
 द्रष्टुर्दृष्टेर्विपरिलोपो विद्यतेऽविनाशित्वात् ; न तु तद्वितीयमस्ति  
 ततोऽन्यद्विभक्तं यत्पश्येत्' (बृ. उ. ४-३-२३) इत्यादिना ;

एतदुक्तं भवति — विषयाभावादियमचेतयमानता, न  
 चैतन्याभावादिति — यथा वियदाश्रयस्य प्रकाशस्य  
 प्रकाश्याभावादनभिव्यक्तिः, न स्वरूपाभावात् — तद्वत् ।  
 वैशेषिकादितर्कश्च श्रुतिविरोध आभासी भवति ।  
 तस्मान्नित्यचैतन्यस्वरूप एव आत्मेति निश्चिनुमः ॥१८॥

### ७३. उत्क्रान्तिगत्याधिकरणम्

#### २३५. उत्क्रान्तिगत्यागतीनाम् ॥२।३।१९॥

इदानीं तु किंपरिमाणो जीव इति चिन्त्यते —  
 किमणुपरिमाणः, उत मध्यमपरिमाणः, आहोस्वित् महापरिमाण  
 इति । ननु च नात्मोत्पद्यते नित्यचैतन्यश्चायमित्युक्तम् ; अतश्च  
 पर एव आत्मा जीव इत्यापतति ; परस्य च  
 आत्मनोऽनन्तत्वमाम्नातम् ; तत्र कुतो जीवस्य  
 परिमाणचिन्तावतार इति ; उच्यते — सत्यमेतत् ;  
 उत्क्रान्तिगत्यागतिश्रवणानि तु जीवस्य परिच्छेदं प्रापयन्ति ;  
 स्वशब्देन च अस्य क्वचिदणुपरिमाणत्वमाम्नायते ; तस्य  
 सर्वस्यानाकुलत्वोपपादनायायमारम्भः । तत्र प्राप्तं तावत् —  
 उत्क्रान्तिगत्यागतीनां श्रवणात्परिच्छिन्नोऽणुपरिमाणो जीव इति ;

उत्क्रान्तिस्तावत् — ‘स यदास्माच्छरीरादुत्क्रामति सहैवैतैः सर्वैरुत्क्रामति’ (कौ. उ. ३-३) इति ; गतिरपि — ‘ये वै के चास्माल्लोकात्प्रयन्ति चन्द्रमसमेव ते सर्वे गच्छन्ति’ (कौ. उ. १-२) इति ; आगतिरपि — ‘तस्माल्लोकात्पुनरैत्यस्मै लोकाय कर्मणे’ (बृ. उ. ४-४-६) इति ; आसामुत्क्रान्तिगत्यागतीनां श्रवणात्परिच्छिन्नस्तावज्जीव इति प्राप्नोति — न हि विभोश्चलनमवकल्पत इति ; सति परिच्छेदे, शरीरपरिमाणत्वस्यार्हतपरीक्षायां निरस्तत्वात् अणुरात्मेति गम्यते ॥१९॥

### २३६. स्वात्मना चोत्तरयोः ॥२॥३॥२०॥

उत्क्रान्तिः

कदाचिदचलतोऽपि

ग्रामस्वाम्यनिवृत्तिवद्देहस्वाम्यनिवृत्त्या कर्मक्षयेणावकल्पेत ; उत्तरे तु गत्यागती नाचलतः सम्भवतः ; स्वात्मना हि तयोः सम्बन्धो भवति, गमेः कर्तृस्थक्रियात्वात् ; अमध्यमपरिमाणस्य च गत्यागती अणुत्वे एव सम्भवतः ; सत्योश्च गत्यागत्योरुत्क्रान्तिरप्यपसृप्तिरेव देहादिति प्रतीयते ; न हि अनपसृप्तस्य देहाद्गत्यागती स्याताम् — देहप्रदेशानां च

उत्क्रान्तावपादानत्ववचनात् — ‘चक्षुष्टो वा मूर्ध्नो वान्येभ्यो वा शरीरदेशेभ्यः’ (बृ. उ. ४-४-२) इति ; ‘स एतास्तेजोमात्राः समभ्याददानो हृदयमेवान्ववक्रामति’ (बृ. उ. ४-४-१) ‘शुक्रमादाय पुनरैति स्थानम्’ (बृ. उ. ४-३-१) इति चान्तरेऽपि शरीरे शारीरस्य गत्यागती भवतः ; तस्मादप्यस्याणुत्वसिद्धिः ॥ २० ॥

### २३७. नाणुरतच्छ्रुतेरिति चेन्नेतराधिकारात् ॥ २।३।२१ ॥

अथापि स्यात् — नाणुरयमात्मा । कस्मात् ? अतच्छ्रुतेः ; अणुत्वविपरीतपरिमाणश्रवणादित्यर्थः ; ‘स वा एष महानज आत्मा, योऽयं विज्ञानमयः प्राणेषु’ (बृ. उ. ४-४-२२) ‘आकाशवत्सर्वगतश्च नित्यः’ (शत. ब्रा. १०-६-३-२) ‘सत्यं ज्ञानमनन्तं ब्रह्म’ (तै. उ. २-१-१) इत्येवंजातीयका हि श्रुतिरात्मनोऽणुत्वे विप्रतिषिध्येतेति चेत्, नैष दोषः । कस्मात् ? इतराधिकारात् — परस्य हि आत्मनः प्रक्रियायामेषा परिमाणान्तरश्रुतिः, परस्यैवात्मनः प्राधान्येन वेदान्तेषु वेदितव्यत्वेन प्रकृतत्वात्, ‘विरजः पर आकाशात्’ इत्येवंविधाच्च परस्यैवात्मनस्तत्र तत्र विशेषाधिकारात् । ननु ‘योऽयं विज्ञानमयः



प्राणेषु' (बृ. उ. ४-४-२२) इति शारीर एव महत्त्वसम्बन्धित्वेन प्रतिनिर्दिश्यते — शास्त्रदृष्ट्या तु एष निर्देशो वामदेववद्द्रष्टव्यः । तस्मात्प्राज्ञविषयत्वात्परिमाणान्तरश्रवणस्य न जीवस्याणुत्वं विरुध्यते ॥२१॥

### २३८. स्वशब्दोन्मानाभ्यां च ॥२१३॥२२॥

इतश्चाणुरात्मा, यतः साक्षादेवास्याणुत्ववाची शब्दः श्रूयते — 'एषोऽणुरात्मा चेतसा वेदितव्यो यस्मिन्प्राणः पञ्चधा संविवेश' (मु. उ. ३-१-१) इति ; प्राणसम्बन्धाच्च जीव एवायमणुरभिहित इति गम्यते । तथोन्मानमपि जीवस्याणिमानं गमयति — 'बालाग्रशतभागस्य शतधा कल्पितस्य च । भागो जीवः स विज्ञेयः' (श्वे. उ. ५-८) इति ; 'आराग्रमात्रो ह्यवरोऽपि दृष्टः' (श्वे. उ. ५-८) इति च उन्मानान्तरम् ॥२२॥

नन्वणुत्वे सति एकदेशस्थस्य सकलदेहगतोपलब्धिर्विरुध्यते ; दृश्यते च जाह्नवीहृदनिमग्नानां सर्वाङ्गशैत्योपलब्धिः, निदाघसमये च सकलशरीरपरितापोपलब्धिरिति — अत उत्तरं पठति —

### २३९. अविरोधश्चन्दनवत् ॥२१३॥२३॥

यथा हि हरिचन्दनबिन्दुः शरीरैकदेशसम्बद्धोऽपि सन्  
सकलदेहव्यापिनमाह्लादं करोति, एवमात्मापि देहैकदेशस्थः  
सकलदेहव्यापिनीमुपलब्धिं करिष्यति ; त्वक्सम्बन्धाच्चास्य  
सकलशरीरगता वेदना न विरुध्यते ; त्वगात्मनोर्हि सम्बन्धः  
कृत्स्नायां त्वचि वर्तते ; त्वक्क कृत्स्नशरीरव्यापिनीति ॥२३॥

**२४०. अवस्थितिवैशेष्यादिति चेन्नाभ्युपगमाद्धृदि हि**

**॥२।३।२४॥**

अत्राह — यदुक्तमविरोधश्चन्दनवदिति, तदयुक्तम्,  
दृष्टान्तदार्ष्टान्तिकयोरतुल्यत्वात् ; सिद्धे हि आत्मनो  
देहैकदेशस्थत्वे चन्दनदृष्टान्तो भवति, प्रत्यक्षं तु  
चन्दनस्यावस्थितिवैशेष्यमेकदेशस्थत्वं सकलदेहाह्लादनं च ;  
आत्मनः पुनः सकलदेहोपलब्धिमात्रं प्रत्यक्षम्, नैकदेशवर्तित्वम् ;  
अनुमेयं तु तदिति यदप्युच्येत — न च अत्रानुमानं सम्भवति —  
किमात्मनः सकलशरीरगता वेदना त्वगिन्द्रियस्येव  
सकलदेहव्यापिनः सतः, किं वा विभोर्नभस इव,  
आहोस्विच्चन्दनबिन्दोरिवाणोरेकदेशस्थस्य इति संशयानतिवृत्तेरिति  
; अत्रोच्यते — नायं दोषः । कस्मात् ? अभ्युपगमात् ।

अभ्युपगम्यते हि आत्मनोऽपि चन्दनस्येव  
 देहैकदेशवृत्तित्वमवस्थितिवैशेष्यम् ; कथमिति, उच्यते — हृदि  
 ह्येष आत्मा पठ्यते वेदान्तेषु, 'हृदि ह्येष आत्मा' (प्र. उ. ३-६)  
 'स वा एष आत्मा हृदि' (छा. उ. ८-३-३) 'कतम आत्मेति  
 योऽयं विज्ञानमयः प्राणेषु हृद्यन्तज्योतिः पुरुषः' (बृ. उ. ४-३-७)  
 इत्याद्युपदेशेभ्यः । तस्माद्दृष्टान्तदार्ष्टान्तिकयोरवैषम्यात् युक्तमेवेतत्  
 — 'अविरोधश्चन्दनवत्' इति ॥२४॥

### २४१. गुणाद्वा लोकवत् ॥२१३॥२५॥

चैतन्यगुणव्याप्तेर्वा अणोरपि सतो जीवस्य सकलदेहव्यापि  
 कार्यं न विरुध्यते — यथा लोके  
 मणिप्रदीपप्रभृतीनामपवरकैकदेशवर्तिनामपि प्रभा  
 अपवरकव्यापिनी सती कृत्स्नेऽपवरके कार्यं करोति — तद्वत् ।  
 स्यात् कदाचिच्चन्दनस्य सावयवत्वात्सूक्ष्मावयवविसर्पणेनापि  
 सकलदेह आह्लादयितृत्वम् ; न त्वणोर्जीवस्यावयवाः सन्ति, यैरयं  
 सकलदेहं विसर्पेत् — इत्याशङ्क्य 'गुणाद्वा लोकवत्' इत्युक्तम्  
 ॥२५॥

कथं पुनर्गुणो गुणिव्यतिरेकेणान्यत्र वर्तेत ? न हि पटस्य शुक्लो गुणः पटव्यतिरेकेणान्यत्र वर्तमानो दृश्यते । प्रदीपप्रभावद्वेदिति चेत्, न ; तस्या अपि द्रव्यत्वाभ्युपगमात् — निबिडावयवं हि तेजोद्रव्यं प्रदीपः, प्रविरलावयवं तु तेजोद्रव्यमेव प्रभा इति, अत उत्तरं पठति —

### २४२. व्यतिरेको गन्धवत् ॥२॥३॥२६॥

यथा गुणस्यापि सतो गन्धस्य गन्धवद्द्रव्यव्यतिरेकेण वृत्तिर्भवति, अप्राप्तेष्वपि कुसुमादिषु गन्धवत्सु कुसुमगन्धोपलब्धेः ; एवमणोरपि सतो जीवस्य चैतन्यगुणव्यतिरेको भविष्यति । अतश्चानैकान्तिकमेतत् —

गुणत्वाद्रूपादिवदाश्रयविश्लेषानुपपत्तिरिति । गुणस्यैव सतो गन्धस्य आश्रयविश्लेषदर्शनात् । गन्धस्यापि सहैवाश्रयेण विश्लेष इति चेत्, न ; यस्मान्मूलद्रव्याद्विश्लेषः तस्य क्षयप्रसङ्गात् ; अक्षीयमाणमपि तत्पूर्वावस्थातो गम्यते ; अन्यथा तत्पूर्वावस्थैर्गुरुत्वादिभिर्हीयेत । स्यादेतत् — गन्धाश्रयाणां विश्लिष्टानामवयवानामल्पत्वात् सन्नपि विशेषो नोपलक्ष्यते ; सूक्ष्मा हि गन्धपरमाणवः सर्वतो विप्रसृता गन्धबुद्धिमुत्पादयन्ति नासिकापुटमनुप्रविशन्त इति चेत्, न ;

अतीन्द्रियत्वात्परमाणूनाम्, सुफुटगन्धोपलब्धेश्च नागकेसरादिषु ;  
 न च लोके प्रतीतिः — गन्धवद्व्यमाघ्रातमिति ; गन्ध एव  
 आघ्रात इति तु लौकिकाः प्रतियन्ति ।  
 रूपादिष्वाश्रयव्यतिरेकानुपलब्धेर्गन्धस्याप्ययुक्त आश्रयव्यतिरेक  
 इति चेत्, न ; प्रत्यक्षत्वादनुमानाप्रवृत्तेः ; तस्मात् यत् यथा  
 लोके दृष्टम्, तत् तथैव अनुमन्तव्यं निरूपकैः, नान्यथा ; न हि  
 रसो गुणो जिह्वोपलभ्यत इत्यतो रूपादयोऽपि गुणा  
 जिह्वैवोपलभ्येरन्निति नियन्तुं शक्यते ॥२६॥

**२४३. तथा च दर्शयति ॥२१३॥२७॥**

हृदयायतनत्वमणुपरिमाणत्वं च आत्मनः अभिधाय तस्यैव  
 ‘आ लोमभ्य आ नखाग्रेभ्यः’ (छा. उ. ८-८-१) इति चैतन्येन  
 गुणेन समस्तशरीरव्यापित्वं दर्शयति ॥२७॥

**२४४. पृथगुपदेशात् ॥२१३॥२८॥**

‘प्रज्ञया शरीरं समारुह्य’ (कौ. उ. ३-६) इति च  
 आत्मप्रज्ञयोः कर्तृकरणभावेन पृथगुपदेशात् चैतन्यगुणेनैव अस्य  
 शरीरव्यापिता गम्यते । ‘तदेषां प्राणानां विज्ञानेन विज्ञानमादाय’

(बृ. उ. २-१-१७) इति च कर्तुः शारीरात्पृथग्विज्ञानस्योपदेशः  
एतमेवाभिप्रायमुपोद्धलयति । तस्मादणुरात्मेति ॥२८॥

एवं प्राप्ते, ब्रूमः —

**२४५. तदुणसारत्वात्तु तद्व्यपदेशः प्राज्ञवत् ॥२१३॥२९॥**

तुशब्दः पक्षं व्यावर्तयति । नैतदस्ति — अणुरात्मेति ;  
उत्पत्त्यश्रवणात् परस्यैव तु ब्रह्मणः प्रवेशश्रवणात्  
तादात्म्योपदेशाच्च परमेव ब्रह्म जीव इत्युक्तम् ; परमेव चेद्ब्रह्म  
जीवः, तस्माद्यावत्परं ब्रह्म तावानेव जीवो भवितुमर्हति ; परस्य  
च ब्रह्मणो विभुत्वमाम्नातम् ; तस्माद्विभुर्जीवः ; तथा च ‘स वा  
एष महानज आत्मा योऽयं विज्ञानमयः प्राणेषु’ (बृ. उ. ४-४-  
२२) इत्येवंजातीयका जीवविषया विभुत्ववादाः श्रौताः स्मार्ताश्च  
समर्थिता भवन्ति । न च अणोर्जीवस्य सकलशरीरगता  
वेदनोपपद्यते ; त्वक्सम्बन्धात्स्यादिति चेत्, न ; कण्टकतोदनेऽपि  
सकलशरीरगतैव वेदना प्रसज्येत — त्वक्कण्टकयोर्हि संयोगः  
कृत्स्नायां त्वचि वर्तते — त्वक्क कृत्स्नशरीरव्यापिनीति ; पादतल  
एव तु कण्टकनुन्नो वेदनां प्रतिलभते । न च  
अणोर्गुणव्याप्तिरुपपद्यते, गुणस्य गुणिदेशत्वात् ; गुणत्वमेव हि

गुणिनमनाश्रित्य गुणस्य हीयेत ; प्रदीपप्रभायाश्च द्रव्यान्तरत्वं व्याख्यातम् । गन्धोऽपि गुणत्वाभ्युपगमात्साश्रय एव सञ्चरितुमर्हति, अन्यथा गुणत्वहानिप्रसङ्गात् ; तथा चोक्तं भगवता द्वैपायनेन — ‘उपलभ्याप्सु चेद्गन्धं केचिद्ब्रूयुरनैपुणाः । पृथिव्यामेव तं विद्यादपो वायुं च संश्रितम्’ इति । यदि च चैतन्यं जीवस्य समस्तशरीरं व्याप्नुयात्, नाणुर्जीवः स्यात् ; चैतन्यमेव हि अस्य स्वरूपम्, अग्नेरिवौष्ण्यप्रकाशौ — नात्र गुणगुणिविभागो विद्यत इति । शरीरपरिमाणत्वं च प्रत्याख्यातम् । परिशेषाद्विभुर्जीवः ॥

कथं तर्हि अणुत्वादिव्यपदेश इत्यत आह — तद्गुणसारत्वात् तद्व्यपदेश इति । तस्या बुद्धेः गुणास्तद्गुणाः — इच्छा द्वेषः सुखं दुःखमित्येवमादयः — तद्गुणाः सारः प्रधानं यस्यात्मनः संसारित्वे सम्भवति, स तद्गुणसारः, तस्य भावस्तद्गुणसारत्वम् । न हि बुद्धेर्गुणैर्विना केवलस्य आत्मनः संसारित्वमस्ति ; बुद्ध्युपाधिधर्माध्यासनिमित्तं हि कर्तृत्वभोक्तृत्वादिलक्षणं संसारित्वम् अकर्तुरभोक्तुश्चासंसारिणो नित्यमुक्तस्य सत आत्मनः ; तस्मात्तद्गुणसारत्वाद्बुद्धिपरिमाणेनास्य परिमाणव्यपदेशः, तदुत्क्रान्त्यादिभिश्च अस्योत्क्रान्त्यादिव्यपदेशः, न स्वतः । तथा च

— ‘वालाग्रशतभागस्य शतधा कल्पितस्य च । भागो जीवः स विज्ञेयः स चानन्त्याय कल्पते’ (श्वे. उ. ५-१) इत्यणुत्वं जीवस्योक्त्वा तस्यैव पुनरानन्त्यमाह ; तच्चैवमेव समञ्जसं स्यात् — यद्यौपचारिकमणुत्वं जीवस्य भवेत्, पारमार्थिकं च आनन्त्यम् ; न हि उभयं मुख्यमवकल्पेत ; न च आनन्त्यमौपचारिकमिति शक्यं विज्ञातुम्, सर्वोपनिषत्सु ब्रह्मात्मभावस्य प्रतिपिपादयिषितत्वात् । तथेतरस्मिन्नप्युन्माने ‘बुद्धेर्गुणेनात्मगुणेन चैव आराग्रमात्रो ह्यवरोऽपि दृष्टः’ (श्वे. उ. ६-८) इति च बुद्धिगुणसम्बन्धेनैव आराग्रमात्रतां शास्ति, न स्वेनैवात्मना । ‘एषोऽणुरात्मा चेतसा वेदितव्यः’ (मु. उ. ३-१-१) इत्यत्रापि न जीवस्य अणुपरिमाणत्वं शिष्यते, परस्यैवात्मनश्चक्षुराद्यनवग्राह्यत्वेन ज्ञानप्रसादगम्यत्वेन च प्रकृतत्वात्, जीवस्यापि च मुख्याणुपरिमाणत्वानुपपत्तेः ; तस्माद्बुद्धिर्ज्ञानत्वाभिप्रायमिदमणुत्ववचनम्, उपाध्यभिप्रायं वा द्रष्टव्यम् । तथा ‘प्रज्ञया शरीरं समारुह्य’ (कौ. उ. ३-६) इत्येवंजातीयकेष्वपि भेदोपदेशेषु — बुद्ध्यैवोपाधिभूतया जीवः शरीरं समारुह्य — इत्येवं योजयितव्यम्, व्यपदेशमात्रं वा —



शिलापुत्रकस्य शरीरमित्यादिवत् ; न ह्यत्र गुणगुणिविभागोऽपि विद्यत इत्युक्तम् । हृदयायतनत्ववचनमपि बुद्धेरेव तदायतनत्वात् । तथा उत्क्रान्त्यादीनामप्युपाध्यायत्ततां दर्शयति — ‘कस्मिन्नु अहमुत्क्रान्त उत्क्रान्तो भविष्यामि कस्मिन्वा प्रतिष्ठिते प्रतिष्ठास्यामीति’ (प्र. उ. ६-३) । ‘स प्राणमसृजत’ (प्र. उ. ६-४) इति ; उत्क्रान्त्यभावे हि गत्यागत्योरप्यभावो विज्ञायते ; न हि अनपसृतस्य देहाद्गत्यागती स्याताम् । एवमुपाधिगुणसारत्वाज्जीवस्याणुत्वादिव्यपदेशः, प्राज्ञवत् । यथा प्राज्ञस्य परमात्मनः सगुणेषूपसनेषु उपाधिगुणसारत्वादणीयस्त्वादिव्यपदेशः — ‘अणीयान्त्रीहेर्वा यवाद्वा’ (छा. उ. ६-१४-३) ‘मनोमयः प्राणशरीरः ... सर्वगन्धः सर्वरसः’ ‘सत्यकामः सत्यसङ्कल्पः’ (छा. उ. ३-१४-२) इत्येवंप्रकारः — तद्वत् ॥२९॥

स्यादेतत् — यदि बुद्धिगुणसारत्वादात्मनः संसारित्वं कल्प्येत, ततो बुद्ध्यात्मनोर्भिन्नयोः संयोगावसानमवश्यंभावीत्यतो बुद्धिवियोगे सति आत्मनो विभक्तस्यानालक्ष्यत्वादसत्त्वमसंसारित्वं वा प्रसज्येतेति — अत उत्तरं पठति —

२४६. यावदात्मभावित्वाच्च न दोषस्तद्दर्शनात् ॥२॥३॥३०॥

नेयमनन्तरनिर्दिष्टदोषप्राप्तिराशङ्कनीया । कस्मात् ?

यावदात्मभावित्वाद्बुद्धिसंयोगस्य — यावदयमात्मा संसारी भवति, यावदस्य सम्यग्दर्शनेन संसारित्वं न निवर्तते, तावदस्य बुद्ध्या संयोगो न शाम्यति ; यावदेव चायं बुद्ध्युपाधिसम्बन्धः, तावदेवास्य जीवत्वं संसारित्वं च ; परमार्थतस्तु न जीवो नाम बुद्ध्युपाधिपरिकल्पितस्वरूपव्यतिरेकेणास्ति ; न हि नित्यमुक्तस्वरूपात्सर्वज्ञादीश्वरादन्यश्चेतनो धातुर्द्वितीयो वेदान्तार्थनिरूपणायामुपलभ्यते — ‘नान्योऽतोऽस्ति द्रष्टा श्रोता मन्ता विज्ञाता’ (बृ. उ. ३-७-२३) ‘नान्यदतोऽस्ति द्रष्टृ श्रोतृ मन्तृ विज्ञातृ’ (छा. उ. ६-८-७) ‘तत्त्वमसि’ (छा. उ. ६-१-६) ‘अहं ब्रह्मास्मि’ (बृ. उ. १-४-७) इत्यादिश्रुतिशतेभ्यः । कथं पुनरवगम्यते यावदात्मभावी बुद्धिसंयोग इति ? तद्दर्शनादित्याह ; तथा हि शास्त्रं दर्शयति — ‘योऽयं विज्ञानमयः प्राणेषु हृद्यन्तज्योतिः पुरुषः स समानः सन्नुभौ लोकावनुसञ्चरति ध्यायतीव लेलायतीव’ (बृ. उ. ४-३-७) इत्यादि ; तत्र विज्ञानमय इति बुद्धिमय इत्येतदुक्तं भवति, प्रदेशान्तरे

‘विज्ञानमयो मनोमयः प्राणमयश्चक्षुर्मयः श्रोत्रमयः’ इति विज्ञानमयस्य मनआदिभिः सह पाठात् ; बुद्धिमयत्वं च तद्गुणसारत्वमेवाभिप्रेयते — यथा लोके स्त्रीमयो देवदत्त इति स्त्रीरागादिप्रधानोऽभिधीयते, तद्वत् ; ‘स समानः सन्नुभौ लोकावनुसञ्चरति’ इति च लोकान्तरगमनेऽप्यवियोगं बुद्ध्या दर्शयति — केन समानः ? — तयैव बुद्ध्येति गम्यते, सन्निधानात् ; तच्च दर्शयति — *‘ध्यायतीव लेलायतीव’ (बृ. उ. ४-३-७)* इति ; एतदुक्तं भवति — नायं स्वतो ध्यायति, नापि चलति, ध्यायन्त्यां बुद्धौ ध्यायतीव, चलन्त्यां बुद्धौ चलतीवेति । अपि च मिथ्याज्ञानपुरःसरोऽयमात्मनो बुद्ध्युपाधिसम्बन्धः ; न च मिथ्याज्ञानस्य सम्यग्ज्ञानादन्यत्र निवृत्तिरस्तीत्यतो यावद्ब्रह्मात्मतानवबोधः, तावदयं बुद्ध्युपाधिसम्बन्धो न शाम्यति ; दर्शयति च — *‘वेदाहमेतं पुरुषं महान्तमादित्यवर्णं तमसः परस्तात् । तमेव विदित्वाति मृत्युमेति नान्यः पन्था विद्यतेऽयनाय’ (श्वे. उ. ३-८)* इति ॥ ३० ॥

ननु सुषुप्तप्रलययोर्न शक्यते बुद्धिसम्बन्ध आत्मनोऽभ्युपगन्तुम्, *‘सता सोम्य तदा सम्पन्नो भवति स्वमपीतो*

भवति' (छा. उ. ६-८-१) इति वचनात्,  
 कृत्स्नविकारप्रलयाभ्युपगमाच्च ; तत्कथं यावदात्मभावित्वं  
 बुद्धिसम्बन्धस्येति, अत्रोच्यते —

**२४७. पुंस्त्वादिवत्त्वस्य सतोऽभिव्यक्तियोगात् ॥२।३।३१॥**

यथा लोके पुंस्त्वादीनि बीजात्मना विद्यमानान्येव  
 बाल्यादिष्वनुपलभ्यमानान्यविद्यमानवदभिप्रेयमाणानि  
 यौवनादिष्वविर्भवन्ति ; न अविद्यमानान्युत्पद्यन्ते, षण्डादीनामपि  
 तदुत्पत्तिप्रसङ्गात् — एवमयमपि बुद्धिसम्बन्धः शक्त्यात्मना  
 विद्यमान एव सुषुप्तप्रलययोः पुनः प्रबोधप्रसवयोराविर्भवति ; एवं  
 हि एतद्युज्यते ; न हि आकस्मिकी कस्यचिदुत्पत्तिः सम्भवति,  
 अतिप्रसङ्गात् । दर्शयति च  
 सुषुप्तादुत्थानमविद्यात्मकबीजसद्भावकारितम् — 'सति सम्पद्य न  
 विदुः सति सम्पद्यामह इति । त इह व्याघ्रो वा सिंहो वा'  
 (छा. उ. ६-१-३) इत्यादिना । तस्मात्सिद्धमेतत् —  
 यावदात्मभावी बुद्ध्याद्युपाधिसम्बन्ध इति ॥३१॥

**२४८. नित्योपलब्ध्यनुपलब्धिप्रसङ्गोऽन्यतरनियमो  
 वान्यथा ॥२।३।३२॥**

तच्चात्मन उपाधिभूतम् — अन्तःकरणं मनो बुद्धिर्विज्ञानं  
चित्तमिति च अनेकधा तत्र तत्राभिलष्यते ; क्वचिच्च वृत्तिविभागेन  
— संशयादिवृत्तिकं मन इत्युच्यते, निश्चयादिवृत्तिकं बुद्धिरिति ;  
तच्चैवंभूतमन्तःकरणमवश्यमस्तीत्यभ्युपगन्तव्यम्, अन्यथा  
ह्यनभ्युपगम्यमाने तस्मिन्नित्योपलब्ध्यनुपलब्धिप्रसङ्गः स्यात् —  
आत्मेन्द्रियविषयाणामुपलब्धिसाधनानां सन्निधाने सति  
नित्यमेवोपलब्धिः प्रसज्येत ; अथ सत्यपि हेतुसमवधाने  
फलाभावः, ततो नित्यमेवानुपलब्धिः प्रसज्येत ; न चैवं दृश्यते ।  
अथवा अन्यतरस्यात्मन इन्द्रियस्य वा  
शक्तिप्रतिबन्धोऽभ्युपगन्तव्यः ; न च आत्मनः शक्तिप्रतिबन्धः  
सम्भवति, अविक्रियत्वात् ; नापि इन्द्रियस्य ; न हि तस्य  
पूर्वोत्तरयोः क्षणयोरप्रतिबद्धशक्तिकस्य सतोऽकस्माच्छक्तिः  
प्रतिबध्येत । तस्मात् यस्यावधानानवधानाभ्यामुपलब्ध्यनुपलब्धी  
भवतः, तन्मनः । तथा च श्रुतिः — ‘अन्यत्रमना अभूवं  
नादर्शमन्यत्रमना अभूवं नाश्रौषम्’ (बृ. उ. १-५-३) इति, ‘मनसा  
ह्येव पश्यति मनसा शृणोति’ (बृ. उ. १-५-३) इति च ;  
कामादयश्चास्य वृत्तय इति दर्शयति — ‘कामः सङ्कल्पो

विचिकित्सा श्रद्धाऽश्रद्धा धृतिरधृतिर्हीर्धीर्भीरित्येतत्सर्वं मन एव'  
(बृ. उ. १-५-३) इति । तस्माद्युक्तमेतत् —  
तद्गुणसारत्वात्तद्व्यपदेश इति ॥३२॥

## ७४. कर्त्रधिकरणम्

**२४९. कर्ता शास्त्रार्थवत्त्वात् ॥२।३।३३॥**

तद्गुणसारत्वाधिकारेणैवापरोऽपि जीवधर्मः प्रपञ्च्यते । कर्ता च  
अयं जीवः स्यात् । कस्मात् ? शास्त्रार्थवत्त्वात् — एवं च  
'यजेत' 'जुहुयात्' 'दद्यात्' इत्येवंविधं विधिशास्त्रमर्थवद्भवति ;  
अन्यथा तदनर्थकं स्यात् ; तद्धि कर्तुः सतः  
कर्तव्यविशेषमुपदिशति ; न च असति कर्तृत्वे तदुपपद्येत ।  
तथेदमपि शास्त्रमर्थवद्भवति — 'एष हि द्रष्टा श्रोता मन्ता बोद्धा  
कर्ता विज्ञानात्मा पुरुषः' (प्र. उ. ४-१) इति ॥३३॥

**२५०. विहारोपदेशात् ॥२।३।३४॥**

इतश्च जीवस्य कर्तृत्वम्, यज्जीवप्रक्रियायां सन्ध्ये स्थाने  
विहारमुपदिशति — 'स ईयतेऽमृतो यत्र कामम्' (बृ. उ. २-१-  
१८) इति, 'स्वे शरीरे यथाकामं परिवर्तते' (बृ. उ. ४-३-७)  
इति च ॥३४॥

## २५१. उपादानात् ॥२।३।३५॥

इतश्चास्य कर्तृत्वम्, यज्जीवप्रक्रियायामेव करणानामुपादानं सङ्कीर्तयति — ‘तदेषां प्राणानां विज्ञानेन विज्ञानमादाय’ (बृ. उ. २-१-१७) इति, ‘प्राणानृहीत्वा’ (बृ. उ. २-१-१८) इति च ॥३५॥

## २५२. व्यपदेशाच्च क्रियायां न चेन्निर्देशविपर्ययः

॥२।३।३६॥

इतश्च जीवस्य कर्तृत्वम्, यदस्य लौकिकीषु वैदिकीषु च क्रियासु कर्तृत्वं व्यपदिशति शास्त्रम् — ‘विज्ञानं यज्ञं तनुते । कर्माणि तनुतेऽपि च’ (तै. उ. २-५-१) इति । ननु विज्ञानशब्दो बुद्धौ समधिगतः, कथमनेन जीवस्य कर्तृत्वं सूच्यत इति, नेत्युच्यते — जीवस्यैवैष निर्देशः, न बुद्धेः ; न चेज्जीवस्य स्यात्, निर्देशविपर्ययः स्यात् — विज्ञानेनेत्येवं निरदेक्ष्यत् ; तथा हि अन्यत्र बुद्धिविवक्षायां विज्ञानशब्दस्य करणविभक्तिनिर्देशो दृश्यते — ‘तदेषां प्राणानां विज्ञानेन विज्ञानमादाय’ (बृ. उ. २-१-७) इति ; इह तु ‘विज्ञानं यज्ञं तनुते’ (तै. उ. २-५-१) इति

कर्तृसामानाधिकरण्यनिर्देशाद्बुद्धिव्यतिरिक्तस्यैवात्मनः कर्तृत्वं  
सूच्यत इत्यदोषः ॥३६॥

अत्राह — यदि बुद्धिव्यतिरिक्तो जीवः कर्ता स्यात्, स  
स्वतन्त्रः सन् प्रियं हितं चैव आत्मनो नियमेन सम्पादयेत्, न  
विपरीतम् ; विपरीतमपि तु सम्पादयन्नुपलभ्यते ; न च  
स्वतन्त्रस्यात्मनः ईदृशी प्रवृत्तिरनियमेनोपपद्यत इति, अत उत्तरं  
पठति —

### २५३. उपलब्धिवदनियमः ॥२॥३॥३७॥

यथायमात्मोपलब्धिं प्रति स्वतन्त्रोऽपि अनियमेनेष्टमनिष्टं च  
उपलभते, एवमनियमेनैवेष्टमनिष्टं च सम्पादयिष्यति ;  
उपलब्धावप्यस्वातन्त्र्यम्, उपलब्धिहेतूपादानोपलम्भादिति चेत्, न  
। विषयप्रकल्पनामात्रप्रयोजनत्वादुपलब्धिहेतूनाम् । उपलब्धौ तु  
अनन्यापेक्षत्वात्मनः, चैतन्ययोगात् । अपि च अर्थक्रियायामपि  
नात्यन्तमात्मनः स्वातन्त्र्यमस्ति, देशकालनिमित्तविशेषापेक्षत्वात् ।  
न च सहायापेक्षस्य कर्तुः कर्तृत्वं निवर्तते । भवति  
ह्येधोदकाद्यपेक्षस्यापि पक्तुः पक्तृत्वम् । सहकारिवैचित्र्याच्च  
इष्टानिष्टार्थक्रियायामनियमेन प्रवृत्तिरात्मनो न विरुध्यते ॥३७॥



## २५४. शक्तिविपर्ययात् ॥२॥३॥३८॥

इतश्च विज्ञानव्यतिरिक्तो जीवः कर्ता भवितुमर्हति । यदि पुनर्विज्ञानशब्दवाच्या बुद्धिरेव कर्त्री स्यात्, ततः शक्तिविपर्ययः स्यात् — करणशक्तिर्बुद्धेर्हीयेत, कर्तृशक्तिश्चापद्येत ; सत्यां च बुद्धेः कर्तृशक्तौ, तस्या एव अहंप्रत्ययविषयत्वमभ्युपगन्तव्यम्, अहंकारपूर्विकाया एव प्रवृत्तेः सर्वत्र दर्शनात् — ‘अहं गच्छामि, अहमागच्छामि, अहं भुञ्जे, अहं पिबामि’ इति च ; तस्याश्च कर्तृशक्तियुक्तायाः सर्वार्थकारि करणमन्यत्कल्पयितव्यम् ; शक्तोऽपि हि सन् कर्ता करणमुपादाय क्रियासु प्रवर्तमानो दृश्यते ; ततश्च संज्ञामात्रे विवादः स्यात्, न वस्तुभेदः कश्चित्, करणव्यतिरिक्तस्य कर्तृत्वाभ्युपगमात् ॥३८॥

## २५५. समाध्यभावाच्च ॥२॥३॥३९॥

योऽप्ययमौपनिषदात्मप्रतिपत्तिप्रयोजनः समाधिरुपदिष्टो वेदान्तेषु — ‘आत्मा वा अरे द्रष्टव्यः श्रोतव्यो मन्तव्यो निदिध्यासितव्यः’ (बृ. उ. २-४-५) ‘सोऽन्वेष्टव्यः स विजिज्ञासितव्यः’ ‘ओमित्येवं ध्यायथ आत्मानम्’ (मु. उ. २-२-

६) इत्येवंलक्षणः, सोऽप्यसत्यात्मनः कर्तृत्वे नोपपद्येत ।  
तस्मादप्यस्य कर्तृत्वसिद्धिः ॥३९॥

## ७७. तक्षाधिकरणम्

२५६. यथा च तक्षोभयथा ॥२।३।४०॥

एवं तावच्छास्त्रार्थवत्त्वादिभिर्हेतुभिः कर्तृत्वं शारीरस्य  
प्रदर्शितम् ; तत्पुनः स्वाभाविकं वा स्यात्, उपाधिनिमित्तं वेति  
चिन्त्यते । तत्रैतैरेव शास्त्रार्थवत्त्वादिभिर्हेतुभिः स्वाभाविकं  
कर्तृत्वम्, अपवादहेत्वभावादिति । एवं प्राप्ते, ब्रूमः — न  
स्वाभाविकं कर्तृत्वमात्मनः सम्भवति, अनिमोक्षप्रसङ्गात् ;  
कर्तृत्वस्वभावत्वे ह्यात्मनो न कर्तृत्वान्निर्मोक्षः सम्भवति —  
अग्नेरिवौष्ण्यात् ; न च कर्तृत्वादर्निर्मुक्तस्यास्ति पुरुषार्थसिद्धिः  
कर्तृत्वस्य दुःखरूपत्वात् । ननु स्थितायामपि कर्तृत्वशक्तौ  
कर्तृत्वकार्यपरिहारात्पुरुषार्थः सेत्स्यति ; तत्परिहारश्च  
निमित्तपरिहारात् — यथाग्नेर्दहनशक्तियुक्तस्यापि  
काष्ठवियोगाद्दहनकार्याभावः — तद्वत् — न, निमित्तानामपि  
शक्तिलक्षणेन सम्बन्धेन सम्बद्धानामत्यन्तपरिहारासम्भवात् । ननु  
मोक्षसाधनविधानान्मोक्षः सेत्स्यति — न, साधनायत्तस्य

अनित्यत्वात् । अपि च नित्यशुद्धमुक्तात्मप्रतिपादनात्  
 मोक्षसिद्धिरभिमतता ; तादृगात्मप्रतिपादनं च न स्वाभाविके  
 कर्तृत्वेऽवकल्पेत ; तस्मात् उपाधिधर्माध्यासेनैवात्मनः कर्तृत्वम्,  
 न स्वाभाविकम् ; तथा च श्रुतिः — ‘ध्यायतीव लेलायतीव’ (बृ.  
 उ. ४-३-७) इति ‘आत्मेन्द्रियमनोयुक्तं भोक्तेत्याहुर्मनीषिणः’ (क.  
 उ. १-३-४) इति च — उपाधिसम्पृक्तस्यैवात्मनो  
 भोक्तृत्वादिविशेषलाभं दर्शयति । न हि विवेकिनां परस्मादन्यो  
 जीवो नाम कर्ता भोक्ता वा विद्यते, ‘नान्योऽतोऽस्ति द्रष्टा’ (बृ.  
 उ. ४-३-२३) इत्यादिश्रवणात् । पर एव तर्हि संसारी कर्ता  
 भोक्ता च प्रसज्येत ; परस्मादन्यश्चेच्चितिमाजीवः कर्ता,  
 बुद्ध्यादिसङ्घातव्यतिरिक्तो न स्यात् — न,  
 अविद्याप्रत्युपस्थापितत्वात्कर्तृत्वभोक्तृत्वयोः ; तथा च शास्त्रम् —  
 ‘यत्र हि द्वैतमिव भवति तदितर इतरं पश्यति’ (बृ. उ. २-४-  
 १४) इत्यविद्यावस्थायां कर्तृत्वभोक्तृत्वे दर्शयित्वा, विद्यावस्थायां  
 ते एव कर्तृत्वभोक्तृत्वे निवारयति — ‘यत्र त्वस्य  
 सर्वमात्मैवाभूत्तत्केन कं पश्येत्’ (बृ. उ. २-४-१४) इति ; तथा  
 स्वप्नजागरितयोरात्मन उपाधिसम्पर्ककृतं श्रमं श्येनस्येवाकाशे

विपरिपततः श्रावयित्वा, तदभावं सुषुप्तौ प्राज्ञेनात्मना  
 सम्परिष्वक्तस्य श्रावयति — 'तद्वा  
 अस्यैतदाप्तकाममात्मकाममकामं रूपं शोकान्तरम्' (बृ. उ. ४-३-  
 २१) इत्यारभ्य 'एषास्य परमा गतिरेषास्य परमा सम्पदेषोऽस्य  
 परमो लोक एषोऽस्य परम आनन्दः' (बृ. उ. ४-३-३२)  
 इत्युपसंहारात् ॥

तदेतदाहाचार्यः — 'यथा च तक्षोभयथा' इति । त्वर्थे च  
 अयं चः पठितः । नैवं मन्तव्यम् — स्वाभाविकमेवात्मनः  
 कर्तृत्वम्, अग्निरिवौष्ण्यमिति ; यथा तु तक्षा लोके  
 वास्यादिकरणहस्तः कर्ता दुःखी भवति, स एव स्वगृहं प्राप्तो  
 विमुक्तवास्यादिकरणः स्वस्थो निर्वृतो निर्व्यापारः सुखी भवति —  
 एवमविद्याप्रत्युपस्थापितद्वैतसम्पृक्त आत्मा स्वप्नजागरितावस्थयोः  
 कर्ता दुःखी भवति, सः तच्छ्रमापनुत्तये स्वमात्मानं परं ब्रह्म  
 प्रविश्य विमुक्तकार्यकरणसङ्घातोऽकर्ता सुखी भवति  
 सम्प्रसादावस्थायाम् — तथा मुक्त्यवस्थायामप्यविद्याध्वान्तं  
 विद्याप्रदीपेन विधूय आत्मैव केवलो निर्वृतः सुखी भवति ।  
 तक्षदृष्टान्तश्चैतावतांशेन द्रष्टव्यः — तक्षा हि विशिष्टेषु

तक्षणादिव्यापारेष्वपेक्ष्यैव प्रतिनियतानि करणानि वास्यादीनि कर्ता भवति, स्वशरीरेण तु अकर्तैव ; एवमयमात्मा सर्वव्यापारेष्वपेक्ष्यैव मनआदीनि करणानि कर्ता भवति, स्वात्मना तु अकर्तैवेति । न तु आत्मनस्तक्षण इवावयवाः सन्ति, यैः हस्तादिभिरिव वास्यादीनि तक्षा, मनआदीनि करणान्यात्मोपाददीत न्यस्येद्वा ॥

यत्तूक्तम्, शास्त्रार्थवत्त्वादिभिर्हेतुभिः स्वाभाविकमात्मनः कर्तृत्वमिति, तन्न — विधिशास्त्रं तावद्यथाप्राप्तं कर्तृत्वमुपादाय कर्तव्यविशेषमुपदिशति, न कर्तृत्वमात्मनः प्रतिपादयति ; न च स्वाभाविकमस्य कर्तृत्वमस्ति, ब्रह्मात्मत्वोपदेशात् — इत्यवोचाम ; तस्मादविद्याकृतं कर्तृत्वमुपादाय विधिशास्त्रं प्रवर्तिष्यते । कर्ता विज्ञानात्मा पुरुषः — इत्येवंजातीयकमपि शास्त्रमनुवादरूपत्वाद्यथाप्राप्तमेवाविद्याकृतं कर्तृत्वमनुवदिष्यति । एतेन विहारोपादाने परिहृते, तयोरप्यनुवादरूपत्वात् । ननु सन्ध्ये स्थाने प्रसुप्तेषु करणेषु स्वे शरीरे यथाकामं परिवर्तते — इति विहार उपदिश्यमानः केवलस्यात्मनः कर्तृत्वमावहति ; तथोपादानेऽपि 'तदेषां प्राणानां विज्ञानेन विज्ञानमादाय' इति

करणेषु कर्मकरणविभक्ती श्रूयमाणे केवलस्यात्मनः कर्तृत्वं गमयत इति ; अत्रोच्यते — न तावत्सन्ध्ये स्थानेऽत्यन्तमात्मनः करणविरमणमस्ति, **‘सधीः स्वप्नो भूत्वेमं लोकमतिक्रामति’** (बृ. उ. ४-३-७) इति तत्रापि धीसम्बन्धश्रवणात् ; तथा च स्मरन्ति — ‘इन्द्रियाणामुपरमे मनोऽनुपरतं यदि । सेवते विषयानेव तद्विद्यात्स्वप्नदर्शनम्’ इति ; कामादयश्च मनसो वृत्तयः इति श्रुतिः ; ताश्च स्वप्ने दृश्यन्ते ; तस्मात्समना एव स्वप्ने विहरति ; विहारोऽपि च तत्रत्यो वासनामय एव, न तु पारमार्थिकोऽस्ति ; तथा च श्रुतिः इवकारानुबद्धमेव स्वप्नव्यापारं वर्णयति — **‘उतेव स्त्रीभिः सह मोदमानो जक्षदुतेवापि भयानि पश्यन्’** (बृ. उ. ४-३-१३) इति ; लौकिका अपि तथैव स्वप्नं कथयन्ति — आरुक्षमिव गिरिशृङ्गम्, अद्राक्षमिव वनराजिमिति ; तथोपादानेऽपि यद्यपि करणेषु कर्मकरणविभक्तिनिर्देशः, तथापि तत्संपृक्तस्यैवात्मनः कर्तृत्वं द्रष्टव्यम्, केवले कर्तृत्वासम्भवस्य दर्शितत्वात् ; भवति च लोकेऽनेकप्रकारा विवक्षा — योधा युध्यन्ते, योधै राजा युध्यत इति । अपि च अस्मिन्नुपादाने करणव्यापारोपरममात्रं विवक्ष्यते, न स्वातन्त्र्यं कस्यचित्,

अबुद्धिपूर्वकस्यापि स्वापे करणव्यापारोपरमस्य दृष्टत्वात् ।  
यस्त्वयं व्यपदेशो दर्शितः, 'विज्ञानं यज्ञं तनुते' इति, स बुद्धेरेव  
कर्तृत्वं प्रापयति — विज्ञानशब्दस्य तत्र प्रसिद्धत्वात्, मनोऽनन्तरं  
पाठाच्च, 'तस्य श्रद्धैव शिरः' (तै. उ. २-४-१) इति च  
विज्ञानमयस्यात्मनः श्रद्धाद्यवयवत्वसङ्कीर्तनात् — श्रद्धादीनां च  
बुद्धिधर्मत्वप्रसिद्धेः, 'विज्ञानं देवाः सर्वे ब्रह्म ज्येष्ठमुपासते' (तै.  
उ. २-५-१) इति च वाक्यशेषात् — ज्येष्ठत्वस्य च प्रथमजत्वस्य  
बुद्धौ प्रसिद्धत्वात्, 'स एष वाचश्चित्तस्योत्तरोत्तरक्रमो यद्यज्ञः' इति  
च श्रुत्यन्तरे यज्ञस्य वाग्बुद्धिसाध्यत्वावधारणात् । न च बुद्धेः  
शक्तिविपर्ययः करणानां कर्तृत्वाभ्युपगमे भवति, सर्वकारकाणामेव  
स्वस्वव्यापारेषु कर्तृत्वस्यावश्यंभावित्वात् ; उपलब्ध्यपेक्षं त्वेषां  
करणानां करणत्वम् ; सा चात्मनः ; न च तस्यामप्यस्य  
कर्तृत्वमस्ति, नित्योपलब्धिस्वरूपत्वात् । अहंकारपूर्वकमपि  
कर्तृत्वं नोपलब्धुर्भवितुमर्हति, अहंकारस्याप्युपलभ्यमानत्वात् ; न  
चैवं सति करणान्तरकल्पनाप्रसङ्गः, बुद्धेः करणत्वाभ्युपगमात् ।  
समाध्यभावस्तु शास्त्रार्थवत्त्वेनैव परिहृतः, यथाप्राप्तमेव

कर्तृत्वमुपादाय समाधिविधानात् । तस्मात्कर्तृत्वमप्यात्मन  
उपाधिनिमित्तमेवेति स्थितम् ॥४०॥

## ७६. परायत्ताधिकरणम्

२५७. परात्तु तच्छ्रुतेः ॥२॥३॥४१॥

यदिदमविद्यावस्थायामुपाधिनिबन्धनं कर्तृत्वं  
जीवस्याभिहितम्, तत्किमनपेक्ष्येश्वरं भवति,  
आहोस्विदीश्वरापेक्षमिति भवति विचारणा । तत्र प्राप्तं तावत् —  
नेश्वरमपेक्षते जीवः कर्तृत्वं इति । कस्मात् ?  
अपेक्षाप्रयोजनाभावात् ; अयं हि जीवः स्वयमेव  
रागद्वेषादिदोषप्रयुक्तः कारकान्तरसामग्रीसम्पन्नः कर्तृत्वमनुभवितुं  
शक्नोति ; तस्य किमीश्वरः करिष्यति । न च लोके प्रसिद्धिरस्ति  
— कृष्यादिकासु क्रियास्वनडुहादिवत् ईश्वरोऽपरोऽपेक्षितव्य इति  
। क्लेशात्मकेन च कर्तृत्वेन जन्तून्संसृजत ईश्वरस्य नैर्घृण्यं  
प्रसज्येत ; विषमफलं च एषां कर्तृत्वं विदधतो वैषम्यम् । ननु  
'वैषम्यनैर्घृण्ये न सापेक्षत्वात्' (ब्र. सू. १-४-१७) इत्युक्तम् —  
सत्यमुक्तम्, सति तु ईश्वरस्य सापेक्षत्वसम्भवे ; सापेक्षत्वं च  
ईश्वरस्य सम्भवति सतोर्जन्तूनां धर्माधर्मयोः ; तयोश्च सद्भावः



सति जीवस्य कर्तृत्वे ; तदेव चेत्कर्तृत्वमीश्वरापेक्षं स्यात्, किंविषयमीश्वरस्य सापेक्षत्वमुच्यते । अकृताभ्यागमश्चैवं जीवस्य प्रसज्येत । तस्मात्स्वत एवास्य कर्तृत्वमिति — एतां प्राप्तिं तुशब्देन व्यावर्त्य प्रतिजानीते — परादिति ; अविद्यावस्थायां कार्यकरणसङ्घाताविवेकदर्शिनो जीवस्याविद्यातिमिरान्धस्य सतः परस्मादात्मनः

कर्माध्यक्षात्सर्वभूताधिवासात्साक्षिणश्चेतयितुरीश्वरात्तदनुज्ञया कर्तृत्वभोक्तृत्वलक्षणस्य संसारस्य सिद्धिः ; तदनुग्रहहेतुकेनैव च विज्ञानेन मोक्षसिद्धिर्भवितुमर्हति । कुतः ? तच्छ्रुतेः ; यद्यपि दोषप्रयुक्तः सामग्रीसम्पन्नश्च जीवः, यद्यपि च लोके कृष्यादिषु कर्मसु नेश्वरकारणत्वं प्रसिद्धम्, तथापि सर्वास्वेव प्रवृत्तिष्वीश्वरो हेतुकर्तेति श्रुतेरवसीयते ; तथा हि श्रुतिर्भवति — ‘एष ह्येव साधु कर्म कारयति तं यमेभ्यो लोकेभ्य उन्निनीषते । एष ह्येवासाधु कर्म कारयति तं यमधो निनीषते’ (कौ. उ. ३-७) इति, ‘य आत्मनि तिष्ठन्नात्मानमन्तरो यमयति’ इति च एवंजातीयका ॥४१॥

ननु एवमीश्वरस्य कारयितृत्वे सति वैषम्यनैर्घृण्ये स्याताम्,  
अकृताभ्यागमश्च जीवस्येति ; नेत्युच्यते —

**२५८. कृतप्रयत्नापेक्षस्तु विहितप्रतिषिद्धावैयर्थ्यादिभ्यः**

**॥२॥३॥४२॥**

तुशब्दश्चोदितदोषव्यावर्तनार्थः । कृतो यः प्रयत्नो जीवस्य  
धर्माधर्मलक्षणः, तदपेक्ष एवेनमीश्वरः कारयति ; अतश्चैते चोदिता  
दोषा न प्रसज्यन्ते — जीवकृतधर्माधर्मवैषम्यापेक्ष एव  
तत्तत्फलानि विषमं विभजते पर्जन्यवत् ईश्वरो निमित्तत्वमात्रेण  
— यथा लोके नानाविधानां गुच्छगुल्मादीनां व्रीहियवादीनां च  
असाधारणेभ्यः स्वस्वबीजेभ्यो जायमानानां साधारणं निमित्तं  
भवति पर्जन्यः — न हि असति पर्जन्ये  
रसपुष्पफलपलाशादिवैषम्यं तेषां जायते, नाप्यसत्सु स्वस्वबीजेषु  
— एवं जीवकृतप्रयत्नापेक्ष ईश्वरः तेषां शुभाशुभं विदध्यादिति  
श्लिष्यते । ननु कृतप्रयत्नापेक्षत्वमेव जीवस्य परायत्ते कर्तृत्वे  
नोपपद्यते — नैष दोषः ; परायत्तेऽपि हि कर्तृत्वे, करोत्येव  
जीवः, कुर्वन्तं हि तमीश्वरः कारयति ; अपि च पूर्वप्रयत्नमपेक्ष्य  
इदानीं कारयति, पूर्वतरं च प्रयत्नमपेक्ष्य पूर्वमकारयदिति —

अनादित्वात्संसारस्येति — अनवद्यम् । कथं पुनरवगम्यते —  
 कृतप्रयत्नापेक्ष ईश्वर इति ? विहितप्रतिषिद्धावैयर्थ्यादिभ्यः इत्याह  
 ; एवं हि 'स्वर्गकामो यजेत' 'ब्राह्मणो न हन्तव्यः'  
 इत्येवंजातीयकस्य विहितस्य प्रतिषिद्धस्य च अवैयर्थ्यं भवति ;  
 अन्यथा तदनर्थकं स्यात् ; ईश्वर एव विधिप्रतिषेधयोर्नियुज्येत,  
 अत्यन्तपरतन्त्रत्वाज्जीवस्य ; तथा विहितकारिणमप्यनर्थेन  
 संसृजेत्, प्रतिषिद्धकारिणमप्यर्थेन ; ततश्च प्रामाण्यं  
 वेदस्यास्तमियात् ; ईश्वरस्य च अत्यन्तानपेक्षत्वे लौकिकस्यापि  
 पुरुषकारस्य वैयर्थ्यम्, तथा देशकालनिमित्तानाम् ;  
 पूर्वोक्तदोषप्रसङ्गश्च — इत्येवंजातीयकं दोषजातमादिग्रहणेन  
 दर्शयति ॥४२॥

## ७७. अंशाधिकरणम्

२५९. अंशो नानाव्यपदेशादन्यथा चापि

दाशकितवादित्वमधीयत एके ॥२॥३॥४३॥

जीवेश्वरयोरुपकार्योपकारकभाव उक्तः ; स च सम्बद्धयोरेव  
 लोके दृष्टः — यथा स्वामिभृत्ययोः, यथा वा अग्निविस्फुलिङ्गयोः  
 । ततश्च जीवेश्वरयोरप्युपकार्योपकारकभावाभ्युपगमात् किं

स्वामिभृत्यवत्सम्बन्धः, आहोस्विदग्निविस्फुलिङ्गवत् इत्यस्यां विचिकित्सायाम् अनियमो वा प्राप्नोति, अथवा स्वामिभृत्यप्रकारेष्वेव ईशित्रीशितव्यभावस्य प्रसिद्धत्वात्तद्विध एव सम्बन्ध इति प्राप्नोति ॥

अतो ब्रवीति अंश इति ; जीव ईश्वरस्यांशो भवितुमर्हति, यथाग्नेर्विस्फुलिङ्गः ; अंश इवांशः ; न हि निरवयवस्य मुख्योऽंशः सम्भवति । कस्मात्पुनः निरवयवत्वात् स एव न भवति ? नानाव्यपदेशात् ; 'सोऽन्वेष्टव्यः स विजिज्ञासितव्यः' 'एतमेव विदित्वा मुनिर्भवति' 'य आत्मनि तिष्ठन्नात्मानमन्तरो यमयति' (छा. उ. ८-७-१) इति च एवंजातीयको भेदनिर्देशो नासति भेदे युज्यते । ननु च अयं नानाव्यपदेशः सुतरां स्वामिभृत्यसारूप्ये युज्यत इति, अत आह — अन्यथा चापीति । न च नानाव्यपदेशादेव केवलादंशत्वप्रतिपत्तिः । किं तर्हि ? अन्यथा चापि व्यपदेशो भवत्यनानात्वस्य प्रतिपादकः ; तथा ह्येके शाखिनो दाशकितवादिभावं ब्रह्मण आमनन्त्याथर्वणिका ब्रह्मसूक्ते — 'ब्रह्म दाशा ब्रह्म दासा ब्रह्मैवेमे कितवाः' इत्यादिना ; दाशा य एते कैवर्ताः प्रसिद्धाः, ये च अमी दासाः

स्वामिष्वात्मानमुपक्षपयन्ति, ये च अन्ये कितवा द्यूतकृतः, ते सर्वे ब्रह्मैव — इति हीनजन्तूदाहरणेन सर्वेषामेव नामरूपकृतकार्यकरणसङ्घातप्रविष्टानां जीवानां ब्रह्मत्वमाह ; तथा अन्यत्रापि ब्रह्मप्रक्रियायामेवायमर्थः प्रपश्यते — ‘त्वं स्त्री त्वं पुमानसि त्वं कुमार उत वा कुमारी । त्वं जीर्णो दण्डेन वञ्चसि त्वं जातो भवति विश्वतोमुखः’ (श्वे. उ. ४-३) इति, ‘सर्वाणि रूपाणि विचित्य धीरो नामानि कृत्वाभिवदन्यदास्ते’ इति च ; ‘नान्योऽतोऽस्ति द्रष्टा’ (बृ. उ. ३-७-२३) इत्यादिश्रुतिभ्यश्च अस्यार्थस्य सिद्धिः । चैतन्यं च अविशिष्टं जीवेश्वरयोः, यथाग्निविस्फुलिङ्गयोरौष्ण्यम् । अतो भेदाभेदावगमाभ्यामंशत्वावगमः ॥४३॥

कुतश्च अंशत्वावगमः ? —

**२६०. मन्त्रवर्णाच्च ॥२॥३॥४४॥**

मन्त्रवर्णश्चैतमर्थमवगमयति — ‘तावानस्य महिमा ततो ज्यायांश्च पुरुषः । पादोऽस्य सर्वा भूतानि त्रिपादस्यामृतं दिवि’ (छा. उ. ३-१२-६) इति ; अत्र भूतशब्देन जीवप्रधानानि स्थावरजङ्गमानि निर्दिशति, ‘अहिंसन्सर्वभूतान्यन्यत्र तीर्थेभ्यः’

इति प्रयोगात् ; अंशः पादो भाग इत्यनर्थान्तरम् ;  
तस्मादप्यंशत्वावगमः ॥४४॥

कुतश्च अंशत्वावगमः ? —

**२६१. अपि च स्मर्यते ॥२॥३॥४५॥**

ईश्वरगीतास्वपि च ईश्वरांशत्वं जीवस्य स्मर्यते —  
'ममैवांशो जीवलोके जीवभूतः सनातनः' (भ. गी. १५-७) इति  
; तस्मादप्यंशत्वावगमः । यत्तूक्तम्, स्वामिभृत्यादिष्वेव  
ईशित्रीशितव्यभावो लोके प्रसिद्ध इति — यद्यप्येषा लोके  
प्रसिद्धिः, तथापि शास्त्रात् अत्र अंशांशित्वमीशित्रीशितव्यभावश्च  
निश्चीयते ; निरतिशयोपाधिसम्पन्नश्चेश्वरो  
निहीनोपाधिसम्पन्नाञ्जीवान् प्रशास्तीति न किञ्चिद्विप्रतिषिध्यते  
॥४५॥

अत्राह — ननु जीवस्येश्वरांशत्वाभ्युपगमे तदीयेन  
संसारदुःखोपभोगेनांशिन ईश्वरस्यापि दुःखित्वं स्यात् — यथा  
लोके हस्तपादाद्यन्यतमाङ्गतेन दुःखेन अङ्गिनो देवदत्तस्य  
दुःखित्वम्, तद्वत् ; ततश्च तत्प्राप्तानां महत्तरं दुःखं प्राप्नुयात् ;

अतो वरं पूर्वावस्थः संसार एवास्तु — इति  
सम्यग्दर्शनानर्थक्यप्रसङ्गः स्यात् — इति ; अत्रोच्यते —

### २६२. प्रकाशादिवनैवं परः ॥२॥३॥४६॥

यथा जीवः संसारदुःखमनुभवति, नैवं पर ईश्वरोऽनुभवतीति  
प्रतिजानीमहे ; जीवो हि अविद्यावेशवशात् देहाद्यात्मभावमिव  
गत्वा, तत्कृतेन दुःखेन दुःखी अहम् इति अविद्यया कृतं  
दुःखोपभोगम् अभिमन्यते ; नैवं परमेश्वरस्य देहाद्यात्मभावो  
दुःखाभिमानो वा अस्ति ;  
जीवस्याप्यविद्याकृतनामरूपनिर्वृत्तदेहेन्द्रियाद्युपाध्यविवेकभ्रमनिमि  
त्त एव दुःखाभिमानः, न तु पारमार्थिकोऽस्ति ; यथा च  
स्वदेहगतदाहच्छेदादिनिमित्तं दुःखं तदभिमानभ्रान्त्यानुभवति, तथा  
पुत्रमित्रादिगोचरमपि दुःखं तदभिमानभ्रान्त्यैवानुभवति — अहमेव  
पुत्रः, अहमेव मित्रम् इत्येवं स्नेहवशेन  
पुत्रमित्रादिष्वभिनिविशमानः ; ततश्च निश्चितमेतदवगम्यते —  
मिथ्याभिमानभ्रमनिमित्त एव दुःखानुभव इति । व्यतिरेकदर्शनाच्च  
एवमवगम्यते ; तथा हि — पुत्रमित्रादिमत्सु बहुषूपविष्टेषु  
तत्सम्बन्धाभिमानिष्वितरेषु च, पुत्रो मृतो मित्रं

मृतमित्येवमाघोषिते, येषामेव पुत्रमित्रादिमत्त्वाभिमानस्तेषामेव  
तन्निमित्तं दुःखमुत्पद्यते, न अभिमानहीनानां परिव्राजकादीनाम् ।  
अतश्च लौकिकस्यापि पुंसः सम्यग्दर्शनार्थवत्त्वं दृष्टम्, किमुत  
विषयशून्यादात्मनोऽन्यद्वस्त्वन्तरमपश्यतो

नित्यचैतन्यमात्रस्वरूपस्येति ; तस्मान्नास्ति

सम्यग्दर्शनानर्थक्यप्रसङ्गः । प्रकाशादिवदिति निदर्शनोपन्यासः —

यथा प्रकाशः सौरश्चान्द्रमसो वा वियद्ध्याप्य अवतिष्ठमानः

अङ्गुल्याद्युपाधिसम्बन्धात् तेषु ऋजुवक्रादिभावं प्रतिपद्यमानेषु

तत्तद्भावमिव प्रतिपद्यमानोऽपि न परमार्थतस्तद्भावं प्रतिपद्यते,

यथा च आकाशो घटादिषु गच्छत्सु गच्छन्निव विभाव्यमानोऽपि

न परमार्थतो गच्छति, यथा च उदशरावादिकम्पनात्तद्गते

सूर्यप्रतिबिम्बे कम्पमानेऽपि न तद्वान्सूर्यः कम्पते —

एवमविद्याप्रत्युपस्थापिते बुद्ध्याद्युपहिते जीवाख्ये अंशे

दुःखायमानेऽपि न तद्वानीश्वरो दुःखायते । जीवस्यापि

दुःखप्राप्तिरविद्यानिमित्तैवेत्युक्तम् । तथा च

अविद्यानिमित्तजीवभावव्युदासेन ब्रह्मभावमेव जीवस्य



प्रतिपादयन्ति वेदान्ताः — ‘तत्त्वमसि’ इत्येवमादयः ।  
तस्मान्नास्ति जैवेन दुःखेन परमात्मनो दुःखित्वप्रसङ्गः ॥४६॥

### २६३. स्मरन्ति च ॥२॥३॥४७॥

स्मरन्ति च व्यासादयः — यथा जैवेन दुःखेन न परमात्मा  
दुःखायत इति ; ‘तत्र यः परमात्मा हि स नित्यो निर्गुणः स्मृतः  
। न लिप्यते फलैश्चापि पद्मपत्रमिवाम्भसा । कर्मात्मा त्वपरो  
योऽसौ मोक्षबन्धैः स युज्यते । स सप्तदशकेनापि राशिना  
युज्यते पुनः’ इति । चशब्दात् समामनन्ति च — इति  
वाक्यशेषः — ‘तयोरन्यः पिप्पलं स्वाद्वत्त्यनश्नन्नन्यो  
अभिचाकशीति’ (श्वे. उ. ४-६) इति, ‘एकस्तथा सर्वभूतान्तरात्मा  
न लिप्यते लोकदुःखेन बाह्यः’ (क. उ. २-२-११) इति च ॥४७॥  
॥

अत्राह — यदि तर्ह्येक एव सर्वेषां भूतानामन्तरात्मा स्यात्,  
कथमनुज्ञापरिहारौ स्यातां लौकिकौ वैदिकौ चेति । ननु च अंशो  
जीव ईश्वरस्य इत्युक्तम् ; तद्भेदाच्चानुज्ञापरिहारौ  
तदाश्रयावव्यतिकीर्णावुपपद्येते ; किमत्र चोद्यत इति, उच्यते —  
नैतदेवम् ; अनंशत्वमपि हि जीवस्याभेदवादिन्यः श्रुतयः

प्रतिपादयन्ति — ‘तत्सृष्ट्वा तदेवानुप्राविशत्’ (तै. उ. २-६-१)  
 ‘नान्योऽतोऽस्ति द्रष्टा’ (बृ. उ. ३-७-२३) ‘मृत्योः स  
 मृत्युमाप्नोति य इह नानेव पश्यति’ (बृ. उ. ४-४-११)  
 ‘तत्त्वमसि’ (छा. उ. ६-८-७) ‘अहं ब्रह्मास्मि’ (बृ. उ. १-४-१०)  
 इत्येवंजातीयकाः । ननु भेदाभेदावगमाभ्यामंशत्वं सिध्यतीत्युक्तम्  
 — स्यादेतदेवम्, यद्युभावपि भेदाभेदौ प्रतिपिपादयिषितौ स्याताम्  
 ; अभेद एव त्वत्र प्रतिपिपादयिषितः, ब्रह्मात्मत्वप्रतिपत्तौ  
 पुरुषार्थसिद्धेः ; स्वभावप्राप्तस्तु भेदोऽनूद्यते ; न च निरवयवस्य  
 ब्रह्मणो मुख्योऽंशो जीवः सम्भवतीत्युक्तम् ; तस्मात्पर एवैकः  
 सर्वेषां भूतानामन्तरात्मा जीवभावेनावस्थित इत्यतो वक्तव्या  
 अनुज्ञापरिहारोपपत्तिः । तां ब्रूमः —

**२६४. अनुज्ञापरिहारौ देहसम्बन्धाज्ज्योतिरादिवत्**

**॥२।३।४८॥**

‘ऋतौ भार्यामुपेयात्’ इत्यनुज्ञा, ‘गुर्वङ्गनां नोपगच्छेत्’ इति  
 परिहारः ; तथा ‘अग्नीषोमीयं पशुं संज्ञपयेत्’ इत्यनुज्ञा, ‘न  
 हिंस्यात्सर्वा भूतानि’ इति परिहारः ; — एवं लोकेऽपि  
 मित्रमुपसेवितव्यमित्यनुज्ञा, शत्रुः परिहर्तव्य इति परिहारः —

एवंप्रकारावनुज्ञापरिहारौ एकत्वेऽप्यात्मनः देहसम्बन्धात् स्याताम् । देहैः सम्बन्धो देहसम्बन्धः । कः पुनर्देहसम्बन्धः ? देहादिरयं सङ्घातोऽहमेव — इत्यात्मनि विपरीतप्रत्ययोत्पत्तिः ; दृष्टा च सा सर्वप्राणिनाम् — अहं गच्छामि अहमागच्छामि, अहमन्धः अहमनन्धः, अहं मूढः अहममूढः इत्येवमात्मिका ; न हि अस्याः सम्यग्दर्शनादन्यन्निवारकमस्ति ; प्राक्तु सम्यग्दर्शनात्प्रततैषा भ्रान्तिः सर्वजन्तुषु ।

तदेवमविद्यानिमित्तदेहाद्युपाधिसम्बन्धकृताद्विशेषादैकात्म्याभ्युपगमेऽप्यनुज्ञापरिहारावकल्पेते । सम्यग्दर्शिनस्तर्ह्यनुज्ञापरिहारानर्थक्यं प्राप्तम् — न, तस्य कृतार्थत्वान्नियोज्यत्वानुपपत्तेः — हेयोपादेययोर्हि नियोज्यो नियोक्तव्यः स्यात् ; आत्मनस्त्वतिरिक्तं हेयमुपादेयं वा वस्त्वपश्यन् कथं नियुज्येत ; न च आत्मा आत्मन्येव नियोज्यः स्यात् । शरीरव्यतिरेकदर्शिन एव नियोज्यत्वमिति चेत्, न ; तत्संहतत्वाभिमानात् — सत्यं व्यतिरेकदर्शिनो नियोज्यत्वम् ; तथापि व्योमादिवद्देहाद्यसंहतत्वमपश्यत एव आत्मनो नियोज्यत्वाभिमानः ; न हि देहाद्यसंहतत्वदर्शिनः कस्यचिदपि नियोगो दृष्टः,

किमुतैकात्म्यदर्शिनः । न च नियोगाभावात् सम्यग्दर्शिनो  
यथेष्टचेष्टाप्रसङ्गः, सर्वत्राभिमानस्यैव प्रवर्तकत्वात्,  
अभिमानाभावाच्च सम्यग्दर्शिनः ।

तस्माद्देहसम्बन्धादेवानुज्ञापरिहारौ — ज्योतिरादिवत् — यथा  
ज्योतिष एकत्वेऽप्यग्निः क्रव्यात्परिह्रियते, नेतरः ; यथा च  
प्रकाश एकस्यापि सवितुरमेध्यदेशसम्बद्धः परिह्रियते, नेतरः  
शुचिभूमिष्ठः ; यथा भौमाः प्रदेशा वज्रवैडूर्यादय उपादीयन्ते, भौमा  
अपि सन्तो नरकलेबरादयः परिह्रियन्ते ; यथा मूत्रपुरीषं गवां  
पवित्रतया परिगृह्यते, तदेव जात्यन्तरे परिवर्ज्यते — तद्वत् ॥४८  
॥

### २६५. असन्ततेश्चाव्यतिकरः ॥२॥३॥४९॥

स्यातां नाम अनुज्ञापरिहारावेकस्यात्मनो देहविशेषयोगात् ;  
यस्त्वयं कर्मफलसम्बन्धः, स च ऐकात्म्याभ्युपगमे व्यतिकीर्येत,  
स्वाम्येकत्वादिति चेत्, नैतदेवम्, असन्ततः ; न हि  
कर्तुर्भोक्तुश्चात्मनः सन्ततः सर्वैः शरीरैः सम्बन्धोऽस्ति ;  
उपाधितत्रो हि जीव इत्युक्तम् ; उपाध्यसन्तानाच्च नास्ति

जीवसन्तानः — ततश्च कर्मव्यतिकरः फलव्यतिकरो वा न भविष्यति ॥४९॥

### २६६. आभास एव च ॥२।३।५०॥

आभास एव च एष जीवः परस्यात्मनो जलसूर्यकादिवत्प्रतिपत्तव्यः, न स एव साक्षात्, नापि वस्त्वन्तरम् । अतश्च यथा नैकस्मिञ्जलसूर्यके कम्पमाने जलसूर्यकान्तरं कम्पते, एवं नैकस्मिञ्जीवे कर्मफलसम्बन्धिनि जीवान्तरस्य तत्सम्बन्धः । एवमव्यतिकर एव कर्मफलयोः । आभासस्य च अविद्याकृतत्वात्तदाश्रयस्य संसारस्याविद्याकृतत्वोपपत्तिरिति, तद्व्युदासेन च पारमार्थिकस्य ब्रह्मात्मभावस्योपदेशोपपत्तिः । येषां तु बहव आत्मानः, ते च सर्वे सर्वगताः, तेषामेवैष व्यतिकरः प्राप्नोति । कथम् ? बहवो विभवश्चात्मानश्चैतन्यमात्रस्वरूपा निर्गुणा निरतिशयाश्च ; तदर्थं साधारणं प्रधानम् ; तन्निमित्तैषां भोगापवर्गसिद्धिरिति सांख्याः । सति बहुत्वे विभुत्वे च घटकुड्यादिसमाना द्रव्यमात्रस्वरूपाः स्वतोऽचेतना आत्मानः, तदुपकरणानि च अणूनि मनांस्यचेतनानि, तत्र आत्मद्रव्याणां मनोद्रव्याणां च संयोगात् नव इच्छादयो वैशेषिका आत्मगुणा

उत्पद्यन्ते, ते च अव्यतिरेकेण प्रत्येकमात्मसु समवयन्ति, स संसारः ; तेषां नवानामात्मगुणानामत्यन्तानुत्पादो मोक्ष इति काणादाः । तत्र सांख्यानां तावच्चैतन्यस्वरूपत्वात्सर्वात्मनां सन्निधानाद्यविशेषाच्च एकस्य सुखदुःखसम्बन्धे सर्वेषां सुखदुःखसम्बन्धः प्राप्नोति । स्यादेतत् — प्रधानप्रवृत्तेः पुरुषकैवल्यार्थत्वाद्भवस्था भविष्यति ; अन्यथा हि स्वविभूतिख्यापनार्था प्रधानप्रवृत्तिः स्यात् ; तथा च अनिमोक्षः प्रसज्येतेति — नैतत्सारम् — न हि अभिलषितसिद्धिनिबन्धना व्यवस्था शक्या विज्ञातुम् ; उपपत्त्या तु कयाचिद्व्यवस्थोच्येत ; असत्यां पुनरुपपत्तौ कामं मा भूदभिलषितं पुरुषकैवल्यम् ; प्राप्नोति तु व्यवस्थाहेत्वभावाद्भ्यतिकरः । काणादानामपि — यदा एकेनात्मना मनः संयुज्यते, तदा आत्मान्तरैरपि नान्तरीयकः संयोगः स्यात्, सन्निधानाद्यविशेषात् ; ततश्च हेत्वविशेषात्फलाविशेष इत्येकस्यात्मनः सुखदुःखयोगे सर्वात्मनामपि समानं सुखदुःखित्वं प्रसज्येत ॥५०॥

स्यादेतत् — अदृष्टनिमित्तो नियमो भविष्यतीति ; नेत्याह

## २६७. अदृष्टानियमात् ॥२।३।५१॥

बहुष्वात्मस्वाकाशवत्सर्वगतेषु प्रतिशरीरं बाह्याभ्यन्तराविशेषेण सन्निहितेषु मनोवाक्कायैर्धर्माधर्मलक्षणमदृष्टमुपाज्यते । सांख्यानां तावत् तदनात्मसमवायि प्रधानवर्ति । प्रधानसाधारण्यान्न प्रत्यात्मं सुखदुःखोपभोगस्य नियामकमुपपद्यते । काणादानामपि पूर्ववत्साधारणेनात्ममनःसंयोगेन निर्वर्तितस्यादृष्टस्यापि अस्यैवात्मन इदमदृष्टमिति नियमे हेत्वभावादेश एव दोषः ॥५१॥

स्यादेतत् — अहमिदं फलं प्राप्नुवानि, इदं परिहराणि, इत्थं प्रयतै, इत्थं करवाणि — इत्येवंविधा अभिसन्ध्यादयः प्रत्यात्मं प्रवर्तमाना अदृष्टस्यात्मनां च स्वस्वामिभावं नियंस्यन्तीति ; नेत्याह —

## २६८. अभिसन्ध्यादिष्वपि चैवम् ॥२।३।५२॥

अभिसन्ध्यादीनामपि साधारणेनैवात्ममनःसंयोगेन सर्वात्मसन्निधौ क्रियमाणानां नियमहेतुत्वानुपपत्तेरुक्तदोषानुषङ्ग एव ॥५२॥

## २६९. प्रदेशादिति चेन्नान्तर्भावात् ॥२।३।५३॥

अथोच्येत — विभुत्वेऽप्यात्मनः शरीरप्रतिष्ठेन मनसा संयोगः शरीरावच्छिन्न एव आत्मप्रदेशे भविष्यति ; अतः प्रदेशकृता व्यवस्था अभिसन्ध्यादीनामदृष्टस्य सुखदुःखयोश्च भविष्यतीति । तदपि नोपपद्यते । कस्मात् ? अन्तर्भावात् ; विभुत्वाविशेषाद्धि सर्व एवात्मानः सर्वशरीरेष्वन्तर्भवन्ति ; तत्र न वैशेषिकैः शरीरावच्छिन्नोऽप्यात्मनः प्रदेशः कल्पयितुं शक्यः ; कल्प्यमानोऽप्ययं निष्प्रदेशस्यात्मनः प्रदेशः काल्पनिकत्वादेव न पारमार्थिकं कार्यं नियन्तुं शक्नोति ; शरीरमपि सर्वात्मसन्निधावुत्पद्यमानम् — अस्यैव आत्मनः, नेतरेषाम् — इति न नियन्तुं शक्यम् । प्रदेशविशेषाभ्युपगमेऽपि च द्वयोरात्मनोः समानसुखदुःखभाजोः कदाचिदेकेनैव तावच्छरीरेणोपभोगसिद्धिः स्यात्, समानप्रदेशस्यापि द्वयोरात्मनोरदृष्टस्य सम्भवात् ; तथा हि — देवदत्तो यस्मिन्प्रदेशे सुखदुःखमन्वभूत्, तस्मात्प्रदेशादपक्रान्ते तच्छरीरे, यज्ञदत्तशरीरे च तं प्रदेशमनुप्राप्ते, तस्यापि इतरेण समानः सुखदुःखानुभवो दृश्यते ; स न स्यात्, यदि देवदत्तयज्ञदत्तयोः समानप्रदेशमदृष्टं न स्यात् । स्वर्गाद्यनुपभोगप्रसङ्गश्च प्रदेशवादिनः स्यात्,



ब्राह्मणादिशरीरप्रदेशेष्वदृष्टनिष्पत्तेः प्रदेशान्तरवर्तित्वाच्च  
 स्वर्गाद्युपभोगस्य । सर्वगतत्वानुपपत्तिश्च बहूनामात्मनाम्,  
 दृष्टान्ताभावात् ; वद तावत् त्वम् — के बहवः समानदेशाश्चेति ;  
 रूपादय इति चेत्, न ; तेषामपि धर्म्यशेनाभेदात्, लक्षणभेदाच्च  
 — न तु बहूनामात्मनां लक्षणभेदोऽस्ति ;  
 अन्त्यविशेषवशाद्भेदोपपत्तिरिति चेत्, न ; भेदकल्पनाया  
 अन्त्यविशेषकल्पनायाश्च इतरेतराश्रयत्वात् ; आकाशादीनामपि  
 विभुत्वं ब्रह्मवादिनोऽसिद्धम्, कार्यत्वाभ्युपगमात् ।  
 तस्मादात्मैकत्वपक्ष एव सर्वदोषाभाव इति सिद्धम् ॥

॥ द्वितीयः अध्यायः ॥

## ॥ चतुर्थः पादः ॥

वियदादिविषयः श्रुतिविप्रतिषेधस्तृतीयेन पादेन परिहृतः ;  
 चतुर्थेन इदानीं प्राणविषयः परिह्रियते । तत्र तावत् —  
 ‘तत्तेजोऽसृजत’ (छा. उ. ६-२-३) इति, ‘तस्माद्वा एतस्मादात्मन  
 आकाशः सम्भूतः’ (तै. उ. २-१-१) इति च एवमादिषु  
 उत्पत्तिप्रकरणेषु प्राणानामुत्पत्तिर्न आम्रायते ; क्वचिच्चानुत्पत्तिरेव

एषामाम्नायते, 'असद्वा इदमग्र आसीत्' (तै. उ. २-७-१) । तदाहुः किं तदसदासीदित्यृषयो वाव तेऽग्रेऽसदासीत् । तदाहुः के ते ऋषय इति । प्राणा वाव ऋषयः' — इत्यत्र प्रागुत्पत्तेः प्राणानां सद्भावश्रवणात् ; अन्यत्र तु प्राणानामप्युत्पत्तिः पठ्यते — 'यथाग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे प्राणाः' इति, 'एतस्माज्जायते प्राणो मनः सर्वेन्द्रियाणि च' (मु. उ. २-१-३) इति, 'सप्त प्राणाः प्रभवन्ति तस्मात्' (मु. उ. २-१-८) इति, 'स प्राणमसृजत प्राणाच्छ्रद्धां खं वायुज्योतिरापः पृथिवीन्द्रियं मनोऽन्नम्' (प्र. उ. ६-४) इति च एवमादिप्रदेशेषु । तत्र श्रुतिविप्रतिषेधादन्यतरनिर्धारणकारणानिरूपणाच्च अप्रतिपत्तिः प्राप्नोति । अथवा प्रागुत्पत्तेः सद्भावश्रवणादौघाणी प्राणानामुत्पत्तिश्रुतिरिति प्राप्नोति । अत इदमुत्तरं पठति —

## ७८. प्राणोत्पत्त्यधिकरणम्

**२७०. तथा प्राणाः ॥२१४१॥**

तथा प्राणा इति । कथं पुनरत्र तथा इत्यक्षरानुलोम्यम्, प्रकृतोपमानाभावात् — सर्वगतात्मबहुत्ववादिदूषणम् अतीतानन्तरपादान्ते प्रकृतम् ; तत्तावन्नोपमानं सम्भवति,

सादृश्याभावात् ; सादृश्ये हि सति उपमानं स्यात् — यथा सिंहस्तथा बलवर्मेति ; अदृष्टसाम्यप्रतिपादनार्थमिति यद्युच्येत — यथा अदृष्टस्य सर्वात्मसन्निधावुत्पद्यमानस्यानियतत्वम्, एवं प्राणानामपि सर्वात्मनः प्रत्यनियतत्वमिति — तदपि देहानियमेनैवोक्तत्वात्पुनरुक्तं भवेत् ; न च जीवेन प्राणा उपमीयेरन्, सिद्धान्तविरोधात् — जीवस्य हि अनुत्पत्तिराख्याता, प्राणानां तु उत्पत्तिराचिख्यासिता ; तस्मात्तथा इत्यसम्बद्धमिव प्रतिभाति — न, उदाहरणोपात्तेनाप्युपमानेन सम्बन्धोपपत्तेः — अत्र प्राणोत्पत्तिवादिवाक्यजातमुदाहरणम् — ‘एतस्मादात्मनः सर्वे प्राणाः सर्वे लोकाः सर्वे देवाः सर्वाणि भूतानि व्युच्चरन्ति’ (बृ. उ. २-१-२०) इत्येवंजातीयकम् ; तत्र यथा लोकादयः परस्माद्ब्रह्मण उत्पद्यन्ते, तथा प्राणा अपीत्यर्थः ; तथा — ‘एतस्माज्जायते प्राणो मनः सर्वेन्द्रियाणि च । खं वायुज्योतिरापः पृथिवी विश्वस्य धारिणी’ (मु. उ. २-१-३) इत्येवमादिष्वपि खादिवत्प्राणानामुत्पत्तिरिति द्रष्टव्यम् । अथवा ‘पानव्यापच्च तद्वत्’ (जै. सू. ३-४-१५) इत्येवमादिषु व्यवहितोपमानसम्बन्धस्याप्याश्रितत्वात् — यथा

अतीतानन्तरपादादावुक्ता वियदादयः परस्य ब्रह्मणो विकाराः समधिगताः, तथा प्राणा अपि परस्य ब्रह्मणो विकारा इति योजयितव्यम् । कः पुनः प्राणानां विकारत्वे हेतुः ? श्रुतत्वमेव । ननु केषुचित्प्रदेशेषु न प्राणानामुत्पत्तिः श्रूयत इत्युक्तम् — तदयुक्तम्, प्रदेशान्तरेषु श्रवणात् ; न हि क्वचिदश्रवणमन्यत्र श्रुतं निवारयितुमुत्सहते ; तस्माच्छ्रुतत्वाविशेषादाकाशादिवत्प्राणा अप्युत्पद्यन्त इति सूक्तम् ॥१॥

### २७१. गौण्यसम्भवात् ॥२।४।२॥

यत्पुनरुक्तं प्रागुत्पत्तेः सद्भावश्रवणादौणी प्राणानामुत्पत्तिश्रुतिरिति, तत्प्रत्याह — गौण्यसम्भवादिति ; गौण्या असम्भवो गौण्यसम्भवः — न हि प्राणानामुत्पत्तिश्रुतिर्गौणी सम्भवति, प्रतिज्ञाहानिप्रसङ्गात् — ‘कस्मिन्नु भगवो विज्ञाते सर्वमिदं विज्ञातं भवति’ (मु. उ. १-१-३) इति हि एकविज्ञानेन सर्वविज्ञानं प्रतिज्ञाय तत्साधनायेदमाम्नायते ‘एतस्माज्जायते प्राणः’ (मु. उ. २-१-३) इत्यादि ; सा च प्रतिज्ञा प्राणादेः समस्तस्य जगतो ब्रह्मविकारत्वे सति प्रकृतिव्यतिरेकेण विकाराभावात्सिध्यति ; गौण्यां तु

प्राणानामुत्पत्तिश्रुतौ प्रतिज्ञा इयं हीयेत । तथा च प्रतिज्ञातार्थमुपसंहरति — ‘पुरुष एवेदं विश्वं कर्म तपो ब्रह्म परामृतम्’ (मु. उ. २-१-१०) इति, ‘ब्रह्मैवेदं विश्वमिदं वरिष्ठम्’ (मु. उ. २-२-११) इति च ; तथा ‘आत्मनो वा अरे दर्शनेन श्रवणेन मत्या विज्ञानेनेदं सर्वं विदितम्’ इत्येवंजातीयकासु श्रुतिषु एषैव प्रतिज्ञा योजयितव्या । कथं पुनः प्रागुत्पत्तेः प्राणानां सद्भावश्रवणम् ? नैतन्मूलप्रकृतिविषयम्, ‘अप्राणो ह्यमनाः शुभ्रो ह्यक्षरात्परतः परः’ (मु. उ. २-१-२) इति मूलप्रकृतेः प्राणादिसमस्तविशेषरहितत्वावधारणात् ; अवान्तरप्रकृतिविषयं त्वेतत् स्वविकारापेक्षं प्रागुत्पत्तेः प्राणानां सद्भावावधारणमिति द्रष्टव्यम्, व्याकृतविषयाणामपि भूयसीनामवस्थानां श्रुतिस्मृत्योः प्रकृतिविकारभावप्रसिद्धेः । वियदधिकरणे हि — ‘गौण्यसम्भवात्’ इति पूर्वपक्षसूत्रत्वात् — गौणी जन्मश्रुतिः, असम्भवात् — इति व्याख्यातम् ; प्रतिज्ञाहान्या च तत्र सिद्धान्तोऽभिहितः ; इह तु सिद्धान्तसूत्रत्वात् — गौण्या जन्मश्रुतेरसम्भवात् — इति व्याख्यातम् ; तदनुरोधेन तु इहापि — गौणी जन्मश्रुतिः,

असम्भवात् — इति व्याचक्षाणैः प्रतिज्ञाहानिरुपेक्षिता स्यात् ॥२॥

### २७२. तत्प्राक्श्रुतेश्च ॥२१४।३॥

इतश्च आकाशादीनामिव प्राणानामपि मुख्यैव जन्मश्रुतिः — यत् 'जायते' इत्येकं जन्मवाचिपदं प्राणेषु प्राक्श्रुतं सत् उत्तरेष्वाकाशादिष्वनुवर्तते 'एतस्माज्जायते प्राणः' (मु. उ. २-१-३) इत्यत्र आकाशादिषु मुख्यं जन्मेति प्रतिष्ठापितम् ; तत्सामान्यात्प्राणेष्वपि मुख्यमेव जन्म भवितुमर्हति ; न हि एकस्मिन्प्रकरणे एकस्मिंश्च वाक्ये एकः शब्दः सकृदुच्चरितो बहुभिः सम्बध्यमानः क्वचिन्मुख्यः क्वचिद्गौण इत्यध्यवसातुं शक्यम्, वैरूप्यप्रसङ्गात् । तथा 'स प्राणमसृजत प्राणाच्छ्रद्धाम्' (प्र. उ. ६-४) इत्यत्रापि प्राणेषु श्रुतः सृजतिः परेष्वप्युत्पत्तिमत्सु श्रद्धादिष्वनुषज्यते । यत्रापि पश्चाच्छ्रुत उत्पत्तिवचनः शब्दः पूर्वैः सम्बध्यते, तत्राप्येष एव न्यायः — यथा 'सर्वाणि भूतानि व्युच्चरन्ति' इत्ययमन्ते पठितो व्युच्चरन्तिशब्दः पूर्वैरपि प्राणादिभिः सम्बध्यते ॥३॥

### २७३. तत्पूर्वकत्वाद्वाचः ॥२१४।४॥

यद्यपि 'तत्तेजोऽसृजत' (छा. उ. ६-२-३) इत्येतस्मिन्प्रकरणे प्राणानामुत्पत्तिर्न पठ्यते, तेजोबन्नानामेव त्रयाणां भूतानामुत्पत्तिश्रवणात् ; तथापि ब्रह्मप्रकृतिकतेजोबन्नपूर्वकत्वाभिधानाद्वाक्प्राणमनसाम्, तत्सामान्याच्च सर्वेषामेव प्राणानां ब्रह्मप्रभवत्वं सिद्धं भवति । तथा हि — अस्मिन्नेव प्रकरणे तेजोबन्नपूर्वकत्वं वाक्प्राणमनसामाम्नायते — 'अन्नमयः हि सोम्य मन आपोमयः प्राणस्तेजोमयी वाक्' (छा. उ. ६-५-४) इति ; तत्र यदि तावन्मुख्यमेवैषामन्नादिमयत्वम्, ततो वर्तत एव ब्रह्मप्रभवत्वम् ; अथ भाक्तम्, तथापि ब्रह्मकर्तृकायां नामरूपव्याक्रियायां श्रवणात्, 'येनाश्रुतः श्रुतं भवति' (छा. उ. ६-१-३) इति चोपक्रमात् 'ऐतदात्म्यमिदं सर्वम्' (छा. उ. ६-८-७) इति चोपसंहारात्, श्रुत्यन्तरप्रसिद्धेश्च ब्रह्मकार्यत्वप्रपञ्चनार्थमेव मनआदीनामन्नादिमयत्ववचनमिति गम्यते । तस्मादपि प्राणानां ब्रह्मविकारत्वसिद्धिः ॥४॥

## ७९. सप्तगत्याधिकरणम्

२७४. सप्त गतेर्विशेषितत्वाच्च ॥२॥४॥५॥

उत्पत्तिविषयः श्रुतिविप्रतिषेधः प्राणानां परिहृतः ;  
 संख्याविषय इदानीं परिह्रियते । तत्र मुख्यं प्राणमुपरिष्ठाद्वक्ष्यति  
 ; सम्प्रति तु कति इतरे प्राणा इति सम्प्रधारयति ।  
 श्रुतिविप्रतिपत्तेश्चात्र विषयः — क्वचित्सप्त प्राणाः सङ्कीर्त्यन्ते —  
 ‘सप्त प्राणाः प्रभवन्ति तस्मात्’ (मु. उ. २-१-८) इति ; क्वचिदष्टौ  
 प्राणा ग्रहत्वेन गुणेन सङ्कीर्त्यन्ते — ‘अष्टौ ग्रहा अष्टावतिग्रहाः’  
 (बृ. उ. ३-२-१) इति ; क्वचिन्नव — ‘सप्त वै शीर्षण्याः प्राणा  
 द्वाववाञ्चौ’ (तै. सं. ५-१-७-१) इति ; क्वचिद्दश — ‘नव वै  
 पुरुषे प्राणा नाभिर्दशमी’ इति ; क्वचिदेकादश — ‘दशमे पुरुषे  
 प्राणा आत्मैकादशः’ (बृ. उ. ३-१-४) इति ; क्वचिद्द्वादश —  
 ‘सर्वेषां स्पर्शानां त्वगेकायनम्’ (बृ. उ. २-४-११) इत्यत्र ;  
 क्वचित्रयोदश — ‘चक्षुश्च द्रष्टव्यं च’ (प्र. उ. ४-८) इत्यत्र —  
 एवं हि विप्रतिपन्नाः प्राणेयत्तां प्रति श्रुतयः । किं तावत्प्राप्तम् ?  
 सप्तैव प्राणा इति । कुतः ? गतेः ; यतस्तावन्तोऽवगम्यन्ते ‘सप्त  
 प्राणाः प्रभवन्ति तस्मात्’ (मु. उ. २-१-८) इत्येवंविधासु श्रुतिषु,  
 विशेषिताश्चेते ‘सप्त वै शीर्षण्याः प्राणाः’ (मु. उ. २-१-८) इत्यत्र  
 । ननु ‘प्राणा गुहाशया निहिताः सप्त सप्त’ इति वीप्सा श्रूयते ;



सा सप्तभ्योऽतिरिक्तान्प्राणान्गमयतीति — नैष दोषः ;  
 पुरुषभेदाभिप्रायेयं वीप्सा — प्रतिपुरुषं सप्त सप्त प्राणा इति ; न  
 तत्त्वभेदाभिप्राया — सप्त सप्त अन्येऽन्ये प्राणा इति ।  
 नन्वष्टत्वादिकापि संख्या प्राणेषु उदाहृता ; कथं सप्तैव स्युः ?  
 सत्यमुदाहृता ; विरोधात्वन्यतमा संख्या अध्यवसातव्या ; तत्र  
 स्तोककल्पनानुरोधात्सप्तसंख्याध्यवसानम् ; वृत्तिभेदापेक्षं च  
 संख्यान्तरश्रवणमिति मन्यते ॥५॥

अत्रोच्यते —

**२७५. हस्तादयस्तु स्थितेऽतो नैवम् ॥२१४।६॥**

हस्तादयस्त्वपरे सप्तभ्योऽतिरिक्ताः प्राणाः श्रूयन्ते — ‘हस्तो  
 वै ग्रहः स कर्मणातिग्रहेण गृहीतो हस्ताभ्यां हि कर्म करोति’ (बृ.  
 उ. ३-२-८) इत्येवमाद्यासु श्रुतिषु ; स्थिते च सप्तत्वातिरेके  
 सप्तत्वमन्तर्भावाच्छक्यते सम्भावयितुम् ;  
 हीनाधिकसंख्याविप्रतिपत्तौ हि अधिका संख्या सङ्ग्राह्या भवति ;  
 तस्यां हीना अन्तर्भवति, न तु हीनायामधिका ; अतश्च नैवं  
 मन्तव्यम् — स्तोककल्पनानुरोधात्सप्तैव प्राणाः स्युरिति ।  
 उत्तरसंख्यानुरोधात्तु एकादशैव ते प्राणाः स्युः ; तथा च उदाहृता

श्रुतिः — ‘दशमे पुरुषे प्राणा आत्मैकादशः’ (बृ. उ. ३-१-४)  
 इति ; आत्मशब्देन च अत्र अन्तःकरणं परिगृह्यते,  
 करणाधिकारात् । नन्वेकादशत्वादप्यधिके द्वादशत्रयोदशत्वे  
 उदाहृते — सत्यमुदाहृते ; न त्वेकादशभ्यः कार्यजातेभ्योऽधिकं  
 कार्यजातमस्ति, यदर्थमधिकं करणं कल्प्येत ;  
 शब्दस्पर्शरूपरसगन्धविषयाः पञ्च बुद्धिभेदाः, तदर्थानि पञ्च  
 बुद्धीन्द्रियाणि ; वचनादानविहरणोत्सर्गानन्दाः पञ्च कर्मभेदाः,  
 तदर्थानि च पञ्च कर्मेन्द्रियाणि ; सर्वार्थविषयं त्रैकाल्यवृत्ति मनस्तु  
 एकम् अनेकवृत्तिकम् ; तदेव वृत्तिभेदात् क्वचिद्विन्नवद्व्यपदिश्यते  
 — ‘मनो बुद्धिरहंकारश्चित्तं च’ इति ; तथा च श्रुतिः कामाद्या  
 नानाविधा वृत्तीरनुक्रम्याह — ‘एतत्सर्वं मन एव’ (बृ. उ. १-५-  
 ३) इति । अपि च सप्तैव शीर्षण्यान्प्राणानभिमन्यमानस्य चत्वार  
 एव प्राणा अभिमताः स्युः ; स्थानभेदाच्चेते चत्वारः सन्तः सप्त  
 गण्यन्ते — ‘द्वे श्रोत्रे द्वे चक्षुषी द्वे नासिके एका वाक्’ इति ; न  
 च तावतामेव वृत्तिभेदा इतरे प्राणा इति शक्यते वक्तुम्,  
 हस्तादिवृत्तीनामत्यन्तविजातीयत्वात् । तथा ‘नव वै पुरुषे प्राणा  
 नाभिर्दशमी’ इत्यत्रापि देहच्छिद्रभेदाभिप्रायेणैव दश प्राणा

उच्यन्ते, न प्राणतत्त्वभेदाभिप्रायेण, 'नाभिर्दशमी' इति वचनात् ; न हि नाभिर्नाम कश्चित्प्राणः प्रसिद्धोऽस्ति ; मुख्यस्य तु प्राणस्य भवति नाभिरप्येकं विशेषायतनमिति — अतो 'नाभिर्दशमी' इत्युच्यते । क्वचिदुपासनार्थं कतिचित्प्राणा गण्यन्ते, क्वचित्प्रदर्शनार्थम् ; तदेवं विचित्रे प्राणेयत्ताम्नाने सति, क्व किंपरम् आम्लानमिति विवेक्तव्यम् ; कार्यजातवशात्वेकादशत्वाम्लानं प्राणविषयं प्रमाणमिति स्थितम् ॥

इयमपरा सूत्रद्वययोजना — सप्तैव प्राणाः स्युः, यतः सप्तानामेव गतिः श्रूयते — 'तमुत्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ति' (बृ. उ. ४-४-२) इत्यत्र । ननु सर्वशब्दोऽत्र पठ्यते, तत्कथं सप्तानामेव गतिः प्रतिज्ञायत इति ? विशेषितत्वादित्याह — सप्तैव हि प्राणाश्चक्षुरादयस्त्वक्पर्यन्ता विशेषिता इह प्रकृताः 'स यत्रैव चाक्षुषः पुरुषः पराङ्मर्यावर्ततेऽथारूपज्ञो भवति' (बृ. उ. ४-४-१) 'एकीभवति न पश्यतीत्याहुः' (बृ. उ. ४-४-२) इत्येवमादिना अनुक्रमणेन ; प्रकृतगामी च सर्वशब्दो भवति ; यथा सर्वे ब्राह्मणा भोजयितव्या इति ये निमन्त्रिताः प्रकृता ब्राह्मणास्त एव

सर्वशब्देनोच्यन्ते, नान्ये — एवमिहापि ये प्रकृताः सप्त प्राणास्त  
 एव सर्वशब्देनोच्यन्ते, नान्य इति । नन्वत्र विज्ञानमष्टममनुक्रान्तम्  
 ; कथं सप्तानामेवानुक्रमणम् ? नैष दोषः ।  
 मनोविज्ञानयोस्तत्त्वाभेदाद्वृत्तिभेदेऽपि सप्तत्वोपपत्तेः । तस्मात्सप्तैव  
 प्राणा इति । एवं प्राप्ते, ब्रूमः — हस्तादयस्त्वपरे  
 सप्तभ्योऽतिरिक्ताः प्राणाः प्रतीयन्ते ‘हस्तो वै ग्रहः’ (बृ. उ. ३-२-  
 ८) इत्यादिश्रुतिषु ; ग्रहत्वं च बन्धनभावः, गृह्यते बध्यते क्षेत्रज्ञः  
 अनेन ग्रहसंज्ञकेन बन्धनेनेति ; स च क्षेत्रज्ञो नैकस्मिन्नेव शरीरे  
 बध्यते, शरीरान्तरेष्वपि तुल्यत्वाद्बन्धनस्य ;  
 तस्माच्छरीरान्तरसञ्चारि इदं ग्रहसंज्ञकं बन्धनम् इत्यर्थादुक्तं  
 भवति । तथा च स्मृतिः — ‘पुर्यष्टकेन लिङ्गेन प्राणाद्येन स  
 युज्यते । तेन बद्धस्य वै बन्धो मोक्षो मुक्तस्य तेन च’ इति  
 प्राङ्गोक्षात् ग्रहसंज्ञकेन बन्धनेन अवियोगं दर्शयति ; आथर्वणे च  
 विषयेन्द्रियानुक्रमणे ‘चक्षुश्च द्रष्टव्यं च’ (प्र. उ. ४-८) इत्यत्र  
 तुल्यवद्धस्तादीनीन्द्रियाणि सविषयाण्यनुक्रामति — ‘हस्तौ  
 चादातव्यं चोपस्थश्चानन्दयितव्यं च पायुश्च विसर्जयितव्यं च पादौ  
 च गन्तव्यं च’ (प्र. उ. ४-८) इति ; तथा ‘दशमे पुरुषे प्राणा

आत्मैकादशस्ते यदास्माच्छरीरान्मर्त्यादुत्क्रामन्त्यथ रोदयन्ति' (बृ.

उ. ३-१-४) इत्येकादशानां प्राणानामुत्क्रान्तिं दर्शयति । सर्वशब्दोऽपि च प्राणशब्देन सम्बध्यमानोऽशेषान्प्राणानभिदधानो न प्रकरणवशेन सप्तस्वेवावस्थापयितुं शक्यते, प्रकरणाच्छब्दस्य बलीयस्त्वात् ; सर्वे ब्राह्मणा भोजयितव्याः इत्यत्रापि सर्वेषामेव अवनिवर्तिनां ब्राह्मणानां ग्रहणं न्याय्यम्, सर्वशब्दसामर्थ्यात् । सर्वभोजनासम्भवात् तत्र निमन्त्रितमात्रविषया सर्वशब्दस्य वृत्तिराश्रिता ; इह तु न किञ्चित्सर्वशब्दार्थसङ्कोचने कारणमस्ति ; तस्मात्सर्वशब्देन अत्र अशेषाणां प्राणानां परिग्रहः । प्रदर्शनार्थं च सप्तानामनुक्रमणमित्यनवद्यम् । तस्मादेकादशैव प्राणाः — शब्दतः कार्यतश्चेति सिद्धम् ॥६॥

## ८०. प्राणाणुत्वाधिकरणम्

२७६. अणवश्च ॥२१४॥७॥

अधुना प्राणानामेव स्वभावान्तरमभ्युच्चिनोति । अणवश्चेते प्रकृताः प्राणाः प्रतिपत्तव्याः ; अणुत्वं चैषां सौक्ष्म्यपरिच्छेदौ, न परमाणुतुल्यत्वम्, कृत्स्नदेहव्यापिकार्यानुपपत्तिप्रसङ्गात् — सूक्ष्मा एते प्राणाः, स्थूलाश्चेत्स्युः — मरणकाले शरीरान्निर्गच्छन्तः,

बिलादहिरिव, उपलभ्येरन् प्रियमाणस्य पार्श्वस्थैः ; परिच्छिन्नाश्चैते प्राणाः, सर्वगताश्चेत्स्युः — उत्क्रान्तिगत्यागतिश्रुतिव्याकोपः स्यात्, तद्गुणसारत्वं च जीवस्य न सिध्येत् । सर्वगतानामपि वृत्तिलाभः शरीरदेशे स्यादिति चेत्, न, वृत्तिमात्रस्य करणत्वोपपत्तेः ; यदेव हि उपलब्धिसाधनम् — वृत्तिः अन्यद्वा — तस्यैव नः करणत्वम्, संज्ञामात्रे विवादः इति करणानां व्यापित्वकल्पना निरर्थिका । तस्मात्सूक्ष्माः परिच्छिन्नाश्च प्राणा इत्यध्यवस्यामः ॥७॥

## ८९. प्राणश्रैष्ठ्याधिकरणम्

२७७. श्रेष्ठश्च ॥२।४।८॥

मुख्यश्च प्राण इतरप्राणवद्ब्रह्मविकारः — इत्यतिदिशति । तच्च अविशेषेणैव सर्वप्राणानां ब्रह्मविकारत्वमाख्यातम् — ‘एतस्माज्जायते प्राणो मनः सर्वेन्द्रियाणि च’ (मु. उ. २-१-३) इति सेन्द्रियमनोव्यतिरेकेण प्राणस्योत्पत्तिश्रवणात्, ‘स प्राणमसृजत’ (प्र. उ. ६-४) इत्यादिश्रवणेभ्यश्च । किमर्थः पुनरतिदेशः ? अधिकाशङ्कापाकरणार्थः — नासदासीये हि ब्रह्मप्रधाने सूक्ते मन्त्रवर्णो भवति — ‘न मृत्युरासीदमृतं न तर्हि न रात्र्या अह आसीत्प्रकेतः । आनीदवातं स्वधया तदेकं तस्माद्धान्यन्न परः

किञ्चनास' (ऋ. सं. ८-७-१७) इति ; 'आनीत्' इति प्राणकर्मोपादानात् प्रागुत्पत्तेः सन्तमिव प्राणं सूचयति ; तस्मादजः प्राण इति जायते कस्यचिन्मतिः ; तामतिदेशेनापनुदति । आनीच्छब्दोऽपि न प्रागुत्पत्तेः प्राणसद्भावं सूचयति, 'अवातम्' इति विशेषणात्, 'अप्राणो ह्यमनाः शुभ्रः' इति च मूलप्रकृतेः प्राणादिसमस्तविशेषरहितत्वस्य दर्शितत्वात् ; तस्मात्कारणसद्भावप्रदर्शनार्थ एवायम् आनीच्छब्द इति । 'श्रेष्ठः' इति च मुख्यं प्राणमभिदधाति, 'प्राणो वाव ज्येष्ठश्च श्रेष्ठश्च' (छा. उ. ५-१-१) इति श्रुतिनिर्देशात् ; ज्येष्ठश्च प्राणः, शुक्रनिषेककालादारभ्य तस्य वृत्तिलाभात् — न चेत्तस्य तदानीं वृत्तिलाभः स्यात्, योनौ निषिक्तं शुक्रं पूयेत, न सम्भवेद्वा ; श्रोत्रादीनां तु कर्णशष्कुल्यादिस्थानविभागनिष्पत्तौ वृत्तिलाभान्न ज्येष्ठत्वम् । श्रेष्ठश्च प्राणः, गुणाधिकात् — 'न वै शक्ष्यामस्त्वदृते जीवितुम्' (बृ. उ. ६-१-१३) इति श्रुतेः ॥८॥

## ८२. वायुक्रियाधिकरणम्

२७८. न वायुक्रिये पृथगुपदेशात् ॥२१४१॥

स पुनर्मुख्यः प्राणः किंस्वरूप इति इदानीं जिज्ञास्यते । तत्र प्राप्तं तावत् — श्रुतेः वायुः प्राण इति ; एवं हि श्रूयते — ‘यः प्राणः स वायुः स एष वायुः पञ्चविधः प्राणोऽपानो व्यान उदानः समानः’ इति । अथवा तन्त्रान्तरीयाभिप्रायात् समस्तकरणवृत्तिः प्राण इति प्राप्तम् ; एवं हि तन्त्रान्तरीया आचक्षते — ‘सामान्या करणवृत्तिः प्राणाद्या वायवः पञ्च’ इति ॥

अत्रोच्यते — न वायुः प्राणः, नापि करणव्यापारः । कुतः ? पृथगुपदेशात् ; वायोस्तावत् प्राणस्य पृथगुपदेशो भवति — ‘प्राण एव ब्रह्मणश्चतुर्थः पादः स वायुना ज्योतिषा भाति च तपति च’ (छा. उ. ३-१८-४) इति ; न हि वायुरेव सन् वायोः पृथगुपदिश्येत । तथा करणवृत्तेरपि पृथगुपदेशो भवति, वागादीनि करणान्यनुक्रम्य तत्र तत्र पृथक्प्राणस्यानुक्रमणात्, वृत्तिवृत्तिमतोरभेदात् ; न हि करणव्यापार एव सन् करणेभ्यः पृथगुपदिश्येत । तथा ‘एतस्माज्जायते प्राणो मनः सर्वेन्द्रियाणि च । खं वायुः’ (मु. उ. २-१-३) इत्येवमादयोऽपि वायोः करणेभ्यश्च प्राणस्य पृथगुपदेशा अनुसर्तव्याः । न च समस्तानां करणानामेका वृत्तिः सम्भवति, प्रत्येकमेकैकवृत्तित्वात्,



समुदायस्य च अकारकत्वात् । ननु पञ्जरचालनन्यायेन एतद्भविष्यति — यथा एकपञ्जरवर्तिन एकादशपक्षिणः प्रत्येकं प्रतिनियतव्यापाराः सन्तः सम्भूय एकं पञ्जरं चालयन्ति, एवमेकशरीरवर्तिन एकादशप्राणाः प्रत्येकं प्रतिनियतवृत्तयः सन्तः सम्भूय एकां प्राणाख्यां वृत्तिं प्रतिलप्स्यन्त इति ; नेत्युच्यते — युक्तं तत्र प्रत्येकवृत्तिभिरवान्तरव्यापारैः पञ्जरचालनानुरूपैरेवोपेताः पक्षिणः सम्भूय एकं पञ्जरं चालयेयुरिति, तथा दृष्टत्वात् ; इह तु श्रवणाद्यवान्तरव्यापारोपेताः प्राणा न सम्भूय प्राण्युरिति युक्तम्, प्रमाणाभावात्, अत्यन्तविजातीयत्वाच्च श्रवणादिभ्यः प्राणनस्य । तथा प्राणस्य श्रेष्ठत्वाद्युद्धोषणम्, गुणभावोपगमश्च तं प्रति वागादीनाम्, न करणवृत्तिमात्रे प्राणेऽवकल्पते । तस्मादन्यो वायुक्रियाभ्यां प्राणः । कथं तर्हीयं श्रुतिः — ‘यः प्राणः स वायुः’ इति ? उच्यते — वायुरेवायम् अध्यात्ममापन्नः पञ्चव्यूहो विशेषात्मनावतिष्ठमानः प्राणो नाम भण्यते, न तत्त्वान्तरम्, नापि वायुमात्रम् ; अतश्चोभे अपि भेदाभेदश्रुती न विरुध्येते ॥९॥

स्यादेतत् — प्राणोऽपि तर्हि जीववत् अस्मिन् शरीरे स्वातन्त्र्यं प्राप्नोति, श्रेष्ठत्वात्, गुणभावोपगमाच्च तं प्रति

वागादीनामिन्द्रियाणाम् ; तथा हि अनेकविधा विभूतिः प्राणस्य श्राव्यते — सुप्तेषु वागादिषु प्राण एवैको जागर्ति, प्राण एवैको मृत्युना अनाप्तः, प्राणः संवर्गो वागादीन् संवृङ्के, प्राण इतरान्प्राणां रक्षति मातेव पुत्रान् — इति ; तस्मात्प्राणस्यापि जीववत् स्वातन्त्र्यप्रसङ्गः ; तं परिहरति —

**२७९. चक्षुरादिवत् तत्सहशिष्ट्यादिभ्यः ॥२।४।१०॥**

तुशब्दः प्राणस्य जीववत् स्वातन्त्र्यं व्यावर्तयति । यथा चक्षुरादीनि, राजप्रकृतिवत्, जीवस्य कर्तृत्वं भोक्तृत्वं च प्रति उपकरणानि, न स्वतन्त्राणि ; तथा मुख्योऽपि प्राणः, राजमन्त्रिवत्, जीवस्य सर्वार्थकरत्वेन उपकरणभूतः, न स्वतन्त्रः । कुतः ? तत्सहशिष्ट्यादिभ्यः ; तैश्चक्षुरादिभिः सहैव प्राणः शिष्यते प्राणसंवादादिषु ; समानधर्मणां च सह शासनं युक्तं बृहद्रथन्तरादिवत् ; आदिशब्देन संहतत्वाचेतनत्वादीन् प्राणस्य स्वातन्त्र्यनिराकरणहेतून् दर्शयति ॥१०॥

स्यादेतत् — यदि चक्षुरादिवत् प्राणस्य जीवं प्रति करणभावोऽभ्युपगम्येत, विषयान्तरं रूपादिवत् प्रसज्येत, रूपालोचनादिभिर्वृत्तिभिर्यथास्वं चक्षुरादीनां जीवं प्रति करणभावो

भवति । अपि च एकादशैव कार्यजातानि रूपालोचनादीनि परिगणितानि, यदर्थमेकादश प्राणाः सङ्गृहीताः ; न तु द्वादशमपरं कार्यजातमवगम्यते, यदर्थमयं द्वादशः प्राणः प्रतिज्ञायत इति ; अत उत्तरं पठति —

**२८०. अकरणत्वाच्च न दोषस्तथाहि दर्शयति ॥२१४॥११॥**

न तावद्विषयान्तरप्रसङ्गो दोषः, अकरणत्वात्प्राणस्य ; न हि चक्षुरादिवत् प्राणस्य विषयपरिच्छेदेन करणत्वमभ्युपगम्यते । न च अस्य एतावता कार्याभाव एव । कस्मात् ? तथा हि श्रुतिः प्राणान्तरेष्वसम्भाव्यमानं मुख्यप्राणस्य वैशेषिकं कार्यं दर्शयति प्राणसंवादादिषु — ‘अथ ह प्राणा अहं श्रेयसि व्यूदिरे’ (छा. उ. ५-१-६) इत्युपक्रम्य, ‘यस्मिन्व उत्क्रान्ते शरीरं पापिष्ठतरमिव दृश्येत स वः श्रेष्ठः’ (छा. उ. ५-१-७) इति च उपन्यस्य, प्रत्येकं वागाद्युत्क्रमणेन तद्वृत्तिमात्रहीनं यथापूर्वं जीवनं दर्शयित्वा, प्राणोच्चिक्रमिषायां वागादिशैथिल्यापत्तिं शरीरपातप्रसङ्गं च दर्शयन्ती श्रुतिः प्राणनिमित्तां शरीरेन्द्रियस्थितिं दर्शयति ; ‘तान्वरिष्ठः प्राण उवाच मा मोहमापद्यथाहमेवैतत्पञ्चधात्मानं प्रविभज्यैतद्वाणमवष्टभ्य विधारयामि’ इति च एतमेवार्थं श्रुतिराह

। ‘प्राणेन रक्षन्नवरं कुलायम्’ (बृ. उ. ४-३-१२) इति च सुप्तेषु चक्षुरादिषु प्राणनिमित्तां शरीररक्षां दर्शयति ; ‘यस्मात्कस्माच्चाङ्गात्प्राण उत्क्रामति तदेव तच्छुष्यति’ (बृ. उ. १-३-११), इति ‘तेन यदश्राति यत्पिबति तेनेतरान्प्राणानवति’ इति च प्राणनिमित्तां शरीरेन्द्रियपुष्टिं दर्शयति ; ‘कस्मिन्वहमुत्क्रान्त उत्क्रान्तो भविष्यामि कस्मिन्वा प्रतिष्ठिते प्रतिष्ठास्यामीति । स प्राणमसृजत’ इति च प्राणनिमित्ते जीवस्योत्क्रान्तिप्रतिष्ठे दर्शयति ॥११॥

### २८१. पञ्चवृत्तिर्मनोवद्व्यपदिश्यते ॥२॥४॥१२॥

इतश्चास्ति मुख्यस्य प्राणस्य वैशेषिकं कार्यम्, यत्कारणं पञ्चवृत्तिरयं व्यपदिश्यते श्रुतिषु — ‘प्राणोऽपानो व्यान उदानः समानः’ (बृ. उ. १-५-३) इति ; वृत्तिभेदश्चायं कार्यभेदापेक्षः — प्राणः प्राग्वृत्तिः उच्छ्वासादिकर्मा, अपानः अर्वाग्वृत्तिर्निश्वासादिकर्मा, व्यानः तयोः सन्धौ वर्तमानो वीर्यवत्कर्महेतुः, उदानः ऊर्ध्ववृत्तिरुत्क्रान्त्यादिहेतुः, समानः समं सर्वेष्वङ्गेषु योऽन्नरसान्नयति — इत्येवं पञ्चवृत्तिः प्राणः, मनोवत् — यथा मनसः पञ्च वृत्तयः, एवं प्राणस्यापीत्यर्थः ।

श्रोत्रादिनिमित्ताः शब्दादिविषया मनसः पञ्च वृत्तयः प्रसिद्धाः ; न तु 'कामः सङ्कल्पः' इत्याद्याः परिपठिता गृह्येरन्, पञ्चसंख्यातिरेकात् । नन्वत्रापि श्रोत्रादिनिरपेक्षा भूतभविष्यदादिविषया अपरा मनसो वृत्तिरस्तीति समानः पञ्चसंख्यातिरेकः ; एवं तर्हि 'परमतमप्रतिषिद्धमनुमतं भवति' इति न्यायात् इहापि योगशास्त्रप्रसिद्धा मनसः पञ्च वृत्तयः परिगृह्यन्ते — 'प्रमाणविपर्ययविकल्पनिद्रास्मृतयः' (पा. यो. सू. १-१-६) नाम । बहुवृत्तित्वमात्रेण वा मनः प्राणस्य निदर्शनमिति द्रष्टव्यम् । जीवोपकरणत्वमपि प्राणस्य पञ्चवृत्तित्वात्, मनोवत् — इति वा योजयितव्यम् ॥१२॥

### ८३. श्रेष्ठानुत्वाधिकरणम्

२८२. अणुश्च ॥१॥४॥१३॥

अणुश्चायं मुख्यः प्राणः प्रत्येतव्यः, इतरप्राणवत् । अणुत्वं च इहापि सौक्ष्म्यपरिच्छेदौ, न परमाणुतुल्यत्वम्, पञ्चभिर्वृत्तिभिः कृत्स्नशरीरव्यापित्वात् ; सूक्ष्मः प्राणः, उत्क्रान्तौ पार्श्वस्थेन अनुपलभ्यमानत्वात् ; परिच्छिन्नश्च, उत्क्रान्तिगत्यागतिश्रुतिभ्यः । ननु विभुत्वमपि प्राणस्य समाम्नायते — 'समः पृषिणा समो

मशकेन समो नागेन सम एभिस्त्रिभिर्लोकैः समोऽनेन सर्वेण' (बृ. उ. १-३-२२) इत्येवमादिषु प्रदेशेषु ; तदुच्यते — आधिदैविकेन समष्टिव्यष्टिरूपेण हैरण्यगर्भेन प्राणात्मनैव एतद्विभुत्वमाम्नायते, न आध्यात्मिकेन ; अपि च 'समः प्लुषिणा' इत्यादिना साम्यवचनेन प्रतिप्राणिवर्तिनः प्राणस्य परिच्छेद एव प्रदर्श्यते ; तस्माददोषः ॥१३॥

## ८४. ज्योतिराद्यधिकरणम्

२८३. ज्योतिराद्यधिष्ठानं तु तदामननात् ॥२१४॥१४॥

ते पुनः प्रकृताः प्राणाः किं स्वमहिम्नैव स्वस्मै स्वस्मै कार्याय प्रभवन्ति, आहोस्विदेवताधिष्ठिताः प्रभवन्ति इति विचार्यते । तत्र प्राप्तं तावत् — यथास्वं कार्यशक्तियोगात् स्वमहिम्नैव प्राणाः प्रवर्तेरन्निति ; अपि च देवताधिष्ठितानां प्राणानां प्रवृत्तावभ्युपगम्यमानायां तासामेवाधिष्ठात्रीणां देवतानां भोक्तृत्वप्रसङ्गात् शारीरस्य भोक्तृत्वं प्रलीयेत ; अतः स्वमहिम्नैव एषां प्रवृत्तिरिति । एवं प्राप्ते, इदमुच्यते — ज्योतिराद्यधिष्ठानं तु — इति । तुशब्देन पूर्वपक्षो व्यावर्त्यते । ज्योतिरादिभिरग्न्याद्यभिमानिनीभिर्देवताभिरधिष्ठितं

वागादिकरणजातं स्वकार्येषु प्रवर्तत इति प्रतिजानीते । हेतुं च व्याचष्टे — तदामननादिति ; तथा हि आमनन्ति — ‘अग्निर्वाग्भूत्वा मुखं प्राविशत्’ (ऐ. उ. १-२-४) इत्यादि ; अग्नेश्चायं वाग्भावो मुखप्रवेशश्च देवतात्मना अधिष्ठातृत्वमङ्गीकृत्य उच्यते ; न हि देवतासम्बन्धं प्रत्याख्याय अग्नेः वाचि मुखे वा कश्चिद्विशेषसम्बन्धो दृश्यते ; तथा ‘वायुः प्राणो भूत्वा नासिके प्राविशत्’ (ऐ. उ. १-२-४) इत्येवमाद्यपि योजयितव्यम् । तथा अन्यत्रापि ‘वागेव ब्रह्मणश्चतुर्थः पादः सोऽग्निना ज्योतिषा भाति च तपति च’ (छा. उ. ३-१८-३) इत्येवमादिना वागादीनां अग्न्यादिज्योतिष्वादिवचनेन एतमेवार्थं द्रढयति । ‘स वै वाचमेव प्रथमामत्यवहत्सा यदा मृत्युमत्यमुच्यत सोऽग्निरभवत्’ (बृ. उ. १-३-१२) इति च एवमादिना वागादीनामग्न्यादिभावापत्तिवचनेन एतमेवार्थं द्योतयति । सर्वत्र च अध्यात्माधिदैवतविभागेन वागाद्यग्न्याद्यनुक्रमणम् अनयैव प्रत्यासत्त्या भवति । स्मृतावपि — ‘वागध्यात्ममिति प्राहुर्ब्राह्मणास्तत्त्वदर्शिनः । वक्तव्यमधिभूतं तु वह्निस्तत्राधिदैवतम्’ इत्यादिना वागादीनामग्न्यादिदेवताधिष्ठितत्वं सप्रपञ्चं प्रदर्शितम् । यदुक्तम् — स्वकार्यशक्तियोगात्स्वमहिम्नैव

प्राणाः प्रवर्तेरन्निति, तदयुक्तम्, शक्तानामपि शकटादीनामनडुहाद्यधिष्ठितानां प्रवृत्तिदर्शनात् ; उभयथोपपत्तौ च आगमात् वागादीनां देवताधिष्ठितत्वमेव निश्चीयते ॥१४॥

यदप्युक्तम् — देवतानामेवाधिष्ठात्रीणां भोक्तृत्वप्रसङ्गः, न शरीरस्येति, तत्परिह्रियते —

### २८४. प्राणवता शब्दात् ॥२१४॥१५॥

सतीष्वपि प्राणानामधिष्ठात्रीषु देवतासु प्राणवता कार्यकरणसङ्घातस्वामिना शरीरेणैव एषां प्राणानां सम्बन्धः श्रुतेरवगम्यते ; तथा हि श्रुतिः — ‘अथ यत्रैतदाकाशमनुविषण्णं चक्षुः स चाक्षुषः पुरुषो दर्शनाय चक्षुरथ यो वेदेदं जिघ्राणीति स आत्मा गन्धाय घ्राणम्’ (छा. उ. ८-१२-४) इत्येवंजातीयका शरीरेणैव प्राणानां सम्बन्धं श्रावयति । अपि च अनेकत्वात्प्रतिकरणमधिष्ठात्रीणां देवतानां न भोक्तृत्वम् अस्मिन् शरीरेऽवकल्पते ; एको ह्ययमस्मिन् शरीरे शारीरो भोक्ता प्रतिसन्धानादिसम्भवादवगम्यते ॥१५॥

### २८५. तस्य च नित्यत्वात् ॥२१४॥१६॥



तस्य च शारीरस्यास्मिन् शरीरे भोक्तृत्वेन नित्यत्वम् —  
 पुण्यपापोपलेपसम्भवात् सुखदुःखोपभोगसम्भवाच्च, न देवतानाम्  
 ; ता हि परस्मिन्नैश्वरे पदेऽवतिष्ठमाना न हीनेऽस्मिन् शरीरे  
 भोक्तृत्वं प्रतिलब्धुमर्हन्ति ; श्रुतिश्च भवति — ‘पुण्यमेवामुं  
 गच्छति न ह वै देवान्पापं गच्छति’ (बृ. उ. १-५-३) इति ।  
 शारीरेणैव च नित्यः प्राणानां सम्बन्धः, उत्क्रान्त्यादिषु  
 तदनुवृत्तिदर्शनात् — ‘तमुत्क्रामन्तं प्राणोऽनूत्क्रामति  
 प्राणमनूत्क्रामन्तं सर्वे प्राणा अनूत्क्रामन्ति’ (बृ. उ. ४-४-२)  
 इत्यादिश्रुतिभ्यः । तस्मात् सतीष्वपि करणानां नियन्त्रीषु देवतासु  
 न शारीरस्य भोक्तृत्वमपगच्छति ; करणपक्षस्यैव हि देवता, न  
 भोक्तृपक्षस्येति ॥१६॥

### ८५. इन्द्रियाधिकरणम्

२८६. त इन्द्रियाणि तद्व्यपदेशादन्यत्र श्रेष्ठात् ॥२१४॥१७॥

मुख्यश्चैकः इतरे चैकादश प्राणा अनुक्रान्ताः ; तत्रेदमपरं  
 सन्दिह्यते — किं मुख्यस्यैव प्राणस्य वृत्तिभेदा इतरे प्राणाः,  
 आहोस्वित् तत्त्वान्तराणीति । किं तावत्प्राप्तम् ? मुख्यस्यैवेतरे  
 वृत्तिभेदा इति । कुतः ? श्रुतेः ; तथा हि श्रुतिः मुख्यमितरांश्च

प्राणान्संनिधाप्य, मुख्यात्मतामितरेषां ख्यापयति — ‘हन्तास्यैव सर्वे रूपमसामेति त एतस्यैव सर्वे रूपमभवन्’ (बृ. उ. १-५-१२) इति ; प्राणैकशब्दत्वाच्च एकत्वाध्यवसायः ; इतरथा ह्यन्याय्यमनेकार्थत्वं प्राणशब्दस्य प्रसज्येत, एकत्र वा मुख्यत्वमितरत्र लाक्षणिकत्वमापद्येत । तस्माद्यथैकस्यैव प्राणस्य प्राणाद्याः पञ्च वृत्तयः, एवं वागाद्या अप्येकादशेति । एवं प्राप्ते, ब्रूमः — तत्त्वान्तराण्येव प्राणाद्वागादीनीति । कुतः ? व्यपदेशभेदात् । कोऽयं व्यपदेशभेदः ? ते प्रकृताः प्राणाः, श्रेष्ठं वर्जयित्वा अवशिष्टा एकादशेन्द्रियाणीत्युच्यन्ते, श्रुतावेवं व्यपदेशदर्शनात् — ‘एतस्माज्जायते प्राणो मनः सर्वेन्द्रियाणि च’ (मु. उ. २-१-३) इति ह्येवंजातीयकेषु प्रदेशेषु पृथक् प्राणो व्यपदिश्यते, पृथक् इन्द्रियाणि । ननु मनसोऽप्येवं सति वर्जनम् इन्द्रियत्वेन, प्राणवत्, स्यात् — ‘मनः सर्वेन्द्रियाणि च’ इति पृथग्व्यपदेशदर्शनात् ; सत्यमेतत् — स्मृतौ तु एकादशेन्द्रियाणीति मनोऽपि इन्द्रियत्वेन श्रोत्रादिवत् सङ्गृह्यते ; प्राणस्य तु इन्द्रियत्वं न श्रुतौ स्मृतौ वा प्रसिद्धमस्ति । व्यपदेशभेदश्चायं तत्त्वभेदपक्षे उपपद्यते ; तत्त्वैकत्वे तु, स एवैकः

सन् प्राण इन्द्रियव्यपदेशं लभते न लभते च — इति विप्रतिषिद्धम् । तस्मात्तत्त्वान्तरभूता मुख्यादितरे ॥१७॥

कुतश्च तत्त्वान्तरभूताः ? —

**२८७. भेदश्रुतेः ॥२।४।१८॥**

भेदेन वागादिभ्यः प्राणः सर्वत्र श्रूयते — ‘ते ह वाचमूचुः’

(बृ. उ. २-३-२) इत्युपक्रम्य, वागादीनसुरपाप्मविध्वस्तानुपन्यस्य, उपसंहृत्य वागादिप्रकरणम्, ‘अथ हेममासन्यं प्राणमूचुः’ इत्यसुरविध्वंसिनो मुख्यस्य प्राणस्य पृथगुपक्रमणात् । तथा ‘मनो वाचं प्राणं तान्यात्मनेऽकुरुत’ इत्येवमाद्या अपि भेदश्रुतय उदाहर्तव्याः । तस्मादपि तत्त्वान्तरभूता मुख्यादितरे ॥१८॥

कुतश्च तत्त्वान्तरभूताः ? —

**२८८. वैलक्षण्याच्च ॥२।४।१९॥**

वैलक्षण्यं च भवति, मुख्यस्य इतरेषां च — सुप्तेषु वागादिषु मुख्य एको जागर्ति ; स एव च एको मृत्युना अनाप्तः, आप्तास्त्वितरे, तस्यैव च स्थित्युत्क्रान्तिभ्यां देहधारणपतनहेतुत्वम्, न इन्द्रियाणाम् ; विषयालोचनहेतुत्वं च इन्द्रियाणाम्, न प्राणस्य

— इत्येवंजातीयको भूयाँलक्षणभेदः प्राणेन्द्रियाणाम् ; तस्मादप्येषां तत्त्वान्तरभावसिद्धिः । यदुक्तम् — ‘त एतस्यैव सर्वे रूपमभवन्’ (बृ. उ. १-५-२१) इति श्रुतेः प्राण एवेन्द्रियाणीति, तदयुक्तम्, तत्रापि पौर्वापर्यालोचनाद्भेदप्रतीतेः ; तथा हि — ‘वदिष्याम्येवाहमिति वाग्दध्रे’ (बृ. उ. १-५-२१) इति वागादीनीन्द्रियाण्यनुक्रम्य, ‘तानि मृत्युः श्रमो भूत्वोपयेमे ... तस्माच्छ्राम्यत्येव वाक्’ इति च श्रमरूपेण मृत्युना ग्रस्तत्वं वागादीनामभिधाय, ‘अथेममेव नाप्रोद्योऽयं मध्यमः प्राणः’ (बृ. उ. १-५-२१) इति पृथक् प्राणं मृत्युना अनभिभूतं तमनुक्रामति ; ‘अयं वै नः श्रेष्ठः’ (बृ. उ. १-५-२१) इति च श्रेष्ठतामस्यावधारयति, तस्मात् तदविरोधेन, वागादिषु परिस्पन्दलाभस्य प्राणायत्तत्वम् तद्रूपभवनं वागादीनाम् — इति मन्तव्यम्, न तु तादात्म्यम् । अत एव च प्राणशब्दस्येन्द्रियेषु लाक्षणिकत्वसिद्धिः ; तथा च श्रुतिः — ‘त एतस्यैव सर्वे रूपमभवन्स्तस्मादेत एतेनाख्यायन्ते प्राणाः’ (बृ. उ. १-५-२१) इति मुख्यप्राणविषयस्यैव प्राणशब्दस्येन्द्रियेषु लाक्षणिकीं वृत्तिं

दर्शयति । तस्मात्तत्त्वान्तराणि प्राणात् वागादीनि इन्द्रियाणीति  
॥१९॥

## ८६. संज्ञामूर्तिक्लृप्त्यधिकरणम्

२८९. संज्ञामूर्तिक्लृप्तिस्तु त्रिवृत्कुर्वत उपदेशात् ॥२१४।२०॥

सत्प्रक्रियायां तेजोबन्नानां सृष्टिमभिधायोपदिश्यते — ‘सेयं  
देवतैक्षत हन्ताहमिमास्तिस्रो देवता अनेन जीवेनात्मनानुप्रविश्य  
नामरूपे व्याकरवाणीति । तासां त्रिवृतं त्रिवृतमेकैकां  
करवाणीति’ (छा. उ. ६-३-२) । तत्र संशयः — किं  
जीवकर्तृकमिदं नामरूपव्याकरणम्, आहोस्वित्परमेश्वरकर्तृकमिति  
। तत्र प्राप्तं तावत् — जीवकर्तृकमेवेदं नामरूपव्याकरणमिति ।  
कुतः ? ‘अनेन जीवेनात्मना’ इति विशेषणात् — यथा लोके  
‘चारेणाहं परसैन्यमनुप्रविश्य सङ्कलयानि’ इत्येवंजातीयके प्रयोगे,  
चारकर्तृकमेव सत् सैन्यसङ्कलनं हेतुकर्तृत्वात् राजा  
आत्मन्यध्यारोपयति सङ्कलयानीत्युत्तमपुरुषप्रयोगेण ; एवं  
जीवकर्तृकमेव सत् नामरूपव्याकरणं हेतुकर्तृत्वात् देवता  
आत्मन्यध्यारोपयति व्याकरवाणीत्युत्तमपुरुषप्रयोगेण । अपि च  
डित्थडवित्थादिषु नामसु घटशरावादिषु च रूपेषु जीवस्यैव

व्याकर्तृत्वं दृष्टम् । तस्माज्जीवकर्तृकमेवेदं नामरूपव्याकरणमित्येवं प्राप्ते अभिधत्ते — संज्ञामूर्तिक्लृप्तिस्त्विति । तुशब्देन पक्षं व्यावर्तयति । संज्ञामूर्तिक्लृप्तिरिति — नामरूपव्याक्रियेत्येतत् ; त्रिवृत्कुर्वत इति परमेश्वरं लक्षयति, त्रिवृत्करणे तस्य निरपवादकर्तृत्वनिर्देशात् — येयं संज्ञाक्लृप्तिः मूर्तिक्लृप्तिश्च, अग्निः आदित्यः चन्द्रमाः विद्युदिति, तथा कुशकाशपलाशादिषु पशुमृगमनुष्यादिषु च, प्रत्याकृति प्रतिव्यक्ति च अनेकप्रकारा, सा खलु परमेश्वरस्यैव तेजोबन्नानां निर्मातुः कृतिर्भवितुमर्हति । कुतः ? उपदेशात् ; तथा हि — ‘सेयं देवता’ इत्युपक्रम्य ‘व्याकरवाणि’ इत्युत्तमपुरुषप्रयोगेण परस्यैव ब्रह्मणो व्याकर्तृत्वमिहोपदिश्यते । ननु ‘जीवेन’ इति विशेषणात् जीवकर्तृकत्वं व्याकरणस्याध्यवसितम् — नैतदेवम् ; ‘जीवेन’ इत्येतत् ‘अनुप्रविश्य’ इत्यनेन सम्बध्यते, आनन्तर्यात् ; न ‘व्याकरवाणि’ इत्यनेन — तेन हि सम्बन्धे ‘व्याकरवाणि’ इत्ययं देवताविषय उत्तमपुरुष औपचारिकः कल्प्येत ; न च गिरिनदीसमुद्रादिषु नानाविधेषु नामरूपेषु अनीश्वरस्य जीवस्य व्याकरणसामर्थ्यमस्ति ; येष्वपि च अस्ति सामर्थ्यम्, तेष्वपि

परमेश्वरायत्तमेव तत् ; न च जीवो नाम परमेश्वरादत्यन्तभिन्नः  
 — चार इव राज्ञः, 'आत्मना' इति विशेषणात्,  
 उपाधिमात्रनिबन्धनत्वाच्च जीवभावस्य ; तेन तत्कृतमपि  
 नामरूपव्याकरणं परमेश्वरकृतमेव भवति ; परमेश्वर एव च  
 नामरूपयोर्व्याकर्तेति सर्वोपनिषत्सिद्धान्तः, 'आकाशो वै नाम  
 नामरूपयोर्निर्वहिता' (छा. उ. ८-१४-१) इत्यादिश्रुतिभ्यः ;  
 तस्मात् परमेश्वरस्यैव त्रिवृत्कुर्वतः कर्म नामरूपव्याकरणम् ।  
 त्रिवृत्करणपूर्वकमेवेदम् इह नामरूपव्याकरणं विवक्ष्यते, प्रत्येकं  
 नामरूपव्याकरणस्य तेजोबन्धोत्पत्तिवचनेनैवोक्तत्वात् ; तच्च  
 त्रिवृत्करणमग्न्यादित्यचन्द्रविद्युत्सु श्रुतिर्दर्शयति — 'यदग्ने रोहितं  
 रूपं तेजसस्तद्रूपं यच्छुक्लं तदपां यत्कृष्णं तदन्नस्य' (छा. उ. ६-  
 ४-१) इत्यादिना ; तत्राग्निरिति इदं रूपं व्याक्रियते, सति च  
 रूपव्याकरणे विषयप्रतिलम्भादग्निरिति इदं नाम व्याक्रियते ;  
 एवमेवादित्यचन्द्रविद्युत्स्वपि द्रष्टव्यम् । अनेन च अग्न्याद्युदाहरणेन  
 भौमाम्भसतैजसेषु त्रिष्वपि द्रव्येष्वविशेषेण त्रिवृत्करणमुक्तं भवति,  
 उपक्रमोपसंहारयोः साधारणत्वात् ; तथा हि — अविशेषेणैव  
 उपक्रमः — 'इमास्तिस्रो देवतास्त्रिवृत्त्रिवृदेकैका भवति' (छा. उ.

६-३-४) इति, अविशेषेणैव च उपसंहारः — 'यदु  
रोहितमिवाभूदिति तेजसस्तद्रूपम्' (छा. उ. ६-४-६) इत्येवमादिः,  
'यद्विज्ञातमिवाभूदित्येतासामेव देवतानां समासः' (छा. उ. ६-  
४-७) इत्येवमन्तः ॥२०॥

तासां तिसृणां देवतानाम्, बहिस्त्रिवृत्कृतानां सतीनाम्,  
अध्यात्ममपरं त्रिवृत्करणमुक्तम् — 'इमास्तिस्रो देवताः पुरुषं  
प्राप्य त्रिवृत्रिवृदेकैका भवति' (छा. उ. ६-४-७) इति ;  
तदिदानीम् आचार्यो यथाश्रुत्येवोपदर्शयति, आशङ्कितं कश्चिद्वेषं  
परिहरिष्यन् —

**२९०. मांसादि भौमं यथाशब्दमितरयोश्च ॥२१॥२१॥**

भूमेस्त्रिवृत्कृतायाः पुरुषेणोपभुज्यमानाया मांसादिकार्यं  
यथाशब्दं निष्पद्यते ; तथा हि श्रुतिः — 'अन्नमशितं त्रेधा  
विधीयते तस्य यः स्थविष्ठो धातुस्तत्पुरीषं भवति यो  
मध्यमस्तन्मांसं योऽणिष्ठस्तन्मनः' (छा. उ. ६-५-१) इति ;  
त्रिवृत्कृता भूमिरेवैषा ब्रीहियवाद्यन्नरूपेण अद्यत इत्यभिप्रायः ;  
तस्याश्च स्थविष्ठं रूपं पुरीषभावेन बहिर्निर्गच्छति ; मध्यममध्यात्मं  
मांसं वर्धयति ; अणिष्ठं तु मनः । एवमितरयोरप्तेजसोर्यथाशब्दं



कार्यमवगन्तव्यम् — मूत्रं लोहितं प्राणश्च अपां कार्यम्, अस्थि मज्जा वाक् तेजसः — इति ॥२१॥

अत्राह यदि सर्वमेव त्रिवृत्कृतं भूतभौतिकम्, अविशेषश्रुतेः — ‘तासां त्रिवृतं त्रिवृतमेकैकामकरोत्’ इति, किंकृतस्तर्ह्ययं विशेषव्यपदेशः — इदं तेजः, इमा आपः, इदमन्नम् इति, तथा अध्यात्मम् — इदमन्नस्याशितस्य कार्यं मांसादि, इदमपां पीतानां कार्यं लोहितादि, इदं तेजसोऽशितस्य कार्यमस्थ्यादि इति ? अत्रोच्यते —

**२९१. वैशेष्यात्तु तद्वादस्तद्वादः ॥२१४॥२२॥**

तुशब्देन चोदितं दोषमपनुदति ; विशेषस्य भावो वैशेष्यम्, भूयस्त्वमिति यावत् ; सत्यपि त्रिवृत्करणे क्वचित्कस्यचिद्भूतधातोर्भूयस्त्वमुपलभ्यते — अग्नेस्तेजोभूयस्त्वम्, उदकस्याभूयस्त्वम्, पृथिव्या अन्नभूयस्त्वम् इति । व्यवहारप्रसिद्ध्यर्थं चेदं त्रिवृत्करणम् ; व्यवहारश्च त्रिवृत्कृतरञ्जुवदेकत्वापत्तौ सत्याम्, न भेदेन भूतत्रयगोचरो लोकस्य प्रसिध्येत् । तस्मात्सत्यपि त्रिवृत्करणे वैशेष्यादेव

तेजोबन्नाविशेषवादो भूतभौतिकविषय उपपद्यते । 'तद्वादस्तद्वादः'  
इति पदाभ्यासः अध्यायपरिसमाप्तिं द्योतयति ॥२२॥

## तृतीयः अध्यायः

### ॥ प्रथमः पादः ॥

द्वितीयेऽध्याये स्मृतिन्यायविरोधो वेदान्तविहिते ब्रह्मदर्शने  
परिहृतः, परपक्षाणां च अनपेक्षत्वं प्रपञ्चितम्, श्रुतिविप्रतिषेधश्च  
परिहृतः ; तत्र च जीवव्यतिरिक्तानि तत्त्वानि जीवोपकरणानि  
ब्रह्मणो जायन्त इत्युक्तम् । अथेदानीम् उपकरणोपहितस्य  
जीवस्य संसारगतिप्रकारः तदवस्थान्तराणि ब्रह्मतत्त्वं  
विद्याभेदाभेदौ गुणोपसंहारानुपसंहारौ सम्यग्दर्शनात्पुरुषार्थसिद्धिः  
सम्यग्दर्शनोपायविधिप्रभेदः मुक्तिफलानियमश्च — इत्येतदर्थजातं  
तृतीये निरूपयिष्यते ; प्रसङ्गागतं च किमप्यन्यत् । तत्र प्रथमे  
तावत्पादे पञ्चाग्निविद्यामाश्रित्य संसारगतिप्रभेदः प्रदर्श्यते  
वैराग्यहेतोः — 'तस्माज्जुगुप्सेत' इति च अन्ते श्रवणात् । जीवो  
मुख्यप्राणसचिवः सेन्द्रियः समनस्कोऽविद्याकर्मपूर्वप्रज्ञापरिग्रहः  
पूर्वदेहं विहाय देहान्तरं प्रतिपद्यत इत्येतदवगतम् — 'अथैनमेते

प्राणा अभिसमायन्ति' (बृ. उ. ४-४-१) इत्येवमादेः  
 'अन्यन्नवतरः कल्याणतरं रूपं कुरुते' (बृ. उ. ४-४-४)  
 इत्येवमन्तात् संसारप्रकरणस्थाच्छब्दात्,  
 धर्माधर्मफलोपभोगसम्भवाच्च ; स किं  
 देहबीजैर्भूतसूक्ष्मैरसम्परिष्वक्तो गच्छति, आहोस्वित्सम्परिष्वक्तः  
 — इति चिन्त्यते ॥

किं तावत्प्राप्तम् ? असम्परिष्वक्त इति । कुतः ?  
 करणोपादानवद्भूतोपादानस्य अश्रुतत्वात् — 'स एतास्तेजोमात्राः  
 समभ्याददानः' (बृ. उ. ४-४-१) इति ह्यत्र तेजोमात्राशब्देन  
 करणानामुपादानं सङ्कीर्तयति, वाक्यशेषे चक्षुरादिसङ्कीर्तनात् ; नैवं  
 भूतमात्रोपादानसङ्कीर्तनमस्ति ; सुलभाश्च सर्वत्र भूतमात्राः, यत्रैव  
 देह आरब्धव्यस्तत्रैव सन्ति ; ततश्च तासां नयनं निष्प्रयोजनम् ;  
 तस्मादसम्परिष्वक्तो याति — इत्येवं प्राप्ते, पठत्याचार्यः —

## ८७. तदन्तरप्रतिपत्त्यधिकरणम्

२९२. तदन्तरप्रतिपत्तौ रंहति सम्परिष्वक्तः

प्रश्ननिरूपणाभ्याम् ॥३॥१॥१॥

तदन्तरप्रतिपत्तौ रंहति सम्परिष्वक्त इति । तदन्तरप्रतिपत्तौ  
 देहान्तरप्रतिपत्तौ, देहबीजैर्भूतसूक्ष्मैः सम्परिष्वक्तः, रंहति गच्छति  
 — इत्यवगन्तव्यम् । कुतः ? प्रश्ननिरूपणाभ्याम् ; तथा हि प्रश्नः  
 — *‘वेत्थ यथा पञ्चम्यामाहुतावापः पुरुषवचसो भवन्ति’* (छा. उ.  
 ५-३-३) इति ; निरूपणं च प्रतिवचनम्,  
 द्युपर्जन्यपृथिवीपुरुषयोषित्सु पञ्चस्वग्निषु श्रद्धासोमवृष्ट्यन्नरेतोरूपाः  
 पञ्च आहुतीर्दर्शयित्वा, — *‘इति तु पञ्चम्यामाहुतावापः  
 पुरुषवचसो भवन्ति’* (छा. उ. ५-१-१) इति ; तस्मादद्भिः  
 परिवेष्टितो जीवो रंहति व्रजतीति गम्यते । नन्वन्या श्रुतिः  
 जलूकावत्पूर्वदेहं न मुञ्चति यावन्न देहान्तरमाक्रमतीति दर्शयति  
 — *‘तद्यथा तृणजलायुका’* (बृ. उ. ४-४-३) इति ;  
 तत्राप्यप्परिवेष्टितस्यैव जीवस्य  
 कर्मोपस्थापितप्रतिपत्तव्यदेहविषयभावनादीर्घीभावमात्रं  
 जलूकयोपमीयत इत्यविरोधः । एवं श्रुत्युक्ते  
 देहान्तरप्रतिपत्तिप्रकारे सति, याः पुरुषमतिप्रभवाः कल्पनाः —  
 व्यापिनां करणानामात्मनश्च देहान्तरप्रतिपत्तौ  
 कर्मवशाद्धृतिलाभस्तत्र भवति, — केवलस्यैवात्मनो वृत्तिलाभस्तत्र

भवति, इन्द्रियाणि तु देहवदभिनवान्येव तत्र तत्र भोगस्थाने उत्पद्यन्ते, — मन एव वा केवलं भोगस्थानमभिप्रतिष्ठते, — जीव एव वा उत्प्लुत्य देहादेहान्तरं प्रतिपद्यते, शुक इव वृक्षाद्वृक्षान्तरम् — इत्येवमाद्याः, ताः सर्वा एव अनादर्तव्याः, श्रुतिविरोधात् ॥१॥

ननु उदाहृताभ्यां प्रश्नप्रतिवचनाभ्यां केवलाभिरद्भिः सम्परिष्वक्तो रंहतीति प्राप्नोति, अप्शब्दश्रवणसामर्थ्यात् ; तत्र कथं सामान्येन प्रतिज्ञायते — सर्वैरेव भूतसूक्ष्मैः सम्परिष्वक्तो रंहतीति ? अत उत्तरं पठति —

### २९३. त्र्यात्मकत्वात्तु भूयस्त्वात् ॥३।१।२॥

तुशब्देन चोदितामाशङ्कामुच्छिनत्ति । त्र्यात्मिका हि आपः, त्रिवृत्करणश्रुतेः ; तास्वारम्भिकास्वभ्युपगतास्वितरदपि भूतद्वयमवश्यमभ्युपगन्तव्यं भवति । त्र्यात्मकश्च देहः, त्रयाणामपि तेजोबन्नानां तस्मिन्कार्योपलब्धेः । पुनश्च त्र्यात्मकः, त्रिधातुत्वात् — त्रिभिर्वातपित्तश्लेष्मभिः ; न स भूतान्तराणि प्रत्याख्याय केवलाभिरद्भिरारब्धुं शक्यते । तस्माद्भूयस्त्वापेक्षोऽयम् — ‘आपः पुरुषवचसः’ इति — प्रश्नप्रतिवचनयोरप्शब्दः, न कैवल्यापेक्षः ;

सर्वदेहेषु हि रसलोहितादिद्रवभूयस्त्वं दृश्यते । ननु पार्थिवो  
धातुर्भूयिष्ठो देहेषूपलक्ष्यते ; नैष दोषः — इतरापेक्षया अपां  
बाहुल्यं भविष्यति ; दृश्यते च शुक्रशोणितलक्षणेऽपि देहबीजे  
द्रवबाहुल्यम् । कर्म च निमित्तकारणं देहान्तरारम्भे ; कर्माणि च  
अग्निहोत्रादीनि सोमाज्यपयःप्रभृतिद्रवद्रव्यव्यपाश्रयाणि ;  
कर्मसमवायिन्यश्च आपः श्रद्धाशब्दोदिताः सह  
कर्मभिर्द्युलोकारख्येऽग्नौ हूयन्त इति वक्ष्यति ; तस्मादप्यपां  
बाहुल्यप्रसिद्धिः । बाहुल्याच्च अप्शब्देन सर्वेषामेव देहबीजानां  
भूतसूक्ष्माणामुपादानमिति निरवद्यम् ॥२॥

### २९४. प्राणगतेश्च ॥३॥१॥३॥

प्राणानां च देहान्तरप्रतिपत्तौ गतिः श्राव्यते — ‘तमुत्क्रामन्तं  
प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ति’  
(बृ. उ. ४-४-२) इत्यादिश्रुतिभिः ; सा च प्राणानां  
गतिर्नाश्रयमन्तरेण सम्भवतीत्यतः प्राणगतिप्रयुक्ता  
तदाश्रयभूतानामपामपि भूतान्तरोपसृष्टानां गतिरर्थादवगम्यते ; न  
हि निराश्रयाः प्राणाः क्वचिद्गच्छन्ति तिष्ठन्ति वा, जीवतो दर्शनात्  
॥३॥

## २९५. अग्न्यादिगतिश्रुतेरिति चेन्न भाक्तत्वात् ॥३।१।४॥

स्यादेतत् — नैव प्राणा देहान्तरप्रतिपत्तौ सह जीवेन गच्छन्ति, अग्न्यादिगतिश्रुतेः ; तथा हि श्रुतिः मरणकाले वागादयः प्राणा अग्न्यादीन्देवान्गच्छन्तीति दर्शयति — ‘यत्रास्य पुरुषस्य मृतस्याग्निं वागप्येति वातं प्राणः’ (बृ. उ. ३-२-१३) इत्यादिना इति चेत्, न, भाक्तत्वात् ; वागादीनामग्न्यादिगतिश्रुतिर्गौणी, लोमसु केशेषु च अदर्शनात् — ‘ओषधीर्लोमानि वनस्पतीन्केशाः’ (बृ. उ. ३-२-१३) इति हि तत्राम्नायते, न हि लोमानि केशाश्चोत्प्लुत्य ओषधीर्वनस्पतींश्च गच्छन्तीति सम्भवति ; न च जीवस्य प्राणोपाधिप्रत्याख्याने गमनमवकल्पते ; नापि प्राणैर्विना देहान्तरे उपभोग उपपद्यते ; विस्पष्टं च प्राणानां सह जीवेन गमनमन्यत्र श्रावितम् ; अतो वागाद्यधिष्ठात्रीणामग्न्यादिदेवतानां वागाद्युपकारिणीनां मरणकाले उपकारनिवृत्तिमात्रमपेक्ष्य वागादयोऽग्न्यादीन्गच्छन्तीत्युपचर्यते ॥४॥

## २९६. प्रथमेऽश्रवणादिति चेन्न ता एव ह्युपपत्तेः ॥३।१।५॥

स्यादेतत् — कथं पुनः ‘पञ्चम्यामाहुतावापः पुरुषवचसो भवन्ति’ (छा. उ. ५-३-३) इत्येतत् निर्धारयितुं पार्यते, यावता

नैव प्रथमेऽग्नावपां श्रवणमस्ति ? इह हि द्युलोकप्रभृतयः  
 पञ्चाग्नयः पञ्चानामाहुतीनामाधारत्वेनाधीताः ; तेषां च प्रमुखे  
 'असौ वाव लोको गौतमाग्निः' (छा. उ. ५-४-१) इत्युपन्यस्य  
 'तस्मिन्नेतस्मिन्नग्नौ देवाः श्रद्धां जुह्वति' (छा. उ. ५-४-२) इति  
 श्रद्धा होम्यद्रव्यत्वेन आवेदिता ; न तत्र आपो होम्यद्रव्यतया  
 श्रुताः ; यदि नाम पर्जन्यादिषूतरेषु चतुर्ष्वग्निष्वपां होम्यद्रव्यता  
 परिकल्प्येत, परिकल्प्यतां नाम, तेषु होतव्यतयोपात्तानां  
 सोमादीनामबहुलत्वोपपत्तेः ; प्रथमे त्वग्नौ श्रुतां श्रद्धां परित्यज्य  
 अश्रुता आपः परिकल्प्यन्त इति साहसमेतत् ; श्रद्धा च नाम  
 प्रत्ययविशेषः, प्रसिद्धिसामर्थ्यात् ; तस्मादयुक्तः पञ्चम्यामाहुतावपां  
 पुरुषभाव इति चेत् — नैष दोषः ; हि यतः तत्रापि प्रथमेऽग्नौ  
 ता एवापः श्रद्धाशब्देनाभिप्रेत्यन्ते । कुतः ? उपपत्तेः ; एवं  
 ह्यादिमध्यावसानसंगानात् अनाकुलमेतदेकवाक्यमुपपद्यते ;  
 इतरथा पुनः, पञ्चम्यामाहुतौ अपां पुरुषवचस्त्वप्रकारे पृष्टे,  
 प्रतिवचनावसरे प्रथमाहुतिस्थाने यद्यनपो होम्यद्रव्यं श्रद्धां  
 नामावतारयेत् — ततः अन्यथा प्रश्नोऽन्यथा  
 प्रतिवचनमित्येकवाक्यता न स्यात् । 'इति तु पञ्चम्यामाहुतावापः



पुरुषवचसो भवन्ति' इति च उपसंहरन् एतदेव दर्शयति । श्रद्धाकार्यं च सोमवृष्ट्यादि स्थूलीभवदबहुलं लक्ष्यते ; सा च श्रद्धाया अस्वे युक्तिः । कारणानुरूपं हि कार्यं भवति । न च श्रद्धाख्यः प्रत्ययः, मनसो जीवस्य वा धर्मः सन् धर्मिणो निष्कृष्य होमायोपादातुं शक्यते — पश्चादिभ्य इव हृदयादीनि इति, आप एव श्रद्धाशब्दा भवेयुः । श्रद्धाशब्दश्चाप्सूपपद्यते, वैदिकप्रयोगदर्शनात् — 'श्रद्धा वा आपः' इति । तनुत्वं श्रद्धासारूप्यं गच्छन्त्य आपो देहबीजभूता इत्यतः श्रद्धाशब्दाः स्युः — यथा सिंहपराक्रमो नरः सिंहशब्दो भवति । श्रद्धापूर्वककर्मसमवायाच्च अप्सु श्रद्धाशब्द उपपद्यते, मञ्चशब्द इव पुरुषेषु ; श्रद्धाहेतुत्वाच्च श्रद्धाशब्दोपपत्तिः, 'आपो हास्मै श्रद्धां संनमन्ते पुण्याय कर्मणे' इति श्रुतेः ॥५॥

### २९७. अश्रुतत्वादिति चेन्नेष्टादिकारिणां प्रतीतेः ॥३१॥६॥

अथापि स्यात् — प्रश्नप्रतिवचनाभ्यां नाम आपः श्रद्धादिक्रमेण पञ्चम्यामाहुतौ पुरुषाकारं प्रतिपद्येरन् ; न तु तत्सम्परिष्वक्ता जीवा रंहेयुः, अश्रुतत्वात् — न ह्यत्र अपामिव जीवानां श्रावयिता कश्चिच्छब्दोऽस्ति ; तस्मात् 'रंहति

सम्परिष्वक्तः' इत्ययुक्तम् — इति चेत्, नैष दोषः । कुतः ?  
 इष्टादिकारिणां प्रतीतेः — 'अथ य इमे ग्राम इष्टापूरते  
 दत्तमित्युपासते ते धूममभिसम्भवन्ति' (छा. उ. ५-१०-६)  
 इत्युपक्रम्य इष्टादिकारिणां धूमादिना पितृयाणेन पथा चन्द्रप्राप्तिं  
 कथयति 'आकाशाच्चन्द्रमसमेष सोमो राजा' (छा. उ. ५-१०-४)  
 इति ; त एवेहापि प्रतीयन्ते, 'तस्मिन्नेतस्मिन्नग्नौ देवाः श्रद्धां  
 जुहति तस्या आहुतेः सोमो राजा सम्भवति' (छा. उ. ५-४-२)  
 इति श्रुतिसामान्यात् । तेषां च  
 अग्निहोत्रदर्शपूर्णमासादिकर्मसाधनभूता दधिपयःप्रभृतयो  
 द्रवद्रव्यभूयस्त्वात्प्रत्यक्षमेव आपः सन्ति ; ता आहवनीये हुताः  
 सूक्ष्मा आहुत्योऽपूर्वरूपाः सत्यः तानिष्टादिकारिण आश्रयन्ति —  
 तेषां च शरीरं नैधनेन विधानेनान्त्येऽग्नावृत्विजो जुहति — 'असौ  
 स्वर्गाय लोकाय स्वाहा' इति ; ततस्ताः  
 श्रद्धापूर्वककर्मसमवायिन्य आहुतिमय्य आपोऽपूर्वरूपाः सत्यः  
 तानिष्टादिकारिणो जीवान्परिवेष्ट्य अमुं लोकं फलदानाय  
 नयन्तीति यत्, तदत्र जुहोतिना अभिधीयते — 'श्रद्धां जुहतीति'  
 (बृ. उ. ६-२-१) । तथा च अग्निहोत्रे षट्प्रश्नीनिर्वचनरूपेण

वाक्यशेषेण 'ते वा एते आहुती हुते उत्क्रामतः' इत्येवमादिना  
अग्निहोत्राहुत्योः फलारम्भाय लोकान्तरप्राप्तिर्दर्शिता ।  
तस्मादाहुतीमयीभिरद्भिः सम्परिष्वक्ता जीवा रंहन्ति  
स्वकर्मफलोपभोगायेति श्लिष्यते ॥६॥

कथं पुनरिदमिष्टादिकारिणां स्वकर्मफलोपभोगाय रंहणं  
प्रतिज्ञायते, यावता तेषां धूमप्रतीकेन वर्त्मना  
चन्द्रमसमधिरूढानामन्नभावं दर्शयति — 'एष सोमो राजा  
तद्देवानामन्नं तं देवा भक्षयन्ति' (छा. उ. ५-१०-४) इति ? 'ते  
चन्द्रं प्राप्यान्नं भवन्ति तांस्तत्र देवा यथा सोमं  
राजानमाप्यायस्वापक्षीयस्वेत्येवमेनांस्तत्र भक्षयन्ति' (बृ. उ. ६-  
२-१६) इति च समानविषयं श्रुत्यन्तरम् । न च व्याघ्रादिभिरिव  
देवैर्भक्ष्यमाणानामुपभोगः सम्भवतीति । अत उत्तरं पठति —

**२९८. भाक्तं वानात्मवित्त्वात्तथाहि दर्शयति ॥३।१।७॥**

वाशब्दश्चोदितदोषव्यावर्तनार्थः । भाक्तमेषामन्नत्वम्, न  
मुख्यम् ; मुख्ये ह्यन्नत्वे 'स्वर्गकामो यजेत'  
इत्येवंजातीयकाधिकारश्रुतिरुपरुध्येत ; चन्द्रमण्डले  
चेदिष्टादिकारिणामुपभोगो न स्यात्, किमर्थमधिकारिण इष्टादि

आयासबहुलं कर्म कुर्युः । अन्नशब्दश्चोपभोगहेतुत्वसामान्यात्  
 अनन्नेऽप्युपचर्यमाणो दृश्यते, यथा — विशोऽन्नं राज्ञां पशवोऽन्नं  
 विशामिति । तस्मादिष्टस्त्रीपुत्रमित्रभृत्यादिभिरिव  
 गुणभावोपगतैरिष्टादिकारिभिर्यत्सुखविहरणं देवानाम्, तदेवैषां  
 भक्षणमभिप्रेतम्, न मोदकादिवच्चर्वणं निगरणं वा । **‘न ह वै देवा  
 अश्रन्ति न पिबन्त्येतदेवामृतं दृष्ट्वा तृप्यन्ति’** (छा. उ. ३-६-१)  
 इति च देवानां चर्वणादिव्यापारं वारयति । तेषां च  
 इष्टादिकारिणां देवान्प्रति गुणभावोपगतानामप्युपभोग उपपद्यते,  
 राजोपजीविनामिव परिजनानाम् । अनात्मवित्त्वाच्च  
 इष्टादिकारिणां देवोपभोग्यभाव उपपद्यते ; तथा हि  
 श्रुतिरनात्मविदां देवोपभोग्यतां दर्शयति — **‘अथ योऽन्यां  
 देवतामुपास्तेऽन्योऽसावन्योऽहमस्मीति न स वेद यथा पशुरेव  
 स देवानाम्’** (बृ. उ. १-४-१०) इति ; स चास्मिन्नपि लोके  
 इष्टादिभिः कर्मभिः प्रीणयन्पशुवद्देवानामुपकरोति, अमुष्मिन्नपि  
 लोके तदुपजीवी तदादिष्टं फलमुपभुञ्जानः पशुवदेव  
 देवानामुपकरोतीति गम्यते ॥

अनात्मवित्त्वात् तथा हि दर्शयति इत्यस्य अपरा व्याख्या  
 — अनात्मविदो ह्येते केवलकर्मिण इष्टादिकारिणः, न  
 ज्ञानकर्मसमुच्चयानुष्ठायिनः । पश्चाग्निविद्यामिह  
 आत्मविद्येत्युपचरन्ति, प्रकरणात् ;  
 पश्चाग्निविद्याविहीनत्वाच्चेदमिष्टादिकारिणां गुणवादेनान्नत्वमुद्भाव्यते  
 पश्चाग्निविज्ञानप्रशंसायै ; पश्चाग्निविद्या हीह विधित्सिता,  
 वाक्यतात्पर्यावगमात् ; तथा हि श्रुत्यन्तरं चन्द्रमण्डले भोगसद्भावं  
 दर्शयति — ‘स सोमलोके विभूतिमनुभूय पुनरावर्तते’ (प्र. उ.  
 ५-४) इति ; तथा अन्यदपि श्रुत्यन्तरम् ‘अथ ये शतं पितॄणां  
 जितलोकानामानन्दाः ... स एकः कर्मदेवानामानन्दो ये कर्मणा  
 देवत्वमभिसम्पद्यन्ते’ (बृ. उ. ४-३-३३) इति इष्टादिकारिणां देवैः  
 सह संवसतां भोगप्राप्तिं दर्शयति । एवं भाक्तत्वादन्नभाववचनस्य,  
 इष्टादिकारिणोऽत्र जीवा रंहन्तीति प्रतीयते । तस्मात् ‘रंहति  
 सम्परिष्वक्तः’ इति युक्तमेवोक्तम् ॥ ७ ॥

## ८८. कृतात्ययाधिकरणम्

२९९. कृतात्ययेऽनुशयवान्दृष्टस्मृतिभ्यां यथेतमनेवं च

॥३।१।८॥

इष्टादिकारिणां धूमादिवर्त्मना चन्द्रमण्डलमधिरूढानां  
 भुक्तभोगानां ततः प्रत्यवरोह आम्नायते —  
*‘तस्मिन्यावत्सम्पातमुषित्वाथैतमेवाध्वानं पुनर्निवर्तन्ते यथेतम्’*  
 (छा. उ. ५-१०-५) इत्यारभ्य, — यावत् — रमणीयचरणा  
 ब्राह्मणादियोनिमापद्यन्ते कपूयचरणाः श्वादियोनिमिति । तत्रेदं  
 विचार्यते — किं निरनुशया भुक्तकृत्स्नकर्माणोऽवरोहन्ति,  
 आहोस्वित्सानुशया इति । किं तावत्प्राप्तम् ? निरनुशया इति ।  
 कुतः ? ‘यावत्सम्पातम्’ इति विशेषणात् — सम्पातशब्देनात्र  
 कर्माशय उच्यते, सम्पतन्ति अनेन अस्माल्लोकात् अमुं लोकं  
 फलोपभोगायेति ; ‘यावत्सम्पातमुषित्वा’ इति च कृत्स्नस्य तस्य  
 कृतस्य तत्रैव भुक्ततां दर्शयति ; *‘तेषां यदा तत्पर्यवैति’* (बृ. उ.  
 ६-२-१६) इति च श्रुत्यन्तरेणैष एवार्थः प्रदर्श्यते । स्यादेतत् —  
 यावदमुष्मिल्लोके उपभोक्तव्यं कर्म तावदुपभुङ्क्त इति  
 कल्पयिष्यामीति ; नैवं कल्पयितुं शक्यते, ‘यत्किञ्च’ इत्यन्यत्र  
 परामर्शात् — *‘प्राप्यान्तं कर्मणस्तस्य यत्किञ्चेह करोत्ययम् ।*  
*तस्माल्लोकात्पुनरैत्यस्मै लोकाय कर्मणे’* (बृ. उ. ४-४-६) इति हि  
 अपरा श्रुतिः ‘यत्किञ्च’ इत्यविशेषपरामर्शेन कृत्स्नस्येह कृतस्य

कर्मणः तत्र क्षयितां दर्शयति । अपि च प्रायणमनारब्धफलस्य कर्मणोऽभिव्यञ्जकम् ; प्राक्प्रायणात् आरब्धफलेन कर्मणा प्रतिबद्धस्याभिव्यक्त्यनुपपत्तेः ; तच्च अविशेषाद्यावत्किञ्चिदनारब्धफलं तस्य सर्वस्याभिव्यञ्जकम् ; न हि साधारणे निमित्ते नैमित्तिकमसाधारणं भवितुमर्हति ; न ह्यविशिष्टे प्रदीपसन्निधौ, घटोऽभिव्यज्यते न पट इत्युपपद्यते । तस्मान्निरनुशया अवरोहन्तीत्येवं प्राप्ते ब्रूमः —

कृतात्ययेऽनुशयवानिति । येन कर्मबृन्देन चन्द्रमसमारूढाः फलोपभोगाय, तस्मिन्नुपभोगेन क्षयिते, तेषां यदम्मयं शरीरं चन्द्रमस्युपभोगायारब्धम्, तत् उपभोगक्षयदर्शनशोकाग्निसम्पर्कात्प्रविलीयते — सवितृकिरणसम्पर्कादिव हिमकरकाः, हुतभुगर्चिःसम्पर्कादिव च घृतकाठिन्यम् ; ततः कृतात्यये कृतस्येष्टादेः कर्मणः फलोपभोगेनोपक्षये सति, सानुशया एवेममवरोहन्ति । केन हेतुना ? दृष्टस्मृतिभ्यामित्याह । तथा हि प्रत्यक्षा श्रुतिः सानुशयानामवरोहं दर्शयति — *‘तद्य इह रमणीयचरणा अभ्याशो ह यत्ते रमणीयां योनिमापद्येरन्ब्राह्मणयोनिं वा क्षत्रिययोनिं वा*

वैश्ययोनिं वाथ य इह कपूयचरणा अभ्याशो ह यत्ते कपूयां  
 योनिमापद्येरञ्चयोनिं वा सूकरयोनिं वा चण्डालयोनिं वा' (छा.  
 उ. ५-१०-७) इति ; चरणशब्देनानुशयः सूच्यत इति वर्णयिष्यति  
 । दृष्टश्चायं जन्मनैव प्रतिप्राण्युच्चावचरूप उपभोगः प्रविभज्यमान  
 आकस्मिकत्वासम्भवादननुशयसद्भावं सूचयति, अभ्युदयप्रत्यवाययोः  
 सुकृतदुष्कृतहेतुत्वस्य सामान्यतः शास्त्रेणावगमितत्वात् ।  
 स्मृतिरपि — 'वर्णा आश्रमाश्च स्वकर्मनिष्ठाः प्रेत्य कर्मफलमनुभूय  
 ततः शेषेण विशिष्टदेशजातिकुलरूपायुःश्रुतवृत्तवित्तसुखमेधसो  
 जन्म प्रतिपद्यन्ते' इति सानुशयानामेवावरोहं दर्शयति ॥

कः पुनरनुशयो नामेति ? केचित्तावदाहुः — स्वर्गार्थस्य  
 कर्मणो भुक्तफलस्यावशेषः कश्चिदनुशयो नाम,  
 भाण्डानुसारिस्नेहवत् — यथा हि स्नेहभाण्डं रिच्यमानं न  
 सर्वात्मना रिच्यते, भाण्डानुसार्येव कश्चित्स्नेहशेषोऽवतिष्ठते, तथा  
 अनुशयोऽपीति । ननु कार्यविरोधित्वाददृष्टस्य न  
 भुक्तफलस्यावशेषावस्थानं न्याय्यम् ; नायं दोषः ; न हि  
 सर्वात्मना भुक्तफलत्वं कर्मणः प्रतिजानीमहे । ननु  
 निरवशेषकर्मफलोपभोगाय चन्द्रमण्डलमारूढाः ; बाढम् —



तथापि स्वल्पकर्मावशेषमात्रेण तत्रावस्थानं न लभ्यते ; यथा  
 किल कश्चित्सेवकः सकलैः सेवोपकरणैः  
 राजकुलमुपसृप्तश्चिरप्रवासात्परिक्षीणबहूपकरणश्छत्रपादुकादिमात्रा  
 वशेषो न राजकुलेऽवस्थातुं शक्नोति, एवमनुशयमात्रपरिग्रहो न  
 चन्द्रमण्डलेऽवस्थातुं शक्नोतीति ॥

न चैतद्युक्तमिव । न हि स्वर्गार्थस्य कर्मणो  
 भुक्तफलस्यावशेषानुवृत्तिरुपपद्यते, कार्यविरोधित्वात् — इत्युक्तम्  
 । नन्वेतदप्युक्तम् — न स्वर्गफलस्य कर्मणो निखिलस्य  
 भुक्तफलत्वं भविष्यतीति ; तदेतदपेशलम् — स्वर्गार्थं किल कर्म  
 स्वर्गस्थस्यैव स्वर्गफलं निखिलं न जनयति, स्वर्गच्युतस्यापि  
 कश्चित्फललेशं जनयतीति ; न शब्दप्रमाणकानामीदृशी कल्पना  
 अवकल्पते ; स्नेहभाण्डे तु स्नेहलेशानुवृत्तिर्दृष्टत्वादुपपद्यते ; तथा  
 सेवकस्योपकरणलेशानुवृत्तिश्च दृश्यते ; न त्विह तथा  
 स्वर्गफलस्य कर्मणो लेशानुवृत्तिर्दृश्यते ; नापि कल्पयितुं शक्यते,  
 स्वर्गफलत्वशास्त्रविरोधात् । अवश्यं चैतदेवं विज्ञेयम् — न  
 स्वर्गफलस्येष्टादेः कर्मणो

भाण्डानुसारिस्नेहवदेकदेशोऽनुवर्तमानोऽनुशय इति ; यदि हि येन

सुकृतेन कर्मणा इष्टादिना स्वर्गमन्वभूवन्, तस्यैव  
 कश्चिदेकदेशोऽनुशयः कल्प्येत, ततो रमणीय एवैकोऽनुशयः  
 स्यात्, न विपरीतः ; तत्रेयमनुशयविभागश्रुतिरुपरुध्येत — ‘तद्य  
 इह रमणीयचरणाः ... अथ य इह कपूयचरणाः’ (छा. उ. ५-  
 १०-७) इति । तस्मादामुष्मिकफले कर्मजाते  
 उपभुक्तेऽवशिष्टमैहिकफलं कर्मान्तरजातमनुशयः,  
 तद्वन्तोऽवरोहन्तीति ॥

यदुक्तम् — ‘यत्किञ्च’ इत्यविशेषपरामर्शात्सर्वस्येह कृतस्य  
 कर्मणः फलोपभोगेनान्तं प्राप्य निरनुशया अवरोहन्तीति, नैतदेवम्  
 ; अनुशयसद्भावस्यावगमितत्वात्, यत्किञ्चिदिह कृतमामुष्मिकफलं  
 कर्म आरब्धभोगम्, तत्सर्वं फलोपभोगेन क्षपयित्वा — इति  
 गम्यते । यदप्युक्तम् — प्रायणम् अविशेषादनारब्धफलं कृत्स्नमेव  
 कर्माभिव्यनक्ति ; तत्र केनचित्कर्मणामुष्मिल्लोके फलमारभ्यते,  
 केनचिदस्मिन् इत्ययं विभागो न सम्भवतीति —  
 तदप्यनुशयसद्भावप्रतिपादनेनैव प्रत्युक्तम् । अपि च केन हेतुना  
 प्रायणमनारब्धफलस्य कर्मणोऽभिव्यञ्जकं प्रतिज्ञायत इति  
 वक्तव्यम् ; आरब्धफलेन कर्मणा प्रतिबद्धस्येतरस्य

वृत्त्युद्भवानुपपत्तेः, तदुपशमात् प्रायणकाले वृत्त्युद्भवो भवतीति  
यद्युच्येत — ततो वक्तव्यम् — यथैव तर्हि प्राक्प्रायणात्  
आरब्धफलेन कर्मणा प्रतिबद्धस्य इतरस्य वृत्त्युद्भवानुपपत्तिः, एवं  
प्रायणकालेऽपि विरुद्धफलस्यानेकस्य कर्मणो  
युगपत्फलारम्भासम्भवात् बलवता प्रतिबद्धस्य दुर्बलस्य  
वृत्त्युद्भवानुपपत्तिरिति । न हि अनारब्धफलत्वसामान्येन  
जात्यन्तरोपभोग्यफलमप्यनेकं कर्म एकस्मिन्प्रायणे युगपदभिव्यक्तं  
सत् एकां जातिमारभत इति शक्यं वक्तुम्,  
प्रतिनियतफलत्वविरोधात् ; नापि कस्यचित्कर्मणः  
प्रायणेऽभिव्यक्तिः कस्यचिदुच्छेद इति शक्यते वक्तुम्,  
ऐकान्तिकफलत्वविरोधात् ; न हि प्रायश्चित्तादिभिर्हेतुभिर्विना  
कर्मणामुच्छेदः सम्भाव्यते ; स्मृतिरपि विरुद्धफलेन कर्मणा  
प्रतिबद्धस्य कर्मान्तरस्य चिरमवस्थानं दर्शयति —  
‘कदाचित्सुकृतं कर्म कूटस्थमिह तिष्ठति । मञ्जमानस्य संसारे  
यावद्दुःखाद्विमुच्यते’ इत्येवंजातीयका । यदि च कृत्स्नमनारब्धफलं  
कर्म एकस्मिन्प्रायणेऽभिव्यक्तं सत् एकां जातिमारभेत, ततः  
स्वर्गनरकतिर्यग्योनिष्वधिकारानवगमात् धर्माधर्मानुत्पत्तौ

निमित्ताभावात् नोत्तरा जातिरुपपद्येत, ब्रह्महत्यादीनां च एकैकस्य कर्मणोऽनेकजन्मनिमित्तत्वं स्मर्यमाणमुपरुध्येत ; न च धर्माधर्मयोः स्वरूपफलसाधनादिसमधिगमे शास्त्रादतिरिक्तं कारणं शक्यं सम्भावयितुम् । न च दृष्टफलस्य कर्मणः कारीर्यादेः प्रायणमभिव्यञ्जकं सम्भवतीति, अव्यापिकापीयं प्रायणस्याभिव्यञ्जकत्वकल्पना । प्रदीपोपन्यासोऽपि कर्मबलाबलप्रदर्शनेनैव प्रतिनीतः ; स्थूलसूक्ष्मरूपाभिव्यक्त्यनभिव्यक्तिवच्चेदं द्रष्टव्यम् — यथा हि प्रदीपः समानेऽपि सन्निधाने स्थूलं रूपमभिव्यनक्ति, न सूक्ष्मम् — एवं प्रायणं समानेऽप्यनारब्धफलस्य कर्मजातस्य प्राप्तावसरत्वे बलवतः कर्मणो वृत्तिमुद्भावयति, न दुर्बलस्येति । तस्माच्छ्रुतिस्मृतिन्यायविरोधादश्लिष्टोऽयमशेषकर्माभिव्यक्त्युपगमः । शेषकर्मसद्भावेऽनिर्मोक्षप्रसङ्ग इत्ययमप्यस्थाने सम्भ्रमः, सम्यग्दर्शनादशेषकर्मक्षयश्रुतेः । तस्मात् स्थितमेतदेव — अनुशयवन्तोऽवरोहन्तीति । ते च अवरोहन्तो यथेतमनेवं च अवरोहन्ति ; यथेतमिति यथागतमित्यर्थः ; अनेवमिति तद्विपर्ययेणेत्यर्थः । धूमाकाशयोः पितृयाणेऽध्वन्युपात्तयोरवरोहे

सङ्कीर्तनात् यथेतंशब्दाच्च यथागतमिति प्रतीयते ;  
 रात्र्याद्यसङ्कीर्तनादभ्राद्युपसंख्यानाच्च विपर्ययोऽपि प्रतीयते ॥८॥

**३००. चरणादिति चेन्नोपलक्षणार्थेति कार्ष्णाजिनिः**

**॥३।१।९॥**

अथापि स्यात् — या श्रुतिरनुशयसद्भावप्रतिपादनायोदाहृता  
 — ‘तद्य इह रमणीयचरणाः’ (छा. उ. ५-१०-७) इति, सा खलु  
 चरणात् योन्यापत्तिं दर्शयति, नानुशयात् ; अन्यच्चरणम्,  
 अन्योऽनुशयः — चरणं चारित्र्यम् आचारः शीलमित्यनर्थान्तरम्,  
 अनुशयस्तु भुक्तफलात्कर्मणोऽतिरिक्तं कर्म अभिप्रेतम् ; श्रुतिश्च  
 कर्मचरणे भेदेन व्यपदिशति — ‘यथाकारी यथाचारी तथा  
 भवति’ (बृ. उ. ४-४-५) इति, ‘यान्यनवद्यानि कर्माणि तानि  
 सेवितव्यानि । नो इतराणि । यान्यस्माकं सुचरितानि तानि  
 त्वयोपास्यानि’ (तै. उ. १-११-२) इति च ; तस्मात्  
 चरणाद्योन्यापत्तिश्रुतेः नानुशयसिद्धिः इति चेत्, नैष दोषः —  
 यतोऽनुशयोपलक्षणार्थेव एषा चरणश्रुतिरिति कार्ष्णाजिनिराचार्यो  
 मन्यते ॥९॥

**३०१. आनर्थक्यमिति चेन्न तदपेक्षत्वात् ॥३।१।१०॥**

स्यादेतत् — कस्मात्पुनश्चरणशब्देन श्रौतं शीलं विहाय  
 लाक्षणिकः अनुशयः प्रत्याय्यते ? ननु शीलस्यैव श्रौतस्य  
 विहितप्रतिषिद्धस्य साध्वसाधुरूपस्य शुभाशुभयोन्यापत्तिः फलं  
 भविष्यति ; अवश्यं च शीलस्यापि किञ्चित्फलमभ्युपगन्तव्यम्,  
 अन्यथा ह्यानर्थक्यमेव शीलस्य प्रसज्येत — इति चेत्, नैष दोषः  
 । कुतः ? तदपेक्षत्वात् ; इष्टादि हि कर्मजातं चरणापेक्षम् ; न  
 हि सदाचारहीनः कश्चिदधिकृतः स्यात् — ‘आचारहीनं न पुनन्ति  
 वेदाः’ इत्यादिस्मृतिभ्यः । पुरुषार्थत्वेऽप्याचारस्य न आनर्थक्यम्  
 ; इष्टादौ हि कर्मजाते फलमारभमाणे तदपेक्ष एवाचारस्तत्रैव  
 कश्चिदतिशयमारप्स्यते । कर्म च सर्वार्थकारि — इति  
 श्रुतिस्मृतिप्रसिद्धिः । तस्मात्कर्मैव शीलोपलक्षितमनुशयभूतं  
 योन्यापत्तौ कारणमिति कार्ष्णाजिनेर्मतम् ; न हि कर्मणि  
 सम्भवति शीलात् योन्यापत्तिर्युक्ता ; न हि पञ्चां पलायितुं  
 पारयमाणो जानुभ्यां रंहितुमर्हति — इति ॥१०॥

**३०२. सुकृतदुष्कृते एवेति तु बादरिः ॥३१॥११॥**

बादरिस्त्वाचार्यः सुकृतदुष्कृते एव चरणशब्देन प्रत्याय्येते  
 इति मन्यते ; चरणम् अनुष्ठानं कर्मेत्यनर्थान्तरम् । तथा हि

अविशेषेण कर्ममात्रे चरतिः प्रयुज्यमानो दृश्यते — यो हि  
 इष्टादिलक्षणं पुण्यं कर्म करोति, तं लौकिका आचक्षते — धर्मं  
 चरत्येष महात्मेति । आचारोऽपि च धर्मविशेष एव ।  
 भेदव्यपदेशस्तु कर्मचरणयोर्ब्राह्मणपरिव्राजकन्यायेनाप्युपपद्यते ।  
 तस्मात् रमणीयचरणाः प्रशस्तकर्माणः, कपूयचरणा  
 निन्दितकर्माणः इति निर्णयः ॥११॥

## ८९. अनिष्टादिकार्याधिकरणम्

### ३०३. अनिष्टादिकारिणामपि च श्रुतम् ॥३।१।१२॥

इष्टादिकारिणश्चन्द्रमसं गच्छन्तीत्युक्तम् । ये  
 त्वितरेऽनिष्टादिकारिणः, तेऽपि किं चन्द्रमसं गच्छन्ति, उत न  
 गच्छन्तीति चिन्त्यते । तत्र तावदाह — इष्टादिकारिण एव  
 चन्द्रमसं गच्छन्तीत्येतत् न । कस्मात् ?  
 यतोऽनिष्टादिकारिणामपि चन्द्रमण्डलं गन्तव्यत्वेन श्रुतम् । तथा  
 हि अविशेषेण कौषीतकिनः समामनन्ति — ‘ये वै के  
 चास्माल्लोकात्प्रयन्ति चन्द्रमसमेव ते सर्वे गच्छन्ति’ (कौ. उ. १-  
 २) इति । देहारम्भोऽपि च पुनर्जायमानानां न अन्तरेण  
 चन्द्रप्राप्तिम् अवकल्पते, ‘पञ्चम्यामाहुतौ’ इत्याहुतिसंख्यानियमात्

। तस्मात्सर्व एव चन्द्रमसमासीदेयुः । इष्टादिकारिणामितरेषां च समानगतित्वं न युक्तमिति चेत्, न, इतरेषां चन्द्रमण्डले भोगाभावात् ॥१२॥

**३०४. संयमने त्वनुभूयेतरेषामारोहावरोहौ तद्गतिदर्शनात्**

**॥३।१।१३॥**

तुशब्दः पक्षं व्यावर्तयति । नैतदस्ति — सर्वे चन्द्रमसं गच्छन्तीति । कस्मात् ? भोगायैव हि चन्द्रारोहणम्, न निष्प्रयोजनम् ; नापि प्रत्यवरोहायैव, — यथा कश्चिद्वृक्षमारोहति पुष्पफलोपादानाय, न निष्प्रयोजनम्, नापि पतनायैव ; भोगश्च अनिष्टादिकारिणां चन्द्रमसि नास्तीत्युक्तम् ; तस्मादिष्टादिकारिण एव चन्द्रमसमारोहन्ति, नेतरे । ते तु संयमनं यमालयमवगाह्य स्वदुष्कृतानुरूपा यामीर्यातना अनुभूय पुनरेव इमं लोकं प्रत्यवरोहन्ति ; एवंभूतौ तेषामारोहावरोहौ भवतः । कुतः ? तद्गतिदर्शनात् ; तथा हि यमवचनसरूपा श्रुतिः प्रयताम् अनिष्टादिकारिणां यमवश्यतां दर्शयति — ‘न साम्परायः प्रतिभाति बालं प्रमाद्यन्तं वित्तमोहेन मूढम् । अयं लोको नास्ति पर इति मानी पुनः पुनर्वशमापद्यते मे’ (क. उ. १-२-६) इति ।



‘वैवस्वतं सङ्गमनं जनानाम्’ इत्येवंजातीयकं च बह्वेव  
यमवश्यताप्राप्तिलिङ्गं भवति ॥१३॥

**३०५. स्मरन्ति च ॥३।१।१४॥**

अपि च मनुव्यासप्रभृतयः शिष्टाः संयमने पुरे यमायतं  
कपूयकर्मविपाकं स्मरन्ति नाचिकेतोपाख्यानादिषु ॥१४॥

**३०६. अपि च सप्त ॥३।१।१५॥**

अपि च सप्त नरका रौरवप्रमुखा दुष्कृतफलोपभोगभूमित्वेन  
स्मर्यन्ते पौराणिकैः ; ताननिष्ठादिकारिणः प्राप्नुवन्ति ; कुतस्ते  
चन्द्रं प्राप्नुयुः इत्यभिप्रायः ॥१५॥

ननु विरुद्धमिदम् — यमायत्ता यातनाः  
पापकर्माणोऽनुभवन्तीति, यावता तेषु रौरवादिषु अन्ये  
चित्रगुप्तादयो नानाधिष्ठातारः स्मर्यन्त इति ; नेत्याह —

**३०७. तत्रापि च तद्व्यापारादविरोधः ॥३।१।१६॥**

तेष्वपि सप्तसु नरकेषु तस्यैव  
यमस्याधिष्ठातृत्वव्यापाराभ्युपगमादविरोधः ; यमप्रयुक्ता एव हि ते  
चित्रगुप्तादयोऽधिष्ठातारः स्मर्यन्ते ॥१६॥

**३०८. विद्याकर्मणोरिति तु प्रकृतत्वात् ॥३।१।१७॥**

पश्चाग्निविद्यायाम् 'वेत्थ यथासौ लोको न सम्पूर्यते' (छा. उ. ५-३-३) इत्यस्य प्रश्नस्य प्रतिवचनावसरे श्रूयते — 'अथैतयोः पथोर्न कतरेणचन तानीमानि क्षुद्राण्यसकृदावर्तीनि भूतानि भवन्ति जायस्य म्रियस्त्वेत्येतत्तृतीयः स्थानं तेनासौ लोको न सम्पूर्यते' (छा. उ. ५-१०-८) इति । तत्र एतयोः पथोरिति विद्याकर्मणोरित्येतत् । कस्मात् ? प्रकृतत्वात् ; विद्याकर्मणी हि देवयानपितृयाणयोः पथोः प्रतिपत्तौ प्रकृते — 'तद्य इत्थं विदुः' (छा. उ. ५-१०-१) इति विद्या, तथा प्रतिपत्तव्यो देवयानः पन्थाः प्रकीर्तितः ; 'इष्टापूर्ते दत्तम्' (छा. उ. ५-१०-३) इति कर्म, तेन प्रतिपत्तव्यः पितृयाणः पन्थाः प्रकीर्तितः — तत्प्रक्रियायाम् 'अथैतयोः पथोर्न कतरेणचन' इति श्रुतम् । एतदुक्तं भवति — ये न विद्यासाधनेन देवयाने पथ्यधिकृताः, नापि कर्मणा पितृयाणे, तेषामेष क्षुद्रजन्तुलक्षणोऽसकृदावर्ती तृतीयः पन्था भवतीति ; तस्मादपि न अनिष्टादिकारिभिश्चन्द्रमाः प्राप्यते । स्यादेतत् — तेऽपि चन्द्रबिम्बमारुह्य ततोऽवरुह्य क्षुद्रजन्तुत्वं प्रतिपत्स्यन्त इति । तदपि नास्ति, आरोहानर्थक्यात् । अपि च सर्वेषु प्रयत्सु चन्द्रलोकं प्राप्नुवत्सु असौ लोकः प्रयद्भिः सम्पूर्येत

— इत्यतः प्रश्नविरुद्धं प्रतिवचनं प्रसज्येत ; तथा हि प्रतिवचनं दातव्यम्, यथा असौ लोको न सम्पूर्यते । अवरोहाभ्युपगमादसम्पूरणोपपत्तिरिति चेत्, न, अश्रुतत्वात् ; सत्यम् अवरोहादप्यसम्पूरणमुपपद्यते ; श्रुतिस्तु तृतीयस्थानसङ्कीर्तनेन असम्पूरणं दर्शयति — ‘एतत्तृतीयं स्थानं तेनासौ लोको न सम्पूर्यते’ (छा. उ. ५-१०-८) इति ; तेन अनारोहादेव असम्पूरणमिति युक्तम् ; अवरोहस्येष्टादिकारिष्वप्यविशिष्टत्वे सति तृतीयस्थानोक्त्यानर्थक्यप्रसङ्गात् । तुशब्दस्तु शाखान्तरीयवाक्यप्रभवामशेषगमनाशङ्कामुच्छिनत्ति ; एवं सति अधिकृतापेक्षः शाखान्तरीये वाक्ये सर्वशब्दोऽवतिष्ठते — ये वै केचिदधिकृता अस्माल्लोकात्प्रयन्ति चन्द्रमसमेव ते सर्वे गच्छन्तीति ॥१७॥

यत्पुनरुक्तम् — देहलाभोपपत्तये सर्वे चन्द्रमसं गन्तुमर्हन्ति, ‘पञ्चम्यामाहुतौ’ इत्याहुतिसंख्यानियमादिति, तत्प्रत्युच्यते —

**३०९. न तृतीये तथोपलब्धेः ॥३११८॥**

न तृतीये स्थाने देहलाभाय पञ्चसंख्यानियम  
 आहुतीनामादर्तव्यः । कुतः ? तथोपलब्धेः ; तथा हि  
 अन्तरेणैवाहुतिसंख्यानियमं वर्णितेन प्रकारेण  
 तृतीयस्थानप्राप्तिरुपलभ्यते — ‘जायस्व म्रियस्वेत्येतत्तृतीयः  
 स्थानम्’ (छा. उ. ५-१०-८) इति । अपि च ‘पञ्चम्यामाहुतावापः  
 पुरुषवचसो भवन्ति’ (छा. उ. ५-३-३) इति मनुष्यशरीरहेतुत्वेन  
 आहुतिसंख्या सङ्कीर्त्यते, न कीटपतङ्गादिशरीरहेतुत्वेन,  
 पुरुषशब्दस्य मनुष्यजातिवचनत्वात् । अपि च पञ्चम्यामाहुतावापां  
 पुरुषवचस्त्वमुपदिश्यते, न अपञ्चम्यामाहुतौ पुरुषवचस्त्वं  
 प्रतिषिध्यते, वाक्यस्य द्व्यर्थतादोषात् । तत्र येषामारोहावरोहौ  
 सम्भवतः, तेषां पञ्चम्यामाहुतौ देह उद्भविष्यति ; अन्येषां तु  
 विनैवाहुतिसंख्यया भूतान्तरोपसृष्टाभिरद्विर्देह आरप्स्यते ॥१८॥

**३१०. स्मर्यतेऽपि च लोके ॥३११११॥**

अपि च स्मर्यते लोके, द्रोणधृष्टद्युम्नप्रभृतीनां  
 सीताद्रौपदीप्रभृतीनां च अयोनिजत्वम् । तत्र द्रोणादीनां  
 योषिद्विषया एका आहुतिर्नास्ति ; धृष्टद्युम्नादीनां तु  
 योषित्पुरुषविषये द्वे अप्याहुती न स्तः । यथा च तत्र

आहुतिसंख्यानियमानादरो भवति, एवमन्यत्रापि भविष्यति ।  
बलाकापि अन्तरेणैव रेतःसेकं गर्भं धत्त इति लोकरूढिः ॥१९॥

### ३११. दर्शनाच्च ॥३।१।२०॥

अपि च चतुर्विधे भूतग्रामे जरायुजाण्डजस्वेदजोद्विज्जलक्षणे  
स्वेदजोद्विज्जयोः अन्तरेणैव ग्राम्यधर्मम् उत्पत्तिदर्शनात्  
आहुतिसंख्यानादरो भवति । एवमन्यत्रापि भविष्यति ॥२०॥

ननु तेषां खल्वेषां भूतानां त्रीण्येव बीजानि भवन्ति ‘आण्डजं  
जीवजमुद्विज्जम्’ (छा. उ. ६-३-१) इत्यत्र त्रिविध एव भूतग्रामः  
श्रूयते ; कथं चतुर्विधत्वं भूतग्रामस्य प्रतिज्ञातमिति, अत्रोच्यते —

### ३१२. तृतीयशब्दावरोधः संशोकजस्य ॥३।१।२१॥

‘आण्डजं जीवजमुद्विज्जम्’ (छा. उ. ६-३-१) इत्यत्र  
तृतीयेनोद्विज्जशब्देनैव स्वेदजोपसङ्ग्रहः कृतः प्रत्येतव्यः, उभयोरपि  
स्वेदजोद्विज्जयोः भूम्युदकोद्भेदप्रभवत्वस्य तुल्यत्वात् ।  
स्थावरोद्भेदात्तु विलक्षणो जङ्गमोद्भेद इत्यन्यत्र  
स्वेदजोद्विज्जयोर्भेदवाद इत्यविरोधः ॥२१॥

## ३०. साभाव्यापत्त्यधिकरणम्

### ३१३. साभाव्यापत्तिरुपपत्तेः ॥३।१।२२॥

इष्टादिकारिणश्चन्द्रमसमारुह्य तस्मिन्यावत्सम्पातमुषित्वा ततः  
सानुशया अवरोहन्तीत्युक्तम् ; अथावरोहप्रकारः परीक्ष्यते ।  
तत्रेयमवरोहश्रुतिर्भवति — ‘अथैतमेवाध्वानं पुनर्निवर्तन्ते  
यथेतमाकाशमाकाशाद्वायुं वायुर्भूत्वा धूमो भवति धूमो भूत्वाभ्रं  
भवत्यभ्रं भूत्वा मेघो भवति मेघो भूत्वा प्रवर्षति’ (छा. उ. ५-१०-  
५) इति । तत्र संशयः — किमाकाशादिस्वरूपमेवावरोहन्तः  
प्रतिपद्यन्ते, किं वा आकाशादिसाम्यमिति । तत्र प्राप्तं तावत् —  
आकाशादिस्वरूपमेव प्रतिपद्यन्त इति । कुतः ? एवं हि  
श्रुतिर्भवति ; इतरथा लक्षणा स्यात् ; श्रुतिलक्षणाविशये च  
श्रुतिर्न्याय्या, न लक्षणा ; तथा च ‘वायुर्भूत्वा धूमो भवति’  
इत्येवमादीन्यक्षरणि तत्तत्स्वरूपापत्तौ आञ्जस्येन अवकल्पन्ते ;  
तस्मादाकाशादिस्वरूपप्रतिपत्तिरिति ; एवं प्राप्ते, ब्रूमः —  
आकाशादिसाम्यं प्रतिपद्यन्त इति ; चन्द्रमण्डले यत् अम्मयं  
शरीरमुपभोगार्थमारब्धम्, तत् उपभोगक्षये सति प्रविलीयमानं  
सूक्ष्ममाकाशसमं भवति ; ततो वायोर्वशमेति ; ततो धूमादिभिः  
सम्पृच्यत इति । तदेतदुच्यते — ‘यथेतमाकाशमाकाशाद्वायुम्’  
(छा. उ. ५-१०-५) इत्येवमादिना । कुत एतत् ? उपपत्तेः ; एवं

हि एतदुपपद्यते ; न हि अन्यस्यान्यभावो मुख्य उपपद्यते ;  
 आकाशस्वरूपप्रतिपत्तौ च वाय्वादिक्रमेणावरोहो नोपपद्यते ;  
 विभुत्वाच्च आकाशेन नित्यसम्बद्धत्वात् न तत्सादृश्यापत्तेरन्यः  
 तत्सम्बन्धो घटते । श्रुत्यसम्भवे च लक्षणाश्रयणं न्याय्यमेव ।  
 अत आकाशादितुल्यतापत्तिरेव अत्र आकाशादिभाव इत्युपचर्यते  
 ॥२२॥

## ३१. नातिचिराधिकरणम्

### ३१४. नातिचिरेण विशेषात् ॥३।१।२३॥

तत्र आकाशादिप्रतिपत्तौ प्राग्ब्रीह्यादिभावापत्तेः भवति विशयः  
 — किं दीर्घं दीर्घं कालं पूर्वपूर्वसादृश्येनावस्थायोत्तरोत्तरसादृश्यं  
 गच्छन्ति, उतालपमल्पमिति । तत्रानियमः, नियमकारिणः  
 शास्त्रस्याभावादित्येवं प्राप्ते, इदमाह — नातिचिरेणेति ।  
 अल्पमल्पं कालमाकाशादिभावेनावस्थाय वर्षधाराभिः सह इमां  
 भुवमापतन्ति । कुत एतत् ? विशेषदर्शनात् ; तथा हि  
 ब्रीह्यादिभावापत्तेरनन्तरं विशिनष्टि — ‘अतो वै खलु  
 दुर्निष्प्रपतरम्’ (छा. उ. ५-१०-६) इति ; तकार एकश्छान्दस्यां  
 प्रक्रियायां लुप्तो मन्तव्यः ; दुर्निष्प्रपततरं दुर्निष्क्रमतरम् —

दुःखतरमस्माद्वीह्यादिभावान्निःसरणं भवतीत्यर्थः ; तत् अत्र दुःखं  
 निष्प्रपतनं प्रदर्शयन् पूर्वेषु सुखं निष्प्रपतनं दर्शयति ;  
 सुखदुःखताविशेषश्चायं निष्प्रपतनस्य कालाल्पत्वदीर्घत्वनिमित्तः,  
 तस्मिन्नवधौ शरीरानिष्पत्तेरुपभोगासम्भवात् ।  
 तस्माद्वीह्यादिभावापत्तेः प्राक् अल्पेनैव कालेनावरोहः स्यादिति  
 ॥२३॥

## १२. अन्याधिष्ठिताधिकरणम्

३१५. अन्याधिष्ठितेषु पूर्ववदभिलापात् ॥३।१।२४॥

तस्मिन्नेवावरोहे प्रवर्षणानन्तरं पठ्यते — 'त इह ब्रीहियवा  
 ओषधिवनस्पतयस्तिलमाषा इति जायन्ते' (छा. उ. ५-१०-६)  
 इति । तत्र संशयः — किमस्मिन्नवधौ स्थावरजात्यापन्नाः  
 स्थावरसुखदुःखभाजोऽनुशयिनो भवन्ति,  
 आहोस्वित्क्षेत्रज्ञान्तराधिष्ठितेषु स्थावरशरीरेषु संश्लेषमात्रं  
 गच्छन्तीति । किं तावत्प्राप्तम् ?  
 स्थावरजात्यापन्नास्तत्सुखदुःखभाजोऽनुशयिनो भवन्तीति । कुत  
 एतत् ? जनेर्मुख्यार्थत्वोपपत्तेः, स्थावरभावस्य च  
 श्रुतिस्मृत्योरुपभोगस्थानत्वप्रसिद्धेः, पशुहिंसादियोगाच्च इष्टादेः



कर्मजातस्यानिष्टफलत्वोपपत्तेः ; तस्मान्मुख्यमेवेदमनुशयिनां ब्रीह्यादिजन्म, श्वादिजन्मवत् — यथा 'श्वयोनिं वा सूकरयोनिं वा चण्डालयोनिं वा' इति मुख्यमेवानुशयिनां श्वादिजन्म तत्सुखदुःखान्वितं भवति, एवं ब्रीह्यादिजन्मापीति । एवं प्राप्ते ब्रूमः —

अन्यैर्जीवैरधिष्ठितेषु ब्रीह्यादिषु संसर्गमात्रमनुशयिनः प्रतिपद्यन्ते, न तत्सुखदुःख भाजो भवन्ति, पूर्ववत् — यथा वायुधूमादिभावोऽनुशयिनां तत्संश्लेषमात्रम्, एवं ब्रीह्यादिभावोऽपि जातिस्थावरैः संश्लेषमात्रम् । कुत एतत् ? तद्वदेवेहाप्यभिलापात् । कोऽभिलापस्य तद्वद्भावः ? कर्मव्यापारमन्तरेण सङ्कीर्तनम् — यथा आकाशादिषु प्रवर्षणान्तेषु न कश्चित्कर्मव्यापारं परामृशति, एवं ब्रीह्यादिजन्मन्यपि । तस्मान्नास्त्यत्र सुखदुःखभाक्कमनुशयिनाम् । यत्र तु सुखदुःखभाक्कमभिप्रैति, परामृशति तत्र कर्मव्यापारम् — 'रमणीयचरणाः' 'कपूयचरणाः' इति । अपि च मुख्येऽनुशयिनां ब्रीह्यादिजन्मनि, ब्रीह्यादिषु लूयमानेषु कण्ड्यमानेषु पच्यमानेषु भक्ष्यमाणेषु च तदभिमानिनोऽनुशयिनः प्रवसेयुः ; यो हि जीवो

यच्छरीरमभिमन्यते, स तस्मिन्पीड्यमाने प्रवसति — इति प्रसिद्धम् ; तत्र ब्रीह्यादिभावाद्रेतःसिग्भावोऽनुशयिनां नाभिलष्येत ; अतः संसर्गमात्रमनुशयिनामन्याधिष्ठितेषु ब्रीह्यादिषु भवति । एतेन जनेर्मुख्यार्थत्वं प्रतिब्रूयात्, उपभोगस्थानत्वं च स्थावरभावस्य ; न च वयमुपभोगस्थानत्वं स्थावरभावस्यावजानीमहे ; भवत्वन्येषां जन्तूनामपुण्यसामर्थ्येन स्थावरभावमुपगतानाम् एतत् उपभोगस्थानम् ; चन्द्रमसस्तु अवरोहन्तोऽनुशयिनो न स्थावरभावमुपभुञ्जत इत्याचक्ष्महे ॥२४॥

### ३१६. अशुद्धमिति चेन्न शब्दात् ॥३११२५॥

यत्पुनरुक्तम् — पशुहिंसादियोगादशुद्धमाध्वरिकं कर्म, तस्यानिष्टमपि फलमवकल्पत इत्यतो मुख्यमेवानुशयिनां ब्रीह्यादिजन्म अस्तु ; तत्र गौणी कल्पना अनर्थिकेति — तत्परिह्रियते — न, शास्त्रहेतुत्वाद्धर्माधर्मविज्ञानस्य ; अयं धर्मः अयमधर्म इति शास्त्रमेव विज्ञाने कारणम्, अतीन्द्रियत्वात्तयोः ; अनियतदेशकालनिमित्तत्वाच्च — यस्मिन्देशे काले निमित्ते च यो धर्मोऽनुष्ठीयते, स एव देशकालनिमित्तान्तरेष्वधर्मो भवति ; तेन न शास्त्रादृते धर्माधर्मविषयं विज्ञानं कस्यचिदस्ति । शास्त्राच्च

हिंसानुग्रहाद्यात्मको ज्योतिष्टोमो धर्म इत्यवधारितः, स कथमशुद्ध इति शक्यते वक्तुम् । ननु 'न हिंस्यात्सर्वा भूतानि' इति शास्त्रमेव भूतविषयां हिंसाम् अधर्म इत्यवगमयति ; बाढम् — उत्सर्गस्तु सः ; अपवादोऽयं 'अग्नीषोमीयं पशुमालभेत' इति ; उत्सर्गापवादयोश्च व्यवस्थितविषयत्वम् ; तस्माद्विशुद्धं कर्म वैदिकम्, शिष्टैरनुष्ठीयमानत्वात् अनिन्द्यमानत्वाच्च ; तेन न तस्य प्रतिरूपं फलम् जातिस्थावरत्वम् । न च श्वादिजन्मवदपि ब्रीह्यादिजन्म भवितुमर्हति ; तद्धि कपूयचरणानधिकृत्य उच्यते ; नैवमिह वैशेषिकः कश्चिदधिकारोऽस्ति । अतश्चन्द्रमण्डलस्खलितानामनुशयिनां ब्रीह्यादिसंश्लेषमात्रं तद्भाव इत्युपचर्यते ॥२५॥

### ३१७. रेतःसिग्योगोऽथ ॥३११॥२६॥

इतश्च ब्रीह्यादिसंश्लेषमात्रं तद्भावः, यत्कारणं ब्रीह्यादिभावस्यानन्तरमनुशयिनां रेतःसिग्भाव आम्नायते — 'यो यो ह्यन्नमत्ति यो रेतः सिञ्चति तद्भूय एव भवति' (छा. उ. ५-१०-६) इति ; न चात्र मुख्यो रेतःसिग्भावः सम्भवति ; चिरजातो हि प्राप्तयौवनो रेतःसिग्भवति ; कथमिव अनुपचरितं तद्भावम्

अद्यमानान्नानुगतोऽनुशयी प्रतिपद्येत ? तत्र तावदवश्यं  
 रेतःसिग्योग एव रेतःसिग्भावोऽभ्युपगन्तव्यः ; तद्वत्  
 ब्रीह्यादिभावोऽपि ब्रीह्यादियोग एवेत्यविरोधः ॥२६॥

### ३१८. योनेः शरीरम् ॥३।१।२७॥

अथ रेतःसिग्भावस्यानन्तरं योनौ निषिक्ते रेतसि, योनेरधि  
 शरीरम् अनुशयिनाम् अनुशयफलोपभोगाय जायत इत्याह  
 शास्त्रम् — ‘तद्य इह रमणीयचरणाः’ (छा. उ. ५-१०-७)  
 इत्यादि ; तस्मादप्यवगम्यते — नावरोहे ब्रीह्यादिभावोऽवसरे  
 तच्छरीरमेव सुखदुःखान्वितं भवतीति । तस्मात्  
 ब्रीह्यादिसंश्लेषमात्रमनुशयिनां तज्जन्मेति सिद्धम् ॥२७॥

॥ तृतीयः अध्यायः ॥

## ॥ द्वितीयः पादः ॥

अतिक्रान्ते पादे पश्चाग्निविद्यामुदाहृत्य जीवस्य  
 संसारगतिप्रभेदः प्रपञ्चितः ; इदानीं तस्यैवावस्थाभेदः प्रपञ्च्यते ।  
 इदमामनन्ति — ‘स यत्र प्रस्वपिति’ (बृ. उ. ४-३-९)  
 इत्युपक्रम्य ‘न तत्र रथा न रथयोगा न पन्थानो भवन्त्यथ

रथाऽऽरथयोगान्पथः सृजते' इत्यादि । तत्र संशयः — किं प्रबोधे इव स्वप्नेऽपि पारमार्थिकी सृष्टिः, आहोस्विन्मायामयीति । तत्र तावत्प्रतिपद्यते —

### ९३. सन्ध्याधिकरणम्

**३१९. सन्ध्ये सृष्टिराह हि ॥३।२।१॥**

सन्ध्ये तथ्यरूपा सृष्टिरिति ; सन्ध्यमिति स्वप्नस्थानमाचष्टे, वेदे प्रयोगदर्शनात् — 'सन्ध्यं तृतीयं स्वप्नस्थानम्' इति ; द्वयोर्लोकस्थानयोः प्रबोधसम्प्रसादस्थानयोर्वा सन्ध्यौ भवतीति सन्ध्यम् ; तस्मिन्सन्ध्ये स्थाने तथ्यरूपैव सृष्टिर्भवितुमर्हति — कुतः ? — यतः प्रमाणभूता श्रुतिरेवमाह — 'अथ रथाऽऽरथयोगान्पथः सृजते' (बृ. उ. ४-३-१०) इत्यादि ; 'स हि कर्ता' इति च उपसंहारात् एवमेवावगम्यते ॥१॥

**३२०. निर्मातारं चैके पुत्रादयश्च ॥३।२।२॥**

अपि च एके शाखिनः अस्मिन्नेव सन्ध्ये स्थाने कामानां निर्मातारमात्मानमामनन्ति — 'य एष सुप्तेषु जागर्ति कामं कामं पुरुषो निर्मिमाणः' (क. उ. २-२-८) इति ; पुत्रादयश्च तत्र कामा अभिप्रेयन्ते — काम्यन्त इति । ननु कामशब्देनेच्छाविशेषा

एवोच्येरन् ; न, 'शतायुषः पुत्रपौत्रान्वृणीष्व' (क. उ. १-१-२३)  
 इति प्रकृत्य अन्ते 'कामानां त्वा कामभाजं करोमि' (क. उ. १-१-२४) इति प्रकृतेषु तत्र पुत्रादिषु कामशब्दस्य प्रयुक्तत्वात् ।  
 प्राज्ञं चैनं निर्मातारं प्रकरणवाक्यशेषाभ्यां प्रतीमः । प्राज्ञस्य हीदं  
 प्रकरणम् — 'अन्यत्र धर्मादन्यत्राधर्मात्' (क. उ. १-२-१४)  
 इत्यादि ; तद्विषय एव च वाक्यशेषोऽपि — 'तदेव शुक्रं तद्ब्रह्म  
 तदेवामृतमुच्यते । तस्मिँल्लोकाः श्रिताः सर्वे तदु नात्येति कश्चन'  
 (क. उ. २-२-८) इति । प्राज्ञकर्तृका च सृष्टिस्तथ्यरूपा  
 समधिगता जागरिताश्रया, तथा स्वप्राश्रयापि सृष्टिर्भवितुमर्हति ;  
 तथा च श्रुतिः — 'अथो खल्वाहुर्जागरितदेश एवास्यैष इति  
 यान्येव जाग्रत्पश्यति तानि सुप्तः' (बृ. उ. ४-३-१४) इति  
 स्वप्नजागरितयोः समानन्यायतां श्रावयति । तस्मात्तथ्यरूपैव  
 सन्ध्ये सृष्टिरिति ॥२॥

एवं प्राप्ते, प्रत्याह —

३२१. मायामात्रं तु कात्स्न्येनानभिव्यक्तस्वरूपत्वात्  
 ॥३।२।३॥

तुशब्दः पक्षं व्यावर्तयति । नैतदस्ति — यदुक्तम्, सन्ध्ये  
 सृष्टिः पारमार्थिकीति ; मायैव सन्ध्ये सृष्टिः, न  
 परमार्थगन्धोऽप्यस्ति । कुतः ? कात्स्न्येनानभिव्यक्तस्वरूपत्वात्  
 — न हि कात्स्न्येन परमार्थवस्तुधर्मेण अभिव्यक्तस्वरूपः स्वप्नः ।  
 किं पुनरत्र कात्स्न्यमभिप्रेतम् ? देशकालनिमित्तसम्पत्तिः अबाधश्च  
 । न हि परमार्थवस्तुविषयाणि देशकालनिमित्तानि अबाधश्च स्वप्ने  
 सम्भाव्यन्ते । न तावत्स्वप्ने रथादीनामुचितो देशः सम्भवति ; न  
 हि संवृते देहदेशे रथादयोऽवकाशं लभेरन् । स्यादेतत् —  
 बहिर्देहात् स्वप्नं द्रक्ष्यति, देशान्तरितद्रव्यग्रहणात् ; दर्शयति च  
 श्रुतिः बहिर्देहात्स्वप्नम् — **‘बहिष्कुलायादमृतश्चरित्वा । स  
 ईयतेऽमृतो यत्र कामम्’** (बृ. उ. ४-३-१२) इति ;  
 स्थितिगतिप्रत्ययभेदश्च न अनिष्क्रान्ते जन्तौ सामञ्जस्यमश्रुवीत  
 — इति । नेत्युच्यते — न हि सुप्तस्य जन्तोः क्षणमात्रेण  
 योजनशतान्तरितं देशं पर्येतुं विपर्येतुं च ततः सामर्थ्यं सम्भाव्यते  
 ; क्वचिच्च प्रत्यागमनवर्जितं स्वप्नं श्रावयति — कुरुष्वहमद्य  
 शयानो निद्रयाभिप्लुतः, स्वप्ने पश्चालानभिगतश्च अस्मिन्प्रतिबुद्धश्च  
 — इति ; देहाच्चेदपेयात्, पश्चालेष्वेव प्रतिबुध्येत, तानसावभिगत

इति ; कुरुष्वेव तु प्रतिबुध्यते । येन च अयं देहेन देशान्तरमश्रुवानो मन्यते, तमन्ये पार्श्वस्थाः शयनदेश एव पश्यन्ति । यथाभूतानि च अयं देशान्तराणि स्वप्ने पश्यति, न तानि तथाभूतान्येव भवन्ति ; परिधावंश्चेत्पश्येत्, जाग्रद्वत् वस्तुभूतमर्थमाकलयेत् । दर्शयति च श्रुतिरन्तरेव देहे स्वप्नम् — ‘स यत्रैतत्स्वप्नया चरति’ इत्युपक्रम्य **‘स्वे शरीरे यथाकामं परिवर्तते’** (बृ. उ. २-१-१८) इति । अतश्च श्रुत्युपपत्तिविरोधाद्बहिष्कुलायश्रुतिः गौणी व्याख्यातव्या — बहिरिव कुलायात् अमृतश्चरित्वेति — यो हि वसन्नपि शरीरे न तेन प्रयोजनं करोति, स बहिरिव शरीराद्भवति — इति । स्थितिगतिप्रत्ययभेदोऽप्येवं सति विप्रलम्भ एवाभ्युपगन्तव्यः ॥

कालविसंवादोऽपि च स्वप्ने भवति — रजन्यां सुप्तो वासरं भारते वर्षे मन्यते ; तथा मुहूर्तमात्रवर्तिनि स्वप्ने कदाचित् बहून् वर्षपूगान् अतिवाहयति । निमित्तान्यपि च स्वप्ने न बुद्ध्यते कर्मणे वा उचितानि विद्यन्ते ; करणोपसंहाराद्धि नास्य रथादिग्रहणाय चक्षुरादीनि सन्ति ; रथादिनिर्वर्तनेऽपि कुतोऽस्य निमेषमात्रेण सामर्थ्यं दारूणि वा । बाध्यन्ते चैते रथादयः स्वप्नदृष्टाः प्रबोधे ;



स्वप्न एव च एते सुलभबाधा भवन्ति, आद्यन्तयोर्व्यभिचारदर्शनात् — रथोऽयमिति हि कदाचित्स्वप्ने निर्धारितः क्षणेन मनुष्यः सम्पद्यते, मनुष्योऽयमिति निर्धारितः क्षणेन वृक्षः । स्पष्टं चाभावं रथादीनां स्वप्ने श्रावयति शास्त्रम् — ‘न तत्र रथा न रथयोगा न पन्थानो भवन्ति’ (बृ. उ. ४-३-१०) इत्यादि । तस्मान्मायामात्रं स्वप्नदर्शनम् ॥३॥

**३२२. सूचकश्च हि श्रुतेराचक्षते च तद्विदः ॥३॥१॥४॥**

मायामात्रत्वात्तर्हि न कश्चित्स्वप्ने परमार्थगन्धोऽस्तीति — नेत्युच्यते — सूचकश्च हि स्वप्नो भवति भविष्यतोः साध्वसाधुनोः ; तथा हि श्रूयते — ‘यदा कर्मसु काम्येषु स्त्रियः स्वप्नेषु पश्यति । समृद्धिं तत्र जानीयात्तस्मिन्स्वप्ननिदर्शने’ (छा. उ. ५-२-१) इति ; तथा ‘पुरुषं कृष्णं कृष्णदन्तं पश्यति स एनं हन्ति’ इत्येवमादिभिः स्वप्नैरचिरजीवित्वमावेद्यत इति श्रावयति ; आचक्षते च स्वप्नाध्यायविदः — कुञ्जरारोहणादीनि स्वप्ने धन्यानि, खरयानादीन्यधन्यानि’ इति ; मन्त्रदेवताद्रव्यविशेषनिमित्ताश्च केचित्स्वप्नाः सत्यार्थगन्धिनो भवन्तीति मन्यन्ते । तत्रापि भवतु नाम सूच्यमानस्य वस्तुनः सत्यत्वम् ; सूचकस्य तु

स्त्रीदर्शनादेर्भवत्येव वैतथ्यम्, बाध्यमानत्वादित्यभिप्रायः ;  
तस्मादुपपन्नं स्वप्नस्य मायामात्रत्वम् ॥

यदुक्तम् — ‘आह हि’ इति तदेवं सति भाक्तं व्याख्यातव्यम्  
— यथा ‘लाङ्गलं गवादीनुद्वहति’ इति निमित्तमात्रत्वादेवमुच्यते,  
न तु प्रत्यक्षमेव लाङ्गलं गवादीनुद्वहति ; एवं निमित्तमात्रत्वात्  
— सुप्तो रथादीन्सृजते, ‘स हि कर्ता’ — इति च उच्यते ; न तु  
प्रत्यक्षमेव सुप्तो रथादीन्सृजति । निमित्तत्वं तु अस्य  
रथादिप्रतिभाननिमित्तमोदत्रासादिदर्शनात्तन्निमित्तभूतयोः

सुकृतदुष्कृतयोः कर्तृत्वेनेति वक्तव्यम् । अपि च जागरिते  
विषयेन्द्रियसंयोगात् आदित्यादिज्योतिर्व्यतिकराच्च आत्मनः  
स्वयंज्योतिष्त्वं दुर्विवेचनमिति तद्विवेचनाय स्वप्न उपन्यस्तः ; तत्र  
यदि रथादिसृष्टिवचनं श्रुत्या नीयेत, ततः स्वयंज्योतिष्त्वं न निर्णीतं  
स्यात् ; तस्माद्रथाद्यभाववचनं श्रुत्या, रथादिसृष्टिवचनं तु भक्त्येति  
व्याख्येयम् । एतेन निर्माणश्रवणं व्याख्यातम् । यदप्युक्तम् —  
‘प्राज्ञमेनं निर्मातारमामनन्ति’ इति, तदप्यसत्, श्रुत्यन्तरे ‘स्वयं  
विहृत्य स्वयं निर्माय स्वेन भासा स्वेन ज्योतिषा प्रस्वपिति’ (बृ.  
उ. ४-३-१) इति जीवव्यापारश्रवणात् ; इहापि ‘य एष सुप्तेषु

जागर्ति' (क. उ. २-२-८) इति प्रसिद्धानुवादाञ्जीव एवायं  
 कामानां निर्माता सङ्कीर्त्यते ; तस्य तु वाक्यशेषेण 'तदेव शुक्रं  
 तद्ब्रह्म' इति जीवभावं व्यावर्त्य ब्रह्मभाव उपदिश्यते —  
 'तत्त्वमसि' (छा. उ. ६-१-४) इत्यादिवत् — इति न ब्रह्मप्रकरणं  
 विरुध्यते । न चास्माभिः स्वप्नेऽपि प्राज्ञव्यापारः प्रतिषिध्यते,  
 तस्य सर्वेश्वरत्वात् सर्वास्वप्यवस्थास्वधिष्ठातृत्वोपपत्तेः ;  
 पारमार्थिकस्तु नायं सन्ध्याश्रयः सर्गः वियदादिसर्गवत् —  
 इत्येतावत्प्रतिपाद्यते ; न च वियदादिसर्गस्याप्यात्यन्तिकं  
 सत्यत्वमस्ति ; प्रतिपादितं हि 'तदनन्यत्वमारम्भणशब्दादिभ्यः'  
 (ब्र. सू. २-१-१४) इत्यत्र समस्तस्य प्रपञ्चस्य मायामात्रत्वम् ।  
 प्राक् तु ब्रह्मात्मत्वदर्शनात् वियदादिप्रपञ्चो व्यवस्थितरूपो भवति  
 ; सन्ध्याश्रयस्तु प्रपञ्चः प्रतिदिनं बाध्यते — इत्यतो वैशेषिकमिदं  
 सन्ध्यस्य मायामात्रत्वमुदितम् ॥४॥

३२३. पराभिध्यानात्तु तिरोहितं ततो ह्यस्य बन्धविपर्ययौ

॥३।२।५॥

अथापि स्यात् — परस्यैव तावदात्मनोऽंशः जीवः —  
 अग्नेरिव विस्फुलिङ्गः ; तत्रैवं सति यथा अग्निविस्फुलिङ्गयोः

समाने दहनप्रकाशनशक्ती भवतः, एवं जीवेश्वरयोरपि ज्ञानैश्वर्यशक्ती ; ततश्च जीवस्य ज्ञानैश्वर्यवशात् साङ्कल्पिकी स्वप्ने रथादिसृष्टिर्भविष्यतीति । अत्रोच्यते — सत्यपि जीवेश्वरयोरंशांशिभावे प्रत्यक्षमेव जीवस्येश्वरविपरीतधर्मत्वम् । किं पुनर्जीवस्य ईश्वरसमानधर्मत्वं नास्त्येव ? न नास्त्येव ; विद्यमानमपि तत् तिरोहितम् अविद्यादिव्यवधानात् । तत्पुनस्तिरोहितं सत् परमेश्वरमभिध्यायतो यतमानस्य जन्तोर्विधूतध्वान्तस्य — तिमिरतिरस्कृतेव दृक्शक्तिः औषधवीर्यात् — ईश्वरप्रसादात् संसिद्धस्य कस्यचिदेवाविर्भवति, न स्वभावत एव, सर्वेषां जन्तूनाम् । कुतः ? ततो हि ईश्वराद्धेतोः, अस्य जीवस्य, बन्धमोक्षौ भवतः — ईश्वरस्वरूपापरिज्ञानात् बन्धः, तत्स्वरूपपरिज्ञानात् मोक्षः । तथा च श्रुतिः — ‘ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः । तस्याभिध्यानात्तृतीयं देहभेदे विश्वैश्वर्यं केवल आप्तकामः’ (श्वे. उ. १-११) इत्येवमाद्या ॥५॥

३२४. देहयोगाद्वा सोऽपि ॥३॥१॥६॥

कस्मात्पुनर्जीवः परमात्मांश एव सन् तिरस्कृतज्ञानैश्वर्यो भवति ? युक्तं तु ज्ञानैश्वर्ययोरतिरस्कृतत्वम्, विस्फुलिङ्गस्येव दहनप्रकाशनयोः — इति । उच्यते — सत्यमेवैतत् ; सोऽपि तु जीवस्य ज्ञानैश्वर्यतिरोभावः, देहयोगात् देहेन्द्रियमनोबुद्धिविषयवेदनादियोगात् भवति । अस्ति च अत्रोपमा — यथा अग्नेर्दहनप्रकाशनसम्पन्नस्याप्यरणिगतस्य दहनप्रकाशने तिरोहिते भवतः, यथा वा भस्मच्छन्नस्य — एवमविद्याप्रत्युपस्थापितनामरूपकृतदेहाद्युपाधियोगात् तदविवेकभ्रमकृतो जीवस्य ज्ञानैश्वर्यतिरोभावः । वाशब्दो जीवस्य ईश्वरात् अन्यत्वशङ्काव्यावृत्त्यर्थः । नन्वन्य एव जीवः ईश्वरादस्तु, तिरस्कृतज्ञानैश्वर्यत्वात् ; किं देहयोगकल्पनया ? नेत्युच्यते — न हि अन्यत्वं जीवस्य ईश्वरादुपपद्यते — ‘सेयं देवतैक्षत’ (छा. उ. ६-३-२) इत्युपक्रम्य ‘अनेन जीवेनात्मनानुप्रविश्य’ (छा. उ. ६-३-२) इत्यात्मशब्देन जीवस्य परामर्शात् ; ‘तत्सत्यं स आत्मा तत्त्वमसि श्वेतकेतो’ (छा. उ. ६-१-१४) इति च जीवाय उपदिशति ईश्वरात्मत्वम् ; अतः अनन्य एव ईश्वराङ्गीवः सन् देहयोगात्तिरोहितज्ञानैश्वर्यो भवति । अतश्च न साङ्कल्पिकी

जीवस्य स्वप्ने रथादिसृष्टिर्घटते ; यदि च साङ्कल्पिकी स्वप्ने रथादिसृष्टिः स्यात्, नैवानिष्टं कश्चित्स्वप्नं पश्येत्, न हि कश्चिदनिष्टं सङ्कल्पयते । यत्पुनरुक्तम् — जागरितदेशश्रुतिः स्वप्नस्य सत्यत्वं ख्यापयतीति, न तत्साम्यवचनं सत्यत्वाभिप्रायम्, स्वयंज्योतिष्वविरोधात्, श्रुत्यैव च स्वप्ने रथाद्यभावस्य दर्शितत्वात् ; जागरितप्रभववासनानिर्मितत्वात् स्वप्नस्य तत्तुल्यनिर्भासत्वाभिप्रायं तत् । तस्मादुपपन्नं स्वप्नस्य मायामात्रत्वम् ॥६॥

### १४. तदभावाधिकरणम्

३२५. तदभावो नाडीषु तच्छ्रुतेरात्मनि च ॥३॥१॥७॥

स्वप्नावस्था परीक्षिता ; सुषुप्तावस्थेदानीं परीक्ष्यते । तत्रैताः सुषुप्तविषयाः श्रुतयो भवन्ति ; क्वचिच्छ्रूयते — ‘तद्यत्रैतत्सुप्तः समस्तः सम्प्रसन्नः स्वप्नं न विजानात्यासु तदा नाडीषु सृप्तो भवति’ (छा. उ. ८-६-३) इति ; अन्यत्र तु नाडीरेवानुक्रम्य श्रूयते — ‘ताभिः प्रत्यवसृप्य पुरीतति शेते’ (बृ. उ. २-१-१९) इति ; तथान्यत्र नाडीरेवानुक्रम्य — ‘तासु तदा भवति यदा सुप्तः स्वप्नं न कञ्चन पश्यत्यथास्मिन्प्राण एवैकधा भवति’ (कौ.

उ. ४-११) इति ; तथान्यत्र — ‘य एषोऽन्तर्हृदय  
आकाशस्तस्मिञ्शेते’ (बृ. उ. २-१-१७) इति ; तथान्यत्र —  
‘सता सोम्य तदा सम्पन्नो भवति स्वमपीतो भवति’ (छा. उ. ६-  
८-१) इति ; तथा — ‘प्राज्ञेनात्मना सम्परिष्वक्तो न बाह्यं  
किञ्चन वेद नान्तरम्’ (बृ. उ. ४-३-२१) इति च ॥

तत्र संशयः — किमेतानि नाड्यादीनि परस्परनिरपेक्षतया  
भिन्नानि सुषुप्तिस्थानानि, आहोस्वित्परस्परापेक्षया एकं  
सुषुप्तिस्थानमिति । किं तावत्प्राप्तम् ? भिन्नानीति । कुतः ?  
एकार्थत्वात् — न हि एकार्थानां क्वचित्परस्परापेक्षत्वं दृश्यते  
व्रीहियवादीनाम् ; नाड्यादीनां च एकार्थता सुषुप्तौ दृश्यते,  
‘नाडीषु सृप्तो भवति’ (छा. उ. ८-६-३) ‘पुरीतति शेते’ (बृ. उ.  
२-१-११) इति च तत्र तत्र सप्तमीनिर्देशस्य तुल्यत्वात् । ननु नैवं  
सति सप्तमीनिर्देशो दृश्यते — ‘सता सोम्य तदा सम्पन्नो भवति’  
(छा. उ. ६-८-१) इति ; नैष दोषः, तत्रापि सप्तम्यर्थस्य  
गम्यमानत्वात् — वाक्यशेषो हि तत्र आयतनैषी जीवः सत्  
उपसर्पतीत्याह — ‘अन्यत्रायतनमलब्ध्वा प्राणमेवोपश्रयते’ (छा.  
उ. ६-८-२) इति ; प्राणशब्देन तत्र प्रकृतस्य सत उपादानात् ;

आयतनं च सप्तम्यर्थः, सप्तमीनिर्देशोऽपि तत्र वाक्यशेषे दृश्यते  
 — ‘सति सम्पद्य न विदुः सति सम्पद्यामहे’ (छा. उ. ६-१-२)  
 इति । सर्वत्र च विशेषविज्ञानोपरमलक्षणं सुषुप्तं न विशिष्यते ।  
 तस्मादेकार्थत्वात् नाड्यादीनां विकल्पेन कदाचित् किञ्चित्स्थानं  
 स्वापायोपसर्पति — इति ॥

एवं प्राप्ते, प्रतिपाद्यते — तदभावो नाडीष्वात्मनि चेति ।  
 तदभाव इति, तस्य प्रकृतस्य स्वप्रदर्शनस्य अभावः सुषुप्तमित्यर्थः  
 ; नाडीष्वात्मनि चेति समुच्चयेन एतानि नाड्यादीनि  
 स्वापायोपसर्पति, न विकल्पेन — इत्यर्थः । कुतः ? तच्छ्रुतेः ;  
 तथा हि सर्वेषामेव नाड्यादीनां तत्र तत्र सुषुप्तिस्थानत्वं श्रूयते ;  
 तच्च समुच्चये सङ्गृहीतं भवति ; विकल्पे ह्येषाम्, पक्षे बाधः स्यात्  
 । ननु एकार्थत्वाद्विकल्पो नाड्यादीनां ब्रीहियवादिवत् — इत्युक्तम्  
 ; नेत्युच्यते — न हि एकविभक्तिनिर्देशमात्रेण एकार्थत्वं  
 विकल्पश्च आपतति,  
 नानार्थत्वसमुच्चययोरप्येकविभक्तिनिर्देशदर्शनात् — प्रासादे शेते  
 पर्यङ्के शेते इत्येवमादिषु, तथा इहापि नाडीषु पुरीतति ब्रह्मणि च  
 स्वपितीति उपपद्यते समुच्चयः ; तथा च श्रुतिः — ‘तासु तदा



भवति यदा सुप्तः स्वप्नं न कञ्चन पश्यत्यथास्मिन्प्राण एवैकधा भवति' (कौ. उ. ४-११) इति समुच्चयं नाडीनां प्राणस्य च सुषुप्तौ श्रावयति, एकवाक्योपादानात् ; प्राणस्य च ब्रह्मत्वं समधिगतं — 'प्राणस्तथानुगमात्' (ब्र. सू. १-१-२८) इत्यत्र । यत्रापि निरपेक्षा इव नाडीः सुषुप्तिस्थानत्वेन श्रावयति — 'आसु तदा नाडीषु सृप्तो भवति' (छा. उ. ८-६-३) इति, तत्रापि प्रदेशान्तरप्रसिद्धस्य ब्रह्मणोऽप्रतिषेधात् नाडीद्वारेण ब्रह्मण्येवावतिष्ठत इति प्रतीयते ; न चैवमपि नाडीषु सप्तमी विरुध्यते, नाडीभिरपि ब्रह्मोपसर्पन् सृप्त एव नाडीषु भवति — यो हि गङ्गाया सागरं गच्छति, गत एव स गङ्गायां भवति । भवति च अत्र रश्मिनाडीद्वारात्मकस्य ब्रह्मलोकमार्गस्य विवक्षितत्वात् नाडीस्तुत्यर्थं सृप्तिसङ्कीर्तनम् — 'नाडीषु सृप्तो भवति' (छा. उ. ८-६-३) इत्युक्त्वा 'तं न कञ्चन पाप्मा स्पृशति' (छा. उ. ८-६-३) इति ब्रुवन् नाडीः प्रशंसति ; ब्रवीति च पाप्मस्पर्शाभावे हेतुम् 'तेजसा हि तदा सम्पन्नो भवति' (छा. उ. ८-६-३) इति — तेजसा नाडीगतेन पित्ताख्येन अभिव्याप्तकरणो न बाह्यान् विषयानीक्षत इत्यर्थः ; अथवा तेजसेति ब्रह्मण एवायं निर्देशः, श्रुत्यन्तरे ; 'ब्रह्मैव तेज एव' (बृ.

उ. ४-४-७) इति तेजःशब्दस्य ब्रह्मणि प्रयुक्तत्वात् ; ब्रह्मणा हि तदा सम्पन्नो भवति नाडीद्वारेण, अतस्तं न कश्चन पाप्मा स्पृशतीत्यर्थः — ब्रह्मसम्पत्तिश्च पाप्मस्पर्शाभावे हेतुः समधिगतः ‘सर्वे पाप्मानोऽतो निवर्तन्तेऽपहतपाप्मा ह्येष ब्रह्मलोकः’ (छा. उ. ८-४-२) इत्यादिश्रुतिभ्यः ; एवं च सति प्रदेशान्तरप्रसिद्धेन ब्रह्मणा सुषुप्तिस्थानेनानुगतो नाडीनां समुच्चयः समधिगतो भवति । तथा पुरीततोऽपि ब्रह्मप्रक्रियायां सङ्कीर्तनात् तदनुगुणमेव सुषुप्तिस्थानत्वं ज्ञायते — ‘य एषोऽन्तर्हृदय आकाशस्तस्मिञ्शेते’ (बृ. उ. २-१-१८) इति हृदयाकाशे सुषुप्तिस्थाने प्रकृते इदमुच्यते — ‘पुरीतति शेते’ (बृ. उ. २-१-१९) इति ; पुरीतदिति हृदयपरिवेष्टनमुच्यते ; तदन्तर्वर्तिन्यपि हृदयाकाशे शयानः शक्यते ‘पुरीतति शेते’ इति वक्तुम् — प्राकारपरिक्षिप्तेऽपि हि पुरे वर्तमानः प्राकारे वर्तत इत्युच्यते ; हृदयाकाशस्य च ब्रह्मत्वं समधिगतम् ‘दहर उत्तरेभ्यः’ (ब्र. सू. १-३-१४) इत्यत्र । तथा नाडीपुरीतत्समुच्चयोऽपि ‘ताभिः प्रत्यवसृप्य पुरीतति शेते’ (बृ. उ. २-१-१९) इत्येकवाक्योपादानात् अवगम्यते । सत्प्राज्ञयोश्च प्रसिद्धमेव ब्रह्मत्वम् । एवमेतासु श्रुतिषु त्रीण्येव सुषुप्तिस्थानानि

सङ्कीर्तितानि — नाड्यः पुरीतत् ब्रह्म चेति ; तत्रापि द्वारमात्रं  
 नाड्यः पुरीतच्च, ब्रह्मैव तु एकम् अनपायि सुषुप्तिस्थानम् । अपि  
 च नाड्यः पुरीतद्वा जीवस्योपाध्याधार एव भवति — तत्रास्य  
 करणानि वर्तन्त इति ; न हि उपाधिसम्बन्धमन्तरेण स्वत एव  
 जीवस्याधारः कश्चित्सम्भवति, ब्रह्माव्यतिरेकेण  
 स्वमहिमप्रतिष्ठितत्वात् । ब्रह्माधारत्वमप्यस्य सुषुप्ते नैव  
 आधाराधेयभेदाभिप्रायेण उच्यते । कथं तर्हि ? तादात्म्याभिप्रायेण  
 ; यत आह — ‘सता सोम्य तदा सम्पन्नो भवति स्वमपीतो  
 भवति’ (छा. उ. ६-८-१) इति — स्वशब्देन आत्मा अभिलप्यते,  
 स्वरूपमापन्नः सुप्तो भवतीत्यर्थः । अपि च न कदाचिज्जीवस्य  
 ब्रह्मणा सम्पत्तिर्नास्ति, स्वरूपस्यानपायित्वात् ;  
 स्वप्नजागरितयोस्तूपाधिसम्पर्कवशात् पररूपापत्तिमिवापेक्ष्य  
 तदुपशमात्सुषुप्तेः स्वरूपापत्तिर्विवक्ष्यते — ‘स्वमपीतो भवति’  
 इति ; अतश्च सुप्तावस्थायां कदाचित्सता सम्पद्यते, कदाचिन्न  
 सम्पद्यते — इत्ययुक्तम् । अपि च स्थानविकल्पाभ्युपगमेऽपि  
 विशेषविज्ञानोपशमलक्षणं तावत्सुषुप्तं न क्वचिद्विशिष्यते ; तत्र  
 सति सम्पन्नस्तावत् एकत्वात् न विजानातीति युक्तम्, ‘तत्केन कं

विजानीयात्' (छा. उ. ६-८-१) इति श्रुतेः ; नाडीषु पुरीतति च शयानस्य न किञ्चित् अविज्ञाने कारणं शक्यं विज्ञातुम्, भेदविषयत्वात्, 'यत्र वा अन्यदिव स्यात्तत्रान्योऽन्यत्पश्येत्' (बृ. उ. ४-३-३१) इति श्रुतेः । ननु भेदविषयस्याप्यतिदूरादिकारणमविज्ञाने स्यात् ; बाढमेवं स्यात्, यदि जीवः स्वतः परिच्छिन्नोऽभ्युपगम्येत — यथा विष्णुमित्रः प्रवासी स्वगृहं न पश्यतीति ; न तु जीवस्योपाधिव्यतिरेकेण परिच्छेदो विद्यते ; उपाधिगतमेवातिदूरादिकारणम् अविज्ञाने इति यद्युच्येत, तथाप्युपाधेरुपशान्तत्वात् सत्येव सम्पन्नः न विजानातीति युक्तम् । न च वयमिह तुल्यवत् नाड्यादिसमुच्चयं प्रतिपादयामः ; न हि नाड्यः सुप्तिस्थानं पुरीतच्च इत्यनेन विज्ञानेन किञ्चित्प्रयोजनमस्ति ; न ह्येतद्विज्ञानप्रतिबद्धं किञ्चित्फलं श्रूयते ; नाप्येतद्विज्ञानं फलवतः कस्यचिदङ्गमुपदिश्यते । ब्रह्म तु अनपायि सुप्तिस्थानम् — इत्येतत्प्रतिपादयामः ; तेन तु विज्ञानेन प्रयोजनमस्ति जीवस्य ब्रह्मात्मत्वावधारणं स्वप्नजागरितव्यवहारविमुक्तत्वावधारणं च । तस्मादात्मैव सुप्तिस्थानम् ॥७॥

३२६. अतः प्रबोधोऽस्मात् ॥३।२।८॥

यस्माच्च आत्मैव सुप्तिस्थानम्, अत एव च कारणात् नित्यवदेव अस्मादात्मनः प्रबोधः स्वापाधिकारे शिष्यते, 'कुत एतदागात्' (बृ. उ. २-१-१६) इत्यस्य प्रश्नस्य प्रतिवचनावसरे — 'यथाग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे प्राणाः' (बृ. उ. २-१-२०) इत्यादिना, 'सत आगम्य न विदुः सत आगच्छामहे' (छा. उ. ६-१०-२) इति च । विकल्प्यमानेषु तु सुप्तिस्थानेषु, कदाचिन्नाडीभ्यः प्रतिबुध्यते कदाचित्पुरीततः कदाचिदात्मनः — इत्यशासिष्यत् । तस्मादप्यात्मैव सुप्तिस्थानमिति ॥८॥

१५. कर्मानुस्मृतिशब्दविध्यधिकरणम्

३२७. स एव तु कर्मानुस्मृतिशब्दविधिभ्यः ॥३।२।९॥

तस्याः पुनः सत्सम्पत्तेः प्रतिबुध्यमानः किं य एव सत्सम्पन्नः स एव प्रतिबुध्यते, उत स वा अन्यो वा इति चिन्त्यते । तत्र प्राप्तं तावत् — अनियम इति । कुतः ? यदा हि जलराशौ कश्चिज्जलबिन्दुः प्रक्षिप्यते, जलराशिरेव स तदा भवति, पुनरुद्धरणे च स एव जलबिन्दुर्भवति — इति दुःसम्पादम् —

तद्वत् सुप्तः परेणैकत्वमापन्नः सम्प्रसीदतीति न स एव पुनरुत्थातुमर्हति ; तस्मात् स एव ईश्वरो वा अन्यो वा जीवः प्रतिबुध्यते इति ॥

एवं प्राप्ते, इदमाह — स एव तु जीवः सुप्तः स्वास्थ्यं गतः पुनरुत्तिष्ठति, नान्यः । कस्मात् ? कर्मानुस्मृतिशब्दविधिभ्यः । विभज्य हेतुं दर्शयिष्यामि । कर्मशेषानुष्ठानदर्शनात्तावत्स एवोत्थातुमर्हति नान्यः ; तथा हि — पूर्वेद्युरनुष्ठितस्य कर्मणः अपरेद्युः शेषमनुतिष्ठन्दृश्यते ; न चान्येन सामिकृतस्य कर्मणः अन्यः शेषक्रियायां प्रवर्तितुमुत्सहते, अतिप्रसङ्गात् ; तस्मादेक एव पूर्वेद्युरपरेद्युश्च एकस्य कर्मणः कर्तेति गम्यते । इतश्च स एवोत्तिष्ठति, यत्कारणम् अतीतेऽहनि अहमदोऽद्राक्षमिति पूर्वानुभूतस्य पश्चात्स्मरणम् अन्यस्योत्थाने नोपपद्यते ; न ह्यन्यदृष्टम् अन्योऽनुस्मर्तुमर्हति ; सोऽहमस्मीति च आत्मानुस्मरणमात्मान्तरोत्थाने नावकल्पते । शब्देभ्यश्च तस्यैवोत्थानमवगम्यते ; तथा हि — ‘पुनः प्रतिन्यायं प्रतियोन्याद्रवति बुद्धान्तायैव’ (बृ. उ. ४-३-१६) ‘इमाः सर्वाः प्रजा अहरहर्गच्छन्त्य एतं ब्रह्मलोकं न विन्दन्ति’ (छा. उ. ८-३-

२) 'त इह व्याघ्रो वा सिंहो वा वृको वा वराहो वा कीटो वा पतङ्गो वा दंशो वा मशको वा यद्यद्भवन्ति तदाभवन्ति' (छा.

उ. ६-१-३) इत्येवमादयः शब्दाः स्वापप्रबोधाधिकारपठिता न आत्मान्तरोत्थाने सामञ्जस्यम् ईयुः ।

कर्मविद्याविधिभ्यश्चैवमेवावगम्यते ; अन्यथा हि

कर्मविद्याविधयोऽनर्थकाः स्युः । अन्योत्थानपक्षे हि सुप्तमात्रो मुच्यत इत्यापद्येत । एवं चेत्स्यात्, वद किं कालान्तरफलेन

कर्मणा विद्यया वा कृतं स्यात् ? अपि च अन्योत्थानपक्षे यदि तावच्छरीरान्तरे व्यवहरमाणो जीव उत्तिष्ठेत्,

तत्रत्यव्यवहारलोपप्रसङ्गः स्यात् ; अथ तत्र सुप्त उत्तिष्ठेत्,

कल्पनानर्थक्यं स्यात् । यो हि यस्मिन् शरीरे सुप्तः सः तस्मिन्

नोत्तिष्ठति, अन्यस्मिन् शरीरे सुप्तः अन्यस्मिन्नुत्तिष्ठतीति कोऽस्याम्

कल्पनायां लाभः स्यात् ? अथ मुक्त उत्तिष्ठेत्, अन्तवान्मोक्ष

आपद्येत ; निवृत्ताविद्यस्य च पुनरुत्थानमनुपपन्नम् । एतेन

ईश्वरस्योत्थानं प्रत्युक्तम्, नित्यनिवृत्ताविद्यत्वात् ।

अकृताभ्यागमकृतविप्रणाशौ च दुर्निवारावन्योत्थानपक्षे स्याताम् ।

तस्मात्स एवोत्तिष्ठति, नान्य इति । यत्पुनरुक्तम् — यथा

जलराशौ प्रक्षिप्तो जलबिन्दुर्नोद्धर्तुं शक्यते, एवं सति सम्पन्नो जीवो नोत्पतितुमर्हतीति, तत्परिह्रियते — युक्तं तत्र विवेककारणाभावात् जलबिन्दोरनुद्धरणम्, इह तु विद्यते विवेककारणम् — कर्म च अविद्या च, इति वैषम्यम् ; दृश्यते च दुर्विवेचयोरप्यस्मज्जातीयैः क्षीरोदकयोः संसृष्टयोः हंसेन विवेचनम् । अपि च न जीवो नाम कश्चित्परस्मादन्यो विद्यते, यो जलबिन्दुरिव जलराशेः सतो विविच्येत ; सदेव तु उपाधिसम्पर्काज्जीव इत्युपचर्यते इत्यसकृत्प्रपञ्चितम् ; एवं सति यावदेकोपाधिगता बन्धानुवृत्तिः, तावदेकजीवव्यवहारः ; उपाध्यन्तरगतायां तु बन्धानुवृत्तौ जीवान्तरव्यवहारः ; स एवायमुपाधिः स्वापप्रबोधयोः बीजाङ्कुरन्यायेन — इत्यतः स एव जीवः प्रतिबुध्यत इति युक्तम् ॥९॥

### १६. मुग्धाधिकरणम्

**३२८. मुग्धेऽर्धसम्पत्तिः परिशेषात् ॥३।२।१०॥**

अस्ति मुग्धो नाम, यं मूर्छित इति लौकिकाः कथयन्ति ; स तु किमवस्थ इति परीक्षायाम्, उच्यते — तिस्रस्तावदवस्थाः शरीरस्थस्य जीवस्य प्रसिद्धाः — जागरितं स्वप्नः सुषुप्तमिति ;



चतुर्थी शरीरादपसृप्तिः ; न तु पञ्चमी काचिदवस्था जीवस्य श्रुतौ  
स्मृतौ वा प्रसिद्धा अस्ति ;  
तस्माच्चतुसृणामेवावस्थानामन्यतमावस्था मूर्च्छा — इति ॥

एवं प्राप्ते, ब्रूमः — न तावन्मुग्धो जागरितावस्थो  
भवितुमर्हति ; न ह्ययमिन्द्रियैर्विषयानीक्षते । स्यादेतत् —  
इषुकारन्यायेन मुग्धो भविष्यति — यथा इषुकारो जाग्रदपि  
इष्वासक्तमनस्तया नान्यान्विषयानीक्षते, एवं मुग्धो  
मुसलसम्पातादिजनितदुःखानुभवव्यग्रमनस्तया जाग्रदपि  
नान्यान्विषयानीक्षत इति ; न, अचेतयमानत्वात् ; इषुकारो हि  
व्यापृतमना ब्रवीति — इषुमेवाहमेतावन्तं  
कालमुपलभमानोऽभूवमिति, मुग्धस्तु लब्धसंज्ञो ब्रवीति — अन्धे  
तमस्यहमेतावन्तं कालं प्रक्षिप्तोऽभूवम्, न किञ्चिन्मया चेतितमिति  
। जाग्रतश्चैकविषयविषक्तचेतसोऽपि देहो विध्रियते ; मुग्धस्य तु  
देहो धरण्यां पतति । तस्मात् न जागर्ति । नापि स्वप्नान्पश्यति,  
निःसंज्ञकत्वात् । नापि मृतः, प्राणोष्मणोर्भावात् — मुग्धे हि  
जन्तौ मृतोऽयं स्यान्न वा मृत इति संशयानाः, ऊष्मास्ति  
नास्तीति हृदयदेशमालभन्ते निश्चयार्थं, प्राणोस्ति नास्तीति च

नासिकादेशम् ; यदि प्राणोष्मणोरस्तित्वं नावगच्छन्ति, ततो मृतोऽयमित्यध्यवसाय दहनायारण्यं नयन्ति ; अथ तु प्राणमूष्माणं वा प्रतिपद्यन्ते, ततो नायं मृत इत्यध्यवसाय संज्ञालाभाय भिषज्यन्ति ; पुनरुत्थानाच्च न दिष्टं गतः ; न हि यमराष्ट्रात्प्रत्यागच्छति । अस्तु तर्हि सुषुप्तः, निःसंज्ञत्वात्, अमृतत्वाच्च ; न, वैलक्षण्यात् — मुग्धः कदाचिच्चिरमपि नोच्छ्वसिति, सवेपथुरस्य देहो भवति, भयानकं च वदनम्, विस्फारिते नेत्रे ; सुषुप्तस्तु प्रसन्नवदनस्तुल्यकालं पुनः पुनरुच्छ्वसिति, निमीलिते अस्य नेत्रे भवतः, न चास्य देहो वेपते ; पाणिपेषणमात्रेण च सुषुप्तमुत्थापयन्ति, न तु मुग्धं मुद्गरघातेनापि । निमित्तभेदश्च भवति मोहस्वापयोः — मुसलसम्पातादिनिमित्तत्वान्मोहस्य, श्रमनिमित्तत्वाच्च स्वापस्य । न च लोकेऽस्ति प्रसिद्धिः — मुग्धः सुप्तः इति । परिशेषादर्धसम्पत्तिर्मुग्धतेत्यवगच्छामः — निःसंज्ञत्वात् सम्पन्नः, इतरस्माच्च वैलक्षण्यादसम्पन्नः इति ॥

कथं पुनरर्धसम्पत्तिर्मुग्धतेति शक्यते वक्तुम् ? यावता सुप्तं प्रति तावदुक्तं श्रुत्या — ‘सता सोम्य तदा सम्पन्नो भवति’ (छा.

उ. ६-८-१) इति, 'अत्र स्तेनोऽस्तेनो भवति' (बृ. उ. ४-३-२२) 'नैतं सेतुमहोरात्रे तरतो न जरा न मृत्युर्न शोको न सुकृतं न दुष्कृतम्' (छा. उ. ८-४-१) इत्यादि ; जीवे हि सुकृतदुष्कृतयोः प्राप्तिः सुखित्वदुःखित्वप्रत्ययोत्पादनेन भवति ; न च सुखित्वप्रत्ययो दुःखित्वप्रत्ययो वा सुषुप्ते विद्यते ; मुग्धेऽपि तौ प्रत्ययौ नैव विद्येते ; तस्मात् उपाध्युपशमात् सुषुप्तवन्मुग्धेऽपि कृत्स्नसम्पत्तिरेव भवितुमर्हति, नार्धसम्पत्तिरिति । अत्रोच्यते — न ब्रूमः — मुग्धेऽर्धसम्पत्तिर्जीवस्य ब्रह्मणा भवतीति । किं तर्हि ? अर्धेन सुषुप्तपक्षस्य भवति मुग्धत्वम्, अर्धेनावस्थान्तरपक्षस्य — इति ब्रूमः ; दर्शिते च मोहस्य स्वापेन साम्यवैषम्ये । द्वारं चैतत् मरणस्य ; यदास्य सावशेषं कर्म भवति, तदा वाङ्मनसे प्रत्यागच्छतः ; यदा तु निरवशेषं कर्म भवति, तदा प्राणोष्माणवपगच्छतः । तस्मादर्धसम्पत्तिं ब्रह्मविद इच्छन्ति । यत्तूक्तम् — न पञ्चमी काचिदवस्था प्रसिद्धास्तीति, नैष दोषः ; कादाचित्कीयमवस्थेति न प्रसिद्धा स्यात् । प्रसिद्धा चैषा लोकायुर्वेदयोः । अर्धसम्पत्त्यभ्युपगमाच्च न पञ्चमी गण्यत इत्यनवद्यम् ॥१०॥

## १७. उभयलिङ्गाधिकरणम्

३२९. न स्थानतोऽपि परस्योभयलिङ्गं सर्वत्र हि

॥३।२।११॥

येन ब्रह्मणा सुषुप्त्यादिषु जीव उपाध्युपशमात्सम्पद्यते, तस्येदानीं स्वरूपं श्रुतिवशेन निर्धार्यते । सन्त्युभयलिङ्गाः श्रुतयो ब्रह्मविषयाः — ‘सर्वकर्मा सर्वकामः सर्वगन्धः सर्वरसः’ (छा. उ. ३-१४-२) इत्येवमाद्याः सविशेषलिङ्गाः ; ‘अस्थूलमनण्वहस्वमदीर्घम्’ (बृ. उ. ३-८-८) इत्येवमाद्याश्च निर्विशेषलिङ्गाः । किमासु श्रुतिषु उभयलिङ्गं ब्रह्म प्रतिपत्तव्यम्, उतान्यतरलिङ्गम् ; यदाप्यन्यतरलिङ्गम्, तदापि सविशेषम्, उत निर्विशेषम् — इति मीमांस्यते । तत्र उभयलिङ्गश्रुत्यनुग्रहात् उभयलिङ्गमेव ब्रह्म इत्येवं प्राप्ते ब्रूमः — न तावत्स्वत एव परस्य ब्रह्मण उभयलिङ्गत्वमुपपद्यते ; न हि एकं वस्तु स्वत एव रूपादिविशेषोपेतं तद्विपरीतं च इत्यवधारयितुं शक्यम्, विरोधात् । अस्तु तर्हि स्थानतः, पृथिव्याद्युपाधियोगादिति ; तदपि नोपपद्यते — न हि उपाधियोगादप्यन्यादृशस्य वस्तुनोऽन्यादृशः स्वभावः सम्भवति ; न हि स्वच्छः सन् स्फटिकः

अलक्तकाद्युपाधियोगादस्वच्छो भवति,  
 भ्रममात्रत्वादस्वच्छताभिनिवेशस्य ; उपाधीनां च  
 अविद्याप्रत्युपस्थापितत्वात् । अतश्च अन्यतरलिङ्गपरिग्रहेऽपि  
 समस्तविशेषरहितं निर्विकल्पकमेव ब्रह्म प्रतिपत्तव्यम्, न  
 तद्विपरीतम् ; सर्वत्र हि ब्रह्मस्वरूपप्रतिपादनपरेषु वाक्येषु  
 'अशब्दमस्पर्शमरूपमव्ययम्' (क. उ. १-३-१५), (मुक्तिको. २-  
 १२) इत्येवमादिषु अपास्तसमस्तविशेषमेव ब्रह्म उपदिश्यते ॥११  
 ॥

### ३३०. न भेदादिति चेन्न प्रत्येकमतद्वचनात् ॥३।१।११॥

अथापि स्यात् — यदुक्तम्, निर्विकल्पमेकलिङ्गमेव ब्रह्म  
 नास्य स्वतः स्थानतो वा उभयलिङ्गत्वमस्तीति, तन्नोपपद्यते ।  
 कस्मात् ? भेदात् ; भिन्ना हि प्रतिविद्यं ब्रह्मण आकारा  
 उपदिश्यन्ते, चतुष्पात् ब्रह्म, षोडशकलं ब्रह्म, वामनीत्वादिलक्षणं  
 ब्रह्म, त्रैलोक्यशरीरवैश्वानरशब्दोदितं ब्रह्म, इत्येवंजातीयकाः ;  
 तस्मात् सविशेषत्वमपि ब्रह्मणोऽभ्युपगन्तव्यम् । ननु उक्तं  
 नोभयलिङ्गत्वं ब्रह्मणः सम्भवतीति ; अयमप्यविरोधः,  
 उपाधिकृतत्वादाकारभेदस्य ; अन्यथा हि निर्विषयमेव भेदशास्त्रं

प्रसज्येत — इति चेत्, नेति ब्रूमः । कस्मात् ?  
 प्रत्येकमतद्वचनात् ; प्रत्युपाधिभेदं हि अभेदमेव ब्रह्मणः श्रावयति  
 शास्त्रम् — ‘यश्चायमस्यां पृथिव्यां तेजोमयोऽमृतमयः पुरुषो  
 यश्चायमध्यात्मः शरीरस्तेजोमयोऽमृतमयः पुरुषोऽयमेव स  
 योऽयमात्मा’ (बृ. उ. २-५-१) इत्यादि । अतश्च न  
 भिन्नाकारयोगो ब्रह्मणः शास्त्रीय इति शक्यते वक्तुम्, भेदस्य  
 उपासनार्थत्वात्, अभेदे तात्पर्यात् ॥१२॥

### ३३१. अपि चैवमेके ॥३।२।१३॥

अपि चैवं भेददर्शननिन्दापूर्वकम् अभेददर्शनमेव एके  
 शाखिनः समामनन्ति — ‘मनसैवेदमाप्तव्यं नेह नानास्ति किञ्चन  
 । मृत्योः स मृत्युमाप्नोति य इह नानेव पश्यति’ (क. उ. २-१-  
 १०) इति ; तथान्येऽपि — ‘भोक्ता भोग्यं प्रेरितारं च मत्वा सर्वं  
 प्रोक्तं त्रिविधं ब्रह्म मे तत्’ (श्वे. उ. १-१२) इति समस्तस्य  
 भोग्यभोक्तृनियन्तृलक्षणस्य प्रपञ्चस्य ब्रह्मैकस्वभावतामधीयते ॥१३॥

॥

कथं पुनः आकारवदुपदेशिनीषु अनाकारोपदेशिनीषु च ब्रह्मविषयासु श्रुतिषु सतीषु, अनाकारमेव ब्रह्म अवधार्यते, न पुनर्विपरीतम् इत्यत उत्तरं पठति —

**३३२. अरूपवदेव हि तत्प्रधानत्वात् ॥३।२।१४॥**

रूपाद्याकाररहितमेव हि ब्रह्म अवधारयितव्यम्, न रूपादिमत् । कस्मात् ? तत्प्रधानत्वात् ; ‘अस्थूलमनण्वह्रस्वमदीर्घम्’ (बृ. उ. ३-८-८) ‘अशब्दमस्पर्शमरूपमव्ययम्’ (क. उ. १-३-१५), (मुक्ति. २-७२), ‘आकाशो वै नाम नामरूपयोर्निर्वहिता ते यदन्तरा तद्ब्रह्म’ (छा. उ. ८-१४-१) ‘दिव्यो ह्यमूर्तः पुरुषः सबाह्याभ्यन्तरो ह्यजः’ (मु. उ. २-१-२) ‘तदेतद्ब्रह्मापूर्वमनपरमनन्तरमबाह्यमयमात्मा ब्रह्म सर्वानुभूः’ (बृ. उ. २-५-११) इत्येवमादीनि वाक्यानि निष्प्रपञ्चब्रह्मात्मतत्त्वप्रधानानि, न अर्थान्तरप्रधानानि — इत्येतत्प्रतिष्ठापितम् ‘तत्तु समन्वयात्’ (ब्र. सू. १-१-४) इत्यत्र ; तस्मादेवंजातीयकेषु वाक्येषु यथाश्रुतं निराकारमेव ब्रह्म अवधारयितव्यम् । इतराणि तु आकारवद्ब्रह्मविषयाणि वाक्यानि न तत्प्रधानानि ; उपासनाविधिप्रधानानि हि तानि ; तेष्वसति

विरोधे यथाश्रुतमाश्रयितव्यम् ; सति तु विरोधे तत्प्रधानानि  
अतत्प्रधानेभ्यो बलीयांसि भवन्ति — इत्येष विनिगमनायां हेतुः,  
येन उभयीष्वपि श्रुतिषु सतीषु अनाकारमेव ब्रह्म अवधार्यते, न  
पुनर्विपरीतमिति ॥१४॥

का तर्ह्यकारवद्विषयाणां श्रुतीनां गतिः इत्यत आह —

**३३३. प्रकाशवच्चावैयर्थ्यात् ॥३।२।१५॥**

यथा प्रकाशः सौरश्चान्द्रमसो वा वियद्वाप्य अवतिष्ठमानः  
अङ्गुल्याद्युपाधिसम्बन्धात् तेषु ऋजुवक्रादिभावं प्रतिपद्यमानेषु  
तद्भावमिव प्रतिपद्यते, एवं ब्रह्मापि पृथिव्याद्युपाधिसम्बन्धात्  
तदाकारतामिव प्रतिपद्यते ; तदालम्बनो ब्रह्मण  
आकारविशेषोपदेश उपासनार्थो न विरुध्यते ; एवम् अवैयर्थ्यम्  
आकारवद्ब्रह्मविषयाणामपि वाक्यानां भविष्यति ; न हि  
वेदवाक्यानां कस्यचिदर्थवत्त्वम् कस्यचिदनर्थवत्त्वमिति युक्तं  
प्रतिपत्तुम्, प्रमाणत्वाविशेषात् । नन्वेवमपि यत्पुरस्तात्प्रतिज्ञातम्  
— नोपाधियोगादप्युभयलिङ्गत्वं ब्रह्मणोऽस्तीति, तद्विरुध्यते ;  
नेति ब्रूमः — उपाधिनिमित्तस्य वस्तुधर्मत्वानुपपत्तेः ; उपाधीनां



च अविद्याप्रत्युपस्थापितत्वात् । सत्यामेव च नैसर्गिक्यामविद्यायां  
लोकवेदव्यवहारावतार इति तत्र तत्र अवोचाम ॥१५॥

### ३३४. आह च तन्मात्रम् ॥३।२।१६॥

आह च श्रुतिः चैतन्यमात्रं विलक्षणरूपान्तररहितं निर्विशेषं  
ब्रह्म — ‘स यथा सैन्धवघनोऽनन्तरोऽबाह्यः कृत्स्नो रसघन एवैवं  
वा अरेऽयमात्मानन्तरोऽबाह्यः कृत्स्नः प्रज्ञानघन एव’ (बृ. उ. ४-  
५-१३) इति । एतदुक्तं भवति — नास्य आत्मनोऽन्तर्बहिर्वा  
चैतन्यादन्यद्रूपमस्ति, चैतन्यमेव तु निरन्तरमस्य स्वरूपम् —  
यथा सैन्धवघनस्यान्तर्बहिश्च लवणरस एव निरन्तरो भवति, न  
रसान्तरम्, तथैवेति ॥१६॥

### ३३५. दर्शयति चाथो अपि स्मर्यते ॥३।२।१७॥

दर्शयति च श्रुतिः पररूपप्रतिषेधेनैव ब्रह्म — निर्विशेषत्वात्  
— ‘अथात आदेशो नेति नेति’ (बृ. उ. २-३-६) ‘अन्यदेव  
तद्विदितादथो अविदितादधि’ (के. उ. १-३) ‘यतो वाचो निवर्तन्ते  
अप्राप्य मनसा सह’ (तै. उ. २-४-१) इत्येवमाद्या । बाष्कलिना  
च बाध्वः पृष्ठः सन् अवचनेनैव ब्रह्म प्रोवाचेति श्रूयते — ‘स  
होवाचाधीहि भो इति स तूष्णीं बभूव तं ह द्वितीये तृतीये वा

वचन उवाच ब्रूमः खलु त्वं तु न विजानासि ।  
 उपशान्तोऽयमात्मा' इति । तथा स्मृतिष्वपि  
 परप्रतिषेधेनैवोपदिश्यते — 'ज्ञेयं यत्तत्प्रवक्ष्यामि  
 यज्ज्ञात्वामृतमश्नुते । अनादिमत्परं ब्रह्म न सत्तन्नासदुच्यते' (भ.  
 गी. १३-१२) इत्येवमाद्यासु । तथा विश्वरूपधरो नारायणो  
 नारदमुवाचेति स्मर्यते — 'माया ह्येषा मया सृष्टा यन्मां पश्यसि  
 नारद । सर्वभूतगुणैर्युक्तं नैवं मां ज्ञातुमर्हसि' इति ॥१७॥

### ३३६. अत एव चोपमा सूर्यकादिवत् ॥३।२।१८॥

यत एव च अयमात्मा चैतन्यरूपो निर्विशेषो वाङ्मनसातीतः  
 परप्रतिषेधोपदेश्यः, अत एव च अस्योपाधिनिमित्तामपारमार्थिकीं  
 विशेषवत्तामभिप्रेत्य जलसूर्यकादिवदित्युपमा उपादीयते  
 मोक्षशास्त्रेषु — 'यथा ह्ययं ज्योतिरात्मा विवस्वानपो भिन्न  
 बहुधैकोऽनुगच्छन् । उपाधिना क्रियते भेदरूपो देवः  
 क्षेत्रेष्वेवमजोऽयमात्मा' इति, 'एक एव हि भूतात्मा भूते भूते  
 व्यवस्थितः । एकधा बहुधा चैव दृश्यते जलचन्द्रवत्' (ब्र. बिं.  
 १२) इति चैवमादिषु ॥१८॥

अत्र प्रत्यवस्थीयते —

## ३३७. अम्बुवदग्रहणात्तु न तथात्वम् ॥३।२।१९॥

न जलसूर्यकादितुल्यत्वमिहोपपद्यते, तद्वदग्रहणात् ;  
 सूर्यादिभ्यो हि मूर्तेभ्यः पृथग्भूतं विप्रकृष्टदेशं मूर्तं जलं गृह्यते ;  
 तत्र युक्तः सूर्यादिप्रतिबिम्बोदयः ; न तु आत्मा मूर्तः, न  
 चास्मात्पृथग्भूता विप्रकृष्टदेशाश्चोपाधयः, सर्वगतत्वात्  
 सर्वानन्यत्वाच्च । तस्मादयुक्तोऽयं दृष्टान्त इति ॥१९॥

अत्र प्रतिविधीयते —

३३८. वृद्धिहासभाक्त्वमन्तर्भावादुभयसामञ्जस्यादेवम्  
॥३।२।२०॥

युक्त एव तु अयं दृष्टान्तः, विवक्षितांशसम्भवात् ; न हि  
 दृष्टान्तदार्ष्टान्तिकयोः क्वचित् कश्चित् विवक्षितमंशं मुक्त्वा  
 सर्वसारूप्यं केनचित् दर्शयितुं शक्यते ; सर्वसारूप्ये हि  
 दृष्टान्तदार्ष्टान्तिकभावोच्छेद एव स्यात् ; न चेदं स्वमनीषया  
 जलसूर्यकादिदृष्टान्तप्रणयनम् ; शास्त्रप्रणीतस्य तु अस्य  
 प्रयोजनमात्रमुपन्यस्यते । किं पुनरत्र विवक्षितं सारूप्यमिति,  
 तदुच्यते — वृद्धिहासभाक्त्वमिति । जलगतं हि सूर्यप्रतिबिम्बं  
 जलवृद्धौ वर्धते, जलहासे हसति, जलचलने चलति, जलभेदे

भिद्यते — इत्येवं जलधर्मानुविधायि भवति, न तु परमार्थतः सूर्यस्य तथात्वमस्ति ; एवं परमार्थतोऽविकृतमेकरूपमपि सत् ब्रह्म देहाद्युपाध्यन्तर्भावात् भजत इवोपाधिधर्मान्वृद्धिहासादीन् । एवमुभयोर्दृष्टान्तदार्ष्टान्तिकयोः सामञ्जस्यादविरोधः ॥२०॥

### ३३९. दर्शनाच्च ॥३।२।२१॥

दर्शयति च श्रुतिः परस्यैव ब्रह्मणो देहादिषूपाधिष्वन्तरनुप्रवेशम् — ‘पुरश्चक्रे द्विपदः पुरश्चक्रे चतुष्पदः । पुरः स पक्षी भूत्वा पुरः पुरुष आविशत्’ (बृ. उ. २-५-१८) इति ; ‘अनेन जीवेनात्मनानुप्रविश्य’ (छा. उ. ६-३-२) इति च । तस्माद्युक्तमेतत् ‘अत एव चोपमा सूर्यकादिवत्’ (ब्र. सू. ३-२-१८) इति । तस्मात् निर्विकल्पकैकलिङ्गमेव ब्रह्म, न उभयलिङ्गं विपरीतलिङ्गं वा इति सिद्धम् ॥

अत्र केचित् द्वे अधिकरणे कल्पयन्ति — प्रथमं तावत् किं प्रत्यस्तमिताशेषप्रपञ्चमेकाकारं ब्रह्म, उत प्रपञ्चवदनेकाकारोपेतमिति ; द्वितीयं तु प्रत्यस्तमितप्रपञ्चत्वे किं सल्लक्षणं ब्रह्म, उत बोधलक्षणम्, उत उभयलक्षणमिति । अत्र वयं वदामः — सर्वथाप्यानर्थक्यमधिकरणान्तरारम्भस्येति ; यदि

तावदनेकलिङ्गत्वं परस्य ब्रह्मणो निराकर्तव्यमित्ययं प्रयासः, तत्  
 पूर्वणैव 'न स्थानतोऽपि' इत्यनेनाधिकरणेन निराकृतमिति,  
 उत्तरमधिकरणम् 'प्रकाशवच्च' इत्येतद्व्यर्थमेव भवेत् । न च  
 सल्लक्षणमेव ब्रह्म न बोधलक्षणम् — इति शक्यं वक्तुम्,  
 'विज्ञानघन एव' इत्यादिश्रुतिवैयर्थ्यप्रसङ्गात् ; कथं वा  
 निरस्तचेतन्यं ब्रह्म चेतनस्य जीवस्यात्मत्वेनोपदिश्येत । नापि  
 बोधलक्षणमेव ब्रह्म न सल्लक्षणम् — इति शक्यं वक्तुम्,  
 'अस्तीत्येवोपलब्धव्यः' (क. उ. २-३-१३)

इत्यादिश्रुतिवैयर्थ्यप्रसङ्गात् ; कथं वा निरस्तसत्ताको  
 बोधोऽभ्युपगम्येत । नाप्युभयलक्षणमेव ब्रह्म — इति शक्यं  
 वक्तुम्, पूर्वाभ्युपगमविरोधप्रसङ्गात् ; सत्ताव्यावृत्तेन च बोधेन  
 बोधव्यावृत्तया च सत्तया उपेतं ब्रह्म प्रतिजानानस्य तदेव  
 पूर्वाधिकरणप्रतिषिद्धं सप्रपञ्चत्वं प्रसज्येत । श्रुतत्वाददोष इति  
 चेत्, न, एकस्य अनेकस्वभावत्वानुपपत्तेः । अथ सत्तैव बोधः,  
 बोध एव च सत्ता, नानयोः परस्परव्यावृत्तिरस्तीति यद्युच्येत,  
 तथापि किं सल्लक्षणं ब्रह्म, उत बोधलक्षणम्, उतोभयलक्षणम् —  
 इत्ययं विकल्पो निरालम्बन एव स्यात् । सूत्राणि

त्वेकाधिकरणत्वेनैवास्माभिर्नीतानि । अपि च ब्रह्मविषयासु श्रुतिषु  
आकारवदनाकारप्रतिपादनेन विप्रतिपन्नासु, अनाकारे ब्रह्मणि  
परिगृहीते, अवश्यं वक्तव्या इतरासां श्रुतीनां गतिः ; तादर्थ्येन  
'प्रकाशवच्च' इत्यादीनि सूत्राण्यर्थवत्तराणि सम्पद्यन्ते ॥

यदप्याहुः — आकारवादिन्योऽपि श्रुतयः प्रपञ्चप्रविलयमुखेन  
अनाकारप्रतिपत्त्यर्था एव, न पृथगर्था इति, तदपि न  
समीचीनमिव लक्ष्यते । कथम् ? ये हि परविद्याधिकारे  
केचित्प्रपञ्चा उच्यन्ते, यथा — 'युक्ता ह्यस्य हरयः शता दशेति ।  
अयं वै हरयोऽयं वै दश च सहस्राणि बहूनि चानन्तानि च' (बृ.  
उ. २-५-१९) इत्येवमादयः — ते भवन्तु प्रविलयार्थाः ;  
'तदेतद्ब्रह्मापूर्वमनपरमनन्तरमबाह्यम्' (बृ. उ. २-५-१९)  
इत्युपसंहारात् । ये पुनरुपासनाधिकारे प्रपञ्चा उच्यन्ते, यथा —  
'मनोमयः प्राणशरीरो भारूपः' (छा. उ. ३-१४-२) इत्येवमादयः  
— न तेषां प्रविलयार्थत्वं न्याय्यम् ; 'स क्रतुं कुर्वीत' (छा. उ.  
३-१४-१) इत्येवंजातीयकेन प्रकृतेनैव उपासनविधिना तेषां  
सम्बन्धात् । श्रुत्या च एवंजातीयकानां  
गुणानामुपासनार्थत्वेऽवकल्पमाने न लक्षणया

प्रविलयार्थत्वमवकल्पते । सर्वेषां च साधारणे प्रविलयार्थत्वे सति  
 ‘अरूपवदेव हि तत्प्रधानत्वात्’ (ब्र. सू. ३-२-१४) इति  
 विनिगमनकारणवचनम् अनवकाशं स्यात् । फलमप्येषां  
 यथोपदेशं क्वचिद्दुरितक्षयः, क्वचिदैश्वर्यप्राप्तिः,  
 क्वचित्क्रममुक्तिरित्यवगम्यत एव — इत्यतः पार्थगर्थमेव  
 उपासनावाक्यानां ब्रह्मवाक्यानां च न्याय्यम्, न एकवाक्यत्वम् ॥

कथं च एषामेकवाक्यतोत्प्रेक्ष्यत इति वक्तव्यम् ।  
 एकनियोगप्रतीतेः, प्रयाजदर्शपूर्णमासवाक्यवदिति चेत्, न,  
 ब्रह्मवाक्येषु नियोगाभावात् — वस्तुमात्रपर्यवसायीनि हि  
 ब्रह्मवाक्यानि, न नियोगोपदेशीनि इत्येतद्विस्तरेण प्रतिष्ठापितम्  
 ‘तत्तु समन्वयात्’ (ब्र. सू. १-१-४) इत्यत्र । किंविषयश्चात्र  
 नियोगोऽभिप्रेयत इति वक्तव्यम् ; पुरुषो हि नियुज्यमानः ‘कुरु’  
 इति स्वव्यापारे कस्मिंश्चिन्नियुज्यते । ननु द्वैतप्रपञ्चप्रविलयो  
 नियोगविषयो भविष्यति — अप्रविलापिते हि द्वैतप्रपञ्चे  
 ब्रह्मतत्त्वावबोधो न भवतीत्यतो ब्रह्मतत्त्वावबोधप्रत्यनीकभूतो  
 द्वैतप्रपञ्चः प्रविलाप्यः — यथा स्वर्गकामस्य यागोऽनुष्ठातव्य  
 उपदिश्यते, एवमपवर्गकामस्य प्रपञ्चप्रविलयः ; यथा च तमसि

व्यवस्थितं घटादितत्त्वमवबुभुत्समानेन तत्प्रत्यनीकभूतं तमः  
 प्रविलाप्यते, एवं ब्रह्मतत्त्वमवबुभुत्समानेन तत्प्रत्यनीकभूतः प्रपञ्चः  
 प्रविलापयितव्यः — ब्रह्मस्वभावो हि प्रपञ्चः, न प्रपञ्चस्वभावं ब्रह्म  
 ; तेन नामरूपप्रपञ्चप्रविलापनेन ब्रह्मतत्त्वावबोधो भवति — इति  
 । अत्र वयं पृच्छामः — कोऽयं प्रपञ्चप्रविलयो नाम ?  
 किमग्निप्रतापसम्पर्कात् घृतकाठिन्यप्रविलय इव प्रपञ्चप्रविलयः  
 कर्तव्यः, आहोस्विदेकस्मिंश्चन्द्रे तिमिरकृतानेकचन्द्रप्रपञ्चवत्  
 अविद्याकृतो ब्रह्मणि नामरूपप्रपञ्चो विद्यया प्रविलापयितव्यः —  
 इति । तत्र यदि तावद्विद्यमानोऽयं प्रपञ्चः देहादिलक्षण  
 आध्यात्मिकः बाह्यश्च पृथिव्यादिलक्षणः प्रविलापयितव्य इत्युच्यते,  
 स पुरुषमात्रेणाशक्यः प्रविलापयितुमिति  
 तत्प्रविलयोपदेशोऽशक्यविषय एव स्यात् । एकेन च आदिमुक्तेन  
 पृथिव्यादिप्रविलयः कृत इति इदानीं पृथिव्यादिशून्यं  
 जगदभविष्यत् । अथ अविद्याध्यस्तो ब्रह्मण्येकस्मिन् अयं प्रपञ्चो  
 विद्यया प्रविलाप्यत इति ब्रूयात्, ततो ब्रह्मैव  
 अविद्याध्यस्तप्रपञ्चप्रत्याख्यानेन आवेदयितव्यम् —  
 ‘एकमेवाद्वितीयं ब्रह्म’ ‘तत्सत्यं स आत्मा तत्त्वमसि’ (छा. उ.



६-८-७) इति — तस्मिन्नावेदिते, विद्या स्वयमेवोत्पद्यते ; तथा च अविद्या बाध्यते, ततश्च अविद्याध्यस्तः सकलोऽयं नामरूपप्रपञ्चः स्वप्नप्रपञ्चवत् प्रविलीयते — अनावेदिते तु ब्रह्मणि 'ब्रह्मविज्ञानं कुरु प्रपञ्चप्रविलयं च' इति शतकृत्वोऽप्युक्ते न ब्रह्मविज्ञानं प्रपञ्चप्रविलयो वा जायते । नन्वावेदिते ब्रह्मणि तद्विज्ञानविषयः प्रपञ्चविलयविषयो वा नियोगः स्यात् ; न, निष्प्रपञ्चब्रह्मात्मत्वावेदनेनैव उभयसिद्धेः — रज्जुस्वरूपप्रकाशनेनैव हि तत्स्वरूपविज्ञानम् अविद्याध्यस्तसर्पादिप्रपञ्चप्रविलयश्च भवति ; न च कृतमेव पुनः क्रियते ॥

नियोज्योऽपि च प्रपञ्चावस्थायां योऽवगम्यते जीवो नाम, स प्रपञ्चपक्षस्यैव वा स्यात्, ब्रह्मपक्षस्यैव वा । प्रथमे विकल्पे निष्प्रपञ्चब्रह्मतत्त्वप्रतिपादनेन पृथिव्यादिवत् जीवस्यापि प्रविलापितत्वात् कस्य प्रपञ्चविलये नियोग उच्येत कस्य वा नियोगनिष्ठतया मोक्षोऽवाप्तव्य उच्येत ? द्वितीयेऽपि ब्रह्मैव अनियोज्यस्वभावं जीवस्य स्वरूपम्, जीवत्वं तु अविद्याकृतमेव — इति प्रतिपादिते ब्रह्मणि नियोज्याभावात् नियोगाभाव एव । द्रष्टव्यादिशब्दा अपि परविद्याधिकारपठिताः

तत्त्वाभिमुखीकरणप्रधानाः, न तत्त्वावबोधविधिप्रधाना भवन्ति ;  
लोकेऽपि — इदं पश्य, इदमाकर्णयेति च एवंजातीयकेषु  
निर्देशेषु प्रणिधानमात्रं कुर्वित्युच्यते, न साक्षाज्ज्ञानमेव कुर्विति ;  
ज्ञेयाभिमुखस्यापि ज्ञानं कदाचिज्जायते, कदाचिन्न जायते ;  
तस्मात् तं प्रति ज्ञानविषय एव दर्शयितव्यो ज्ञापयितुकामेन ;  
तस्मिन्दर्शिते स्वयमेव यथाविषयं यथाप्रमाणं च ज्ञानमुत्पद्यते ।  
न च प्रमाणान्तरेण अन्यथाप्रसिद्धेऽर्थे अन्यथाज्ञानं  
नियुक्तस्याप्युपपद्यते । यदि पुनर्नियुक्तोऽहमिति अन्यथा ज्ञानं  
कुर्यात्, न तु तत् ज्ञानम् — किं तर्हि ? — मानसी सा क्रिया  
; स्वयमेव चेदन्यथोत्पद्येत, भ्रान्तिरेव स्यात् । ज्ञानं तु  
प्रमाणजन्यं यथाभूतविषयं च ; न तत् नियोगशतेनापि कारयितुं  
शक्यते, न च प्रतिषेधशतेनापि वारयितुं शक्यते ; न हि तत्  
पुरुषतन्त्रम्, वस्तुतन्त्रमेव हि तत् ; अतोऽपि नियोगाभावः ।  
किञ्चान्यत् — नियोगनिष्ठतयैव पर्यवस्यत्याम्नाये, यदभ्युपगतम्  
अनियोज्यब्रह्मात्मत्वं जीवस्य, तत् अप्रमाणकमेव स्यात् ; अथ  
शास्त्रमेव अनियोज्यब्रह्मात्मत्वमाचक्षीत, तदवबोधे च पुरुषं  
नियुञ्जीत, ततो ब्रह्मशास्त्रस्यैकस्य द्व्यर्थपरता विरुद्धार्थपरता च

प्रसज्येयाताम् । नियोगपरतायां च, श्रुतहानिः अश्रुतकल्पना कर्मफलवन्मोक्षस्यादृष्टफलत्वम् अनित्यत्वं च — इत्येवमादयो दोषा न केनचित्परिहर्तुं शक्याः । तस्मादवगतिनिष्ठान्येव ब्रह्मवाक्यानि, न नियोगनिष्ठानि । अतश्च एकनियोगप्रतीतेरेकवाक्यतेत्युक्तम् ॥

अभ्युपगम्यमानेऽपि च ब्रह्मवाक्येषु नियोगसद्भावे, तदेकत्वं निष्प्रपञ्चोपदेशेषु सप्रपञ्चोपदेशेषु च असिद्धम् ; न हि शब्दान्तरादिभिः प्रमाणैर्नियोगभेदेऽवगम्यमाने, सर्वत्र एको नियोग इति शक्यमाश्रयितुम् ; प्रयाजदर्शपूर्णमासवाक्येषु तु अधिकारांशेनाभेदात् युक्तमेकत्वम् ; न त्विह सगुणनिर्गुणचोदनासु कश्चिदेकत्वाधिकारांशोऽस्ति ; न हि भारूपत्वादयो गुणाः प्रपञ्चप्रविलयोपकारिणः, नापि प्रपञ्चविलयो भारूपत्वादिगुणोपकारी, परस्परविरोधित्वात् ; न हि कृत्स्नप्रपञ्चप्रविलापनं प्रपञ्चैकदेशापेक्षणं च एकस्मिन्धर्मिणि युक्तं समावेशयितुम् । तस्मात् अस्मदुक्त एव विभागः आकारवदनाकारोपदेशानां युक्ततर इति ॥२१॥

## १८. प्रकृतैतावत्त्वाधिकरणम्

३४०. प्रकृतैतावत्त्वं हि प्रतिषेधति ततो ब्रवीति च भूयः

॥३।२।२२॥

‘द्वे वाव ब्रह्मणो रूपे मूर्तं चैवामूर्तं च’ (बृ. उ. २-३-१)

इत्युपक्रम्य, पञ्चमहाभूतानि द्वैराशयेन प्रविभज्य, अमूर्तरसस्य च पुरुषशब्दोदितस्य माहारजनादीनि रूपाणि दर्शयित्वा, पुनः पठ्यते — ‘अथात आदेशो नेति नेति न ह्येतस्मादिति नेत्यन्यत्परमस्ति’ (बृ. उ. २-३-६) इति । तत्र कोऽस्य प्रतिषेधस्य विषय इति जिज्ञासामहे ; न ह्यत्र इदं तदिति विशेषितं किञ्चित्प्रतिषेध्यमुपलभ्यते ; इतिशब्देन तु अत्र प्रतिषेध्यं किमपि समर्प्यते, ‘नेति नेति’ इति इतिपरत्वात् नञ्प्रयोगस्य ; इतिशब्दश्चायं सन्निहितालम्बनः एवंशब्दसमानवृत्तिः प्रयुज्यमानो दृश्यते — ‘इति ह स्मोपाध्यायः कथयति’ इत्येवमादिषु ; सन्निहितं चात्र प्रकरणसामर्थ्याद्रूपद्वयं सप्रपञ्चं ब्रह्मणः, तच्च ब्रह्म, यस्य ते द्वे रूपे । तत्र नः संशय उपजायते — किमयं प्रतिषेधो रूपे रूपवच्च उभयमपि प्रतिषेधति, आहोस्विदेकतरम् ; यदाप्येकतरम्, तदापि किं ब्रह्म प्रतिषेधति, रूपे परिशिनष्टि, आहोस्विद्रूपे प्रतिषेधति, ब्रह्म परिशिनष्टि — इति ॥

तत्र प्रकृतत्वाविशेषादुभयमपि प्रतिषेधतीत्याशङ्कामहे — द्वौ चैतौ प्रतिषेधौ, द्विः नेतिशब्दप्रयोगात् ; तयोरेकेन सप्रपञ्चं ब्रह्मणो रूपं प्रतिषिध्यते, अपरेण रूपवद्ब्रह्म — इति भवति मतिः । अथवा ब्रह्मैव रूपवत् प्रतिषिध्यते ; तद्धि वाङ्मनसातीतत्वादसम्भाव्यमानसद्भावं प्रतिषेधार्हम् ; न तु रूपप्रपञ्चः प्रत्यक्षादिगोचरत्वात् प्रतिषेधार्हः ; अभ्यासस्त्वादरार्थः इत्येवं प्राप्ते ब्रूमः —

न तावदुभयप्रतिषेध उपपद्यते, शून्यवादप्रसङ्गात् — कश्चिद्धि परमार्थमालम्ब्य अपरमार्थः प्रतिषिध्यते, यथा रज्ज्वादिषु सर्पादयः ; तच्च परिशिष्यमाणे कस्मिंश्चिद्भावे अवकल्पते । कृत्स्नप्रतिषेधे तु कोऽन्यो भावः परिशिष्येत ? अपरिशिष्यमाणे चान्यस्मिन्, य इतरः प्रतिषेद्धुमारभ्यते प्रतिषेद्धुमशक्यत्वात् तस्यैव परमार्थत्वापत्तेः प्रतिषेधानुपपत्तिः । नापि ब्रह्मप्रतिषेध उपपद्यते — ‘ब्रह्म ते ब्रवाणि’ (बृ. उ. २-१-१) इत्याद्युपक्रमविरोधात्, ‘असन्नेव स भवति । असद्ब्रह्मेति वेद चेत्’ (तै. उ. २-६-१) इत्यादिनिन्दाविरोधात्, ‘अस्तीत्येवोपलब्धव्यः’ (क. उ. २-३-१३) इत्याद्यवधारणविरोधात्, सर्ववेदान्तव्याकोपप्रसङ्गाच्च ।

वाङ्मनसातीतत्वमपि ब्रह्मणो न अभावाभिप्रायेणाभिधीयते ; न हि महता परिकरबन्धेन 'ब्रह्मविदाप्रोति परम्' (तै. उ. २-१-१) 'सत्यं ज्ञानमनन्तं ब्रह्म' (तै. उ. २-१-१) इत्येवमादिना वेदान्तेषु ब्रह्म प्रतिपाद्य तस्यैव पुनः अभावोऽभिलप्येत ; 'प्रक्षालनाद्धि पङ्कस्य दूरादस्पर्शनं वरम्' इति हि न्यायः । प्रतिपादनप्रक्रिया तु एषा — 'यतो वाचो निवर्तन्ते । अप्राप्य मनसा सह' (तै. उ. २-४-१) इति ; एतदुक्तं भवति — वाङ्मनसातीतमविषयान्तःपाति प्रत्यगात्मभूतं नित्यशुद्धमुक्तस्वभावं ब्रह्मेति । तस्माद्ब्रह्मणो रूपप्रपञ्चं प्रतिषेधति, परिशिनष्टि ब्रह्म — इत्यवगन्तव्यम् ॥

तदेतदुच्यते — प्रकृतैतावत्त्वं हि प्रतिषेधतीति । प्रकृतं यदेतावत् इयत्तापरिच्छिन्नं मूर्तामूर्तलक्षणं ब्रह्मणो रूपं तदेष शब्दः प्रतिषेधति । तद्धि प्रकृतं प्रपञ्चितं च पूर्वस्मिन्ग्रन्थे अधिदैवतमध्यात्मं च । तज्जनितमेव च वासनालक्षणमपरं रूपम् अमूर्तरसभूतं पुरुषशब्दोदितं लिङ्गात्मव्यपाश्रयं माहारजनाद्युपमाभिर्दर्शितम् — अमूर्तरसस्य पुरुषस्य चक्षुर्ग्राह्यरूपयोगित्वानुपपत्तेः । तदेतत् सप्रपञ्चं ब्रह्मणो रूपं सन्निहितालम्बनेन इतिकरणेन प्रतिषेधकं नञं प्रति उपनीयत

इति गम्यते । ब्रह्म तु रूपविशेषणत्वेन षष्ठ्या निर्दिष्टं पूर्वस्मिन्ग्रन्थे, न स्वप्रधानत्वेन । प्रपञ्चिते च तदीये रूपद्वये रूपवतः स्वरूपजिज्ञासायाम् इदमुपक्रान्तम् — ‘अथात आदेशो नेति नेति’ (बृ. उ. २-३-६) इति । तत्र कल्पितरूपप्रत्याख्यानेन ब्रह्मणः स्वरूपावेदनमिति निर्णीयते । तदास्पदं हि इदं समस्तं कार्यम् ‘नेति नेति’ इति प्रतिषिद्धम् । युक्तं च कार्यस्य वाचारम्भणशब्दादिभ्योऽसत्त्वमिति नेति नेतीति प्रतिषेधनम् ; न तु ब्रह्मणः, सर्वकल्पनामूलत्वात् । न च अत्र इयमाशङ्का कर्तव्या — कथं हि शास्त्रं स्वयमेव ब्रह्मणो रूपद्वयं दर्शयित्वा, स्वयमेव पुनः प्रतिषेधति — ‘प्रक्षालनाद्धि पङ्कस्य दूरादस्पर्शनं वरम्’ इति — यतः नेदं शास्त्रं प्रतिपाद्यत्वेन ब्रह्मणो रूपद्वयं निर्दिशति, लोकप्रसिद्धं तु इदं रूपद्वयं ब्रह्मणि कल्पितं परामृशति प्रतिषेध्यत्वाय शुद्धब्रह्मस्वरूपप्रतिपादनाय च — इति निरवद्यम् । द्वौ च एतौ प्रतिषेधौ यथासंख्यन्यायेन द्वे अपि मूर्तामूर्ते प्रतिषेधतः ; यद्वा पूर्वः प्रतिषेधो भूतराशिं प्रतिषेधति, उत्तरो वासनाराशिम् । अथवा ‘नेति नेति’ (बृ. उ. २-३-६) इति वीप्सा इयम् — ‘इति’ इति यावत्किञ्चित् उत्प्रेक्ष्यते, तत्सर्वं न

भवतीत्यर्थः — परिगणितप्रतिषेधे हि क्रियमाणे, यदि नैतद्ब्रह्म, किमन्यद्ब्रह्म भवेदिति जिज्ञासा स्यात् ; वीप्सायां तु सत्यां समस्तस्य विषयजातस्य प्रतिषेधात् अविषयः प्रत्यगात्मा ब्रह्मेति, जिज्ञासा निवर्तते । तस्मात् प्रपञ्चमेव ब्रह्मणि कल्पितं प्रतिषेधति, परिशिनष्टि ब्रह्म — इति निर्णयः ॥

इतश्च एष एव निर्णयः, यतः — ततः प्रपञ्चप्रतिषेधात्, भूयो ब्रह्म ब्रवीति — ‘अन्यत्परमस्ति’ (बृ. उ. २-३-६) इति । अभावावसाने हि प्रतिषेधे क्रियमाणे किमन्यत्परमस्तीति ब्रूयात् । तत्रैषा अक्षरयोजना — ‘नेति नेति’ इति ब्रह्म आदिश्य, तमेव आदेशं पुनर्निर्वक्ति । ‘नेति नेति’ इत्यस्य कोऽर्थः ? न हि एतस्माद्ब्रह्मणो व्यतिरिक्तमस्तीत्यतः ‘नेति नेति’ इत्युच्यते, न पुनः स्वयमेव नास्ति — इत्यर्थः ; तच्च दर्शयति — अन्यत्परम् अप्रतिषिद्धं ब्रह्म अस्तीति । यदा पुनरेवमक्षराणि योज्यन्ते — न हि, एतस्मात् ‘इति न’ ‘इति न’ इति प्रपञ्चप्रतिषेधरूपात् आदेशनात्, अन्यत्परमादेशनं ब्रह्मणः अस्तीति — तदा, ‘ततो ब्रवीति च भूयः’ इत्येतत् नामधेयविषयं योजयितव्यम् — ‘अथ नामधेयं सत्यस्य सत्यमिति प्राणा वै सत्यं तेषामेव सत्यम्’ (बृ.



उ. २-१-२०) इति हि ब्रवीति — इति । तच्च ब्रह्मावसाने प्रतिषेधे समञ्जसं भवति । अभावावसाने तु प्रतिषेधे, किम् 'सत्यस्य सत्यम्' इत्युच्येत ? तस्माद्ब्रह्मावसानः अयं प्रतिषेधः, नाभावावसानः — इत्यध्यवस्यामः ॥२२॥

### ३४१. तदव्यक्तमाह हि ॥३।१।२३॥

यत्तत् प्रतिषिद्धात्प्रपञ्चजातादन्यत् परं ब्रह्म, तदस्ति चेत्, कस्मान्न गृह्यत इति, उच्यते — तत् अव्यक्तमनिन्द्रियग्राह्यम्, सर्वदृश्यसाक्षित्वात् । आह हि एवं श्रुतिः — 'न चक्षुषा गृह्यते नापि वाचा नान्यैर्देवैस्तपसा कर्मणा वा' (मु. उ. ३-१-८) 'स एष नेति नेत्यात्माऽगृह्यो न हि गृह्यते' (बृ. उ. ३-१-२६) 'यत्तदद्रेश्यमग्राह्यम्' (मु. उ. १-१-६) 'यदा ह्येवैष एतस्मिन्नदृश्येऽनात्म्येऽनिरुक्तेऽनिलयने' (तै. उ. २-७-१) इत्याद्या ; स्मृतिरपि — 'अव्यक्तोऽयमचिन्त्योऽयमविकार्योऽयमुच्यते' (भ. गी. २-२५) इत्याद्या ॥२३॥

### ३४२. अपि च संराधने प्रत्यक्षानुमानाभ्याम् ॥३।१।२४॥

अपि च एनमात्मानं निरस्तसमस्तप्रपञ्चमव्यक्तं संराधनकाले पश्यन्ति योगिनः ; संराधनं च भक्तिध्यानप्रणिधानाद्यनुष्ठानम् । कथं पुनरवगम्यते — संराधनकाले पश्यन्तीति ? प्रत्यक्षानुमानाभ्याम्, श्रुतिस्मृतिभ्यामित्यर्थः । तथा हि श्रुतिः — ‘पराञ्चि खानि व्यातृणत्स्वयंभूस्तस्मात्पराङ् पश्यति नान्तरात्मन् । कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन्’ (क. उ. २-१-१) इति, ‘ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः’ (मु. उ. ३-१-८) इति चैवमाद्या । स्मृतिरपि — ‘यं विनिद्रा जितश्वासाः सन्तुष्टाः संयतेन्द्रियाः । ज्योतिः पश्यन्ति युञ्जानास्तस्मै योगात्मने नमः’ ‘योगिनस्तं प्रपश्यन्ति भगवन्तं सनातनम्’ इति चैवमाद्या ॥२४॥

ननु संराध्यसंराधकभावाभ्युपगमात्परापरात्मनोरन्यत्वं स्यादिति ; नेत्युच्यते —

**३४३. प्रकाशादिवच्चावैशेष्यं प्रकाशश्च कर्मण्यभ्यासात्**

**॥३।२।२५॥**

यथा प्रकाशाकाशसवितृप्रभृतयः अङ्गुलिकरकोदकप्रभृतिषु कर्मसु उपाधिभूतेषु सविशेषा इवावभासन्ते, न च

स्वाभाविकीमविशेषात्मतां जहति ; एवमुपाधिनिमित्त  
 एवायमात्मभेदः, स्वतस्तु ऐकात्म्यमेव । तथा हि वेदान्तेषु  
 अभ्यासेन असकृत् जीवप्राज्ञयोरभेदः प्रतिपाद्यते ॥२५॥

### ३४४. अतोऽनन्तेन तथा हि लिङ्गम् ॥३।१।२६॥

अतश्च स्वाभाविकत्वादभेदस्य, अविद्याकृतत्वाच्च भेदस्य,  
 विद्यया अविद्यां विधूय जीवः परेण अनन्तेन प्राज्ञेन आत्मना  
 एकतां गच्छति । तथा हि लिङ्गम् — ‘स यो ह वै तत्परमं ब्रह्म  
 वेद ब्रह्मैव भवति’ (मु. उ. ३-२-१) ‘ब्रह्मैव सन्ब्रह्माप्येति’ (बृ.  
 उ. ४-४-६) इत्यादि ॥२६॥

### ३४५. उभयव्यपदेशात्त्वहिकुण्डलवत् ॥३।१।२७॥

तस्मिन्नेव संराध्यसंराधकभावे मतान्तरमुपन्यस्यति,  
 स्वमतविशुद्धये । क्वचित् जीवप्राज्ञयोर्भेदो व्यपदिश्यते — ‘ततस्तु  
 तं पश्यते निष्कलं ध्यायमानः’ (मु. उ. ३-१-८) इति  
 ध्यातृध्यातव्यत्वेन द्रष्टृद्रष्टव्यत्वेन च ; ‘परात्परं पुरुषमुपैति  
 दिव्यम्’ (मु. उ. ३-२-८) इति गन्तृगन्तव्यत्वेन ; ‘यः सर्वाणि  
 भूतान्यन्तरो यमयति’ इति नियन्तृनियन्तव्यत्वेन च । क्वचित्तु  
 तयोरेवाभेदो व्यपदिश्यते — ‘तत्त्वमसि’ (छा. उ. ६-८-७) ‘अहं

ब्रह्मास्मि' (बृ. उ. १-४-१०) 'एष त आत्मा सर्वान्तरः' (बृ. उ. ३-४-१) 'एष त आत्मान्तर्याम्यमृतः' (बृ. उ. ३-७-३) इति । तत्रैवमुभयव्यपदेशे सति, यद्यभेद एव एकान्ततो गृह्येत, भेदव्यपदेशो निरालम्बन एव स्यात् । अत उभयव्यपदेशदर्शनात् अहिकुण्डलवदत्र तत्त्वं भवितुमर्हति — यथा अहिरित्यभेदः, कुण्डलाभोगप्रांशुत्वादीनीति च भेदः, एवमिहापीति ॥२७॥

### ३४६. प्रकाशाश्रयवद्वा तेजस्त्वात् ॥३।१।२८॥

अथवा प्रकाशाश्रयवदेतत्प्रतिपत्तव्यम् — यथा प्रकाशः सावित्रः तदाश्रयश्च सविता नात्यन्तभिन्नौ, उभयोरपि तेजस्त्वाविशेषात् ; अथ च भेदव्यपदेशभाजौ भवतः — एवमिहापीति ॥२८॥

### ३४७. पूर्ववद्वा ॥३।१।२९॥

यथा वा पूर्वमुपन्यस्तम् — 'प्रकाशादिवच्चावैशेष्यम्' इति, तथैव एतद्भवितुमर्हति ; तथा हि अविद्याकृतत्वाद्धन्धस्य विद्यया मोक्ष उपपद्यते । यदि पुनः परमार्थत एव बद्धः कश्चिदात्मा अहिकुण्डलन्यायेन परस्य आत्मनः संस्थानभूतः, प्रकाशाश्रयन्यायेन च एकदेशभूतोऽभ्युपगम्येत ; ततः

पारमार्थिकस्य बन्धस्य तिरस्कर्तुमशक्यत्वात् मोक्षशास्त्रवैयर्थ्यं  
 प्रसज्येत । न चात्र उभावपि भेदाभेदौ श्रुतिः तुल्यवद्व्यपदिशति ;  
 अभेदमेव हि प्रतिपाद्यत्वेन निर्दिशति, भेदं तु  
 पूर्वप्रसिद्धमेवानुवदति अर्थान्तरविवक्षया ।  
 तस्मात्प्रकाशादिवच्चावैशेष्यमित्येष एव सिद्धान्तः ॥ २९ ॥

### ३४८. प्रतिषेधाच्च ॥ ३।२।३० ॥

इतश्च एष एव सिद्धान्तः, यत्कारणं परस्मादात्मनोऽन्यं चेतनं  
 प्रतिषेधति शास्त्रम् — ‘नान्योऽतोऽस्ति द्रष्टा’ (बृ. उ. ३-७-२३)  
 इत्येवमादि । ‘अथात आदेशो नेति नेति’ (बृ. उ. २-३-६)  
 ‘तदेतद्ब्रह्मापूर्वमनपरमनन्तरमबाह्यम्’ (बृ. उ. २-५-१९) इति च  
 ब्रह्मव्यतिरिक्तप्रपञ्चनिराकरणात् ब्रह्ममात्रपरिशेषाच्च एष एव  
 सिद्धान्त इति गम्यते ॥ ३० ॥

यदेतत् निरस्तसमस्तप्रपञ्चं ब्रह्म निर्धारितम्, अस्मात्परम्  
 अन्यत्तत्त्वमस्ति नास्तीति श्रुतिविप्रतिपत्तेः संशयः । कानिचिद्धि  
 वाक्यानि आपातेनैव प्रतिभासमानानि ब्रह्मणोऽपि परम् अन्यत्तत्त्वं  
 प्रतिपादयन्तीव ; तेषां हि परिहारमभिधातुमयमुपक्रमः क्रियते —

### ११. पराधिकरणम्

३४९. परमतः सेतून्मानसम्बन्धभेदव्यपदेशेभ्यः ॥३।२।३१॥

परम् अतो ब्रह्मणः अन्यत्तत्त्वं भवितुमर्हति । कुतः ?  
 सेतुव्यपदेशात् उन्मानव्यपदेशात् सम्बन्धव्यपदेशात् भेदव्यपदेशाच्च  
 । सेतुव्यपदेशस्तावत् — ‘अथ य आत्मा स सेतुर्विधृतिः’ (छा.  
 उ. ८-४-१) इत्यात्मशब्दाभिहितस्य ब्रह्मणः सेतुत्वं सङ्कीर्तयति ;  
 सेतुशब्दश्च हि लोके जलसन्तानविच्छेदकरे मृद्वार्वादिप्रचये  
 प्रसिद्धः ; इह च सेतुशब्दः आत्मनि प्रयुक्त इति लौकिकसेतोरिव  
 आत्मसेतोरन्यस्य वस्तुनोऽस्तित्वं गमयति ; ‘सेतुं तीर्त्वा’ (छा.  
 उ. ८-४-२) इति च तरतिशब्दप्रयोगात् — यथा लौकिकं सेतुं  
 तीर्त्वा जाङ्गलमसेतुं प्राप्नोति, एवमात्मानं सेतुं तीर्त्वा  
 अनात्मानमसेतुं प्राप्नोतीति गम्यते । उन्मानव्यपदेशश्च भवति —  
 तदेतद्ब्रह्म चतुष्पात् अष्टाशफं षोडशकलमिति ; यच्च लोके  
 उन्मितम् एतावदिदमिति परिच्छिन्नं कार्षापणादि,  
 ततोऽन्यद्वस्त्वस्तीति प्रसिद्धम् ; तथा ब्रह्मणोऽप्युन्मानात्  
 ततोऽन्येन वस्तुना भवितव्यमिति गम्यते । तथा सम्बन्धव्यपदेशो  
 भवति — ‘सता सोम्य तदा सम्पन्नो भवति’ (छा. उ. ६-८-१)  
 इति, ‘शरीर आत्मा’ (तै. उ. २-३-१) ‘प्राज्ञेनात्मना

सम्परिष्वक्तः' (बृ. उ. ४-३-२१) इति च ; मितानां च मितेन सम्बन्धो दृष्टः, यथा नराणां नगरेण ; जीवानां च ब्रह्मणा सम्बन्धं व्यपदिशति सुषुप्तौ ; अतः ततः परमन्यदमितमस्तीति गम्यते । भेदव्यपदेशश्च एनमर्थं गमयति ; तथा हि — 'अथ य एषोऽन्तरादित्ये हिरण्मयः पुरुषो दृश्यते' (छा. उ. १-६-६) इत्यादित्याधारमीश्वरं व्यपदिश्य, ततो भेदेन अक्ष्याधारमीश्वरं व्यपदिशति — 'अथ य एषोऽक्षिणि पुरुषो दृश्यते' (छा. उ. १-७-५) इति ; अतिदेशं च अस्य अमुना रूपादिषु करोति — 'तस्यैतस्य तदेव रूपं यदमुष्य रूपं यावमुष्य गेष्णौ तौ गेष्णौ यन्नाम तन्नाम' (छा. उ. १-७-५) इति ; सावधिकं च ईश्वरत्वमुभयोर्व्यपदिशति — 'ये चामुष्मात्पराश्चो लोकास्तेषां चेष्टे देवकामानां च' (छा. उ. १-६-८) इत्येकस्य, 'ये चैतस्मादर्वाश्चो लोकास्तेषां चेष्टे मनुष्यकामानां च' (छा. उ. १-७-६) इत्येकस्य, यथा इदं मागधस्य राज्यम्, इदं वैदेहस्येति । एवमेतेभ्यः सेत्वादिव्यपदेशेभ्यो ब्रह्मणः परमस्तीति ॥३१॥

एवं प्राप्ते, प्रतिपाद्यते —

**३५०. सामान्यात्तु ॥३१॥३१॥**

तुशब्देन प्रदर्शितां प्राप्तिं निरुणद्धि । न ब्रह्मणोऽन्यत् किञ्चिद्भवितुमर्हति, प्रमाणाभावात् — न ह्यन्यस्यास्तित्वे किञ्चित्प्रमाणमुपलभामहे ; सर्वस्य हि जनिमतो वस्तुजातस्य जन्मादि ब्रह्मणो भवतीति निर्धारितम्, अनन्यत्वं च कारणात् कार्यस्य ; न च ब्रह्मव्यतिरिक्तं किञ्चित् अजं सम्भवति, 'सदेव सोम्येदमग्र आसीदेकमेवाद्वितीयम्' (छा. उ. ६-२-१) इत्यवधारणात् ; एकविज्ञानेन च सर्वविज्ञानप्रतिज्ञानात् न ब्रह्मव्यतिरिक्तवस्त्वस्तित्वमवकल्पते । ननु सेत्वादिव्यपदेशाः ब्रह्मव्यतिरिक्तं तत्त्वं सूचयन्तीत्युक्तम् ; नेत्युच्यते — सेतुव्यपदेशस्तावत् न ब्रह्मणो बाह्यस्य सद्भावं प्रतिपादयितुं क्षमते ; सेतुरात्मेति हि आह, न अतः परमस्तीति ; तत्र परस्मिन् असति सेतुत्वं नावकल्पत इति परं किमपि कल्प्येत ; न चैतत् न्याय्यम् ; हठो हि अप्रसिद्धकल्पना ; अपि च सेतुव्यपदेशादात्मनो लौकिकसेतुनिदर्शनेन सेतुबाह्यवस्तुतां प्रसञ्जयता मृद्धारुमयतापि प्रासङ्ग्यतः ; न चैतन्न्याय्यम्, अजत्वादिश्रुतिविरोधात् ; सेतुसामान्यात् सेतुशब्द आत्मनि प्रयुक्त इति श्लिष्यते ; जगतस्तन्मर्यादानां च विधारकत्वं



सेतुसामान्यमात्मनः ; अतः सेतुरिव सेतुः — इति प्रकृत आत्मा स्तूयते । ‘सेतुं तीर्त्वा’ इत्यपि तरतिः अतिक्रमासम्भवात् प्राप्नोत्यर्थ एव वर्तते — यथा व्याकरणं तीर्ण इति प्राप्तः उच्यते, न अतिक्रान्तः, तद्वत् ॥३२॥

### ३५१. बुद्ध्यर्थः पादवत् ॥३१॥३३॥

यदप्युक्तम् — उन्मानव्यपदेशादस्ति परमिति, तत्राभिधीयते — उन्मानव्यपदेशोऽपि न ब्रह्मव्यतिरिक्तवस्त्वस्तित्वप्रतिपत्त्यर्थः । किमर्थस्तर्हि ? बुद्ध्यर्थः, उपासनार्थ इति यावत् ; चतुष्पादष्टाशं षोडशकलमित्येवंरूपा — बुद्धिः कथं नु नाम ब्रह्मणि स्थिरा स्यादिति — विकारद्वारेण ब्रह्मण उन्मानकल्पनैव क्रियते ; न हि अविकारेऽनन्ते ब्रह्मणि सर्वैः पुम्भिः शक्या बुद्धिः स्थापयितुम्, मन्दमध्यमोत्तमबुद्धित्वात् पुंसामिति । पादवत् — यथा मनआकाशयोरध्यात्ममधिदैवतं च ब्रह्मप्रतीकयोराम्नातयोः, चत्वारो वागादयो मनःसम्बन्धिनः पादाः कल्प्यन्ते, चत्वारश्च अग्न्यादय आकाशसम्बन्धिनः — आध्यानाय — तद्वत् । अथवा पादवदिति — यथा कार्षापणे पादविभागो व्यवहारप्राचुर्याय कल्प्यते — न

हि सकलेनैव कार्षापणेन सर्वदा सर्वे जना व्यवहर्तुमीशते,  
क्रयविक्रये परिमाणानियमात् — तद्वदित्यर्थः ॥३३॥

### ३५२. स्थानविशेषात्प्रकाशादिवत् ॥३।२।३४॥

इह सूत्रे द्वयोरपि सम्बन्धभेदव्यपदेशयोः परिहारोऽभिधीयते  
। यदप्युक्तम् — सम्बन्धव्यपदेशात् भेदव्यपदेशाच्च परमतः  
स्यादिति, तदप्यसत् ; यत एकस्यापि स्थानविशेषापेक्षया एतौ  
व्यपदेशावुपपद्येते । सम्बन्धव्यपदेशे तावदयमर्थः —  
बुद्ध्याद्युपाधिस्थानविशेषयोगादुद्भूतस्य विशेषविज्ञानस्य  
उपाध्युपशमे य उपशमः, स परमात्मना सम्बन्धः —  
इत्युपाध्यपेक्षया उपचर्यते, न परिमितत्वापेक्षया । तथा  
भेदव्यपदेशोऽपि ब्रह्मण उपाधिभेदापेक्षयैव उपचर्यते, न  
स्वरूपभेदापेक्षया । प्रकाशादिवदिति उपमोपादानम् — यथा  
एकस्य प्रकाशस्य सौर्यस्य चान्द्रमसस्य वा  
उपाधियोगादुपजातविशेषस्य उपाध्युपशमात्सम्बन्धव्यपदेशो  
भवति, उपाधिभेदाच्च भेदव्यपदेशः ; यथा वा  
सूचीपाशाकाशादिषूपाध्यपेक्षयैवैतौ सम्बन्धभेदव्यपदेशौ भवतः —  
तद्वत् ॥३४॥

## ३५३. उपपत्तेश्च ॥३।२।३५॥

उपपद्यते च अत्र ईदृश एव सम्बन्धः, नान्यादृशः —  
 ‘स्वमपीतो भवति’ (छा. उ. ६-८-१) इति हि  
 स्वरूपसम्बन्धमेनमामनन्ति ; स्वरूपस्य च अनपायित्वात् न  
 नरनगरन्यायेन सम्बन्धो घटते ; उपाधिकृतस्वरूपतिरोभावात्तु  
 ‘स्वमपीतो भवति’ (छा. उ. ६-८-१) इत्युपपद्यते । तथा  
 भेदोऽपि नान्यादृशः सम्भवति, बहुतरश्रुतिप्रसिद्धैकेश्वरत्वविरोधात्  
 ; तथा च श्रुतिरेकस्याप्याकाशस्य स्थानकृतं  
 भेदव्यपदेशमुपपादयति — ‘योऽयं बहिर्धा पुरुषादाकाशः’ (छा.  
 उ. ३-१२-७) ‘योऽयमन्तः पुरुष आकाशः’ (छा. उ. ६-१२-८)  
 ‘योऽयमन्तर्हृदय आकाशः’ (छा. उ. ३-१२-९) इति ॥३५॥

## ३५४. तथाऽन्यप्रतिषेधात् ॥३।२।३६॥

एवं सेत्वादिव्यपदेशान् परपक्षहेतूनुन्मथ्य सम्प्रति स्वपक्षं  
 हेत्वन्तरेणोपसंहरति । तथाऽन्यप्रतिषेधादपि न ब्रह्मणः परं  
 वस्त्वन्तरमस्तीति गम्यते ; तथा हि — ‘स एवाधस्तात्’ (छा.  
 उ. ७-२५-१) ‘अहमेवाधस्तात्’ (छा. उ. ७-२५-१)  
 ‘आत्मैवाधस्तात्’ (छा. उ. ७-२५-२) ‘सर्वं तं

परादाद्योऽन्यत्रात्मनः सर्वं वेद' (बृ. उ. २-४-६) 'ब्रह्मैवेदं सर्वम्'  
 'आत्मैवेदः सर्वम्' (छा. उ. ७-२५-२) 'नेह नानास्ति किञ्चन'  
 (बृ. उ. ४-४-११) 'यस्मात्परं नापरमस्ति किञ्चित्' (श्वे. उ. ३-  
 १) 'तदेतद्ब्रह्मापूर्वमनपरमनन्तरमबाह्यम्' (बृ. उ. २-५-११)  
 इत्येवमादीनि वाक्यानि स्वप्रकरणस्थानि अन्यार्थत्वेन  
 परिणेतुमशक्यानि ब्रह्मव्यतिरिक्तं वस्त्वन्तरं वारयन्ति ।  
 सर्वान्तरश्रुतेश्च न परमात्मनोऽन्यः अन्तरात्मा अस्तीत्यवगम्यते  
 ॥३६॥

### ३५५. अनेन सर्वगतत्वमायामशब्दादिभ्यः ॥३१॥३७॥

अनेन सेत्वादिव्यपदेशनिराकरणेन अन्यप्रतिषेधसमाश्रयणेन  
 च सर्वगतत्वमप्यात्मनः सिद्धं भवति ; अन्यथा हि तन्न सिध्येत् ।  
 सेत्वादिव्यपदेशेषु हि मुख्येष्वङ्गीक्रियमाणेषु परिच्छेद आत्मनः  
 प्रसज्येत, सेत्वादीनामेवमात्मकत्वात् ; तथा  
 अन्यप्रतिषेधेऽप्यसति, वस्तु वस्त्वन्तराद्व्यावर्तत इति परिच्छेद एव  
 आत्मनः प्रसज्येत । सर्वगतत्वं च अस्य  
 आयामशब्दादिभ्योऽवगम्यते ; आयामशब्दः व्याप्तिवचनः शब्दः ;  
 'यावान्वा अयमाकाशस्तावानेषोऽन्तर्हृदय आकाशः' (छा. उ. ८-

१-३) 'आकाशवत्सर्वगतश्च नित्यः' (शत. ब्रा. १०-६-३-२)  
 'ज्यायान्दिवः' (छा. उ. ३-१४-३) 'ज्यायानाकाशात्' 'नित्यः  
 सर्वगतः स्थाणुरचलोऽयं सनातनः' (भ. गी. २-२४)  
 इत्येवमादयो हि श्रुतिस्मृतिन्यायाः सर्वगतत्वमात्मनोऽवबोधयन्ति  
 ॥३७॥

## १००. फलाधिकरणम्

३५६. फलमत उपपत्तेः ॥३१२॥३८॥

तस्यैव

ब्रह्मणो

व्यावहारिक्याम्

ईशित्रीशितव्यविभागावस्थायाम्, अयमन्यः स्वभावो वर्ण्यते ।  
 यदेतत् इष्टानिष्टव्यामिश्रलक्षणं कर्मफलं संसारगोचरं त्रिविधं  
 प्रसिद्धं जन्तूनाम्, किमेतत् कर्मणो भवति, आहोस्विदीश्वरादिति  
 भवति विचारणा । तत्र तावत्प्रतिपाद्यते — फलम् अतः ईश्वरात्  
 भवितुमर्हति । कुतः ? उपपत्तेः ; स हि सर्वाध्यक्षः  
 सृष्टिस्थितिसंहारान् विचित्रान् विदधत् देशकालविशेषाभिज्ञत्वात्  
 कर्मिणां कर्मानुरूपं फलं सम्पादयतीत्युपपद्यते ; कर्मणस्तु  
 अनुक्षणविनाशिनः कालान्तरभावि फलं भवतीत्यनुपपन्नम्,  
 अभावाद्भावानुत्पत्तेः । स्यादेतत् — कर्म विनश्यत् स्वकालमेव

स्वानुरूपं फलं जनयित्वा विनश्यति, तत्फलं कालान्तरितं कर्त्रा भोक्ष्यत इति ; तदपि न परिशुध्यति, प्राग्भोक्तृसम्बन्धात् फलत्वानुपपत्तेः — यत्कालं हि यत् सुखं दुःखं वा आत्मना भुज्यते, तस्यैव लोके फलत्वं प्रसिद्धम् ; न हि असम्बद्धस्यात्मना सुखस्य दुःखस्य वा फलत्वं प्रतियन्ति लौकिकाः । अथोच्येत — मा भूत्कर्मानन्तरं फलोत्पादः, कर्मकार्यादपूर्वात्फलमुत्पत्स्यत इति, तदपि नोपपद्यते, अपूर्वस्याचेतनस्य काष्ठलोष्टसमस्य चेतनेनाप्रवर्तितस्य प्रवृत्त्यनुपपत्तेः, तदस्तित्वे च प्रमाणाभावात् । अर्थापत्तिः प्रमाणमिति चेत्, न, ईश्वरसिद्धेरर्थापत्तिक्षयात् ॥३८॥

### ३५७. श्रुतत्वाच्च ॥३।१।३९॥

न केवलम् उपपत्तेरेव ईश्वरं फलहेतुं कल्पयामः — किं तर्हि ? — श्रुतत्वादपि ईश्वरमेव फलहेतुं मन्यामहे, तथा च श्रुतिर्भवति — ‘स वा एष महानज आत्मानादो वसुदानः’ (बृ. उ. ४-४-२४) इत्येवंजातीयका ॥३९॥

### ३५८. धर्मं जैमिनिरत एव ॥३।१।४०॥

जैमिनिस्त्वाचार्यो धर्मं फलस्य दातारं मन्यते, अत एव हेतोः  
 — श्रुतेः उपपत्तेश्च । श्रूयते तावदयमर्थः ‘स्वर्गकामो यजेत’  
 इत्येवमादिषु वाक्येषु ; तत्र च विधिश्रुतेर्विषयभावोपगमात् यागः  
 स्वर्गस्योत्पादक इति गम्यते ; अन्यथा हि अननुष्ठातृको याग  
 आपद्येत ; तत्र अस्य उपदेशवैयर्थ्यं स्यात् । ननु  
 अनुक्षणविनाशिनः कर्मणः फलं नोपपद्यत इति, परित्यक्तोऽयं  
 पक्षः ; नैष दोषः, श्रुतिप्रामाण्यात् — श्रुतिश्चेत् प्रमाणम्, यथायं  
 कर्मफलसम्बन्धः श्रुत उपपद्यते, तथा कल्पयितव्यः ; न च  
 अनुत्पाद्य किमप्यपूर्वं कर्म विनश्यत् कालान्तरितं फलं दातुं  
 शक्नोति ; अतः कर्मणो वा सूक्ष्मा काचिदुत्तरावस्था फलस्य वा  
 पूर्वावस्था अपूर्वं नाम अस्तीति तर्क्यते । उपपद्यते च अयमर्थ  
 उक्तेन प्रकारेण । ईश्वरस्तु फलं ददातीत्यनुपपन्नम्, अविचित्रस्य  
 कारणस्य विचित्रकार्यानुपपत्तेः वैषम्यनैर्घृण्यप्रसङ्गात्,  
 तदनुष्ठानवैयर्थ्यापत्तेश्च । तस्मात् धर्मादेव फलमिति ॥४०॥

**३५९. पूर्व तु बादरायणो हेतुव्यपदेशात् ॥३।२।४१॥**

बादरायणस्त्वाचार्यः पूर्वोक्तमेव ईश्वरं फलहेतुं मन्यते ।  
 केवलात्कर्मणः अपूर्वाद्वा केवलात् फलमित्ययं पक्षः तुशब्देन

व्यावर्त्यते । कर्मापेक्षात् अपूर्वापेक्षाद्वा यथा तथास्तु  
 ईश्वरात्फलमिति सिद्धान्तः । कुतः ? हेतुव्यपदेशात् ;  
 धर्माधर्मयोरपि हि कारयितृत्वेन ईश्वरो हेतुः व्यपदिश्यते, फलस्य  
 च दातृत्वेन — ‘एष ह्येव साधु कर्म कारयति तं यमेभ्यो  
 लोकेभ्य उन्निनीषते । एष उ एवासाधु कर्म कारयति तं यमधो  
 निनीषते’ इति ; स्मर्यते च अयमर्थो भगवद्गीतासु — ‘यो यो  
 यां यां तनुं भक्तः श्रद्धयार्चितुमिच्छति । तस्य तस्याचलां श्रद्धां  
 तामेव विदधाम्यहम् ॥स तया श्रद्धया युक्तस्तस्याराधनमीहते ।  
 लभते च ततः कामान् मयैव विहितान्हितान्’ (भ. गी. ७-२१)  
 इति । सर्ववेदान्तेषु च ईश्वरहेतुका एव सृष्टयो व्यपदिश्यन्ते ;  
 तदेव च ईश्वरस्य फलहेतुत्वम्, यत् स्वकर्मानुरूपाः प्रजाः  
 सृजति । विचित्रकार्यानुपपत्त्यादयोऽपि दोषाः  
 कृतप्रयत्नापेक्षत्वादीश्वरस्य न प्रसज्यन्ते ॥४१॥

॥ तृतीयः अध्यायः ॥

॥ तृतीयः पादः ॥



व्याख्यातं विज्ञेयस्य ब्रह्मणः तत्त्वम् ; इदानीं तु प्रतिवेदान्तं विज्ञानानि भिद्यन्ते, न वेति विचार्यते । ननु विज्ञेयं ब्रह्म पूर्वापरादिभेदरहितम् एकरसं सैन्धवघनवत् अवधारितम् ; तत्र कुतो विज्ञानभेदाभेदचिन्तावसरः ? न हि कर्मबहुत्ववत् ब्रह्मबहुत्वमपि वेदान्तेषु प्रतिपिपादयिषितमिति शक्यं वक्तुम्, ब्रह्मण एकत्वात् एकरूपत्वाच्च ; न च एकरूपे ब्रह्मणि अनेकरूपाणि विज्ञानानि सम्भवन्ति ; न हि — अन्यथा अर्थः अन्यथा ज्ञानम् — इत्यभ्रान्तं भवति ; यदि पुनः एकस्मिन्ब्रह्मणि बहूनि विज्ञानानि वेदान्तेषु प्रतिपिपादयिषितानि, तेषाम् एकमभ्रान्तम्, भ्रान्तानि इतराणीति अनाश्वासप्रसङ्गो वेदान्तेषु ; तस्मान्न तावत्प्रतिवेदान्तं ब्रह्मविज्ञानभेद आशङ्कितुं शक्यते । नाप्यस्य चोदनाद्यविशेषादभेद उच्येत, ब्रह्मविज्ञानस्य अचोदनालक्षणत्वात् ; अविधिप्रधानैर्हि वस्तुपर्यवसायिभिः ब्रह्मवाक्यैः ब्रह्मविज्ञानं जन्यत इत्यवोचदाचार्यः ‘तत्तु समन्वयात्’ (ब्र. सू. १-१-४) इत्यत्र । तत्कथमिमां भेदाभेदचिन्तामारभत इति ॥

तदुच्यते — सगुणब्रह्मविषया प्राणादिविषया च इयं विज्ञानभेदाभेदचिन्तेत्यदोषः । अत्र हि कर्मवत् उपासनानां भेदाभेदौ सम्भवतः ; कर्मवदेव च उपासनानि दृष्टफलानि अदृष्टफलानि च उच्यन्ते, क्रममुक्तिफलानि च कानिचित् सम्यग्दर्शनोत्पत्तिद्वारेण । तेषु एषा चिन्ता सम्भवति — किं प्रतिवेदान्तं विज्ञानभेदः, आहोस्वित् नेति ॥

तत्र पूर्वपक्षहेतवस्तावदुपन्यस्यन्ते — नाम्नस्तावत् भेदप्रतिपत्तिहेतुत्वं प्रसिद्धं ज्योतिरादिषु ; अस्ति च अत्र वेदान्तान्तरविहितेषु विज्ञानेषु अन्यदन्यत् नाम — तैत्तिरीयकं वाजसनेयकं कौथुमकं कौषीतकं शाट्यायनकमित्येवमादि । तथा रूपभेदोऽपि कर्मभेदस्य प्रतिपादकः प्रसिद्धः — 'वैश्वदेव्यामिक्षा वाजिभ्यो वाजिनम्' इत्येवमादिषु ; अस्ति च अत्र रूपभेदः ; तद्यथा — केचिच्छाखिनः पश्चाग्निविद्यायां षष्ठमपरमग्निमामनन्ति, अपरे पुनः पञ्चैव पठन्ति ; तथा प्राणसंवादादिषु केचित् ऊनान्वागादीनामनन्ति, केचिदधिकान् । तथा धर्मविशेषोऽपि कर्मभेदस्य प्रतिपादक आशङ्कितः कारीर्यादिषु ; अस्ति च अत्र धर्मविशेषः ; यथा आथर्वणिकानां शिरोव्रतमिति । एवं

पुनरुक्त्यादयोऽपि भेदहेतवः यथासम्भवं वेदान्तान्तरेषु योजयितव्याः । तस्मात् प्रतिवेदान्तं विज्ञानभेद इत्येवं प्राप्ते, ब्रूमः —

## १०१. सर्ववेदान्तप्रत्ययाधिकरणम्

### ३६०. सर्ववेदान्तप्रत्ययं चोदनाद्यविशेषात् ॥३।३।१॥

सर्ववेदान्तप्रत्ययानि विज्ञानानि तस्मिन् तस्मिन् वेदान्ते तानि तान्येव भवितुमर्हन्ति । कुतः ? चोदनाद्यविशेषात् ; आदिग्रहणेन शाखान्तराधिकरणसिद्धान्तसूत्रोदिता अभेदहेतव इहाकृष्यन्ते — संयोगरूपचोदनाख्याऽविशेषादित्यर्थः । यथा एकस्मिन्नाग्निहोत्रे शाखाभेदेऽपि पुरुषप्रयत्नस्तादृश एव चोद्यते — जुहुयादिति, एवम् ‘यो ह वै ज्येष्ठं च श्रेष्ठं च वेद’ (छा. उ. ५-१-१) (बृ. उ. ६-१-१) इति वाजसनेयिनां छन्दोगानां च तादृश्येव चोदना । प्रयोजनसंयोगोऽप्यविशिष्ट एव — ‘ज्येष्ठश्च श्रेष्ठश्च स्वानां भवति’ (बृ. उ. ६-१-१) इति । रूपमप्युभयत्र तदेव विज्ञानस्य, यदुत ज्येष्ठश्रेष्ठादिविशेषणान्वितं प्राणतत्त्वम् — यथा च द्रव्यदेवते यागस्य रूपम्, एवं विज्ञेयं रूपं विज्ञानस्य ; तेन हि तत् रूप्यते । समाख्यापि सैव — प्राणविद्येति । तस्मात् सर्ववेदान्तप्रत्ययत्वं

विज्ञानानाम् । एवं पञ्चाग्निविद्या वैश्वानरविद्या  
शाण्डिल्यविद्येत्येवमादिष्वपि योजयितव्यम् । ये तु नामरूपादयो  
भेदहेत्वाभासाः, ते प्रथम एव काण्डे 'न नाम्ना  
स्यादचोदनाभिधानत्वात्' इत्यारभ्य परिहृताः ॥१॥

इहापि कश्चिद्विशेषमाशङ्क्य परिहरति —

**३६१. भेदान्नेति चेन्नैकस्यामपि ॥३।३।२॥**

स्यादेतत् — सर्ववेदान्तप्रत्ययत्वं विज्ञानानां गुणभेदात्  
नोपपद्यते ; तथा हि — वाजसनेयिनः पञ्चाग्निविद्यां प्रस्तुत्य  
षष्ठमपरमग्निमामनन्ति — 'तस्याग्निरेवाग्निर्भवति' (बृ. उ. ६-२-  
१४) इत्यादिना ; छन्दोगास्तु तं न आमनन्ति, पञ्चसंख्ययैव च  
ते उपसंहरन्ति — 'अथ ह य एतानेवं पञ्चाग्नीन्वेद' (छा. उ. ५-  
१०-१०) इति । येषां च स गुणोऽस्ति, येषां च नास्ति,  
कथमुभयेषामेका विद्योपपद्येत ? न च अत्र गुणोपसंहारः शक्यते  
प्रत्येतुम्, पञ्चसंख्याविरोधात् । तथा प्राणसंवादे श्रेष्ठात् अन्यान्  
चतुरः प्राणान् वाक्क्रक्षुःश्रोत्रमनांसि छन्दोगा आमनन्ति ;  
वाजसनेयिनस्तु पञ्चममप्यामनन्ति — 'रेतो वै प्रजापतिः  
प्रजायते ह प्रजया पशुभिर्य एवं वेद' (बृ. उ. ६-१-६) इति ;

आवापोद्वापभेदाच्च वेद्यभेदो भवति, वेद्यभेदाच्च विद्याभेदः,  
 द्रव्यदेवताभेदादिव यागस्येति चेत् — नैष दोषः ; यत  
 एकस्यामपि विद्यायामेवंजातीयको गुणभेद उपपद्यते ; यद्यपि  
 षष्ठस्याग्रेरुपसंहारो न सम्भवति, तथापि द्युप्रभृतीनां  
 पञ्चानामग्नीनाम् उभयत्र प्रत्यभिज्ञायमानत्वात् न विद्याभेदो  
 भवितुमर्हति ; न हि षोडशिग्रहणाग्रहणयोरतिरात्रो भिद्यते ।  
 पठ्यतेऽपि च षष्ठोऽग्निः छन्दोगैः — ‘तं प्रेतं दिष्टमितोऽग्नय एव  
 हरन्ति’ (छा. उ. ५-१-२) इति ; वाजसनेयिनस्तु साम्पादिकेषु  
 पञ्चस्वग्निषु अनुवृत्तायाः समिद्धूमादिकल्पनाया निवृत्तये  
 ‘तस्याग्निरेवाग्निर्भवति समित्समित्’ (बृ. उ. ६-२-१४) इत्यादि  
 समामनन्ति ; स नित्यानुवादः ; अथाप्युपासनार्थ एव वादः,  
 तथापि स गुणः शक्यते छन्दोगैरप्युपसंहर्तुम् । न च अत्र  
 पञ्चसंख्याविरोध आशङ्क्यः ; साम्पादिकाग्न्यभिप्राया हि एषा  
 पञ्चसंख्या नित्यानुवादभूता, न विधिसमवायिनी — इत्यदोषः ।  
 एवं प्राणसंवादादिष्वपि अधिकस्य गुणस्य इतरत्रोपसंहारो न  
 विरुध्यते । न च आवापोद्वापभेदाद्वेद्यभेदो विद्याभेदश्च आशङ्क्यः,

कस्यचिद्वेद्यांशस्य आवापोद्वापयोरपि भूयसो वेद्यराशेरभेदावगमात् । तस्मादैकविद्यमेव ॥२॥

**३६२. स्वाध्यायस्य तथात्वेन हि समाचारेऽधिकाराच्च  
सववच्च तन्नियमः ॥३॥३॥३॥**

यदप्युक्तम् — आथर्वणिकानां विद्यां प्रति शिरोव्रताद्यपेक्षणात् अन्येषां च तदनपेक्षणात् विद्याभेद इति, तत्प्रत्युच्यते । स्वाध्यायस्य एष धर्मः, न विद्यायाः । कथमिदमवगम्यते ? यतः, तथात्वेन स्वाध्यायधर्मत्वेन, समाचारे वेदव्रतोपदेशपरे ग्रन्थे, आथर्वणिकाः ‘इदमपि वेदव्रतत्वेन व्याख्यातम्’ इति समामनन्ति ; *‘नैतदचीर्णव्रतोऽधीते’* (मु. उ. ३-२-११) इति च अधिकृतविषयादेतच्छब्दात् अध्ययनशब्दाच्च स्वोपनिषदध्ययनधर्म एव एष इति निर्धार्यते । ननु *‘तेषामेवैतां ब्रह्मविद्यां वदेत शिरोव्रतं विधिवद्यैस्तु चीर्णम्’* (मु. उ. ३-२-१०) इति ब्रह्मविद्यासंयोगश्रवणात्, एकैव सर्वत्र ब्रह्मविद्येति, सङ्कीर्येत एष धर्मः — न, तत्रापि एतामिति प्रकृतप्रत्यवमर्शात् ; प्रकृतत्वं च ब्रह्मविद्यायाः ग्रन्थविशेषापेक्षम् — इति ग्रन्थविशेषसंयोग्येव एष धर्मः । सववच्च तन्नियम इति निदर्शननिर्देशः — यथा च

सवाः सप्त सौर्यादयः शतौदनपर्यन्ताः  
वेदान्तरोदितत्रेताग्र्यनभिसम्बन्धात् आथर्वणोदितैकाग्र्यभिसम्बन्धाच्च  
आथर्वणिकानामेव नियम्यन्ते, तथैव अयमपि धर्मः  
स्वाध्यायविशेषसम्बन्धात् तत्रैव नियम्यते । तस्मादप्यनवद्यं  
विद्यैकत्वम् ॥३॥

### ३६३. दर्शयति च ॥३॥३॥४॥

दर्शयति च वेदोऽपि विद्यैकत्वं सर्ववेदान्तेषु विद्यैकत्वोपदेशात्  
— ‘सर्वे वेदा यत्पदमामनन्ति’ (क. उ. १-२-१५) इति, तथा  
‘एतं ह्येव बह्वृचा महत्युक्थे मीमांसन्त एतमग्नावध्वर्यव एतं  
महाव्रते छन्दोगाः’ इति च । तथा ‘महद्भयं वज्रमुद्यतम्’ (क. उ.  
२-३-२) इति काठके उक्तस्य ईश्वरगुणस्य भयहेतुत्वस्य  
तैत्तिरीयके भेददर्शननिन्दायै परामर्शो दृश्यते — ‘यदा ह्येवैष  
एतस्मिन्नुदरमन्तरं कुरुते । अथ तस्य भयं भवति । तत्त्वेव भयं  
विदुषोऽमन्वानस्य’ (तै. उ. २-७-१) इति । तथा वाजसनेयके  
प्रादेशमात्रसम्पादितस्य वैश्वानरस्य च्छान्दोग्ये सिद्धवदुपादानम्  
— ‘यस्त्वेतमेवं प्रादेशमात्रमभिविमानमात्मानं वैश्वानरमुपास्ते’  
(छा. उ. ५-१८-१) इति । तथा सर्ववेदान्तप्रत्ययत्वेन अन्यत्र

विहितानामुक्थादीनामन्यत्रोपासनविधानाय उपादानात्  
प्रायदर्शनन्यायेन उपासनानामपि सर्ववेदान्तप्रत्ययत्वसिद्धिः ॥४॥

## १०२. उपसंहाराधिकरणम्

३६४. उपसंहारोऽर्थाभेदाद्विधिशेषवत्समाने च ॥३॥३॥५॥

इदं प्रयोजनसूत्रम् । स्थिते चैवं सर्ववेदान्तप्रत्ययत्वे  
सर्वविज्ञानानाम्, अन्यत्रोदितानां विज्ञानगुणानाम्, अन्यत्रापि  
समाने विज्ञाने उपसंहारो भवति ; अर्थाभेदात् — य एव हि  
तेषां गुणानामेकत्र अर्थो विशिष्टविज्ञानोपकारः, स एव अन्यत्रापि  
; उभयत्रापि हि तदेवैकं विज्ञानम् ; तस्मादुपसंहारः ।  
विधिशेषवत् — यथा विधिशेषाणामग्निहोत्रादिधर्माणाम्, तदेव  
एकमग्निहोत्रादि कर्म सर्वत्रेति, अर्थाभेदात् उपसंहरणम् ;  
एवमिहापि । यदि हि विज्ञानभेदो भवेत्, ततो  
विज्ञानान्तरनिबद्धत्वाद्गुणानाम्, प्रकृतिविकृतिभावाभावाच्च न  
स्यादुपसंहारः ; विज्ञानैकत्वे तु नैवमिति । अस्यैव तु  
प्रयोजनसूत्रस्य प्रपञ्चः ‘सर्वाभेदात्’ इत्यारभ्य भविष्यति ॥५॥

## १०३. अन्यथात्वाधिकरणम्

३६५. अन्यथात्वं शब्दादिति चेन्नाविशेषात् ॥३॥३॥६॥



वाजसनेयके 'ते ह देवा ऊचुर्हन्तासुरान्यज्ञ उद्गीथेनात्ययामेति' (बृ. उ. १-३-१) 'ते ह वाचमूचुस्त्वं न उद्गाय' (बृ. उ. १-३-२) इति प्रक्रम्य, वागादीन्प्राणान् असुरपाप्मविद्धत्वेन निन्दित्वा, मुख्यप्राणपरिग्रहः पठ्यते — 'अथ हेममासन्यं प्राणमूचुस्त्वं न उद्गायेति तथेति तेभ्य एष प्राण उदगायत्' (बृ. उ. १-३-७) इति । तथा छान्दोग्येऽपि 'तद्ध देवा उद्गीथमाजहुरनेनैनानभिभविष्यामः' (छा. उ. १-२-१) इति प्रक्रम्य, इतरान्प्राणान् असुरपाप्मविद्धत्वेन निन्दित्वा, तथैव मुख्यप्राणपरिग्रहः पठ्यते — 'अथ ह य एवायं मुख्यः प्राणस्तमुद्गीथमुपासाञ्चक्रिरे' (छा. उ. १-२-७) इति । उभयत्रापि च प्राणप्रशंसया प्राणविद्याविधिरध्यवसीयते । तत्र संशयः — किमत्र विद्याभेदः स्यात्, आहोस्वित् विद्यैकत्वमिति । किं तावत्प्राप्तम् ? पूर्वेण न्यायेन विद्यैकत्वमिति । ननु न युक्तं विद्यैकत्वम्, प्रक्रमभेदात् ; अन्यथा हि प्रक्रमन्ते वाजसनेयिनः, अन्यथा छन्दोगाः — 'त्वं न उद्गाय' (बृ. उ. १-३-२) इति वाजसनेयिन उद्गीथस्य कर्तृत्वेन प्राणमामनन्ति, छन्दोगास्तु उद्गीथत्वेन 'तमुद्गीथमुपासाञ्चक्रिरे' (छा. उ. १-२-७) इति,

तत्कथं विद्यैकत्वं स्यादिति चेत् — नैष दोषः ; न हि एतावता विशेषेण विद्यैकत्वम् अपगच्छति, अविशेषस्यापि बहुतरस्य प्रतीयमानत्वात् ; तथा हि — देवासुरसङ्ग्रामोपक्रमत्वम्, असुरात्ययाभिप्रायः, उद्गीथोपन्यासः, वागादिसङ्कीर्तनम्, तन्निन्दया मुख्यप्राणव्यपाश्रयः, तद्वीर्याच्च असुरविध्वंसनम् अश्मलोष्टनिदर्शनेन — इत्येवं बहवोऽर्था उभयत्राप्यविशिष्टाः प्रतीयन्ते । वाजसनेयकेऽपि च उद्गीथसामानाधिकरण्यं प्राणस्य श्रुतम् — ‘एष उ वा उद्गीथः’ (बृ. उ. १-३-२३) इति । तस्माच्छान्दोग्येऽपि कर्तृत्वं लक्षयितव्यम् । तस्माच्च विद्यैकत्वमिति ॥६॥

**३६६. न वा प्रकरणभेदात्परोवरीयस्त्वादिवत् ॥३॥३॥७॥**

न वा विद्यैकत्वमत्र न्याय्यम् ; विद्याभेद एव अत्र न्याय्यः । कस्मात् ? प्रकरणभेदात्, प्रक्रमभेदादित्यर्थः ; तथा हि इह प्रक्रमभेदो दृश्यते — छान्दोग्ये तावत् — ‘ओमित्येतदक्षरमुद्गीथमुपासीत’ (छा. उ. १-१-१) इत्येवमुद्गीथावयवस्य ओंकारस्य उपास्यत्वं प्रस्तुत्य, रसतमत्वादिगुणोपव्याख्यानं तत्र कृत्वा, अथ

‘खल्वेतस्यैवाक्षरस्योपव्याख्यानं भवति’ (छा. उ. १-१-१०) इति पुनरपि तमेव उद्गीथावयवमोंकारमनुवर्त्य, देवासुराख्यायिकाद्वारेण तम् ‘प्राणमुद्गीथमुपासाञ्चक्रिरे’ (छा. उ. १-२-२) इत्याह ; तत्र यदि उद्गीथशब्देन सकला भक्तिरभिप्रेयेत, तस्याश्च कर्ता उद्गाता ऋत्विक्, तत उपक्रमश्चोपरुध्येत, लक्षणा च प्रसज्येत ; उपक्रमतन्त्रेण च एकस्मिन्वाक्ये उपसंहारेण भवितव्यम् ; तस्मात् अत्र तावत् उद्गीथावयवे ओंकारे प्राणदृष्टिरुपदिश्यते — वाजसनेयके तु उद्गीथशब्देन अवयवग्रहणे कारणाभावात् सकलैव भक्तिरावेद्यते ; ‘त्वं न उद्गाय’ (बृ. उ. १-३-२) इत्यपि तस्याः कर्ता उद्गाता ऋत्विक् प्राणत्वेन निरूप्यत इति — प्रस्थानान्तरम् । यदपि तत्र उद्गीथसामानाधिकरण्यं प्राणस्य, तदपि उद्गातृत्वेनैव दिदर्शयिषितस्य प्राणस्य सर्वात्मत्वप्रतिपादनार्थमिति न विद्यैकत्वमावहति । सकलभक्तिविषय एव च तत्रापि उद्गीथशब्द इति वैषम्यम् । न च प्राणस्योद्गातृत्वम् असम्भवेन हेतुना परित्यज्यते, उद्गीथभाववत् उद्गातृभावस्यापि उपासनार्थत्वेन उपदिश्यमानत्वात् ; प्राणवीर्येणैव च उद्गाता औद्गात्रं करोतीति नास्त्यसम्भवः ; तथा च तत्रैव श्रावितम् — ‘वाचा च ह्येव स

प्राणेन चोदगायत्' (बृ. उ. १-३-२४) इति । न च  
 विवक्षितार्थभेदेऽवगम्यमाने वाक्यच्छायानुकारमात्रेण  
 समानार्थत्वमध्यवसातुं युक्तम् ; तथा हि — अभ्युदयवाक्ये  
 पशुकामवाक्ये च 'त्रेधा तण्डुलान्विभजेद्ये मध्यमाः स्युस्तानग्रये  
 दात्रे पुरोडाशमष्टाकपालं कुर्यात्' इत्यादिनिर्देशसाम्येऽपि,  
 उपक्रमभेदात् अभ्युदयवाक्ये देवतापनयोऽध्यवसितः,  
 पशुकामवाक्ये तु यागविधिः — तथा इहापि उपक्रमभेदात्  
 विद्याभेदः । परोवरीयस्त्वादिवत् — यथा  
 परमात्मदृष्ट्यध्याससाम्येऽपि, 'आकाशो ह्येवैभ्यो ज्यायानाकाशः  
 परायणम्' (छा. उ. १-१-१) 'स एष परोवरीयानुद्गीथः स  
 एषोऽनन्तः' (बृ. उ. १-१-२) इति परोवरीयस्त्वगुणविशिष्टम्  
 उद्गीथोपासनम्  
 अक्ष्यादित्यादिगतहिरण्यश्मश्रुत्वादिगुणविशिष्टोद्गीथोपासनात्  
 भिन्नम् ; न च इतरेतरगुणोपसंहार एकस्यामपि शाखायाम् —  
 तद्वत् शाखान्तरस्थेष्वपि एवंजातीयकेषु उपासनेष्विति ॥ ७ ॥

३६७. संज्ञातश्चेत्तदुक्तमस्ति तु तदपि ॥३॥८॥

अथोच्येत — संज्ञैकत्वात् विद्यैकत्वमत्र न्याय्यम्, उद्गीथविद्येत्युभयत्रापि एका संज्ञेति, तदपि नोपपद्यते ; उक्तं ह्येतत् — ‘न वा प्रकरणभेदात्परोवरीयस्त्वादिवत्’ (ब्र. सू. ३-३-७) इति ; तदेव च अत्र न्याय्यतरम् । श्रुत्यक्षरानुगतं हि तत् । संज्ञैकत्वं तु श्रुत्यक्षरबाह्यम् उद्गीथशब्दमात्रयोगात् लौकिकैर्व्यवहर्तृभिरुपचर्यते । अस्ति च एतत्संज्ञैकत्वं प्रसिद्धभेदेष्वपि परोवरीयस्त्वाद्युपासनेषु — उद्गीथविद्येति ; तथा प्रसिद्धभेदानामपि अग्निहोत्रदर्शपूर्णमासादीनां काठकैकग्रन्थपरिपठितानां काठकसंज्ञैकत्वं दृश्यते, तथेहापि भविष्यति । यत्र तु नास्ति कश्चित् एवंजातीयको भेदहेतुः, तत्र भवतु संज्ञैकत्वात् विद्यैकत्वम् — यथा संवर्गविद्यादिषु ॥८॥

## १०४. व्याप्त्यधिकरणम्

३६८. व्याप्तेश्च समञ्जसम् ॥३।३।९॥

‘ओमित्येतदक्षरमुद्गीथमुपासीत’ (छा. उ. १-१-१) इत्यत्र अक्षरोद्गीथशब्दयोः सामानाधिकरण्ये श्रूयमाणे अध्यासापवादैकत्वविशेषणपक्षाणां प्रतिभासनात् कतमोऽत्र पक्षो न्याय्यः स्यादिति विचारः । तत्र अध्यासो नाम — द्वयोर्वस्तुनोः

अनिवर्तितायामेव अन्यतरबुद्धौ अन्यतरबुद्धिरध्यस्यते ; यस्मिन्  
 इतरबुद्धिरध्यस्यते, अनुवर्तत एव तस्मिन् तद्बुद्धिः,  
 अध्यस्तेतरबुद्धावपि — यथा नाम्नि ब्रह्मबुद्धावध्यस्यमानायामपि  
 अनुवर्तत एव नामबुद्धिः, न ब्रह्मबुद्ध्या निवर्तते — यथा वा  
 प्रतिमादिषु विष्ण्वादिबुद्ध्याध्यासः — एवमिहापि अक्षरे  
 उद्गीथबुद्धिरध्यस्येत, उद्गीथे वा अक्षरबुद्धिरिति । अपवादो नाम  
 — यत्र कस्मिंश्चिद्वस्तुनि पूर्वनिविष्टायां मिथ्याबुद्धौ निश्चितायाम्,  
 पश्चादुपजायमाना यथार्था बुद्धिः पूर्वनिविष्टाया मिथ्याबुद्धेः  
 निवर्तिका भवति — यथा देहेन्द्रियसङ्घाते आत्मबुद्धिः, आत्मन्येव  
 आत्मबुद्ध्या पश्चाद्भाविन्या 'तत्त्वमसि' (छा. उ. ६-८-७) इत्यनया  
 यथार्थबुद्ध्या निवर्त्यते — यथा वा दिग्भ्रान्तिबुद्धिः  
 दिग्याथात्म्यबुद्ध्या निवर्त्यते — एवमिहापि अक्षरबुद्ध्या  
 उद्गीथबुद्धिर्निवर्त्येत, उद्गीथबुद्ध्या वा अक्षरबुद्धिरिति । एकत्वं तु  
 अक्षरोद्गीथशब्दयोरनतिरिक्तार्थवृत्तित्वम् — यथा द्विजोत्तमो  
 ब्राह्मणो भूमिदेव इति । विशेषणं पुनः सर्ववेदव्यापिन  
 ओमित्येतस्याक्षरस्य ग्रहणप्रसङ्गे औद्गात्रविशेषस्य समर्पणम् —  
 यथा नीलं यदुत्पलम् तदानयेति, एवमिहापि उद्गीथो य ओंकारः

तमुपासीतेति । एवमेतस्मिन्सामानाधिकरण्यवाक्ये विमृश्यमाने,  
एते पक्षाः प्रतिभान्ति ; तत्रान्यतमनिर्धारणकारणाभावात्  
अनिर्धारणप्राप्तौ इदमुच्यते —

व्याप्तेश्च समञ्जसमिति । चशब्दोऽयं तुशब्दस्थाननिवेशी  
पक्षत्रयव्यावर्तनप्रयोजनः । तदिह त्रयः पक्षाः सावद्या इति  
पर्युदस्यन्ते ; विशेषणपक्ष एवैको निरवद्य इत्युपादीयते ।  
तत्राध्यासे तावत् — या बुद्धिः इतरत्र अध्यस्यते, तच्छब्दस्य  
लक्षणावृत्तित्वं प्रसज्येत, तत्फलं च कल्प्येत ; श्रूयत एव फलम्  
'आपयिता ह वै कामानां भवति' (छा. उ. १-१-७) इत्यादि,  
इति चेत् — न, तस्य अन्यफलत्वात् ; आप्यादिदृष्टिफलं हि  
तत्, नोद्गीथाध्यासफलम् । अपवादेऽपि समानः फलाभावः ।  
मिथ्याज्ञाननिवृत्तिः फलमिति चेत्, न ; पुरुषार्थोपयोगानवगमात्  
; न च कदाचिदपि ओंकारात् ओंकारबुद्धिर्निवर्तेत, उद्गीथाद्वा  
उद्गीथबुद्धिः ; न चेदं वाक्यं वस्तुतत्त्वप्रतिपादनपरम्,  
उपासनाविधिपरत्वात् । नापि एकत्वपक्षः सङ्गच्छते ; निष्प्रयोजनं  
हि तदा शब्दद्वयोच्चारणं स्यात्, एकेनैव विवक्षितार्थसमर्पणात् । न  
च हौत्रविषये आध्वर्यवविषये वा अक्षरे ओंकारशब्दवाच्ये

उद्गीथशब्दप्रसिद्धिरस्ति, नापि सकलायाम् साम्नो द्वितीयायां भक्तौ  
 उद्गीथशब्दवाच्यायाम् ओंकारशब्दप्रसिद्धिः, येनानतिरिक्तार्थता  
 स्यात् । परिशेषाद्विशेषणपक्षः परिगृह्यते, व्याप्तेः  
 सर्ववेदसाधारण्यात् ; सर्वव्याप्यक्षरमिह मा प्रसञ्जि — इत्यत  
 उद्गीथशब्देन अक्षरं विशेष्यते — कथं नाम उद्गीथावयवभूत  
 ओंकारो गृह्येतेति । नन्वस्मिन्नपि पक्षे समाना लक्षणा,  
 उद्गीथशब्दस्य अवयवलक्षणार्थत्वात् ; सत्यमेवमेतत् ;  
 लक्षणायामपि तु सन्निकर्षविप्रकर्षौ भवत एव ; अध्यासपक्षे हि  
 अर्थान्तरबुद्धिरर्थान्तरे निक्षिप्यत इति विप्रकृष्टा लक्षणा,  
 विशेषणपक्षे तु अवयविवचनेन शब्देन अवयवः समर्प्यत इति  
 सन्निकृष्टा ; समुदायेषु हि प्रवृत्ताः शब्दा अवयवेष्वपि वर्तमाना  
 दृष्टाः पटग्रामादिषु । अतश्च व्याप्तेर्हेतोः 'ओमित्येतदक्षरम्'  
 इत्येतस्य 'उद्गीथम्' इत्येतद्विशेषणमिति समञ्जसमेतत्,  
 निरवद्यमित्यर्थः ॥ ९ ॥

## १०५. सर्वाभेदाधिकरणम्

३६९. सर्वाभेदादन्यत्रेमे ॥३।३।१०॥



वाजिनां छन्दोगानां च प्राणसंवादे श्रैष्ठ्यगुणान्वितस्य प्राणस्य उपास्यत्वमुक्तम् ; वागादयोऽपि हि तत्र वसिष्ठत्वादिगुणान्विता उक्ताः ; ते च गुणाः प्राणे पुनः प्रत्यर्पिताः — ‘यद्वा अहं वसिष्ठास्मि त्वं तद्वसिष्ठोऽसि’ (बृ. उ. ६-१-१४) इत्यादिना । अन्येषामपि तु शाखिनां कौषीतकिप्रभृतीनां प्राणसंवादिषु ‘अथातो निःश्रेयसादानमेता ह वै देवता अहंश्रेयसे विवदमानाः’ (कौ. उ. २-१४) इत्येवंजातीयकेषु प्राणस्य श्रैष्ठ्यमुक्तम्, न त्विमे वसिष्ठत्वादयोऽपि गुणा उक्ताः । तत्र संशयः — किमिमे वसिष्ठत्वादयो गुणाः क्वचिदुक्ता अन्यत्रापि अस्येरन्, उत नास्येरन्निति । तत्र प्राप्तं तावत् — नास्येरन्निति । कुतः ? एवंशब्दसंयोगात् ; ‘अथो य एवं विद्वान्प्राणे निःश्रेयसं विदित्वा’ इति हि तत्र तत्र एवंशब्देन वेद्यं वस्तु निवेद्यते ; एवंशब्दश्च सन्निहितावलम्बनः न शाखान्तरपरिपठितम् एवंजातीयकं गुणजातं शक्नोति निवेदयितुम् ; तस्मात् स्वप्रकरणस्थैरेव गुणैर्निराकाङ्क्षत्वमित्येवं प्राप्ते प्रत्याह —

अस्येरन् इमे गुणाः क्वचिदुक्ता वसिष्ठत्वादयः अन्यत्रापि । कुतः ? सर्वाभेदात् — सर्वत्रैव तदेव एकं प्राणविज्ञानमभिन्नं

प्रत्यभिज्ञायते, प्राणसंवादादिसारूप्यात् ; अभेदे च विज्ञानस्य कथम् इमे गुणाः क्वचिदुक्ता अन्यत्र न अस्येरन् । ननु एवंशब्दः तत्र तत्र भेदेन एवंजातीयकं गुणजातं वेद्यत्वाय समर्पयतीत्युक्तम् ; अत्रोच्यते — यद्यपि कौषीतकिब्राह्मणगतेन एवंशब्देन वाजसनेयिब्राह्मणगतं गुणजातम् असंशब्दितम् असन्निहितत्वात्, तथापि तस्मिन्नेव विज्ञाने वाजसनेयिब्राह्मणगतेन एवंशब्देन तत् संशब्दितमिति — न परशाखागतमपि अभिन्नविज्ञानावबद्धं गुणजातं स्वशाखागताद्विशिष्यते ; न चैवं सति श्रुतहानिः अश्रुतकल्पना वा भवति ; एकस्यामपि हि शाखायां श्रुता गुणाः श्रुता एव सर्वत्र भवन्ति, गुणवतो भेदाभावात् ; न हि देवदत्तः शौर्यादिगुणत्वेन स्वदेशे प्रसिद्धः देशान्तरं गतः तद्देश्यैरविभावितशौर्यादिगुणोऽपि अतद्गुणो भवति ; यथा च तत्र परिचयविशेषात् देशान्तरेऽपि देवदत्तगुणा विभाव्यन्ते, एवम् अभियोगविशेषात् शाखान्तरेऽप्युपास्या गुणाः शाखान्तरेऽप्यस्येरन् । तस्मादेकप्रधानसम्बद्धा धर्मा एकत्राप्युच्यमानाः सर्वत्रैव उपसंहर्तव्या इति ॥१०॥

## १०६. आनन्दाद्यधिकरणम्

## ३७०. आनन्दादयः प्रधानस्य ॥३।३।११॥

ब्रह्मस्वरूपप्रतिपादनपरासु श्रुतिषु आनन्दरूपत्वं  
 विज्ञानघनत्वं सर्वगतत्वं सर्वात्मत्वमित्येवंजातीयका ब्रह्मणो धर्माः  
 क्वचित् केचित् श्रूयन्ते । तेषु संशयः — किमानन्दादयो ब्रह्मधर्माः  
 यत्र यावन्तः श्रूयन्ते तावन्त एव तत्र प्रतिपत्तव्याः, किं वा सर्वे  
 सर्वत्रेति । तत्र यथाश्रुतिविभागं धर्मप्रतिपत्तौ प्राप्तायाम्,  
 इदमुच्यते — आनन्दादयः प्रधानस्य ब्रह्मणो धर्माः सर्वे सर्वत्र  
 प्रतिपत्तव्याः । कस्मात् ? सर्वाभेदादेव — सर्वत्र हि तदेव एकं  
 प्रधानं विशेष्यं ब्रह्म न भिद्यते ; तस्मात् सार्वत्रिकत्वं  
 ब्रह्मधर्माणाम् — तेनैव पूर्वाधिकरणोदितेन  
 देवदत्तशौर्यादिनिदर्शनेन ॥११॥

ननु एवं सति प्रियशिरस्त्वादयोऽपि धर्माः सर्वे सर्वत्र  
 सङ्कीर्येरन् ; तथा हि तैत्तिरीयके आनन्दमयमात्मानं प्रक्रम्य  
 आम्रायते — 'तस्य प्रियमेव शिरः । मोदो दक्षिणः पक्षः ।  
 प्रमोद उत्तरः पक्षः । आनन्द आत्मा । ब्रह्म पुच्छं प्रतिष्ठा' (तै.  
 उ. २-५-१) इति । अत उत्तरं पठति —

## ३७१. प्रियशिरस्त्वाद्यप्राप्तिरुपचयापचयौ हि भेदे

॥३।३।१२॥

प्रियशिरस्त्वादीनां धर्माणां तैत्तिरीयके आम्रातानां नास्ति  
 अन्यत्र प्राप्तिः, यत्कारणम् — प्रियं मोदः प्रमोद आनन्द इत्येते  
 — परस्परापेक्षया भोक्तृन्तरापेक्षया च उपचितापचितरूपा  
 उपलभ्यन्ते ; उपचयापचयौ च सति भेदे सम्भवतः ; निर्भेदं तु  
 ब्रह्म 'एकमेवाद्वितीयम्' (छा. उ. ६-२-१) इत्यादिश्रुतिभ्यः । न  
 च एते प्रियशिरस्त्वादयो ब्रह्मधर्माः ; कोशधर्मास्तु एते  
 इत्युपदिष्टमस्माभिः 'आनन्दमयोऽभ्यासात्' (ब्र. सू. १-१-१२)  
 इत्यत्र । अपि च परस्मिन् ब्रह्मणि चित्तावतारोपायमात्रत्वेन एते  
 परिकल्प्यन्ते, न द्रष्टव्यत्वेन ; एवमपि सुतरामन्यत्राप्राप्तिः  
 प्रियशिरस्त्वादीनाम् । ब्रह्मधर्मास्तु एतान्कृत्वा न्यायमात्रमिदम्  
 आचार्येण प्रदर्शितम् — प्रियशिरस्त्वाद्यप्राप्तिरिति ; स च न्यायः  
 अन्येषु निश्चितेषु ब्रह्मधर्मेषु उपासनायोपदिश्यमानेषु नेतव्यः —  
 संयद्द्वामत्वादिषु सत्यकामत्वादिषु च ; तेषु हि सत्यपि उपास्यस्य  
 ब्रह्मण एकत्वे, प्रक्रमभेदादुपासनाभेदे सति, न अन्योन्यधर्माणाम्  
 अन्योन्यत्र प्राप्तिः ; यथा च द्वे नार्यौ एकं नृपतिमुपासाते —

छत्रेण अन्या चामरेण अन्या — तत्रोपास्यैकत्वेऽपि उपासनभेदो धर्मव्यवस्था च भवति — एवमिहापीति । उपचितापचितगुणत्वं हि सति भेदव्यवहारे सगुणे ब्रह्मण्युपपद्यते, न निर्गुणे परस्मिन्ब्रह्मणि । अतो न सत्यकामत्वादीनां धर्माणां क्वचिच्छ्रुतानां सर्वत्र प्राप्तिरित्यर्थः ॥१२॥

### ३७२. इतरे त्वर्थसामान्यात् ॥३।३।१३॥

इतरे तु आनन्दादयो धर्मा ब्रह्मस्वरूपप्रतिपादनायैव उच्यमानाः, अर्थसामान्यात् प्रतिपाद्यस्य ब्रह्मणो धर्मिण एकत्वात्, सर्वे सर्वत्र प्रतीयेरन्निति वैषम्यम् — प्रतिपत्तिमात्रप्रयोजना हि ते इति ॥१३॥

## १०७. आध्यानाधिकरणम्

### ३७३. आध्यानाय प्रयोजनाभावात् ॥३।३।१४॥

काठके हि पठ्यते — ‘इन्द्रियेभ्यः परा ह्यर्था अर्थेभ्यश्च परं मनः । मनसस्तु परा बुद्धिः’ (क. उ. १-३-१०) इत्यारभ्य ‘पुरुषान्न परं किञ्चित्सा काष्ठा सा परा गतिः’ (क. उ. १-३-११) इति । तत्र संशयः — किमिमे सर्वे एव अर्थादयः ततस्ततः परत्वेन प्रतिपाद्यन्ते, उत पुरुष एव एभ्यः सर्वेभ्यः परः प्रतिपाद्यत

इति । तत्र तावत् सर्वेषामेवैषां परत्वेन प्रतिपादनमिति भवति मतिः ; तथा हि श्रूयते — इदमस्मात्परम्, इदमस्मात्परमिति । ननु बहुष्वर्थेषु परत्वेन प्रतिपिपादयिषितेषु वाक्यभेदः स्यात् ; नैष दोषः, वाक्यबहुत्वोपपत्तेः ; बहून्येव हि एतानि वाक्यानि प्रभवन्ति बहूनर्थान् परत्वोपेतान् प्रतिपादयितुम् । तस्मात् प्रत्येकमेषां परत्वप्रतिपादनमित्येवं प्राप्ते ब्रूमः —

पुरुष एव हि एभ्यः सर्वेभ्यः परः प्रतिपाद्यत इति युक्तम्, न प्रत्येकमेषां परत्वप्रतिपादनम् । कस्मात् ? प्रयोजनाभावात् ; न हि इतरेषु परत्वेन प्रतिपन्नेषु किञ्चित्प्रयोजनं दृश्यते, श्रूयते वा ; पुरुषे तु इन्द्रियादिभ्यः परस्मिन् सर्वानर्थव्रातातीते प्रतिपन्ने दृश्यते प्रयोजनम्, मोक्षसिद्धिः ; तथा च श्रुतिः — *‘निचाय्य तं मृत्युमुखात्प्रमुच्यते’* (क. उ. १-३-१५) इति । अपि च परप्रतिषेधेन काष्ठाशब्देन च पुरुषविषयमादरं दर्शयन् पुरुषप्रतिपत्त्यर्थेव पूर्वापरप्रवाहोक्तिरिति दर्शयति । आध्यानायेति — आध्यानपूर्वकाय सम्यग्दर्शनायेत्यर्थः ; सम्यग्दर्शनार्थमेव हि इह आध्यानमुपदिश्यते, न तु आध्यानमेव स्वप्रधानम् ॥१४॥

**३७४. आत्मशब्दाच्च ॥३॥३॥१५॥**

इतश्च पुरुषप्रतिपत्त्यर्थैव इयमिन्द्रियादिप्रवाहोक्तिः,  
यत्कारणम् 'एष सर्वेषु भूतेषु गूढोत्मा न प्रकाशते । दृश्यते  
त्वग्रया बुद्ध्या सूक्ष्मया सूक्ष्मदर्शिभिः' (क. उ. १-३-१२) इति  
प्रकृतं पुरुषम् आत्मेत्याह ; अतश्च अनात्मत्वमितरेषां  
विवक्षितमिति गम्यते ; तस्यैव च दुर्विज्ञानतां संस्कृतमतिगम्यतां  
च दर्शयति ; तद्विज्ञानायैव च — 'यच्छेद्वाङ्मनसी प्राज्ञः' (क. उ.  
१-३-१३) इति आध्यानं विदधाति । तत् व्याख्यातम्  
'आनुमानिकमप्येकेषाम्' (ब्र. सू. १-४-१) इत्यत्र । एवम्  
अनेकप्रकार आशयातिशयः श्रुतेः पुरुषे लक्ष्यते, नेतरेषु । अपि  
च 'सोऽध्वनः पारमाप्रोति तद्विष्णोः परमं पदम्' (क. उ. १-३-९)  
इत्युक्ते, किं तत् अध्वनः पारं विष्णोः परमं  
पदमित्यस्यामाकाङ्क्षायाम् इन्द्रियाद्यनुक्रमणात् परमपदप्रतिपत्त्यर्थं  
एवायम् आम्राय इत्यवसीयते ॥१५॥

## १०८. आत्मगृहीत्यधिकरणम्

३७५. आत्मगृहीतिरितरवदुत्तरात् ॥३॥१६॥

ऐतरेयके श्रूयते — 'आत्मा वा इदमेक एवाग्र  
आसीन्नान्यत्किञ्चन मिषत्स ईक्षत लोकान्नु सृजा इति' (ऐ. उ.

१-१-१) 'स इमाँल्लोकानसृजताम्भो मरीचीर्मरमापः' (ऐ. उ. १-१-२) इत्यादि । तत्र संशयः — किं पर एवात्मा इह आत्मशब्देनाभिलप्यते, उत अन्यः कश्चिदिति । किं तावत्प्राप्तम् ? न परमात्मा इह आत्मशब्दाभिलप्यो भवितुमर्हतीति । कस्मात् ? वाक्यान्वयदर्शनात् । ननु वाक्यान्वयः सुतरां परमात्मविषयो दृश्यते, प्रागुत्पत्तेः आत्मैकत्वावधारणात्, ईक्षणपूर्वकस्रष्टृत्ववचनाच्च ; नेत्युच्यते, लोकसृष्टिवचनात् — परमात्मनि हि स्रष्टरि परिगृह्यमाणे, महाभूतसृष्टिः आदौ वक्तव्या ; लोकसृष्टिस्तु इह आदावुच्यते ; लोकाश्च महाभूतसन्निवेशविशेषाः ; तथा च अम्भःप्रभृतीन् लोकत्वेनैव निर्ब्रवीति — 'अदोऽम्भः परेण दिवम्' (ऐ. उ. १-१-२) इत्यादिना । लोकसृष्टिश्च परमेश्वराधिष्ठितेन अपरेण केनचिदीश्वरेण क्रियत इति श्रुतिस्मृत्योरुपलभ्यते ; तथा हि श्रुतिर्भवति — 'आत्मैवेदमग्र आसीत्पुरुषविधः' (बृ. उ. १-४-१) इत्याद्या ; स्मृतिरपि — 'स वै शरीरी प्रथमः स वै पुरुष उच्यते । आदिकर्ता स भूतानां ब्रह्माग्रे समवर्तत' इति ; ऐतरेयिणोऽपि 'अथातो रेतसः सृष्टिः प्रजापते रेतो देवाः' इत्यत्र पूर्वस्मिन्प्रकरणे



प्रजापतिकर्तृकां विचित्रां सृष्टिमामनन्ति ; आत्मशब्दोऽपि तस्मिन्प्रयुज्यमानो दृश्यते — ‘आत्मैवेदमग्र आसीत्पुरुषविधः’ (बृ. उ. १-४-१) इत्यत्र । एकत्वावधारणमपि प्रागुत्पत्तेः स्वविकारापेक्षमुपपद्यते ; ईक्षणमपि तस्य चेतनत्वाभ्युपगमादुपपन्नम् । अपि च ‘ताभ्यो गामानयत्’ ‘ताभ्योऽश्वमानयत्’ ‘ताभ्यः पुरुषमानयत्’ ‘ता अब्रुवन्’ इत्येवंजातीयको भूयान् व्यापारविशेषः लौकिकेषु विशेषवत्सु आत्मसु प्रसिद्धः इहानुगम्यते । तस्मात् विशेषवानेव कश्चिदिह आत्मा स्यादित्येवं प्राप्ते ब्रूमः —

पर एव आत्मा इह आत्मशब्देन गृह्यते ; इतरवत् — यथा इतरेषु सृष्टिश्रवणेषु ‘तस्माद्वा एतस्मादात्मन आकाशः सम्भूतः’ (तै. उ. २-१-१) इत्येवमादिषु परस्यात्मनो ग्रहणम्, यथा च इतरस्मिन् लौकिकात्मशब्दप्रयोगे प्रत्यगात्मैव मुख्य आत्मशब्देन गृह्यते — तथा इहापि भवितुमर्हति । यत्र तु ‘आत्मैवेदमग्र आसीत्’ (बृ. उ. १-४-१) इत्येवमादौ ‘पुरुषविधः’ (बृ. उ. १-४-१) इत्येवमादि विशेषणान्तरं श्रूयते, भवेत् तत्र विशेषवत् आत्मनो ग्रहणम् ; अत्र पुनः परमात्मग्रहणानुगुणमेव

विशेषणमपि उत्तरम् उपलभ्यते — ‘स ईक्षत लोकान्नु सृजा इति’ (ऐ. उ. १-१-१) ‘स इमाँल्लोकानसृजत’ (ऐ. उ. १-१-२) इत्येवमादि ; तस्मात् तस्यैव ग्रहणमिति न्याय्यम् ॥१६॥

### ३७६. अन्वयादिति चेत्स्यादवधारणात् ॥३॥१७॥

वाक्यान्वयदर्शनात् न परमात्मग्रहणमिति पुनः यदुक्तम्, तत्परिहर्तव्यमिति — अत्रोच्यते — स्यादवधारणादिति । भवेदुपपन्नं परमात्मनो ग्रहणम् । कस्मात् ? अवधारणात् ; परमात्मग्रहणे हि प्रागुत्पत्तेरात्मैकत्वावधारणमाञ्जसमवकल्पते ; अन्यथा हि अनाञ्जसं तत्परिकल्प्येत । लोकसृष्टिवचनं तु श्रुत्यन्तरप्रसिद्धमहाभूतसृष्ट्यनन्तरमिति योजयिष्यामि ; यथा ‘तत्तेजोऽसृजत’ (छा. उ. ६-२-३) इत्येतत् श्रुत्यन्तरप्रसिद्धवियद्वायुसृष्ट्यनन्तरमिति अयूयुजम्, एवमिहापि ; श्रुत्यन्तरप्रसिद्धो हि समानविषयो विशेषः श्रुत्यन्तरेषु उपसंहर्तव्यो भवति । योऽपि अयं व्यापारविशेषानुगमः ‘ताभ्यो गामानयत्’ इत्येवमादिः, सोऽपि विवक्षितार्थावधारणानुगुण्येनैव ग्रहीतव्यः ; न ह्ययं सकलः कथाप्रबन्धो विवक्षित इति शक्यते वक्तुम्, तत्प्रतिपत्तौ पुरुषार्थाभावात् ; ब्रह्मात्मत्वं तु इह विवक्षितम् ;

तथा हि — अम्भःप्रभृतीनां लोकानां लोकपालानां चाग्न्यादीनां  
 सृष्टिं शिष्ट्वा, करणानि करणायतनं च शरीरमुपदिश्य, स एव  
 स्रष्टा 'कथं न्विदं मदते स्यात्' (ऐ. उ. १-३-११) इति वीक्ष्य,  
 इदं शरीरं प्रविवेशेति दर्शयति — 'स एतमेव सीमानं विदार्येतया  
 द्वारा प्रापद्यत' (ऐ. उ. १-३-१२) इति ; पुनश्च 'यदि  
 वाचाभिव्याहृतं यदि प्राणेनाभिप्राणितम्' (ऐ. उ. १-३-११)  
 इत्येवमादिना करणव्यापारविवेचनपूर्वकम् 'अथ कोऽहम्' (ऐ. उ.  
 १-३-११) इति वीक्ष्य, 'स एतमेव पुरुषं ब्रह्म ततममपश्यत्' (ऐ.  
 उ. १-३-१३) इति ब्रह्मात्मत्वदर्शनमवधारयति ; तथोपरिष्ठात् —  
 'एष ब्रह्मैष इन्द्रः' (ऐ. उ. ३-१-३) इत्यादिना समस्तं भेदजातं  
 सह महाभूतैरनुक्रम्य, 'सर्वं तत्प्रज्ञानेत्रं प्रज्ञाने प्रतिष्ठितं प्रज्ञानेत्रो  
 लोकः प्रज्ञा प्रतिष्ठा प्रज्ञानं ब्रह्म' (ऐ. उ. ३-१-३) इति  
 ब्रह्मात्मत्वदर्शनमेव अवधारयति । तस्मात् इह  
 आत्मगृहीतिरित्यनपवादम् ॥

अपरा योजना — आत्मगृहीतिरितरवदुत्तरात् । वाजसनेयके  
 'कतम आत्मेति योऽयं विज्ञानमयः प्राणेषु हृद्यन्तज्योतिः पुरुषः'  
 (बृ. उ. ४-३-७) इत्यात्मशब्देनोपक्रम्य, तस्यैव

सर्वसङ्गविनिर्मुक्तत्वप्रतिपादनेन ब्रह्मात्मतामवधारयति ; तथा हि  
 उपसंहरति — ‘स वा एष महानज  
 आत्माऽजरोऽमरोऽमृतोऽभयो ब्रह्म’ (बृ. उ. ४-४-२५) इति ।  
 छान्दोग्ये तु ‘सदेव सोम्येदमग्र आसीदेकमेवाद्वितीयम्’ (छा. उ.  
 ६-२-१) इति अन्तरेणैवात्मशब्दम् उपक्रम्य उदर्के ‘स आत्मा  
 तत्त्वमसि’ (छा. उ. ६-८-७) इति तादात्म्यमुपदिशति । तत्र  
 संशयः — तुल्यार्थत्वं किमनयोराग्नानयोः स्यात्, अतुल्यार्थत्वं  
 वेति । अतुल्यार्थत्वमिति तावत् प्राप्तम्, अतुल्यत्वादाग्नानयोः ; न  
 हि आग्नानवैषम्ये सति अर्थसाम्यं युक्तं प्रतिपत्तुम्,  
 आग्नानतत्रत्वादर्थपरिग्रहस्य ; वाजसनेयके च  
 आत्मशब्दोपक्रमात् आत्मतत्त्वोपदेश इति गम्यते ; छान्दोग्ये तु  
 उपक्रमविपर्ययात् उपदेशविपर्ययः । ननु छान्दोगानामपि  
 अस्त्युदर्के तादात्म्योपदेश इत्युक्तम् ; सत्यमुक्तम्,  
 उपक्रमतत्रत्वादुपसंहारस्य, तादात्म्यसम्पत्तिः सा — इति मन्यते  
 । तथा प्राप्ते, अभिधीयते — आत्मगृहीतिः ‘सदेव सोम्येदमग्र  
 आसीत्’ (छा. उ. ६-२-१) इत्यत्र च्छान्दोगानामपि भवितुमर्हति ;  
 इतरवत् — यथा ‘कतम आत्मा’ (बृ. उ. ४-३-७) इत्यत्र

वाजसनेयिनामात्मगृहीतिः, तथैव । कस्मात् ? उत्तरात् तादात्म्योपदेशात् । अन्वयादिति चेत्स्यादवधारणात् — यदुक्तम्, उपक्रमान्वयात् उपक्रमे च आत्मशब्दश्रवणाभावात् न आत्मगृहीतिरिति, तस्य कः परिहार इति चेत्, सोऽभिधीयते — स्यादवधारणादिति । भवेदुपपन्ना इह आत्मगृहीतिः, अवधारणात् ; तथा हि — ‘येनाश्रुतं श्रुतं भवत्यमतं मतमविज्ञातं विज्ञातम्’ (छा. उ. ६-१-१) इत्येकविज्ञानेन सर्वविज्ञानमवधार्य, तत्सम्पिपादयिषया ‘सदेव’ इत्याह ; तच्च आत्मगृहीतौ सत्यां सम्पद्यते ; अन्यथा हि, योऽयं मुख्य आत्मा स न विज्ञात इति, नैव सर्वविज्ञानं सम्पद्येत । तथा प्रागुत्पत्तेः एकत्वावधारणम्, जीवस्य च आत्मशब्देन परामर्शः, स्वापावस्थायां च तत्स्वभावसम्पत्तिकथनम्, परिचोदनापूर्वकं च पुनः पुनः ‘तत्त्वमसि’ (छा. उ. ६-८-७) इत्यवधारणम् — इति च सर्वमेतत् तादात्म्यप्रतिपादनायामेव अवकल्पते, न तादात्म्यसम्पादनायाम् । न च अत्र उपक्रमतत्रत्वोपन्यासो न्याय्यः ; न हि उपक्रमे आत्मत्वसङ्कीर्तनम् अनात्मत्वसङ्कीर्तनं वा अस्ति ; सामान्योपक्रमश्च न वाक्यशेषगतेन विशेषेण विरुध्यते,

विशेषाकाङ्क्षित्वात्सामान्यस्य । सच्छब्दार्थोऽपि च पर्यालोच्यमानः  
 न मुख्यादात्मनोऽन्यः सम्भवति, अतोऽन्यस्य वस्तुजातस्य  
 आरम्भणशब्दादिभ्योऽनृतत्वोपपत्तेः । आम्लानवैषम्यमपि  
 नावश्यमर्थवैषम्यमावहति, 'आहर पात्रम्' 'पात्रमाहर'  
 इत्येवमादिषु अर्थसाम्येऽपि तद्दर्शनात् । तस्मात् एवंजातीयकेषु  
 वाक्येषु प्रतिपादनप्रकारभेदेऽपि प्रतिपाद्यार्थाभेद इति सिद्धम्  
 ॥१७॥

## १०९. कार्याख्यानाधिकरणम्

### ३७७. कार्याख्यानादपूर्वम् ॥३।३।१८॥

छन्दोगा वाजसनेयिनश्च प्राणसंवादे श्वादिमर्यादं प्राणस्य  
 अन्नमाम्नाय, तस्यैव आपो वास आमनन्ति ; अनन्तरं च  
 छन्दोगा आमनन्ति — 'तस्माद्वा एतदशिष्यन्तः  
 पुरस्ताच्चोपरिष्ठाच्चाद्भिः परिदधति' (छा. उ. ५-२-२) इति ;  
 वाजसनेयिनश्चामनन्ति — 'तद्विद्वांसः श्रोत्रियाः । अशिष्यन्त  
 आचामन्त्यशित्वा चाचामन्त्येतमेव तदनमनग्रं कुर्वन्तो मन्यन्ते'  
 (बृ. उ. ६-१-१४) 'तस्मादेवंविदशिष्यन्नाचामेदशित्वा  
 चाचामेदेतमेव तदनमनग्रं कुरुते' इति । तत्र च आचमनम्

अनग्रताचिन्तनं च प्राणस्य प्रतीयते ; तत्किमुभयमपि विधीयते, उत आचमनमेव, उत अनग्रताचिन्तनमेवेति विचार्यते । किं तावत्प्राप्तम् ? उभयमपि विधीयत इति । कुतः ? उभयस्याप्यवगम्यमानत्वात् ; उभयमपि च एतत् अपूर्वत्वात् विध्यर्हम् । अथवा आचमनमेव विधीयते ; विस्पष्टा हि तस्मिन्विधिविभक्तिः — ‘तस्मादेवंविदशिष्यन्नाचामेदशित्वा चाचामेत्’ इति ; तस्यैव स्तुत्यर्थम् अनग्रतासङ्कीर्तनमित्येवं प्राप्ते ब्रूमः —

न आचमनस्य विधेयत्वमुपपद्यते, कार्याख्यानात् — प्राप्तमेव हि इदं कार्यत्वेन आचमनं प्रायत्यार्थं स्मृतिप्रसिद्धम् अन्वाख्यायते । ननु इयं श्रुतिः तस्याः स्मृतेर्मूलं स्यात् ; नेत्युच्यते, विषयनानात्वात् ; सामान्यविषया हि स्मृतिः पुरुषमात्रसम्बद्धं प्रायत्यार्थमाचमनं प्रापयति ; श्रुतिस्तु प्राणविद्याप्रकरणपठिता तद्विषयमेव आचमनं विदधती विदध्यात् ; न च भिन्नविषययोः श्रुतिस्मृत्योः मूलमूलिभावोऽवकल्पते ; न च इयं श्रुतिः प्राणविद्यासंयोगि अपूर्वमाचमनं विधास्यतीति शक्यमाश्रयितुम्, पूर्वस्यैव पुरुषमात्रसंयोगिन आचमनस्य इह

प्रत्यभिज्ञायमानत्वात् ; अत एव च नोभयविधानम् ; उभयविधाने च वाक्यं भिद्येत ; तस्मात् प्राप्तमेव अशिशिषतामशितवतां च उभयत आचमनम् अनूद्य, *‘एतमेव तदनमनग्रं कुर्वन्तो मन्यन्ते’* (बृ. उ. ६-१-१४) इति प्राणस्य अनग्रताकरणसङ्कल्पः अनेन वाक्येन आचमनीयास्वप्सु प्राणविद्यासम्बन्धित्वेन अपूर्व उपदिश्यते । न च अयमनग्रतावादः आचमनस्तुत्यर्थ इति न्याय्यम्, आचमनस्याविधेयत्वात् । स्वयं च अनग्रतासङ्कल्पस्य विधेयत्वप्रतीतेः । न च एवं सति एकस्य आचमनस्य उभयार्थता अभ्युपगता भवति — प्रायत्यार्थता परिधानार्थता चेति, क्रियान्तरत्वाभ्युपगमात् — क्रियान्तरमेव हि आचमनं नाम प्रायत्यार्थं पुरुषस्य अभ्युपगम्यते ; तदीयासु तु अप्सु वासःसङ्कल्पनं नाम क्रियान्तरमेव परिधानार्थं प्राणस्य अभ्युपगम्यत इत्यनवद्यम् । अपि च *‘यदिदं किञ्चा श्वभ्य आ कृमिभ्य आ कीटपतङ्गेभ्यस्तत्तेऽन्नम्’* (बृ. उ. ६-१-१४) इत्यत्र तावत् न सर्वान्नाभ्यवहारश्चोद्यत इति शक्यं वक्तुम्, अशब्दत्वादशक्यत्वाच्च ; सर्वं तु प्राणस्यान्नमिति इयमन्नदृष्टिश्चोद्यते ; तत्साहचर्याच्च ‘आपो वासः’ इत्यत्रापि न



अपामाचमनं चोद्यते ; प्रसिद्धास्वेव तु आचमनीयास्वप्सु परिधानदृष्टिश्रोद्यत इति युक्तम् ; न हि अर्धवैशसं सम्भवति । अपि च आचामन्तीति वर्तमानापदेशित्वात् नायं शब्दो विधिक्षमः । ननु मन्यन्त इत्यपि समानं वर्तमानापदेशित्वम् ; सत्यमेव तत् ; अवश्यविधेये तु अन्यतरस्मिन् वासःकार्याख्यानात् अपां वासःसङ्कल्पनमेव अपूर्वं विधीयते ; न आचमनम् ; पूर्ववद्धि तत् — इत्युपपादितम् । यदप्युक्तम् — विस्पष्टा च आचमने विधिविभक्तिरिति, तदपि पूर्ववत्त्वेनैव आचमनस्य प्रत्युक्तम् ; अत एव आचमनस्याविधित्सितत्वात् 'एतमेव तदनमनग्रं कुर्वन्तो मन्यन्ते' इत्यत्रैव काण्वाः पर्यवस्यन्ति, न आमनन्ति 'तस्मादेवंवित्' इत्यादि ; तस्मात् माध्यन्दिनानामपि पाठे आचमनानुवादेन एवंवित्त्वमेव प्रकृतप्राणवासोवित्त्वं विधीयत इति प्रतिपत्तव्यम् । योऽप्ययमभ्युपगमः — क्वचिदाचमनं विधीयताम्, क्वचिद्वासोविज्ञानमिति — सोऽपि न साधुः, 'आपो वासः' इत्यादिकाया वाक्यप्रवृत्तेः सर्वत्रैकरूप्यात् । तस्मात् वासोविज्ञानमेव इह विधीयते, न आचमनमिति न्याय्यम् ॥१८॥

## ११०. समानाधिकरणम्

## ३७८. समान एवं चाभेदात् ॥३।३।१९॥

वाजसनेयिशाखायाम् अग्निरहस्ये शाण्डिल्यनामाङ्किता विद्या विज्ञाता ; तत्र च गुणाः श्रूयन्ते — ‘स आत्मानमुपासीत मनोमयं प्राणशरीरं भारूपम्’ इत्येवमादयः ; तस्यामेव शाखायां बृहदारण्यके पुनः पठ्यते — ‘मनोमयोऽयं पुरुषो भाः सत्यस्तस्मिन्नन्तर्हृदये यथा ब्रीहिर्वा यवो वा स एष सर्वस्येशानः सर्वस्याधिपतिः सर्वमिदं प्रशास्ति यदिदं किञ्च’ (बृ. उ. ५-६-१) इति । तत्र संशयः — किमियम् एका विद्या अग्निरहस्यबृहदारण्यकयोः गुणोपसंहारश्च, उत द्वे इमे विद्ये गुणानुपसंहारश्चेति । किं तावत्प्राप्तम् ? विद्याभेदः गुणव्यवस्था चेति । कुतः ? पौनरुक्त्यप्रसङ्गात् — भिन्नासु हि शाखासु अध्येतृवेदितृभेदात् पौनरुक्त्यपरिहारमालोच्य विद्यैकत्वमध्यवसाय एकत्रातिरिक्ता गुणा इतरत्रोपसंहियन्ते प्राणसंवादादिषु — इत्युक्तम् ; एकस्यां पुनः शाखायाम् अध्येतृवेदितृभेदाभावात् अशक्यपरिहारे पौनरुक्त्ये न विप्रकृष्टदेशस्था एका विद्या भवितुमर्हति । न च अत्र एकमाम्नां विद्याविधानार्थम्, अपरं गुणविधानार्थम् — इति विभागः सम्भवति ; तदा हि अतिरिक्ता

एव गुणा इतरत्रेतरत्र च आम्रायेरन्, न समानाः ; समाना अपि तु उभयत्राम्नायन्ते मनोमयत्वादयः । तस्मात् नान्योन्यगुणोपसंहार इत्येवं प्राप्ते ब्रूमहे —

यथा भिन्नासु शाखासु विद्वैकत्वं गुणोपसंहारश्च भवति एवमेकस्यामपि शाखायां भवितुमर्हति, उपास्याभेदात् । तदेव हि ब्रह्म मनोमयत्वादिगुणकम् उभयत्रापि उपास्यम् अभिन्नं प्रत्यभिजानीमः ; उपास्यं च रूपं विद्यायाः ; न च विद्यमाने रूपाभेदे विद्याभेदमध्यवसातुं शक्नुमः ; नापि विद्याभेदे गुणव्यवस्थानम् । ननु पौनरुक्त्यप्रसङ्गात् विद्याभेदोऽध्यवसितः ; नेत्युच्यते, अर्थविभागोपपत्तेः — एकं हि आम्रानं विद्याविधानार्थम्, अपरं गुणविधानार्थम् — इति न किञ्चिन्नोपपद्यते । ननु एवं सति यदपठितमग्निरहस्ये, तदेव बृहदारण्यके पठितव्यम् — ‘स एष सर्वस्येशानः’ इत्यादि ; यत्तु पठितमेव ‘मनोमयः’ इत्यादि, तन्न पठितव्यम् — नैष दोषः, तद्वलेनैव प्रदेशान्तरपठितविद्याप्रत्यभिज्ञानात् ; समानगुणाम्नानेन हि विप्रकृष्टदेशां शाण्डिल्यविद्यां प्रत्यभिज्ञाप्य तस्याम् ईशानत्वादि उपदिश्यते । अन्यथा हि कथं तस्याम् अयं

गुणविधिरभिधीयते । अपि च अप्राप्तांशोपदेशेन अर्थवति वाक्ये सञ्जाते, प्राप्तांशपरामर्शस्य नित्यानुवादतयापि उपपद्यमानत्वात् न तद्वलेन प्रत्यभिज्ञा उपेक्षितुं शक्यते । तस्मादत्र समानायामपि शाखायां विद्वैकत्वं गुणोपसंहारश्चेत्युपपन्नम् ॥१९॥

### ११९. सम्बन्धाधिकरणम्

३७९. सम्बन्धादेवमन्यत्रापि ॥३।३।२०॥

बृहदारण्यके 'सत्यं ब्रह्म' (बृ. उ. ५-५-१) इत्युपक्रम्य, 'तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषः' (बृ. उ. ५-५-२) इति तस्यैव सत्यस्य ब्रह्मणः अधिदैवतमध्यात्मं च आयतनविशेषमुपदिश्य, व्याहृतिशरीरत्वं च सम्पाद्य, द्वे उपनिषदावादिश्येते — 'तस्योपनिषदहः' इति — अधिदैवतम्, 'तस्योपनिषदहम्' इति — अध्यात्मम् । तत्र संशयः — किमविभागेनैव उभे अपि उपनिषदावुभयत्रानुसन्धातव्ये, उत विभागेन — एका अधिदैवतम्, एका अध्यात्ममिति । तत्र सूत्रेणैवोपक्रमते — यथा शाण्डिल्यविद्यायां विभागेनाप्यधीतायां गुणोपसंहार उक्तः, एवमन्यत्रापि एवंजातीयके विषये भवितुमर्हति,

एकविद्याभिसम्बन्धात् — एका हि इयं सत्यविद्या अधिदैवतम्  
 अध्यात्मं च अधीता, उपक्रमाभेदात् व्यतिषक्तपाठाच्च ; कथं  
 तस्यामुदितो धर्मः तस्यामेव न स्यात् । यो ह्याचार्ये  
 कश्चिदनुगमनादिराचारश्चोदितः, स ग्रामगतेऽरण्यगते च तुल्यवदेव  
 भवति । तस्मात् उभयोरप्युपनिषदोः उभयत्र प्राप्तिरिति ॥२०॥

एवं प्राप्ते, प्रतिविधत्ते —

**३८०. न वा विशेषात् ॥३।३।२१॥**

नैव उभयोः उभयत्र प्राप्तिः । कस्मात् ? विशेषात्,  
 उपासनस्थानविशेषोपनिबन्धादित्यर्थः । कथं स्थानविशेषोपनिबन्ध  
 इति, उच्यते — ‘य एष एतस्मिन्मण्डले पुरुषः’ (बृ. उ. ५-५-  
 ३) इति हि आधिदैविकं पुरुषं प्रकृत्य, ‘तस्योपनिषदहः’ इति  
 श्रावयति ; ‘योऽयं दक्षिणेऽक्षन्पुरुषः’ (बृ. उ. ५-५-४) इति च  
 आध्यात्मिकं पुरुषं प्रकृत्य, ‘तस्योपनिषदहम्’ इति ; तस्येति च  
 एतत् सन्निहितावलम्बनं सर्वनाम ; तस्मात्  
 आयतनविशेषव्यपाश्रयेणैव एते उपनिषदावुपदिश्येते ; कुत  
 उभयोरुभयत्र प्राप्तिः । ननु एक एवायम् अधिदैवतमध्यात्मं च  
 पुरुषः, एकस्यैव सत्यस्य ब्रह्मण आयतनद्वयप्रतिपादनात् ;

सत्यमेवमेतत् ; एकस्यापि तु अवस्थाविशेषोपादानेनैव उपनिषद्विशेषोपदेशात् तदवस्थस्यैव सा भवितुमर्हति ; अस्ति चायं दृष्टान्तः — सत्यपि आचार्यस्वरूपानपाये, यत् आचार्यस्य आसीनस्य अनुवर्तनमुक्तम्, न तत् तिष्ठतो भवति ; यच्च तिष्ठत उक्तम्, न तदासीनस्येति । ग्रामारण्ययोस्तु आचार्यस्वरूपानपायात् तत्स्वरूपानुबद्धस्य च धर्मस्य ग्रामारण्यकृतविशेषाभावात् उभयत्र तुल्यवद्भाव इति अदृष्टान्तः सः । तस्मात् व्यवस्था अनयोरुपनिषदोः ॥२१॥

### ३८१. दर्शयति च ॥३।३।२२॥

अपि च एवंजातीयकानां धर्माणां व्यवस्थेति लिङ्गदर्शनं भवति — ‘तस्यैतस्य तदेव रूपं यदमुष्य रूपं यावमुष्य गेष्णौ तौ गेष्णौ यन्नाम तन्नाम’ (छा. उ. १-७-५) इति । कथमस्य लिङ्गत्वमिति ? तदुच्यते — अक्ष्यादित्यस्थानभेदभिन्नान् धर्मान् अन्योन्यस्मिन्ननुपसंहार्यान् पश्यन् इह अतिदेशेन आदित्यपुरुषगताऽरूपादीन् अक्षिपुरुषे उपसंहरति — ‘तस्यैतस्य तदेव रूपम्’ (छा. उ. १-७-५) इत्यादिना । तस्माद्व्यवतिष्ठेते एव एते उपनिषदाविति निर्णयः ॥२२॥

## ११२. सम्भृत्यधिकरणम्

३८२. सम्भृतिद्युव्याप्त्यपि चातः ॥३॥३॥२३॥

‘ब्रह्मज्येष्ठा वीर्या सम्भृतानि ब्रह्माग्रे ज्येष्ठं दिवमाततान’  
 इत्येवं राणायनीयानां खिलेषु वीर्यसम्भृतिद्युनिवेशप्रभृतयो ब्रह्मणो  
 विभूतयः पठ्यन्ते ; तेषामेव च उपनिषदि शाण्डिल्यविद्याप्रभृतयो  
 ब्रह्मविद्याः पठ्यन्ते ; तासु ब्रह्मविद्यासु ता ब्रह्मविभूतय  
 उपसंहियेरन्, न वेति विचारणायाम्, ब्रह्मसम्बन्धादुपसंहारप्राप्तौ  
 एवं पठति । सम्भृतिद्युव्याप्तिप्रभृतयो विभूतयः  
 शाण्डिल्यविद्याप्रभृतिषु नोपसंहर्तव्याः, अत एव च  
 आयतनविशेषयोगात् । तथा हि शाण्डिल्यविद्यायां हृदयायतनत्वं  
 ब्रह्मण उक्तम् — ‘एष म आत्मान्तर्हृदये’ (छा. उ. ३-१४-३)  
 इति ; तद्वदेव दहरविद्यायामपि — ‘दहरं पुण्डरीकं वेश्म  
 दहरोऽस्मिन्नन्तराकाशः’ (छा. उ. ८-१-१) इति ;  
 उपकोसलविद्यायां तु अक्षयायतनत्वम् — ‘य एषोऽक्षिणि पुरुषो  
 दृश्यते’ (छा. उ. ४-१५-१) इति ; एवं तत्र तत्र तत्तत्  
 आध्यात्मिकमायतनम् एतासु विद्यासु प्रतीयते ; आधिदैविक्यस्तु  
 एता विभूतयः सम्भृतिद्युव्याप्तिप्रभृतयः ; तासां कुत एतासु प्राप्तिः

। नन्वेतास्वपि आधिदैविक्यो विभूतयः श्रूयन्ते — ‘ज्यायान्दिवो ज्यायानेभ्यो लोकेभ्यः’ (छा. उ. ३-१४-३) ‘एष उ एव भामनीरेष हि सर्वेषु लोकेषु भाति’ (छा. उ. ४-१५-४) ‘यावान्वा अयमाकाशस्तावानेषोऽन्तर्हृदय आकाश उभे अस्मिन्वावापृथिवी अन्तरेव समाहिते’ (छा. उ. ८-१-३) इत्येवमाद्याः ; सन्ति च अन्या आयतनविशेषहीना अपि इह ब्रह्मविद्याः षोडशकलाद्याः — सत्यमेवमेतत् ; तथाप्यत्र विद्यते विशेषः सम्भृत्याद्यनुपसंहारहेतुः — समानगुणाम्नानेन हि प्रत्युपस्थापितासु विप्रकृष्टदेशास्वपि विद्यासु विप्रकृष्टदेशगुणा उपसंहियेरन्निति युक्तम् ; सम्भृत्यादयस्तु शाण्डिल्यादिवाक्यगोचराश्च गुणाः परस्परव्यावृत्तस्वरूपत्वात् न प्रदेशान्तरवर्तिविद्याप्रत्युपस्थापनक्षमाः । न च ब्रह्मसम्बन्धमात्रेण प्रदेशान्तरवर्तिविद्याप्रत्युपस्थापनमित्युच्यते, विद्याभेदेऽपि तदुपपत्तेः ; एकमपि हि ब्रह्म विभूतिभेदैरनेकधा उपास्यत इति स्थितिः, परोवरीयस्त्वादिवद्भेददर्शनात् । तस्मात् वीर्यसम्भृत्यादीनां शाण्डिल्यविद्यादिषु अनुपसंहार इति ॥ २३ ॥

### ११३. पुरुषविद्याधिकरणम्



## ३८३. पुरुषविद्यायामिव चेतरेषामनाम्नानात् ॥३।३।२४॥

अस्ति ताण्डिनां पैङ्गिनां च रहस्यब्राह्मणे पुरुषविद्या ; तत्र पुरुषो यज्ञः कल्पितः ; तदीयमायुः त्रेधा विभज्य सवनत्रयं कल्पितम् ; अशिशिषादीनि च दीक्षादिभावेन कल्पितानि ; अन्ये च धर्मास्तत्र समधिगता आशीर्मन्त्रप्रयोगादयः । तैत्तिरीयका अपि कश्चित् पुरुषयज्ञं कल्पयन्ति — ‘तस्यैवंविदुषो यज्ञस्यात्मा यजमानः श्रद्धा पत्नी’ (नारा. ८) इत्येतेनानुवाकेन । तत्र संशयः — किमितरत्र उक्ताः पुरुषयज्ञस्य धर्माः तैत्तिरीयकेषु उपसंहर्तव्याः, किं वा नोपसंहर्तव्या इति । पुरुषयज्ञत्वाविशेषात् उपसंहारप्राप्तौ, आचक्ष्महे — नोपसंहर्तव्या इति । कस्मात् ? तद्रूपप्रत्यभिज्ञानाभावात् ; तदाहाचार्यः पुरुषविद्यायामिवेति — यथा एकेषां शाखिनां ताण्डिनां पैङ्गिनां च पुरुषविद्यायामान्मानम्, नैवम् इतरेषां तैत्तिरीयाणामान्मानमस्ति ; तेषां हि इतरविलक्षणमेव यज्ञसम्पादनं दृश्यते, पत्नीयजमानवेदिवेदबर्हिर्यूपाज्यपश्वृत्विगाद्यनुक्रमणात् । यदपि सवनसम्पादनं तदपि इतरविलक्षणमेव — ‘यत्प्रातर्मध्यन्दिनं सायं च तानि’ (नारा. ८) इति । यदपि किञ्चित्

मरणावभृथत्वादिसामान्यं, तदपि अल्पीयस्त्वात् भूयसा  
 वैलक्षणेन अभिभूयमानं न प्रत्यभिज्ञापनक्षमम् । न च  
 तैत्तिरीयके पुरुषस्य यज्ञत्वं श्रूयते ; 'विदुषः' 'यज्ञस्य' इति हि  
 न च एते समानाधिकरणे षष्ठ्यौ — विद्वानेव यो यज्ञस्तस्येति ;  
 न हि पुरुषस्य मुख्यं यज्ञत्वमस्ति ; व्यधिकरणे तु एते षष्ठ्यौ —  
 विदुषो यो यज्ञस्तस्येति ; भवति हि पुरुषस्य मुख्यो यज्ञसम्बन्धः  
 ; सत्यां च गतौ, मुख्य एवार्थ आश्रयितव्यः, न भाक्तः । 'आत्मा  
 यजमानः' इति च यजमानत्वं पुरुषस्य निर्ब्रुवन् वैयधिकरण्येनैव  
 अस्य यज्ञसम्बन्धं दर्शयति । अपि च 'तस्यैवं विदुषः' इति  
 सिद्धवदनुवादश्रुतौ सत्याम्, पुरुषस्य यज्ञभावम् आत्मादीनां च  
 यजमानादिभावं प्रतिपित्समानस्य वाक्यभेदः स्यात् । अपि च  
 ससंन्यासामात्मविद्यां पुरस्तादुपदिश्य अनन्तरम् 'तस्यैवं विदुषः'  
 इत्याद्यनुक्रमणं पश्यन्तः — पूर्वशेष एव एष आम्नायः, न स्वतन्त्र  
 इति प्रतीमः ; तथा च एकमेव  
 फलमुभयोरप्यनुवाकयोरुपलभामहे — 'ब्रह्मणो महिमानमाप्नोति'  
 (नारा. ८) इति ; इतरेषां तु अनन्यशेषः पुरुषविद्याम्नायः ;  
 आयुरभिवृद्धिफलो ह्यसौ, 'स ह षोडशं वर्षशतं जीवति च एवं'

वेद' (छा. उ. ३-१६-७) इति समभिव्याहारात् । तस्मात्  
शाखान्तराधीतानां पुरुषविद्याधर्माणामाशीर्मन्त्रादीनामप्राप्तिः  
तैत्तिरीयके ॥२४ ॥

## ११४. वेधाद्यधिकरणम्

३८४. वेधाद्यर्थभेदात् ॥३।३।२५॥

अस्त्याथर्वणिकानामुपनिषदारम्भे मन्त्रसमाम्नायः — 'सर्वं  
प्रविध्य हृदयं प्रविध्य धमनीः प्रवृज्य शिरोऽभिप्रवृज्य त्रिधा  
विपृक्तः' इत्यादि ; ताण्डिनाम् — 'देव सवितः प्रसुव यज्ञम्'  
इत्यादि ; शाट्यायनिनाम् — 'श्वेताश्वो हरितनीलोऽसि'  
इत्यादि ; कठानां तैत्तिरीयाणां च — 'शं नो मित्रः शं वरुणः'  
(तै. उ. १-१-१) इत्यादि ; वाजसनेयिनां तु उपनिषदारम्भे  
प्रवर्ग्यब्राह्मणं पठ्यते — 'देवा ह वै सत्रं निषेदुः' इत्यादि ;  
कौषीतकिनामपि अग्निष्टोमब्राह्मणम् — 'ब्रह्म वा अग्निष्टोमो  
ब्रह्मैव तदहर्ब्रह्मणैव ते ब्रह्मोपयन्ति तेऽमृतत्वमाप्नुवन्ति य  
एतदहरुपयन्ति' इति । किमिमे सर्वे प्रविध्यादयो मन्त्राः  
प्रवर्ग्यादीनि च कर्माणि विद्यासु उपसंहियेरन्, किं वा न  
उपसंहियेरन् — इति मीमांसामहे । किं तावत् नः प्रतिभाति ?

उपसंहार एव एषां विद्यास्विति । कुतः ?  
 विद्याप्रधानानामुपनिषद्ग्रन्थानां समीपे पाठात् । ननु एषां  
 विद्यार्थतया विधानं नोपलभामहे — बाढम्, अनुपलभमाना अपि  
 तु अनुमास्यामहे, सन्निधिसामर्थ्यात् ; न हि सन्निधेः अर्थवत्त्वे  
 सम्भवति, अकस्मादसावनाश्रयितुं युक्तः । ननु नैषां मन्त्राणां  
 विद्याविषयं किञ्चित्सामर्थ्यं पश्यामः । कथं च प्रवर्ग्यादीनि  
 कर्माणि अन्यार्थत्वेनैव विनियुक्तानि सन्ति विद्यार्थत्वेनापि  
 प्रतिपद्येमहीति । नैष दोषः ; सामर्थ्यं तावत् मन्त्राणां  
 विद्याविषयमपि किञ्चित् शक्यं कल्पयितुम्, हृदयादिसङ्कीर्तनात् ;  
 हृदयादीनि हि प्रायेण उपासनेषु आयतनादिभावेनोपदिष्टानि ;  
 तद्वारेण च 'हृदयं प्रविध्य' इत्येवंजातीयकानां मन्त्राणाम्  
 उपपन्नमुपासनाङ्गत्वम् ; दृष्टश्च उपासनेष्वपि मन्त्रविनियोगः —  
 'भूः प्रपद्येऽमुनाऽमुनाऽमुना' (छा. उ. ३-१५-३) इत्येवमादिः ;  
 तथा प्रवर्ग्यादीनां कर्मणाम् अन्यत्रापि विनियुक्तानां सताम्  
 अविरुद्धो विद्यासु विनियोगः — वाजपेय इव बृहस्पतिसवस्य  
 — इत्येवं प्राप्ते ब्रूमः —

नैषामुपसंहारो विद्यास्विति । कस्मात् ? वेधाद्यर्थभेदात् —  
 ‘हृदयं प्रविध्य’ इत्येवंजातीयकानां हि मन्त्राणां येऽर्था  
 हृदयवेधादयः, भिन्नाः अनभिसम्बद्धाः ते उपनिषदुदिताभिर्विद्याभिः  
 ; न तेषां ताभिः सङ्गन्तुं सामर्थ्यमस्ति । ननु हृदयस्य  
 उपासनेष्वप्युपयोगात् तद्वारक उपासनासम्बन्ध उपन्यस्तः —  
 नेत्युच्यते ; हृदयमात्रसङ्कीर्तनस्य हि एवमुपयोगः कथञ्चिदुत्प्रेक्ष्येत  
 ; न च हृदयमात्रमत्र मन्त्रार्थः ; ‘हृदयं प्रविध्य धमनीः प्रवृज्य’  
 इत्येवंजातीयको हि न सकलो मन्त्रार्थो विद्याभिरभिसम्बध्यते ;  
 अभिचारविषयो ह्येषोऽर्थः ; तस्मादाभिचारिकेण कर्मणा ‘सर्वं  
 प्रविध्य’ इत्येतस्य मन्त्रस्याभिसम्बन्धः ; तथा ‘देव सवितः प्रसुव  
 यज्ञम्’ इत्यस्य यज्ञप्रसवलिङ्गत्वात् यज्ञेन कर्मणा अभिसम्बन्धः ;  
 तद्विशेषसम्बन्धस्तु प्रमाणान्तरादनुसर्तव्यः ; एवमन्येषामपि  
 मन्त्राणाम् — केषाञ्चित् लिङ्गेन, केषाञ्चिद्वचनेन,  
 केषाञ्चित्प्रमाणान्तरेणेत्येवम् — अर्थान्तरेषु विनियुक्तानाम्,  
 रहस्यपठितानामपि सताम्, न सन्निधिमात्रेण विद्याशेषत्वोपपत्तिः  
 ; दुर्बलो हि सन्निधिः श्रुत्यादिभ्य इत्युक्तं प्रथमे तन्त्रे —  
 ‘श्रुतिलिङ्गवाक्यप्रकरणस्थानसमाख्यानां समवाये

पारदौर्बल्यमर्थविप्रकर्षात्' (जै. सू. ३-३-१३) इत्यत्र । तथा कर्मणामपि प्रवर्ग्यादीनामन्यत्र विनियुक्तानां न विद्याशेषत्वोपपत्तिः ; न ह्येषां विद्याभिः सह ऐकार्थ्यं किञ्चिदस्ति ; वाजपेये तु बृहस्पतिसवस्य स्पष्टं विनियोगान्तरम् — 'वाजपेयेनेष्ट्वा बृहस्पतिसवेन यजेत' इति ; अपि च एकोऽयं प्रवर्ग्यः सकृदुत्पन्नो बलीयसा प्रमाणेन अन्यत्र विनियुक्तः न दुर्बलेन प्रमाणेन अन्यत्रापि विनियोगमर्हति ; अगृह्यमाणविशेषत्वे हि प्रमाणयोः एवं स्यात् ; न तु बलवदबलवतोः प्रमाणयोरगृह्यमाणविशेषता सम्भवति, बलवदबलवत्त्वविशेषादेव । तस्मात् एवंजातीयकानां मन्त्राणां कर्मणां वा न सन्निधिपाठमात्रेण विद्याशेषत्वमाशङ्कितव्यम् ; अरण्यानुवचनादिधर्मसामान्यात् सन्निधिपाठ इति संतोष्यम् ॥

२५ ॥

## ११५. हान्याधिकरणम्

३८५. हानौ

तूपायनशब्दशेषत्वात्कुशाच्छन्दस्तुत्युपगानवत्तदुक्तम्  
॥३।३।२६॥

अस्ति ताण्डिनां श्रुतिः — ‘अश्व इव रोमाणि विधूय पापं चन्द्र इव राहोर्मुखात्प्रमुच्य धूत्वा शरीरमकृतं कृतात्मा ब्रह्मलोकमभिसम्भवामि’ (छा. उ. ८-१३-१) इति ; तथा आथर्वणिकानाम् — ‘तदा विद्वान्पुण्यपापे विधूय निरञ्जनः परमं साम्यमुपैति’ (मु. उ. ३-२-८) इति ; तथा शाट्यायनिनः पठन्ति — ‘तस्य पुत्रा दायमुपयन्ति सुहृदः साधुकृत्यां द्विषन्तः पापकृत्याम्’ इति ; तथैव कौषीतकिनः — ‘तत्सुकृतदुष्कृते विधूनुते तस्य प्रिया ज्ञातयः सुकृतमुपयन्त्यप्रिया दुष्कृतम्’ इति । तदिह क्वचित् सुकृतदुष्कृतयोर्हानं श्रूयते ; क्वचित्तयोरेव विभागेन प्रियैरप्रियैश्चोपायनम् ; क्वचित्तु उभयमपि हानमुपायनं च ; तद्यत्रोभयं श्रूयते तत्र तावत् न किञ्चिद्वक्तव्यमस्ति ; यत्राप्युपायनमेव श्रूयते, न हानम्, तत्राप्यर्थादेव हानं सन्निपतति, अन्यैरात्मीययोः सुकृतदुष्कृतयोरुपेयमानयोः आवश्यकत्वात्तद्धानस्य ; यत्र तु हानमेव श्रूयते, नोपायनम् — तत्रोपायनं सन्निपतेद्वा, न वेति विचिकित्सायाम् — अश्रवणादसन्निपातः, विद्यान्तरगोचरत्वाच्च शाखान्तरीयस्य श्रवणस्य । अपि च आत्मकर्तृकं सुकृतदुष्कृतयोर्हानम् ;

परकर्तृकं तु उपायनम् ; तयोरसत्यावश्यकभावे, कथं हानेनोपायनमाक्षिप्येत ? तस्मादसन्निपातो हानावुपायनस्येति ॥

अस्यां प्राप्तौ पठति — हानाविति । हानौ तु एतस्यां केवलायामपि श्रूयमाणायाम् उपायनं सन्निपतितुमर्हति ; तच्छेषत्वात् — हानशब्दशेषो हि उपायनशब्दः समधिगतः कौषीतकिरहस्ये ; तस्मादन्यत्र केवलहानश्रवणेऽप्युपायनानुवृत्तिः । यदुक्तम् — अश्रवणात् विद्यान्तरगोचरत्वात् अनावश्यकत्वाच्च असन्निपात इति, तदुच्यते — भवेदेषा व्यवस्थोक्तिः, यद्यनुष्ठेयं किञ्चिदन्यत्र श्रुतम् अन्यत्र निनीष्येत ; न त्विह हानमुपायनं वा अनुष्ठेयत्वेन सङ्कीर्त्यते ; विद्यास्तुत्यर्थं तु अनयोः सङ्कीर्तनम् — इत्थं महाभागा विद्या, यत्सामर्थ्यादस्य विदुषः सुकृतदुष्कृते संसारकारणभूते विधूयेते, ते च अस्य सुहृद्गुह्यत्सु निविशेते इति ; स्तुत्यर्थं च अस्मिन्संकीर्तने, हानानन्तरभावित्वेनोपायनस्य, क्वचिच्छ्रुतत्वात् अन्यत्रापि हानश्रुतावुपायनानुवृत्तिं मन्यते — स्तुतिप्रकर्षलाभाय । प्रसिद्धा च अर्थवादान्तरापेक्षा अर्थवादान्तरप्रवृत्तिः — ‘एकविंशो वा इतोऽसावादित्यः’ (छा. उ. २-१०-५) इत्येवमादिषु । कथं हि इह एकविंशता



आदित्यस्याभिधीयेत, अनपेक्ष्यमाणेऽर्थवादान्तरे — ‘द्वादश  
मासाः पञ्चर्तवस्त्रय इमे लोका असावादित्य एकविंशः’ इत्यस्मिन्  
। तथा ‘त्रिष्टुभौ भवतः सेन्द्रियत्वाय’ इत्येवमादिवादिषु ‘इन्द्रियं वै  
त्रिष्टुप्’ इत्येवमाद्यर्थवादान्तरापेक्षा दृश्यते । विद्यास्तुत्यर्थत्वाच्च  
अस्योपायनवादस्य, कथमन्यदीये सुकृतदुष्कृते अन्यैरुपेयेते इति  
नातीवाभिनिवेष्टव्यम् । उपायनशब्दशेषत्वादिति च शब्दशब्दं  
समुच्चारयन् स्तुत्यर्थमेव हानावुपायनानुवृत्तिं सूचयति ;  
गुणोपसंहारविवक्षायां हि उपायनार्थस्यैव हानावनुवृत्तिं ब्रूयात् ।  
तस्मात् गुणोपसंहारविचारप्रसङ्गेन स्तुत्युपसंहारप्रदर्शनार्थमिदं  
सूत्रम् । कुशाच्छन्दस्तुत्युपगानवदिति उपमोपादानम् ; तद्यथा —  
भाल्लविनाम् ‘कुशा वानस्पत्याः स्थ ता मा पात’ इत्येतस्मिन्निगमे  
कुशानामविशेषेण वनस्पतियोनित्वश्रवणे, शाट्यायनिनाम्  
‘औदुम्बराः’ इति विशेषवचनात् औदुम्बर्यः कुशा आश्रीयन्ते ;  
यथा च क्वचित् देवासुरच्छन्दसामविशेषेण पौर्वापर्यप्रसङ्गे,  
देवच्छन्दांसि पूर्वाणीति पैङ्ग्याम्नानात्प्रतीयते ; यथा च  
षोडशिस्तोत्रे केषाञ्चित्कालाविशेषप्राप्तौ, ‘समयाध्युषिते सूर्ये’  
इत्यार्चश्रुतेः कालविशेषप्रतिपत्तिः ; यथैव च अविशेषेणोपगानं

केचित्समामनन्ति विशेषेण भाल्लविनः — यथा एतेषु कुशादिषु श्रुत्यन्तरगतविशेषान्वयः, एवं हानावप्युपायनान्वय इत्यर्थः । श्रुत्यन्तरकृतं हि विशेषं श्रुत्यन्तरेऽनभ्युपगच्छतः सर्वत्रैव विकल्पः स्यात् ; स च अन्याय्यः सत्यां गतौ ; तदुक्तं द्वादशलक्षण्याम् — ‘अपि तु वाक्यशेषत्वादितरपर्युदासः स्यात्प्रतिषेधे विकल्पः स्यात्’ इति ॥

अथवा एतास्वेव विधूननश्रुतिषु एतेन सूत्रेण एतच्चिन्तयितव्यम् — किमनेन विधूननवचनेन सुकृतदुष्कृतयोर्हानमभिधीयते, किं वा अर्थान्तरमिति । तत्र च एवं प्रापयितव्यम् — न हानं विधूननमभिधीयते, ‘धूञ् कम्पने’ इति स्मरणात्, ‘दोधूयन्ते ध्वजाग्राणि’ इति च वायुना चाल्यमानेषु ध्वजाग्रेषु प्रयोगदर्शनात् ; तस्मात् चालनं विधूननमभिधीयते ; चालनं तु सुकृतदुष्कृतयोः कश्चित्कालं फलप्रतिबन्धनात् — इत्येवं प्रापय्य, प्रतिवक्तव्यम् — हानावेव एष विधूननशब्दो वर्तितुमर्हति, उपायनशब्दशेषत्वात् ; न हि परपरिग्रहभूतयोः सुकृतदुष्कृतयोः अप्रहीणयोः परैरुपायनं सम्भवति ; यद्यपि इदं परकीययोः सुकृतदुष्कृतयोः परैरुपायनं

न आञ्जसं सम्भाव्यते, तथापि तत्सङ्कीर्तनात्तावत् तदानुगुण्येन हानमेव विधूननं नामेति निर्णेतुं शक्यते । क्वचिदपि च इदं विधूननसन्निधावुपायनं श्रूयमाणं कुशाच्छन्दस्तुत्युपगानवत् विधूननश्रुत्या सर्वत्रापेक्ष्यमाणं सार्वत्रिकं निर्णयकारणं सम्पद्यते । न च चालनं ध्वजाग्रवत् सुकृतदुष्कृतयोर्मुख्यं सम्भवति, अद्रव्यत्वात् । अश्वश्च रोमाणि विधून्वानः त्यजन् रजः सहैव तेन रोमाण्यपि जीर्णानि शातयति — ‘अश्व इव रोमाणि विधूय पापम्’ (छा. उ. ८-१३-१) इति च ब्राह्मणम् ; अनेकार्थत्वाभ्युपगमाच्च धातूनां न स्मरणविरोधः । तदुक्तमिति व्याख्यातम् ॥२६॥

## ११६. साम्परायाधिकरणम्

३८६. साम्पराये तर्तव्याभावात्तथा ह्यन्ये ॥३॥३॥२७॥

देवयानेन पथा पर्यङ्कस्थं ब्रह्म अभिप्रस्थितस्य व्यध्वनि सुकृतदुष्कृतयोर्वियोगं कौषीतकिनः पर्यङ्कविद्यायामामनन्ति — ‘स एतं देवयानं पन्थानमासाद्याग्निलोकमागच्छति’ (कौ. उ. १-३) इत्युपक्रम्य, ‘स आगच्छति विराजं नदीं तां मनसैवात्येति तत्सुकृतदुष्कृते विधूनुते’ (कौ. उ. १-४) इति । तत् किं

यथाश्रुतं व्यध्वन्येव वियोगवचनं प्रतिपत्तव्यम्, आहोस्वित्  
 आदावेव देहादपसर्पणे — इति विचारणायाम्, श्रुतिप्रामाण्यात्  
 यथाश्रुति प्रतिपत्तिप्रसक्तौ, पठति — साम्पराय इति । साम्पराये  
 गमन एव देहादपसर्पणे, इदं विद्यासामर्थ्यात्सुकृतदुष्कृतहानं  
 भवति — इति प्रतिजानीते ; हेतुं च आचष्टे —  
 तर्तव्याभावादिति ; न हि विदुषः सम्परेतस्य विद्यया ब्रह्म  
 संप्रेप्सतः अन्तराले सुकृतदुष्कृताभ्यां किञ्चित्प्राप्तव्यमस्ति, यदर्थं  
 कतिचित्क्षणानक्षीणे ते कल्पेयाताम् । विद्याविरुद्धफलत्वाच्च  
 विद्यासामर्थ्येन तयोः क्षयः ; स च यदैव विद्या फलाभिमुखी  
 तदैव भवितुमर्हति । तस्मात् प्रागेव सन् अयं सुकृतदुष्कृतक्षयः  
 पश्चात्पठ्यते । तथा हि अन्येऽपि शाखिनः ताण्डिनः  
 शाट्यायनिनश्च प्रागवस्थायामेव सुकृतदुष्कृतहानमामनन्ति —  
 ‘अथ इव रोमाणि विधूय पापम्’ (छा. उ. ८-१३-१) इति,  
 ‘तस्य पुत्रा दायमुपयन्ति सुहृदः साधुकृत्यां द्विषन्तः पापकृत्याम्’  
 इति च ॥२७॥

३८७. छन्दत उभयाविरोधात् ॥३॥३॥२८॥

यदि च देहादपसृप्तस्य देवयानेन पथा प्रस्थितस्य अर्धपथे  
 सुकृतदुष्कृतक्षयोऽभ्युपगम्येत, ततः पतिते देहे  
 यमनियमविद्याभ्यासात्मकस्य सुकृतदुष्कृतक्षयहेतोः पुरुषयत्नस्य  
 इच्छातोऽनुष्ठानानुपपत्तेः अनुपपत्तिरेव तद्धेतुकस्य  
 सुकृतदुष्कृतक्षयस्य स्यात् ; तस्मात् पूर्वमेव साधकावस्थायां  
 छन्दतोऽनुष्ठानं तस्य स्यात्, तत्पूर्वकं च सुकृतदुष्कृतहानम् —  
 इति द्रष्टव्यम् ; एवं निमित्तनैमित्तिकयोरुपपत्तिः  
 ताण्डिशाट्यायनिश्रुत्योश्च सङ्गतिरिति ॥२८॥

### ११७. गतेरर्थवत्त्वाधिकरणम्

३८८. गतेरर्थवत्त्वमुभयथाऽन्यथा हि विरोधः ॥३॥३॥२९॥

क्वचित् पुण्यपापापहानसन्निधौ देवयानः पन्थाः श्रूयते, क्वचिन्न  
 ; तत्र संशयः — किं हानावविशेषेणैव देवयानः पन्थाः  
 सन्निपतेत्, उत विभागेन क्वचित्सन्निपतेत् क्वचिन्नेति । यथा तावत्  
 हानावविशेषेणैव उपायनानुवृत्तिरुक्ता एवं देवयानानुवृत्तिरपि  
 भवितुमर्हतीत्यस्यां प्राप्तौ, आचक्ष्महे — गतेः देवयानस्य पथः,  
 अर्थवत्त्वम्, उभयथा विभागेन भवितुमर्हति — क्वचिदर्थवती गतिः  
 क्वचिन्नेति ; न अविशेषेण । अन्यथा हि अविशेषेणैव एतस्यां

गतावङ्गीक्रियमाणायां विरोधः स्यात् — ‘पुण्यपापे विधूय  
निरञ्जनः परमं साम्यमुपैति’ (मु. उ. ३-१-३) इत्यस्यां श्रुतौ  
देशान्तरप्रापणी गतिर्विरुध्येत ; कथं हि निरञ्जनोऽगन्ता देशान्तरं  
गच्छेत् ; गन्तव्यं च परमं साम्यं न देशान्तरप्राप्त्यायत्तम् —  
इत्यानर्थक्यमेवात्र गतेर्मन्यामहे ॥२९॥

### ३८९. उपपन्नस्तल्लक्षणार्थोपलब्धेलोकवत् ॥३।३।३०॥

उपपन्नश्चायम् उभयथाभावः — क्वचिदर्थवती गतिः क्वचिन्नेति  
; तल्लक्षणार्थोपलब्धेः — गतिकारणभूतोऽर्थः पर्यङ्कविद्यादिषु  
सगुणेषु उपासनेषु उपलभ्यते ; तत्र हि पर्यङ्कारोहणम्, पर्यङ्कस्थेन  
ब्रह्मणा सह संवदनम्, विशिष्टगन्धादिप्राप्तिश्च — इत्येवमादि बहु  
देशान्तरप्राप्त्यायत्तं फलं श्रूयते ; तत्र अर्थवती गतिः ; न तु  
सम्यग्दर्शने तल्लक्षणार्थोपलब्धिरस्ति ; न हि  
आत्मैकत्वदर्शिनामाप्तकामानाम् इहैव दग्धाशेषक्लेशबीजानाम्  
आरब्धभोगकर्माशयक्षपणव्यतिरेकेण अपेक्षितव्यं किञ्चिदस्ति ;  
तत्र अनर्थिका गतिः । लोकवच्च एष विभागो द्रष्टव्यः — यथा  
लोके ग्रामप्राप्तौ देशान्तरप्रापणः पन्था अपेक्ष्यते, न आरोग्यप्राप्तौ,

एवमिहापीति । भूयश्च एनं विभागं चतुर्थाध्याये  
निपुणतरमुपपादयिष्यामः ॥३०॥

## ११८. अनियमाधिकरणम्

३९०. अनियमः सर्वासामविरोधः शब्दानुमानाभ्याम्

॥३।३।३१॥

सगुणासु विद्यासु गतिरर्थवती, न निर्गुणायां  
परमात्मविद्यायाम् — इत्युक्तम् ; सगुणास्वपि विद्यासु  
कासुचिद्वतिः श्रूयते — यथा पर्यङ्कविद्यायाम् उपकोसलविद्यायां  
पञ्चाग्निविद्यायां दहरविद्यायामिति ; न अन्यासु — यथा  
मधुविद्यायां शाण्डिल्यविद्यायां षोडशकलविद्यायां  
वैश्वानरविद्यायामिति । तत्र संशयः — किं यास्वेषा गतिः श्रूयते,  
तास्वेव नियम्येत ; उत अनियमेन सर्वाभिरेव  
एवंजातीयकाभिर्विद्याभिरभिसम्बध्येतेति । किं तावत्प्राप्तम् ?  
नियम इति ; यत्रैव श्रूयते, तत्रैव भवितुमर्हति, प्रकरणस्य  
नियामकत्वात् ; यद्यन्यत्र अश्रूयमाणापि गतिः विद्यान्तरं गच्छेत्,  
श्रुत्यादीनां प्रामाण्यं हीयेत, सर्वस्य सर्वार्थत्वप्रसङ्गात् । अपि च  
अर्चिरादिका एकैव गतिः उपकोसलविद्यायां पञ्चाग्निविद्यायां च

तुल्यवत्पठ्यते ; तत् सर्वार्थत्वेऽनर्थकं पुनर्वचनं स्यात् ।  
तस्मान्नियम इत्येवं प्राप्ते पठति —

अनियम इति । सर्वासामेव अभ्युदयप्राप्तिफलानां सगुणानां  
विद्यानाम् अविशेषेण एषा देवयानाख्या गतिर्भवितुमर्हति । ननु  
अनियमाभ्युपगमे प्रकरणविरोध उक्तः — नैषोऽस्ति विरोधः ;  
शब्दानुमानाभ्यां श्रुतिस्मृतिभ्यामित्यर्थः ; तथा हि श्रुतिः — ‘तद्य  
इत्थं विदुः’ (छा. उ. ५-१०-१) इति पञ्चाग्निविद्यावतां देवयानं  
पन्थानमवतारयन्ती ‘ये चेमेऽरण्ये श्रद्धा तप इत्युपासते’ (छा. उ.  
५-१०-१) इति विद्यान्तरशीलिनामपि पञ्चाग्निविद्याविद्धिः  
समानमार्गतां गमयति । कथं पुनरवगम्यते —  
विद्यान्तरशीलिनामियं गतिरिति ? ननु श्रद्धातपःपरायणानामेव  
स्यात्, तन्मात्रश्रवणात् — नैष दोषः ; न हि केवलाभ्यां  
श्रद्धातपोभ्याम् अन्तरेण विद्याबलम् एषा गतिर्लभ्यते — ‘विद्यया  
तदारोहन्ति यत्र कामाः परागताः । न तत्र दक्षिणा यन्ति  
नाविद्वांसस्तपस्विनः’ इति श्रुत्यन्तरात् ; तस्मात् इह  
श्रद्धातपोभ्यां विद्यान्तरोपलक्षणम् । वाजसनेयिनस्तु  
पञ्चाग्निविद्याधिकारेऽधीयते — ‘य एवमेतद्विदुर्ये चामी अरण्ये



श्रद्धाः सत्यमुपासते' (बृ. उ. ६-२-१५) इति ; तत्र श्रद्धालवो ये सत्यं ब्रह्मोपासते इति व्याख्येयम्, सत्यशब्दस्य ब्रह्मणि असकृत्प्रयुक्तत्वात् । पश्चाग्निविद्याविदां च इत्थं वित्तयैव उपात्तत्वात्, विद्यान्तरपरायणानामेव एतदुपादानं न्याय्यम् । 'अथ य एतौ पन्थानौ न विदुस्ते कीटाः पतङ्गा यदिदं दन्दशूकम्' (बृ. उ. ६-२-१६) इति च मार्गद्वयभ्रष्टानां कष्टामधोगतिं गमयन्ती श्रुतिः देवयानपितृयाणयोरेव एनान् अन्तर्भावयति । तत्रापि विद्याविशेषादेशां देवयानप्रतिपत्तिः । स्मृतिरपि — 'शुक्लकृष्णो गती ह्येते जगतः शाश्वते मते । एकया यात्यनावृत्तिमन्ययावर्तते पुनः' (भ. गी. ८-२६) इति । यत्पुनः देवयानस्य पथो द्विराम्नानम् उपकोसलविद्यायां पश्चाग्निविद्यायां च, तत् उभयत्रापि अनुचिन्तनार्थम् । तस्मादनियमः ॥३१॥

## ११९. यावदधिकाराधिकरणम्

३११. यावदधिकारमवस्थितिराधिकारिकाणाम् ॥३॥३॥३२॥

विदुषो वर्तमानदेहपातानन्तरं देहान्तरमुत्पद्यते, न वा — इति चिन्त्यते । ननु विद्यायाः साधनभूतायाः सम्पत्तौ कैवल्यनिर्वृत्तिः स्यात् न वेति नेयं चिन्ता उपपद्यते ; न हि

पाकसाधनसम्पत्तौ, ओदनो भवेत् न वेति चिन्ता सम्भवति ;  
 नापि भुञ्जानः तृप्येत् न वेति चिन्त्यते — उपपन्ना तु इयं चिन्ता,  
 ब्रह्मविदामपि केषाञ्चित् इतिहासपुराणयोर्देहान्तरोत्पत्तिदर्शनात् ;  
 तथा हि — अपान्तरतमा नाम वेदाचार्यः पुराणर्षिः  
 विष्णुनियोगात् कलिद्वापरयोः सन्धौ कृष्णद्वैपायनः सम्बभूवेति  
 स्मरन्ति ; वसिष्ठश्च ब्रह्मणो मानसः पुत्रः सन्  
 निमिशापादपगतपूर्वदेहः पुनर्ब्रह्मादेशान्मित्रावरुणाभ्यां सम्बभूवेति ;  
 भृग्वदीनामपि ब्रह्मण एव मानसपुत्राणां वारुणे यज्ञे पुनरुत्पत्तिः  
 स्मर्यते ; सनत्कुमारोऽपि ब्रह्मण एव मानसः पुत्रः स्वयं रुद्राय  
 वरप्रदानात् स्कन्दत्वेन प्रादुर्बभूव ; एवमेव दक्षनारदप्रभृतीनां  
 भूयसी देहान्तरोत्पत्तिः कथ्यते तेन तेन निमित्तेन स्मृतौ ।  
 श्रुतावपि मन्त्रार्थवादयोः प्रायेणोपलभ्यते । ते च केचित् पतिते  
 पूर्वदेहे देहान्तरमाददते, केचित्तु स्थित एव तस्मिन्  
 योगैश्वर्यवशात् अनेकदेहादानन्यायेन । सर्वे च एते  
 समधिगतसकलवेदार्थाः स्मर्यन्ते । तत् एतेषां  
 देहान्तरोत्पत्तिदर्शनात् प्राप्तं ब्रह्मविद्यायाः पाक्षिकं मोक्षहेतुत्वम्,  
 अहेतुत्वं वेति ॥

अत उत्तरमुच्यते — न, तेषाम् अपान्तरतमःप्रभृतीनां वेदप्रवर्तनादिषु लोकस्थितिहेतुष्वधिकारेषु नियुक्तानाम् अधिकारतन्त्रत्वात्स्थितेः । यथासौ भगवान्सविता सहस्रयुगपर्यन्तं जगतोऽधिकारं चरित्वा तदवसाने उदयास्तमयवर्जितं कैवल्यमनुभवति — ‘अथ तत ऊर्ध्वं उदेत्य नैवोदेता नास्तमेतैकल एव मध्ये स्थाता’ (छा. उ. ३-११-१) इति श्रुतेः ; यथा च वर्तमाना ब्रह्मविदः आरब्धभोगक्षये कैवल्यमनुभवन्ति — ‘तस्य तावदेव चिरं यावन्न विमोक्ष्येऽथ सम्पत्स्ये’ (छा. उ. ६-१४-२) इति श्रुतेः — एवम् अपान्तरतमःप्रभृतयोऽपीश्वराः परमेश्वरेण तेषु तेष्वधिकारेषु नियुक्ताः सन्तः सत्यपि सम्यग्दर्शने कैवल्यहेतौ अक्षीणकर्मणो यावदधिकारमवतिष्ठन्ते, तदवसाने च अपवृज्यन्त इत्यविरुद्धम् । सकृत्प्रवृत्तमेव हि ते फलदानाय कर्माशयमतिवाहयन्तः, स्वातन्त्र्येणैव गृहादिव गृहान्तरम् अन्यमन्यं देहं सञ्चरन्तः स्वाधिकारनिर्वर्तनाय, अपरिमुषितस्मृतय एव देहेन्द्रियप्रकृतिवशित्वात् निर्माय देहान् युगपत् क्रमेण वा अधितिष्ठन्ति । न च एते जातिस्मरा इत्युच्यन्ते — त एवैते इति स्मृतिप्रसिद्धेः । यथा हि सुलभा नाम ब्रह्मवादिनी जनकेन

विवदितुकामा व्युदस्य स्वं देहम्, जानकं देहमाविश्य, व्युद्य तेन, पश्चात् स्वमेव देहमाविवेश — इति स्मर्यते । यदि हि उपयुक्ते सकृत्प्रवृत्ते कर्मणि कर्मान्तरं देहान्तरारम्भकारणमाविर्भवेत्, ततः अन्यदप्यदग्धबीजं कर्मान्तरं तद्वदेव प्रसज्येतेति ब्रह्मविद्यायाः पाक्षिकं मोक्षहेतुत्वम् अहेतुत्वं वा शङ्कोत ; न तु इयमाशङ्का युक्ता, ज्ञानात्कर्मबीजदाहस्य श्रुतिस्मृतिप्रसिद्धत्वात् । तथा हि श्रुतिः — ‘भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे’ (मु. उ. २-२-८) इति, ‘स्मृतिलम्भे सर्वग्रन्थीनां विप्रमोक्षः’ (छा. उ. ७-२६-२) इति चैवमाद्या । स्मृतिरपि — ‘यथैधांसि समिद्धोऽग्निर्भस्मसात्कुरुतेऽर्जुन । ज्ञानाग्निः सर्वकर्माणि भस्मसात्कुरुते तथा’ (भ. गी. ४-३७) इति, ‘बीजान्यग्न्युपदग्धानि न रोहन्ति यथा पुनः । ज्ञानदग्धैस्तथा क्लेशैर्नात्मा सम्पद्यते पुनः’ इति चैवमाद्या । न च अविद्यादिक्लेशदाहे सति क्लेशबीजस्य कर्माशयस्य एकदेशदाहः एकदेशप्ररोहश्च इत्युपपद्यते ; न हि अग्निदग्धस्य शालिबीजस्य एकदेशप्ररोहो दृश्यते ; प्रवृत्तफलस्य तु कर्माशयस्य मुक्तेषोरिव

वेगक्षयात् निवृत्तिः, 'तस्य तावदेव चिरम्' (छा. उ. ६-१४-२) इति शरीरपातावधिक्षेपकरणात् । तस्मादुपपन्ना यावदधिकारम् आधिकारिकाणामवस्थितिः । न च ज्ञानफलस्य अनैकान्तिकता ; तथा च श्रुतिः अविशेषेणैव सर्वेषां ज्ञानान्मोक्षं दर्शयति — 'तद्यो यो देवानां प्रत्यबुध्यत स एव तदभवत्तथर्षीणां तथा मनुष्याणाम्' (बृ. उ. १-४-१०) इति । ज्ञानान्तरेषु च ऐश्वर्यादिफलेष्वासक्ताः स्युर्महर्षयः ; ते पश्चादैश्वर्यक्षयदर्शनेन निर्विण्णाः परमात्मज्ञाने परिनिष्ठाय कैवल्यं प्रापुरित्युपपद्यते — 'ब्रह्मणा सह ते सर्वे सम्प्राप्ते प्रतिसञ्चरे । परस्यान्ते कृतात्मानः प्रविशन्ति परं पदम्' इति स्मरणात् । प्रत्यक्षफलत्वाच्च ज्ञानस्य फलविरहाशङ्कानुपपत्तिः ; कर्मफले हि स्वर्गादावनुभवानारूढे स्यादाशङ्का भवेद्वा न वेति ; अनुभवारूढं तु ज्ञानफलम् — 'यत्साक्षादपरोक्षाद्ब्रह्म' (बृ. उ. ३-४-१) इति श्रुतेः, 'तत्त्वमसि' (छा. उ. ६-८-७) इति सिद्धवदुपदेशात् ; न हि 'तत्त्वमसि' इत्यस्य वाक्यस्य अर्थः — तत् त्वं मृतो भविष्यतीति — एवं परिणेतुं शक्यः । 'तद्धैतत्पश्यन्नुषिर्वामदेवः प्रतिपेदेऽहं मनुरभवः सूर्यश्च' (बृ. उ.

१-४-१०) इति च सम्यग्दर्शनकालमेव तत्फलं सर्वात्मत्वं दर्शयति । तस्मात् ऐकान्तिकी विदुषः कैवल्यसिद्धिः ॥ ३२ ॥

## १२०. अक्षरध्याधिकरणम्

### ३१२. अक्षरधियां त्ववरोधः

सामान्यतद्वावाभ्यामौपसदवत्तदुक्तम् ॥ ३।३।३३॥

वाजसनेयके श्रूयते — ‘एतद्वै तदक्षरं गार्गि ब्राह्मणा अभिवदन्त्यस्थूलमनण्वह्रस्वमदीर्घमलोहितमस्नेहम्’ (बृ. उ. ३-८-८) इत्यादि ; तथा आथर्वणे श्रूयते — ‘अथ परा यया तदक्षरमधिगम्यते यत्तदद्रेश्यमग्राह्यमगोत्रमवर्णम्’ (मु. उ. १-१-५) इत्यादि ; तथैव अन्यत्रापि विशेषनिराकरणद्वारेण अक्षरं परं ब्रह्म श्राव्यते ; तत्र च क्वचित् केचित् अतिरिक्ता विशेषाः प्रतिषिध्यन्ते ; तासां विशेषप्रतिषेधबुद्धीनां किं सर्वासां सर्वत्र प्राप्तिः, उत व्यवस्थेति संशये, श्रुतिविभागात् व्यवस्थाप्राप्तौ, उच्यते — अक्षरविषयास्तु विशेषप्रतिषेधबुद्धयः सर्वाः सर्वत्रावरोद्धव्याः, सामान्यतद्वावाभ्याम् — समानो हि सर्वत्र विशेषनिराकरणरूपो ब्रह्मप्रतिपादनप्रकारः ; तदेव च सर्वत्र प्रतिपाद्यं ब्रह्म अभिन्नं प्रत्यभिज्ञायते ; तत्र किमिति अन्यत्र कृता बुद्धयः अन्यत्र न स्युः

। तथा च 'आनन्दादयः प्रधानस्य' (ब्र. सू. ३-३-११) इत्यत्र व्याख्यातम् ; तत्र विधिरूपाणि विशेषणानि चिन्तितानि, इह प्रतिषेधरूपाणीति विशेषः ; प्रपञ्चार्थश्चायं चिन्ताभेदः । औपसदवदिति निदर्शनम् ; यथा जामदग्न्येऽहीने पुरोडाशिनीषूपसत्सु चोदितासु, पुरोडाशप्रदानमन्त्राणाम् 'अग्ने वेर्होत्रं वेरध्वरम्' इत्येवमादीनाम् उद्गातृवेदोत्पन्नानामपि अध्वर्युभिरभिसम्बन्धो भवति, अध्वर्युकर्तृकत्वात्पुरोडाशप्रदानस्य, प्रधानतन्त्रत्वाच्चाङ्गानाम् — एवमिहापि अक्षरतन्त्रत्वात् तद्विशेषणानां यत्र क्वचिदप्युत्पन्नानाम् अक्षरेण सर्वत्राभिसम्बन्ध इत्यर्थः । तदुक्तं प्रथमे काण्डे — 'गुणमुख्यव्यतिक्रमे तदर्थत्वान्मुख्येन वेदसंयोगः' (जै. सू. ३-३-८) इत्यत्र ॥३३॥

## १२१. इयदधिकरणम्

३९३. इयदामननात् ॥३॥३॥३४॥

'द्वा सुपर्णा सयुजा सखाया समानं वृक्षं परिषस्वजाते । तयोरन्यः पिप्पलं स्वाद्वत्त्यनश्नन्नन्यो अभिचाकशीति' (मु. उ. ३-१-१) — इत्यध्यात्माधिकारे मन्त्रमाथर्वणिकाः श्वेताश्वतराश्च पठन्ति ; तथा कठाः — 'ऋतं पिबन्तौ सुकृतस्य लोके गुहां

प्रविष्टौ परमे परार्धे । छायातपौ ब्रह्मविदो वदन्ति पञ्चाग्रयो ये च त्रिणाचिकेताः' (क. उ. १-३-१) इति । किमत्र विद्यैकत्वम्, उत विद्यानानात्वमिति संशयः । किं तावत्प्राप्तम् ? विद्यानानात्वमिति । कुतः ? विशेषदर्शनात् — 'द्वा सुपर्णा' इत्यत्र हि एकस्य भोक्तृत्वं दृश्यते, एकस्य च अभोक्तृत्वं दृश्यते ; 'ऋतं पिबन्तौ' इत्यत्र उभयोरपि भोक्तृत्वमेव दृश्यते ; तत् वेद्यरूपं भिद्यमानं विद्यां भिन्द्यादित्येवं प्राप्ते ब्रवीति —

विद्यैकत्वमिति । कुतः ? यतः उभयोरप्यनयोर्मन्त्रयोः इयत्तापरिच्छिन्नं द्वित्वोपेतं वेद्यं रूपम् अभिन्नम् आमनन्ति । ननु दर्शितो रूपभेदः — नेत्युच्यते ; उभावप्येतौ मन्त्रौ जीवद्वितीयमीश्वरं प्रतिपादयतः, नार्थान्तरम् । 'द्वा सुपर्णा' इत्यत्र तावत् — 'अनश्नन्नन्यो अभिचाकशीति' इत्यशनायाद्यतीतः परमात्मा प्रतिपाद्यते ; वाक्यशेषेऽपि च स एव प्रतिपाद्यमानो दृश्यते 'जुष्टं यदा पश्यत्यन्यमीशमस्य महिमानम्' (श्वे. उ. ४-७) इति ; 'ऋतं पिबन्तौ' इत्यत्र तु जीवे पिबति, अशनायाद्यतीतः परमात्मापि साहचर्यात् छत्रिन्यायेन पिबतीत्युपचर्यते ; परमात्मप्रकरणं हि एतत् — 'अन्यत्र



धर्मादन्यत्राधर्मात्' (क. उ. १-२-१४) इत्युपक्रमात् ; तद्विषय एव च अत्रापि वाक्यशेषो भवति — 'यः सेतुरीजानानामक्षरं ब्रह्म यत्परम्' (क. उ. १-३-२) इति । 'गुहां प्रविष्टावात्मानौ हि' (छा. उ. १-२-११) इत्यत्र च एतत्प्रपञ्चितम् । तस्मान्नास्ति वेद्यभेदः ; तस्माच्च विद्यैकत्वम् । अपि च त्रिष्वप्येतेषु वेदान्तेषु पौर्वापर्यालोचने परमात्मविद्यैव अवगम्यते ; तादात्म्यविवक्षयैव जीवोपादानम्, नार्थान्तरविवक्षया ; न च परमात्मविद्यायां भेदाभेदविचारावतारोऽस्तीत्युक्तम् । तस्मात्प्रपञ्चार्थं एव एष योगः ; तस्माच्चाधिकधर्मोपसंहार इति ॥३४॥

## १२२. अन्तरत्वाधिकरणम्

३९४. अन्तरा भूतग्रामवत्स्वात्मनः ॥३।३।३५॥

'यत्साक्षादपरोक्षाद्ब्रह्म य आत्मा सर्वान्तरः' (बृ. उ. ३-४-१) (बृ. उ. ३-५-१) इत्येवं द्विः उषस्तकहोलप्रश्नयोः नैरन्तर्येण वाजसनेयिनः समामनन्ति । तत्र संशयः — विद्यैकत्वं वा स्यात्, विद्यानानात्वं वेति । विद्यानानात्वमिति तावत्प्राप्तम्, अभ्याससामर्थ्यात् ; अन्यथा हि अन्यूनानतिरिक्तार्थे द्विराम्नानम् अनर्थकमेव स्यात् ; तस्मात् यथा अभ्यासात्कर्मभेदः,

एवमभ्यासाद्विद्याभेद इत्येवं प्राप्ते, प्रत्याह — अन्तरा  
 आम्रानाविशेषात् स्वात्मनः विद्यैकत्वमिति ; सर्वान्तरो हि स्वात्मा  
 उभयत्राप्यविशिष्टः पृच्छते, प्रत्युच्यते च ; न हि द्वावात्मानौ  
 एकस्मिन्देहे सर्वान्तरौ सम्भवतः ; तदा हि एकस्य आज्ञसं  
 सर्वान्तरत्वमवकल्पेत, एकस्य तु भूतग्रामवत् नैव सर्वान्तरत्वं  
 स्यात् ; यथा च पञ्चभूतसमूहे देहे — पृथिव्या आपोऽन्तराः,  
 अद्ध्यस्तेजोऽन्तरमिति — सत्यप्यापेक्षिकेऽन्तरत्वे, नैव मुख्यं  
 सर्वान्तरत्वं भवति, तथेहापीत्यर्थः । अथवा भूतग्रामवदिति  
 श्रुत्यन्तरं निदर्शयति ; यथा — ‘एको देवः सर्वभूतेषु गूढः  
 सर्वव्यापी सर्वभूतान्तरात्मा’ (श्वे. उ. ६-११) इत्यस्मिन्मन्त्रे  
 समस्तेषु भूतग्रामेष्वेक एव सर्वान्तर आत्मा आम्रायते —  
 एवमनयोरपि ब्राह्मणयोरित्यर्थः । तस्मात् वेद्यैक्यात्  
 विद्यैकत्वमिति ॥३५॥

**३१५. अन्यथा भेदानुपपत्तिरिति चेन्नोपदेशान्तरवत्**

**॥३।३।३६॥**

अथ यदुक्तम् — अनभ्युपगम्यमाने विद्याभेदे  
 आम्रानभेदानुपपत्तिरिति, तत्परिहर्तव्यम् ; अत्रोच्यते — नायं

दोषः ; उपदेशान्तरवदुपपत्तेः ; यथा ताण्डिनामुपनिषदि षष्ठे प्रपाठके — ‘स आत्मा तत्त्वमसि श्वेतकेतो’ (छा. उ. ६-८-७) इति नवकृत्वोऽप्युपदेशे न विद्याभेदो भवति, एवमिहापि भविष्यति । कथं च नवकृत्वोऽप्युपदेशे विद्याभेदो न भवति ? उपक्रमोपसंहाराभ्यामेकार्थतावगमात् — ‘भूय एव मा भगवान्विज्ञापयतु’ (छा. उ. ६-५-४) इति च एकस्यैवार्थस्य पुनः पुनः प्रतिपिपादयिषितत्वेन उपक्षेपात् आशङ्कान्तरनिराकरणेन च असकृदुपदेशोपपत्तेः । एवमिहापि प्रश्नरूपाभेदात्, ‘अतोऽन्यदार्तम्’ (बृ. उ. ३-४-२) (बृ. उ. ३-५-१) इति च परिसमाप्त्यविशेषात् उपक्रमोपसंहारौ तावदेकार्थविषयौ दृश्येते ; ‘यदेव साक्षादपरोक्षाद्ब्रह्म’ (बृ. उ. ३-५-१) इति द्वितीये प्रश्ने एवकारं प्रयुञ्जानः पूर्वप्रश्नगतमेवार्थम् उत्तरत्रानुकृष्यमाणं दर्शयति ; पूर्वस्मिंश्च ब्राह्मणे कार्यकरणव्यतिरिक्तस्य आत्मनः सद्भावः कथ्यते ; उत्तरस्मिंस्तु तस्यैव अशनायादिसंसारधर्मातीतत्वं विशेषः कथ्यते — इत्येकार्थतोपपत्तिः । तस्मात् एका विद्येति ॥३६॥

### १२३. व्यतिहाराधिकरणम्

## ३९६. व्यतिहारो विशिंषन्ति हीतरवत् ॥३।३।३७॥

यथा — ‘तद्योऽहं सोऽसौ योऽसौ सोऽहम्’ इत्यादित्यपुरुषं प्रकृत्यैतरेयिणः समामनन्ति, तथा जाबालाः — ‘त्वं वा अहमस्मि भगवो देवतेऽहं वै त्वमसि’ इति । तत्र संशयः — किमिह व्यतिहारेण उभयरूपा मतिः कर्तव्या, उत एकरूपैवेति । एकरूपैवेति तावदाह ; न हि अत्र आत्मन ईश्वरेणैकत्वं मुक्त्वा अन्यत्किञ्चिन्तयितव्यमस्ति ; यदि चैवं चिन्तयितव्यविशेषः परिकल्प्येत, संसारिणश्च ईश्वरात्मत्वम्, ईश्वरस्य संसार्यात्मत्वमिति — तत्र संसारिणस्तावदीश्वरात्मत्वे उत्कर्षो भवेत् ; ईश्वरस्य तु संसार्यात्मत्वे निकर्षः कृतः स्यात् । तस्मात् ऐकरूप्यमेव मतेः । व्यतिहाराम्नायस्तु एकत्वदृढीकारार्थं इत्येवं प्राप्ते, प्रत्याह — व्यतिहारोऽयम् आध्यानायाम्नायते ; इतरवत् — यथा इतरे गुणाः सर्वात्मत्वप्रभृतयः आध्यानाय आम्रायन्ते, तद्वत् । तथा हि विशिंषन्ति समाम्नातारः उभयोच्चारणेन — ‘त्वमहमस्म्यहं च त्वमसि’ इति ; तच्च उभयरूपायां मतौ कर्तव्यायाम् अर्थवद्भवति ; अन्यथा हि इदं विशेषेणोभयाम्नानम् अनर्थकं स्यात्, एकेनैव कृतत्वात् । ननु उभयाम्नानस्य

अर्थविशेषे परिकल्प्यमाने देवतायाः संसार्यात्मत्वापत्तेः निकर्षः प्रसज्येतेत्युक्तम् — नैष दोषः ; ऐकात्म्यस्यैव अनेन प्रकारेणानुचिन्त्यमानत्वात् । ननु एवं सति स एव एकत्वदृढीकार आपद्येत — न वयमेकत्वदृढीकारं वारयामः — किं तर्हि ? — व्यतिहारेण इह द्विरूपा मतिः कर्तव्या वचनप्रामाण्यात्, नैकरूपेत्येतावत् उपपादयामः ; फलतस्तु एकत्वमपि दृढीभवति । यथा आध्यानार्थेऽपि सत्यकामादिगुणोपदेशे तद्गुण ईश्वरः प्रसिध्यति, तद्वत् । तस्मादयमाध्यातव्यो व्यतिहारः समाने च विषये उपसंहर्तव्यो भवतीति ॥३७॥

## १२४. सत्याद्यधिकरणम्

३९७. सैव हि सत्यादयः ॥३।३।३८॥

‘स यो हैतं महद्यक्षं प्रथमजं वेद सत्यं ब्रह्म’ (बृ. उ. ५-४-१) इत्यादिना वाजसनेयके सत्यविद्यां सनामाक्षरोपासनां विधाय, अनन्तरमाम्नायते — ‘तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषः’ (बृ. उ. ५-५-२) इत्यादि । तत्र संशयः — किं द्वे एते सत्यविद्ये, किं वा एकैवेति । द्वे इति तावत्प्राप्तम् ; भेदेन हि फलसंयोगो भवति —

‘जयतीमाँल्लोकान्’ (बृ. उ. ५-४-१) इति पुरस्तात्, ‘हन्ति पाप्मानं जहाति च’ (बृ. उ. ५-५-४) इत्युपरिष्ठात् ।

प्रकृताकर्षणं तु उपास्यैकत्वादित्येवं प्राप्ते ब्रूमः —

एकैवेयं सत्यविद्येति । कुतः ? ‘तद्यत्तत्सत्यम्’ (बृ. उ. ५-५-२) इति प्रकृताकर्षणात् । ननु विद्याभेदेऽपि प्रकृताकर्षणम् उपास्यैकत्वादुपपद्यत इत्युक्तम् — नैतदेवम् ; यत्र तु विस्पष्टात् कारणान्तरात् विद्याभेदः प्रतीयते, तत्र एतदेवं स्यात् ; अत्र तु उभयथा सम्भवे ‘तद्यत्तत्सत्यम्’ इति प्रकृताकर्षणात् पूर्वविद्यासम्बद्धमेव सत्यम् उत्तरत्र आकृष्यत इति एकविद्यात्वनिश्चयः । यत्पुनरुक्तम् —

फलान्तरश्रवणाद्विद्यान्तरमिति, अत्रोच्यते — ‘तस्योपनिषदहः ... अहम्’ इति च अङ्गान्तरोपदेशस्य स्तावकमिदं फलान्तरश्रवणमित्यदोषः । अपि च अर्थवादादेव फले कल्पयितव्ये सति, विद्यैकत्वे च अवयवेषु श्रूयमाणानि बहून्यपि फलानि अवयविन्यामेव विद्यायाम् उपसंहर्तव्यानि भवन्ति ; तस्मात्सैवेयम् एका सत्यविद्या तेन तेन विशेषेणोपेता आम्राता

— इत्यतः सर्व एव सत्यादयो गुणा एकस्मिन्प्रयोगे उपसंहर्तव्याः  
॥

केचित्पुनरस्मिन्सूत्रे इदं च वाजसनेयकमक्ष्यादित्यपुरुषविषयं वाक्यम्, छान्दोग्ये च ‘अथ य एषोऽन्तरादित्ये हिरण्यमः पुरुषो दृश्यते’ (छा. उ. १-६-६) ‘य एषोऽक्षिणि पुरुषो दृश्यते’ (छा. उ. ४-१५-१) इति — उदाहृत्य, सैवेयम् अक्ष्यादित्यपुरुषविषया विद्या उभयत्र एकैवेति कृत्वा, सत्यादीन्गुणान् वाजसनेयिभ्यश्छान्दोगानामुपसंहार्यान् मन्यन्ते । तन्न साधु लक्ष्यते ; छान्दोग्ये हि कर्मसम्बन्धिनी उद्गीथव्यपाश्रया विद्या विज्ञायते ; तत्र हि आदिमध्यावसानेषु कर्मसम्बन्धिचिह्नानि भवन्ति — ‘इयमेवर्गग्निः साम’ (छा. उ. १-६-१) इत्युपक्रमे, ‘तस्यर्क् साम च गेष्णौ तस्मादुद्गीथः’ (छा. उ. १-६-८) इति मध्ये, ‘य एवं विद्वान्साम गायति’ (छा. उ. १-७-१) इत्युपसंहारे । नैवं वाजसनेयके किञ्चित् कर्मसम्बन्धि चिह्नम् अस्ति ; तत्र प्रक्रमभेदात् विद्याभेदे सति गुणव्यवस्थैव युक्तेति ॥३८॥

## १२५. कामाद्यधिकरणम्

३९८. कामादीतरत्र तत्र चायतनादिभ्यः ॥३॥३॥३९॥

‘अथ यदिदमस्मिन्ब्रह्मपुरे दहरं पुण्डरीकं वेश्म  
 दहरोऽस्मिन्नन्तराकाशः’ (छा. उ. ८-१-१) इति प्रस्तुत्य, छन्दोगा  
 अधीयते — ‘एष आत्माऽपहतपाप्मा विजरो विमृत्युर्विशोको  
 विजिघत्सोऽपिपासः सत्यकामः सत्यसङ्कल्पः’ (छा. उ. ८-१-५)  
 इत्यादि ; तथा वाजसनेयिनः — ‘स वा एष महानज आत्मा  
 योऽयं विज्ञानमयः प्राणेषु य एषोऽन्तर्हृदय आकाशस्तस्मिञ्शेते  
 सर्वस्य वशी’ (बृ. उ. ४-४-२२) इत्यादि । तत्र विद्यैकत्वं  
 परस्परगुणयोगश्च, किं वा नेति संशये — विद्यैकत्वमिति  
 तत्रेदमुच्यते — कामादीति, सत्यकामादीत्यर्थः — यथा देवदत्तो  
 दत्तः, सत्यभामा भामेति । यदेतत् छान्दोग्ये हृदयाकाशस्य  
 सत्यकामत्वादिगुणजातमुपलभ्यते, तदितरत्र वाजसनेयके ‘स वा  
 एष महानज आत्मा’ इत्यत्र सम्बध्येत ; यच्च वाजसनेयके  
 वशित्वादि उपलभ्यते, तदपि इतरत्र छान्दोग्ये ‘एष  
 आत्माऽपहतपाप्मा’ (छा. उ. ७-१-५) इत्यत्र सम्बध्येत । कुतः  
 ? आयतनादिसामान्यात् ; समानं हि उभयत्रापि हृदयमायतनम्,  
 समानश्च वेद्य ईश्वरः, समानं च तस्य सेतुत्वं  
 लोकासम्भेदप्रयोजनम् — इत्येवमादि बहु सामान्यं दृश्यते । ननु



विशेषोऽपि दृश्यते — छान्दोग्ये हृदयाकाशस्य गुणयोगः, वाजसनेयके तु आकाशाश्रयस्य ब्रह्मण इति — न, 'दहर उत्तरेभ्यः' (ब्र. सू. १-३-१४) इत्यत्र च्छान्दोग्येऽपि आकाशशब्दं ब्रह्मैवेति प्रतिष्ठापितत्वात् । अयं तु अत्र विद्यते विशेषः — सगुणा हि ब्रह्मविद्या छान्दोग्ये उपदिश्यते — 'अथ य इहात्मानमनुविद्य ब्रजन्त्येतांश्च सत्यान्कामान्' (छा. उ. ८-१-६) इत्यात्मवत् कामानामपि वेद्यत्वश्रवणात्, वाजसनेयके तु निर्गुणमेव ब्रह्म उपदिश्यमानं दृश्यते — 'अत ऊर्ध्वं विमोक्षाय ब्रूहि' (बृ. उ. ४-३-१४) 'असङ्गो ह्ययं पुरुषः' (बृ. उ. ४-३-१५) इत्यादिप्रश्नप्रतिवचनसमन्वयात् । वशित्वादि तु स्तुत्यर्थमेव गुणजातं वाजसनेयके सङ्कीर्त्यते ; तथा च उपरिष्ठात् 'स एष नेति नेत्यात्मा' (बृ. उ. ३-१-२६) इत्यादिना निर्गुणमेव ब्रह्म उपसंहरति । गुणवतस्तु ब्रह्मण एकत्वात् विभूतिप्रदर्शनाय अयं गुणोपसंहारः सूत्रितः, नोपासनाय — इति द्रष्टव्यम् ॥३९॥

## १२६. आदराधिकरणम्

३९९. आदरादलोपः ॥३१३१४०॥

छान्दोग्ये वैश्वानरविद्यां प्रकृत्य श्रूयते — ‘तद्यद्भक्तं  
 प्रथममागच्छेत्तद्धोमीयः स यां प्रथमामाहुतिं जुहुयात्तां  
 जुहुयात्प्राणाय स्वाहा’ (छा. उ. ५-११-१) इत्यादि ; तत्र पञ्च  
 प्राणाहुतयो विहिताः ; तासु च परस्तादग्निहोत्रशब्दः प्रयुक्तः ‘य  
 एतदेवं विद्वानग्निहोत्रं जुहोति’ (छा. उ. ५-२४-२) इति, ‘यथेह  
 क्षुधिता बाला मातरं पर्युपासते एवः सर्वाणि  
 भूतान्यग्निहोत्रमुपासते’ (छा. उ. ५-२४-५) इति च । तत्रेदं  
 विचार्यते — किं भोजनलोपे लोपः प्राणाग्निहोत्रस्य, उत अलोप  
 इति । ‘तद्यद्भक्तम्’ इति भक्तागमनसंयोगश्रवणात्, भक्तागमनस्य  
 च भोजनार्थत्वात्, भोजनलोपे लोपः प्राणाग्निहोत्रस्येत्येवं प्राप्ते, न  
 लुप्येतेति तावदाह । कस्मात् ? आदरात् ; तथा हि  
 वैश्वानरविद्यायामेव जाबालानां श्रुतिः — ‘पूर्वोऽतिथिभ्योऽश्रीयात्  
 । यथा ह वै स्वयमहुत्वाग्निहोत्रं परस्य जुहुयादेवं तत्’ इति  
 अतिथिभोजनस्य प्राथम्यं निन्दित्वा, स्वामिभोजनं प्रथमं  
 प्रापयन्ती प्राणाग्निहोत्रे आदरं करोति ; या हि न प्राथम्यलोपं  
 सहते, नतरां सा प्राथम्यवतोऽग्निहोत्रस्य लोपं सहेतेति मन्यते ।  
 ननु भोजनार्थभक्तागमनसंयोगाद्भोजनलोपे लोपः प्रापितः — न,

तस्य द्रव्यविशेषविधानार्थत्वात् ; प्राकृते हि अग्निहोत्रे  
 पयःप्रभृतीनां द्रव्याणां नियतत्वात् इहापि अग्निहोत्रशब्दात्  
 कौण्डपायिनामयनवत् तद्धर्मप्राप्तौ सत्याम्,  
 भक्तद्रव्यतागुणविशेषविधानार्थम् इदं वाक्यम् 'तद्यद्वक्तम्' इति ;  
 अतो गुणलोपे न मुख्यस्येत्येवं प्राप्तम् ; भोजनलोपेऽपि अद्विर्वा  
 अन्येन वा द्रव्येणाविरुद्धेन प्रतिनिधानन्यायेन  
 प्राणाग्निहोत्रस्यानुष्ठानमिति ॥४०॥

अत उत्तरं पठति —

**४००. उपस्थितेऽतस्तद्वचनात् ॥३।३।४१॥**

उपस्थिते भोजने अतः तस्मादेव भोजनद्रव्यात्  
 प्रथमोपनिपतितात् प्राणाग्निहोत्रं निर्वर्तयितव्यम् । कस्मात् ?  
 तद्वचनात् ; तथा हि — 'तद्यद्वक्तं प्रथममागच्छेत्तद्धोमीयम्' (छा.  
 उ. ५-११-१) इति सिद्धवद्वक्तोपनिपातपरामर्शेन  
 परार्थद्रव्यसाध्यतां प्राणाहुतीनां विदधाति । ताः  
 अप्रयोजकलक्षणापन्नाः सत्यः, कथं भोजनलोपे द्रव्यान्तरं  
 प्रतिनिधापयेयुः । न च अत्र प्राकृताग्निहोत्रधर्मप्राप्तिरस्ति ;  
 कुण्डपायिनामयने हि 'मासमग्निहोत्रं जुहोति' इति

विध्युद्देशगतोऽग्निहोत्रशब्दः तद्वद्भावं विधापयेदिति युक्ता  
तद्धर्मप्राप्तिः ; इह पुनः अर्थवादगतोऽग्निहोत्रशब्दः न तद्वद्भावं  
विधापयितुमर्हति ; तद्धर्मप्राप्तौ च अभ्युपगम्यमानायाम्,  
अग्न्युद्धरणादयोऽपि प्राप्येरन् ; न च अस्ति सम्भवः ; अग्न्युद्धरणं  
तावत् होमाधिकरणभावाय ; न च अयम् अग्नौ होमः,  
भोजनार्थताव्याघातप्रसङ्गात् ; भोजनार्थोपनीतद्रव्यसम्बन्धाच्च  
आस्य एव एष होमः ; तथा च जाबालश्रुतिः  
‘पूर्वोऽतिथिभ्योऽश्रीयात्’ इति आस्याधारामेव इमां होमनिर्वृत्तिं  
दर्शयति ; अत एव च इहापि साम्पादिकान्येवाग्निहोत्राङ्गानि  
दर्शयति — ‘उर एव वेदिर्लोमानि बर्हिर्हृदयं गार्हपत्यो  
मनोऽन्वाहार्यपचन आस्यमाहवनीयः’ (छा. उ. ५-१८-२) इति ;  
वेदिश्रुतिश्चात्र स्थण्डिलमात्रोपलक्षणार्था द्रष्टव्या, मुख्याग्निहोत्रे  
वेद्यभावात्, तदङ्गानां च इह सम्पिपादयिषितत्वात् ; भोजनेनैव  
च कृतकालेन संयोगात् न अग्निहोत्रकालावरोधसम्भवः ;  
एवमन्येऽपि उपस्थानादयो धर्माः केचित्कथञ्चित् विरुध्यन्ते ।  
तस्माद्भोजनपक्ष एव एते मन्त्रद्रव्यदेवतासंयोगात् पञ्च होमा  
निर्वर्तयितव्याः । यत्तु आदरदर्शनवचनम्, तत् भोजनपक्षे

प्राथम्यविधानार्थम् ; न ह्यस्ति वचनस्य अतिभारः ; न तु अनेन अस्य नित्यता शक्यते दर्शयितुम् । तस्मात् भोजनलोपे लोप एव प्राणाग्निहोत्रस्येति ॥४१॥

## १२७. तन्निर्धारणाधिकरणम्

४०१. तन्निर्धारणानियमस्तदृष्टेः पृथग्व्यप्रतिबन्धः फलम्  
॥३।३।४२॥

सन्ति कर्माङ्गव्यपाश्रयाणि विज्ञानानि —  
'ओमित्येतदक्षरमुद्गीथमुपासीत' (छा. उ. १-१-१) इत्येवमादीनि ।  
किं तानि नित्यान्येव स्युः कर्मसु, पर्णमयीत्वादिवत् ; उत अनित्यानि, गोदोहनादिवदिति विचारयामः । किं तावत्प्राप्तम् ?  
नित्यानीति । कुतः ? प्रयोगवचनपरिग्रहात् —  
अनारभ्याधीतान्यपि हि एतानि उद्गीथादिद्वारेण क्रतुसम्बन्धात्  
क्रतुप्रयोगवचनेनैव अङ्गान्तरवत् संस्पृश्यन्ते ; यत्तु एषां  
स्ववाक्येषु फलश्रवणम् — 'आपयिता ह वै कामानां भवति'  
(छा. उ. १-१-७) इत्यादि, तद्वर्तमानापदेशरूपत्वादर्थवादमात्रमेव,  
अपापश्लोकश्रवणादिवत्, न फलप्रधानम् ; तस्मात् यथा 'यस्य  
पर्णमयी जुहूर्भवति न स पापं श्लोकं शृणोति' इत्येवमादीनाम्

अप्रकरणपठितानामपि जुह्वादिद्वारेण क्रतुप्रवेशात् प्रकरणपठितवत् नित्यता, एवमुद्गीथाद्युपासनानामपीत्येवं प्राप्ते ब्रूमः —

तन्निर्धारणानियम इति । यान्येतानि उद्गीथादिकर्मगुणयाथात्म्यनिर्धारणानि — रसतमः, आसिः, समृद्धिः, मुख्यप्राणः, आदित्यः — इत्येवमादीनि, नैतानि नित्यवत् कर्मसु नियम्येरन् । कुतः ? तद्दृष्टेः ; तथा हि अनित्यत्वमेवंजातीयकानां दर्शयति श्रुतिः — *‘तेनोभौ कुरुतो यश्चैतदेवं वेद यश्च न वेद’* (छा. उ. १-१-१०) इत्यविदुषोऽपि क्रियाभ्यनुज्ञानात् ; प्रस्तावादिदेवताविज्ञानविहीनानामपि प्रस्तोत्रादीनां याजनाध्यवसानदर्शनात् — *‘प्रस्तोतर्या देवता प्रस्तावमन्वायत्ता तां चेदविद्वान्प्रस्तोष्यसि’* (छा. उ. १-१०-१) *‘तां चेदविद्वानुद्गास्यसि’* (छा. उ. १-१०-१०) *‘तां चेदविद्वान्प्रतिहरिष्यसि’* (छा. उ. १-१०-११) इति च । अपि च एवंजातीयकस्य कर्मव्यपाश्रयस्य विज्ञानस्य पृथगेव कर्मणः फलम् उपलभ्यते — कर्मफलसिद्ध्यप्रतिबन्धः तत्समृद्धिः अतिशयविशेषः कश्चित् — *‘तेनोभौ कुरुतो यश्चैतदेवं वेद यश्च न वेद । नाना तु विद्या चाविद्या च यदेव विद्यया करोति*

श्रद्धयोपनिषदा तदेव वीर्यवत्तरं भवति' (छा. उ. १-१-१०) इति ; तत्र 'नाना तु' इति विद्वदविद्वत्प्रयोगयोः पृथक्करणात्, 'वीर्यवत्तरम्' इति च तरप्प्रत्ययप्रयोगात् विद्याहीनमपि वीर्यवदिति गम्यते ; तच्च अनित्यत्वे विद्याया उपपद्यते ; नित्यत्वे तु कथं तद्विहीनं कर्म वीर्यवदित्यनुज्ञायेत ; सर्वाङ्गोपसंहारे हि वीर्यवत्कर्मेति स्थितिः । तथा लोकसामादिषु प्रतिनियतानि प्रत्युपासनं फलानि शिष्यन्ते — 'कल्पन्ते हास्मै लोका ऊर्ध्वाश्चावृत्ताश्च' (छा. उ. २-२-३) इत्येवमादीनि । न चेदं फलश्रवणम् अर्थवादमात्रं युक्तं प्रतिपत्तुम् ; तथा हि गुणवाद आपद्येत ; फलोपदेशे तु मुख्यवादोपपत्तिः ; प्रयाजादिषु तु इतिकर्तव्यताकाङ्क्षस्य क्रतोः प्रकृतत्वात् तादर्थ्ये सति युक्तं फलश्रुतेरर्थवादत्वम् । तथा अनारभ्याधीतेष्वपि पर्णमयीत्वादिषु — न हि पर्णमयीत्वादीनामक्रियात्मकानाम् आश्रयमन्तरेण फलसम्बन्धोऽवकल्पते ; गोदोहनादीनां हि प्रकृताप्प्रणयनाद्याश्रयलाभादुपपन्नः फलविधिः ; तथा बैल्वादीनामपि प्रकृतयूपाद्याश्रयलाभादुपपन्नः फलविधिः ; न तु पर्णमयीत्वादिषु एवंविधः कश्चिदाश्रयः प्रकृतोऽस्ति ; वाक्येनैव तु

जुह्वाद्याश्रयतां विवक्षित्वा फलेऽपि विधिं विवक्षतो वाक्यभेदः  
 स्यात् । उपासनानां तु क्रियात्मकत्वात् विशिष्टविधानोपपत्तेः  
 उद्गीथाद्याश्रयाणां फले विधानं न विरुध्यते । तस्मात् यथा  
 क्रत्वाश्रयाण्यपि गोदोहनादीनि फलसंयोगादनित्यानि,  
 एवमुद्गीथाद्युपासनान्यपि इति द्रष्टव्यम् । अत एव च  
 कल्पसूत्रकारा नैवंजातीयकान्युपासनानि क्रतुषु कल्पयांचक्रुः  
 ॥४२॥

## १२८. प्रदानाधिकरणम्

४०२. प्रदानवदेव तदुक्तम् ॥३॥३॥४३॥

वाजसनेयके 'वदिष्याम्येवाहमिति वाग्दध्रे' (बृ. उ. १-५-२१)  
 इत्यत्र अध्यात्मं वागादीनां प्राणः श्रेष्ठोऽवधारितः,  
 अधिदैवतमग्न्यादीनां वायुः ; तथा छान्दोग्ये 'वायुर्वाव संवर्गः'  
 (छा. उ. ४-३-१) इत्यत्र अधिदैवतम् अग्न्यादीनां वायुः  
 संवर्गोऽवधारितः, 'प्राणो वाव संवर्गः' (छा. उ. ४-३-२) इत्यत्र  
 अध्यात्मं वागादीनां प्राणः । तत्र संशयः — किं पृथगेवेमौ  
 वायुप्राणावुपगन्तव्यौ स्याताम्, उत अपृथगिति । अपृथगिति  
 तावत्प्राप्तम्, तत्त्वाभेदात् ; न हि अभिन्ने तत्त्वे पृथगनुचिन्तनं



न्याय्यम् ; दर्शयति च श्रुतिः अध्यात्ममधिदैवतं च तत्त्वाभेदम् —  
 ‘अग्निर्वाग्भूत्वा मुखं प्राविशत्’ (ऐ. उ. १-२-४) इत्यारभ्य ; तथा  
 ‘त एते सर्व एव समाः सर्वेऽनन्ताः’ (बृ. उ. १-५-१३) इति  
 आध्यात्मिकानां प्राणानाम् आधिदैविकीं विभूतिमात्मभूतां दर्शयति  
 । तथा अन्यत्रापि तत्र तत्र अध्यात्ममधिदैवतं च बहुधा  
 तत्त्वाभेददर्शनं भवति ; क्वचिच्च ‘यः प्राणः स वायुः’ इति  
 स्पष्टमेव वायुं प्राणं च एकं करोति । तथा उदाहृतेऽपि  
 वाजसनेयिब्राह्मणे ‘यतश्चोदेति सूर्यः’ (बृ. उ. १-५-२३)  
 इत्यस्मिन् उपसंहारश्लोके, ‘प्राणाद्वा एष उदेति प्राणेऽस्तमेति’  
 (बृ. उ. १-५-२३) इति प्राणेनैव उपसंहरन् एकत्वं दर्शयति ;  
 ‘तस्मादेकमेव व्रतं चरेत्प्राण्याच्चैवापान्याच्च’ (बृ. उ. १-५-२३)  
 इति च प्राणव्रतेनैव एकेनोपसंहरन् एतदेव द्रढयति । तथा  
 छान्दोग्येऽपि परस्तात् ‘महात्मनश्चतुरो देव एकः कः स जगार  
 भुवनस्य गोपाः’ (छा. उ. ४-३-६) इत्येकमेव संवर्गं गमयति ;  
 न ब्रवीति — एक एकेषां चतुर्णां संवर्गः, अपरोऽपरेषामिति ।  
 तस्मादपृथक्कमुपगमनस्येत्येवं प्राप्ते ब्रूमः —

पृथगेव वायुप्राणावुपगन्तव्याविति । कस्मात् ? पृथगुपदेशात् ; आध्यानार्थो हि अयम् अध्यात्माधिदैवविभागोपदेशः ; सः असत्याध्यानपृथक्त्वे अनर्थक एव स्यात् । ननु उक्तम्, न पृथगनुचिन्तनं तत्त्वाभेदादिति — नैष दोषः ; तत्त्वाभेदेऽप्यवस्थाभेदात् उपदेशभेदवशेन अनुचिन्तनभेदोपपत्तेः, श्लोकोपन्यासस्य च तत्त्वाभेदाभिप्रायेणापि उपपद्यमानस्य पूर्वोदितध्येयभेदनिराकरणसामर्थ्याभावात्, 'स यथैषां प्राणानां मध्यमः प्राण एवमेतासां देवतानां वायुः' (बृ. उ. १-५-२२) इति च उपमानोपमेयकरणात् । एतेन व्रतोपन्यासो व्याख्यातः ; 'एकमेव व्रतम्' (बृ. उ. १-५-२३) इति च एवकारः वागादिव्रतनिवर्तनेन प्राणव्रतप्रतिपत्त्यर्थः ; भग्नव्रतानि हि वागादीन्युक्तानि, 'तानि मृत्युः श्रमो भूत्वोपयेमे' (बृ. उ. १-५-२१) इति श्रुतेः ; न वायुव्रतनिवृत्त्यर्थः, 'अथातो व्रतमीमांसा' (बृ. उ. १-५-२१) इति प्रस्तुत्य तुल्यवत् वायुप्राणयोरभग्नव्रतत्वस्य निर्धारितत्वात् ; 'एकमेव व्रतं चरेत्' (बृ. उ. १-५-२३) इति च उक्त्वा, 'तेनो एतस्यै देवतायै सायुज्यं सलोकतां जयति' (बृ. उ. १-५-२३) इति वायुप्राप्तिं फलं ब्रुवन्

वायुव्रतमनिवर्तितं दर्शयति ; देवतेत्यत्र वायुः स्यात्,  
 अपरिच्छिन्नात्मकत्वस्य प्रेप्सितत्वात्, पुरस्तात्प्रयोगाच्च —  
 ‘सैषाऽनस्तमिता देवता यद्वायुः’ (बृ. उ. १-५-२२) इति । तथा  
 ‘तौ वा एतौ द्वौ संवर्गौ वायुरेव देवेषु प्राणः प्राणेषु’ (छा. उ. ४-  
 ३-४) इति भेदेन व्यपदिशति ; ‘ते वा एते पञ्चान्ये पञ्चान्ये दश  
 सन्तस्तत्कृतम्’ (बृ. उ. ४-३-८) इति च भेदेनैव उपसंहरति ;  
 तस्मात्पृथगेव उपगमनम् । प्रदानवत् — यथा ‘इन्द्राय राज्ञे  
 पुरोडाशमेकादशकपालमिन्द्रायाधिराजायेन्द्राय स्वराज्ञे’ इत्यस्यां  
 त्रिपुरोडाशिन्यामिष्टौ, ‘सर्वेषामभिगमयन्नवद्यत्यछम्बद्वारम्’ इत्यतो  
 वचनात्, इन्द्राभेदाच्च, सह प्रदानाशङ्कायाम् — राजादिगुणभेदात्  
 याज्यानुवाक्याव्यत्यासविधानाच्च यथान्यासमेव  
 देवतापृथक्त्वात्प्रदानपृथक्त्वं भवति ; एवं तत्त्वाभेदेऽपि  
 आध्येयांशपृथक्त्वात् आध्यानपृथक्त्वमित्यर्थः । तदुक्तं सङ्कर्षे —  
 ‘नाना वा देवता पृथग्ज्ञानात्’ इति । तत्र तु द्रव्यदेवताभेदात्  
 यागभेदो विद्यते ; नैवमिह विद्याभेदोऽस्ति, उपक्रमोपसंहाराभ्याम्  
 अध्यात्माधिदैवोपदेशेषु एकविद्याविधानप्रतीतिः ; विद्यैक्येऽपि तु  
 अध्यात्माधिदैवभेदात् प्रवृत्तिभेदो भवति — अग्निहोत्र इव

सायंप्रातःकालभेदात् — इत्येतावदभिप्रेत्य प्रदानवदित्युक्तम् ॥४३

॥

## १२९. लिङ्गभूयस्त्वाधिकरणम्

४०३. लिङ्गभूयस्त्वात्तद्धि बलीयस्तदपि ॥३।३।४४॥

वाजसनेयिनोऽग्निरहस्ये 'नैव वा इदमग्रे सदासीत्'  
इत्येतस्मिन्ब्राह्मणे मनोऽधिकृत्य अधीयते —  
'तत्षट्त्रिंशत्सहस्राण्यपश्यदात्मनोऽग्नीनर्कान्मनोमयान्मनश्चितः'  
इत्यादि ; तथैव 'वाक्चितः प्राणचितश्चक्षुश्चितः श्रोत्रचितः  
कर्मचितोऽग्निचितः' इति पृथगग्नीन् आमनन्ति साम्पादिकान् ।  
तेषु संशयः — किमेते मनश्चिदादयः क्रियानुप्रवेशिनः  
तच्छेषभूताः, उत स्वतन्त्राः केवलविद्यात्मका इति । तत्र  
प्रकरणात् क्रियानुप्रवेशे प्राप्ते, स्वातन्त्र्यं तावत्प्रतिजानीते —  
लिङ्गभूयस्त्वादिति । भूयांसि हि लिङ्गानि अस्मिन्ब्राह्मणे  
केवलविद्यात्मकत्वमेषामुपोद्वलयन्ति दृश्यन्ते — 'तद्यत्किञ्चेमानि  
भूतानि मनसा सङ्कल्पयन्ति तेषामेव सा कृतिः' इति,  
'तान्हैतानेवंविदे सर्वदा सर्वाणि भूतानि चिन्वन्त्यपि स्वपते' इति  
च एवंजातीयकानि । तद्धि लिङ्गं प्रकरणाद्वलीयः । तदप्युक्तं

पूर्वस्मिन्काण्डे — ‘श्रुतिलिङ्गवाक्यप्रकरणस्थानसमाख्यानां  
समवाये पारदौर्बल्यमर्थविप्रकर्षात्’ (जै. सू. ३-३-१३) इति  
॥४४॥

### ४०४. पूर्वविकल्पः प्रकरणात्स्यात्क्रिया मानसवत्

॥३।३।४५॥

नैतद्युक्तम् — स्वतन्त्रा एतेऽग्नयः अनन्यशेषभूता इति ;  
पूर्वस्य क्रियामयस्य अग्नेः प्रकरणात् तद्विषय एव अयं  
विकल्पविशेषोपदेशः स्यात्, न स्वतन्त्रः । ननु प्रकरणाल्लिङ्गं  
बलीयः — सत्यमेवमेतत् ; लिङ्गमपि तु एवंजातीयकं न  
प्रकरणाद्वलीयो भवति ; अन्यार्थदर्शनं हि एतत्,  
साम्पादिकाग्निप्रशंसारूपत्वात् ; अन्यार्थदर्शनं च असत्यामन्यस्यां  
प्राप्तौ गुणवादेनाप्युपपद्यमानं न प्रकरणं बाधितुमुत्सहते ; तस्मात्  
साम्पादिका अप्येतेऽग्नयः प्रकरणात्क्रियानुप्रवेशिन एव स्युः ।  
मानसवत् — यथा दशरात्रस्य दशमेऽहनि अविवाक्ये पृथिव्या  
पात्रेण समुद्रस्य सोमस्य प्रजापतये देवतायै गृह्यमाणस्य  
ग्रहणासादनहवनाहरणोपह्वानभक्षणानि मानसान्येव आम्नायन्ते, स

च मानसोऽपि ग्रहकल्पः क्रियाप्रकरणात् क्रियाशेष एव भवति  
— एवमयमप्यग्नि कल्प इत्यर्थः ॥४५॥

### ४०५. अतिदेशाच्च ॥३।३।४६॥

अतिदेशश्च एषामग्नीनां क्रियानुप्रवेशमुपोद्धलयति —  
'षट्त्रिंशत्सहस्राण्यग्नयोऽर्कास्तेषामेकैक एव तावान्यावानसौ पूर्वः'  
इति ; सति हि सामान्ये अतिदेशः प्रवर्तते ; ततश्च पूर्वेण  
इष्टकाचितेन क्रियानुप्रवेशिना अग्निना साम्पादिकानग्नीनतिदिशन्  
क्रियानुप्रवेशमेव एषां द्योतयति ॥४६॥

### ४०६. विद्यैव तु निर्धारणात् ॥३।३।४७॥

तुशब्दः पक्षं व्यावर्तयति । विद्यात्मका एव एते स्वतन्त्रा  
मनश्चिदादयोऽग्नयः स्युः, न क्रियाशेषभूताः । तथा हि निर्धारयति  
— 'ते हैते विद्याचित एव' इति, 'विद्यया हैवैत एवंविदश्चिता  
भवन्ति' इति च ॥४७॥

### ४०७. दर्शनाच्च ॥३।३।४८॥

दृश्यते च एतेषां स्वातन्त्र्ये लिङ्गम् ; तत्पुरस्ताद्वर्णितम् —  
'लिङ्गभूयस्त्वात्' (ब्र. सू. ३-३-४४) इत्यत्र ॥४८॥

ननु लिङ्गमपि असत्यामन्यस्यां प्राप्तौ असाधकं  
कस्यचिदर्थस्येति, अपास्य तत्, प्रकरणसामर्थ्यात्  
क्रियाशेषत्वमध्यवसितम् — इत्यत उत्तरं पठति —

**४०८. श्रुत्यादिबलीयस्त्वाच्च न बाधः ॥३॥३॥४९॥**

नैवं प्रकरणसामर्थ्यात्क्रियाशेषत्वमध्यवसाय स्वातन्त्र्यपक्षो  
बाधितव्यः, श्रुत्यादेर्बलीयस्त्वात् ; बलीयांसि हि प्रकरणात्  
श्रुतिलिङ्गवाक्यानीति स्थितं श्रुतिलिङ्गसूत्रे । तानि च इह  
स्वातन्त्र्यपक्षं साधयन्ति दृश्यन्ते । कथम् ? श्रुतिस्तावत् — ‘ते  
हैते विद्याचित एव’ इति ; तथा लिङ्गम् — ‘सर्वदा सर्वाणि  
भूतानि चिन्वन्त्यपि स्वपते’ इति ; तथा वाक्यमपि — ‘विद्यया  
हैवैत एवंविदश्चिता भवन्ति’ इति । ‘विद्याचित एव’ इति हि  
सावधारणा इयं श्रुतिः क्रियानुप्रवेशेऽमीषामभ्युपगम्यमाने पीडिता  
स्यात् । ननु अबाह्यसाधनत्वाभिप्रायमिदमवधारणं भविष्यति —  
नेत्युच्यते ; तदभिप्रायतायां हि ‘विद्याचितः’ इति इयता  
स्वरूपसङ्कीर्तनेनैव कृतत्वात्, अनर्थकमवधारणं भवेत् —  
स्वरूपमेव हि एषाम् अबाह्यसाधनत्वमिति ; अबाह्यसाधनत्वेऽपि  
तु मानसग्रहवत् क्रियानुप्रवेशशङ्कायां तन्निवृत्तिफलम् अवधारणम्

अर्थवद्भविष्यति । तथा 'स्वपते जाग्रते चैवंविदे सर्वदा सर्वाणि भूतान्येतानग्रींश्चिन्वन्ति' इति सातत्यदर्शनम् एषां स्वातन्त्र्येऽवकल्पते — यथा साम्पादिके वाक्प्राणमयेऽग्निहोत्रे 'प्राणं तदा वाचि जुहोति ... वाचं तदा प्राणे जुहोति' (कौ. उ. २-५) इति च उक्त्वा उच्यते — 'एते अनन्ते अमृते आहुती जाग्रच्च स्वपंश्च सततं जुहोति' (कौ. उ. २-५) इति — तद्वत् ; क्रियानुप्रवेशे तु क्रियाप्रयोगस्य अल्पकालत्वात् न सातत्येन एषां प्रयोगः कल्पेत । न च इदमर्थवादमात्रमिति न्याय्यम् ; यत्र हि विस्पष्टो विधायको लिङादिः उपलभ्यते, युक्तं तत्र सङ्कीर्तनमात्रस्यार्थवादत्वम् ; इह तु विस्पष्टविध्यन्तरानुपलब्धेः सङ्कीर्तनादेव एषां विज्ञानविधानं कल्पनीयम् ; तच्च यथासङ्कीर्तनमेव कल्पयितुं शक्यत इति, सातत्यदर्शनात् तथाभूतमेव कल्प्यते ; ततश्च सामर्थ्यादिषां स्वातन्त्र्यसिद्धिः । एतेन 'तद्यत्किञ्चेमानि भूतानि मनसा सङ्कल्पयन्ति तेषामेव सा कृतिः' इत्यादि व्याख्यातम् । तथा वाक्यमपि 'एवंविदे' इति पुरुषविशेषसम्बन्धमेव एषामाचक्षाणं न क्रतुसम्बन्धं मृष्यते । तस्मात् स्वातन्त्र्यपक्ष एव ज्यायानिति ॥४९॥



## ४०९. अनुबन्धादिभ्यः प्रज्ञान्तरपृथक्त्ववदृष्टश्च तदुक्तम् ॥३।३।५०॥

इतश्च प्रकरणमुपमृद्य स्वातन्त्र्यं मनश्चिदादीनां प्रतिपत्तव्यम्, यत् क्रियावयवान् मनआदिव्यापारेष्वनुबध्नाति — ‘ते मनसैवाधीयन्त मनसाचीयन्त मनसैव ग्रहा अगृह्यन्त मनसास्तुवन्मनसाशंसन्यत्किञ्च यज्ञे कर्म क्रियते यत्किञ्च यज्ञियं कर्म मनसैव तेषु तन्मनोमयेषु मनश्चित्सु मनोमयमेव क्रियते’ इत्यादिना ; सम्पत्फलो हि अयमनुबन्धः ; न च प्रत्यक्षाः क्रियावयवाः सन्तः सम्पदा लिप्सितव्याः । न च अत्र उद्गीथाद्युपासनवत् क्रियाङ्गसम्बन्धात् तदनुप्रवेशित्वमाशङ्कितव्यम्, श्रुतिवैरूप्यात् ; न हि अत्र क्रियाङ्गं किञ्चिदादाय तस्मिन् अदो नामाध्यवसितव्यमिति वदति ; षट्त्रिंशत्सहस्राणि तु मनोवृत्तिभेदान् आदाय तेष्वग्नित्वं ग्रहादींश्च कल्पयति, पुरुषयज्ञादिवत् ; संख्या च इयं पुरुषायुषस्याहःसु दृष्टा सती तत्सम्बन्धिनीषु मनोवृत्तिष्वारोप्यत इति द्रष्टव्यम् । एवमनुबन्धात्स्वातन्त्र्यं मनश्चिदादीनाम् । आदिशब्दात् अतिदेशाद्यपि यथासम्भवं योजयितव्यम् ; तथा हि —

‘तेषामेकैक एव तावान्यावानसौ पूर्वः’ इति क्रियामयस्याग्नेर्माहात्म्यं ज्ञानमयानामेकैकस्य अतिदिशन् क्रियायामनादरं दर्शयति ; न च सत्येव क्रियासम्बन्धे विकल्पः पूर्वणोत्तरेषामिति शक्यं वक्तुम् ; न हि, येन व्यापारेण आहवनीयधारणादिना पूर्वः क्रियायामुपकरोति, तेन उत्तरे उपकर्तुं शक्नुवन्ति । यत्तु पूर्वपक्षेऽप्यतिदेश उपोद्बलक इत्युक्तम् — सति हि सामान्येऽतिदेशः प्रवर्तत इति, तत् अस्मत्पक्षेऽप्यग्नित्वसामान्येनातिदेशसम्भवात्प्रत्युक्तम् — अस्ति हि साम्पादिकानामप्यग्नीनामग्नित्वमिति । श्रुत्यादीनि च कारणानि दर्शितानि । एवमनुबन्धादिभ्यः कारणेभ्यः स्वातन्त्र्यं मनश्चिदादीनाम् ; प्रज्ञान्तरपृथक्त्ववत् — यथा प्रज्ञान्तराणि शाण्डिल्यविद्याप्रभृतीनि स्वेन स्वेन अनुबन्धेन अनुबध्यमानानि पृथगेव कर्मभ्यः प्रज्ञान्तरेभ्यश्च स्वतन्त्राणि भवन्ति, एवमिति ; दृष्टश्च अवेष्टेः राजसूयप्रकरणपठितायाः प्रकरणादुत्कर्षः — वर्णत्रयानुबन्धात् ; राजयज्ञत्वाच्च राजसूयस्य ; तदुक्तं प्रथमे काण्डे — ‘ऋत्वर्थायामिति चेन्न वर्णत्रयसंयोगात्’ (जै. सू. ११-४-७) इति ॥५०॥

४१०. न सामान्यादप्युपलब्धेर्मृत्युवन्न हि लोकापत्तिः

॥३।३।५१॥

यदुक्तं मानसवदिति, तत्प्रत्युच्यते । न मानसग्रहसामान्यादपि मनश्चिदादीनां क्रियाशेषत्वं कल्प्यम्, पूर्वोक्तेभ्यः श्रुत्यादिहेतुभ्यः केवलपुरुषार्थत्वोपलब्धेः ; न हि किञ्चित् कस्यचित् केनचित् सामान्यं न सम्भवति ; न च तावता यथास्वं वैषम्यं निवर्तते ; मृत्युवत् — यथा 'स वा एष एव मृत्युर्य एष एतस्मिन्मण्डले पुरुषः' इति, 'अग्निर्वै मृत्युः' (बृ. उ. ३-२-१०) इति च अग्न्यादित्यपुरुषयोः समानेऽपि मृत्युशब्दप्रयोगे, न अत्यन्तसाम्यापत्तिः ; यथा च 'असौ वाव लोको गौतमाग्निस्तस्यादित्य एव समित्' (छा. उ. ५-४-१) इत्यत्र न समिदादिसामान्यात् लोकस्याग्निभावापत्तिः — तद्वत् ॥५१॥

४११. परेण च शब्दस्य ताद्विध्यं भूयस्त्वात्त्वनुबन्धः

॥३।३।५२॥

परस्तादपि 'अयं वाव लोक एषोऽग्निश्चितः' इत्यस्मिन् अनन्तरे ब्राह्मणे, ताद्विध्यं केवलविद्याविधित्वम् शब्दस्य प्रयोजनं लक्ष्यते, न शुद्धकर्माङ्गविधित्वम् ; तत्र हि — 'विद्यया

तदारोहन्ति यत्र कामाः परागताः । न तत्र दक्षिणा यन्ति  
 नाविद्वांसस्तपस्विनः' इत्यनेन श्लोकेन केवलं कर्म निन्दन् विद्यां  
 च प्रशंसन् इदं गमयति । तथा पुरस्तादपि 'यदेतन्मण्डलं तपति'  
 इत्यस्मिन्ब्राह्मणे विद्याप्रधानत्वमेव लक्ष्यते — 'सोऽमृतो भवति  
 मृत्युर्ह्यस्यात्मा भवति' इति विद्याफलेनैव उपसंहारात् न  
 कर्मप्रधानता । तत्सामान्यात् इहापि तथात्वम् । भूयांसस्तु  
 अग्न्यवयवाः सम्पादयितव्या विद्यायाम् — इत्येतस्मात्कारणात्  
 अग्निना अनुबध्यते विद्या, न कर्माङ्गत्वात् । तस्मात्  
 मनश्चिदादीनां केवलविद्यात्मकत्वसिद्धिः ॥५२॥

### १३०. ऐकात्म्याधिकरणम्

४१२. एक आत्मनः शरीरे भावात् ॥३।३।५३॥

इह देहव्यतिरिक्तस्य आत्मनः सद्भावः समर्थ्यते,  
 बन्धमोक्षाधिकारसिद्धये ; न हि असति देहव्यतिरिक्त आत्मनि  
 परलोकफलाश्चोदना उपपद्येरन् ; कस्य वा ब्रह्मात्मत्वमुपदिश्येत  
 । ननु शास्त्रप्रमुख एव प्रथमे पादे शास्त्रफलोपभोगयोग्यस्य  
 देहव्यतिरिक्तस्य आत्मनोऽस्तित्वमुक्तम् — सत्यमुक्तं भाष्यकृता ;  
 न तु तत्रात्मास्तित्वे सूत्रमस्ति ; इह तु स्वयमेव सूत्रकृता

तदस्तित्वमाक्षेपपुरःसरं प्रतिष्ठापितम् ; इत एव च आकृष्य  
 आचार्येण शबरस्वामिना प्रमाणलक्षणे वर्णितम् ; अत एव च  
 भगवता उपवर्षेण प्रथमे तन्त्रे आत्मास्तित्वाभिधानप्रसक्तौ शारीरके  
 वक्ष्याम इत्युद्धारः कृतः । इह च इदं चोदनालक्षणेषु उपासनेषु  
 विचार्यमाणेषु आत्मास्तित्वं विचार्यते, कृत्स्नशास्त्रशेषत्वप्रदर्शनाय ।  
 अपि च पूर्वस्मिन्नधिकरणे प्रकरणोत्कर्षाभ्युपगमेन मनश्चिदादीनां  
 पुरुषार्थत्वं वर्णितम् ; कोऽसौ पुरुषः, यदर्था एते मनश्चिदादयः  
 — इत्यस्यां प्रसक्तौ इदं देहव्यतिरिक्तस्य आत्मनोऽस्तित्वमुच्यते  
 ; तदस्तित्वाक्षेपार्थमिदमादिमं सूत्रम् — आक्षेपपूर्विका हि  
 परिहारोक्तिः विवक्षितेऽर्थे स्थूणानिखननन्यायेन दृढां  
 बुद्धिमुत्पादयेदिति ॥

अत्र एके देहमात्रात्मदर्शिनो लोकायतिकाः देहव्यतिरिक्तस्य  
 आत्मनोऽभावं मन्यमानाः, समस्तव्यस्तेषु बाह्येषु  
 पृथिव्यादिष्वदृष्टमपि चैतन्यं शरीराकारपरिणतेषु भूतेषु स्यादिति  
 — सम्भावयन्तस्तेभ्यश्चैतन्यम्, मदशक्तिवत् विज्ञानम्  
 चैतन्यविशिष्टः कायः पुरुषः — इति च आहुः । न स्वर्गगमनाय  
 अपवर्गगमनाय वा समर्थो देहव्यतिरिक्त आत्मा अस्ति, यत्कृतं

चैतन्यं देहे स्यात् ; देह एव तु चेतनश्च आत्मा च इति प्रतिजानते । हेतुं च आचक्षते — शरीरे भावादिति ; यद्धि यस्मिन्सति भवति, असति च न भवति, तत् तद्धर्मत्वेनाध्यवसीयते — यथा अग्निधर्मावौष्ण्यप्रकाशौ । प्राणचेष्टाचैतन्यस्मृत्यादयश्च आत्मधर्मत्वेनाभिमता आत्मवादिनाम् — तेऽपि अन्तरेव देहे उपलभ्यमानाः बहिश्च अनुपलभ्यमानाः असिद्धे देहव्यतिरिक्ते धर्मिणि देहधर्मा एव भवितुमर्हन्ति । तस्मादव्यतिरेको देहादात्मन इति ॥५३॥

एवं प्राप्ते, ब्रूमः —

**४१३. व्यतिरेकस्तद्भावाभावित्वान्न तूपलब्धिवत्**

**॥३।३।५४॥**

न त्वेतदस्ति — यदुक्तमव्यतिरेको देहादात्मन इति ; व्यतिरेक एव अस्य देहाद्भवितुमर्हति ; तद्भावाभावित्वात् । यदि देहभावे भावात् देहधर्मत्वम् आत्मधर्माणां मन्येत — ततो देहभावेऽपि अभावात् अतद्धर्मत्वमेव एषां किं न मन्येत ? देहधर्मवैलक्षण्यात् ; ये हि देहधर्मा रूपादयः, ते यावद्देहं भवन्ति ; प्राणचेष्टादयस्तु सत्यपि देहे मृतावस्थायां न भवन्ति ;

देहधर्माश्च रूपादयः परैरप्युपलभ्यन्ते, न  
 त्वात्मधर्माश्चैतन्यस्मृत्यादयः । अपि च सति हि तावत् देहे  
 जीवदवस्थायाम् एषां भावः शक्येत निश्चेतुम्, न तु असत्यभावः ;  
 पतितेऽपि कदाचिदस्मिन्देहे देहान्तरसञ्चारेण आत्मधर्मा  
 अनुवर्तेरन् । संशयमात्रेणापि परपक्षः प्रतिषिध्यते । किमात्मकं  
 च पुनरिदं चैतन्यं मन्यते, यस्य भूतेभ्य उत्पत्तिमिच्छति — इति  
 परः पर्यनुयोक्तव्यः । न हि भूतचतुष्टयव्यतिरेकेण लोकायतिकः  
 किञ्चित् तत्त्वं प्रत्येति । यत् अनुभवनं भूतभौतिकानाम्, तत्  
 चैतन्यमिति चेत्, तर्हि विषयत्वात्तेषाम् न तद्धर्मत्वमश्रुवीत,  
 स्वात्मनि क्रियाविरोधात् । न हि अग्निरुष्णः सन् स्वात्मानं  
 दहति, न हि नटः शिक्षितः सन् स्वस्कन्धमधिरोक्ष्यति । न हि  
 भूतभौतिकधर्मेण सता चैतन्येन भूतभौतिकानि विषयीक्रियेरन् ।  
 न हि रूपादिभिः स्वरूपं पररूपं वा विषयीक्रियते ;  
 विषयीक्रियन्ते तु बाह्याध्यात्मिकानि भूतभौतिकानि चैतन्येन ।  
 अतश्च यथैव अस्या भूतभौतिकविषयाया  
 उपलब्धेर्भावोऽभ्युपगम्यते, एवं व्यतिरेकोऽपि अस्यास्तेभ्यः  
 अभ्युपगन्तव्यः । उपलब्धिस्वरूप एव च न आत्मेति आत्मनो

देहव्यतिरिक्तत्वम् । नित्यत्वं च उपलब्धेः, ऐकरूप्यात्, 'अहम् इदम् अद्राक्षम्' इति च अवस्थान्तरयोगेऽप्युपलब्धत्वेन प्रत्यभिज्ञानात्, स्मृत्याद्युपपत्तेश्च । यत्तूक्तम् — शरीरे भावाच्छरीरधर्म उपलब्धिरिति, तत् वर्णितेन प्रकारेण प्रत्युक्तम् । अपि च सत्सु प्रदीपादिषु उपकरणेषु उपलब्धिर्भवति असत्सु न भवतीति — न च एतावता प्रदीपादिधर्म एव उपलब्धिर्भवति ; एवं सति देहे उपलब्धिर्भवति, असति च न भवतीति — न देहधर्मो भवितुमर्हति ; उपकरणत्वमात्रेणापि प्रदीपादिवत् देहोपयोगोपपत्तेः । न च अत्यन्तं देहस्य उपलब्धावुपयोगोऽपि दृश्यते, निश्चष्टेऽप्यस्मिन्देहे स्वप्ने नानाविधोपलब्धिदर्शनात् । तस्मादनवद्यं देहव्यतिरिक्तस्य आत्मनोऽस्तित्वम् ॥५४॥

### १३१. अङ्गावबद्धाधिकरणम्

४१४. अङ्गावबद्धास्तु न शाखासु हि प्रतिवेदम् ॥३।३।५५॥

समाप्ता प्रासङ्गिकी कथा ; सम्प्रति प्रकृतामेवानुवर्तामहे ।

‘ओमित्येतदक्षरमुद्गीथमुपासीत’ (छा. उ. १-१-१) ‘लोकेषु पञ्चविधं सामोपासीत’ (छा. उ. २-२-१) ‘उक्थमुक्थमिति वै प्रजा वदन्ति तदिदमेवोक्थम्’ ‘इयमेव पृथिवी’ ‘अयं वाव लोकः’



‘एषोऽग्निश्चितः’ इत्येवमाद्या ये उद्गीथादिकर्माङ्गावबद्धाः प्रत्ययाः प्रतिवेदं शाखाभेदेषु विहिताः, ते तत्तच्छाखागतेष्वेव उद्गीथादिषु भवेयुः, अथवा सर्वशाखागतेषु — इति विशयः । प्रतिशाखं च स्वरादिभेदात् उद्गीथादिभेदानुपादाय अयमुपन्यासः । किं तावत्प्राप्तम् ? स्वशाखागतेष्वेव उद्गीथादिषु विधीयेरन्निति । कुतः ? सन्निधानात् — ‘उद्गीथमुपासीत’ इति हि सामान्यविहितानां विशेषाकाङ्क्षायां सन्निकृष्टेनैव स्वशाखागतेन विशेषेण आकाङ्क्षादिनिवृत्तेः, तदतिलङ्घनेन शाखान्तरविहितविशेषोपादाने कारणं नास्ति । तस्मात्प्रतिशाखं व्यवस्थेत्येवं प्राप्ते, ब्रवीति — अङ्गावबद्धास्त्विति । तुशब्दः पक्षं व्यावर्तयति । नैते प्रतिवेदं स्वशाखास्वेव व्यवतिष्ठेरन्, अपि तु सर्वशाखास्वनुवर्तेरन् । कुतः ? उद्गीथादिश्रुत्यविशेषात् ; स्वशाखाव्यवस्थायां हि ‘उद्गीथमुपासीत’ (छा. उ. १-१-१) इति सामान्यश्रुतिरविशेषप्रवृत्ता सती सन्निधानवशेन विशेषे व्यवस्थाप्यमाना पीडिता स्यात् ; न चैतन्न्याय्यम् ; सन्निधानाद्धि श्रुतिर्बलीयसी ; न च सामान्याश्रयः प्रत्ययो नोपपद्यते । तस्मात्

स्वरादिभेदे सत्यपि उद्गीथत्वाद्यविशेषात् सर्वशाखागतेष्वेव  
उद्गीथादिषु एवंजातीयकाः प्रत्ययाः स्युः ॥५५॥

### ४१५. मन्त्रादिवद्वाऽविरोधः ॥३।३।५६॥

अथवा नैवात्र विरोधः शङ्कितव्यः — कथमन्यशाखागतेषु  
उद्गीथादिषु अन्यशाखाविहिताः प्रत्यया भवेयुरिति, मन्त्रादिवत्  
अविरोधोपपत्तेः । तथा हि — मन्त्राणां कर्मणां गुणानां च  
शाखान्तरोत्पन्नानामपि शाखान्तरे उपसङ्ग्रहो दृश्यते ; येषामपि  
हि शाखिनाम् ‘कुटरुरसि’ इत्यश्मादानमन्त्रो नाम्नातः, तेषामपि  
असौ विनियोगो दृश्यते — ‘कुक्कुटोऽसीत्यश्मानमादत्ते,  
कुटरुरसीति वा’ इति ; येषामपि समिदादयः प्रयाजा नाम्नाताः,  
तेषामपि तेषु गुणविधिराम्नायते — ‘ऋतवो वै प्रयाजाः समानत्र  
होतव्याः’ इति ; तथा येषामपि ‘अजोऽग्नीषोमीयः’ इति  
जातिविशेषोपदेशो नास्ति, तेषामपि तद्विषयो मन्त्रवर्ण उपलभ्यते  
— ‘छागस्य वपाया मेदसोऽनुब्रूहि’ इति ; तथा  
वेदान्तरोत्पन्नानामपि ‘अग्ने वेर्होत्रं वेरध्वरम्’ इत्येवमादिमन्त्राणां  
वेदान्तरे परिग्रहो दृष्टः ; तथा बह्वचपठितस्य सूक्तस्य ‘यो जात  
एव प्रथमो मनस्वान्’ (ऋ. सं. २-६-७) इत्यस्य, अध्वर्यवे

‘सजनीयः शस्यम्’ इत्यत्र परिग्रहो दृष्टः । तस्मात् यथा आश्रयाणां कर्माङ्गानां सर्वत्रानुवृत्तिः, एवम् आश्रितानामपि प्रत्ययानाम् — इत्यविरोधः ॥५६॥

### १३२. भूमज्यायस्त्वाधिकरणम्

४१६. भूमन्ः क्रतुवज्ज्यायस्त्वं तथा हि दर्शयति ॥३।३।५७॥

‘प्राचीनशाल औपमन्यवः’ (छा. उ. ५-११-१)

इत्यस्यामाख्यायिकायां व्यस्तस्य समस्तस्य च वैश्वानरस्य उपासनं श्रूयते । व्यस्तोपासनं तावत् — ‘औपमन्यव कं त्वमात्मानमुपास्स इति दिवमेव भगवो राजन्निति होवाचैष वै सुतेजा आत्मा वैश्वानरो यं त्वमात्मानमुपास्से’ (छा. उ. ५-१२-१) इत्यादि ; तथा समस्तोपासनमपि — ‘तस्य ह वा एतस्यात्मनो वैश्वानरस्य मूर्धैव सुतेजाश्चक्षुर्विश्वरूपः प्राणः पृथग्वर्त्मात्मा सन्देहो बहुलो बस्तिरेव रयिः पृथिव्येव पादौ’ (छा. उ. ५-१८-२) इत्यादि । तत्र संशयः — किमिह उभयथापि उपासनं स्यात् व्यस्तस्य समस्तस्य च, उत समस्तस्यैवेति । किं तावत्प्राप्तम् ? प्रत्यवयवं सुतेजःप्रभृतिषु ‘उपास्से’ इति क्रियापदश्रवणात्, ‘तस्मात्तव सुतं प्रसुतमासुतं कुले दृश्यते’ (छा.

उ. ५-१२-१) इत्यादिफलभेदश्रवणाच्च, व्यस्तान्यप्युपासनानि स्युः  
— इति प्राप्तम् ॥

ततोऽभिधीयते — भूम्नः पदार्थोपचयात्मकस्य समस्तस्य  
वैश्वानरोपासनस्य ज्यायस्त्वं प्राधान्येन अस्मिन्वाक्ये विवक्षितं  
भवितुमर्हति, न प्रत्येकम् अवयवोपासनानामपि ; ऋतुवत् —  
यथा ऋतुषु दर्शपूर्णमासप्रभृतिषु सामस्त्येन साङ्गप्रधानप्रयोग एव  
एको विवक्ष्यते, न व्यस्तानामपि प्रयोगः प्रयाजादीनाम्,  
नाप्येकदेशाङ्गयुक्तस्य प्रधानस्य — तद्वत् । कुत एतत् — भूमैव  
ज्यायानिति ? तथा हि श्रुतिः भूमो ज्यायस्त्वं दर्शयति,  
एकवाक्यतावगमात् ; एकं हि इदं वाक्यं वैश्वानरविद्याविषयं  
पौर्वापर्यालोचनात्प्रतीयते ; तथा हि — प्राचीनशालप्रभृतय  
उद्दालकावसानाः षट् ऋषयः वैश्वानरविद्यायां  
परिनिष्ठामप्रतिपद्यमानाः अश्वपतिं कैकेयं राजानमभ्याजग्मुः —  
इत्युपक्रम्य, एकैकस्य ऋषेरुपास्यं द्युप्रभृतीनामेकैकं श्रावयित्वा,  
'मूर्धा त्वेष आत्मन इति होवाच' (छा. उ. ५-१२-२) इत्यादिना  
मूर्धादिभावं तेषां विदधाति ; 'मूर्धा ते व्यपतिष्यद्यन्मां नागमिष्यः'  
(छा. उ. ५-१२-२) इत्यादिना च व्यस्तोपासनमपवदति ; पुनश्च

व्यस्तोपासनं व्यावर्त्य, समस्तोपासनमेवानुवर्त्य, 'स सर्वेषु लोकेषु सर्वेषु भूतेषु सर्वेष्व्वात्मस्वन्नमत्ति' (छा. उ. ५-१८-१) इति भूमाश्रयमेव फलं दर्शयति । यत्तु प्रत्येकं सुतेजःप्रभृतिषु फलभेदश्रवणम्, तत् एवं सति अङ्गफलानि प्रधान एवाभ्युपगतानि — इति द्रष्टव्यम् । तथा 'उपास्से' इत्यपि प्रत्ययवयवमाख्यातश्रवणं पराभिप्रायानुवादार्थम्, न व्यस्तोपासनविधानार्थम् । तस्मात्समस्तोपासनपक्ष एव श्रेयानिति ॥

केचित्तु अत्र समस्तोपासनपक्षं ज्यायांसं प्रतिष्ठाप्य, ज्यायस्त्ववचनादेव किल व्यस्तोपासनपक्षमपि सूत्रकारोऽनुमन्यत इति कल्पयन्ति । तदयुक्तम्, एकवाक्यतावगतौ सत्यां वाक्यभेदकल्पनस्यान्याय्यत्वात्, 'मूर्धा ते व्यपतिष्यत्' (छा. उ. ५-१२-२) इति च एवमादिनिन्दाविरोधात्, स्पष्टे च उपसंहारस्थे समस्तोपासनावगमे तदभावस्य पूर्वपक्षे वक्तुमशक्यत्वात्, सौत्रस्य च ज्यायस्त्ववचनस्य प्रमाणवत्त्वाभिप्रायेणापि उपपद्यमानत्वात् ॥५७॥

### १३३. शब्दादिभेदाधिकरणम्

## ४१७. नाना शब्दादिभेदात् ॥३॥३॥५८॥

पूर्वस्मिन्नधिकरणे सत्यामपि सुतेजःप्रभृतीनां फलभेदश्रुतौ समस्तस्योपासनं ज्याय इत्युक्तम् ; अतः प्राप्ता बुद्धिः — अन्यान्यपि भिन्नश्रुतीन्युपासनानि समस्य उपासिष्यन्ते इति । अपि च नैव वेद्याभेदे विद्याभेदो विज्ञातुं शक्यते ; वेद्यं हि रूपं विद्यायाः, द्रव्यदैवतमिव यागस्य ; वेद्यश्च एक एव ईश्वरः श्रुतिनानात्वेऽप्यवगम्यते — ‘मनोमयः प्राणशरीरः’ (छा. उ. ३-१४-२) ‘कं ब्रह्म खं ब्रह्म’ (छा. उ. ४-१०-५) ‘सत्यकामः सत्यसङ्कल्पः’ (छा. उ. ८-१-५) इत्येवमादिषु — तथा एक एव प्राणः ‘प्राणो वाव संवर्गः’ (छा. उ. ४-३-३) ‘प्राणो वाव ज्येष्ठश्च श्रेष्ठश्च’ (छा. उ. ५-१-१) ‘प्राणो ह पिता प्राणो माता’ (छा. उ. ७-१५-१) इत्येवमादिषु ; वेद्यैकत्वाच्च विद्यैकत्वम् । श्रुतिनानात्वमपि अस्मिन्पक्षे गुणान्तरपरत्वात् न अनर्थकम् । तस्मात् स्वपरशाखाविहितम् एकवेद्यव्यपाश्रयं गुणजातमुपसंहर्तव्यं विद्याकात्स्याय इत्येवं प्राप्ते प्रतिपाद्यते —

नानेति ; वेद्याभेदेऽपि एवंजातीयका विद्या भिन्ना भवितुमर्हति । कुतः ? शब्दादिभेदात् ; भवति हि शब्दभेदः —

‘वेद’ ‘उपासीत’ ‘स क्रतुं कुर्वीत’ (छा. उ. ३-१४-१)  
 इत्येवमादिः ; शब्दभेदश्च कर्मभेदहेतुः समधिगतः पुरस्तात्  
 ‘शब्दान्तरे कर्मभेदः कृतानुबन्धत्वात्’ इति । आदिग्रहणात्  
 गुणादयोऽपि यथासम्भवं भेदहेतवो योजयितव्याः । ननु ‘वेद’  
 इत्यादिषु शब्दभेद एव अवगम्यते, न ‘यजति’ इत्यादिवत्  
 अर्थभेदः, सर्वेषामेवेषां मनोवृत्त्यर्थत्वाभेदात्, अर्थान्तरासम्भवाच्च ;  
 तत् कथं शब्दभेदाद्विद्याभेद इति — नैष दोषः,  
 मनोवृत्त्यर्थत्वाभेदेऽपि अनुबन्धभेदाद्वेद्यभेदे सति विद्याभेदोपपत्तेः ;  
 एकस्यापीश्वरस्य उपास्यस्य प्रतिप्रकरणं व्यावृत्ता गुणाः शिष्यन्ते  
 ; तथा एकस्यापि प्राणस्य तत्र तत्र उपास्यस्य अभेदेऽपि  
 अन्यादृग्गुणोऽन्यत्रोपासितव्यः अन्यादृग्गुणश्चान्यत्र —  
 इत्येवमनुबन्धभेदाद्वेद्यभेदे सति विद्याभेदो विज्ञायते । न च अत्र  
 एको विद्याविधिः, इतरे गुणविधय इति शक्यं वक्तुम् —  
 विनिगमनायां हेत्वभावात्, अनेकत्वाच्च प्रतिप्रकरणं गुणानां  
 प्राप्तविद्यानुवादेन विधानानुपपत्तेः । न च अस्मिन्पक्षे समानाः  
 सन्तः सत्यकामादयो गुणा असकृच्छ्रावयितव्याः । प्रतिप्रकरणं च  
 — इदंकामेनेदमुपासितव्यम्, इदंकामेन च इदम् — इति

नैराकाङ्क्षावगमात् नैकवाक्यतापत्तिः । न च अत्र  
 वैश्वानरविद्यायामिव समस्तचोदना अपरा अस्ति, यद्वलेन  
 प्रतिप्रकरणवर्तीन्यवयवोपासनानि भूत्वा एकवाक्यताम् इयुः ।  
 वेद्यैकत्वनिमित्ते च विद्यैकत्वे सर्वत्र निरङ्कुशे प्रतिज्ञायमाने,  
 समस्तगुणोपसंहारोऽशक्यः प्रतिज्ञायेत । तस्मात् सुष्ठु उच्यते —  
 नाना शब्दादिभेदादिति । स्थिते च एतस्मिन्नधिकरणे,  
 सर्ववेदान्तप्रत्ययमित्यादि द्रष्टव्यम् ॥५८॥

### १३४. विकल्पाधिकरणम्

४१८. विकल्पोऽविशिष्टफलत्वात् ॥३।३।५९॥

स्थिते विद्याभेदे विचार्यते — किमासामिच्छया समुच्चयो  
 विकल्पो वा स्यात्, अथवा विकल्प एव नियमेनेति । तत्र  
 स्थितत्वात् तावद्विद्याभेदस्य न समुच्चयनियमे किञ्चित्कारणमस्ति  
 । ननु भिन्नानामप्यग्निहोत्रदर्शपूर्णमासादीनां समुच्चयनियमो दृश्यते  
 — नैष दोषः ; नित्यताश्रुतिर्हि तत्र कारणम् ; नैवं विद्यानां  
 काचिन्नित्यताश्रुतिरस्ति ; तस्मान्न समुच्चयनियमः । नापि  
 विकल्पनियमः, विद्यान्तराधिकृतस्य विद्यान्तराप्रतिषेधात् ।  
 पारिशेष्यात् याथाकाम्यमापद्यते । ननु अविशिष्टफलत्वादासां



विकल्पो न्याय्यः ; तथा हि — ‘मनोमयः प्राणशरीरः’ (छा. उ. ३-१४-२) ‘कं ब्रह्म खं ब्रह्म’ (छा. उ. ४-१०-५) ‘सत्यकामः सत्यसङ्कल्पः’ (छा. उ. ८-१-५) इत्येवमाद्याः तुल्यवत् ईश्वरत्वप्राप्तिफला लक्ष्यन्ते — नैष दोषः, समानफलेष्वपि स्वर्गादिसाधनेषु कर्मसु याथाकाम्यदर्शनात् । तस्मात् याथाकाम्यप्राप्तौ, उच्यते — विकल्प एव आसां भवितुमर्हति, न समुच्चयः । कस्मात् ? अविशिष्टफलत्वात् । अविशिष्टं हि आसां फलमुपास्यविषयसाक्षात्करणम् ; एकेन च उपासनेन साक्षात्कृते उपास्ये विषये ईश्वरादौ, द्वितीय मनर्थकम् । अपि च असम्भव एव साक्षात्करणस्य समुच्चयपक्षे, चित्तविक्षेपहेतुत्वात् ; साक्षात्करणसाध्यं च विद्याफलं दर्शयन्ति श्रुतयः — ‘यस्य स्यादद्धा न विचिकित्सास्ति’ (छा. उ. ३-१४-४) इति, ‘देवो भूत्वा देवानप्येति’ (छा. उ. ४-१-२) इति च एवमाद्याः ; स्मृतयश्च — ‘सदा तद्भावभावितः’ (भ. गी. ८-६) इत्येवमाद्याः । तस्मात् अविशिष्टफलानां विद्यानामन्यतमामादाय तत्परः स्यात्, यावदुपास्यविषयसाक्षात्करणेन तत्फलं प्राप्तमिति ॥५९॥

### १३५. काम्याधिकरणम्

## ४१९. काम्यास्तु यथाकामं समुच्चीयेरन्न वा पूर्वहेत्वभावात् ॥३।३।६०॥

अविशिष्टफलत्वादित्यस्य प्रत्युदाहरणम् । यासु पुनः काम्यासु विद्यासु 'स य एवमेवं वायुं दिशां वत्सं वेद न पुत्ररोदः रोदिति' (छा. उ. ३-१५-२) 'स यो नाम ब्रह्मेत्युपास्ते यावन्नाम्नो गतं तत्रास्य यथाकामचारो भवति' (छा. उ. ७-१-५) इति चैवमाद्यासु क्रियावत् अदृष्टेनात्मना आत्मीयं फलं साधयन्तीषु, साक्षात्करणापेक्षा नास्ति ; ता यथाकामं समुच्चीयेरन्, न वा समुच्चीयेरन् — पूर्वहेत्वभावात् — पूर्वस्य अविशिष्टफलत्वादित्यस्य विकल्पहेतोः अभावात् ॥६०॥

## १३६. यथाश्रयभावाधिकरणम्

### ४२०. अङ्गेषु यथाश्रयभावः ॥३।३।६१॥

कर्माङ्गेषु उद्गीथादिषु ये आश्रिताः प्रत्यया वेदत्रयविहिताः, किं ते समुच्चीयेरन्, किं वा यथाकामं स्युरिति संशये — यथाश्रयभाव इत्याह । यथैव एषामाश्रयाः स्तोत्रादयः सम्भूय भवन्ति, एवं प्रत्यया अपि, आश्रयतन्त्रत्वात्प्रत्ययानाम् ॥६१॥

### ४२१. शिष्टेश्च ॥३।३।६२॥

यथा वा आश्रयाः स्तोत्रादयः त्रिषु वेदेषु शिष्यन्ते,  
एवमाश्रिता अपि प्रत्ययाः — नोपदेशकृतोऽपि कश्चिद्विशेषः  
अङ्गानां तदाश्रयाणां च प्रत्ययानामित्यर्थः ॥६२॥

### ४२२. समाहारात् ॥३॥३॥६३॥

‘होतृषदनाद्धैवापि दुरुद्धीतमनुसमाहरति’ (छा. उ. १-५-५)  
इति च — प्रणवोद्धीथैकत्वविज्ञानमाहात्म्यात् उद्गाता  
स्वकर्मण्युत्पन्नं क्षतं हौत्रात्कर्मणः प्रतिसमादधाति — इति ब्रुवन्  
वेदान्तरोदितस्य प्रत्ययस्य वेदान्तरोदितपदार्थसम्बन्धसामान्यात्  
सर्ववेदोदितप्रत्ययोपसंहारं सूचयति — इति लिङ्गदर्शनम् ॥६३॥

### ४२३. गुणसाधारण्यश्रुतेश्च ॥३॥३॥६४॥

विद्यागुणं च विद्याश्रयं सन्तम् ओंकारं वेदत्रयसाधारणं  
श्रावयति — ‘तेनेयं त्रयी विद्या वर्तत ओमित्याश्रावयत्योमिति  
शः सत्योमित्युद्गायति’ (छा. उ. १-१-१) इति च ; ततश्च  
आश्रयसाधारण्यात् आश्रितसाधारण्यमिति — लिङ्गदर्शनमेव ।  
अथवा गुणसाधारण्यश्रुतेश्चेति ; यदीमे कर्मगुणा उद्धीथादयः सर्वे  
सर्वप्रयोगसाधारणा न स्युः, न स्यात् ततः तदाश्रयाणां प्रत्ययानां  
सहभावः ; ते तु उद्धीथादयः सर्वाङ्गग्राहिणा प्रयोगवचनेन सर्वे

सर्वप्रयोगसाधारणाः श्राव्यन्ते ; ततश्च  
आश्रयसहभावात्प्रत्ययसहभाव इति ॥६४॥

**४२४. न वा तत्सहभावाश्रुतेः ॥३।३।६५॥**

न वेति पक्षव्यावर्तनम् । न यथाश्रयभाव  
आश्रितानामुपासनानां भवितुमर्हति । कुतः ? तत्सहभावाश्रुतेः ;  
यथा हि त्रिवेदविहितानामङ्गानां स्तोत्रादीनां सहभावः श्रूयते —  
'ग्रहं वा गृहीत्वा चमसं वोन्नीय स्तोत्रमुपाकरोति, स्तुतमनुशंसति,  
प्रस्तोतः साम गाय, होतरेतद्यज' इत्यादिना ; नैवमुपासनानां  
सहभावश्रुतिरस्ति । ननु प्रयोगवचन एषां सहभावं प्रापयेत् —  
नेति ब्रूमः, पुरुषार्थत्वादुपासनानाम् ; प्रयोगवचनो हि  
ऋत्वर्थानामुद्गीथादीनां सहभावं प्रापयेत् ; उद्गीथाद्युपासनानि तु  
ऋत्वर्थाश्रयाण्यपि गोदोहनादिवत् पुरुषार्थानीत्यवोचाम  
**'पृथग्यप्रतिबन्धः फलम्' (ब्र. सू. ३-३-४२)** इत्यत्र । अयमेव  
च उपदेशाश्रयो विशेषः अङ्गानां तदालम्बनानां च उपासनानाम्  
— यदेकेषां ऋत्वर्थत्वम्, एकेषां पुरुषार्थत्वमिति । परं च  
लिङ्गद्वयम् अकारणमुपासनसहभावस्य, श्रुतिन्यायाभावात् । न च  
प्रतिप्रयोगम् आश्रयकात्स्न्योपसंहारादाश्रितानामपि तथात्वं

विज्ञातुं शक्यम्, अतत्प्रयुक्तत्वादुपासनानाम् — आश्रयतन्त्राण्यपि हि उपासनानि कामम् आश्रयाभावे मा भूवन् ; न त्वाश्रयसहभावेन सहभावनियममर्हन्ति, तत्सहभावाश्रुतेरेव । तस्मात् यथाकाममेव उपासनान्यनुष्ठीयेरन् ॥६५॥

### ४२५. दर्शनाच्च ॥३॥३॥६६॥

दर्शयति च श्रुतिरसहभावं प्रत्ययानाम् — 'एवंविद्ध वै ब्रह्मा यज्ञं यजमानं सर्वांश्चत्विजोऽभिरक्षति' (छा. उ. ४-१७-१०) इति । सर्वप्रत्ययोपसंहारे हि, सर्वे सर्वविद इति न विज्ञानवता ब्रह्मणा परिपाल्यत्वमितरेषां सङ्कीर्त्येत । तस्मात् यथाकाममुपासनानां समुच्चयो विकल्पो वेति ॥६६॥

॥ तृतीयः अध्यायः ॥

## ॥ चतुर्थः पादः ॥

अथेदानीम् औपनिषदमात्मज्ञानं किमधिकारिद्वारेण कर्मण्येवानुप्रविशति, आहोस्वित् स्वतन्त्रमेव पुरुषार्थसाधनं भवतीति मीमांसमानः, सिद्धान्तेनैव तावदुपक्रमते —

### १३७. पुरुषार्थाधिकरणम्

४२६. पुरुषार्थोऽतः शब्दादिति बादरायणः ॥३॥४॥१॥

पुरुषार्थोऽत इति । अस्माद्वेदान्तविहितादात्मज्ञानात् स्वतन्त्रात् पुरुषार्थः सिध्यतीति बादरायण आचार्यो मन्यते । कुत एतदवगम्यते ? शब्दादित्याह । तथा हि — ‘तरति शोकमात्मवित्’ (छा. उ. ७-१-३) ‘स यो ह वै तत्परमं ब्रह्म वेद ब्रह्मैव भवति’ (मु. उ. ३-२-१) ‘ब्रह्मविदाप्नोति परम्’ (तै. उ. २-१-१) ‘आचार्यवान्पुरुषो वेद तस्य तावदेव चिरं यावन्न विमोक्ष्येऽथ सम्पत्स्ये’ (छा. उ. ६-१४-२) ‘य आत्मापहतपाप्मा’ (छा. उ. ८-७-१) इत्युपक्रम्य, ‘स सर्वांश्च लोकानाप्नोति सर्वांश्च कामान्यस्तमात्मानमनुविद्य विजानाति’ (छा. उ. ८-७-१) इति ; ‘आत्मा वा अरे द्रष्टव्यः’ (बृ. उ. ४-५-६) इत्युपक्रम्य, ‘एतावदरे खल्वमृतत्वम्’ (बृ. उ. ४-५-१५) इति एवंजातीयका श्रुतिः केवलाया विद्यायाः पुरुषार्थहेतुत्वं श्रावयति ॥१॥

अथात्र प्रत्यवतिष्ठते —

**४२७. शेषत्वात्पुरुषार्थवादो यथान्येष्विति जैमिनिः**

**॥३॥४॥२॥**

कर्तृत्वेन आत्मनः कर्मशेषत्वात्, तद्विज्ञानमपि  
 ब्रीहिप्रोक्षणादिवत् विषयद्वारेण कर्मसम्बन्धेव — इत्यतः,  
 तस्मिन् अवगतप्रयोजने आत्मज्ञाने या फलश्रुतिः, सा अर्थवादः  
 — इति जैमिनिराचार्यो मन्यते । यथा अन्येषु द्रव्यसंस्कारकर्मसु  
 ‘यस्य पर्णमयी जुहूर्भवति न स पापः श्लोकः शृणोति’ ‘यदाङ्गे  
 चक्षुरेव भ्रातृव्यस्य वृङ्गे’ ‘यत्प्रयाजानूयाजा इज्यन्ते, वर्म वा  
 एतद्यज्ञस्य क्रियते वर्म यजमानस्य भ्रातृव्याभिभूत्यै’  
 इत्येवंजातीयका फलश्रुतिः अर्थवादः — तद्वत् । कथं पुनः अस्य  
 अनारभ्याधीतस्य आत्मज्ञानस्य प्रकरणादीनामन्यतमेनापि हेतुना  
 विना ऋतुप्रवेश आशङ्क्यते ? कर्तृद्वारेण वाक्यात् तद्विज्ञानस्य  
 ऋतुसम्बन्ध इति चेत्, न, वाक्याद्विनियोगानुपपत्तेः —  
 अव्यभिचारिणा हि केनचिद्वारेण अनारभ्याधीतानामपि  
 वाक्यनिमित्तः ऋतुसम्बन्धोऽवकल्पते ; कर्ता तु व्यभिचारि द्वारम्,  
 लौकिकवैदिककर्मसाधारण्यात् ; तस्मान्न तद्वारेण आत्मज्ञानस्य  
 ऋतुसम्बन्धसिद्धिरिति — न, व्यतिरेकविज्ञानस्य वैदिकेभ्यः  
 कर्मभ्योऽन्यत्र अनुपयोगात् ; न हि देहव्यतिरिक्तात्मज्ञानं  
 लौकिकेषु कर्मसु उपयुज्यते, सर्वथा दृष्टार्थप्रवृत्त्युपपत्तेः ;

वैदिकेषु तु देहपातोत्तरकालफलेषु देहव्यतिरिक्तात्मज्ञानमन्तरेण प्रवृत्तिः नोपपद्यत इति, उपयुज्यते व्यतिरेकविज्ञानम् । ननु अपहृतपाप्मत्वादिविशेषणात् असंसार्यात्मविषयम् औपनिषदं दर्शनं न प्रवृत्त्यङ्गं स्यात् — न, प्रियादिसंसूचितस्य संसारिण एव आत्मनो द्रष्टव्यत्वोपदेशात् ; अपहृतपाप्मत्वादि विशेषणं तु स्तुत्यर्थं भविष्यति । ननु तत्र तत्र प्रसाधितमेतत् — अधिकमसंसारि ब्रह्म जगत्कारणम् ; तदेव च संसारिण आत्मनः पारमार्थिकं स्वरूपम् उपनिषत्सु उपदिश्यत इति — सत्यं प्रसाधितम् ; तस्यैव तु स्थूणानिखननवत् फलद्वारेण आक्षेपसमाधाने क्रियेते दाढ्याय ॥२॥

### ४२८. आचारदर्शनात् ॥३॥४॥३॥

‘जनको ह वैदेहो बहुदक्षिणेन यज्ञेनेजे’ (बृ. उ. ३-१-१)  
 ‘यक्ष्यमाणो वै भगवन्तोऽहमस्मि’ (छा. उ. ५-११-५)  
 इत्येवमादीनि ब्रह्मविदामपि अन्यपरेषु वाक्येषु कर्मसम्बन्धदर्शनानि भवन्ति । तथा उद्दालकादीनामपि पुत्रानुशासनादिदर्शनात् गार्हस्थ्यसम्बन्धोऽवगम्यते । केवलाच्चेत् ज्ञानात् पुरुषार्थसिद्धिः स्यात्, किमर्थम् अनेकायाससमन्वितानि



कर्माणि ते कुर्युः ? 'अर्के चेन्मधु विन्देत किमर्थं पर्वतं व्रजेत्'  
इति न्यायात् ॥३॥

**४२९. तच्छ्रुतेः ॥३॥४॥४॥**

'यदेव विद्यया करोति श्रद्धयोपनिषदा तदेव वीर्यवत्तरं  
भवति' (छा. उ. १-१-१०) इति च कर्मशेषत्वश्रवणात् विद्याया न  
केवलायाः पुरुषार्थहेतुत्वम् ॥४॥

**४३०. समन्वारम्भणात् ॥३॥४॥५॥**

'तं विद्याकर्मणी समन्वारभेते' (बृ. उ. ४-४-२) इति च  
विद्याकर्मणोः फलारम्भे साहित्यदर्शनात् न स्वातन्त्र्यं विद्यायाः ॥५॥

**४३१. तद्वतो विधानात् ॥३॥४॥६॥**

'आचार्यकुलाद्वेदमधीत्य यथाविधानं गुरोः  
कर्मातिशेषेणाभिसमावृत्य कुटुम्बे शुचौ देशे स्वाध्यायमधीयानः'  
(छा. उ. ८-१५-१) इति च एवंजातीयका श्रुतिः  
समस्तवेदार्थविज्ञानवतः कर्माधिकारं दर्शयति ; तस्मादपि न  
विज्ञानस्य स्वातन्त्र्येण फलहेतुत्वम् । ननु अत्र 'अधीत्य'

इत्यध्ययनमात्रं वेदस्य श्रूयते, न अर्थविज्ञानम् — नैष दोषः ;  
दृष्टार्थत्वात् वेदाध्ययनम् अर्थावबोधपर्यन्तमिति स्थितम् ॥६॥

### ४३२. नियमाच्च ॥३।४।७॥

‘कुर्वन्नेवेह कर्माणि जिजीविषेच्छतः समाः । एवं त्वयि  
नान्यथेतोऽस्ति न कर्म लिप्यते नरे’ (ई. उ. २) इति — तथा  
‘एतद्वै जरामर्यं सत्रं यदग्निहोत्रं जरया वा ह्येवास्मान्मुच्यते  
मृत्युना वा’ — इत्येवंजातीयकात् नियमादपि कर्मशेषत्वमेव  
विद्याया इति ॥७॥

एवं प्राप्ते, प्रतिविधत्ते —

### ४३३. अधिकोपदेशात्तु बादरायणस्यैवं तद्दर्शनात् ॥३।४।८॥

तुशब्दात् पक्षो विपरिवर्तते । यदुक्तम् ‘शेषत्वात्पुरुषार्थवादः’  
(ब्र. सू. ३-४-२) इति, तत् नोपपद्यते । कस्मात् ?  
अधिकोपदेशात् ; यदि संसार्येव आत्मा शारीरः कर्ता भोक्ता च  
शरीरमात्रव्यतिरेकेण वेदान्तेषु उपदिष्टः स्यात्, ततो वर्णितेन  
प्रकारेण फलश्रुतेरर्थवादत्वं स्यात् ; अधिकस्तावत् शारीरादात्मनः  
असंसारी ईश्वरः  
कर्तृत्वादिसंसारिधर्मरहितोऽपहतपाप्मत्वादिविशेषणः परमात्मा

वेद्यत्वेनोपदिश्यते वेदान्तेषु । न च तद्विज्ञानं कर्मणां प्रवर्तकं भवति, प्रत्युत कर्माण्युच्छिनत्ति — इति वक्ष्यति ‘उपमर्दं च’ (ब्र. सू. ३-४-१६) इत्यत्र । तस्मात् ‘पुरुषार्थोऽतः शब्दात्’ (ब्र. सू. ३-४-१) इति यन्मतं भगवतो बादरायणस्य, तत् तथैव तिष्ठति ; न शेषत्वप्रभृतिभिर्हेत्वाभासैश्चालयितुं शक्यते । तथा हि तमधिकं शारीरात् ईश्वरमात्मानं दर्शयन्ति श्रुतयः — ‘यः सर्वज्ञः सर्ववित्’ (मु. उ. १-१-१) ‘भीषास्माद्वातः पवते’ (तै. उ. २-८-१) ‘महद्भयं वज्रमुद्यतम्’ (क. उ. २-३-२) ‘एतस्य वा अक्षरस्य प्रशासने गार्गि’ (बृ. उ. ३-८-१) ‘तदैक्षत बहु स्यां प्रजायेयेति तत्तेजोऽसृजत’ (छा. उ. ६-२-३) इत्येवमाद्याः । यत्तु प्रियादिसंसूचितस्य संसारिण एव आत्मनो वेद्यतया अनुकर्षणम् — ‘आत्मनस्तु कामाय सर्वं प्रियं भवति । आत्मा वा अरे द्रष्टव्यः’ (बृ. उ. २-४-५) ‘यः प्राणेन प्राणिति स त आत्मा सर्वान्तरः’ (बृ. उ. ३-४-१) ‘य एषोऽक्षिणि पुरुषो दृश्यते’ (छा. उ. ८-७-४) इत्युपक्रम्य ‘एतं त्वेव ते भूयोऽनुव्याख्यास्यामि’ (छा. उ. ८-१-३) इति चैवमादि — तदपि, ‘अस्य महतो भूतस्य निःश्वसितमेतद्यद्वेदः’ (बृ. उ. २-४-१०)

‘योऽशनायापिपासे शोकं मोहं जरां मृत्युमत्येति’ (बृ. उ. ३-५-१) ‘परं ज्योतिरुपसम्पद्य स्वेन रूपेणाभिनिष्पद्यते स उत्तमः पुरुषः’ (छा. उ. ८-१२-३) इत्येवमादिभिर्वाक्यशेषैः सत्यामेव अधिकोपदिदिक्षायाम्, अत्यन्ताभेदाभिप्रायमित्यविरोधः । पारमेश्वरमेव हि शारीरस्य पारमार्थिकं स्वरूपम् ; उपाधिकृतं तु शारीरत्वम्, ‘तत्त्वमसि’ (छा. उ. ६-८-७) ‘नान्यदतोऽस्ति द्रष्टृ’ (बृ. उ. ३-८-११) इत्यादिश्रुतिभ्यः । सर्वं च एतत् विस्तरेणास्माभिः पुरस्तात् तत्र तत्र वर्णितम् ॥८॥

### ४३४. तुल्यं तु दर्शनम् ॥३॥४॥९॥

यत्तूक्तम् — आचारदर्शनात्कर्मशेषो विद्येति, अत्र ब्रूमः — तुल्यमाचारदर्शनम् अकर्मशेषत्वेऽपि विद्यायाः । तथा हि श्रुतिर्भवति — ‘एतद्ध स्म वै तद्विद्वांस आहुः ऋषयः कावषेयाः किमर्था वयमध्येष्यामहे किमर्था वयं यक्ष्यामहे’ ‘एतद्ध स्म वै तत्पूर्वे विद्वांसोऽग्निहोत्रं न जुह्वाश्चक्रिरे’ ‘एतं वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षाचर्यं चरन्ति’ (बृ. उ. ३-५-१) इत्येवंजातीयका । याज्ञवल्क्यादीनामपि ब्रह्मविदाम् अकर्मनिष्ठत्वं दृश्यते —

‘एतावदरे खल्वमृतत्वमिति होक्त्वा याज्ञवल्क्यः ‘प्रवव्राज’ (बृ. उ. ४-५-१५) इत्यादिश्रुतिभ्यः । अपि च ‘यक्ष्यमाणो वै भगवन्तोऽहमस्मि’ (छा. उ. ५-११-५) इत्येतत् लिङ्गदर्शनं वैश्वानरविद्याविषयम् ; सम्भवति च सोपाधिकायां ब्रह्मविद्यायां कर्मसाहित्यदर्शनम् ; न तु अत्रापि कर्माङ्गत्वमस्ति, प्रकरणाद्यभावात् ॥९॥

यत्पुनरुक्तम् — ‘तच्छ्रुतेः’ (ब्र. सू. ३-४-४) इति, अत्र ब्रूमः

**४३५. असार्वत्रिकी ॥३।४।१०॥**

‘यदेव विद्या करोति’ (छा. उ. १-१-१०) इत्येषा श्रुतिर्न सर्वविद्याविषया, प्रकृतविद्याभिसम्बन्धात् । प्रकृता च उद्गीथविद्या — ‘ओमित्येतदक्षरमुद्गीथमुपासीत’ (छा. उ. १-१-१) इत्यत्र ॥१०॥

**४३६. विभागः शतवत् ॥३।४।११॥**

यदप्युक्तम् — ‘तं विद्याकर्मणी समन्वारभेते’ (बृ. उ. ४-४-२) इत्येतत् समन्वारम्भवचनम् अस्वातन्त्र्ये विद्याया लिङ्गमिति, तत् प्रत्युच्यते — विभागोऽत्र द्रष्टव्यः — विद्या अन्यं

पुरुषमन्वारभते, कर्म अन्यमिति । शतवत् — यथा शतम्  
 आभ्यां दीयतामित्युक्ते विभज्य दीयते — पञ्चाशदेकस्मै  
 पञ्चाशदपरस्मै, तद्वत् । न च इदं समन्वारम्भवाचनं  
 मुमुक्षुविषयम् — ‘इति नु कामयमानः’ (बृ. उ. ४-४-६) इति  
 संसारिविषयत्वोपसंहारात्, ‘अथाकामयमानः’ (बृ. उ. ४-४-६)  
 इति च मुमुक्षोः पृथगुपक्रमात् ; तत्र संसारिविषये विद्या विहिता  
 प्रतिषिद्धा च परिगृह्यते, विशेषाभावात् ; कर्मापि विहितं प्रतिषिद्धं  
 च, यथाप्राप्तानुवादित्वात् ; एवं सति अविभागेनापि इदं  
 समन्वारम्भवचनमवकल्पते ॥११॥

यच्चैतत् — ‘तद्वतो विधानात्’ (ब्र. सू. ३-४-६) इति, अत  
 उत्तरं पठति —

### ४३७. अध्ययनमात्रवतः ॥३॥४॥१२॥

‘आचार्यकुलाद्वेदमधीत्य’ (छा. उ. ८-१५-१) इत्यत्र  
 अध्ययनमात्रस्य श्रवणात् अध्ययनमात्रवत एव  
 कर्मविधिरित्यध्यवस्यामः । ननु एवं सति अविद्यत्वात्  
 अनधिकारः कर्मसु प्रसज्येत — नैष दोषः ; न वयम्  
 अध्ययनप्रभवं कर्मावबोधनम् अधिकारकारणं वारयामः । किं

तर्हि ? औपनिषदमात्मज्ञानम् स्वातन्त्र्येणैव प्रयोजनवत्  
प्रतीयमानम् न कर्माधिकारकारणतां प्रतिपद्यते —  
इत्येतत्प्रतिपादयामः । यथा च न ऋत्वन्तरज्ञानं  
ऋत्वन्तराधिकारेण अपेक्ष्यते, एवमेतदपि द्रष्टव्यमिति ॥१२॥

यदप्युक्तम् — ‘नियमाच्च’ (ब्र. सू. ३-४-७) इति,  
अत्राभिधीयते —

**४३८. नाविशेषात् ॥३॥४॥१३॥**

‘कुर्वन्नेवेह कर्माणि जिजीविषेत्’ (ई. उ. २) इत्येवमादिषु  
नियमश्रवणेषु न विदुष इति विशेषोऽस्ति, अविशेषेण  
नियमविधानात् ॥१३॥

**४३९. स्तुतयेऽनुमतिर्वा ॥३॥४॥१४॥**

‘कुर्वन्नेवेह कर्माणि’ (ई. उ. २) इत्यत्र अपरो विशेष  
आख्यायते । यद्यपि अत्र प्रकरणसामर्थ्यात् विद्वानेव — कुर्वन्  
— इति सम्बध्येत, तथापि विद्यास्तुतये कर्मानुज्ञानम् एतद्द्रष्टव्यम्  
; ‘न कर्म लिप्यते नरे’ (ई. उ. २) इति हि वक्ष्यति । एतदुक्तं  
भवति — यावज्जीवं कर्म कुर्वत्यपि त्वयि विदुषि पुरुषे न कर्म

लेपाय भवति, विद्यासामर्थ्यादिति — तदेवं विद्या स्तूयते ॥१४॥

### ४४०. कामकारेण चैके ॥३।४।१५॥

अपि च एके विद्वांसः प्रत्यक्षीकृतविद्याफलाः सन्तः, तदवष्टम्भात् फलान्तरसाधनेषु प्रजादिषु प्रयोजनाभावं परामृशन्ति कामकारेण — इति श्रुतिर्भवति वाजसनेयिनाम् — ‘एतद्ध स्म वै तत्पूर्वे विद्वांसः प्रजां न कामयन्ते किं प्रजया करिष्यामो येषां नोऽयमात्मायं लोक इति’ (बृ. उ. ४-४-२२) । अनुभवारूढमेव च विद्याफलं न क्रियाफलवत् कालान्तरभावि — इत्यसकृदवोचाम । अतोऽपि न विद्यायाः कर्मशेषत्वं नापि तद्विषयायाः फलश्रुतेरयथार्थत्वं शक्यमाश्रयितुम् ॥१५॥

### ४४१. उपमर्दं च ॥३।४।१६॥

अपि च कर्माधिकारहेतोः क्रियाकारकफललक्षणस्य समस्तस्य प्रपञ्चस्य अविद्याकृतस्य विद्यासामर्थ्यात् स्वरूपोपमर्दमामनन्ति — ‘यत्र त्वस्य सर्वमात्मैवाभूत्तत्केन कं पश्येत्तत्केन कं जिघ्रेत्’ (बृ. उ. २-४-१४) इत्यादिना । वेदान्तोदितात्मज्ञानपूर्विकां तु कर्माधिकारसिद्धिं प्रत्याशासानस्य



कर्माधिकारोच्छित्तिरेव प्रसज्येत । तस्मादपि स्वातन्त्र्यं विद्यायाः  
॥१६॥

**४४२. ऊर्ध्वरेतःसु च शब्दे हि ॥३।४।१७॥**

ऊर्ध्वरेतःसु च आश्रमेषु विद्या श्रूयते ; न च तत्र कर्माङ्गत्वं  
विद्याया उपपद्यते, कर्माभावात् ; न हि अग्निहोत्रादीनि वैदिकानि  
कर्माणि तेषां सन्ति । स्यादेतत्, ऊर्ध्वरेतस आश्रमा न श्रूयन्ते  
वेद इति — तदपि नास्ति ; तेऽपि हि वैदिकेषु शब्देष्ववगम्यन्ते  
— ‘त्रयो धर्मस्कन्धाः’ (छा. उ. २-२३-१) ‘ये चेमेऽरण्ये श्रद्धा  
तप इत्युपासते’ (छा. उ. ५-१०-१) ‘तपःश्रद्धे ये  
ह्युपवसन्त्यरण्ये’ (मु. उ. १-२-११) ‘एतमेव प्रव्राजिनो  
लोकमिच्छन्तः प्रव्रजन्ति’ (बृ. उ. ४-४-२२) ‘ब्रह्मचर्यादेव  
प्रव्रजेत्’ (जा. उ. ४) इत्येवमादिषु ।  
प्रतिपन्नाप्रतिपन्नगार्हस्थ्यानाम् अपाकृतानपाकृतर्णत्रयाणां च  
ऊर्ध्वरेतस्त्वं श्रुतिस्मृतिप्रसिद्धम् । तस्मादपि स्वातन्त्र्यं विद्यायाः  
॥१७॥

**१३८. परामर्शाधिकरणम्**

**४४३. परामर्शं जैमिनिरचोदना चापवदति हि ॥३।४।१८॥**

‘त्रयो धर्मस्कन्धाः’ (छा. उ. २-२३-१) इत्यादयो ये शब्दा ऊर्ध्वरेतसामाश्रमाणां सद्भावाय उदाहृताः, न ते तत्प्रतिपादनाय प्रभवन्ति ; यतः परामर्शम् एषु शब्देष्व्वाश्रमान्तराणां जैमिनिराचार्यो मन्यते, न विधिम् । कुतः ? न हि अत्र लिङादीनामन्यतमश्चोदनाशब्दोऽस्ति ; अर्थान्तरपरत्वं च एषु प्रत्येकमुपलभ्यते । ‘त्रयो धर्मस्कन्धाः’ इत्यत्र तावत् ‘यज्ञोऽध्ययनं दानमिति प्रथमस्तप एव द्वितीयो ब्रह्मचार्याचार्यकुलवासी

तृतीयोऽत्यन्तमात्मानमाचार्यकुलेऽवसादयन्सर्व एते पुण्यलोका भवन्ति’ इति परामर्शपूर्वकमाश्रमाणामनात्यन्तिकफलत्वं सङ्कीर्त्य, आत्यन्तिकफलतया ब्रह्मसंस्थता स्तूयते —

‘ब्रह्मसंस्थोऽमृतत्वमेति’ (छा. उ. २-२३-१) इति । ननु परामर्शोऽपि आश्रमा गम्यन्ते एव — सत्यं गम्यन्ते ; स्मृत्याचाराभ्यां तु तेषां प्रसिद्धिः, न प्रत्यक्षश्रुतेः ; अतश्च प्रत्यक्षश्रुतिविरोधे सति अनादरणीयास्ते भविष्यन्ति, अनधिकृतविषया वा । ननु गार्हस्थ्यमपि सहैवोर्ध्वरेतोभिः परामृष्टम् — ‘यज्ञोऽध्ययनं दानमिति प्रथमः’ इति — सत्यमेवम्

; तथापि तु गृहस्थं प्रत्येव अग्निहोत्रादीनां कर्मणां विधानात् श्रुतिप्रसिद्धमेव हि तदस्तित्वम् ; तस्मात्स्तुत्यर्थ एव अयं परामर्शः, न चोदनार्थः । अपि च अपवदति हि प्रत्यक्षा श्रुतिराश्रमान्तरम् — ‘वीरहा वा एष देवानां योऽग्निमुद्वासयते’ ‘आचार्याय प्रियं धनमाहृत्य प्रजातन्तुं मा व्यवच्छेत्सीः’ (तै. उ. १-११-१) ‘नापुत्रस्य लोकोऽस्तीति तत्सर्वे पशवो विदुः’ इत्येवमाद्या । तथा ‘ये चेमेऽरण्ये श्रद्धा तप इत्युपासते’ (छा. उ. ५-१०-१) ‘तपःश्रद्धे ये ह्युपवसन्त्यरण्ये’ (मु. उ. १-२-११) इति च देवयानोपदेशः, न आश्रमान्तरोपदेशः । सन्दिग्धं च आश्रमान्तराभिधानम् — ‘तप एव द्वितीयः’ (छा. उ. २-२३-१) इत्येवमादिषु । तथा ‘एतमेव प्रव्राजिनो लोकमिच्छन्तः प्रव्रजन्ति’ (बृ. उ. ४-४-२२) इति लोकसंस्तवोऽयम्, न पारिव्राज्यविधिः । ननु ‘ब्रह्मचर्यादेव प्रव्रजेत्’ इति विस्पष्टमिदं प्रत्यक्षं पारिव्राज्यविधानं जाबालानाम् — सत्यमेवमेतत् ; अनपेक्ष्य तु एतां श्रुतिम् अयं विचार इति द्रष्टव्यम् ॥१८॥

**४४४. अनुष्ठेयं बादरायणः साम्यश्रुतेः ॥३।४।१९॥**

अनुष्ठेयम् आश्रमान्तरं बादरायण आचार्यो मन्यते —  
वेदेऽश्रवणादग्निहोत्रादीनां च अवश्यानुष्ठेयत्वात्  
तद्विरोधादनधिकृतानुष्ठेयमाश्रमान्तरम् — इति हि इमां मतिं  
निराकरोति, गार्हस्थ्यवदेव आश्रमान्तरमपि अनिच्छता  
प्रतिपत्तव्यमिति मन्यमानः । कुतः ? साम्यश्रुतेः ; समा हि  
गार्हस्थ्येनाश्रमान्तरस्य परामर्शश्रुतिर्दृश्यते — ‘त्रयो धर्मस्कन्धाः’  
(छा. उ. २-२३-१) इत्याद्या ; यथा इह श्रुत्यन्तरविहितमेव  
गार्हस्थ्यं परामृष्टम्, एवमाश्रमान्तरमपीति प्रतिपत्तव्यम् — यथा  
च शास्त्रान्तरप्राप्तयोरेव निवीतप्राचीनावीतयोः परामर्श  
उपवीतविधिपरे वाक्ये ; तस्मात् तुल्यमनुष्ठेयत्वं गार्हस्थ्येन  
आश्रमान्तरस्य । तथा ‘एतमेव प्रव्राजिनो लोकमिच्छन्तः  
प्रव्रजन्ति’ (बृ. उ. ४-४-२२) इत्यस्य वेदानुवचनादिभिः  
समभिव्याहारः ; ‘ये चेमेऽरण्ये श्रद्धा तप इत्युपासते’ (छा. उ.  
५-१०-१) इत्यस्य च पञ्चाग्निविद्यया । यत्तूक्तम् — ‘तप एव  
द्वितीयः’ इत्यादिष्वशाश्रमान्तराभिधानं सन्दिग्धमिति ; नैष दोषः,  
निश्चयकारणसद्भावात् ; ‘त्रयो धर्मस्कन्धाः’ (छा. उ. २-२३-१)  
इति हि धर्मस्कन्धत्रित्वं प्रतिज्ञातम् ; न च यज्ञादयो भूयांसो

धर्मा उत्पत्तिभिन्नाः सन्तः अन्यत्राश्रमसम्बन्धात् त्रित्वेऽन्तर्भावयितुं  
 शक्यन्ते ; तत्र यज्ञादिलिङ्गो गृहाश्रम एको धर्मस्कन्धो निर्दिष्टः,  
 ब्रह्मचारीति च स्पष्ट आश्रमनिर्देशः, तप इत्यपि  
 कोऽन्यस्तपःप्रधानादाश्रमात् धर्मस्कन्धोऽभ्युपगम्येत । ये  
 चेमेऽरण्ये' (छा. उ. ५-१०-१) इति च अरण्यलिङ्गात्  
 श्रद्धातपोभ्यामाश्रमगृहीतिः । तस्मात्  
 परमार्शेऽप्यनुष्ठेयमाश्रमान्तरम् ॥१९॥

### ४४५. विधिर्वा धारणवत् ॥३।४।२०॥

विधिर्वा अयमाश्रमान्तरस्य, न परामर्शमात्रम् । ननु  
 विधित्वाभ्युपगमे एकवाक्यताप्रतीतिरुपरुध्येत ; प्रतीयते च अत्र  
 एकवाक्यता — पुण्यलोकफलास्त्रयो धर्मस्कन्धाः, ब्रह्मसंस्थता  
 त्वमृतत्वफलेति — सत्यमेतत् ; सतीमपि तु एकवाक्यताप्रतीतिं  
 परित्यज्य विधिरेवाभ्युपगन्तव्यः, अपूर्वत्वात्,  
 विध्यन्तरस्यादर्शनात्, विस्पष्टाच्चाश्रमान्तरप्रत्ययात्  
 गुणवादकल्पनया एकवाक्यत्वयोजनानुपपत्तेः । धारणवत् —  
 यथा 'अधस्तात्समिधं धारयन्ननुद्रवेदुपरि हि देवेभ्यो धारयति'  
 इत्यत्र सत्यामप्यधोधारणेन एकवाक्यताप्रतीतौ, विधीयत एव

उपरिधारणम्, अपूर्वत्वात् ; तथा च उक्तं शेषलक्षणे 'विधिस्तु धारणेऽपूर्वत्वात्' इति ; तद्वत् इहापि आश्रमपरामर्शश्रुतिः विधिरेवेति कल्प्यते ॥

यदापि परामर्श एवायमाश्रमान्तराणाम्, तदापि ब्रह्मसंस्थता तावत्, संस्तवसामर्थ्यादवश्यं विधेया अभ्युपगन्तव्या । सा च किं चतुर्ष्वाश्रमेषु यस्य कस्यचित्, आहोस्वित्परिव्राजकस्यैवेति विवेक्तव्यम् । यदि च ब्रह्मचार्यन्तेष्वाश्रमेषु परामृश्यमानेषु परिव्राजकोऽपि परामृष्टः, ततश्चतुर्णामप्याश्रमाणां परामृष्टत्वाविशेषात् अनाश्रमित्वानुपपत्तेश्च यः कश्चिच्चतुर्ष्वाश्रमेषु ब्रह्मसंस्थो भविष्यति ; अथ न परामृष्टः, ततः परिशिष्यमाणः परिव्राडेव ब्रह्मसंस्थ इति सेत्स्यति । तत्र तपःशब्देन वैखानसग्राहिणा परामृष्टः परिव्राडपि इति केचित् । तदयुक्तम् ; न हि सत्यां गतौ वानप्रस्थविशेषणेन परिव्राजको ग्रहणमर्हति ; यथा अत्र ब्रह्मचारिगृहमेधिनौ असाधारणेनैव स्वेन स्वेन विशेषणेन विशेषितौ, एवं भिक्षुवैखानसावपीति युक्तम् ; तपश्च असाधारणो धर्मो वानप्रस्थानां कायक्लेशप्रधानत्वात्, तपःशब्दस्य तत्र रूढेः ; भिक्षोस्तु धर्म इन्द्रियसंयमादिः लक्षणयैव

तपःशब्देनाभिलप्येत । चतुष्टेन च प्रसिद्धा आश्रमाः त्रित्वेन परामृश्यन्त इत्यन्याय्यम् । अपि च भेदव्यपदेशोऽत्र भवति — त्रय एते पुण्यलोकभाजः, एकोऽमृतत्वभागिति ; पृथक्चे च भेदव्यपदेशोऽवकल्पते ; न ह्येवं भवति — देवदत्तयज्ञदत्तौ मन्दप्रज्ञौ, अन्यतरस्त्वनयोर्महाप्रज्ञ इति ; भवति त्वेवम् — देवदत्तयज्ञदत्तौ मन्दप्रज्ञौ, विष्णुमित्रस्तु महाप्रज्ञ इति ; तस्मात् पूर्वे त्रय आश्रमिणः पुण्यलोकभाजः, परिशिष्यमाणः परिव्राट् अमृतत्वभाक् । कथं पुनः ब्रह्मसंस्थशब्दो योगात्प्रवर्तमानः सर्वत्र सम्भवन् परिव्राजक एवावतिष्ठेत ? रूढग्रन्थुपगमे च आश्रममात्रादमृतत्वप्राप्तेर्ज्ञानानर्थक्यप्रसङ्ग इति — अत्रोच्यते — ब्रह्मसंस्थ इति हि ब्रह्मणि परिसमाप्तिः अनन्यव्यापारतारूपं तन्निष्ठत्वमभिधीयते ; तच्च त्रयाणामाश्रमाणां न सम्भवति, स्वाश्रमविहितकर्मानुष्ठाने प्रत्यवायश्रवणात् ; परिव्राजकस्य तु सर्वकर्मसंन्यासात् प्रत्यवायो न सम्भवति अननुष्ठाननिमित्तः ; शमदमादिस्तु तदीयो धर्मो ब्रह्मसंस्थाया उपोद्बलकः, न विरोधी ; ब्रह्मनिष्ठत्वमेव हि तस्य शमदमाद्युपबृंहितं स्वाश्रमविहितं कर्म ; यज्ञादीनि च इतरेषाम् ; तद्व्यतिक्रमे च तस्य प्रत्यवायः । तथा

च 'न्यास इति ब्रह्मा ब्रह्मा हि परः परो हि ब्रह्मा तानि वा  
 एतान्यवराणि तपांसि न्यास एवात्यरेचयत्' (नारा. उ. ७८)  
 'वेदान्तविज्ञानसुनिश्चितार्थाः संन्यासयोगाद्यतयः शुद्धसत्त्वाः' (मु.  
 उ. ३-२-६) (नारा. उ. १२-३) (कैवल्य. ३) इत्याद्याः श्रुतयः,  
 स्मृतयश्च 'तद्बुद्धयस्तदात्मानस्तन्निष्ठास्तत्परायणाः' (भ. गी. ५-  
 १७) इत्याद्याः — ब्रह्मसंस्थस्य कर्माभावं दर्शयन्ति । तस्मात्  
 परिव्राजकस्य आश्रममात्रादमृतत्वप्राप्तेर्ज्ञानार्थक्यप्रसङ्ग  
 इत्येषोऽपि दोषो नावतरति । तदेवं परामर्शोऽपि  
 इतरेषामाश्रमाणाम्, पारिव्राज्यं तावद्ब्रह्मसंस्थतालक्षणं लभ्येतैव ।  
 अनपेक्ष्यैव जाबालश्रुतिमाश्रमान्तरविधायिनीम् अयमाचार्येण  
 विचारः प्रवर्तितः ; विद्यत एव तु आश्रमान्तरविधिः प्रत्यक्षा  
 — 'ब्रह्मचर्यं समाप्य गृही भवेद्गृही भूत्वा वनी भवेद्वनी भूत्वा  
 प्रव्रजेत् । यदि वेतरथा ब्रह्मचर्यादिव प्रव्रजेद्गृहाद्वा वनाद्वा' (जा.  
 उ. ४) इति ; न च इयं श्रुतिः अनधिकृतविषया शक्या वक्तुम्,  
 अविशेषश्रवणात्, पृथग्विधानाच्च अनधिकृतानाम् — 'अथ पुनरेव  
 व्रती वाऽव्रती वा स्नातको वाऽस्नातको वोत्सन्नाग्निरनग्निको वा'  
 (जा. उ. ४) इत्यादिना ; ब्रह्मज्ञानपरिपाकाङ्गत्वाच्च पारिव्राज्यस्य



न अनधिकृतविषयत्वम्, तच्च दर्शयति — ‘अथ  
परिव्राड्विवर्णवासा मुण्डोऽपरिग्रहः शुचिरद्रोही भैक्षाणो ब्रह्मभूयाय  
भवति’ (जा. उ. ५) इति । तस्मात्सिद्धा ऊर्ध्वरेतसामाश्रमाः ।  
सिद्धं च ऊर्ध्वरेतःसु विधानाद्विद्यायाः स्वातन्त्र्यमिति ॥२०॥

### १३९. स्तुतिमात्राधिकरणम्

४४६. स्तुतिमात्रमुपादानादिति चेन्नापूर्वत्वात् ॥३॥४॥२१॥

‘स एष रसानां रसतमः परमः परार्थोऽष्टमो यदुद्गीथः’ (छा.  
उ. १-१-३) ‘इयमेवर्गाग्निः साम’ (छा. उ. १-६-१) ‘अयं वाव  
लोकः, एषोऽग्निश्चितः । तदिदमेवोक्थमियमेव पृथिवी’  
इत्येवंजातीयकाः श्रुतयः किमुद्गीथादेः स्तुत्यर्थाः, आहोस्वित्  
उपासनाविध्यर्था इत्यस्मिन्संशये — स्तुत्यर्था इति युक्तम्,  
उद्गीथादीनि कर्माङ्गान्युपादाय श्रवणात् ; यथा ‘इयमेव  
जुहूरादित्यः कूर्मः स्वर्गो लोक आहवनीयः’ इत्याद्या  
जुह्वादिस्तुत्यर्थाः, तद्वत् — इति चेत्, नेत्याह ; न हि  
स्तुतिमात्रमासां श्रुतीनां प्रयोजनं युक्तम्, अपूर्वत्वात् ;  
विध्यर्थतायां हि अपूर्वोऽर्थो विहितो भवति ; स्तुत्यर्थतायां  
त्वानर्थक्यमेव स्यात् ; विधायकस्य हि शब्दस्य वाक्यशेषभावं

प्रतिपद्यमाना स्तुतिरुपयुज्यत इत्युक्तम् 'विधिना त्वेकवाक्यत्वात्स्तुत्यर्थेन विधीनां स्युः' इत्यत्र ; प्रदेशान्तरविहितानां तु उद्गीथादीनाम् इयं प्रदेशान्तरपठिता स्तुतिः वाक्यशेषभावमप्रतिपद्यमाना अनर्थिकैव स्यात् ; 'इयमेव जुहुः' इत्यादि तु विधिसन्निधावेवाम्नातमिति वैषम्यम् । तस्मात् विध्यर्था एव एवंजातीयकाः श्रुतयः ॥२१॥

### ४४७. भावशब्दाच्च ॥३॥४॥२२॥

'उद्गीथमुपासीत' (छा. उ. १-१-१) 'सामोपासीत' (छा. उ. २-१-१) 'अहमुक्थमस्मीति विद्यात्' इत्यादयश्च विस्पष्टा विधिशब्दाः श्रूयन्ते ; ते च स्तुतिमात्रप्रयोजनतायां व्याहन्येरन् । तथा च न्यायविदां स्मरणम् — 'कुर्यात्क्रियेत कर्तव्यं भवेत्स्यादिति पञ्चमम् । एतत्स्यात्सर्ववेदेषु नियतं विधिलक्षणम्' इति ; लिङाद्यर्थो विधिरिति मन्यमानास्त एव स्मरन्ति । प्रतिप्रकरणं च फलानि श्राव्यन्ते — 'आपयिता ह वै कामानां भवति' (छा. उ. १-१-७) 'एष ह्येव कामागानस्येष्टे' (छा. उ. १-७-१) 'कल्पन्ते हास्मै लोका ऊर्ध्वाश्चावृत्ताश्च' (छा. उ. २-२-३) इत्यादीनि ; तस्मादप्युपासनविधानार्था उद्गीथादिश्रुतयः ॥२२॥

## १४०. पारिप्लवाधिकरणम्

४४८. पारिप्लवार्था इति चेन्न विशेषितत्वात् ॥३।४।२३॥

‘अथ ह याज्ञवल्क्यस्य द्वे भार्ये बभूवतुर्मैत्रेयी च कात्यायनी च’ (बृ. उ. ४-५-१) ‘प्रतर्दनो ह वै दैवोदासिरिन्द्रस्य प्रियं धामोपजगाम’ (कौ. उ. ३-१) ‘जानश्रुतिर्ह पौत्रायणः श्रद्धादेयो बहुदायी बहुपाक्य आस’ (छा. उ. ४-१-१) इत्येवमादिषु वेदान्तपठितेष्वारख्यानेषु संशयः — किमिमानि पारिप्लवप्रयोगार्थानि, आहोस्वित्सन्निहितविद्याप्रतिपत्त्यर्थानीति । पारिप्लवार्था इमा आख्यानश्रुतयः, आख्यानसामान्यात्, आख्यानप्रयोगस्य च पारिप्लवे चोदितत्वात् ; ततश्च विद्याप्रधानत्वं वेदान्तानां न स्यात्, मन्त्रवत् प्रयोगशेषत्वादिति चेत् — तन्न । कस्मात् ? विशेषितत्वात् — ‘पारिप्लवमाचक्षीत’ इति हि प्रकृत्य, ‘मनुर्वैवस्वतो राजा’ इत्येवमादीनि कानिचिदेव आख्यानानि तत्र विशेष्यन्ते । आख्यानसामान्याच्चेत् सर्वगृहीतिः स्यात्, अनर्थकमेवेदं विशेषणं भवेत् । तस्मात् न पारिप्लवार्था एता आख्यानश्रुतयः ॥२३॥

४४९. तथा चैकवाक्यतोपबन्धात् ॥३।४।२४॥

असति च पारिप्लवार्थत्वे आख्यानानां  
 सन्निहितविद्याप्रतिपादनोपयोगितैव न्याय्या, एकवाक्यतोपबन्धात् ;  
 तथा हि तत्र तत्र सन्निहिताभिर्विद्याभिरेकवाक्यता दृश्यते  
 प्ररोचनोपयोगात् प्रतिपत्तिसौकर्योपयोगाच्च । मैत्रेयीब्राह्मणे तावत्  
 — ‘आत्मा वा अरे द्रष्टव्यः’ (बृ. उ. ४-५-६) इत्याद्यया विद्यया  
 एकवाक्यता दृश्यते ; प्रातर्दनेऽपि ‘प्राणोऽस्मि प्रज्ञात्मा’  
 इत्याद्यया ; ‘जानश्रुतिः’ इत्यत्रापि ‘वायुर्वाव संवर्गः’ (छा. उ.  
 ४-३-१) इत्याद्यया । यथा ‘स आत्मनो वपामुदखिदत्’  
 इत्येवमादीनां कर्मश्रुतिगतानामाख्यानानां सन्निहितविधिस्तुत्यर्थता,  
 तद्वत् । तस्मान्न पारिप्लवार्थत्वम् ॥२४॥

### १४१. आग्नीन्धनाद्यधिकरणम्

४५०. अत एव चाग्नीन्धनाद्यनपेक्षा ॥३॥४॥२५॥

‘पुरुषार्थोऽतः शब्दात्’ (ब्र. सू. ३-४-१) इत्येतत्  
 व्यवहितमपि सम्भवात् ‘अतः’ इति परामृश्यते । अत एव च  
 विद्यायाः पुरुषार्थहेतुत्वात् अग्नीन्धनादीन्याश्रमकर्माणि विद्यया  
 स्वार्थसिद्धौ नापेक्षितव्यानीति आद्यस्यैवाधिकरणस्य  
 फलमुपसंहरत्यधिकविवक्षया ॥२५॥

## १४२. सर्वापेक्षाधिकरणम्

४५१. सर्वापेक्षा च यज्ञादिश्रुतेरश्वत् ॥३॥४॥२६॥

इदमिदानीं चिन्त्यते — किं विद्याया अत्यन्तमेवानपेक्षा  
 आश्रमकर्मणाम्, उत अस्ति काचिदपेक्षेति । तत्र अत  
 एवाग्नीन्धनादीन्याश्रमकर्माणि विद्याया स्वार्थसिद्धौ नापेक्ष्यन्ते ;  
 इत्येवमत्यन्तमेवानपेक्षायां प्राप्तायाम्, इदमुच्यते — सर्वापेक्षा  
 चेति ; अपेक्षते च विद्या सर्वाण्याश्रमकर्माणि, नात्यन्तमनपेक्षैव ।  
 ननु विरुद्धमिदं वचनम् — अपेक्षते च आश्रमकर्माणि विद्या,  
 नापेक्षते चेति । नेति ब्रूमः ; उत्पन्ना हि विद्या फलसिद्धिं प्रति न  
 किञ्चिदन्यदपेक्षते, उत्पत्तिं प्रति तु अपेक्षते । कुतः ? यज्ञादिश्रुतेः  
 ; तथा हि श्रुतिः — ‘तमेतं वेदानुवचनेन ब्राह्मणा विविदिषन्ति  
 यज्ञेन दानेन तपसाऽनाशकेन’ (बृ. उ. ४-४-२२) इति यज्ञादीनां  
 विद्यासाधनभावं दर्शयति ।

विविदिषासंयोगाच्चैषामुत्पत्तिसाधनभावोऽवसीयते ; ‘अथ यद्यज्ञ  
 इत्याचक्षते ब्रह्मचर्यमेव तत्’ (छा. उ. ८-५-१) इत्यत्र च  
 विद्यासाधनभूतस्य ब्रह्मचर्यस्य यज्ञादिभिः संस्तवात् यज्ञादीनामपि  
 हि साधनभावः सूच्यते ; ‘सर्वे वेदा यत्पदमामनन्ति तपांसि

सर्वाणि च यद्वदन्ति । यदिच्छन्तो ब्रह्मचर्यं चरन्ति तत्ते पदं सङ्ग्रहेण ब्रवीमि' (क. उ. १-२-१५) इत्येवमाद्या च श्रुतिः आश्रमकर्मणां विद्यासाधनभावं सूचयति । स्मृतिरपि — 'कषायपक्तिः कर्माणि ज्ञानं तु परमा गतिः । कषाये कर्मभिः पक्के ततो ज्ञानं प्रवर्तते' इत्येवमाद्या । अश्ववदिति योग्यतानिदर्शनम् — यथा च योग्यतावशेन अश्वो न लाङ्गलाकर्षणे युज्यते, रथचर्यायां तु युज्यते, एवमाश्रमकर्माणि विद्यया फलसिद्धौ नापेक्ष्यन्ते, उत्पत्तौ च अपेक्ष्यन्त इति ॥२६॥

**४५२. शमदमाद्युपेतः स्यात्तथापि तु तद्विधेस्तदङ्गतया तेषामवश्यानुष्ठेयत्वात् ॥३।४।२७॥**

यदि कश्चिन्मन्येत — यज्ञादीनां विद्यासाधनभावो न न्याय्यः, विध्यभावात् ; 'यज्ञेन विविदिषन्ति' इत्येवंजातीयका हि श्रुतिः अनुवादस्वरूपा विद्याभिष्टवपरा, न यज्ञादिविधिपरा — इत्थं महाभागा विद्या, यत् यज्ञादिभिरेतामवाप्तुमिच्छन्तीति — तथापि तु शमदमाद्युपेतः स्यात् विद्यार्थी, 'तस्मादेवंविच्छन्तो दान्त उपरतस्तिक्षुः समाहितो भूत्वाऽऽत्मन्येवात्मानं पश्यति' (बृ. उ. ४-४-२३) इति विद्यासाधनत्वेन शमदमादीनां विधानात्

विहितानां च अवश्यानुष्ठेयत्वात् । ननु अत्रापि शमाद्युपेतो भूत्वा पश्यतीति वर्तमानापदेश उपलभ्यते, न विधिः — नेति ब्रूमः, 'तस्मात्' इति प्रकृतप्रशंसापरिग्रहाद्विधित्वप्रतीतेः ; 'पश्येत्' इति च माध्यन्दिना विस्पष्टमेव विधिमधीयते । तस्मात् यज्ञाद्यनपेक्षायामपि शमादीन्यपेक्षितव्यानि । यज्ञादीन्यपि तु अपेक्षितव्यानि, यज्ञादिश्रुतेरेव । ननु उक्तम् — यज्ञादिभिर्विविदिषन्तीत्यत्र न विधिरुपलभ्यत इति — सत्यमुक्तम् ; तथापि तु अपूर्वत्वासंयोगस्य विधिः परिकल्प्यते ; न हि अयं यज्ञादीनां विविदिषासंयोगः पूर्वं प्राप्तः, येनानूद्येत ; 'तस्मात्पूषा प्रपिष्टभागोऽदन्तको हि' इत्येवमादिषु च अश्रुतविधिकेष्वपि वाक्येषु अपूर्वत्वाद्विधिं परिकल्प्य, 'पौष्णं पेषणं विकृतौ प्रतीयेत' — इत्यादिविचारः प्रथमे तन्ने प्रवर्तितः ; तथा च उक्तम् **'विधिर्वा धारणवत्' (ब्र. सू. ३-४-२०)** इति । स्मृतिष्वपि भगवद्गीताद्यासु अनभिसन्धाय फलम् अनुष्ठितानि यज्ञादीनि मुमुक्षोर्ज्ञानसाधनानि भवन्तीति प्रपञ्चितम् । तस्माद्यज्ञादीनि शमदमादीनि च यथाश्रमं सर्वाण्येव आश्रमकर्माणि विद्योत्पत्तावपेक्षितव्यानि । तत्रापि 'एवंवित्' इति विद्यासंयोगात्

प्रत्यासन्नानि विद्यासाधनानि शमादीनि, विविदिषासंयोगात्तु बाह्यतराणि यज्ञादीनीति विवेक्तव्यम् ॥२७॥

### १४३. सर्वान्नानुमत्यधिकरणम्

४५३. सर्वान्नानुमतिश्च प्राणात्यये तद्दर्शनात् ॥३।४।२८॥

प्राणसंवादे श्रूयते छन्दोगानाम् — ‘न ह वा एवंविदि किञ्चनानन्नं भवति’ (छा. उ. ५-२-१) इति ; तथा वाजसनेयिनाम् — ‘न ह वा अस्यानन्नं जग्धं भवति नानन्नं प्रतिगृहीतम्’ (बृ. उ. ६-१-१४) इति ; सर्वमस्यादनीयमेव भवतीत्यर्थः । किमिदं सर्वान्नानुज्ञानं शमादिवत् विद्याङ्गं विधीयते, उत स्तुत्यर्थं सङ्कीर्त्यत इति संशये — विधिरिति तावत्प्राप्तम् ; तथा हि प्रवृत्तिविशेषकर उपदेशो भवति ; अतः प्राणविद्यासन्निधानात् तदङ्गत्वेन इयं नियमनिवृत्तिरुपदिश्यते । ननु एवं सति भक्ष्याभक्ष्यविभागशास्त्रव्याघातः स्यात् — नैष दोषः, सामान्यविशेषभावात् बाधोपपत्तेः ; यथा प्राणिहिंसाप्रतिषेधस्य पशुसंज्ञपनविधिना बाधः, यथा च ‘न काञ्चन परिहरेत्तद्व्रतम्’ (छा. उ. २-१३-२) इत्यनेन वामदेव्यविद्याविषयेण सर्वस्यपरिहारवचनेन सामान्यविषयं



गम्यागम्यविभागशास्त्रं बाध्यते — एवमनेनापि प्राणविद्याविषयेण सर्वान्नभक्षणवचनेन भक्ष्याभक्ष्यविभागशास्त्रं बाध्येतेत्येवं प्राप्ते ब्रूमः —

नेदं सर्वान्नानुज्ञानं विधीयत इति ; न हि अत्र विधायकः शब्द उपलभ्यते, 'न ह वा एवंविदि किञ्चनानन्नं भवति' (छा. उ. ५-२-१) इति वर्तमानापदेशात् । न च असत्यामपि विधिप्रतीतौ प्रवृत्तिविशेषकरत्वलोभेनैव विधिरभ्युपगन्तुं शक्यते । अपि च श्वादिमर्यादं प्राणस्यान्नमित्युक्त्वा, इदमुच्यते — नैवंविदः किञ्चिदनन्नं भवतीति ; न च श्वादिमर्यादमन्नं मानुषेण देहेनोपभोक्तुं शक्यते ; शक्यते तु प्राणस्यान्नमिदं सर्वमिति विचिन्तयितुम् । तस्मात् प्राणान्नविज्ञानप्रशंसार्थोऽयमर्थवादः, न सर्वान्नानुज्ञानविधिः । तद्वर्शयति — 'सर्वान्नानुमतिश्च प्राणात्यये' इति ; एतदुक्तं भवति — प्राणात्यय एव हि परस्यामापदि सर्वमन्नमदनीयत्वेनाभ्यनुज्ञायते, तद्वर्शनात् ; तथा हि श्रुतिः चाक्रायणस्य ऋषेः कष्टायामवस्थायाम् अभक्ष्यभक्षणे प्रवृत्तिं दर्शयति 'मटचीहतेषु कुरुषु' (छा. उ. १-१०-१) इत्यस्मिन् ब्राह्मणे — चाक्रायणः किल ऋषिः आपद्गतः इभ्येन

सामिखादितान्कुल्माषांश्चखाद ; अनुपानं तु तदीयम्  
 उच्छिष्टदोषात्प्रत्याचक्षे ; कारणं चात्रोवाच 'न वा  
 अजीविष्यमिमानखादन्' (छा. उ. १-१०-४) इति, 'कामो म  
 उदपानम्' (छा. उ. १-१०-४) इति च ; पुनश्च उत्तरेद्युः तानेव  
 स्वपरोच्छिष्टान्पर्युषितान्कुल्माषान् भक्षयांबभूव — इति ; तदेतत्  
 उच्छिष्टोच्छिष्टपर्युषितभक्षणं दर्शयन्त्याः श्रुतेः आशयातिशयो  
 लक्ष्यते — प्राणात्ययप्रसङ्गे प्राणसन्धारणाय अभक्ष्यमपि  
 भक्षयितव्यमिति ; स्वस्थावस्थायां तु तन्न कर्तव्यं विद्यावतापि —  
 इत्यनुपानप्रत्याख्यानाद्गम्यते । तस्मात् अर्थवादः 'न ह वा  
 एवंविदि' (छा. उ. ५-२-१) इत्येवमादिः ॥२८॥

**४५४. अबाधाच्च ॥३।४।२९॥**

एवं च सति 'आहारशुद्धौ सत्त्वशुद्धिः' इत्येवमादि  
 भक्ष्याभक्ष्यविभागशास्त्रम् अबाधितं भविष्यति ॥२९॥

**४५५. अपि च स्मर्यते ॥३।४।३०॥**

अपि च आपदि सर्वान्नभक्षणमपि स्मर्यते विदुषोऽविदुषश्च  
 अविशेषेण — 'जीवितात्ययमापन्नो योऽन्नमत्ति यतस्ततः ।  
 लिप्यते न स पापेन पद्मपत्रमिवाम्भसा' इति । तथा 'मद्यं नित्यं

ब्राह्मणः' 'सुरापस्य ब्राह्मणस्योष्णामासिश्चेयुः', 'सुरापाः कृमयो भवन्त्यभक्ष्यभक्षणात्' इति च स्मर्यते वर्जनमनन्नस्य ॥३०॥

### ४५६. शब्दश्चातोऽकामकारे ॥३।४।३१॥

शब्दश्च अनन्नस्य प्रतिषेधकः कामकारनिवृत्तिप्रयोजनः कठानां संहितायां श्रूयते — 'तस्माद्ब्राह्मणः सुरां न पिबेत्' इति । सोऽपि 'न ह वा एवंविदि' (छा. उ. ५-२-१) इत्यस्यार्थवादत्वात् उपपन्नतरो भवति । तस्मादेवंजातीयका अर्थवादा न विधय इति ॥३१॥

### १४४. आश्रमकर्माधिकरणम्

#### ४५७. विहितत्वाच्चाश्रमकर्मापि ॥३।४।३२॥

'सर्वापेक्षा च' (ब्र. सू. ३-४-२६) इत्यत्र आश्रमकर्मणां विद्यासाधनत्वमवधारितम् ; इदानीं तु किममुमुक्षोरप्याश्रममात्रनिष्ठस्य विद्यामकामयमानस्य तान्यनुष्ठेयानि, उताहो नेति चिन्त्यते । तत्र 'तमेतं वेदानुवचनेन ब्राह्मणा विविदिषन्ति' (बृ. उ. ४-४-२२) इत्यादिना आश्रमकर्मणां विद्यासाधनत्वेन विहितत्वात् विद्यामनिच्छतः फलान्तरं कामयमानस्य नित्यान्यननुष्ठेयानि ; अथ

तस्याप्यनुष्ठेयानि, न तर्हि एषां विद्यासाधनत्वम्,  
 नित्यानित्यसंयोगविरोधात् — इत्यस्यां प्राप्तौ, पठति —  
 आश्रममात्रनिष्ठस्याप्यमुमुक्षोः कर्तव्यान्येव नित्यानि कर्माणि,  
 'यावज्जीवमग्निहोत्रं जुहोति' इत्यादिना विहितत्वात् ; न हि  
 वचनस्यातिभारो नाम कश्चिदस्ति ॥३२॥

अथ यदुक्तम् — नैवं सति विद्यासाधनत्वमेषां स्यादिति,  
 अत उत्तरं पठति —

### ४५८. सहकारित्वेन च ॥३।४।३३॥

विद्यासहकारीणि च एतानि स्युः, विहितत्वादेव 'तमेतं  
 वेदानुवचनेन ब्राह्मणा विविदिषन्ति' इत्यादिना ; तदुक्तम् —  
 'सर्वापेक्षा च यज्ञादिश्रुतेरश्ववत्' (ब्र. सू. ३-४-२६) इति । न  
 चेदं विद्यासहकारित्ववचनमाश्रमकर्मणां प्रयाजादिवत्  
 विद्याफलविषयं मन्तव्यम्, अविधिलक्षणत्वाद्विद्यायाः,  
 असाध्यत्वाच्च विद्याफलस्य । विधिलक्षणं हि साधनं  
 दर्शपूर्णमासादि स्वर्गफलसिषाधयिषया सहकारिसाधनान्तरम्  
 अपेक्षते, नैवं विद्या । तथा चोक्तम् — 'अत एव  
 चाग्नीन्धनाद्यनपेक्षा' (ब्र. सू. ३-४-२५) इति ।

तस्मादुत्पत्तिसाधनत्व एव एषां सहकारित्ववाचोयुक्तिः । न च  
 अत्र नित्यानित्यसंयोगविरोध आशङ्क्यः, कर्मभेदेऽपि संयोगभेदात्  
 ; नित्यो हि एकः संयोगो यावज्जीवादिवाक्यकल्पितः, न तस्य  
 विद्याफलत्वम् ; अनित्यस्तु अपरः संयोगः *‘तमेतं वेदानुवचनेन’*  
*(बृ. उ. ४-४-२२)* इत्यादिवाक्यकल्पितः, तस्य विद्याफलत्वम्  
 — यथा एकस्यापि खादिरत्वस्य नित्येन संयोगेन ऋत्वर्थत्वम्,  
 अनित्येन संयोगेन पुरुषार्थत्वम्, तद्वत् ॥३३॥

### ४५९. सर्वथापि त एवोभयलिङ्गात् ॥३।४।३४॥

सर्वथापि आश्रमकर्मत्वपक्षे विद्यासहकारित्वपक्षे च, त एव  
 अग्निहोत्रादयो धर्मा अनुष्ठेयाः । ‘त एव’ इत्यवधारयन्नाचार्यः किं  
 निवर्तयति ? कर्मभेदशङ्कामिति ब्रूमः ; यथा कुण्डपायिनामयने  
 ‘मासमग्निहोत्रं जुह्वति’ इत्यत्र नित्यादग्निहोत्रात्कर्मन्तरमुपदिश्यते,  
 नैवमिह कर्मभेदोऽस्तीत्यर्थः । कुतः ? उभयलिङ्गात् —  
 श्रुतिलिङ्गात्स्मृतिलिङ्गाच्च । श्रुतिलिङ्गं तावत् — *‘तमेतं*  
*वेदानुवचनेन ब्राह्मणा विविदिषन्ति’ (बृ. उ. ४-४-२२)* इति  
 सिद्धवदुत्पन्नरूपाण्येव यज्ञादीनि विविदिषायां विनियुङ्क्ते, न तु  
 ‘जुह्वति’ इत्यादिवत् अपूर्वमेषां रूपमुत्पादयतीति ।

स्मृतिलिङ्गमपि — ‘अनाश्रितः कर्मफलं कार्यं कर्म करोति यः’  
 (भ. गी. ६-१) इति विज्ञातकर्तव्यताकमेव कर्म विद्योत्पत्त्यर्थं  
 दर्शयति । ‘यस्यैतेऽष्टाचत्वारिंशत्संस्काराः’ इत्याद्या च  
 संस्कारत्वप्रसिद्धिः वैदिकेषु कर्मसु तत्संस्कृतस्य  
 विद्योत्पत्तिमभिप्रेत्य स्मृतौ भवति । तस्मात्साध्विदम्  
 अभेदावधारणम् ॥३४॥

### ४६०. अनभिभवं च दर्शयति ॥३४॥३५॥

सहकारित्वस्यैव एतदुपोद्वलकं लिङ्गदर्शनम् । अनभिभवं च  
 दर्शयति श्रुतिः ब्रह्मचर्यादिसाधनसम्पन्नस्य रागादिभिः क्लेशैः —  
 ‘एष ह्यात्मा न नश्यति यं ब्रह्मचर्येणानुविन्दते’ (छा. उ. ८-५-३)  
 इत्यादिना । तस्मात् यज्ञादीन्याश्रमकर्माणि च भवन्ति  
 विद्यासहकारीणि चेति स्थितम् ॥३५॥

### १४५. विधुराधिकरणम्

### ४६१. अन्तरा चापि तु तद्दृष्टेः ॥३४॥३६॥

विधुरादीनां द्रव्यादिसम्पद्रहितानां च  
 अन्यतमाश्रमप्रतिपत्तिहीनानामन्तरालवर्तिनां किं  
 विद्यायामधिकारोऽस्ति, किं वा नास्ति — इति संशये, नास्तीति

तावत्प्राप्तम्, आश्रमकर्मणां विद्याहेतुत्वावधारणात्,  
 आश्रमकर्मासम्भवाच्चैतेषाम् — इत्येवं प्राप्ते, इदमाह — अन्तरा  
 चापि तु — अनाश्रमित्वेन वर्तमानोऽपि विद्यायामधिक्रियते ।  
 कुतः ? तद्दृष्टेः — रैकवाचक्रवीप्रभृतीनामेवंभूतानामपि  
 ब्रह्मवित्त्वश्रुत्युपलब्धेः ॥३६॥

### ४६२. अपि च स्मर्यते ॥३।४।३७॥

संवर्तप्रभृतीनां च नग्नचर्यादियोगात् अनपेक्षिताश्रमकर्मणामपि  
 महायोगित्वं स्मर्यत इतिहासे ॥३७॥

ननु लिङ्गमिदं श्रुतिस्मृतिदर्शनमुपन्यस्तम् ; का नु खलु  
 प्राप्तिरिति, सा अभिधीयते —

### ४६३. विशेषानुग्रहश्च ॥३।४।३८॥

तेषामपि च विधुरादीनाम् अविरुद्धैः  
 पुरुषमात्रसम्बन्धिभिर्जपोपवासदेवताराधनादिभिर्धर्मविशेषैरनुग्रहो  
 विद्यायाः सम्भवति । तथा च स्मृतिः — ‘जप्येनैव तु  
 संसिध्येद्ब्राह्मणो नात्र संशयः । कुर्यादन्यत्र वा कुर्यान्मैत्रो ब्राह्मण  
 उच्यते’ इति असम्भवदाश्रमकर्मणोऽपि जप्येऽधिकारं दर्शयति ।  
 जन्मान्तरानुष्ठितैरपि च आश्रमकर्मभिः सम्भवत्येव विद्याया

अनुग्रहः ; तथा च स्मृतिः — ‘अनेकजन्मसंसिद्धस्ततो याति परां गतिम्’ (भ. गी. ६-४५) इति जन्मान्तरसञ्चितानपि संस्कारविशेषान् अनुग्रहीतृन् विद्यायां दर्शयति । दृष्टार्था च विद्या प्रतिषेधाभावमात्रेणापि अर्थिनमधिकरोति श्रवणादिषु । तस्मात् विधुरादीनामप्यधिकारो न विरुध्यते ॥३८॥

### ४६४. अतस्त्वितरज्ज्यायो लिङ्गाच्च ॥३४।३९॥

अतस्तु अन्तरालवर्तित्वात् इतरत् आश्रमवर्तित्वं ज्यायो विद्यासाधनम्, श्रुतिस्मृतिसन्देहत्वात् ; श्रुतिलिङ्गाच्च — ‘तेनैति ब्रह्मवित्पुण्यकृतैजसश्च’ (बृ. उ. ४-४-९) इति ; ‘अनाश्रमी न तिष्ठेत दिनमेकमपि द्विजः । संवत्सरमनाश्रमी स्थित्वा कृच्छ्रमेकं चरेत्’ इति च स्मृतिलिङ्गात् ॥३९॥

### १४६. तद्भूताधिकरणम्

#### ४६५. तद्भूतस्य तु नातद्भावो जैमिनेरपि

नियमातद्रूपाभावेभ्यः ॥३४।४०॥

सन्ति ऊर्ध्वरेतस आश्रमा इति स्थापितम् ; तांस्तु प्राप्तस्य कथञ्चित् ततः प्रच्युतिरस्ति, नास्ति वेति संशयः । पूर्वधर्मस्वनुष्ठानचिकीर्षया वा रागादिवशेन वा प्रच्युतोऽपि स्यात्



विशेषाभावादित्येवं प्राप्ते, उच्यते — तद्भूतस्य तु प्रतिपन्नोर्ध्वरेतोभावस्य न कथञ्चिदपि अतद्भावः, न ततः प्रच्युतिः स्यात् । कुतः ? नियमातद्रूपाभावेभ्यः । तथा हि — ‘अत्यन्तमात्मानमाचार्यकुलेऽवसादयन्’ (छा. उ. २-२३-१) इति, ‘अरण्यमियादिति पदं ततो न पुनरेयादित्युपनिषत्’ इति, ‘आचार्येणाभ्यनुज्ञातश्चतुर्णामेकमाश्रमम् । आ विमोक्षाच्छरीरस्य सोऽनुतिष्ठेद्यथाविधि’ इति च एवंजातीयको नियमः प्रच्युत्यभावं दर्शयति । यथा च ‘ब्रह्मचर्यं समाप्य गृही भवेत्’ (जा. उ. ४) ‘ब्रह्मचर्यादेव प्रव्रजेत्’ (जा. उ. ४) इति च एवमादीनि आरोहरूपाणि वचांस्युपलभ्यन्ते, नैवं प्रत्यवरोहरूपाणि । न चैवमाचाराः शिष्टा विद्यन्ते । यत्तु पूर्वधर्मस्वनुष्ठानचिकीर्षया प्रत्यवरोहणमिति, तदसत् — ‘श्रेयान्स्वधर्मो विगुणः परधर्मात्स्वनुष्ठितात्’ (भ. गी. ३-३५) इति स्मरणात्, न्यायाच्च — यो हि यं प्रति विधीयते स तस्य धर्मः, न तु यो येन स्वनुष्ठातुं शक्यते चोदनालक्षणत्वाद्धर्मस्य । न च रागादिवशात्प्रच्युतिः, नियमशास्त्रस्य बलीयस्त्वात् । जैमिनेरपीति

अपिशब्देन जैमिनिबादरायणयोरत्र सम्प्रतिपत्तिं शास्ति  
प्रतिपत्तिदाढ्याय ॥४०॥

## १४७. आधिकारिकाधिकरणम्

४६६. न चाधिकारिकमपि पतनानुमानात्तदयोगात्

॥३।४।४१॥

यदि नैष्ठिको ब्रह्मचारी प्रमादादवकीर्येत, किं तस्य  
'ब्रह्मचार्यवकीर्णी नैऋतं गर्दभमालभेत' इत्येतत्प्रायश्चित्तं स्यात्,  
उत नेति । नेत्युच्यते ; यदपि अधिकारलक्षणे निर्णीतं  
प्रायश्चित्तम् 'अवकीर्णिपशुश्च तद्वदाधानस्याप्राप्तकालत्वात्' (जै.  
सू. ६-८-२१) इति, तदपि न नैष्ठिकस्य भवितुमर्हति ; किं  
कारणम् ? 'आरूढो नैष्ठिकं धर्मं यस्तु प्रच्यवते पुनः । प्रायश्चित्तं  
न पश्यामि येन शुध्येत्स आत्महा' इति  
अप्रतिसमाधेयपतनस्मरणात् छिन्नशिरस इव प्रतिक्रियानुपपत्तेः ;  
उपकुर्वाणस्य तु तादृक्पतनस्मरणाभावादुपपद्यते तत्प्रायश्चित्तम्  
॥४१॥

४६७. उपपूर्वमपि त्वेके भावमशनवत्तदुक्तम् ॥३।४।४२॥

अपि तु एके आचार्या उपपातकमेवैतदिति मन्यन्ते ; यत् नैष्ठिकस्य गुरुदारादिभ्योऽन्यत्र ब्रह्मचर्यं विशीर्येत, न तत् महापातकं भवति, गुरुतल्पादिषु महापातकेष्वपरिगणनात् ; तस्मात् उपकुर्वाणवत् नैष्ठिकस्यापि प्रायश्चित्तस्य भावमिच्छन्ति, ब्रह्मचारित्वाविशेषात् अवकीर्णित्वाविशेषाच्च ; अशनवत् — यथा ब्रह्मचारिणो मधुमांसाशने व्रतलोपः पुनः संस्कारश्च, एवमिति । ये हि प्रायश्चित्तस्याभावमिच्छन्ति, तेषां न मूलमुपलभ्यते ; ये तु भावमिच्छन्ति, तेषां 'ब्रह्मचार्यवकीर्णी' इत्येतदविशेषश्रवणं मूलम् ; तस्मात् भावो युक्ततरः । तदुक्तं प्रमाणलक्षणे — 'समा विप्रतिपत्तिः स्यात्' (जै. सू. १-३-८) 'शास्त्रस्था वा तन्निमित्तत्वात्' (जै. सू. १-३-९) इति । प्रायश्चित्ताभावस्मरणं तु एवं सति यन्नगौरवोत्पादनार्थमिति व्याख्यातव्यम् । एवं भिक्षुवैखानसयोरपि — 'वानप्रस्थो दीक्षाभेदे कृच्छ्रं द्वादशरात्रं चरित्वा महाकक्षं वर्धयेत्' 'भिक्षुर्वानप्रस्थवत्सोमवल्लिवर्जं स्वशास्त्रसंस्कारश्च' इत्येवमादि प्रायश्चित्तस्मरणम् अनुसर्तव्यम् ॥४२॥

## १४८. बहिरधिकरणम्

## ४६८. बहिस्तूभयथापि स्मृतेराचाराच्च ॥३।४।४३॥

यदि ऊर्ध्वरेतसां स्वाश्रमेभ्यः प्रच्यवनं महापातकम्, यदि वा उपपातकम्, उभयथापि शिष्टैस्ते बहिष्कर्तव्याः — ‘आरूढो नैष्ठिकं धर्मं यस्तु प्रच्यवते पुनः । प्रायश्चित्तं न पश्यामि येन शुध्येत्स आत्महा’ इति, ‘आरूढपतितं विप्रं मण्डलाच्च विनिःसृतम् । उद्वद्धं कृमिदष्टं च स्पृष्ट्वा चान्द्रायणं चरेत्’ इति च एवमादिनिन्दातिशयस्मृतिभ्यः । शिष्टाचाराच्च — न हि यज्ञाध्ययनविवाहादीनि तैः सह आचरन्ति शिष्टाः ॥४३॥

## १४९. स्वाम्याधिकरणम्

## ४६९. स्वामिनः फलश्रुतेरित्यात्रेयः ॥३।४।४४॥

अङ्गेषूपासनेषु संशयः — किं तानि यजमानकर्माणि आहोस्वित् ऋत्विक्कर्माणीति । किं तावत्प्राप्तम् ? यजमानकर्माणीति । कुतः ? फलश्रुतेः ; फलं हि श्रूयते — ‘वर्षति हास्मै वर्षयति ह य एतदेवं विद्वान्वृष्टौ पञ्चविधं सामोपास्ते’ (छा. उ. २-३-२) इत्यादि ; तच्च स्वामिगामि न्याय्यम्, तस्य साङ्गे प्रयोगेऽधिकृतत्वात्, अधिकृताधिकारत्वाच्च एवंजातीयकस्य ; फलं च कर्तरि उपासनानां श्रूयते —

‘वर्षत्यस्मै य उपास्ते’ इत्यादि । ननु ऋत्विजोऽपि फलं दृष्टम्  
 ‘आत्मने वा यजमानाय वा यं कामं कामयते तमागायति’ (बृ.  
 उ. १-३-२८) इति — न, तस्य वाचनिकत्वात् । तस्मात्  
 स्वामिन एव फलवत्सु उपासनेषु कर्तृत्वम् — इत्यात्रेय आचार्यो  
 मन्यते ॥४४॥

**४७०. आर्त्विज्यमित्यौडुलोमिस्तस्मै हि परिक्रीयते**

**॥३।४।४५॥**

नैतदस्ति — स्वामिकर्माण्युपासनानीति ; ऋत्विक्कर्माण्येतानि  
 स्युः — इत्यौडुलोमिराचार्यो मन्यते । किं कारणम् ? तस्मै हि  
 साङ्गाय कर्मणे यजमानेन ऋत्विक् परिक्रीयते ;  
 तत्प्रयोगान्तःपातीनि च उद्गीथाद्युपासनानि अधिकृताधिकारत्वात् ;  
 तस्मात् गोदोहनादिनियमवदेव ऋत्विग्भिर्निर्वर्त्येरन् ; तथा च  
 ‘त९ ह बको दाल्भ्यो विदाश्चकार । स ह नैमिशीयानामुद्गाता  
 बभूव’ (छा. उ. १-२-१३) इत्युद्गातृकर्तृकतां विज्ञानस्य दर्शयति  
 । यत्तूक्तं कर्त्राश्रयं फलं श्रूयत इति — नैष दोषः,  
 परार्थत्वादृत्विजः अन्यत्र वचनात् फलसम्बन्धानुपपत्तेः ॥४५॥

**४७१. श्रुतेश्च ॥३।४।४६॥**

‘यां वै काश्चन यज्ञ ऋत्विज आशिषमाशासत इति यजमानायैव तामाशासत इति होवाच’ इति, ‘तस्मादु हैवंविदुद्गाता ब्रूयात्कं ते काममागायानि’ (छा. उ. १-७-८) (छा. उ. १-७-९) इति च ऋत्विक्कर्तृकस्य विज्ञानस्य यजमानगामि फलं दर्शयति । तस्मात् अङ्गोपासनानामृत्विक्कर्मत्वसिद्धिः ॥४६॥

### १५०. सहकार्यन्तरविध्यधिकरणम्

४७२. सहकार्यन्तरविधिः पक्षेण तृतीयं तद्वतो विध्यादिवत्  
॥३१४१४७॥

‘तस्माद्ब्राह्मणः पाण्डित्यं निर्विद्य बाल्येन तिष्ठासेद्बाल्यं च पाण्डित्यं च निर्विद्याथ मुनिरमौनं च मौनं च निर्विद्याथ ब्राह्मणः’ (बृ. उ. ३-५-१) इति बृहदारण्यके श्रूयते । तत्र संशयः — मौनं विधीयते, न वेति । न विधीयत इति तावत्प्राप्तम्, ‘बाल्येन तिष्ठासेत्’ इत्यत्रैव विधेरवसितत्वात् ; न हि ‘अथ मुनिः’ इत्यत्र विधायिका विभक्तिरुपलभ्यते ; तस्मादयमनुवादो युक्तः । कुतः प्राप्तिरिति चेत् — मुनिपण्डितशब्दयोर्ज्ञानार्थत्वात् ‘पाण्डित्यं निर्विद्य’ इत्येव प्राप्तं मौनम् । अपि च ‘अमौनं च मौनं च निर्विद्याथ ब्राह्मणः’ इत्यत्र तावत् न ब्राह्मणत्वं विधीयते, प्रागेव

प्राप्तत्वात् ; तस्मात् 'अथ ब्राह्मणः' इति प्रशंसावादः, तथैव 'अथ मुनिः' इत्यपि भवितुमर्हति, समाननिर्देशत्वादित्येवं प्राप्ते ब्रूमः —

सहकार्यन्तरविधिरिति । विद्यासहकारिणो मौनस्य बाल्यपाण्डित्यवद्विधिरेव आश्रयितव्यः, अपूर्वत्वात् । ननु पाण्डित्यशब्देनैव मौनस्यावगतत्वमुक्तम् — नैष दोषः, मुनिशब्दस्य ज्ञानातिशयार्थत्वात्, मननान्मुनिरिति च व्युत्पत्तिसम्भवात्, 'मुनीनामप्यहं व्यासः' (भ. गी. १०-३७) इति च प्रायोगदर्शनात् । ननु मुनिशब्द उत्तमाश्रमवचनोऽपि श्रूयते 'गार्हस्थ्यमाचार्यकुलं मौनं वानप्रस्थम्' इत्यत्र — न, 'वाल्मीकिर्मुनिपुङ्गवः' इत्यादिषु व्यभिचारदर्शनात् ; इतराश्रमसन्निधानात् पारिशेष्यात् तत्र उत्तमाश्रमोपादानम्, ज्ञानप्रधानत्वादुत्तमाश्रमस्य । तस्मात् बाल्यपाण्डित्यापेक्षया तृतीयमिदं मौनं ज्ञानातिशयरूपं विधीयते । यत्तु बाल्य एव विधिपर्यवसानमिति, तथापि अपूर्वत्वान्मुनित्वस्य विधेयत्वमाश्रीयते — मुनिः स्यादिति ; निर्वेदनीयत्वनिर्देशादपि मौनस्य बाल्यपाण्डित्यवद्विधेयत्वाश्रयणम् । तद्वतः विद्यावतः संन्यासिनः । कथं च विद्यावतः संन्यासिन इत्यवगम्यते ?

तदधिकारात् — आत्मानं विदित्वा पुत्राद्येषणाभ्यो व्युत्थाय 'अथ भिक्षाचर्यं चरन्ति' इति । ननु सति विद्यावत्त्वे प्राप्नोत्येव तत्रातिशयः, किं मौनविधिना — इत्यत आह — पक्षेणेति । एतदुक्तं भवति — यस्मिन्पक्षे भेददर्शनप्राबल्यात् न प्राप्नोति, तस्मिन् एष विधिरिति । विध्यादिवत् — यथा 'दर्शपूर्णमासाभ्यां स्वर्गकामो यजेत' इत्येवंजातीयके विध्यादौ सहकारित्वेन अग्न्यन्वाधानादिकम् अङ्गजातं विधीयते, एवम् अविधिप्रधानेऽपि अस्मिन्विद्यावाक्ये मौनविधिरित्यर्थः ॥४७॥

एवं बाल्यादिविशिष्टे कैवल्याश्रमे श्रुतिमति विद्यमाने, कस्मात् छान्दोग्ये गृहिणा उपसंहारः 'अभिसमावृत्य कुटुम्बे' (छा. उ. ८-१५-१) इत्यत्र ? तेन हि उपसंहरन् तद्विषयमादरं दर्शयति — इत्यत उत्तरं पठति —

**४७३. कृत्स्नभावात्तु गृहिणोपसंहारः ॥३॥४॥४८॥**

तुशब्दो विशेषणार्थः ; कृत्स्नभावोऽस्य विशेष्यते ; बहुलायासानि हि बहून्याश्रमकर्माणि यज्ञादीनि तं प्रति कर्तव्यतयोपदिष्टानि, आश्रमान्तरकर्माणि च



यथासम्भवमहिंसेन्द्रियसंयमादीनि तस्य विद्यन्ते । तस्मात्  
गृहमेधिना उपसंहारो न विरुध्यते ॥४८॥

### ४७४. मौनवदितरेषामप्युपदेशात् ॥३।४।४९॥

यथा मौनं गार्हस्थ्यं च एतावाश्रमौ श्रुतिमन्तौ, एवमितरावपि  
वानप्रस्थगुरुकुलवासौ ; दर्शिता हि पुरस्ताच्छ्रुतिः — ‘तप एव  
द्वितीयो ब्रह्मचार्याचार्यकुलवासी तृतीयः’ (छा. उ. २-२३-१)  
इत्याद्या । तस्मात् चतुर्णामप्याश्रमाणाम् उपदेशाविशेषात्  
तुल्यवत् विकल्पसमुच्चयाभ्यां प्रतिपत्तिः । इतरेषामिति  
द्वयोराश्रमयोर्बहुवचनं वृत्तिभेदापेक्षया अनुष्ठातृभेदापेक्षया वा —  
इति द्रष्टव्यम् ॥४९॥

### १५१. अनाविष्काराधिकरणम्

#### ४७५. अनाविष्कुर्वन्नन्वयात् ॥३।४।५०॥

‘तस्माद्ब्राह्मणः पाण्डित्यं निर्विद्य बाल्येन तिष्ठासेत्’ (बृ. उ.  
३-५-१) इति बाल्यमनुष्ठेयतया श्रूयते ; तत्र बालस्य भावः कर्म  
वा बाल्यमिति तद्धिते सति, बालभावस्य वयोविशेषस्य इच्छया  
सम्पादयितुमशक्यत्वात्, यथोपपादमूत्रपुरीषत्वादि बालचरितम्,  
अन्तर्गता वा भावविशुद्धिः अप्ररूढेन्द्रियत्वं दम्भदर्पादिरहितत्वं वा

बाल्यं स्यादिति संशयः । किं तावत्प्राप्तम् ? कामचारवादभक्षता यथोपपादमूत्रपुरीषत्वं च प्रसिद्धतरं लोके बाल्यमिति तद्वहणं युक्तम् । ननु पतितत्वादिदोषप्राप्तेर्न युक्तं कामचारताद्याश्रयणम् — न ; विद्यावतः संन्यासिनो वचनसामर्थ्यात् दोषनिवृत्तेः, पशुहिंसादिष्विवेत्येवं प्राप्ते अभिधीयते —

न, वचनस्य गत्यन्तरसम्भवात् ; अविरुद्धे हि अन्यस्मिन् बाल्यशब्दाभिलष्ये लभ्यमाने, न विध्यन्तरव्याघातकल्पना युक्ता ; प्रधानोपकाराय च अङ्गं विधीयते ; ज्ञानाभ्यासश्च प्रधानमिह यतीनामनुष्ठेयम् ; न च सकलायां बालचर्यायामङ्गीक्रियमाणायां ज्ञानाभ्यासः सम्भाव्यते ; तस्मात् आन्तरो भावविशेषो बालस्य अप्ररूढेन्द्रियत्वादिः इह बाल्यमाश्रीयते ; तदाह — अनाविष्कुर्वन्निति । ज्ञानाध्ययनधार्मिकत्वादिभिः आत्मानमविख्यापयन् दम्भदर्पादिरहितो भवेत् — यथा बालः अप्ररूढेन्द्रियतया न परेषाम् आत्मानमाविष्कर्तुमीहते, तद्वत् । एवं हि अस्य वाक्यस्य प्रधानोपकार्यर्थानुगम उपपद्यते ; तथा च उक्तं स्मृतिकारैः — ‘यं न सन्तं न चासन्तं नाश्रुतं न बहुश्रुतम् । न सुवृत्तं न दुर्वृत्तं वेद कश्चित्स ब्राह्मणः ॥ गूढधर्माश्रितो

विद्वानज्ञातचरितं चरेत् । अन्धवज्जडवच्चापि मूकवच्च महीं चरेत्'  
'अव्यक्तलिङ्गोऽव्यक्ताचारः' इति चैवमादि ॥५० ॥

## १५२. ऐहिकाधिकरणम्

४७६. ऐहिकमप्यप्रस्तुतप्रतिबन्धे तद्दर्शनात् ॥३॥४॥५॥

‘सर्वापेक्षा च यज्ञादिश्रुतेरश्ववत्’ (ब्र. सू. ३-४-२६) इत्यत आरभ्य उच्चावचं विद्यासाधनमवधारितम् ; तत्फलं विद्या सिध्यन्ती किमिहैव जन्मनि सिध्यति, उत कदाचित् अमुत्रापीति चिन्त्यते । किं तावत्प्राप्तम् ? इहैवेति । किं कारणम् ? श्रवणादिपूर्विका हि विद्या ; न च कश्चित् अमुत्र मे विद्या जायतामित्यभिसन्धाय श्रवणादिषु प्रवर्तते ; समान एव तु जन्मनि विद्याजन्म अभिसन्धाय एतेषु प्रवर्तमानो दृश्यते । यज्ञादीन्यपि श्रवणादिद्वारेणैव विद्यां जनयन्ति, प्रमाणजन्यत्वाद्विद्यायाः । तस्मादैहिकमेव विद्याजन्मेत्येवं प्राप्ते वदामः —

ऐहिकं विद्याजन्म भवति, असति प्रस्तुतप्रतिबन्ध इति । एतदुक्तं भवति — यदा प्रक्रान्तस्य विद्यासाधनस्य कश्चित्प्रतिबन्धो न क्रियते उपस्थितविपाकेन कर्मान्तरेण, तदा

इहैव विद्या उत्पद्यते ; यदा तु खलु तत्प्रतिबन्धः क्रियते तदा अमुत्रेति । उपस्थितविपाकत्वं च कर्मणो देशकालनिमित्तोपनिपाताद्भवति ; यानि च एकस्य कर्मणो विपाचकानि देशकालनिमित्तानि, तान्येव अन्यस्यापीति न नियन्तुं शक्यते ; यतो विरुद्धफलान्यपि कर्माणि भवन्ति । शास्त्रमपि अस्य कर्मण इदं फलमित्येतावति पर्यवसितं न देशकालनिमित्तविशेषमपि सङ्कीर्तयति । साधनवीर्यविशेषात् अतीन्द्रिया कस्यचिच्छक्तिराविर्भवति, तत्प्रतिबद्धा परस्य तिष्ठति । न च अविशेषेण विद्यायाम् अभिसन्धिर्नोत्पद्यते — इह अमुत्र वा मे विद्या जायतामिति, अभिसन्धेर्निरङ्कुशत्वात् । श्रवणादिद्वारेणापि विद्या उत्पद्यमाना प्रतिबन्धक्षयापेक्षयैव उत्पद्यते । तथा च श्रुतिः दुर्बोधत्वमात्मनो दर्शयति — ‘श्रवणायापि बहुभिर्यो न लभ्यः शृण्वन्तोऽपि बहवो यं न विद्युः । आश्चर्यो वक्ता कुशलोऽस्य लब्धाऽऽश्चर्यो ज्ञाता कुशलानुशिष्टः’ (क. उ. १-२-७) इति । गर्भस्थ एव च वामदेवः प्रतिपेदे ब्रह्मभावमिति वदन्ती जन्मान्तरसञ्चितात् साधनात् जन्मान्तरे विद्योत्पत्तिं दर्शयति ; न हि गर्भस्थस्यैव ऐहिकं किञ्चित्साधनं सम्भाव्यते ।

स्मृतावपि — ‘अप्राप्य योगसंसिद्धिं कां गतिं कृष्ण गच्छति’  
 (भ. गी. ६-३७) इत्यर्जुनेन पृष्ठो भगवान्वासुदेवः ‘न हि  
 कल्याणकृत्कश्चिद्गतिं तात गच्छति’ (भ. गी. ६-४०) इत्युक्त्वा,  
 पुनस्तस्य पुण्यलोकप्राप्तिं साधुकुले सम्भूतिं च अभिधाय,  
 अनन्तरम् ‘तत्र तं बुद्धिसंयोगं लभते पौर्वदेहिकम्’ (भ. गी. ६-  
 ४३) इत्यादिना ‘अनेकजन्मसंसिद्धस्ततो याति परां गतिम्’ (भ.  
 गी. ६-४५) इत्यन्तेन एतदेव दर्शयति । तस्मात् ऐहिकम्  
 आमुष्मिकं वा विद्याजन्म प्रतिबन्धक्षयापेक्षयेति स्थितम् ॥५१॥

### १५३. मुक्तिफलाधिकरणम्

४७७. एवं मुक्तिफलानियमस्तदवस्थावधृतेस्तदवस्थावधृतेः

॥३॥४॥५२॥

यथा

मुमुक्षोर्विद्यासाधनावलम्बिनः

साधनवीर्यविशेषाद्विद्यालक्षणे फले ऐहिकामुष्मिकफलत्वकृतो  
 विशेषप्रतिनियमो दृष्टः, एवं मुक्तिलक्षणेऽपि उत्कर्षापकर्षकृतः  
 कश्चिद्विशेषप्रतिनियमः स्यात् — इत्याशङ्क्य, आह —  
 मुक्तिफलानियम इति । न खलु मुक्तिफले कश्चित् एवंभूतो  
 विशेषप्रतिनियम आशाङ्कितव्यः । कुतः ? तदवस्थावधृतेः —

मुक्त्यवस्था हि सर्ववेदान्तेष्वेकरूपैव अवधार्यते ; ब्रह्मैव हि  
 मुक्त्यवस्था ; न च ब्रह्मणोऽनेकाकारयोगोऽस्ति,  
 एकलिङ्गत्वावधारणात् — ‘अस्थूलमनणु’ (बृ. उ. ३-८-८) ‘स  
 एष नेति नेत्यात्मा’ (बृ. उ. ३-१-२६) ‘यत्र नान्यत्पश्यति’ (छा.  
 उ. ७-२४-१) ‘ब्रह्मैवेदममृतं पुरस्तात्’ (मु. उ. २-२-१२) ‘इदं  
 सर्वं यदयमात्मा’ (बृ. उ. २-४-६), ‘स वा एष महानज  
 आत्माऽजरोऽमरोऽमृतोऽभयो ब्रह्म’ (बृ. उ. ३-५-१), (बृ. उ. ४-  
 ४-२५), ‘यत्र त्वस्य सर्वमात्मैवाभूत्तत्केन कं पश्येत्’ (बृ. उ. ४-  
 ५-१५) इत्यादिश्रुतिभ्यः । अपि च विद्यासाधनं स्ववीर्यविशेषात्  
 स्वफल एव विद्यायां कश्चिदतिशयमासञ्जयेत्, न विद्याफले मुक्तौ  
 ; तद्धि असाध्यं नित्यसिद्धस्वभावमेव विद्यया अधिगम्यत  
 इत्यसकृदवादिष्म । न च तस्यामप्युत्कर्षनिकर्षात्मकोऽतिशय  
 उपपद्यते, निकृष्टाया विद्यात्वाभावात् ; उत्कृष्टैव हि विद्या भवति  
 ; तस्मात् तस्यां चिराचिरोत्पत्तिरूपोऽतिशयो भवन् भवेत् । न तु  
 मुक्तौ कश्चित् अतिशयसम्भवोऽस्ति । विद्याभेदाभावादपि  
 तत्फलभेदनियमाभावः, कर्मफलवत् ; न हि मुक्तिसाधनभूताया  
 विद्यायाः कर्मणामिव भेदोऽस्ति । सगुणासु तु विद्यासु ‘मनोमयः

प्राणशरीरः' (छा. उ. ३-१४-२) इत्याद्यासु  
 गुणावापोद्वापवशाद्भेदोपपत्तौ सत्याम्, उपपद्यते यथास्वं  
 फलभेदनियमः, कर्मफलवत् — तथा च लिङ्गदर्शनम् — 'तं  
 यथा यथोपासते तदेव भवति' इति ; नैवं निर्गुणायां विद्यायाम्,  
 गुणाभावात् ; तथा च स्मृतिः — 'न हि गतिरधिकास्ति  
 कस्यचित्सति हि गुणे प्रवदन्त्यतुल्यताम्' इति ।  
 तदवस्थावधृतेस्तदवस्थावधृतेरिति पदाभ्यासः अध्यायपरिसमाप्तिं  
 द्योतयति ॥५२॥

## चतुर्थः अध्यायः

### ॥ प्रथमः पादः ॥

तृतीयेऽध्याये परापरासु विद्यासु साधनाश्रयो विचारः प्रायेण  
 अत्यगात् ; अथेह चतुर्थे फलाश्रय आगमिष्यति ; प्रसङ्गागतं च  
 अन्यदपि किञ्चिच्चिन्तयिष्यते ; प्रथमं तावत् कतिभिश्चिदधिकरणैः  
 साधनाश्रयविचारशेषमेवानुसरामः —

### १५४. आवृत्यधिकरणम्

४७८. आवृत्तिरसकृदुपदेशात् ॥४११॥

‘आत्मा वा अरे द्रष्टव्यः श्रोतव्यो मन्तव्यो निदिध्यासितव्यः’

(बृ. उ. ४-५-६) ‘तमेव धीरो विज्ञाय प्रज्ञां कुर्वीत’ (बृ. उ. ४-४-२१) ‘सोऽन्वेष्टव्यः स विजिज्ञासितव्यः’ (छा. उ. ८-७-१)

इति च एवमादिश्रवणेषु संशयः — किं सकृत्प्रत्ययः कर्तव्यः, आहोस्वित् आवृत्येति । किं तावत्प्राप्तम् ? सकृत्प्रत्ययः स्यात्, प्रयाजादिवत्, तावता शास्त्रस्य कृतार्थत्वात् ; अश्रूयमाणायां हि आवृत्तौ क्रियमाणायाम् अशास्त्रार्थः कृतो भवेत् । ननु असकृदुपदेशा उदाहृताः — ‘श्रोतव्यो मन्तव्यो निदिध्यासितव्यः’ इत्येवमादयः — एवमपि यावच्छब्दमावर्तयेत् — सकृच्छ्रवणं सकृन्मननं सकृन्निदिध्यासनं चेति, नातिरिक्तम् । सकृदुपदेशेषु तु ‘वेद’ ‘उपासीत’ इत्येवमादिषु अनावृत्तिरित्येवं प्राप्ते, ब्रूमः — प्रत्ययावृत्तिः कर्तव्या । कुतः ? असकृदुपदेशात् — ‘श्रोतव्यो मन्तव्यो निदिध्यासितव्यः’ इत्येवंजातीयको हि असकृदुपदेशः प्रत्ययावृत्तिं सूचयति । ननु उक्तम् — यावच्छब्दमेव आवर्तयेत्, नाधिकमिति — न, दर्शनपर्यवसानत्वादेशाम् ; दर्शनपर्यवसानानि हि श्रवणादीन्यावर्त्यमानानि दृष्टार्थानि भवन्ति — यथा अवघातादीनि तण्डुलादिनिष्पत्तिपर्यवसानानि, तद्वत् । अपि च



उपासनं निदिध्यासनं च इत्यन्तर्णीतावृत्तिगुणैव क्रिया अभिधीयते ; तथा हि लोके 'गुरुमुपास्ते' 'राजानमुपास्ते' इति च यस्तात्पर्येण गुर्वादीननुवर्तते, स एवमुच्यते ; तथा 'ध्यायति प्रोषितनाथा पतिम्' इति — या निरन्तरस्मरणा पतिं प्रति सोत्कण्ठा, सा एवमभिधीयते । विद्युपास्त्योश्च वेदान्तेषु अव्यतिरेकेण प्रयोगो दृश्यते ; क्वचित् विदिनोपक्रम्य उपासिनोपसंहरति, यथा — 'यस्तद्वेद यत्स वेद स मयैतदुक्तः' (छा. उ. ४-१-४) इत्यत्र 'अनु म एतां भगवो देवतां शाधि यां देवतामुपास्से' (छा. उ. ५-२-२) इति ; क्वचिच्च उपासिनोपक्रम्य विदिनोपसंहरति, यथा — 'मनो ब्रह्मेत्युपासीत' (छा. उ. ३-१८-१) इत्यत्र 'भाति च तपति च कीर्त्या यशसा ब्रह्मवर्चसेन य एवं वेद' (छा. उ. ३-१८-३) इति । तस्मात्सकृदुपदेशेष्वपि आवृत्तिसिद्धिः । असकृदुपदेशस्तु आवृत्तेः सूचकः ॥१॥

### ४७९. लिङ्गाच्च ॥४॥१॥२॥

लिङ्गमपि प्रत्ययावृत्तिं प्रत्याययति । तथा हि — उद्गीथविज्ञानं प्रस्तुत्य, 'आदित्य उद्गीथः' (छा. उ. १-५-१) इत्येतत् एकपुत्रतादोषेणापोद्य, 'रश्मींस्त्वं पर्यावर्तयात्' (छा. उ.

१-५-२) इति रश्मिबहुत्वविज्ञानं बहुपुत्रतायै विदधत्  
सिद्धवत्प्रत्ययावृत्तिं दर्शयति ; तत्सामान्यात्  
सर्वप्रत्ययेष्वावृत्तिसिद्धिः ॥

अत्राह — भवतु नाम साध्यफलेषु प्रत्ययेष्वावृत्तिः,  
तेष्वावृत्तिसाध्यस्यातिशयस्य सम्भवात् ; यस्तु परब्रह्मविषयः  
प्रत्ययो नित्यशुद्धबुद्धमुक्तस्वभावमेव आत्मभूतं परं ब्रह्म  
समर्पयति, तत्र किमर्था आवृत्तिरिति । सकृच्छ्रुतौ च  
ब्रह्मात्मवत्प्रतीत्यनुपपत्तेरावृत्त्यभ्युपगम इति चेत्, न, आवृत्तावपि  
तदनुपपत्तेः ; यदि हि 'तत्त्वमसि' इत्येवंजातीयकं वाक्यं  
सकृच्छ्रूयमाणं ब्रह्मात्मत्वप्रतीतिं नोत्पादयेत् ततस्तदेव  
आवर्त्यमानमुत्पादयिष्यतीति का प्रत्याशा स्यात् । अथोच्येत —  
न केवलं वाक्यं कश्चिदर्थं साक्षात्कर्तुं शक्नोति ; अतो युक्त्यपेक्षं  
वाक्यमनुभावयिष्यति ब्रह्मात्मत्वमिति — तथाप्यावृत्त्यानर्थक्यमेव  
; सापि हि युक्तिः सकृत्प्रवृत्तैव स्वमर्थमनुभावयिष्यति । अथापि  
स्यात् — युक्त्या वाक्येन च सामान्यविषयमेव विज्ञानं क्रियते, न  
विशेषविषयम् ; यथा 'अस्ति मे हृदये शूलम्' इत्यतो वाक्यात्  
गात्रकम्पादिलिङ्गाच्च शूलसद्भावसामान्यमेव परः प्रतिपद्यते, न

विशेषमनुभवति — यथा स एव शूली ; विशेषानुभवश्च अविद्याया निवर्तकः ; तदर्थं आवृत्तिरिति चेत् — न, असकृदपि तावन्मात्रे क्रियमाणे विशेषविज्ञानोत्पत्त्यसम्भवात् ; न हि सकृत्प्रयुक्ताभ्यां शास्त्रयुक्तिभ्यामनवगतो विशेषः शतकृत्वोऽपि प्रयुज्यमानाभ्यामवगन्तुं शक्यते ; तस्मात् यदि शास्त्रयुक्तिभ्यां विशेषः प्रतिपाद्येत, यदि वा सामान्यमेव उभयथापि सकृत्प्रवृत्ते एव ते स्वकार्यं कुरुत इति आवृत्त्यनुपयोगः ; न च सकृत्प्रयुक्ते शास्त्रयुक्ती कस्यचिदप्यनुभवं नोत्पादयत इति शक्यते नियन्तुम्, विचित्रप्रज्ञत्वात्प्रतिपत्तृणाम् । अपि च अनेकांशोपेते लौकिके पदार्थे सामान्यविशेषवति एकेनावधानेन एकमंशमवधारयति, अपरेण अपरम् — इति स्यादप्यभ्यासोपयोगः, यथा दीर्घप्रपाठकग्रहणादिषु ; न तु निर्विशेषे ब्रह्मणि सामान्यविशेषरहिते चैतन्यमात्रात्मके प्रमोत्पत्तावभ्यासापेक्षा युक्तेति ॥

अत्रोच्यते — भवेदावृत्त्यानर्थक्यं तं प्रति, यः 'तत्त्वमसि' (छा. उ. ६-८-७) इति सकृदुक्तमेव ब्रह्मात्मत्वमनुभवितुं शक्नुयात् ; यस्तु न शक्नोति, तं प्रति उपयुज्यत एव आवृत्तिः । तथा हि

च्छान्दोग्ये — ‘तत्त्वमसि श्वेतकेतो’ (छा. उ. ६-८-७)  
 इत्युपदिश्य, ‘भूय एव मा भगवान्विज्ञापयतु’ (छा. उ. ६-८-७)  
 इति पुनः पुनः परिचोद्यमानः तत्तदाशङ्काकारणं निराकृत्य,  
 ‘तत्त्वमसि’ इत्येवासकृदुपदिशति ; तथा च ‘श्रोतव्यो मन्तव्यो  
 निदिध्यासितव्यः’ (बृ. उ. ४-५-६) इत्यादि दर्शितम् । ननु  
 उक्तम् — सकृच्छ्रुतं चेत् तत्त्वमसिवाक्यं स्वमर्थमनुभावयितुं न  
 शक्नोति, तत आवर्त्यमानमपि नैव शक्ष्यतीति — नैष दोषः ; न  
 हि दृष्टेऽनुपपन्नं नाम ; दृश्यन्ते हि सकृच्छ्रुताद्वाक्यात् मन्दप्रतीतं  
 वाक्यार्थं आवर्तयन्तः तत्तदाभासव्युदासेन सम्यक्प्रतिपद्यमानाः ।  
 अपि च ‘तत्त्वमसि’ इत्येतद्वाक्यं त्वंपदार्थस्य तत्पदार्थभावमाचष्टे  
 ; तत्पदेन च प्रकृतं सत् ब्रह्म ईक्षितुं जगतो  
 जन्मादिकारणमभिधीयते — ‘सत्यं ज्ञानमनन्तं ब्रह्म’ (तै. उ. २-  
 १-१) ‘विज्ञानमानन्दं ब्रह्म’ (बृ. उ. ३-१-२८) ‘अदृष्टं द्रष्टुं’ (बृ.  
 उ. ३-८-११) ‘अविज्ञातं विज्ञातुं’ (बृ. उ. ३-८-११)  
 ‘अजमजरममरम्’ (बृ. उ. ३-८-८) ‘अस्थूलमनण्वहस्वमदीर्घम्’  
 इत्यादिशास्त्रसिद्धम् ; तत्र अजादिशब्दैर्जन्मादयो भावविकारा  
 निवर्तिताः ; अस्थूलादिशब्दैश्च स्थौल्यादयो द्रव्यधर्माः ;

विज्ञानादिशब्दैश्च चैतन्यप्रकाशात्मकत्वमुक्तम् ; एष  
 व्यावृत्तसर्वसंसारधर्मकोऽनुभवात्मको ब्रह्मसंज्ञकस्तत्पदार्थो  
 वेदान्ताभियुक्तानां प्रसिद्धः ; तथा त्वंपदार्थोऽपि प्रत्यगात्मा श्रोता  
 देहादारभ्य प्रत्यगात्मतया सम्भाव्यमानः चैतन्यपर्यन्तत्वेनावधारितः  
 ; तत्र येषाम् एतौ पदार्थौ अज्ञानसंशयविपर्ययप्रतिबद्धौ, तेषां  
 'तत्त्वमसि' इत्येतद्वाक्यं स्वार्थे प्रमां नोत्पादयितुं शक्नोति,  
 पदार्थज्ञानपूर्वकत्वाद्वैक्यार्थज्ञानस्य — इत्यतः, तान्प्रति एष्टव्यः  
 पदार्थविवेकप्रयोजनः शास्त्रयुक्त्यभ्यासः । यद्यपि च प्रतिपत्तव्य  
 आत्मा निरंशः, तथापि अध्यारोपितं तस्मिन् बह्वंशत्वं  
 देहेन्द्रियमनोबुद्धिविषयवेदनादिलक्षणम् ; तत्र एकेन अवधानेन  
 एकमंशमपोहति, अपरेण अपरम् — इति युज्यते तत्र क्रमवती  
 प्रतिपत्तिः ; तत्तु पूर्वरूपमेव आत्मप्रतिपत्तेः । येषां पुनः  
 निपुणमतीनां न अज्ञानसंशयविपर्ययलक्षणः पदार्थविषयः  
 प्रतिबन्धोऽस्ति, ते शक्नुवन्ति सकृदुक्तमेव तत्त्वमसिवाक्यार्थम्  
 अनुभवितुमिति, तान्प्रति आवृत्त्यानर्थक्यमिष्टमेव ; सकृदुत्पन्नैव  
 हि आत्मप्रतिपत्तिः अविद्यां निवर्तयतीति, नात्र कश्चिदपि  
 क्रमोऽभ्युपगम्यते । सत्यमेवं युज्येत, यदि कस्यचित् एवं

प्रतिपत्तिर्भवेत् ; बलवती हि आत्मनो दुःखित्वादिप्रतिपत्तिः ;  
 अतो न दुःखित्वाद्यभावं कश्चित्प्रतिपद्यत इति चेत् — न,  
 देहाद्यभिमानवत् दुःखित्वाद्यभिमानस्य मिथ्याभिमानत्वोपपत्तेः ;  
 प्रत्यक्षं हि देहे छिद्यमाने दह्यमाने वा 'अहं छिद्ये दह्ये' इति च  
 मिथ्याभिमानो दृष्टः ; तथा बाह्यतरेष्वपि पुत्रमित्रादिषु  
 सन्तप्यमानेषु 'अहमेव सन्तप्ये' इत्यध्यारोपो दृष्टः ; तथा  
 दुःखित्वाद्यभिमानोऽपि स्यात्, देहादिवदेव  
 चैतन्याद्बहिरुपलभ्यमानत्वादुःखित्वादीनाम्, सुषुप्तादिषु च  
 अननुवृत्तेः ; चैतन्यस्य तु सुषुप्तेऽपि अनुवृत्तिमामनन्ति — 'यद्वै  
 तन्न पश्यति पश्यन्वै तन्न पश्यति' (बृ. उ. ४-३-२३) इत्यादिना  
 ; तस्मात् सर्वदुःखविनिर्मुक्तैकचैतन्यात्मकोऽहमित्येष आत्मानुभवः  
 । न च एवम् आत्मानमनुभवतः किञ्चिदन्यत्कृत्यमवशिष्यते ;  
 तथा च श्रुतिः — 'किं प्रजया करिष्यामो येषां नोऽयमात्मायं  
 लोकः' (बृ. उ. ४-४-२२) इत्यात्मविदः कर्तव्याभावं दर्शयति ;  
 स्मृतिरपि — 'यस्त्वात्मरतिरेव स्यादात्मतृप्तश्च मानवः ।  
 आत्मन्येव च सन्तुष्टस्तस्य कार्यं न विद्यते' (भ. गी. ३-१७)  
 इति । यस्य तु न एषोऽनुभवो द्रागिव जायते, तं प्रति

अनुभवार्थ एव आवृत्यभ्युपगमः । तत्रापि न तत्त्वमसिवाक्यार्थात् प्रच्याव्य आवृत्तौ प्रवर्तयेत् ; न हि वरघाताय कन्यामुद्वाहयन्ति ; नियुक्तस्य च 'अस्मिन्नधिकृतोऽहं कर्ता मयेदं कर्तव्यम्' इत्यवश्यं ब्रह्मप्रत्ययाद्विपरीतप्रत्यय उत्पद्यते ; यस्तु स्वयमेव मन्दमतिः अप्रतिभानात् तं वाक्यार्थं जिहासेत्, तस्य एतस्मिन्नेव वाक्यार्थे स्थिरीकार आवृत्यादिवाचोयुक्त्या अभ्युपेयते । तस्मात् परब्रह्मविषयेऽपि प्रत्यये तदुपायोपदेशेष्विवृत्तिसिद्धिः ॥२॥

### १५५. आत्मत्वोपासनाधिकरणम्

४८०. आत्मेति तूपगच्छन्ति ग्राहयन्ति च ॥४१॥३॥

यः शास्त्रोक्तविशेषणः परमात्मा, स किम् अहमिति ग्रहीतव्यः, किं वा मदन्य इति — एतद्विचारयति । कथं पुनरात्मशब्दे प्रत्यगात्मविषये श्रूयमाणे संशय इति, उच्यते — अयमात्मशब्दो मुख्यः शक्यतेऽभ्युपगन्तुम्, सति जीवेश्वरयोरभेदसम्भवे ; इतरथा तु गौणोऽयमभ्युपगन्तव्यः — इति मन्यते । किं तावत्प्राप्तम् ? न अहमिति ग्राह्यः ; न हि अपहतपाप्मत्वादिगुणो विपरीतगुणत्वेन शक्यते ग्रहीतुम्, विपरीतगुणो वा अपहतपाप्मत्वादिगुणत्वेन ;

अपहतपाप्मत्वादिगुणश्च परमेश्वरः, तद्विपरीतगुणस्तु शारीरः ; ईश्वरस्य च संसार्यात्मत्वे ईश्वराभावप्रसङ्गः ; ततः शास्त्रानर्थक्यम् ; संसारिणोऽपि ईश्वरात्मत्वे अधिकार्यभावाच्छास्त्रानर्थक्यमेव, प्रत्यक्षादिविरोधश्च । अन्यत्वेऽपि तादात्म्यदर्शनं शास्त्रात् कर्तव्यम् — प्रतिमादिष्विव विष्ण्वादिदर्शनम् इति चेत् — काममेवं भवतु ; न तु संसारिणो मुख्य आत्मा ईश्वर इत्येतत् नः प्रापयितव्यम् ॥

एवं प्राप्ते, ब्रूमः — आत्मेत्येव परमेश्वरः प्रतिपत्तव्यः । तथा हि परमेश्वरप्रक्रियायां जाबाला आत्मत्वेनैव एतमुपगच्छन्ति — ‘त्वं वा अहमस्मि भगवो देवतेऽहं वै त्वमसि भगवो देवते’ इति ; तथा अन्येऽपि ‘अहं ब्रह्मास्मि’ इत्येवमादय आत्मत्वोपगमा द्रष्टव्याः । ग्राहयन्ति च आत्मत्वेनैव ईश्वरं वेदान्तवाक्यानि — ‘एष त आत्मा सर्वान्तरः’ (बृ. उ. ३-४-१) ‘एष त आत्मान्तर्याम्यमृतः’ (बृ. उ. ३-७-३) ‘तत्सत्यं स आत्मा तत्त्वमसि’ (छा. उ. ६-८-७) इत्येवमादीनि । यदुक्तम् — प्रतीकदर्शनमिदं विष्णुप्रतिमान्यायेन भविष्यतीति, तदयुक्तम्, गौणत्वप्रसङ्गात्, वाक्यवैरूप्याच्च — यत्र हि प्रतीकदृष्टिरभिप्रेयते,



सकृदेव तत्र वचनं भवति — यथा ‘मनो ब्रह्म’ (छा. उ. ३-१८-१) ‘आदित्यो ब्रह्म’ (छा. उ. ३-११-१) इत्यादि ; इह पुनः — त्वम् अहमस्मि, अहं च त्वमसीत्याह — अतः प्रतीकश्रुतिवैरूप्यात् अभेदप्रतिपत्तिः ; भेददृष्ट्यपवादाच्च ; तथा हि — ‘अथ योऽन्यां देवतामुपास्तेऽन्योऽसावन्योऽहमस्मीति न स वेद’ (बृ. उ. १-४-१०) ‘मृत्योः स मृत्युमाप्नोति य इह नानेव पश्यति’ (बृ. उ. ४-४-११) (क. उ. २-१-१०) ‘सर्वं तं परादाद्योऽन्यत्रात्मनः सर्वं वेद’ (बृ. उ. ४-५-७१) इत्येवमाद्या भूयसी श्रुतिः भेददर्शनमपवदति । यत्तूक्तम् — न विरुद्धगुणयोरन्योन्यात्मत्वसम्भव इति, नायं दोषः, विरुद्धगुणताया मिथ्यात्वोपपत्तेः । यत्पुनरुक्तम् — ईश्वराभावप्रसङ्ग इति, तदसत्, शास्त्रप्रामाण्यात् अनभ्युपगमाच्च ; न हि ईश्वरस्य संसार्यात्मत्वं प्रतिपाद्यत इत्यभ्युपगच्छामः — किं तर्हि ? — संसारिणः संसारित्वापोहेन ईश्वरात्मत्वं प्रतिपिपादयिषितमिति । एवं च सति अद्वैतेश्वरस्य अपहतपाप्मत्वादिगुणता विपरीतगुणता तु इतरस्य मिथ्येति व्यवतिष्ठते । यदप्युक्तम् — अधिकार्यभावः प्रत्यक्षादिविरोधश्चेति, तदप्यसत्, प्राक्प्रबोधात्

संसारित्वाभ्युपगमात्, तद्विषयत्वाच्च प्रत्यक्षादिव्यवहारस्य ; 'यत्र त्वस्य सर्वमात्मैवाभूत्तत्केन कं पश्येत्' (बृ. उ. २-४-१४) इत्यादिना हि प्रबोधे प्रत्यक्षाद्यभावं दर्शयति । प्रत्यक्षाद्यभावे श्रुतेरप्यभावप्रसङ्ग इति चेत्, न, इष्टत्वात् ; 'अत्र पिताऽपिता भवति' (बृ. उ. ४-३-२२) इत्युपक्रम्य, 'वेदा अवेदाः' (बृ. उ. ४-३-२२) इति वचनात् इष्यत एव अस्माभिः श्रुतेरप्यभावः प्रबोधे । कस्य पुनरयम् अप्रबोध इति चेत्, यस्त्वं पृच्छसि तस्य ते — इति वदामः । ननु अहमीश्वर एवोक्तः श्रुत्या — यद्येवं प्रतिबुद्धोऽसि, नास्ति कस्यचिदप्रबोधः । योऽपि दोषश्चोद्यते कैश्चित् — अविद्यया किल आत्मनः सद्वितीयत्वात् अद्वैतानुपपत्तिरिति, सोऽपि एतेन प्रत्युक्तः । तस्मात् आत्मेत्येव ईश्वरे मनो दधीत ॥३॥

### १७६. प्रतीकाधिकरणम्

४८१. न प्रतीके न हि सः ॥४॥१॥४॥

'मनो ब्रह्मेत्युपासीतेत्यध्यात्ममथाधिदैवतमाकाशो ब्रह्मेति' (छा. उ. ३-१८-१) तथा 'आदित्यो ब्रह्मेत्यादेशः' (छा. उ. ३-११-१) 'स यो नाम ब्रह्मेत्युपास्ते' (छा. उ. ७-१-५)

इत्येवमादिषु प्रतीकोपासनेषु संशयः — किं तेष्वपि आत्मग्रहः कर्तव्यः, न वेति । किं तावत्प्राप्तम् ? तेष्वपि आत्मग्रह एव युक्तः कर्तुम् । कस्मात् ? ब्रह्मणः श्रुतिषु आत्मत्वेन प्रसिद्धत्वात्, प्रतीकानामपि ब्रह्मविकारत्वाद्ब्रह्मत्वे सति आत्मत्वोपपत्तेरित्येवं प्राप्ते ब्रूमः — न प्रतीकेष्वात्ममतिं बध्नीयात् ; न हि स उपासकः प्रतीकानि व्यस्तानि आत्मत्वेन आकलयेत् । यत्पुनः ब्रह्मविकारत्वात्प्रतीकानां ब्रह्मत्वं ततश्च आत्मत्वमिति, तदसत्, प्रतीकाभावप्रसङ्गात् ; विकारस्वरूपोपमर्देन हि नामादिजातस्य ब्रह्मत्वमेव आश्रितं भवति । स्वरूपोपमर्दे च नामादीनां कुतः प्रतीकत्वम् आत्मग्रहो वा ? न च ब्रह्मण आत्मत्वात् ब्रह्मदृष्ट्युपदेशेष्वात्मदृष्टिः कल्प्या, कर्तृत्वाद्यनिराकरणात् ; कर्तृत्वादिसर्वसंसारधर्मनिराकरणेन हि ब्रह्मण आत्मत्वोपदेशः ; तदनिराकरणेन च उपासनविधानम् । अतश्च उपासकस्य प्रतीकैः समत्वात् आत्मग्रहो नोपपद्यते ; न हि रुचकस्वस्तिकयोः इतरेतरात्मत्वमस्ति ; सुवर्णात्मनेव तु ब्रह्मात्मना एकत्वे प्रतीकाभावप्रसङ्गमवोचाम । अतो न प्रतीकेष्वात्मदृष्टिः क्रियते

## १५७. ब्रह्मदृष्ट्याधिकरणम्

४८२. ब्रह्मदृष्टिरुत्कर्षात् ॥४॥१॥५॥

तेष्वेव उदाहरणेष्वन्यः संशयः — किमादित्यादिदृष्टयो ब्रह्मण्यध्यसितव्याः, किं वा ब्रह्मदृष्टिरादित्यादिष्विति । कुतः संशयः ? सामानाधिकरण्ये कारणानवधारणात् ; अत्र हि ब्रह्मशब्दस्य आदित्यादिशब्दैः सामानाधिकरण्यमुपलभ्यते, 'आदित्यो ब्रह्म' 'प्राणो ब्रह्म' 'विद्युद्ब्रह्म' इत्यादिसमानविभक्तिनिर्देशात् ; न च अत्र आज्ञसं सामानाधिकरण्यमवकल्पते, अर्थान्तरवचनत्वाद्वह्मादित्यादिशब्दानाम् ; न हि भवति — गौरश्च इति सामानाधिकरण्यम् । ननु प्रकृतिविकारभावाद्वह्मादित्यादीनां मृच्छरावादिवत्सामानाधिकरण्यं स्यात् — नेत्युच्यते ; विकारप्रविलयो ह्येवं प्रकृतिसामानाधिकरण्यात्स्यात्, ततश्च प्रतीकाभावप्रसङ्गमवोचाम ; परमात्मवाक्यं चेदं तदानीं स्यात्, ततश्चोपासनाधिकारो बाध्येत, परिमितविकारोपादानं च व्यर्थम् । तस्मात् 'ब्राह्मणोऽग्निर्वैश्वानरः' इत्यादिवत् अन्यतरत्रान्यतरदृष्ट्यध्यासे सति, क्व किंदृष्टिरध्यस्यतामिति संशयः

। तत्र अनियमः, नियमकारिणः शास्त्रस्याभावादित्येवं प्राप्तम् ।  
 अथवा आदित्यादिदृष्टय एव ब्रह्मणि कर्तव्या इत्येवं प्राप्तम् ; एवं  
 हि आदित्यादिदृष्टिभिः ब्रह्म उपासितं भवति ; ब्रह्मोपासनं च  
 फलवदिति शास्त्रमर्यादा । तस्मात् न ब्रह्मदृष्टिरादित्यादिष्वित्येवं  
 प्राप्ते ब्रूमः —

ब्रह्मदृष्टिरेव आदित्यादिषु स्यादिति । कस्मात् ? उत्कर्षात् ;  
 एवम् उत्कर्षेण आदित्यादयो दृष्टा भवन्ति,  
 उत्कृष्टदृष्टेस्तेष्वध्यासात् ; तथा च लौकिको न्यायोऽनुगतो भवति  
 ; उत्कृष्टदृष्टिर्हि निकृष्टेऽध्यसितव्येति लौकिको न्यायः — यथा  
 राजदृष्टिः क्षत्तरि ; स च अनुसर्तव्यः विपर्यये प्रत्यवायप्रसङ्गात् ;  
 न हि क्षत्तृदृष्टिपरिगृहीतो राजा निकर्षं नीयमानः श्रेयसे स्यात् ।  
 ननु शास्त्रप्रामाण्यादनाशङ्कनीयोऽत्र प्रत्यवायप्रसङ्गः, न च  
 लौकिकेन न्यायेन शास्त्रीया दृष्टिर्नियन्तुं युक्तेति — अत्रोच्यते —  
 निर्धारिते शास्त्रार्थे एतदेवं स्यात् ; सन्दिग्धे तु तस्मिन्, तन्निर्णयं  
 प्रति लौकिकोऽपि न्याय आश्रीयमाणो न विरुध्यते ; तेन च  
 उत्कृष्टदृष्ट्यध्यासे शास्त्रार्थेऽवधार्यमाणे,  
 निकृष्टदृष्टिमध्यस्यन्प्रत्यवेयादिति श्लिष्यते । प्राथम्याच्च

आदित्यादिशब्दानां मुख्यार्थत्वम् अविरोधात् ग्रहीतव्यम् ; तैः स्वार्थवृत्तिभिरवरुद्धायां बुद्धौ, पश्चादवतरतो ब्रह्मशब्दस्य मुख्यया वृत्त्या सामानाधिकरण्यासम्भवात्, ब्रह्मदृष्टिविधानार्थतैव अवतिष्ठते । इतिपरत्वादपि ब्रह्मशब्दस्य एष एवार्थो न्याय्यः ; तथा हि — ‘ब्रह्मेत्यादेशः’ ‘ब्रह्मेत्युपासीत’ ‘ब्रह्मेत्युपास्ते’ इति च सर्वत्रेतिपरं ब्रह्मशब्दमुच्चारयति, शुद्धांस्तु आदित्यादिशब्दान् ; ततश्च यथा शुक्तिकां रजतमिति प्रत्येतीत्यत्र, शुक्तिवचन एव शुक्तिकाशब्दः, रजतशब्दस्तु रजतप्रतीतिलक्षणार्थः — प्रत्येत्येव हि केवलं रजतमिति, न तु तत्र रजतमस्ति — एवमत्रापि आदित्यादीन्ब्रह्मेति प्रतीयादिति गम्यते । वाक्यशेषोऽपि च द्वितीयानिर्देशेन आदित्यादीनेव उपास्तिक्रियया व्याप्यमानान्दर्शयति — ‘स य एतदेवं विद्वानादित्यं ब्रह्मेत्युपास्ते’ (छा. उ. ३-११-४) ‘यो वाचं ब्रह्मेत्युपास्ते’ (छा. उ. ७-२-२) ‘यः सङ्कल्पं ब्रह्मेत्युपास्ते’ (छा. उ. ७-४-३) इति च । यत्तूक्तम् — ब्रह्मोपासनमेवात्र आदरणीयं फलवत्त्वायेति, तदयुक्तम्, उक्तेन न्यायेन आदित्यादीनामेव उपास्यत्वावगमात् ; फलं तु अतिथ्याद्युपासन इव आदित्याद्युपासनेऽपि ब्रह्मैव दास्यति,

सर्वाध्यक्षत्वात् ; वर्णितं चैतत् 'फलमत उपपत्तेः' (ब्र. सू. ३-२-३८) इत्यत्र । ईदृशं च अत्र ब्रह्मण उपास्यत्वम्, यत्प्रतीकेषु तद्दृष्ट्यध्यारोपणम् — प्रतिमादिष्विव विष्णवादीनाम् ॥५॥

## १५८. आदित्यादिमत्यधिकरणम्

४८३. आदित्यादिमतयश्चाङ्ग उपपत्तेः ॥४॥१॥६॥

'य एवासौ तपति तमुद्गीथमुपासीत' (छा. उ. १-३-१) 'लोकेषु पञ्चविधः सामोपासीत' (छा. उ. २-२-१) 'वाचि सप्तविधः सामोपासीत' (छा. उ. २-८-१) 'इयमेवर्गग्निः साम' (छा. उ. १-६-१) इत्येवमादिषु अङ्गावबद्धेषूपपासनेषु संशयः — किमादित्यादिषु उद्गीथादिदृष्टयो विधीयन्ते, किं वा उद्गीथादिष्वेव आदित्यादिदृष्टय इति । तत्र अनियमः, नियमकारणाभावात् — इति प्राप्तम् ; न हि अत्र ब्रह्मण इव कस्यचिदुत्कर्षविशेषोऽवधार्यते ; ब्रह्म हि समस्तजगत्कारणत्वात् अपहृतपाप्मत्वादिगुणयोगाच्च आदित्यादिभ्य उत्कृष्टमिति शक्यमवधारयितुम् ; न तु आदित्योद्गीथादीनां विकारत्वाविशेषात् किञ्चिदुत्कर्षविशेषावधारणे कारणमस्ति । अथवा नियमेनैव उद्गीथादिमतय आदित्यादिषु अध्यस्येरन् । कस्मात् ?

कर्मात्मकत्वादुद्गीथादीनाम्, कर्मणश्च फलप्राप्तिप्रसिद्धेः ;  
 उद्गीथादिमतिभिरुपास्यमाना आदित्यादयः कर्मात्मकाः सन्तः  
 फलहेतवो भविष्यन्ति । तथा च 'इयमेवर्गग्निः साम' (छा. उ.  
 १-६-१) इत्यत्र 'तदेतदेतस्यामृच्यध्यूढं साम' (छा. उ. १-६-१)  
 इति ऋक्शब्देन पृथिवीं निर्दिशति, सामशब्देनाग्निम् ; तच्च  
 पृथिव्यग्नयोः ऋक्सामदृष्टिचिकीर्षायामवकल्पते, न ऋक्सामयोः  
 पृथिव्यग्निदृष्टिचिकीर्षायाम् ; क्षत्तरि हि राजदृष्टिकरणात् राजशब्द  
 उपचर्यते, न राजनि क्षत्तृशब्दः । अपि च 'लोकेषु पञ्चविधं  
 सामोपासीत' (छा. उ. २-२-१) इति अधिकरणनिर्देशात् लोकेषु  
 साम अध्यसितव्यमिति प्रतीयते ; 'एतद्वायत्रं प्राणेषु प्रोतम्' (छा.  
 उ. २-११-१) इति च एतदेव दर्शयति । प्रथमनिर्दिष्टेषु च  
 आदित्यादिषु चरमनिर्दिष्टं ब्रह्माध्यस्तम् — 'आदित्यो  
 ब्रह्मेत्यादेशः' (छा. उ. ३-११-१) इत्यादिषु ; प्रथमनिर्दिष्टाश्च  
 पृथिव्यादयः, चरमनिर्दिष्टा हिंकारादयः — 'पृथिवी हिंकारः'  
 (छा. उ. २-२-१) इत्यादिश्रुतिषु । अतः अनङ्गेष्ववादित्यादिषु  
 अङ्गमतिक्लेष इत्येवं प्राप्ते ब्रूमः —



आदित्यादिमतय एव अङ्गेषु उद्गीथादिषु क्षिप्येरन् । कुतः ?  
 उपपत्तेः ; उपपद्यते हि एवम् अपूर्वसन्निकर्षात्  
 आदित्यादिमतिभिः संस्क्रियमाणेषु उद्गीथादिषु कर्मसमृद्धिः ।  
 ‘यदेव विद्यया करोति श्रद्धयोपनिषदा तदेव वीर्यवत्तरं भवति’  
 (छा. उ. १-१-१०) इति च विद्यायाः कर्मसमृद्धिहेतुत्वं दर्शयति ।  
 भवतु कर्मसमृद्धिफलेष्वेवम् ; स्वतन्त्रफलेषु तु कथम् — ‘य  
 एतदेवं विद्वाँल्लोकेषु पञ्चविधं सामोपास्ते’ (छा. उ. २-२-३)  
 इत्यादिषु ? तेष्वपि अधिकृताधिकारात् प्रकृतापूर्वसन्निकर्षेणैव  
 फलकल्पना युक्ता, गोदोहनादिनियमवत् । फलात्मकत्वाच्च  
 आदित्यादीनाम् उद्गीथादिभ्यः कर्मात्मकेभ्यः उत्कर्षोपपत्तिः ;  
 आदित्यादिप्राप्तिलक्षणं हि कर्मफलं शिष्यते श्रुतिषु । अपि च  
 ‘ओमित्येतदक्षरमुद्गीथमुपासीत’ (छा. उ. १-१-१)  
 ‘खल्वेतस्यैवाक्षरस्योपव्याख्यानं भवति’ (छा. उ. १-१-१०) इति  
 च उद्गीथमेव उपास्यत्वेनोपक्रम्य, आदित्यादिमतीर्विदधाति ।  
 यत्तूक्तम् — उद्गीथादिमतिभिरुपास्यमाना आदित्यादयः कर्मभूयं  
 भूत्वा फलं करिष्यन्तीति, तदयुक्तम्, स्वयमेवोपासनस्य कर्मत्वात्  
 फलवत्त्वोपपत्तेः । आदित्यादिभावेनापि च

दृश्यमानानामुद्गीथादीनां कर्मात्मकत्वानपायात् ।  
 ‘तदेतदेतस्यामृच्यध्यूढं साम’ (छा. उ. १-६-१) इति तु  
 लाक्षणिक एव पृथिव्यग्नयोः ऋक्सामशब्दप्रयोगः ; लक्षणा च  
 यथासम्भवं सन्निकृष्टेन विप्रकृष्टेन वा स्वार्थसम्बन्धेन प्रवर्तते ;  
 तत्र यद्यपि ऋक्सामयोः पृथिव्यग्निदृष्टिचिकीर्षा, तथापि प्रसिद्धयोः  
 ऋक्सामयोर्भेदेनानुकीर्तनात्, पृथिव्यग्न्योश्च सन्निधानात्, तयोरेव  
 एष ऋक्सामशब्दप्रयोगः ऋक्सामसम्बन्धादिति निश्चीयते ;  
 क्षत्तृशब्दोऽपि हि कुतश्चित्कारणाद्राजानमुपसर्पन् न निवारयितुं  
 पार्यते । ‘इयमेवर्क’ (छा. उ. १-६-१) इति च यथाक्षरन्यासम्  
 ऋच एव पृथिवीत्वमवधारयति ; पृथिव्या हि ऋक्तेऽवधार्यमाणे  
 — इयमृगेवेत्यक्षरन्यासः स्यात् । ‘य एवं विद्वान्साम गायति’  
 (छा. उ. १-७-७) इति च अङ्गाश्रयमेव विज्ञानमुपसंहरति, न  
 पृथिव्याद्याश्रयम् । तथा ‘लोकेषु पञ्चविधं सामोपासीत’ (छा.  
 उ. २-२-१) इति यद्यपि सप्तमीनिर्दिष्टा लोकाः, तथापि साम्न्येव  
 ते अध्यस्येरन्, द्वितीयानिर्देशेन साम्न उपास्यत्वावगमात् ;  
 सामनि हि लोकेष्वध्यस्यमानेषु साम लोकात्मनोपासितं भवति,  
 अन्यथा पुनः लोकाः सामात्मना उपासिताः स्युः । एतेन

‘एतद्गायत्रं प्राणेषु प्रोतम्’ (छा. उ. २-११-१) इत्यादि व्याख्यातम् । यत्रापि तुल्यो द्वितीयानिर्देशः ‘अथ खल्वमुमादित्यः सप्तविधः सामोपासीत’ (छा. उ. २-१-१) इति, तत्रापि — ‘समस्तस्य खलु साम्न उपासनः साधु’ (छा. उ. २-१-१) ‘इति तु पञ्चविधस्य’ (छा. उ. २-७-२) ‘अथ सप्तविधस्य’ (छा. उ. २-८-१) इति च साम्न एव उपास्यत्वोपक्रमात् — तस्मिन्नेव आदित्याद्यध्यासः । एतस्मादेव च साम्न उपास्यत्वावगमात् ‘पृथिवी हिंकारः’ (छा. उ. २-२-१) इत्यादिनिर्देशविपर्ययेऽपि हिंकारादिष्वेव पृथिव्यादिदृष्टिः । तस्मात् अनङ्गाश्रया आदित्यादिमतयः अङ्गेषूद्गीथादिषु क्षिप्येरन्निति सिद्धम् ॥६॥

### १५९. आसीनाधिकरणम्

४८४. आसीनः सम्भवात् ॥४११७॥

कर्माङ्गसम्बद्धेषु तावत् उपासनेषु कर्मतन्त्रत्वात् न आसनादिचिन्ता ; नापि सम्यग्दर्शने, वस्तुतन्त्रत्वाद्विज्ञानस्य ; इतरेषु तु उपासनेषु किम् अनियमेन तिष्ठन् आसीनः शयानो वा प्रवर्तेत उत नियमेन आसीन एवेति चिन्तयति । तत्र मानसत्वादुपासनस्य अनियमः शरीरस्थितेरित्येवं प्राप्ते, ब्रवीति

— आसीन एवोपासीतेति । कुतः ? सम्भवात् । उपासनं नाम समानप्रत्ययप्रवाहकरणम् ; न च तत् गच्छतो धावतो वा सम्भवति, गत्यादीनां चित्तविक्षेपकरत्वात् ; तिष्ठतोऽपि देहधारणे व्यापृतं मनो न सूक्ष्मवस्तुनिरीक्षणक्षमं भवति ; शयानस्यापि अकस्मादेव निद्रया अभिभूयते ; आसीनस्य तु एवंजातीयको भूयान्दोषः सुपरिहर इति सम्भवति तस्योपासनम् ॥७॥

### ४८५. ध्यानाच्च ॥४।१।८॥

अपि च ध्यायत्यर्थ एषः, यत्समानप्रत्ययप्रवाहकरणम् ; ध्यायतिश्च प्रशिथिलाङ्गचेष्टेषु प्रतिष्ठितदृष्टिषु एकविषयाक्षिप्तचित्तेषु उपचर्यमाणो दृश्यते — ध्यायति बकः, ध्यायति प्रोषितबन्धुरिति । आसीनश्च अनायासो भवति ; तस्मादपि आसीनकर्मोपासनम् ॥८॥

### ४८६. अचलत्वं चापेक्ष्य ॥४।१।९॥

अपि च 'ध्यायतीव पृथिवी' (छा. उ. ७-६-१) इत्यत्र पृथिव्यादिषु अचलत्वमेवापेक्ष्य ध्यायतिवादो भवति ; तच्च लिङ्गम् उपासनस्य आसीनकर्मत्वे ॥९॥

### ४८७. स्मरन्ति च ॥४।१।१०॥

स्मरन्त्यपि च शिष्टा उपासनाङ्गत्वेन आसनम् — ‘शुचौ देशे प्रतिष्ठाप्य स्थिरमासनमात्मनः’ (भ. गी. ६-११) इत्यादिना । अत एव पद्मकादीनामासनविशेषाणामुपदेशो योगशास्त्रे ॥१०॥

## १६०. एकाग्रताधिकरणम्

४८८. यत्रैकाग्रता तत्राविशेषात् ॥४११॥१॥

दिग्देशकालेषु संशयः — किमस्ति कश्चिन्नियमः, नास्ति वेति । प्रायेण वैदिकेष्वारम्भेषु दिगादिनियमदर्शनात्, स्यादिहापि कश्चिन्नियम इति यस्य मतिः, तं प्रत्याह — दिग्देशकालेषु अर्थलक्षण एव नियमः ; यत्रैव अस्य दिशि देशे काले वा मनसः सौकर्येणैकाग्रता भवति, तत्रैवोपासीत, प्राचीदिक्पूर्वाह्णप्राचीनप्रवणादिवत् विशेषाश्रवणात्, एकाग्रताया इष्टायाः सर्वत्राविशेषात् । ननु विशेषमपि केचिदामनन्ति — ‘समे शुचौ शर्करावह्निवालुकाविवर्जिते शब्दजलाश्रयादिभिः । मनोनुकूले न तु चक्षुपीडने गुहानिवाताश्रयणे प्रयोजयेत्’ (श्वे. उ. २-१०) इति यथेति — उच्यते ; सत्यमस्ति एवंजातीयको नियमः ; सति त्वेतस्मिन्, तद्गतेषु विशेषेष्वनियम इति सुहृद्भूत्वा

आचार्य आचष्टे । ‘मनोनुकूले’ इति चैषा श्रुतिः यत्रैकाग्रता तत्रैव — इत्येतदेव दर्शयति ॥११॥

## १६१. आप्रायणाधिकरणम्

४८९. आ प्रायणात्तत्रापि हि दृष्टम् ॥४१११२॥

आवृत्तिः सर्वोपासनेष्वादर्थव्येति स्थितमाद्येऽधिकरणे ; तत्र यानि तावत् सम्यग्दर्शनार्थान्युपासनानि, तानि अवघातादिवत् कार्यपर्यवसानानीति ज्ञातमेव एषामावृत्तिपरिमाणम् ; न हि सम्यग्दर्शने कार्ये निष्पन्ने यत्नान्तरं किञ्चिच्छासितुं शक्यम्, अनियोज्यब्रह्मात्मत्वप्रतिपत्तेः शास्त्रस्याविषयत्वात् । यानि पुनः अभ्युदयफलानि, तेष्वेषा चिन्ता — किं कियन्तंचित्कालं प्रत्ययमावर्त्य उपरमेत्, उत यावज्जीवमावर्तयेदिति । किं तावत्प्राप्तम् ? कियन्तंचित्कालं प्रत्ययमभ्यस्य उत्सृजेत्, आवृत्तिविशिष्टस्योपासनशब्दार्थस्य कृतत्वादित्येवं प्राप्ते, ब्रूमः — आ प्रायणादेव आवर्तयेत्प्रत्ययम्, अन्त्यप्रत्ययवशाददृष्टफलप्राप्तेः ; कर्माण्यपि हि जन्मान्तरोपभोग्यं फलमारभमाणानि तदनुरूपं भावनाविज्ञानं प्रायणकाले आक्षिपन्ति — ‘सविज्ञानो भवति सविज्ञानमेवान्ववक्रामति’ ‘यच्चित्तस्तेनैष प्राणमायाति’

‘प्राणस्तेजसा युक्तः सहात्मना यथासङ्कल्पितं लोकं नयति’ इति चैवमादिश्रुतिभ्यः ; तृणजलूकानिदर्शनाच्च ; प्रत्ययास्त्वेते स्वरूपानुवृत्तिं मुक्त्वा किमन्यत् प्रायणकालभावि भावनाविज्ञानमपेक्षेरन् । तस्मात् ये प्रतिपत्तव्यफलभावनात्मकाः प्रत्ययाः, तेषु आ प्रायणात् आवृत्तिः । तथा च श्रुतिः — ‘स यावत्क्रतुरयमस्माल्लोकात्प्रैति’ इति प्रायणकालेऽपि प्रत्ययानुवृत्तिं दर्शयति । स्मृतिरपि — ‘यं यं वापि स्मरन्भावं त्यजत्यन्ते कलेबरम् । तं तमेवैति कौन्तेय सदा तद्भावभावितः’ (भ. गी. ८-६) इति, ‘प्रायणकाले मनसाचलेन’ (भ. गी. ८-१०) इति च । ‘सोऽन्तवेलायामेतन्नयं प्रतिपद्येत’ इति च मरणवेलायामपि कर्तव्यशेषं श्रावयति ॥१२॥

## १६२. तदधिगमाधिकरणम्

४९०. तदधिगम उत्तरपूर्वाघयोरश्लेषविनाशौ तद्व्यपदेशात्

॥४।१।१३॥

गतस्तृतीयशेषः ; अथेदानीं ब्रह्मविद्याफलं प्रति चिन्ता प्रतायते । ब्रह्माधिगमे सति तद्विपरीतफलं दुरितं क्षीयते, न क्षीयते वेति संशयः । किं तावत्प्राप्तम् ? फलार्थत्वात्कर्मणः

फलमदत्त्वा न सम्भाव्यते क्षयः ; फलदायिनी हि अस्य शक्तिः श्रुत्या समधिगता ; यदि तत् अन्तरेणैव फलोपभोगमपवृज्येत, श्रुतिः कदर्थिता स्यात् ; स्मरन्ति च — ‘न हि कर्म क्षीयते’ इति । नन्वेवं सति प्रायश्चित्तोपदेशोऽनर्थकः प्राप्नोति — नैष दोषः, प्रायश्चित्तानां नैमित्तिकत्वोपपत्तेः गृहदाहेष्ट्यादिवत् । अपि च प्रायश्चित्तानां दोषसंयोगेन विधानाद्भवेदपि दोषक्षपणार्थता ; न त्वेवं ब्रह्मविद्यायां विधानमस्ति । नन्वनभ्युपगम्यमाने ब्रह्मविदः कर्मक्षये तत्फलस्यावश्यभोक्तव्यत्वादनिमोक्षः स्यात् — नेत्युच्यते ; देशकालनिमित्तापेक्षो मोक्षः कर्मफलवत् भविष्यति । तस्मान्न ब्रह्माधिगमे दुरितनिवृत्तिरित्येवं प्राप्ते ब्रूमः —

तदधिगमे ब्रह्माधिगमे सति उत्तरपूर्वयोरघयोरश्लेषविनाशो भवतः — उत्तरस्य अश्लेषः, पूर्वस्य विनाशः । कस्मात् ? तद्व्यपदेशात् ; तथा हि ब्रह्मविद्याप्रक्रियायां सम्भाव्यमानसम्बन्धस्य आगामिनो दुरितस्यानभिसम्बन्धं विदुषो व्यपदिशति — ‘यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यते’ (छा. उ. ४-१४-३) इति ; तथा विनाशमपि पूर्वोपचितस्य दुरितस्य व्यपदिशति —



‘तद्यथेषीकातूलमग्नौ प्रोतं प्रदूयेतैव९ हास्य सर्वे पाप्मानः प्रदूयन्ते’ (छा. उ. ५-२४-३) इति ; अयमपरः कर्मक्षयव्यपदेशो भवति — ‘भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे’ (मु. उ. २-२-८) इति । यदुक्तम् — अनुपभुक्तफलस्य कर्मणः क्षयकल्पनायां शास्त्रं कदर्थितं स्यादिति, नैष दोषः ; न हि वयं कर्मणः फलदायिनीं शक्तिमवजानीमहे ; विद्यत एव सा ; सा तु विद्यादिना कारणान्तरेण प्रतिबध्यत इति वदामः ; शक्तिसद्भावमात्रे च शास्त्रं व्याप्रियते, न प्रतिबन्धाप्रतिबन्धयोरपि । ‘न हि कर्म क्षीयते’ इत्येतदपि स्मरणमौत्सर्गिकम् — न हि भोगादृते कर्म क्षीयते तदर्थत्वादिति ; इष्यत एव तु प्रायश्चित्तादिना तस्य क्षयः — ‘सर्वं पाप्मानं तरति, तरति ब्रह्महत्याम्, योऽश्वमेधेन यजते, य उ चैनमेवं वेद’ इत्यादि श्रुतिस्मृतिभ्यः । यत्तूक्तम् — नैमित्तिकानि प्रायश्चित्तानि भविष्यन्तीति, तदसत्, दोषसंयोगेन चोद्यमानानामेषां दोषनिर्घातफलसम्भवे फलान्तरकल्पनानुपपत्तेः । यत्पुनरेतदुक्तम् — न प्रायश्चित्तवत् दोषक्षयोद्देशेन विद्याविधानमस्तीति, अत्र ब्रूमः — सगुणासु तावद्विद्यासु विद्यत

एव विधानम्, तासु च वाक्यशेषे ऐश्वर्यप्राप्तिः पापनिवृत्तिश्च विद्यावत उच्यते, तयोश्चाविवक्षाकारणं नास्ति — इत्यतः पाप्मप्रहाणपूर्वकैश्वर्यप्राप्तिः तासां फलमिति निश्चीयते ; निर्गुणायां तु विद्यायां यद्यपि विधानं नास्ति, तथापि अकर्त्रात्मत्वबोधात्कर्मप्रदाहसिद्धिः । अश्लेष इति च आगामिषु कर्मसु कर्तृत्वमेव न प्रतिपद्यते ब्रह्मविदिति दर्शयति । अतिक्रान्तेषु तु यद्यपि मिथ्याज्ञानात्कर्तृत्वं प्रतिपेद इव, तथापि विद्यासामर्थ्यान्मिथ्याज्ञाननिवृत्तेः तान्यपि प्रविलीयन्त इत्याह — विनाश इति । पूर्वसिद्धकर्तृत्वभोक्तृत्वविपरीतं हि त्रिष्वपि कालेष्वकर्तृत्वाभोक्तृत्वस्वरूपं ब्रह्माहमस्मि, नेतः पूर्वमपि कर्ता भोक्ता वा अहमासम्, नेदानीम्, नापि भविष्यत्काले — इति ब्रह्मविदवगच्छति ; एवमेव च मोक्ष उपपद्यते ; अन्यथा हि अनादिकालप्रवृत्तानां कर्मणां क्षयाभावे मोक्षाभावः स्यात् । न च देशकालनिमित्तापेक्षो मोक्षः कर्मफलवत् भवितुमर्हति ; अनित्यत्वप्रसङ्गात्, परोक्षत्वानुपपत्तेश्च ज्ञानफलस्य । तस्मात् ब्रह्माधिगमे दुरितक्षय इति स्थितम् ॥१३॥

### १६३. इतरासंश्लेषाधिकरणम्

४९१. इतरस्याप्येवमसंश्लेषः पाते तु ॥४।१।१४॥

पूर्वस्मिन्नधिकरणे बन्धहेतोरघस्य स्वाभाविकस्य  
 अश्लेषविनाशौ ज्ञाननिमित्तौ शास्त्रव्यपदेशान्निरूपितौ ; धर्मस्य पुनः  
 शास्त्रीयत्वात् शास्त्रीयेण ज्ञानेन अविरोध इत्याशङ्क्य तन्निराकरणाय  
 पूर्वाधिकरणन्यायातिदेशः क्रियते — इतरस्यापि पुण्यस्य कर्मणः  
 एवम् अघवत् असंश्लेषो विनाशश्च ज्ञानवतो भवतः — कुतः ?  
 — तस्यापि स्वफलहेतुत्वेन ज्ञानफलप्रतिबन्धित्वप्रसङ्गात्, 'उभे  
 उ हैवैष एते तरति' (बृ. उ. ४-४-२२) इत्यादिश्रुतिषु च  
 दुष्कृतवत्सुकृतस्यापि प्रणाशव्यपदेशात्,  
 अकर्त्रात्मत्वबोधनिमित्तस्य च कर्मक्षयस्य  
 सुकृतदुष्कृतयोस्तुल्यत्वात्, 'क्षीयन्ते चास्य कर्माणि' (मु. उ. २-  
 २-८) इति च अविशेषश्रुतेः । यत्रापि केवल एव पाप्मशब्दः  
 पठ्यते, तत्रापि तेनैव पुण्यमप्याकलितमिति द्रष्टव्यम्, ज्ञानापेक्षया  
 निकृष्टफलत्वात् । अस्ति च श्रुतौ पुण्येऽपि पाप्मशब्दः — 'नैनं  
 सेतुमहोरात्रे तरतः' (छा. उ. ८-४-१) इत्यत्र सह दुष्कृतेन  
 सुकृतमप्यनुक्रम्य, 'सर्वे पाप्मानोऽतो निवर्तन्ते' इत्यविशेषेणैव  
 प्रकृते पुण्ये पाप्मशब्दप्रयोगात् । 'पाते तु' इति

तुशब्दोऽवधारणार्थः । एवं धर्माधर्मयोर्बन्धहेत्वोः  
विद्यासामर्थ्यादश्लेषविनाशसिद्धेः अवश्यंभाविनी विदुषः शरीरपाते  
मुक्तिरित्यवधारयति ॥१४॥

## १६४. अनारब्धाधिकरणम्

४९२. अनारब्धकार्ये एव तु पूर्वे तदवधेः ॥४॥१॥१५॥

पूर्वयोरधिकरणयोर्ज्ञाननिमित्तः

सुकृतदुष्कृतयोर्विनाशोऽवधारितः ; स किमविशेषेण  
आरब्धकार्ययोरनारब्धकार्ययोश्च भवति, उत  
विशेषेणानारब्धकार्ययोरेवेति विचार्यते । तत्र 'उभे उ हैवैष एते  
तरति' (बृ. उ. ४-४-२२)

इत्येवमादिश्रुतिष्वविशेषश्रवणादविशेषेणैव क्षय इत्येवं प्राप्ते,  
प्रत्याह — अनारब्धकार्ये एव त्विति । अप्रवृत्तफले एव पूर्वे  
जन्मान्तरसञ्चिते, अस्मिन्नपि च जन्मनि प्राग्ज्ञानोत्पत्तेः सञ्चिते,  
सुकृतदुष्कृते ज्ञानाधिगमात् क्षीयेते ; न तु आरब्धकार्ये  
सामिभुक्तफले, याभ्यामेतत् ब्रह्मज्ञानायतनं जन्म निर्मितम् । कुत  
एतत् ? 'तस्य तावदेव चिरं यावन्न विमोक्ष्येऽथ सम्पत्स्ये' (छा.  
उ. ६-१४-२) इति शरीरपातावधिकरणात्क्षेमप्राप्तेः ; इतरथा हि

ज्ञानादशेषकर्मक्षये सति स्थितिहेत्वभावात् ज्ञानप्राप्त्यनन्तरमेव  
 क्षेममश्रुवीत ; तत्र शरीरपातप्रतीक्षां न आचक्षीत । ननु  
 वस्तुबलेनैव अयमकर्त्रात्मावबोधः कर्माणि क्षपयन् कथं  
 कानिचित्क्षपयेत् कानिचिच्चोपेक्षेत ? न हि समानेऽग्निबीजसम्पर्के,  
 केषाञ्चिद्बीजशक्तिः क्षीयते, केषाञ्चिन्न क्षीयते — इति  
 शक्यमङ्गीकर्तुमिति । उच्यते — न तावदनाश्रित्य आरब्धकार्यं  
 कर्माशयं ज्ञानोत्पत्तिरूपपद्यते ; आश्रिते च  
 तस्मिन्कुलालचक्रवत्प्रवृत्तवेगस्य अन्तराले प्रतिबन्धासम्भवात्  
 भवति वेगक्षयप्रतिपालनम् अकर्त्रात्मबोधोऽपि हि  
 मिथ्याज्ञानबाधनेन कर्माण्युच्छिनत्ति ; बाधितमपि तु मिथ्याज्ञानं  
 द्विचन्द्रज्ञानवत्संस्कारवशात्कचित्कालमनुवर्तत एव । अपि च  
 नैवात्र विवदितव्यम् — ब्रह्मविदा कश्चित्कालं शरीरं ध्रियते न वा  
 ध्रियत इति । कथं हि एकस्य स्वहृदयप्रत्ययं ब्रह्मवेदनं देहधारणं  
 च अपरेण प्रतिक्षेप्तुं शक्येत ? श्रुतिस्मृतिषु च  
 स्थितप्रज्ञलक्षणनिर्देशेन एतदेव निरुच्यते ।  
 तस्मादनारब्धकार्ययोरेव सुकृतदुष्कृतयोर्विद्यासामर्थ्यात्क्षय इति  
 निर्णयः ॥१५॥

## १६५. अग्निहोत्राद्यधिकरणम्

४९३. अग्निहोत्रादि तु तत्कार्यायैव तद्दर्शनात् ॥४१॥१६॥

पुण्यस्याप्यश्लेषविनाशयोरघन्यायोऽतिदिष्टः ; सोऽतिदेशः

सर्वपुण्यविषय इत्याशङ्क्य प्रतिवक्ति — अग्निहोत्रादि त्विति ।  
तुशब्द आशङ्कामपनुदति ; यन्नित्यं कर्म वैदिकमग्निहोत्रादि, तत्  
तत्कार्यायैव भवति ; ज्ञानस्य यत्कार्यं तदेव अस्यापि  
कार्यमित्यर्थः । कुतः ? 'तमेतं वेदानुवचनेन ब्राह्मणा विविदिषन्ति  
यज्ञेन दानेन' (बृ. उ. ४-४-२२) इत्यादिदर्शनात् । ननु  
ज्ञानकर्मणोर्विलक्षणकार्यत्वात्कार्यैकत्वानुपपत्तिः — नैष दोषः,  
ज्वरमरणकार्ययोरपि दधिविषयोः  
गुडमन्त्रसंयुक्तयोस्तृप्तिपुष्टिकार्यदर्शनात्, तद्वत् कर्मणोऽपि  
ज्ञानसंयुक्तस्य मोक्षकार्योपपत्तेः । ननु अनारभ्यो मोक्षः, कथमस्य  
कर्मकार्यत्वमुच्यते ? नैष दोषः, आरादुपकारकत्वात्कर्मणः ;  
ज्ञानस्यैव हि प्रापकं सत् कर्म प्रणाड्या मोक्षकारणमित्युपचर्यते ;  
अत एव च अतिक्रान्तविषयमेतत्कार्यैकत्वाभिधानम् । न हि  
ब्रह्मविद आगाम्यग्निहोत्रादि सम्भवति,  
अनियोज्यब्रह्मात्मत्वप्रतिपत्तेः शास्त्रस्याविषयत्वात् । सगुणासु तु

विद्यासु कर्तृत्वानतिवृत्तेः सम्भवति आगाम्यपि अग्निहोत्रादि ।  
तस्यापि निरभिसन्धिनः कार्यान्तराभावाद्विद्यासङ्गत्युपपत्तिः ॥१६॥  
॥

किंविषयं पुनरिदम् अश्लेषविनाशवचनम्, किंविषयं वा अदो  
विनियोगवचनम् एकेषां शाखिनाम् — ‘तस्य पुत्रा दायमुपयन्ति  
सुहृदः साधुकृत्यां द्विषन्तः पापकृत्याम्’ इति ? अत उत्तरं पठति  
—

**४९४. अतोऽन्यापि ह्येकेषामुभयोः ॥४।१।१७॥**

अतोऽग्निहोत्रादेर्नित्यात्कर्मणः अन्यापि ह्यस्ति साधुकृत्या, या  
फलमभिसन्धाय क्रियते, तस्या एष विनियोग उक्तः एकेषां  
शाखिनाम् — ‘सुहृदः साधुकृत्यामुपयन्ति’ इति । तस्या एव च  
इदम् अघवदश्लेषविनाशनिरूपणम् — इतरस्याप्येवमसंश्लेष इति  
। तथाजातीयकस्य काम्यस्य कर्मणो विद्यां प्रत्यनुपकारकत्वे  
सम्प्रतिपत्तिः उभयोरपि जैमिनिबादरायणयोराचार्ययोः ॥१७॥

**१६६. विद्याज्ञानसाधनत्वाधिकरणम्**

**४९५. यदेव विद्ययेति हि ॥४।१।१८॥**

समधिगतमेतदनन्तराधिकरणे — नित्यमग्निहोत्रादिकं कर्म  
 मुमुक्षुणा मोक्षप्रयोजनोद्देशेन कृतमुपात्तदुरितक्षयहेतुद्वारेण  
 सत्त्वशुद्धिकारणतां प्रतिपद्यमानं  
 मोक्षप्रयोजनब्रह्माधिगमनिमित्तत्वेन ब्रह्मविद्यया सह एककार्यं  
 भवतीति ; तत्र अग्निहोत्रादि कर्माङ्गव्यपाश्रयविद्यासंयुक्तं केवलं  
 चास्ति — ‘य एवं विद्वान्यजति’ ‘य एवं विद्वान्जुहोति’ ‘य एवं  
 विद्वान्शंसति’ ‘य एवं विद्वान्गायति’ *‘तस्मादेवंविदमेव ब्रह्माणं  
 कुर्वीत नानेवंविदम्’* (छा. उ. ४-१७-१०) *‘तेनोभौ कुरुतो  
 यश्चैतदेवं वेद यश्च न वेद’* (छा. उ. १-१-१०) इत्यादिवचनेभ्यो  
 विद्यासंयुक्तमस्ति, केवलमप्यस्ति । तत्रेदं विचार्यते — किं  
 विद्यासंयुक्तमेव अग्निहोत्रादिकं कर्म मुमुक्षोर्विद्याहेतुत्वेन तथा सह  
 एककार्यत्वं प्रतिपद्यते न केवलम् ; उत विद्यासंयुक्तं केवलं च  
 अविशेषेणेति । कुतः संशयः ? ‘तमेतमात्मानं यज्ञेन  
 विविदिषन्ति’ इति यज्ञादीनामविशेषेण आत्मवेदनाङ्गत्वेन  
 श्रवणात्, विद्यासंयुक्तस्य च अग्निहोत्रादेर्विशिष्टत्वावगमात् । किं  
 तावत्प्राप्तम् ? विद्यासंयुक्तमेव कर्म अग्निहोत्रादि आत्मविद्याशेषत्वं  
 प्रतिपद्यते, न विद्याहीनम्, विद्योपेतस्य



विशिष्टत्वावगमाद्विद्याविहीनात् — ‘यदहरेव जुहोति तदहः पुनर्मृत्युमपजयत्येवं विद्वान्’ इत्यादिश्रुतिभ्यः, ‘बुद्ध्या युक्तो यया पार्थ कर्मबन्धं प्रहास्यसि’ (भ. गी. २-३९) ‘दूरेण ह्यवरं कर्म बुद्धियोगाद्धनञ्जय’ (भ. गी. २-३९) इत्यादिस्मृतिभ्यश्च इत्येवं प्राप्ते प्रतिपाद्यते —

यदेव विद्ययेति हि । सत्यमेतत् — विद्यासंयुक्तं कर्म अग्निहोत्रादिकं विद्याविहीनात्कर्मणोऽग्निहोत्राद्विशिष्टम्, विद्वानिव ब्राह्मणो विद्याविहीनाद्ब्राह्मणात् ; तथापि नात्यन्तमनपेक्षं विद्याविहीनं कर्म अग्निहोत्रादिकम् । कस्मात् ? ‘तमेतमात्मानं यज्ञेन विविदिषन्ति’ इत्यविशेषेण अग्निहोत्रादेर्विद्याहेतुत्वेन श्रुतत्वात् । ननु विद्यासंयुक्तस्य अग्निहोत्रादेर्विद्याविहीनाद्विशिष्टत्वावगमात् विद्याविहीनमग्निहोत्रादि आत्मविद्याहेतुत्वेनानपेक्ष्यमेवेति युक्तम् — नैतदेवम् ; विद्यासहायस्याग्निहोत्रादेर्विद्यानिमित्तेन सामर्थ्यातिशयेन योगात् आत्मज्ञानं प्रति कश्चित्कारणत्वातिशयो भविष्यति, न तथा विद्याविहीनस्य — इति युक्तं कल्पयितुम् ; न तु ‘यज्ञेन विविदिषन्ति’ इत्यत्राविशेषेणात्मज्ञानाङ्गत्वेन

श्रुतस्याग्निहोत्रादेरनङ्गत्वं शक्यमभ्युपगन्तुम् ; तथा हि श्रुतिः —  
 ‘यदेव विद्यया करोति श्रद्धयोपनिषदा तदेव वीर्यवत्तरं भवति’  
 (छा. उ. १-१-१०) इति विद्यासंयुक्तस्य कर्मणोऽग्निहोत्रादेः  
 वीर्यवत्तरत्वाभिधानेन स्वकार्यं प्रति कश्चिदतिशयं ब्रुवाणा  
 विद्याविहीनस्य तस्यैव तत्प्रयोजनं प्रति वीर्यवत्त्वं दर्शयति ;  
 कर्मणश्च वीर्यवत्त्वं तत्, यत्स्वप्रयोजनसाधनसहत्वम् ।  
 तस्माद्विद्यासंयुक्तं नित्यमग्निहोत्रादि विद्याविहीनं च उभयमपि  
 मुमुक्षुणा मोक्षप्रयोजनोद्देशेन इह जन्मनि जन्मान्तरे च  
 प्राग्ज्ञानोत्पत्तेः कृतं यत्, तद्यथासामर्थ्यं  
 ब्रह्माधिगमप्रतिबन्धकारणोपात्तदुरितक्षयहेतुत्वद्वारेण  
 ब्रह्माधिगमकारणत्वं प्रतिपद्यमानं  
 श्रवणमननश्रद्धातात्पर्याद्यन्तरङ्गकारणापेक्षं ब्रह्मविद्यया सह  
 एककार्यं भवतीति स्थितम् ॥१८॥

### १६७. इतरक्षपणाधिकरणम्

४९६. भोगेन त्वितरे क्षपयित्वा सम्पद्यते ॥४११११॥

अनारब्धकार्ययोः पुण्यपापयोर्विद्यासामर्थ्यात्क्षय उक्तः । इतरे  
 तु आरब्धकार्ये पुण्यपापे उपभोगेन क्षपयित्वा ब्रह्म सम्पद्यते,

‘तस्य तावदेव चिरं यावन्न विमोक्ष्येऽथ सम्पत्स्ये’ (छा. उ. ६-१४-२) इति ‘ब्रह्मैव सन्ब्रह्माप्येति’ इति च एवमादिश्रुतिभ्यः । ननु सत्यपि सम्यग्दर्शने यथा प्राग्देहपाताद्भेददर्शनं द्विचन्द्रदर्शनन्यायेनानुवृत्तम्, एवं पश्चादप्यनुवर्तेत — न, निमित्ताभावात् । उपभोगशेषक्षपणं हि तत्रानुवृत्तिनिमित्तम्, न च तादृशमत्र किञ्चिदस्ति । ननु अपरः कर्माशयोऽभिनवमुपभोगमारप्स्यते — न, तस्य दग्धबीजत्वात् ; मिथ्याज्ञानावष्टम्भं हि कर्मान्तरं देहपात उपभोगान्तरमारभेत ; तच्च मिथ्याज्ञानं सम्यग्ज्ञानेन दग्धम् — इत्यतः साध्वेतत् आरब्धकार्यक्षये विदुषः कैवल्यमवश्यं भवतीति ॥१९॥

॥ चतुर्थः अध्यायः ॥

## ॥ द्वितीयः पादः ॥

अथ अपरासु विद्यासु फलप्राप्तये देवयानं पन्थानमवतारयिष्यन् प्रथमं तावत् यथाशास्त्रमुत्क्रान्तिक्रममन्वाचष्टे ; समाना हि विद्वद्विदुषोरुत्क्रान्तिरिति वक्ष्यति —

### १६८. वागधिकरणम्

४९७. वाङ्मनसि दर्शनाच्छब्दाच्च ॥४॥२॥१॥

अस्ति प्रायणविषया श्रुतिः — ‘अस्य सोम्य पुरुषस्य प्रयतो वाङ्मनसि सम्पद्यते मनः प्राणे प्राणस्तेजसि तेजः परस्यां देवतायाम्’ (छा. उ. ६-८-६) इति । किमिह वाच एव वृत्तिमत्त्या मनसि सम्पत्तिरुच्यते, उत वाग्वृत्तेरिति विशयः । तत्र वागेव तावत् मनसि सम्पद्यत इति प्राप्तम् ; तथा हि श्रुतिरनुगृहीता भवति ; इतरथा लक्षणा स्यात् ; श्रुतिलक्षणाविशये च श्रुतिर्न्याय्या, न लक्षणा ; तस्मात् वाच एव अयं मनसि प्रलय इति ॥

एवं प्राप्ते, ब्रूमः — वाग्वृत्तिर्मनसि सम्पद्यत इति । कथं वाग्वृत्तिरिति व्याख्यायते, यावता ‘वाङ्मनसि’ इत्येव आचार्यः पठति ? सत्यमेतत् ; पठिष्यति तु परस्तात् — ‘अविभागो वचनात्’ (ब्र. सू. ४-२-१६) इति ; तस्मादत्र वृत्त्युपशममात्रं विवक्षितमिति गम्यते । तत्त्वप्रलयविवक्षायां तु सर्वत्रैव अविभागसाम्यात् किं परत्रैव विशिष्यात् — ‘अविभागः’ इति ; तस्मादत्र वृत्त्युपसंहारविवक्षा । वाग्वृत्तिः पूर्वमुपसंह्रियते मनोवृत्ताववस्थितायामित्यर्थः । कस्मात् ? दर्शनात् — दृश्यते हि वाग्वृत्तेः पूर्वोपसंहारो मनोवृत्तौ विद्यमानायाम् ; न तु वाच एव

वृत्तिमत्त्या मनस्युपसंहारः केनचिदपि द्रष्टुं शक्यते । ननु श्रुतिसामर्थ्यात् वाच एवायं मनस्यप्ययो युक्त इत्युक्तम् — नेत्याह, अतत्प्रकृतित्वात् ; यस्य हि यत उत्पत्तिः, तस्य तत्र प्रलयो न्याय्यः, मृदीव शरावस्य ; न च मनसो वागुत्पद्यत इति किञ्चन प्रमाणमस्ति । वृत्त्युद्भवाभिभवौ तु अप्रकृतिसमाश्रयावपि दृश्येते ; पार्थिवेभ्यो हि इन्धनेभ्यः तैजसस्याग्रेर्वृत्तिरुद्भवति, अप्सु च उपशाम्यति । कथं तर्हि अस्मिन्पक्षे शब्दः — ‘वाङ्मनसि सम्पद्यते’ इति ? अत आह — शब्दाच्चेति ; शब्दोऽप्यस्मिन्पक्षेऽवकल्पते, वृत्तिवृत्तिमतोरभेदोपचारादित्यर्थः ॥१॥

**४९८. अत एव च सर्वाण्यनु ॥४१२॥**

‘तस्मादुपशान्ततेजाः पुनर्भवमिन्द्रियैर्मनसि सम्पद्यमानैः’ (प्र. उ. ३-१) इत्यत्र अविशेषेण सर्वेषामेवेन्द्रियाणां मनसि सम्पत्तिः श्रूयते ; तत्रापि अत एव वाच इव चक्षुरादीनामपि सवृत्तिके मनस्यवस्थिते वृत्तिलोपदर्शनात् तत्त्वप्रलयासम्भवात् शब्दोपपत्तेश्च वृत्तिद्वारेणैव सर्वाणीन्द्रियाणि मनोऽनुवर्तन्ते । सर्वेषां करणानां

मनस्युपसंहाराविशेषे सति वाचः पृथग्ग्रहणम् 'वाङ्मनसि सम्पद्यते' इत्युदाहरणानुरोधेन ॥२॥

## १६९. मनोऽधिकरणम्

४९९. तन्मनः प्राण उत्तरात् ॥४।२।३॥

समधिगतमेतत् — 'वाङ्मनसि सम्पद्यते' (छा. उ. ६-८-६) इत्यत्र वृत्तिसम्पत्तिविवक्षेति ; अथ यदुत्तरं वाक्यम् 'मनः प्राणे' (छा. उ. ६-८-६) इति, किमत्रापि वृत्तिसम्पत्तिरेव विवक्ष्यते, उत वृत्तिमत्सम्पत्तिः — इति विचिकित्सायाम्, वृत्तिमत्सम्पत्तिरेव अत्र इति प्राप्तम्, श्रुत्यनुग्रहात् ; तत्प्रकृतित्वोपपत्तेश्च ; तथा हि — 'अन्नमयः हि सोम्य मन आपोमयः प्राणः' (छा. उ. ६-५-४) इत्यन्नयोनि मन आमनन्ति, अब्योनिं च प्राणम् ; 'आपश्चान्नमसृजन्त' — इति श्रुतिः । अतश्च यन्मनः प्राणे प्रलीयते, अन्नमेव तदप्सु प्रलीयते ; अन्नं हि मनः, आपश्च प्राणः, प्रकृतिविकाराभेदादिति । एवं प्राप्ते, ब्रूमः — तदपि आगृहीतबाह्येन्द्रियवृत्ति मनो वृत्तिद्वारेणैव प्राणे प्रलीयत इति उत्तराद्वाक्यादवगन्तव्यम् ; तथा हि सुषुप्सोर्मुमूर्षोश्च प्राणवृत्तौ परिस्पन्दात्मिकायामवस्थितायाम्, मनोवृत्तीनामुपशमो दृश्यते ; न

च मनसः स्वरूपाप्ययः प्राणे सम्भवति ; अतत्प्रकृतित्वात् । ननु दर्शितं मनसः प्राणप्रकृतित्वम् — नैतत्सारम् ; न हि ईदृशेन प्राणाडिकेन तत्प्रकृतित्वेन मनः प्राणे सम्पत्तुमर्हति ; एवमपि हि अत्रे मनः सम्पद्येत, अप्सु चान्नम्, अप्स्वेव च प्राणः ; न ह्येतस्मिन्नपि पक्षे प्राणभावपरिणताभ्योऽद्ध्यो मनो जायत इति किञ्चन प्रमाणमस्ति ; तस्मात् न मनसः प्राणे स्वरूपाप्ययः । वृत्त्यप्ययेऽपि तु शब्दोऽवकल्पते, वृत्तिवृत्तिमतोरभेदोपचारात् इति दर्शितम् ॥३॥

## १७०. अध्यक्षाधिकरणम्

५००. सोऽध्यक्षे तदुपगमादिभ्यः ॥४।२।४॥

स्थितमेतत् — यस्य यतो नोत्पत्तिः, तस्य तस्मिन्वृत्तिप्रलयः, न स्वरूपप्रलय इति ; इदमिदानीम् ‘प्राणस्तेजसि’ इत्यत्र चिन्त्यते — किं यथाश्रुति प्राणस्य तेजस्येव वृत्त्युपसंहारः, किं वा देहेन्द्रियपञ्जराध्यक्षे जीव इति । तत्र श्रुतेरनतिशङ्क्यत्वात् प्राणस्य तेजस्येव सम्पत्तिः स्यात्, अश्रुतकल्पनाया अन्याय्यत्वात् — इत्येवं प्राप्ते प्रतिपद्यते — सोऽध्यक्ष इति । स प्रकृतः प्राणः, अध्यक्षे अविद्याकर्मपूर्वप्रज्ञोपाधिके विज्ञानात्मनि अवतिष्ठते ;

तत्प्रधाना प्राणवृत्तिर्भवतीत्यर्थः । कुतः ? तदुपगमादिभ्यः —  
 ‘एवमेवेममात्मानमन्तकाले सर्वे प्राणा अभिसमायन्ति  
 यत्रैतदूर्ध्वोच्छ्वासी भवति’ इति हि श्रुत्यन्तरम् अध्यक्षोपगामिनः  
 सर्वान्प्राणान् अविशेषेण दर्शयति ; विशेषेण च **‘तमुत्क्रामन्तं  
 प्राणोऽनूत्क्रामति’ (बृ. उ. ४-४-२)** इति पञ्चवृत्तेः प्राणस्य  
 अध्यक्षानुगामितां दर्शयति, तदनुवृत्तितां च इतरेषाम्  
**‘प्राणमनूत्क्रामन्तं सर्वे प्राणा अनूत्क्रामन्ति’ (बृ. उ. ४-४-२)**  
 इति ; ‘सविज्ञानो भवति’ इति च अध्यक्षस्य  
 अन्तर्विज्ञानवत्त्वप्रदर्शनेन तस्मिन् अपीतकरणग्रामस्य प्राणस्य  
 अवस्थानं गमयति । ननु ‘प्राणस्तेजसि’ इति श्रूयते ; कथं  
 प्राणोऽध्यक्षे इत्यधिकावापः क्रियते ? नैष दोषः,  
 अध्यक्षप्रधानत्वादुत्क्रमणादिव्यवहारस्य, श्रुत्यन्तरगतस्यापि च  
 विशेषस्यापेक्षणीयत्वात् ॥४॥

कथं तर्हि ‘प्राणस्तेजसि’ इति श्रुतिरित्यत आह —

**५०१. भूतेषु तच्छ्रुतेः ॥४॥१५॥**

स प्राणसम्पृक्तोऽध्यक्षः तेजःसहचरितेषु भूतेषु देहबीजभूतेषु  
 सूक्ष्मेषु अवतिष्ठत इत्यवगन्तव्यम्, ‘प्राणस्तेजसि’ इति श्रुतेः ।



ननु च इयं श्रुतिः प्राणस्य तेजसि स्थितिं दर्शयति, न प्राणसम्पृक्तस्याध्यक्षस्य — नैष दोषः, सोऽध्यक्षे — इति अध्यक्षस्याप्यन्तराल उपसंख्यातत्वात् ; योऽपि हि सुघ्नान्मथुरां गत्वा मथुरायाः पाटलिपुत्रं व्रजति, सोऽपि सुघ्नात्पाटलिपुत्रं यातीति शक्यते वदितुम् ; तस्मात् 'प्राणस्तेजसि' इति प्राणसम्पृक्तस्याध्यक्षस्यैव एतत् तेजःसहचरितेषु भूतेष्ववस्थानम् ॥५॥

कथं तेजःसहचरितेषु भूतेष्वित्युच्यते, यावता एकमेव तेजः श्रूयते — 'प्राणस्तेजसि' इति ? अत आह —

**५०२. नैकस्मिन्दर्शयतो हि ॥४॥२॥६॥**

न एकस्मिन्नेव तेजसि शरीरान्तरप्रेप्सावेलायां जीवोऽवतिष्ठते, कार्यस्य शरीरस्यानेकात्मकत्वदर्शनात् । दर्शयतश्च एतमर्थं प्रश्नप्रतिवचने 'आपः पुरुषवचसः' (छा. उ. ५-३-३) इति ; तद्व्याख्यातम् 'त्र्यात्मकत्वात् भूयस्त्वात्' (ब्र. सू. ३-१-२) इत्यत्र । श्रुतिस्मृती च एतमर्थं दर्शयतः ; श्रुतिः — 'पृथ्वीमय आपोमयो वायुमय आकाशमयस्तेजोमयः' इत्याद्या ; स्मृतिरपि — 'अण्व्यो मात्राऽविनाशिन्यो दशार्धानां तु याः स्मृताः

। ताभिः सार्धमिदं सर्वं सम्भवत्यनुपूर्वशः' इत्याद्या । ननु च उपसंहृतेषु वागादिषु करणेषु शरीरान्तरप्रेप्सावेलायाम् 'कायं तदा पुरुषो भवति' (बृ. उ. ३-२-१३) इत्युपक्रम्य श्रुत्यन्तरं कर्माश्रयतां निरूपयति — 'तौ ह यदूचतुः कर्म हैव तदूचतुरथ ह यत्प्रशशंसतुः कर्म हैव तत्प्रशशंसतुः' (बृ. उ. ३-२-१३) इति ; अत्रोच्यते — तत्र कर्मप्रयुक्तस्य ग्रहातिग्रहसंज्ञकस्य इन्द्रियविषयात्मकस्य बन्धनस्य प्रवृत्तिरिति कर्माश्रयतोक्ता ; इह पुनः भूतोपादानाद्देहान्तरोत्पत्तिरिति भूताश्रयत्वमुक्तम् ; प्रशंसाशब्दादपि तत्र प्राधान्यमात्रं कर्मणः प्रदर्शितम्, न त्वाश्रयान्तरं निवारितम् ; तस्मादविरोधः ॥६॥

### १७१. आसृत्युपक्रमाधिकरणम्

५०३. समाना चासृत्युपक्रमादमृतत्वं चानुपोष्य ॥४॥१७॥

सेयमुत्क्रान्तिः किं विद्वदविदुषोः समाना, किं वा विशेषवती — इति विशयानानां विशेषवतीति तावत्प्राप्तम् । भूताश्रयविशिष्टा ह्येषा ; पुनर्भवाय च भूतान्याश्रीयन्ते ; न च विदुषः पुनर्भवः सम्भवति ; अमृतत्वं हि विद्वानश्रुते — इति स्थितिः ; तस्मादविदुष एव एषा उत्क्रान्तिः । ननु विद्याप्रकरणे समाम्नानात्

विदुष एव एषा भवेत् — न, स्वापादिवत् यथाप्राप्तानुकीर्तनात् ; यथा हि ‘यत्रैतत्पुरुषः स्वपिति नाम’ (छा. उ. ६-८-१), ‘अशिशिषति नाम’ (छा. उ. ६-८-३), ‘पिपासति नाम’ (छा. उ. ६-८-५) इति च सर्वप्राणिसाधारणा एव स्वापादयोऽनुकीर्त्यन्ते विद्याप्रकरणेऽपि प्रतिपिपादयिषितवस्तुप्रतिपादनानुगुण्येन, न तु विदुषो विशेषवन्तो विधित्स्यन्ते ; एवम् इयमपि उत्क्रान्तिः महाजनगतैवानुकीर्त्यते, यस्यां परस्यां देवतायां पुरुषस्य प्रयतः तेजः सम्पद्यते स आत्मा तत्त्वमसि — इत्येतत्प्रतिपादयितुम् । प्रतिषिद्धा च एषा विदुषः — ‘न तस्य प्राणा उत्क्रामन्ति’ (बृ. उ. ४-४-६) इति । तस्मात् अविदुष एवैषेति ॥

एवं प्राप्ते, ब्रूमः — समाना चैषा उत्क्रान्तिः ‘वाङ्मनसि’ इत्याद्या विद्वदविदुषोः आसृत्युपक्रमात् भवितुमर्हति, अविशेषश्रवणात् ; अविद्वान् देहबीजभूतानि भूतसूक्ष्माण्याश्रित्य कर्मप्रयुक्तो देहग्रहणमनुभवन् संसरति, विद्वान्स्तु ज्ञानप्रकाशितं मोक्षनाडीद्वारमाश्रयते — तदेतत् ‘आसृत्युपक्रमात्’ इत्युक्तम् । ननु अमृतत्वं विदुषा प्राप्तव्यम्, न च तद्देशान्तरायत्तम्, तत्र कुतो भूताश्रयत्वं सृत्युपक्रमो वेति — अत्रोच्यते — अनुपोष्य च,

इदम्, अदग्ध्वा अत्यन्तमविद्यादीन्क्लेशान्, अपरविद्यासामर्थ्यात्  
 आपेक्षिकममृतत्वं प्रेप्सते सम्भवति तत्र सृत्युपक्रमः भूताश्रयत्वं  
 च — न हि निराश्रयाणां प्राणानां गतिरुपपद्यते ; तस्माददोषः  
 ॥७॥

## १७२. संसारव्यपदेशाधिकरणम्

५०४. तदाऽपीतेः संसारव्यपदेशात् ॥४॥१॥८॥

‘तेजः परस्यां देवतायाम्’ (छा. उ. ६-८-६) इत्यत्र  
 प्रकरणसामर्थ्यात् तत् यथा प्रकृतं तेजः साध्यक्षं सप्राणं  
 सकरणग्रामं भूतान्तरसहितं प्रयतः पुंसः परस्यां देवतायां  
 सम्पद्यत इत्येतदुक्तं भवति ; कीदृशी पुनरियं सम्पत्तिः स्यादिति  
 चिन्त्यते । तत्र आत्यन्तिक एव तावत् स्वरूपप्रविलय इति  
 प्राप्तम्, तत्प्रकृतित्वोपपत्तेः ; सर्वस्य हि जनिमतो वस्तुजातस्य  
 प्रकृतिः परा देवतेति प्रतिष्ठापितम् ; तस्मात् आत्यन्तिकी  
 इयमविभागापत्तिरिति । एवं प्राप्ते, ब्रूमः — तत् तेजआदि  
 भूतसूक्ष्मं श्रोत्रादिकरणाश्रयभूतम् आपीतेः आसंसारमोक्षात्  
 सम्यग्ज्ञाननिमित्तात् अवतिष्ठते — ‘योनिमन्ये प्रपद्यन्ते  
 शरीरत्वाय देहिनः । स्थाणुमन्येऽनुसंयन्ति यथाकर्म यथाश्रुतम्’

(क. उ. २-२-७) इत्यादिसंसारव्यपदेशात् ; अन्यथा हि सर्वः प्रायणसमय एव उपाधिप्रत्यस्तमयादत्यन्तं ब्रह्म सम्पद्येत, तत्र विधिशास्त्रमनर्थकं स्यात्, विद्याशास्त्रं च ; मिथ्याज्ञाननिमित्तश्च बन्धो न सम्यग्ज्ञानादृते विस्रंसितुमर्हति ; तस्मात् तत्प्रकृतित्वेऽपि सुषुप्तिप्रलयवत् बीजभावावशेषैव एषा सत्सम्पत्तिरिति ॥८॥

**५०५. सूक्ष्मं प्रमाणतश्च तथोपलब्धेः ॥४।२।९॥**

तच्च इतरभूतसहितं तेजो जीवस्य अस्माच्छरीरात्प्रवसत आश्रयभूतं स्वरूपतः परिमाणतश्च सूक्ष्मं भवितुमर्हति । तथा हि नाडीनिष्क्रमणश्रवणादिभ्योऽस्य सौक्ष्म्यमुपलभ्यते । तत्र तनुत्वात्सञ्चारोपपत्तिः ; स्वच्छत्वाच्च अप्रतिघातोपपत्तिः ; अत एव च देहान्निर्गच्छत् पार्श्वस्थैर्नोपलभ्यते ॥९॥

**५०६. नोपमर्देनातः ॥४।२।१०॥**

अत एव च सूक्ष्मत्वात् नास्य स्थूलस्य शरीरस्योपमर्देन दाहादिनिमित्तेन इतरत्सूक्ष्मं शरीरमुपमृद्यते ॥१०॥

**५०७. अस्यैव चोपपत्तेरेष ऊष्मा ॥४।२।११॥**

अस्यैव च सूक्ष्मस्य शरीरस्य एष ऊष्मा,  
यमेतस्मिञ्जीवच्छरीरे संस्पर्शेनोष्माणं विजानन्ति । तथा हि  
मृतावस्थायाम् अवस्थितेऽपि देहे विद्यमानेष्वपि च रूपादिषु  
देहगुणेषु, न ऊष्मा उपलभ्यते, जीवदवस्थायामेव तु उपलभ्यते  
— इत्यत उपपद्यते

प्रसिद्धशरीरव्यतिरिक्तव्यपाश्रय एव एष ऊष्मेति । तथा च  
श्रुतिः — ‘उष्ण एव जीविष्यञ्शीतो मरिष्यन्’ इति ॥११॥

### १७३. प्रतिषेधाधिकरणम्

५०८. प्रतिषेधादिति चेन्न शरीरात् ॥४॥२॥१२॥

‘अमृतत्वं चानुपोष्य’ इत्यतो विशेषणात् आत्यन्तिकेऽमृतत्वे  
गत्युत्क्रान्त्योरभावोऽभ्युपगतः ; तत्रापि केनचित्कारणेन  
उत्क्रान्तिमाशङ्क्य प्रतिषेधति — ‘अथाकामयमानो योऽकामो  
निष्काम आप्तकाम आत्मकामो भवति न तस्य प्राणा उत्क्रामन्ति  
ब्रह्मैव सन्ब्रह्माप्येति’ (बृ. उ. ४-४-६) इति । अतः  
परविद्याविषयात्प्रतिषेधात् न परब्रह्मविदो देहात्  
प्राणानामुत्क्रान्तिरस्तीति चेत्, नेत्युच्यते, यतः शरीरादात्मन एष  
उत्क्रान्तिप्रतिषेधः प्राणानाम्, न शरीरात् । कथमवगम्यते ? ‘न

तस्मात्प्राणा उत्क्रामन्ति' इति शाखान्तरे पञ्चमीप्रयोगात् ; सम्बन्धसामान्यविषया हि षष्ठी शाखान्तरगतया पञ्चम्या सम्बन्धविशेषे व्यवस्थाप्यते ; 'तस्मात्' इति च प्राधान्यात् अभ्युदयनिःश्रेयसाधिकृतो देही सम्बध्यते, न देहः ; न तस्मादुच्चिक्रमिषोर्जीवात् प्राणा अपक्रामन्ति, सहैव तेन भवन्ति — इत्यर्थः । सप्राणस्य च प्रवसतो भवत्युत्क्रान्तिर्देहादिति ॥१२॥

एवं प्राप्ते, प्रत्युच्यते —

**५०९. स्पष्टो ह्येकेषाम् ॥४।२।१३॥**

नैतदस्ति — यदुक्तम्, परब्रह्मविदोऽपि देहात् अस्त्युत्क्रान्तिः उत्क्रान्तिप्रतिषेधस्य देह्यपादानत्वादिति ; यतो देहापादान एव उत्क्रान्तिप्रतिषेध एकेषां समाम्नातृणां स्पष्ट उपलभ्यते । तथा हि — आर्तभागप्रश्ने 'यत्रायं पुरुषो म्रियत उदस्मात्प्राणाः क्रामन्त्याहो नेति' (बृ. उ. ३-२-११) इत्यत्र, 'नेति होवाच याज्ञवल्क्यः' (बृ. उ. ३-२-११) इत्यनुक्रान्तिपक्षं परिगृह्य, न तर्ह्ययमनुत्क्रान्तेषु प्राणेषु मृतः — इत्यस्यामाशङ्कयाम् 'अत्रैव समवनीयन्ते' इति प्रविलयं प्राणानां प्रतिज्ञाय, तत्सिद्धये 'स

उच्छ्वयत्याध्मायत्याध्मातो मृतः शेते' (बृ. उ. ३-२-११) इति सशब्दपरामृष्टस्य प्रकृतस्य उत्क्रान्त्यवधेः उच्छ्वयनादीनि समामनन्ति ; देहस्य च एतानि स्युः न देहिनः ; तत्सामान्यात्, 'न तस्मात्प्राणा उत्क्रामन्त्यत्रैव समवनीयन्ते' इत्यत्रापि — अभेदोपचारेण देहापादानस्यैव उत्क्रमणस्य प्रतिषेधः — यद्यपि प्राधान्यं देहिनः — इति व्याख्येयम्, येषां पञ्चमीपाठः । येषां तु षष्ठीपाठः, तेषां विद्वत्सम्बन्धिनी उत्क्रान्तिः प्रतिषिध्यत इति, प्राप्तोत्क्रान्तिप्रतिषेधार्थत्वात् अस्य वाक्यस्य, देहापादानैव सा प्रतिषिद्धा भवति देहादुत्क्रान्तिः प्राप्ता, न देहिनः ; अपि च 'चक्षुष्टो वा मूर्ध्नो वान्येभ्यो वा शरीरदेशेभ्यस्तमुत्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ति' (बृ. उ. ४-४-२) इत्येवमविद्वद्विषये सप्रपञ्चमुत्क्रमणं संसारगमनं च दर्शयित्वा, 'इति नु कामयमानः' (बृ. उ. ४-४-६) इति उपसंहृत्य अविद्वत्कथाम्, 'अथाकामयमानः' (बृ. उ. ४-४-६) इति व्यपदिश्य विद्वांसम् — यदि तद्विषयेऽप्युत्क्रान्तिमेव प्रापयेत्, असमञ्जस एव व्यपदेशः स्यात् ; तस्मात् अविद्वद्विषये प्राप्तयोर्गत्युत्क्रान्त्योः विद्वद्विषये प्रतिषेधः — इत्येवमेव



व्याख्येयम्, व्यपदेशार्थवत्त्वाय । न च ब्रह्मविदः  
सर्वगतब्रह्मात्मभूतस्य प्रक्षीणकामकर्मणः उत्क्रान्तिः गतिर्वा  
उपपद्यते, निमित्ताभावात् । ‘अत्र ब्रह्म समश्नुते’ इति च  
एवंजातीयकाः श्रुतयो गत्युत्क्रान्त्योरभावं सूचयन्ति ॥१३॥

### ५१०. स्मर्यते च ॥४१॥१४॥

स्मर्यतेऽपि च महाभारते गत्युत्क्रान्त्योरभावः —  
‘सर्वभूतात्मभूतस्य सम्यग्भूतानि पश्यतः । देवा अपि मार्गे  
मुह्यन्त्यपदस्य पदैषिणः’ इति । ननु गतिरपि ब्रह्मविदः  
सर्वगतब्रह्मात्मभूतस्य स्मर्यते — ‘शुकः किल  
वैयासकिर्मुमुक्षुरादित्यमण्डलमभिप्रतस्थे पित्रा चानुगम्याहूतो भो  
इति प्रतिशुश्राव’ इति — न ; सशरीरस्यैव अयं योगबलेन  
विशिष्टदेशप्राप्तिपूर्वकः शरीरोत्सर्ग इति द्रष्टव्यम्,  
सर्वभूतदृश्यत्वाद्युपन्यासात् ; न हि अशरीरं गच्छन्तं सर्वभूतानि  
द्रष्टुं शक्नुयुः ; तथा च तत्रैवोपसंहृतम् — ‘शुकस्तु मारुताच्छीघ्रां  
गतिं कृत्वान्तरिक्षगः । दर्शयित्वा प्रभावं स्वं सर्वभूतगतोऽभवत्’  
इति । तस्मादभावः परब्रह्मविदो गत्युत्क्रान्त्योः । गतिश्रुतीनां तु  
विषयमुपरिष्ठाद्व्याख्यास्यामः ॥१४॥

## १७४. वागादिलयाधिकरणम्

५११. तानि परे तथा ह्याह ॥४।२।१५॥

तानि पुनः प्राणशब्दोदितानि इन्द्रियाणि भूतानि च परब्रह्मविदः तस्मिन्नेव परस्मिन्नात्मनि प्रलीयन्ते । कस्मात् ? तथा हि आह श्रुतिः — ‘एवमेवास्य परिद्रष्टुरिमाः षोडश कलाः पुरुषायणाः पुरुषं प्राप्यास्तं गच्छन्ति’ (प्र. उ. ६-५) इति । ननु ‘गताः कलाः पञ्चदश प्रतिष्ठाः’ (मु. उ. ३-२-७) इति विद्वद्विषयैवापरा श्रुतिः परस्मादात्मनोऽन्यत्रापि कलानां प्रलयम् आह स्म — न ; सा खलु व्यवहारापेक्षा — पार्थिवाद्याः कलाः पृथिव्यादीरेव स्वप्रकृतीरपियन्तीति ; इतरा तु विद्वत्प्रतिपत्त्यपेक्षा — कृत्स्नं कलाजातं परब्रह्मविदो ब्रह्मैव सम्पद्यत इति ; तस्माददोषः ॥१५॥

## १७५. अविभागाधिकरणम्

५१२. अविभागो वचनात् ॥४।२।१६॥

स पुनर्विदुषः कलाप्रलयः किम् इतरेषामिव सावशेषो भवति, आहोस्विन्निरवशेष इति । तत्र प्रलयसामान्यात् शक्त्यवशेषताप्रसक्तौ ब्रवीति — अविभागापत्तिरेवेति । कुतः ?

वचनात् ; तथा हि कलाप्रलयमुक्त्वा वक्ति — ‘भिद्येते तासां  
 नामरूपे पुरुष इत्येवं प्रोच्यते स एषोऽकलोऽमृतो भवति’ (प्र.  
 उ. ६-५) इति । अविद्यानिमित्तानां च कलानां न विद्यानिमित्ते  
 प्रलये सावशेषत्वोपपत्तिः । तस्मादविभाग एवेति ॥१६॥

### १७६. तदोकोऽधिकरणम्

५१३. तदोकोऽग्रज्वलनं तत्प्रकाशितद्वारो  
 विद्यासामर्थ्यात्तच्छेषगत्यनुस्मृतियोगाच्च  
 हार्दानुगृहीतः शताधिकया ॥४॥१॥७॥

समाप्ता प्रासङ्गिकी परविद्यागता चिन्ता ; सम्प्रति तु  
 अपरविद्याविषयामेव चिन्तामनुवर्तयति । समाना च  
 आसृत्युपक्रमात् विद्वदविदुषोरुत्क्रान्तिः — इत्युक्तम् ; तम्  
 इदानीं सृत्युपक्रमं दर्शयति । तस्य  
 उपसंहृतवागादिकलापस्योच्चिक्रमिषतो विज्ञानात्मनः, ओकः  
 आयतनं हृदयम् — ‘स एतास्तेजोमात्राः समभ्याददानो  
 हृदयमेवान्ववक्रामति’ इति श्रुतेः, तदग्रप्रज्वलनपूर्विका  
 चक्षुरादिस्थानापादाना च उत्क्रान्तिः श्रूयते — ‘तस्य हैतस्य  
 हृदयस्याग्रं प्रद्योतते तेन प्रद्योतेनैष आत्मा निष्क्रामति चक्षुष्टो वा

मूर्ध्नो वान्येभ्यो वा शरीरदेशेभ्यः' (बृ. उ. ४-४-२) इति । सा किमनियमेनैव विद्वदविदुषोर्भवति, अथास्ति कश्चिद्विदुषो विशेषनियमः — इति विचिकित्सायाम्, श्रुत्यविशेषादनियमप्राप्तौ, आचष्टे — समानेऽपि हि विद्वदविदुषोर्हृदयाग्रप्रद्योतने तत्प्रकाशितद्वारत्वे च, मूर्धस्थानादेव विद्वान्निष्क्रामति, स्थानान्तरेभ्यस्तु इतरे । कुतः ? विद्यासामर्थ्यात् ; यदि विद्वानपि इतरवत् यतः कुतश्चिद्देहदेशात् उत्क्रामेत्, नैव उत्कृष्टं लोकं लभेत, तत्र अनर्थिकैव विद्या स्यात् । तच्छेषगत्यनुस्मृतियोगाच्च — विद्याशेषभूता च मूर्धन्यनाडीसम्बद्धा गतिः अनुशीलयितव्या विद्याविशेषेषु विहिता ; तामभ्यस्यन् तयैव प्रतिष्ठत इति युक्तम् । तस्मात् हृदयालयेन ब्रह्मणा सूपासितेन अनुगृहीतः तद्भावं समापन्नो विद्वान् मूर्धन्ययैव शताधिकया शतादतिरिक्तया एकशततम्या नाड्या निष्क्रामति, इतराभिरितरे । तथा हि हार्दविद्यां प्रकृत्य समामनन्ति — 'शतं चैका च हृदयस्य नाड्यस्तासां मूर्धानमभिनिःसृतैका । तयोर्ध्वमायन्नमृतत्वमेति विष्वङ्मुन्या उत्क्रमणे भवन्ति' (छा. उ. ८-६-६) इति ॥१७॥

## १७७. रश्म्याधिकरणम्

५१४. रश्म्यनुसारी ॥४।२।१८॥

अस्ति हार्दविद्या 'अथ यदिदमस्मिन्ब्रह्मपुरे दहरं पुण्डरीकं  
 वेश्म' (छा. उ. ८-१-१) इत्युपक्रम्य विहिता ; तत्प्रक्रियायाम्  
 'अथ या एता हृदयस्य नाड्यः' (छा. उ. ८-६-१) इत्युपक्रम्य  
 सप्रपञ्चं नाडीरश्मिसम्बन्धमुक्त्वा उक्तम् — 'अथ  
 यत्रैतदस्माच्छरीरादुत्क्रामत्यथैतैरेव रश्मिभिरूर्ध्वमाक्रमते' (छा.  
 उ. ८-६-५) इति ; पुनश्चोक्तम् — 'तयोर्ध्वमायन्नमृतत्वमेति'  
 (छा. उ. ८-६-६) इति ; तस्मात् शताधिकया नाड्या निष्क्रामन्  
 रश्म्यनुसारी निष्क्रामतीति गम्यते । तत् किम् अविशेषेणैव  
 अहनि रात्रौ वा म्रियमाणस्य रश्म्यनुसारित्वम्, आहोस्विदहन्येव  
 — इति संशये सति, अविशेषश्रवणात् अविशेषेणैव तावत्  
 रश्म्यनुसारीति प्रतिज्ञायते ॥१८॥

५१५. निशि नेति चेन्न सम्बन्धस्य यावद्देहभावित्वाद्दर्शयति  
 च ॥४।२।१९॥

अस्ति अहनि नाडीरश्मिसम्बन्ध इति अहनि मृतस्य स्यात्  
 रश्म्यनुसारित्वम् ; रात्रौ तु प्रेतस्य न स्यात्,

नाडीरश्मिसम्बन्धविच्छेदात् — इति चेत्, न,  
 नाडीरश्मिसम्बन्धस्य यावद्देहभावित्वात् ; यावद्देहभावी हि  
 शिराकिरणसम्पर्कः ; दर्शयति चैतमर्थं श्रुतिः —  
 ‘अमुष्मादादित्यात्प्रतायन्ते ता आसु नाडीषु सूप्ता आभ्यो  
 नाडीभ्यः प्रतायन्ते तेऽमुष्मिन्नादित्ये सूप्ताः’ (छा. उ. ८-६-२)  
 इति ; निदाघसमये च निशास्वपि किरणानुवृत्तिरुपलभ्यते,  
 प्रतापादिकार्यदर्शनात् ; स्तोकानुवृत्तेस्तु दुर्लक्ष्यत्वम्  
 ऋत्वन्तररजनीषु, शैशिरेष्विव दुर्दिनेषु ; ‘अहरेवैतद्रात्रौ दधाति’  
 इति च एतदेव दर्शयति । यदि च रात्रौ प्रेतः विनैव  
 रश्म्यनुसारेण ऊर्ध्वमाक्रमेत, रश्म्यनुसारानर्थक्यं भवेत् ; न ह्येतत्  
 विशिष्य अभिधीयते — यो दिवा प्रैति, स  
 रश्मीनपेक्ष्योर्ध्वमाक्रमेत, यस्तु रात्रौ सोऽनपेक्ष्यैवेति । अथ तु  
 विद्वानपि रात्रिप्रायणापराधमात्रेण नोर्ध्वमाक्रमेत, पाक्षिकफला  
 विद्येति अप्रवृत्तिरेव तस्यां स्यात् । मृत्युकालानियमात् ; अथापि  
 रात्रावुपरतोऽहरागमम् उदीक्षेत, अहरागमेऽप्यस्य कदाचित्  
 अरश्मिसम्बन्धाहं शरीरं स्यात् पावकादिसम्पर्कात् ; ‘स  
 यावत्क्षिप्येन्मनस्तावदादित्यं गच्छति’ (छा. उ. ८-६-५) इति च

श्रुतिः अनुदीक्षां दर्शयति । तस्मात् अविशेषेणैव इदं रात्रिदिवं  
रश्म्यनुसारित्वम् ॥१९॥

## १७८. दक्षिणायनाधिकरणम्

५१६. अतश्चायनेऽपि दक्षिणे ॥४।२।२०॥

अत एव च उदीक्षानुपपत्तेः, अपाक्षिकफलत्वाच्च विद्यायाः,  
अनियतकालत्वाच्च मृत्योः, दक्षिणायनेऽपि म्रियमाणो विद्वान्  
प्राप्तोत्येव विद्याफलम् । उत्तरायणमरणप्राशस्त्यप्रसिद्धेः, भीष्मस्य  
च प्रतीक्षादर्शनात्, 'आपूर्यमाणपक्षाद्यान्बुदङ्गेति मासाःस्तान्'  
(छा. उ. ४-१५-५) इति च श्रुतेः, अपेक्षितव्यमुत्तरायणम् —  
इतीमामाशङ्काम् अनेन सूत्रेणापनुदति ; प्राशस्त्यप्रसिद्धिः  
अविद्वद्विषया ; भीष्मस्य तूत्तरायणप्रतिपालनम्  
आचारपरिपालनार्थं पितृप्रसादलब्धस्वच्छन्दमृत्युताख्यापनार्थं च ।  
श्रुतेस्तु अर्थं वक्ष्यति 'आतिवाहिकास्तल्लिङ्गात्' (ब्र. सू. ४-३-४)  
इति ॥२०॥

ननु च 'यत्र काले त्वनावृत्तिमावृत्तिं चैव योगिनः । प्रयाता  
यान्ति तं कालं वक्ष्यामि भरतर्षभ' (भ. गी. ८-२३) इति  
कालप्राधान्येन उपक्रम्य अहरादिकालविशेषः स्मृतावनावृत्तये

नियमितः ; कथं रात्रौ दक्षिणायने वा प्रयातोऽनावृत्तिं यायात् —  
इत्यत्रोच्यते —

**५१७. योगिनः प्रति च स्मर्यते स्मार्ते चैते ॥४॥२॥२१॥**

योगिनः प्रति च अयम् अहरादिकालविनियोगः अनावृत्तये  
स्मर्यते ; स्मार्ते चैते योगसांख्ये, न श्रौते ; अतो विषयभेदात्  
प्रमाणविशेषाच्च नास्य स्मार्तस्य कालविनियोगस्य श्रौतेषु विज्ञानेषु  
अवतारः । ननु ‘अग्निज्योतिरहः शुक्लः षण्मासा उत्तरायणम् ।  
धूमो रात्रिस्तथा कृष्णः षण्मासा दक्षिणायनम्’ (भ. गी. ८-२४)  
इति च श्रौतावेतौ देवयानपितृयाणौ प्रत्यभिज्ञायेते स्मृतावपीति,  
उच्यते — ‘तं कालं वक्ष्यामि’ (भ. गी. ८-२३) इति स्मृतौ  
कालप्रतिज्ञानात् विरोधमाशङ्क्य अयं परिहारः उक्तः । यदा पुनः  
स्मृतावपि अग्न्याद्या देवता एव आतिवाहिक्यो गृह्यन्ते, तदा न  
कश्चिद्विरोध इति ॥२१॥

॥ चतुर्थः अध्यायः ॥

**॥ तृतीयः पादः ॥**



आसृत्युपक्रमात् समानोत्क्रान्तिरित्युक्तम् ; सृतिस्तु श्रुत्यन्तरेष्वनेकधा श्रूयते — नाडीरश्मिसम्बन्धेनैका ‘अथैतैरेव रश्मिभिरूर्ध्व आक्रमते’ (छा. उ. ८-६-५) इति ; अर्चिरादिकैका ‘तेऽर्चिषमभिसम्भवन्त्यर्चिषोऽहः’ (बृ. उ. ६-२-१५) इति ; ‘स एतं देवयानं पन्थानमासाद्याग्निलोकमागच्छति’ (कौ. उ. १-३) इत्यन्या ; ‘यदा वै पुरुषोऽस्माल्लोकात्प्रैति स वायुमागच्छति’ (बृ. उ. ५-१०-१) इत्यपरा ; ‘सूर्यद्वारेण ते विरजाः प्रयान्ति’ (मु. उ. १-२-११) इति च अपरा । तत्र संशयः — किं परस्परं भिन्ना एताः सृतयः, किं वा एकैव अनेकविशेषणेति । तत्र प्राप्तं तावत् — भिन्ना एताः सृतय इति, भिन्नप्रकरणत्वात्, भिन्नोपासनाशेषत्वाच्च ; अपि च ‘अथैतैरेव रश्मिभिः’ (छा. उ. ८-६-५) इत्यवधारणम् अर्चिराद्यपेक्षायाम् उपरुध्येत, त्वरावचनं च पीड्येत — ‘स यावत्क्षिप्येन्मनस्तावदादित्यं गच्छति’ (छा. उ. ८-६-५) इति ; तस्मादन्योन्यभिन्ना एवैते पन्थान इति । एवं प्राप्ते, अभिदध्महे —

**१७९. अर्चिराद्यधिकरणम्**

**५१८. अर्चिरादिना तत्प्रथितेः ॥४॥३॥१॥**

अर्चिरादिनेति । सर्वो ब्रह्म प्रेप्सुः अर्चिरादिनैवाध्वना  
 रंहतीति प्रतिजानीमहे । कुतः ? तत्प्रथितेः ; प्रथितो ह्येष मार्गः  
 सर्वेषां विदुषाम् ; तथा हि पश्चाग्निविद्याप्रकरणे — ‘ये चामी  
 अरण्ये श्रद्धां सत्यमुपासते’ (बृ. उ. ६-२-१५) इति  
 विद्यान्तरशीलिनामपि अर्चिरादिका सृतिः श्राव्यते । स्यादेतत् —  
 यासु विद्यासु न काचिद्वतिरुच्यते, तासु इयमर्चिरादिका  
 उपतिष्ठताम् ; यासु तु अन्या श्राव्यते, तासु  
 किमित्यर्चिराद्याश्रयणमिति, अत्रोच्यते — भवेदेतदेवम्,  
 यद्यत्यन्तभिन्ना एव एताः सृतयः स्युः ; एकैव त्वेषा सृतिः  
 अनेकविशेषणा ब्रह्मलोकप्रपदनी क्वचित् केनचित्  
 विशेषणेनोपलक्षितेति वदामः, सर्वत्रैकदेशप्रत्यभिज्ञानात्  
 इतरेतरविशेषणविशेष्यभावोपपत्तेः ; प्रकरणभेदेऽपि हि विद्यैकत्वे  
 भवति इतरेतरविशेषणोपसंहारवत् गतिविशेषणानामप्युपसंहारः ;  
 विद्याभेदेऽपि तु गत्येकदेशप्रत्यभिज्ञानात् गन्तव्याभेदाच्च गत्यभेद  
 एव ; तथा हि — ‘ते तेषु ब्रह्मलोकेषु पराः परावतो वसन्ति’  
 (बृ. उ. ६-२-१५) ‘तस्मिन्वसन्ति शाश्वतीः समाः’ (बृ. उ. ५-  
 १०-१) ‘सा या ब्रह्मणो जितिर्या व्युष्टिस्तां जितिं जयति तां

व्युष्टिं व्यश्रुते' (कौ. उ. १-४) 'तद्य एवैतं ब्रह्मलोकं  
 ब्रह्मचर्येणानुविन्दति' (छा. उ. ८-४-३) इति च तत्र तत्र तदेव  
 एकं फलं ब्रह्मलोकप्राप्तिलक्षणं प्रदर्श्यते । यत्तु 'एतैरेव'  
 इत्यवधारणम् अर्चिराद्याश्रयणे न स्यादिति, नैष दोषः,  
 रश्मिप्राप्तिपरत्वादस्य ; न हि एक एव शब्दो रश्मींश्च  
 प्रापयितुमर्हति, अर्चिरादींश्च व्यावर्तयितुम् ; तस्मात् रश्मिसम्बन्ध  
 एवायमवधार्यत इति द्रष्टव्यम् । त्वरावचनं तु  
 अर्चिराद्यपेक्षायामपि गन्तव्यान्तरापेक्षया शैघ्र्यार्थत्वात् नोपरुध्यते  
 — यथा निमेषमात्रेणात्रागम्यत इति । अपि च 'अथैतयोः पथोर्न  
 कतरेणचन' (छा. उ. ५-१०-८) इति मार्गद्वयभ्रष्टानां कष्टं तृतीयं  
 स्थानमाचक्षाणा पितृयाणव्यतिरिक्तमेकमेव देवयानमर्चिरादिपर्वाणं  
 पन्थानं प्रथयति ; भूयांस्यर्चिरादिसृतौ मार्गपर्वाणि, अल्पीयांसि  
 त्वन्यत्र ; भूयसां च आनुगुण्येन अल्पीयसां नयनं  
 न्याय्यमित्यतोऽपि अर्चिरादिना तत्प्रथितेरित्युक्तम् ॥१॥

## १८०. वाय्वधिकरणम्

५१९. वायुमब्दादविशेषविशेषाभ्याम् ॥४॥३॥२॥

केन पुनः सन्निवेशविशेषेण गतिविशेषणानाम्  
 इतरेतरविशेषणविशेष्यभावः — इति तदेतत् सुहृद्भूत्वा आचार्यो  
 ग्रथयति । ‘स एतं देवयानं पन्थानमासाद्याग्निलोकमागच्छति स  
 वायुलोकं स वरुणलोकं स इन्द्रलोकं स प्रजापतिलोकं स  
 ब्रह्मलोकम्’ (कौ. उ. १-३) इति कौषीतकिनां देवयानः पन्थाः  
 पठ्यते ; तत्र अर्चिरग्निलोकशब्दौ तावत् एकार्थौ  
 ज्वलनवचनत्वादिति नात्र सन्निवेशक्रमः कश्चिदन्वेष्ट्यः ; वायुस्तु  
 अर्चिरादौ वर्त्मनि कतमस्मिन्स्थाने निवेशयितव्य इति, उच्यते —  
 ‘तेऽर्चिषमेवाभिसम्भवन्त्यर्चिषोऽहरह  
 आपूर्यमाणपक्षमापूर्यमाणपक्षाद्यान्षडुदङ्केति मासांस्तान् ।  
 मासेभ्यः संवत्सरं संवत्सरादादित्यम्’ (छा. उ. ५-१०-१) (छा.  
 उ. ५-१०-२) इत्यत्र संवत्सरात्पराश्रम् आदित्यादर्वाश्रं  
 वायुमभिसम्भवन्ति ; कस्मात् ? अविशेषविशेषाभ्याम् । तथा हि  
 ‘स वायुलोकम्’ (कौ. उ. १-३) इत्यत्र अविशेषोपदिष्टस्य वायोः  
 श्रुत्यन्तरे विशेषोपदेशो दृश्यते — ‘यदा वै पुरुषोऽस्माल्लोकात्प्रैति  
 स वायुमागच्छति तस्मै स तत्र विजिहीते यथा रथचक्रस्य खं  
 तेन स ऊर्ध्वमाक्रमते स आदित्यमागच्छति’ (बृ. उ. ५-१०-१)

इति ; एतस्मात् आदित्यात् वायोः पूर्वत्वदर्शनात् विशेषात्  
 अब्दादित्ययोरन्तराले वायुर्निवेशयितव्यः । कस्मात्पुनरग्नेः  
 परत्वदर्शनाद्विशेषादर्चिषोऽनन्तरं वायुर्न निवेश्यते ? नैषोऽस्ति  
 विशेष इति वदामः ; ननूदाहृता श्रुतिः — ‘स एतं देवयानं  
 पन्थानमासाद्याग्निलोकमागच्छति स वायुलोकं स वरुणलोकम्’  
 (कौ. उ. १-३) इति ; उच्यते — केवलोऽत्र पाठः  
 पौर्वपर्येणावस्थितः, नात्र क्रमवचनः कश्चिच्छब्दोऽस्ति ;  
 पदार्थोपदर्शनमात्रं ह्यत्र क्रियते — एतं एतं च आगच्छतीति ;  
 इतरत्र पुनः, वायुप्रत्तेन रथचक्रमात्रेण च्छिद्रेण ऊर्ध्वमाक्रम्य  
 आदित्यमागच्छतीति — अवगम्यते क्रमः । तस्मात् सूक्तम्  
 अविशेषविशेषाभ्यामिति । वाजसनेयिनस्तु ‘मासेभ्यो देवलोकं  
 देवलोकादादित्यम्’ (बृ. उ. ६-२-१५) इति समामनन्ति ; तत्र  
 आदित्यानन्तर्याय देवलोकाद्वायुमभिसम्भवेयुः ; ‘वायुमब्दात्’ इति  
 तु च्छन्दोगश्रुत्यपेक्षयोक्तम् । छान्दोग्यवाजसनेयकयोस्तु एकत्र  
 देवलोको न विद्यते, परत्र संवत्सरः ; तत्र श्रुतिद्वयप्रत्ययात्  
 उभावपि उभयत्र ग्रथयितव्यौ ; तत्रापि माससम्बन्धात्संवत्सरः  
 पूर्वः पश्चिमो देवलोक इति विवेक्तव्यम् ॥२॥

## १८१. तडिदधिकरणम्

५२०. तडितोऽधि वरुणः सम्बन्धात् ॥४।३।३॥

‘आदित्याच्चन्द्रमसं चन्द्रमसो विद्युतम्’ (छा. उ. ४-१५-५)

इत्यस्या विद्युत उपरिष्ठात् ‘स वरुणलोकम्’ इत्ययं वरुणः सम्बध्येत ; अस्ति हि सम्बन्धो विद्युद्वरुणयोः ; यदा हि विशाला विद्युतस्तीव्रस्तनितनिर्घोषा जीमूतोदरेषु प्रनृत्यन्ति, अथ आपः प्रपतन्ति ; ‘विद्योतते स्तनयति वर्षिष्यति वा’ (छा. उ. ७-११-१) इति च ब्राह्मणम् ; अपां च अधिपतिर्वरुण इति श्रुतिस्मृतिप्रसिद्धिः ; वरुणादधि इन्द्रप्रजापती स्थानान्तराभावात् पाठसामर्थ्याच्च ; आगन्तुकत्वादपि वरुणादीनामन्ते एव निवेशः, वैशेषिकस्थानाभावात् ; विद्युच्च अन्त्या अर्चिरादौ वर्त्मनि ॥३॥

## १८२. आतिवाहिकाधिकरणम्

५२१. आतिवाहिकास्तल्लिङ्गात् ॥४।३।४॥

तेष्वेव अर्चिरादिषु संशयः — किमेतानि मार्गचिह्नानि, उत भोगभूमयः, अथवा नेतारो गन्तृणामिति । तत्र मार्गलक्षणभूता अर्चिरादय इति तावत्प्राप्तम्, तत्स्वरूपत्वादुपदेशस्य ; यथा हि लोके कश्चिद्भ्रामं नगरं वा प्रतिष्ठासमानोऽनुशिष्यते — गच्छ

इतस्त्वममुं गिरिं ततो न्यग्रोधं ततो नदीं ततो ग्रामं नगरं वा प्राप्स्यसीति — एवमिहापि ‘अर्चिषोऽहरह आपूर्यमाणपक्षम्’ इत्याद्याह । अथवा भोगभूमय इति प्राप्तम् ; तथाहि लोकशब्देन अग्न्यादीननुबध्नाति — ‘अग्निलोकमागच्छति’ (कौ. उ. १-३) इत्यादि ; लोकशब्दश्च प्राणिनां भोगायतनेषु भाष्यते — ‘मनुष्यलोकः पितृलोको देवलोकः’ (बृ. उ. १-५-१६) इति च ; तथा च ब्राह्मणम् — ‘अहोरात्रेषु ते लोकेषु सज्जन्ते’ इत्यादि । तस्मान्नातिवाहिका अर्चिरादयः । अचेतनत्वादप्येषामातिवाहिकत्वानुपपत्तिः ; चेतना हि लोके राजनियुक्ताः पुरुषा दुर्गेषु मार्गेष्वतिवाह्यान् अतिवाहयन्तीति । एवं प्राप्ते, ब्रूमः — आतिवाहिका एवैते भवितुमर्हन्ति । कुतः ? तल्लिङ्गात् ; तथा हि — ‘चन्द्रमसो विद्युतं तत्पुरुषोऽमानवः स एनान्ब्रह्म गमयति’ (छा. उ. ४-१५-५) इति सिद्धवद्गमयितृत्वं दर्शयति । तद्वचनं तद्विषयमेवोपक्षीणमिति चेत्, न, प्राप्तमानवत्वनिवृत्तिपरत्वाद्विशेषणस्य ; यद्यर्चिरादिषु पुरुषा गमयितारः प्राप्ताः ते च मानवाः, ततो युक्तं तन्निवृत्त्यर्थं पुरुषविशेषणम् — अमानव इति ॥४॥

ननु तल्लिङ्गमात्रमगमकम्, न्यायाभावात् ; नैष दोषः —

**५२२. उभयव्यामोहात्तत्सिद्धेः ॥४॥३॥५॥**

ये तावदर्चिरादिमार्गगाः ते देहवियोगात्  
सम्पिण्डितकरणग्रामा इति अस्वतन्त्राः,  
अर्चिरादीनामप्यचेतनत्वादस्वातन्त्र्यम् — इत्यतः  
अर्चिराद्यभिमानिनश्चेतना देवताविशेषा अतियात्रायां नियुक्ता इति  
गम्यते ; लोकेऽपि हि मत्तमूर्छितादयः सम्पिण्डितकरणाः  
परप्रयुक्तवर्त्मानो भवन्ति । अनवस्थितत्वादप्यर्चिरादीनां न  
मार्गलक्षणत्वोपपत्तिः ; न हि रात्रौ प्रेतस्य अहःस्वरूपाभिसम्भव  
उपपद्यते । न च प्रतिपालनमस्तीत्युक्तं पुरस्तात् ; ध्रुवत्वात्तु  
देवतात्मनां नायं दोषो भवति । अर्चिरादिशब्दता च एषाम्  
अर्चिराद्यभिमानादुपपद्यते ; ‘अर्चिषोऽहः’ (छा. उ. ४-१५-५)  
(छा. उ. ५-१०-१) इत्यादिनिर्देशस्तु आतिवाहिकत्वेऽपि न  
विरुध्यते — अर्चिषा हेतुना अहरभिसम्भवति, अह्ना हेतुना  
आपूर्यमाणपक्षमिति ; तथा च लोके प्रसिद्धेष्वप्यातिवाहिकेषु  
एवंजातीयक उपदेशो दृश्यते — गच्छ त्वम् इतो बलवर्माणं ततो  
जयसिंहं ततः कृष्णगुप्तमिति । अपि च उपक्रमे



‘तेऽर्चिरभिसम्भवन्ति’ (बृ. उ. ६-२-१५) इति सम्बन्धमात्रमुक्तम्,  
 न सम्बन्धविशेषः कश्चित् ; उपसंहारे तु ‘स एनान्ब्रह्म गमयति’  
 (छा. उ. ४-१५-६) इति सम्बन्धविशेषः  
 अतिवाह्यातिवाहकत्वलक्षण उक्तः ; तेन स एवोपक्रमेऽपीति  
 निर्धार्यते । सम्पिण्डितकरणत्वादेव च गन्तृणां न तत्र भोगसम्भवः  
 ; लोकशब्दस्तु अनुपभुञ्जानेष्वपि गन्तृषु गमयितुं शक्यते, अन्येषां  
 तल्लोकवासिनां भोगभूमित्वात् । अतः अग्निस्वामिकं लोकं प्राप्तः  
 अग्निना अतिवाह्यते, वायुस्वामिकं प्राप्तो वायुना — इति  
 योजयितव्यम् ॥५॥

कथं पुनरातिवाहिकत्वपक्षे वरुणादिषु तत्सम्भवः ? विद्युतो  
 ह्यधि वरुणादय उपक्षिप्ताः, विद्युतस्त्वनन्तरम् आ ब्रह्मप्राप्तेः  
 अमानवस्यैव पुरुषस्य गमयितृत्वं श्रुतम् — इत्यत उत्तरं पठति

५२३. वैद्युतेनैव ततस्तच्छ्रुतेः ॥४॥३॥६॥

ततो विद्युदभिसम्भवनादूर्ध्वं विद्युदनन्तरवर्तिनैवामानवेन  
 पुरुषेण वरुणलोकादिष्वतिवाह्यमाना ब्रह्मलोकं  
 गच्छन्तीत्यवगन्तव्यम्, ‘तान्वैद्युतात्पुरुषोऽमानवः स एत्य

ब्रह्मलोकं गमयति' इति तस्यैव गमयितृत्वश्रुतेः । वरुणादयस्तु तस्यैव अप्रतिबन्धकरणेन साहाय्यानुष्ठानेन वा केनचित् अनुग्राहका इत्यवगन्तव्यम् । तस्मात्साधूक्तम् — आतिवाहिका देवतात्मानोऽर्चिरादय इति ॥६॥

### १८३. कार्याधिकरणम्

५२४. कार्यं बादरिरस्य गत्युपपत्तेः ॥४॥३॥७॥

'स एनान्ब्रह्म गमयति' (छा. उ. ४-१५-५) इत्यत्र विचिकित्स्यते — किं कार्यमपरं ब्रह्म गमयति, आहोस्वित्परमेवाविकृतं मुख्यं ब्रह्मेति । कुतः संशयः ? ब्रह्मशब्दप्रयोगात्, गतिश्रुतेश्च । तत्र कार्यमेव सगुणमपरं ब्रह्म एनान्गमयत्यमानवः पुरुष इति बादरिराचार्यो मन्यते । कुतः ? अस्य गत्युपपत्तेः — अस्य हि कार्यब्रह्मणो गन्तव्यत्वमुपपद्यते, प्रदेशवत्त्वात् ; न तु परस्मिन्ब्रह्मणि गन्तृत्वं गन्तव्यत्वं गतिर्वा अवकल्पते, सर्वगतत्वात्प्रत्यगात्मत्वाच्च गन्तृणाम् ॥७॥

५२५. विशेषितत्वाच्च ॥४॥३॥८॥

'ब्रह्मलोकान्गमयति ते तेषु ब्रह्मलोकेषु पराः परावतो वसन्ति' (बृ. उ. ६-२-१५) इति च श्रुत्यन्तरे विशेषितत्वात्

कार्यब्रह्मविषयैव गतिरिति गम्यते ; न हि बहुवचनेन विशेषणं परस्मिन्ब्रह्मण्यवकल्पते ; कार्ये तु अवस्थाभेदोपपत्तेः सम्भवति बहुवचनम् । लोकश्रुतिरपि विकारगोचरायामेव सन्निवेशविशिष्टायां भोगभूमावाञ्जसी ; गौणी त्वन्यत्र 'ब्रह्मैव लोक एष सम्राट्' इत्यादिषु । अधिकरणाधिकर्तव्यनिर्देशोऽपि परस्मिन्ब्रह्मणि अनाञ्जसः स्यात् । तस्मात् कार्यविषयमेवेदं नयनम् ॥८॥

ननु कार्यविषयेऽपि ब्रह्मशब्दो नोपपद्यते, समन्वये हि समस्तस्य जगतो जन्मादिकारणं ब्रह्मेति स्थापितम् — इत्यत्रोच्यते —

### ५२६. सामीप्यात्तु तद्व्यपदेशः ॥४॥३॥९॥

तुशब्द आशङ्काव्यावृत्त्यर्थः ; परब्रह्मसामीप्यात् अपरस्य ब्रह्मणः, तस्मिन्नपि ब्रह्मशब्दप्रयोगो न विरुध्यते । परमेव हि ब्रह्म विशुद्धोपाधिसम्बन्धं क्वचित्कैश्चिद्विकारधर्मैर्मनोमयत्वादिभिः उपासनाय उपदिश्यमानम् अपरमिति स्थितिः ॥९॥

ननु कार्यप्राप्तौ अनावृत्तिश्रवणं न घटते ; न हि परस्माद्ब्रह्मणोऽन्यत्र क्वचिन्नित्यतां सम्भावयन्ति ; दर्शयति च

देवयानेन पथा प्रस्थितानामनावृत्तिम् — ‘एतेन प्रतिपद्यमाना इमं मानवमावर्तं नावर्तन्ते’ (छा. उ. ४-१५-६) इति, ‘तेषामिह न पुनरावृत्तिरिति — ‘तयोर्ध्वमायन्नमृतत्वमेति’ (छा. उ. ८-६-६) (क. उ. २-३-१६) इति च ; अत्र ब्रूमः —

**५२७. कार्यात्यये तदध्यक्षेण सहातः परमभिधानात्**  
**॥४।३।१०॥**

कार्यब्रह्मलोकप्रलयप्रत्युपस्थाने सति तत्रैव उत्पन्नसम्यग्दर्शनाः सन्तः, तदध्यक्षेण हिरण्यगर्भेण सह अतः परं परिशुद्धं विष्णोः परमं पदं प्रतिपद्यन्ते — इतीत्थं क्रममुक्तिः अनावृत्त्यादिश्रुत्यभिधानेभ्योऽभ्युपगन्तव्या । न ह्यञ्जसैव गतिपूर्विका परप्राप्तिः सम्भवतीत्युपपादितम् ॥१० ॥

**५२८. स्मृतेश्च ॥४।३।११॥**

स्मृतिरप्येतमर्थमनुजानाति — ‘ब्रह्मणा सह ते सर्वे सम्प्राप्ते प्रतिसञ्चरे । परस्यान्ते कृतात्मानः प्रविशन्ति परं पदम्’ इति । तस्मात्कार्यब्रह्मविषया एव गतिश्रुतयः इति सिद्धान्तः ॥११ ॥

कं पुनः पूर्वपक्षमाशङ्क्य अयं सिद्धान्तः प्रतिष्ठापितः 'कार्यं बादरिः' (ब्र. सू. ४-३-७) इत्यादिनेति, स इदानीं सूत्रैरेवोपदर्श्यते —

**५२९. परं जैमिनिर्मुख्यत्वात् ॥४॥३॥१२॥**

जैमिनिस्त्वाचार्यः 'स एनान्ब्रह्म गमयति' (छा. उ. ४-१५-६) इत्यत्र परमेव ब्रह्म प्रापयतीति मन्यते । कुतः ? मुख्यत्वात् । परं हि ब्रह्म ब्रह्मशब्दस्य मुख्यमालम्बनम्, गौणमपरम् ; मुख्यगौणयोश्च मुख्ये सम्प्रत्ययो भवति ॥१२॥

**५३०. दर्शनाच्च ॥४॥३॥१३॥**

'तयोर्ध्वमायन्नमृतत्वमेति' (छा. उ. ८-६-६) (क. उ. २-३-१६) इति च गतिपूर्वकममृतत्वं दर्शयति ; अमृतत्वं च परस्मिन्ब्रह्मण्युपपद्यते, न कार्ये, विनाशित्वात्कार्यस्य — 'अथ यत्रान्यत्पश्यति ... तदल्पं ... तन्मर्त्यम्' (छा. उ. ७-२४-१) इति वचनात् । परविषयैव च एषा गतिः कठवल्लीषु पठ्यते ; न हि तत्र विद्यान्तरप्रक्रमोऽस्ति — 'अन्यत्र धर्मादन्यत्राधर्मात्' (क. उ. १-२-१४) इति परस्यैव ब्रह्मणः प्रक्रान्तत्वात् ॥१३॥

**५३१. न च कार्ये प्रतिपत्त्यभिसन्धिः ॥४॥३॥१४॥**

अपि च 'प्रजापतेः सभां वेश्म प्रपद्ये' (छा. उ. ८-१४-१) इति नायं कार्यविषयः प्रतिपत्त्यभिसन्धिः, 'नामरूपयोर्निर्वहिता ते यदन्तरा तद्ब्रह्म' (छा. उ. ८-१४-१) इति कार्यविलक्षणस्य परस्यैव ब्रह्मणः प्रकृतत्वात् ; 'यशोऽहं भवामि ब्राह्मणानाम्' (छा. उ. ८-१४-१) इति च सर्वात्मत्वेनोपक्रमणात् ; 'न तस्य प्रतिमाऽस्ति यस्य नाम महद्यशः' (श्वे. उ. ४-१९) इति च परस्यैव ब्रह्मणो यशोनामत्वप्रसिद्धेः । सा चेयं वेश्मप्रतिपत्तिर्गतिपूर्विका हार्दविद्यायामुदिता — 'तदपराजिता पूर्ब्रह्मणः प्रभुविमितः हिरण्मयम्' (छा. उ. ८-५-३) इत्यत्र । पदेरपि च गत्यर्थत्वात् मार्गापेक्षता अवसीयते । तस्मात्परब्रह्मविषया गतिश्रुतय इति पक्षान्तरम् । तावेतौ द्वौ पक्षावाचार्येण सूत्रितौ — गत्युपपत्त्यादिभिरेकः, मुख्यत्वादिभिरपरः । तत्र गत्युपपत्त्यादयः प्रभवन्ति मुख्यत्वादीनाभासयितुम्, न तु मुख्यत्वादयो गत्युपपत्त्यादीन् — इति आद्य एव सिद्धान्तो व्याख्यातः, द्वितीयस्तु पूर्वपक्षः । न ह्यसत्यपि सम्भवे मुख्यस्यैवार्थस्य ग्रहणमिति कश्चिदाज्ञापयिता विद्यते । परविद्याप्रकरणेऽपि च तत्स्तुत्यर्थं

विद्यान्तराश्रयगत्यनुकीर्तनमुपपद्यते — ‘विष्वङ्मुन्या उत्क्रमणे भवन्ति’ (छा. उ. ८-६-६) इतिवत् । ‘प्रजापतेः सभां वेश्म प्रपद्ये’ (छा. उ. ८-१४-१) इति तु पूर्ववाक्यविच्छेदेन कार्येऽपि प्रतिपत्यभिसन्धिर्न विरुध्यते । सगुणेऽपि च ब्रह्मणि सर्वात्मत्वसङ्कीर्तनम् ‘सर्वकर्मा सर्वकामः’ इत्यादिवत् अवकल्पते । तस्मादपरविषया एव गतिश्रुतयः ॥

केचित्पुनः पूर्वाणि पूर्वपक्षसूत्राणि भवन्ति उत्तराणि सिद्धान्तसूत्राणि — इत्येतां व्यवस्थामनुरुध्यमानाः परविषया एव गतिश्रुतीः प्रतिष्ठापयन्ति ; तत् अनुपपन्नम्, गन्तव्यत्वानुपपत्तेर्ब्रह्मणः ; यत्सर्वगतं सर्वान्तरं सर्वात्मकं च परं ब्रह्म ‘आकाशवत्सर्वगतश्च नित्यः’ (शत. ब्रा. १०-६-३-२) ‘यत्साक्षादपरोक्षाद्ब्रह्म’ (बृ. उ. ३-४-१) ‘य आत्मा सर्वान्तरः’ (बृ. उ. ३-४-१) ‘आत्मैवेदं सर्वम्’ (छा. उ. ७-२५-२) ‘ब्रह्मैवेदं विश्वमिदं वरिष्ठम्’ (मु. उ. २-२-११) इत्यादिश्रुतिनिर्धारितविशेषम् — तस्य गन्तव्यता न कदाचिदप्युपपद्यते ; न हि गतमेव गम्यते ; अन्यो ह्यन्यद्गच्छतीति प्रसिद्धं लोके । ननु लोके गतस्यापि गन्तव्यता

देशान्तरविशिष्टस्य दृष्टा — यथा पृथिवीस्थ एव पृथिवीं  
 देशान्तरद्वारेण गच्छति, तथा अनन्यत्वेऽपि बालस्य  
 कालान्तरविशिष्टं वार्धकं स्वात्मभूतमेव गन्तव्यं दृष्टम्, तद्वत्  
 ब्रह्मणोऽपि सर्वशक्त्युपेतत्वात् कथञ्चित् गन्तव्यता स्यादिति —  
 न, प्रतिषिद्धसर्वविशेषत्वाद्ब्रह्मणः ; *‘निष्कलं निष्क्रियं शान्तं  
 निरवद्यं निरञ्जनम्’* (श्वे. उ. ६-११) *‘अस्थूलमनण्वहस्वमदीर्घम्’*  
*(बृ. उ. ३-८-८) ‘सबाह्याभ्यन्तरो ह्यजः’* (मु. उ. २-१-२) *‘स वा  
 एष महानज आत्माजरोऽमरोऽमृतोऽभयो ब्रह्म’* (बृ. उ. ४-४-  
 २५) *‘स एष नेति नेत्यात्मा’* (बृ. उ. ३-१-२६)  
 इत्यादिश्रुतिस्मृतिन्यायेभ्यो न देशकालादिविशेषयोगः परमात्मनि  
 कल्पयितुं शक्यते, येन भूप्रदेशवयोवस्थान्यायेनास्य गन्तव्यता  
 स्यात् ; भूवयसोस्तु प्रदेशावस्थादिविशेषयोगादुपपद्यते  
 देशकालविशिष्टा गन्तव्यता ।

जगदुत्पत्तिस्थितिप्रलयहेतुत्वश्रुतेरनेकशक्तित्वं ब्रह्मण इति चेत्, न,  
 विशेषनिराकरणश्रुतीनामनन्यार्थत्वात् । उत्पत्त्यादिश्रुतीनामपि  
 समानमनन्यार्थत्वमिति चेत्, न, तासामेकत्वप्रतिपादनपरत्वात् ;



मृदादिदृष्टान्तैर्हि सतो ब्रह्मण एकस्य सत्यत्वं विकारस्य च अनृतत्वं प्रतिपादयत् शास्त्रं नोत्पत्त्यादिपरं भवितुमर्हति ॥

कस्मात्पुनरुत्पत्त्यादिश्रुतीनां विशेषनिराकरणश्रुतिशेषत्वम्, न पुनरितरशेषत्वमितरासामिति, उच्यते — विशेषनिराकरणश्रुतीनां निराकाङ्क्षार्थत्वात् ; न हि आत्मन एकत्वनित्यत्वशुद्धत्वाद्यवगतौ सत्यां भूयः काचिदाकाङ्क्षा उपजायते, पुरुषार्थसमाप्तिबुद्ध्युत्पत्तेः, 'तत्र को मोहः कः शोक एकत्वमनुपश्यतः' (ई. उ. ७) 'अभयं वै जनकं प्राप्तोऽसि' (बृ. उ. ४-२-४) 'विद्वान्न बिभेति कुतश्चन । एतं ह वाव न तपति । किमहं साधु नाकरवम् । किमहं पापमकरवम्' (तै. उ. २-१-१) इत्यादिश्रुतिभ्यः, तथैव च विदुषां तुष्ट्यनुभवादिदर्शनात्, विकारानृताभिसन्ध्यपवादाच्च — 'मृत्योः स मृत्युमाप्नोति य इह नानेव पश्यति' इति ; अतो न विशेषनिराकरणश्रुतीनामन्यशेषत्वमवगन्तुं शक्यम् । नैवमुत्पत्त्यादिश्रुतीनां निराकाङ्क्षार्थप्रतिपादनसामर्थ्यमस्ति ; प्रत्यक्षं तु तासामन्यार्थत्वं समनुगम्यते ; तथा हि — 'तत्रैतच्छुद्धमुत्पतितं सोम्य विजानीहि नेदममूलं भविष्यति' (छा. उ. ६-८-३) इत्युपन्यस्य उदर्के सत एवैकस्य जगन्मूलस्य

विज्ञेयत्वं दर्शयति ; 'यतो वा इमानि भूतानि जायन्ते । येन जातानि जीवन्ति । यत्प्रयन्त्यभिसंविशन्ति । तद्विजिज्ञासस्व । तद्ब्रह्म' (तै. उ. ३-१-१) इति च ; एवमुत्पत्त्यादिश्रुतीनाम् ऐकात्म्यावगमपरत्वात् नानेकशक्तियोगो ब्रह्मणः ; अतश्च गन्तव्यत्वानुपपत्तिः । 'न तस्य प्राणा उत्क्रामन्ति' (बृ. उ. ४-४-६) 'ब्रह्मैव सन्ब्रह्माप्येति' इति च परस्मिन्ब्रह्मणि गतिं निवारयति ; तद्व्याख्यातम् 'स्पष्टो ह्येकेषाम्' (ब्र. सू. ४-२-१६) इत्यत्र ॥

गतिकल्पनायां च गन्ता जीवो गन्तव्यस्य ब्रह्मणः अवयवः विकारः अन्यो वा ततः स्यात्, अत्यन्ततादात्म्ये गमनानुपपत्तेः । यद्येवम्, ततः किं स्यात् ? उच्यते — यद्येकदेशः, तेन एकदेशिनो नित्यप्राप्तत्वात् न पुनर्ब्रह्मगमनमुपपद्यते ; एकदेशैकदेशित्वकल्पना च ब्रह्मण्यनुपपन्ना, निरवयवत्वप्रसिद्धेः । विकारपक्षेऽप्येतत्तुल्यम्, विकारेणापि विकारिणो नित्यप्राप्तत्वात् ; न हि घटो मृदात्मतां परित्यज्य अवतिष्ठते, परित्यागे वा अभावप्राप्तेः । विकारावयवपक्षयोश्च तद्वतः स्थिरत्वात् ब्रह्मणः संसारगमनमपि अनवकृप्तम् । अथ अन्य एव जीवो ब्रह्मणः, सोऽणुः व्यापी मध्यमपरिमाणो वा भवितुमर्हति ; व्यापित्वे

गमनानुपपत्तिः ; मध्यमपरिमाणत्वे च अनित्यत्वप्रसङ्गः ; अणुत्वे कृत्स्नशरीरवेदनानुपपत्तिः ; प्रतिषिद्धे च अणुत्वमध्यमपरिमाणत्वे विस्तरेण पुरस्तात् । परस्माच्च अन्यत्वे जीवस्य 'तत्त्वमसि' (छा.

उ. ६-८-७) इत्यादिशास्त्रबाधप्रसङ्गः । विकारावयवपक्षयोरपि समानोऽयं दोषः । विकारावयवयोस्तद्वतोऽनन्यत्वात् अदोष इति चेत्, न, मुख्यैकत्वानुपपत्तेः । सर्वेषु च एतेषु पक्षेषु अनिमोक्षप्रसङ्गः, संसार्यात्मत्वानिवृत्तेः ; निवृत्तौ वा स्वरूपनाशप्रसङ्गः, ब्रह्मात्मत्वानभ्युपगमाच्च ॥

यत्तु कैश्चिज्जल्प्यते — नित्यानि नैमित्तिकानि च कर्माण्यनुष्ठीयन्ते प्रत्यवायानुत्पत्तये, काम्यानि प्रतिषिद्धानि च परिह्रियन्ते स्वर्गनरकानवाप्तये, साम्प्रतदेहोपभोग्यानि च कर्माण्युपभोगेनैव क्षप्यन्ते — इत्यतो वर्तमानदेहपातादूर्ध्वं देहान्तरप्रतिसन्धानकारणाभावात् स्वरूपावस्थानलक्षणं कैवल्यं विनापि ब्रह्मात्मतया एवंवृत्तस्य सेत्स्यतीति — तदसत्, प्रमाणाभावात् । न ह्येतत् शास्त्रेण केनचित्प्रतिपादितम् — मोक्षार्थी इत्थं समाचरेदिति । स्वमनीषया तु एतत्तर्कितम् — यस्मात्कर्मनिमित्तः संसारः तस्मान्निमित्ताभावान्न भविष्यतीति । न

च एतत् तर्कयितुं शक्यते, निमित्ताभावस्य दुर्ज्ञानत्वात् । बहूनि हि कर्माणि जात्यन्तरसञ्चितानि इष्टानिष्टविपाकानि एकैकस्य जन्तोः सम्भाव्यन्ते । तेषां विरुद्धफलानां युगपदुपभोगासम्भवात् कानिचिल्लब्धावसराणि इदं जन्म निर्मिमते, कानिचित्तु देशकालनिमित्तप्रतीक्षाण्यासते — इत्यतः तेषामवशिष्टानां साम्प्रतेनोपभोगेन क्षपणासम्भवात् न यथावर्णितचरितस्यापि वर्तमानदेहपाते देहान्तरनिमित्ताभावः शक्यते निश्चेतुम् । कर्मशेषसद्भावसिद्धिश्च 'तद्य इह रमणीयचरणाः' 'ततः शेषेण' इत्यादिश्रुतिस्मृतिभ्यः । स्यादेतत् — नित्यनैमित्तिकानि तेषां क्षेपकाणि भविष्यन्तीति — तत् न, विरोधाभावात् ; सति हि विरोधे क्षेप्यक्षेपकभावो भवति ; न च जन्मान्तरसञ्चितानां सुकृतानां नित्यनैमित्तिकैरस्ति विरोधः, शुद्धिरूपत्वाविशेषात् ; दुरितानां तु अशुद्धिरूपत्वात् सति विरोधे भवतु क्षपणम् ; न तु तावता देहान्तरनिमित्ताभावसिद्धिः, सुकृतनिमित्तत्वोपपत्तेः, दुरितस्याप्यशेषक्षपणानवगमात् । न च नित्यनैमित्तिकानुष्ठानात् प्रत्यवायानुत्पत्तिमात्रम्, न पुनः फलान्तरोत्पत्तिः इति प्रमाणमस्ति, फलान्तरस्याप्यनुनिष्पादिनः सम्भवात् ; स्मरति हि

आपस्तम्बः — ‘तद्यथा आग्ने फलार्थे निमित्ते  
छायागन्धावनूत्पद्येते एवं धर्मं चर्यमाणम् अर्था अनूत्पद्यन्ते’ इति  
। न च असति सम्यग्दर्शने सर्वात्मना काम्यप्रतिषिद्धवर्जनं  
जन्मप्रायणान्तराले केनचित्प्रतिज्ञातुं शक्यम्, सुनिपुणानामपि  
सूक्ष्मापराधदर्शनात् ; संशयितव्यं तु भवति ; तथापि  
निमित्ताभावस्य दुर्ज्ञानत्वमेव । न च अनभ्युपगम्यमाने ज्ञानगम्ये  
ब्रह्मात्मत्वे कर्तृत्वभोक्तृत्वस्वभावस्य आत्मनः कैवल्यमाकाङ्क्षितुं  
शक्यम्, अग्न्यौष्ण्यवत् स्वभावस्यापरिहार्यत्वात् । स्यादेतत् —  
कर्तृत्वभोक्तृत्वकार्यम् अनर्थः, न तच्छक्तिः, तेन शक्त्यवस्थानेऽपि  
कार्यपरिहारादुपपन्नो मोक्ष इति — तच्च न । शक्तिसद्भावे  
कार्यप्रसवस्य दुर्निवारत्वात् । अथापि स्यात् — न केवला  
शक्तिः कार्यमारभते अनपेक्ष्य अन्यानि निमित्तानि ; अत  
एकाकिनी सा स्थितापि नापराध्यतीति — तच्च न,  
निमित्तानामपि शक्तिलक्षणेन सम्बन्धेन नित्यसम्बद्धत्वात् ।  
तस्मात् कर्तृत्वभोक्तृत्वस्वभावे सति आत्मनि, असत्यां  
विद्यागम्यायां ब्रह्मात्मतायाम्, न कथञ्चन मोक्षं प्रति आशा अस्ति

। श्रुतिश्च — ‘नान्यः पन्था विद्यतेऽयनाय’ (श्वे. उ. ३-८) इति ज्ञानादन्यं मोक्षमार्गं वारयति ॥

परस्मादनन्यत्वेऽपि जीवस्य सर्वव्यवहारलोपप्रसङ्गः, प्रत्यक्षादिप्रमाणाप्रवृत्तेरिति चेत् — न, प्राक्प्रबोधात् स्वप्नव्यवहारवत् तदुपपत्तेः ; शास्त्रं च ‘यत्र हि द्वैतमिव भवति तदितर इतरं पश्यति’ (बृ. उ. २-४-१४) (बृ. उ. ४-५-१५) इत्यादिना अप्रबुद्धविषये प्रत्यक्षादिव्यवहारमुक्त्वा, पुनः प्रबुद्धविषये — ‘यत्र त्वस्य सर्वमात्मैवाभूत्तत्केन कं पश्येत्’ (बृ. उ. २-४-१४) (बृ. उ. ४-५-१५) इत्यादिना तदभावं दर्शयति । तदेवं परब्रह्मविदो गन्तव्यादिविज्ञानस्य बाधितत्वात् न कथञ्चन गतिरुपपादयितुं शक्या । किंविषयाः पुनर्गतिश्रुतय इति, उच्यते — सगुणविद्याविषया भविष्यन्ति । तथा हि — क्वचित्पञ्चाग्निविद्यां प्रकृत्य गतिरुच्यते, क्वचित्पर्यङ्कविद्याम्, क्वचिद्वैश्वानरविद्याम् ; यत्रापि ब्रह्म प्रकृत्य गतिरुच्यते — यथा ‘प्राणो ब्रह्म कं ब्रह्म खं ब्रह्म’ (छा. उ. ४-१०-५) इति ‘अथ यदिदमस्मिन्ब्रह्मपुरे दहरं पुण्डरीकं वेश्म’ (छा. उ. ८-१-१) इति च, तत्रापि वामनीत्वादिभिः सत्यकामादिभिश्च गुणैः सगुणस्यैव

उपास्यत्वात् सम्भवति गतिः । न क्वचित्परब्रह्मविषया गतिः श्राव्यते । तथा गतिप्रतिषेधः श्रावितः — ‘न तस्य प्राणा उत्क्रामन्ति’ (बृ. उ. ४-४-६) इति । ‘ब्रह्मविदाप्नोति परम्’ (बृ. उ. २-१-१) इत्यादिषु तु, सत्यपि आप्नोतेर्गत्यर्थत्वे, वर्णितेन न्यायेन देशान्तरप्राप्त्यसम्भवात् स्वरूपप्रतिपत्तिरेवेयम् अविद्याध्यारोपितनामरूपप्रविलयापेक्षया अभिधीयते — ‘ब्रह्मैव सन्ब्रह्माप्येति’ (बृ. उ. ४-४-६) इत्यादिवत् इति द्रष्टव्यम् । अपि च परविषया गतिर्व्याख्यायमाना प्ररोचनाय वा स्यात्, अनुचिन्तनाय वा ; तत्र प्ररोचनं तावत् ब्रह्मविदो न गत्युत्तया क्रियते, स्वसंवेद्येनैव अव्यवहितेन विद्यासमर्पितेन स्वास्थ्येन तत्सिद्धेः ; न च नित्यसिद्धनिःश्रेयसनिवेदनस्य असाध्यफलस्य विज्ञानस्य गत्यनुचिन्तने काचिदपेक्षा उपपद्यते ; तस्मादपरविषया गतिः । तत्र परापरब्रह्मविवेकानवधारणेन अपरस्मिन्ब्रह्मणि वर्तमाना गतिश्रुतयः परस्मिन्नध्यारोप्यन्ते । किं द्वे ब्रह्मणी परमपरं चेति ? बाढं द्वे — ‘एतद्वै सत्यकाम परं चापरं च ब्रह्म यदोंकारः’ (प्र. उ. ५-२) इत्यादिदर्शनात् । किं पुनः परं ब्रह्म किमपरमिति, उच्यते — यत्र

अविद्याकृतनामरूपादिविशेषप्रतिषेधात्  
 अस्थूलादिशब्दैर्ब्रह्मोपदिश्यते, तत्परम् ; तदेव यत्र  
 नामरूपादिविशेषेण केनचिद्विशिष्टम् उपासनायोपदिश्यते —  
 ‘मनोमयः प्राणशरीरो भारूपः’ (छा. उ. ३-१४-२) इत्यादिशब्दैः,  
 तदपरम् । ननु एवमद्वितीयश्रुतिरुपरुध्येत — न,  
 अविद्याकृतनामरूपोपाधिकतया परिहृतत्वात् । तस्य च  
 अपरब्रह्मोपासनस्य तत्सन्निधौ श्रूयमाणम् ‘स यदि  
 पितृलोककामो भवति’ (छा. उ. ८-२-१) इत्यादि  
 जगदैश्वर्यलक्षणं संसारगोचरमेव फलं भवति,  
 अनिवर्तितत्वादविद्यायाः ; तस्य च देशविशेषावबद्धत्वात्  
 तत्प्राप्त्यर्थं गमनमविरुद्धम् । सर्वगतत्वेऽपि च आत्मनः,  
 आकाशस्येव घटादिगमने, बुद्ध्याद्युपाधिगमने गमनप्रसिद्धिः  
 इत्यवादिष्म ‘तद्गुणसारत्वात्’ (ब्र. सू. २-३-२१) इत्यत्र ।  
 तस्मात् ‘कार्यं बादरिः’ (ब्र. सू. ४-३-७) इत्येष एव स्थितः  
 पक्षः ; ‘परं जैमिनिः’ (ब्र. सू. ४-३-१२) इति तु  
 पक्षान्तरप्रतिभानमात्रप्रदर्शनं प्रज्ञाविकासनायेति द्रष्टव्यम् ॥१४॥

## १८४. अप्रतीकालम्बनाधिकरणम्



## ५३२. अप्रतीकालम्बनान्नयतीति बादरायण

उभयथाऽदोषात्तत्क्रतुश्च ॥४॥३॥१५॥

स्थितमेतत् — कार्यविषया गतिः, न परविषयेति ।  
 इदमिदानीं सन्दिह्यते — किं सर्वान्विकारालम्बनान् अविशेषेणैव  
 अमानवः पुरुषः प्रापयति ब्रह्मलोकम्, उत कांश्चिदेवेति । किं  
 तावत्प्राप्तम् ? सर्वेषामेव एषां विदुषाम् अन्यत्र परस्माद्ब्रह्मणः  
 गतिः स्यात् ; तथा हि ‘अनियमः सर्वासाम्’ (ब्र. सू. ३-३-३१)  
 इत्यत्र अविशेषेणैव एषा विद्यान्तरेष्ववतारितेति । एवं प्राप्ते,  
 प्रत्याह — अप्रतीकालम्बनानिति ; प्रतीकालम्बनान्वर्जयित्वा  
 सर्वानन्यान्विकारालम्बनान् नयति ब्रह्मलोकम् — इति बादरायण  
 आचार्यो मन्यते ; न हि एवम् उभयथाभावाभ्युपगमे  
 कश्चिद्दोषोऽस्ति, अनियमन्यायस्य  
 प्रतीकव्यतिरिक्तेष्वप्युपासनेषूपपत्तेः । तत्क्रतुश्च अस्य  
 उभयथाभावस्य समर्थको हेतुर्द्रष्टव्यः ; यो हि ब्रह्मक्रतुः, स  
 ब्राह्ममैश्वर्यमासीदेत् — इति श्लिष्यते, ‘तं यथा यथोपासते तदेव  
 भवति’ इति श्रुतेः, न तु प्रतीकेषु ब्रह्मक्रतुत्वमस्ति,  
 प्रतीकप्रधानत्वादुपासनस्य । ननु, अब्रह्मक्रतुरपि ब्रह्म गच्छतीति

श्रूयते ; यथा पञ्चाग्निविद्यायाम् — ‘स एनान्ब्रह्म गमयति’ (छा. उ. ४-१५-५) इति — भवतु, यत्र एवम् आहत्यवाद उपलभ्यते ; तदभावे तु औत्सर्गिकेण तत्क्रतुन्यायेन ब्रह्मक्रतूनामेव तत्प्राप्तिः, न इतरेषाम् — इति गम्यते ॥१५॥

### ५३३. विशेषं च दर्शयति ॥४।३।१६॥

नामादिषु प्रतीकोपासनेषु पूर्वस्मात्पूर्वस्मात् फलविशेषम् उत्तरस्मिन्नुत्तरस्मिन् उपासने दर्शयति — ‘यावन्नाम्नो गतं तत्रास्य यथाकामचारो भवति’ (छा. उ. ७-१-५) ‘वाग्वाव नाम्नो भूयसी’ (छा. उ. ७-२-१) ‘यावद्वाचो गतं तत्रास्य यथाकामचारो भवति’ (छा. उ. ७-२-२) ‘मनो वाव वाचो भूयः’ (छा. उ. ७-३-१) इत्यादिना । स च अयं फलविशेषः प्रतीकतत्रत्वादुपासनानाम् उपपद्यते । ब्रह्मतत्रत्वे तु ब्रह्मणोऽविशिष्टत्वात् कथं फलविशेषः स्यात् । तस्मात् न प्रतीकालम्बनानाम् इतरैस्तुल्यफलत्वमिति ॥

॥ चतुर्थः अध्यायः ॥

## ॥ चतुर्थः पादः ॥

‘एवमेवैष सम्प्रसादोऽस्माच्छरीरात्समुत्थाय परं ज्योतिरुपसम्पद्य स्वेन रूपेणाभिनिष्पद्यते’ इति श्रूयते । तत्र संशयः — किं देवलोकाद्युपभोगस्थानेष्विव आगन्तुकेन केनचिद्विशेषेण अभिनिष्पद्यते, आहोस्वित् आत्ममात्रेणेति । किं तावत्प्राप्तम् ? स्थानान्तरेष्विव आगन्तुकेन केनचिद्रूपेण अभिनिष्पत्तिः स्यात्, मोक्षस्यापि फलत्वप्रसिद्धेः, अभिनिष्पद्यत इति च उत्पत्तिपर्यायत्वात् ; स्वरूपमात्रेण चेदभिनिष्पत्तिः, पूर्वास्वप्यवस्थासु स्वरूपानपायात् विभाव्येत ; तस्मात् विशेषेण केनचिदभिनिष्पद्यत इति । एवं प्राप्ते, ब्रूमः —

## १८५. सम्पद्याविर्भावाधिकरणम्

**५३४. सम्पद्याविर्भावः स्वेनशब्दात् ॥४॥४॥१॥**

केवलेनैव आत्मना आविर्भवति, न धर्मान्तरेणेति । कुतः ? ‘स्वेन रूपेणाभिनिष्पद्यते’ इति स्वशब्दात् ; अन्यथा हि स्वशब्देन विशेषणमनवकृप्तं स्यात् । ननु, आत्मीयाभिप्रायः स्वशब्दो भविष्यति — न, तस्यावचनीयत्वात् ; येनैव हि केनचिद्रूपेणाभिनिष्पद्यते, तस्यैव आत्मीयत्वोपपत्तेः, स्वेनेति विशेषणमनर्थकं स्यात् ; आत्मवचनतायां तु अर्थवत् —

केवलेनैव आत्मरूपेणाभिनिष्पद्यते, न आगन्तुकेनापररूपेणापीति  
॥१॥

कः पुनर्विशेषः पूर्वास्ववस्थासु, इह च स्वरूपानपायसाम्ये  
सतीत्यत आह —

**५३५. मुक्तः प्रतिज्ञानात् ॥४॥४॥२॥**

योऽत्र अभिनिष्पद्यत इत्युक्तः, स सर्वबन्धविनिर्मुक्तः शुद्धेनैव  
आत्मना अवतिष्ठते ; पूर्वत्र तु — ‘अन्धो भवति’ ‘अपि  
रोदितीव’ ‘विनाशमेवापीतो भवति’ — इति च  
अवस्थात्रयकलुषितेन आत्मना — इत्ययं विशेषः । कथं  
पुनरवगम्यते — मुक्तोऽयमिदानीं भवतीति ? प्रतिज्ञानादित्याह  
— तथा हि — ‘एतं त्वेव ते भूयोऽनुव्याख्यास्यामि’ (छा. उ.  
८-१-३) (छा. उ. ८-१०-४) (छा. उ. ८-११-३) इति  
अवस्थात्रयदोषविहीनम् आत्मानम् व्याख्येयत्वेन प्रतिज्ञाय,  
‘अशरीरं वाव सन्तं न प्रियाप्रिये स्पृशतः’ (छा. उ. ८-१२-१)  
इति च उपन्यस्य, ‘स्वेन रूपेणाभिनिष्पद्यते स उत्तमः पुरुषः’  
(छा. उ. ८-१२-३) इति च उपसंहरति ; तथा  
आख्यायिकोपक्रमेऽपि ‘य आत्मापहतपाप्मा’ (छा. उ. ८-७-१)

इत्यादि मुक्तात्मविषयमेव प्रतिज्ञानम् । फलत्वप्रसिद्धिरपि मोक्षस्य बन्धनिवृत्तिमात्रापेक्षा, न अपूर्वोपजनापेक्षा । यदपि अभिनिष्पद्यत इत्युत्पत्तिपर्यायत्वम्, तदपि न अपूर्वावस्थापेक्षम् — यथा रोगनिवृत्तौ अरोगोऽभिनिष्पद्यत इति, तद्वत् । तस्माददोषः ॥२॥

### ५३६. आत्मा प्रकरणात् ॥४॥४॥३॥

कथं पुनर्मुक्त इत्युच्यते, यावता ‘परं ज्योतिरुपसम्पद्य’ (छा. उ. ८-१२-३) इति कार्यगोचरमेव एनं श्रावयति, ज्योतिःशब्दस्य भौतिके ज्योतिषि रूढत्वात् ? न च अनतिवृत्तो विकारविषयात् कश्चिन्मुक्तो भवितुमर्हति, विकारस्य आर्तत्वप्रसिद्धेरिति — नैष दोषः, यतः आत्मैवात्र ज्योतिःशब्देन आवेद्यते, प्रकरणात् ; ‘य आत्मापहतपाप्मा विजरो विमृत्युः’ (छा. उ. ८-१२-१) इति प्रकृते परस्मिन्नात्मनि न अकस्माद्भौतिकं ज्योतिः शक्यं ग्रहीतुम्, प्रकृतहानाप्रकृतप्रक्रियाप्रसङ्गात् ; ज्योतिःशब्दस्तु आत्मन्यपि दृश्यते — ‘तद्देवा ज्योतिषां ज्योतिः’ (बृ. उ. ४-४-१६) इति । प्रपञ्चितं च एतत् ‘ज्योतिर्दर्शनात्’ (ब्र. सू. १-३-४०) इत्यत्र ॥३॥

## १८६. अविभागेन दृष्टत्वाधिकरणम्

## ५३७. अविभागेन दृष्टत्वात् ॥४॥४॥४॥

परं ज्योतिरुपसम्पद्य स्वेन रूपेणाभिनिष्पद्यते यः, स किं परस्मादात्मनः पृथगेव भवति, उत अविभागेनैवावतिष्ठत इति वीक्षायाम्, 'स तत्र पर्येति' (छा. उ. ८-१२-३) इत्यधिकरणाधिकर्तव्यनिर्देशात् 'ज्योतिरुपसम्पद्य' (छा. उ. ८-१२-३) इति च कर्तृकर्मनिर्देशात् भेदेनैवावस्थानमिति यस्य मतिः, तं व्युत्पादयति — अविभक्त एव परेण आत्मना मुक्तोऽवतिष्ठते । कुतः ? दृष्टत्वात् ; तथा हि — 'तत्त्वमसि' (छा. उ. ६-८-७) 'अहं ब्रह्मास्मि' (बृ. उ. १-४-१०) 'यत्र नान्यत्पश्यति' (छा. उ. ७-२४-१) 'न तु तद्वितीयमस्ति ततोऽन्यद्विभक्तं यत्पश्येत्' (बृ. उ. ४-३-२३) इत्येवमादीनि वाक्यान्यविभागेनैव परमात्मानं दर्शयन्ति ; यथादर्शनमेव च फलं युक्तम्, तत्क्रतुन्यायात् ; 'यथोदकं शुद्धे शुद्धमासितं तादृगेव भवति । एवं मुनेर्विजानत आत्मा भवति गौतम' (क. उ. २-१-१५) इति च एवमादीनि मुक्तस्वरूपनिरूपणपराणि वाक्यान्यविभागमेव दर्शयन्ति ; नदीसमुद्रादिनिदर्शनानि च ।

भेदनिर्देशस्तु अभेदेऽप्युपचर्यते 'स भगवः कस्मिन्प्रतिष्ठित इति स्वे महिम्नि' (छा. उ. ७-२४-१) इति, 'आत्मरतिरात्मक्रीडः' (छा. उ. ७-२५-२) इति च एवमादिदर्शनात् ॥४॥

## १८७. ब्राह्माधिकरणम्

५३८. ब्राह्मेण जैमिनिरुपन्यासादिभ्यः ॥४॥४॥५॥

स्थितमेतत् 'स्वेन रूपेण' (छा. उ. ८-३-४) इत्यत्र — आत्ममात्ररूपेणाभिनिष्पद्यते, न आगन्तुकेनापररूपेणेति । अधुना तु तद्विशेषबुभुत्सायामभिधीयते — स्वम् अस्य रूपं ब्राह्मम् अपहतपाप्मत्वादिसत्यसङ्कल्पत्वावसानं तथा सर्वज्ञत्वं सर्वेश्वरत्वं च, तेन स्वरूपेणाभिनिष्पद्यत इति जैमिनिराचार्यो मन्यते । कुतः ? उपन्यासादिभ्यस्तथात्वावगमात् ; तथा हि 'य आत्मापहतपाप्मा' (छा. उ. ८-७-१) इत्यादिना 'सत्यकामः सत्यसङ्कल्पः' (छा. उ. ८-७-१) इत्येवमन्तेन उपन्यासेन एवमात्मकतामात्मनो बोधयति ; तथा 'स तत्र पर्येति जक्षत्क्रीडापरममाणः' (छा. उ. ८-१२-३) इति ऐश्वर्यरूपमावेदयति, 'तस्य सर्वेषु लोकेषु कामचारो भवति' (छा.

उ. ७-२५-२) इति च ; 'सर्वज्ञः सर्वेश्वरः' इत्यादिव्यपदेशाश्च एवमुपपन्ना भविष्यन्तीति ॥५॥

**५३९. चितितन्मात्रेण तदात्मकत्वादित्यौडुलोमिः ॥४॥४॥६॥**

यद्यपि अपहृतपाप्मत्वादयो भेदेनैव धर्मा निर्दिश्यन्ते, तथापि शब्दविकल्पजा एव एते ; पाप्मादिनिवृत्तिमात्रं हि तत्र गम्यते ; चैतन्यमेव तु अस्य आत्मनः स्वरूपमिति तन्मात्रेण स्वरूपेण अभिनिष्पत्तिर्युक्ता ; तथा च श्रुतिः 'एवं वा अरेऽयमात्मानन्तरोऽबाह्यः कृत्स्नः प्रज्ञानघन एव' (बृ. उ. ४-५-१३) इत्येवंजातीयका अनुगृहीता भविष्यति ; सत्यकामत्वादयस्तु यद्यपि वस्तुस्वरूपेणैव धर्मा उच्यन्ते — सत्याः कामा अस्येति, तथापि उपाधिसम्बन्धाधीनत्वात्तेषां न चैतन्यवत् स्वरूपत्वसम्भवः, अनेकाकारत्वप्रतिषेधात् ; प्रतिषिद्धं हि ब्रह्मणोऽनेकाकारत्वम् 'न स्थानतोऽपि परस्योभयलिङ्गम्' (ब्र. सू. ३-२-११) इत्यत्र । अत एव च जक्षणादिसङ्कीर्तनमपि दुःखाभावमात्राभिप्रायं स्तुत्यर्थम् 'आत्मरतिः' इत्यादिवत् । न हि मुख्यान्येव रतिक्रीडामिथुनानि आत्मनि शक्यन्ते वर्णयितुम्, द्वितीयविषयत्वात्तेषाम् ।



तस्मान्निरस्ताशेषप्रपञ्चेन प्रसन्नेन अव्यपदेश्येन बोधात्मना  
अभिनिष्पद्यत इत्यौडुलोमिराचार्यो मन्यते ॥६॥

**५४०. एवमप्युपन्यासात्पूर्वभावादविरोधं बादरायणः**

**॥४१४७॥**

एवमपि पारमार्थिकचैतन्यमात्रस्वरूपाभ्युपगमेऽपि  
व्यवहारापेक्षया पूर्वस्यापि उपन्यासादिभ्योऽवगतस्य ब्राह्मस्य  
ऐश्वर्यरूपस्य अप्रत्याख्यानादविरोधं बादरायण आचार्यो मन्यते  
॥७॥

**१८८. सङ्कल्पाधिकरणम्**

**५४१. सङ्कल्पादेव तु तच्छ्रुतेः ॥४१४८॥**

हार्दविद्यायां श्रूयते — ‘स यदि पितृलोककामो भवति  
सङ्कल्पादेवास्य पितरः समुत्तिष्ठन्ति’ (छा. उ. ८-२-१) इत्यादि ।  
तत्र संशयः — किं सङ्कल्प एव केवलः पित्रादिसमुत्थाने हेतुः,  
उत निमित्तान्तरसहित इति । तत्र सत्यपि ‘सङ्कल्पादेव’ इति  
श्रवणे लोकवत् निमित्तान्तरापेक्षता युक्ता ; यथा लोके  
अस्मदादीनां सङ्कल्पात् गमनादिभ्यश्च हेतुभ्यः  
पित्रादिसम्पत्तिर्भवति एवं मुक्तस्यापि स्यात् ; एवं दृष्टविपरीतं न

कल्पितं भविष्यति ; 'सङ्कल्पादेव' इति तु राज्ञ इव सङ्कल्पितार्थसिद्धिकरीं साधनान्तरसामग्रीं सुलभामपेक्ष्य उच्यते ; न च सङ्कल्पमात्रसमुत्थानाः पित्रादयः मनोरथविजृम्भितवत् चञ्चलत्वात् पुष्कलं भोगं समर्पयितुं पर्याप्ताः स्युरिति । एवं प्राप्ते, ब्रूमः — सङ्कल्पादेव तु केवलात् पित्रादिसमुत्थानमिति । कुतः ? तच्छ्रुतेः ; 'सङ्कल्पादेवास्य पितरः समुत्तिष्ठन्ति' (छा. उ. ८-२-१) इत्यादिका हि श्रुतिर्निमित्तान्तरापेक्षायां पीड्येत ; निमित्तान्तरमपि तु यदि सङ्कल्पानुविधाय्येव स्यात्, भवतु ; न तु प्रयत्नान्तरसम्पाद्यं निमित्तान्तरमिष्यते, प्राक्सम्पत्तेः वन्ध्यसङ्कल्पत्वप्रसङ्गात् ; न च श्रुत्यवगम्येऽर्थे लोकवदिति सामान्यतो दृष्टं क्रमते ; सङ्कल्पबलादेव च एषां यावत्प्रयोजनं स्थैर्योपपत्तिः, प्राकृतसङ्कल्पविलक्षणत्वान्मुक्तसङ्कल्पस्य ॥८॥

**५४२. अत एव चानन्याधिपतिः ॥४॥४॥१॥**

अत एव च अवन्ध्यसङ्कल्पत्वात् अनन्याधिपतिर्विद्वान्भवति — नास्यान्योऽधिपतिर्भवतीत्यर्थः । न हि प्राकृतोऽपि सङ्कल्पयन् अन्यस्वामिकत्वमात्मनः सत्यां गतौ सङ्कल्पयति । श्रुतिश्चैतद्दर्शयति — 'अथ य इहात्मानमनुविद्य ब्रजन्त्येतांश्च

सत्यान्कामाः स्तेषाः सर्वेषु लोकेषु कामचारो भवति' (छा. उ. ८-१-६) इति ॥९॥

## १८९. अभावाधिकरणम्

५४३. अभावं बादरिराह ह्येवम् ॥४॥४॥१०॥

‘सङ्कल्पादेवास्य पितरः समुत्तिष्ठन्ति’ (छा. उ. ८-२-१) इत्यतः श्रुतेः मनस्तावत्सङ्कल्पसाधनं सिद्धम् । शरीरेन्द्रियाणि पुनः प्राप्तैश्वर्यस्य विदुषः सन्ति, न वा सन्ति — इति समीक्ष्यते । तत्र बादरिस्तावदाचार्यः शरीरस्येन्द्रियाणां च अभावं महीयमानस्य विदुषो मन्यते । कस्मात् ? एवं हि आह आम्रायः — ‘मनसैतान्कामान्पश्याम्रमते’ (छा. उ. ८-१२-५) ‘य एते ब्रह्मलोके’ (छा. उ. ८-१३-१) इति ; यदि मनसा शरीरेन्द्रियैश्च विहरेत, मनसेति विशेषणं न स्यात् ; तस्मादभावः शरीरेन्द्रियाणां मोक्षे ॥१०॥

५४४. भावं जैमिनिर्विकल्पामननात् ॥४॥४॥११॥

जैमिनिस्त्वाचार्यः मनोवत् शरीरस्यापि सेन्द्रियस्य भावं मुक्तं प्रति मन्यते ; यतः ‘स एकधा भवति त्रिधा भवति’ (छा. उ. ७-२६-२) इत्यादिना अनेकधाभावविकल्पमामनन्ति । न हि

अनेकविधता विना शरीरभेदेन आञ्जसी स्यात् । यद्यपि निर्गुणायां भूमविद्यायाम् अयमनेकधाभावविकल्पः पठ्यते, तथापि विद्यमानमेवेदं सगुणावस्थायाम् ऐश्वर्यं भूमविद्यास्तुतये सङ्कीर्त्यत इत्यतः सगुणविद्याफलभावेन उपतिष्ठत इत्युच्यते ॥११॥

**५४५. द्वादशाहवदुभयविधं बादरायणोऽतः ॥४।४।१२॥**

बादरायणः पुनराचार्यः अत एव उभयलिङ्गश्रुतिदर्शनात् उभयविधत्वं साधु मन्यते — यदा सशरीरतां सङ्कल्पयति तदा सशरीरो भवति, यदा तु अशरीरतां तदा अशरीर इति ; सत्यसङ्कल्पत्वात्, सङ्कल्पवैचित्र्याच्च । द्वादशाहवत् — यथा द्वादशाहः सत्रम् अहीनश्च भवति, उभयलिङ्गश्रुतिदर्शनात् — एवमिदमपीति ॥१२॥

**५४६. तन्वभावे सन्ध्यवदुपपत्तेः ॥४।४।१३॥**

यदा तनोः सेन्द्रियस्य शरीरस्य अभावः तदा, यथा सन्ध्ये स्थाने शरीरेन्द्रियविषयेष्वविद्यमानेष्वपि उपलब्धिमात्रा एव पित्रादिकामा भवन्ति, एवं मोक्षेऽपि स्युः ; एवं हि एतदुपपद्यते ॥१३॥

**५४७. भावे जाग्रद्वत् ॥४।४।१४॥**

भावे पुनः तनोः, यथा जागरिते विद्यमाना एव पित्रादिकामा भवन्ति, एवं मुक्तस्याप्युपपद्यते ॥१४ ॥

## १९०. प्रदीपाधिकरणम्

५४८. प्रदीपवदावेशस्तथा हि दर्शयति ॥४॥४॥१५॥

‘भावं जैमिनिर्विकल्पामननात्’ (ब्र. सू. ४-४-११) इत्यत्र सशरीरत्वं मुक्तस्योक्तम् ; तत्र त्रिधाभावादिषु अनेकशरीरसर्गे किं निरात्मकानि शरीराणि दारुयन्त्रवत्सृज्यन्ते, किं वा सात्मकान्यस्मदादिशरीरवत् — इति भवति वीक्षा । तत्र च आत्ममनसोः भेदानुपपत्तेः एकेन शरीरेण योगात् इतराणि शरीराणि निरात्मकानि — इत्येवं प्राप्ते, प्रतिपद्यते — प्रदीपवदावेश इति ; यथा प्रदीप एकः अनेकप्रदीपभावमापद्यते, विकारशक्तियोगात्, एवमेकोऽपि सन् विद्वान् ऐश्वर्ययोगादनेकभावमापद्य सर्वाणि शरीराण्याविशति । कुतः ? तथा हि दर्शयति शास्त्रमेकस्यानेकभावम् — ‘स एकधा भवति त्रिधा भवति पञ्चधा सप्तधा नवधा’ (छा. उ. ७-२६-२) इत्यादि ; नैतद्दारुयन्त्रोपमाभ्युपगमेऽवकल्पते, नापि जीवान्तरावेशे ; न च निरात्मकानां शरीराणां प्रवृत्तिः सम्भवति । यत्तु

आत्ममनसोर्भेदानुपपत्तेः अनेकशरीरयोगासम्भव इति — नैष दोषः ; एकमनोनुवर्तीनि समनस्कान्येवापराणि शरीराणि सत्यसङ्कल्पत्वात् स्रक्ष्यति ; सृष्टेषु च तेषु उपाधिभेदात् आत्मनोऽपि भेदेनाधिष्ठातृत्वं योक्ष्यते ; एषैव च योगशास्त्रेषु योगिनामनेकशरीरयोगप्रक्रिया ॥१५॥

कथं

पुनः

मुक्तस्य

अनेकशरीरावेशादिलक्षणमैश्वर्यमभ्युपगम्यते, यावता 'तत्केन कं विजानीयात्' (बृ. उ. ४-५-१५) 'न तु तद्वितीयमस्ति ततोऽन्यद्विभक्तं यद्विजानीयात्' (बृ. उ. ४-३-३०) 'सलिल एको द्रष्टाऽद्वैतो भवति' (बृ. उ. ४-३-३२) इति च एवंजातीयका श्रुतिः विशेषविज्ञानं वारयति — इत्यत उत्तरं पठति —

**५४९. स्वाप्ययसम्पत्त्योरन्यतरापेक्षमाविष्कृतं हि ॥४॥४॥१६॥**

स्वाप्ययः सुषुप्तम्, 'स्वमपीतो भवति तस्मादेनं स्वपितीत्याचक्षते' (छा. उ. ६-८-१) इति श्रुतेः ; सम्पत्तिः कैवल्यम्, 'ब्रह्मैव सन्ब्रह्माप्येति' (बृ. उ. ४-४-६) इति श्रुतेः ; तयोरन्यतरामवस्थामपेक्ष्य एतत् विशेषसंज्ञाऽभाववचनम् — क्वचित् सुषुप्तावस्थामपेक्ष्योच्यते, क्वचित्कैवल्यावस्थाम् ।

कथमवगम्यते ? यतस्तत्रैव एतदधिकारवशात् आविष्कृतम् —  
 ‘एतेभ्यो भूतेभ्यः समुत्थाय तान्येवानु विनश्यति न प्रेत्य  
 संज्ञास्तीति’ (बृ. उ. २-४-१४) ‘यत्र त्वस्य सर्वमात्मैवाभूत्’ (बृ.  
 उ. २-४-१४) ‘यत्र सुप्तो न कश्चन कामं कामयते न कश्चन स्वप्नं  
 पश्यति’ (बृ. उ. ४-३-११), (मा. उ. ५) इत्यादिश्रुतिभ्यः ।  
 सगुणविद्याविपाकस्थानं तु एतत् स्वर्गादिवत् अवस्थान्तरम्,  
 यत्रैतदैश्वर्यमुपवर्ण्यते । तस्माददोषः ॥१६ ॥

### १३१. जगद्व्यापाराधिकरणम्

५५०. जगद्व्यापारवर्जं प्रकरणादसन्निहितत्वाच्च

॥४१४१७॥

ये सगुणब्रह्मोपासनात् सहैव मनसा ईश्वरसायुज्यं व्रजन्ति,  
 किं तेषां निरवग्रहमैश्वर्यं भवति, आहोस्वित्सावग्रहमिति संशयः ।  
 किं तावत्प्राप्तम् ? निरङ्कुशमेव एषामैश्वर्यं भवितुमर्हति, ‘आप्नोति  
 स्वाराज्यम्’ (तै. उ. १-६-२) ‘सर्वेऽस्मै देवा बलिमावहन्ति’ (तै.  
 उ. १-५-३) ‘तेषां सर्वेषु लोकेषु कामचारो भवति’ (छा. उ. ७-  
 २५-२) (छा. उ. ८-१-६) इत्यादिश्रुतिभ्य इति । एवं प्राप्ते,  
 पठति — जगद्व्यापारवर्जमिति ; जगदुत्पत्त्यादिव्यापारं वर्जयित्वा

अन्यत् अणिमाद्यात्मकमैश्वर्यं मुक्तानां भवितुमर्हति, जगद्ध्यापारस्तु  
 नित्यसिद्धस्यैव ईश्वरस्य । कुतः ? तस्य तत्र प्रकृतत्वात् ;  
 असन्निहितत्वाच्चेतरेषाम् ; पर एव हि ईश्वरो जगद्ध्यापारेऽधिकृतः,  
 तमेव प्रकृत्य उत्पत्त्याद्युपदेशात्, नित्यशब्दनिबन्धनत्वाच्च ;  
 तदन्वेषणविजिज्ञासनपूर्वकं तु इतरेषामणिमाद्यैश्वर्यं श्रूयते ;  
 तेनासन्निहितास्ते जगद्ध्यापारे । समनस्कत्वादेव च  
 एतेषामनैकमत्ये, कस्यचित्स्थित्यभिप्रायः कस्यचित्संहाराभिप्राय  
 इत्येवं विरोधोऽपि कदाचित्स्यात् ; अथ कस्यचित् सङ्कल्पमनु  
 अन्यस्य सङ्कल्प इत्यविरोधः समर्थेत, ततः

**परमेश्वराकूततन्त्रत्वमेवेतरेषामिति व्यवतिष्ठते**

**॥प्रत्यक्षोपदेशादिति चेन्नाधिकारिकमण्डलस्थोक्तेः ॥४॥४॥१८॥**

अथ यदुक्तम् — ‘आप्नोति स्वाराज्यम्’ (तै. उ. १-६-२)  
 इत्यादिप्रत्यक्षोपदेशात् निरवग्रहमैश्वर्यं विदुषां न्याय्यमिति,  
 तत्परिहर्तव्यम् ; अत्रोच्यते — नायं दोषः,  
 आधिकारिकमण्डलस्थोक्तेः । आधिकारिको यः सवितृमण्डलादिषु  
 विशेषायतनेष्ववस्थितः पर ईश्वरः, तदायत्तैव इयं  
 स्वाराज्यप्राप्तिरुच्यते ; यत्कारणम् अनन्तरम् ‘आप्नोति



मनसस्पतिम्' (तै. उ. १-६-२) इत्याह ; यो हि सर्वमनसां पतिः पूर्वसिद्ध ईश्वरः तं प्राप्नोतीत्येतदुक्तं भवति ; तदनुसारेणैव च अनन्तरम् 'वाक्पतिश्चक्षुष्पतिः । श्रोत्रपतिर्विज्ञानपतिः' च भवति इत्याह । एवमन्यत्रापि यथासम्भवं नित्यसिद्धेश्वरायत्तमेव इतरेषामैश्वर्यं योजयितव्यम् ॥

### ५५२. विकारावर्ति च तथा हि स्थितिमाह ॥४॥४॥१९॥

विकारावर्त्यपि च नित्यमुक्तं पारमेश्वरं रूपम्, न केवलं विकारमात्रगोचरं सवितृमण्डलाद्यधिष्ठानम् ; तथा हि अस्य द्विरूपां स्थितिमाह आम्लायः — 'तावानस्य महिमा ततो ज्यायाश्च पूरुषः । पादोऽस्य सर्वा भूतानि त्रिपादस्यामृतं दिवि' (छा. उ. ३-१२-६) इत्येवमादिः । न च तत् निर्विकारं रूपम् इतरालम्बनाः प्राप्नुवन्तीति शक्यं वक्तुम् अतत्क्रतुत्वात्तेषाम् । अतश्च यथैव द्विरूपे परमेश्वरे निर्गुणं रूपमनवाप्य सगुण एवावतिष्ठन्ते, एवं सगुणेऽपि निरवग्रहमैश्वर्यमनवाप्य सावग्रह एवावतिष्ठन्त इति द्रष्टव्यम् ॥१९॥

### ५५३. दर्शयतश्चैवं प्रत्यक्षानुमाने ॥४॥४॥२०॥

दर्शयतश्च विकारावर्तित्वं परस्य ज्योतिषः श्रुतिस्मृती — ‘न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः’ (मु. उ. २-२-१०) (श्वे. उ. ६-१४) (क. उ. २-२-१५) इति, ‘न तद्भासयते सूर्यो न शशाङ्को न पावकः’ (भ. गी. १५-६) इति च । तदेवं विकारावर्तित्वं परस्य ज्योतिषः प्रसिद्धमित्यभिप्रायः ॥ २० ॥

### ५५४. भोगमात्रसाम्यलिङ्गाच्च ॥४॥४॥२१॥

इतश्च न निरङ्कुशं विकारालम्बनानामैश्वर्यम्, यस्मात् भोगमात्रमेव एषाम् अनादिसिद्धेश्वरेण समानमिति श्रूयते — ‘तमाहापो वै खलु मीयन्ते लोकोऽसौ’ इति ‘स यथैतां देवतां सर्वाणि भूतान्यवन्त्येव ह्येवंविदं सर्वाणि भूतान्यवन्ति’ तेनो एतस्यै देवतायै सायुज्यं सलोकतां जयति’ (बृ. उ. १-५-२३) इत्यादिभेदव्यपदेशलिङ्गेभ्यः ॥ २१ ॥

ननु एवं सति सातिशयत्वादन्तवत्त्वम् ऐश्वर्यस्य स्यात् ; ततश्च एषामावृत्तिः प्रसज्येत — इत्यतः उत्तरं भगवान्बादरायण आचार्यः पठति —

### ५५५. अनावृत्तिः शब्दादनावृत्तिः शब्दात् ॥४॥४॥२२॥

नाडीरश्मिसमन्वितेन अर्चिरादिपर्वणा देवयानेन पथा ये ब्रह्मलोकं शास्त्रोक्तविशेषणं गच्छन्ति — यस्मिन्नरश्च ह वै ण्यश्चार्णवौ ब्रह्मलोके तृतीयस्यामितो दिवि, यस्मिन्नैरं मदीयं सरः, यस्मिन्नश्वत्थः सोमसवनः, यस्मिन्नपराजिता पूर्ब्रह्मणः, यस्मिंश्च प्रभुविमितं हिरण्मयं वेश्म, यश्चानेकधा मन्त्रार्थवादादिप्रदेशेषु प्रपञ्च्यते — ते तं प्राप्य न चन्द्रलोकादिव भुक्तभोगा आवर्तन्ते । कुतः ? ‘तयोर्ध्वमायन्नमृतत्वमेति’ (छा. उ. ८-६-६) (क. उ. २-३-१६) ‘तेषां न पुनरावृत्तिः’ (बृ. उ. ६-२-१५) ‘एतेन प्रतिपद्यमाना इमं मानवमावर्तं नावर्तन्ते’ (छा. उ. ४-१५-६) ‘ब्रह्मलोकमभिसम्पद्यते’ (छा. उ. ८-१५-१) ‘न च पुनरावर्तते’ इत्यादिशब्देभ्यः । अन्तवत्त्वेऽपि तु ऐश्वर्यस्य यथा अनावृत्तिः तथा वर्णितम् — ‘कार्यात्यये तदध्यक्षेण सहातः परम्’ (ब्र. सू. ४-३-१०) इत्यत्र ; सम्यग्दर्शनविध्वस्ततमसां तु नित्यसिद्धनिर्वाणपरायणानां सिद्धैव अनावृत्तिः ; तदाश्रयणेनैव हि सगुणशरणानामप्यनावृत्तिसिद्धिरिति । अनावृत्तिः शब्दादनावृत्तिः शब्दात् — इति सूत्राभ्यासः शास्त्रपरिसमाप्तिं द्योतयति ॥ २२ ॥

## विषयसूची

प्रथमोऽध्यायः	2	२३. दहराधिकरणम्	172
॥ प्रथमः पादः ॥	2	२४. अनुकृत्यधिकरणम्	191
१. जिज्ञासाधिकरणम्	6	२५. प्रमिताधिकरणम्	194
२. जन्माद्यधिकरणम्	11	२६. देवताधिकरणम्	197
३. शास्त्रयोनित्वाधिकरणम्	15	२७. अपशूद्राधिकरणम्	222
४. समन्वयाधिकरणम्	18	२८. कम्पनाधिकरणम्	227
५. ईक्षत्यधिकरणम्	42	२९. ज्योतिरधिकरणम्	230
६. आनन्दमयाधिकरणम्	54	३०. अर्थान्तरत्वादिव्यपदेशाधिकरणम्	232
७. अन्तरधिकरणम्	69	३१. सुषुप्त्युत्क्रान्त्यधिकरणम्	233
८. आकाशाधिकरणम्	73	॥ चतुर्थः पादः ॥	236
९. प्राणाधिकरणम्	77	३२. आनुमानिकाधिकरणम्	237
१०. ज्योतिश्चरणाधिकरणम्	80	३३. चमसाधिकरणम्	254
११. प्रतर्दनाधिकरणम्	90	३४. संख्योपसङ्ग्रहाधिकरणम्	258
॥ द्वितीयः पादः ॥	100	३५. कारणत्वाधिकरणम्	264
१२. सर्वत्रप्रसिद्ध्यधिकरणम्	101	३६. बालाक्यधिकरणम्	270
१३. अत्तधिकरणम्	111	३७. वाक्यान्वयाधिकरणम्	276
१४. गुहाप्रविष्टाधिकरणम्	113	३८. प्रकृत्यधिकरणम्	286
१५. अन्तराधिकरणम्	119	३९. सर्वव्याख्यानाधिकरणम्	292
१६. अन्तर्याम्यधिकरणम्	126	द्वितीयः अध्यायः	292
१७. अदृश्यत्वाधिकरणम्	131	॥ प्रथमः पादः ॥	292
१८. वैश्वानराधिकरणम्	139	४०. स्मृत्यधिकरणम्	293
॥ तृतीयः पादः ॥	151	४१. योगप्रत्युक्त्यधिकरणम्	298
१९. द्युभ्वाद्यधिकरणम्	151	४२. नविलक्षणत्वाधिकरणम्	301
२०. भूमाधिकरणम्	159	४३. शिष्टापरिग्रहाधिकरणम्	319
२१. अक्षराधिकरणम्	167	४४. भोक्तापत्यधिकरणम्	320
२२. ईक्षतिकर्माधिकरणम्	169	४५. आरम्भणाधिकरणम्	322

४६. इतरव्यपदेशाधिकरणम्	344	७१. आत्माधिकरणम्	472
४७. उपसंहारदर्शनाधिकरणम्	347	७२. ज्ञाधिकरणम्	476
४८. कृत्स्नप्रसक्त्यधिकरणम्	350	७३. उत्क्रान्तिगत्यधिकरणम्	478
४९. सर्वोपेताधिकरणम्	356	७४. कर्त्रीधिकरणम्	494
५०. प्रयोजनवत्त्वाधिकरणम्	358	७५. तक्षाधिकरणम्	498
५१. वैषम्यनैर्घण्याधिकरणम्	360	७६. परायत्ताधिकरणम्	504
५२. सर्वधर्मोपपत्त्यधिकरणम्	364	७७. अंशाधिकरणम्	507
॥ द्वितीयः पादः ॥	365	॥ चतुर्थः पादः ॥	521
५३. रचनानुपपत्त्यधिकरणम्	366	७८. प्राणोत्पत्त्यधिकरणम्	522
५४. महद्दीर्घाधिकरणम्	382	७९. सप्तगत्यधिकरणम्	527
५५. परमाणुजगदकारणत्वाधिकरणम्	385	८०. प्राणानुत्वाधिकरणम्	533
५६. समुदायाधिकरणम्	400	८१. प्राणश्रेष्ठ्याधिकरणम्	534
५७. अभावाधिकरणम्	415	८२. वायुक्रियाधिकरणम्	535
५८. एकस्मिन्नसम्भवाधिकरणम्	425	८३. श्रेष्ठानुत्वाधिकरणम्	541
५९. पत्यधिकरणम्	432	८४. ज्योतिराद्यधिकरणम्	542
६०. उत्पत्त्यसम्भवाधिकरणम्	438	८५. इन्द्रियाधिकरणम्	545
॥ तृतीयः पादः ॥	442	८६. संज्ञामूर्तिकूप्यधिकरणम्	549
६१. वियदधिकरणम्	443	तृतीयः अध्यायः	554
६२. मातरिश्वाधिकरणम्	458	॥ प्रथमः पादः ॥	554
६३. असम्भवाधिकरणम्	460	८७. तदन्तरप्रतिपत्त्यधिकरणम्	555
६४. तेजोऽधिकरणम्	461	८८. कृतात्ययाधिकरणम्	565
६५. अबधिकरणम्	463	८९. अनिष्टादिकार्यधिकरणम्	575
६६. पृथिव्यधिकाराधिकरणम्	464	९०. साभाव्यापत्त्यधिकरणम्	581
६७. तदभिधानाधिकरणम्	465	९१. नातिचिराधिकरणम्	583
६८. विपर्ययाधिकरणम्	467	९२. अन्याधिष्ठिताधिकरणम्	584
६९. अन्तराविज्ञानाधिकरणम्	468	॥ द्वितीयः पादः ॥	588
७०. चराचरव्यपाश्रयाधिकरणम्	470	९३. सन्ध्याधिकरणम्	589

९४. तदभावाधिकरणम्	598	१२०. अक्षरध्यधिकरणम्	710
९५. कर्मानुस्मृतिशब्दविध्यधिकरणम्	605	१२१. इयदधिकरणम्	711
९६. मुग्धाधिकरणम्	608	१२२. अन्तरत्वाधिकरणम्	713
९७. उभयलिङ्गाधिकरणम्	612	१२३. व्यतिहाराधिकरणम्	715
९८. प्रकृतैतावत्त्वाधिकरणम्	627	१२४. सत्याद्यधिकरणम्	717
९९. पराधिकरणम्	637	१२५. कामाद्यधिकरणम्	719
१००. फलाधिकरणम्	645	१२६. आदराधिकरणम्	721
॥ तृतीयः पादः ॥	648	१२७. तन्निर्धारणाधिकरणम्	725
१०१. सर्ववेदान्तप्रत्ययाधिकरणम्	651	१२८. प्रदानाधिकरणम्	728
१०२. उपसंहाराधिकरणम्	656	१२९. लिङ्गभूयस्त्वाधिकरणम्	732
१०३. अन्यथात्वाधिकरणम्	656	१३०. ऐकात्म्याधिकरणम्	740
१०४. व्याप्त्यधिकरणम्	661	१३१. अङ्गावबद्धाधिकरणम्	744
१०५. सर्वाभेदाधिकरणम्	664	१३२. भूमज्यायस्त्वाधिकरणम्	747
१०६. आनन्दाद्यधिकरणम्	666	१३३. शब्दादिभेदाधिकरणम्	749
१०७. आध्यानाधिकरणम्	669	१३४. विकल्पाधिकरणम्	752
१०८. आत्मगृहीत्यधिकरणम्	671	१३५. काम्याधिकरणम्	753
१०९. कार्याख्यानाधिकरणम्	678	१३६. यथाश्रयभावाधिकरणम्	754
११०. समानाधिकरणम्	681	॥ चतुर्थः पादः ॥	757
१११. सम्बन्धाधिकरणम्	684	१३७. पुरुषार्थाधिकरणम्	757
११२. सम्भृत्यधिकरणम्	687	१३८. परामर्शाधिकरणम्	769
११३. पुरुषविद्याधिकरणम्	688	१३९. स्तुतिमात्राधिकरणम्	777
११४. वेधाद्यधिकरणम्	691	१४०. पारिप्लवाधिकरणम्	779
११५. हान्यधिकरणम्	694	१४१. आग्नीन्धनाद्यधिकरणम्	780
११६. साम्परायाधिकरणम्	699	१४२. सर्वापेक्षाधिकरणम्	781
११७. गतेरर्थवत्त्वाधिकरणम्	701	१४३. सर्वान्नानुमत्यधिकरणम्	784
११८. अनियमाधिकरणम्	703	१४४. आश्रमकर्माधिकरणम्	787
११९. यावदधिकाराधिकरणम्	705	१४५. विधुराधिकरणम्	790

१४६. तद्भूताधिकरणम्	792	१७०. अध्यक्षाधिकरणम्	847
१४७. आधिकारिकाधिकरणम्	794	१७१. आसृत्युपक्रमाधिकरणम्	850
१४८. बहिरधिकरणम्	795	१७२. संसारव्यपदेशाधिकरणम्	852
१४९. स्वाम्यधिकरणम्	796	१७३. प्रतिषेधाधिकरणम्	854
१५०. सहकार्यन्तरविध्यधिकरणम्	798	१७४. वागादिलयाधिकरणम्	858
१५१. अनाविष्काराधिकरणम्	801	१७५. अविभागाधिकरणम्	858
१५२. ऐहिकाधिकरणम्	803	१७६. तदोकोऽधिकरणम्	859
१५३. मुक्तिफलाधिकरणम्	805	१७७. रश्म्यधिकरणम्	861
चतुर्थः अध्यायः	807	१७८. दक्षिणायनाधिकरणम्	863
॥ प्रथमः पादः ॥	807	॥ तृतीयः पादः ॥	864
१५४. आवृत्यधिकरणम्	807	१७९. अर्चिराद्यधिकरणम्	865
१५५. आत्मत्वोपासनाधिकरणम्	815	१८०. वाय्वधिकरणम्	867
१५६. प्रतीकाधिकरणम्	818	१८१. तडिदधिकरणम्	870
१५७. ब्रह्मदृष्ट्याधिकरणम्	820	१८२. आतिवाहिकाधिकरणम्	870
१५८. आदित्यादिमत्यधिकरणम्	823	१८३. कार्याधिकरणम्	874
१५९. आसीनाधिकरणम्	827	१८४. अप्रतीकालम्बनाधिकरणम्	888
१६०. एकाग्रताधिकरणम्	829	॥ चतुर्थः पादः ॥	890
१६१. आप्रायणाधिकरणम्	830	१८५. सम्पद्याविर्भावाधिकरणम्	891
१६२. तदधिगमाधिकरणम्	831	१८६. अविभागेन दृष्टत्वाधिकरणम्	894
१६३. इतरासंश्लेषाधिकरणम्	834	१८७. ब्राह्माधिकरणम्	895
१६४. अनारब्धाधिकरणम्	836	१८८. सङ्कल्पाधिकरणम्	897
१६५. अग्निहोत्राद्यधिकरणम्	838	१८९. अभावाधिकरणम्	899
१६६. विद्याज्ञानसाधनत्वाधिकरणम्	839	१९०. प्रदीपाधिकरणम्	901
१६७. इतरक्षपणाधिकरणम्	842	१९१. जगद्ध्यापाराधिकरणम्	903
॥ द्वितीयः पादः ॥	843	विषयसूची	908
१६८. वागाधिकरणम्	843	धन्यवादाः!!!	912
१६९. मनोऽधिकरणम्	846		

धन्यवादा:!!!

*Youtube*

*MSGFB*

*Blog*

*Twitter*

© **CHIRANJIBI KHATIWADA**

*MAHESH SANSKRIT GURUKUL, DEVGHAT-2, TANAHUN*

*ckachal@gmail.com*

*www.facebook.com/ck.achal*

*+977-9849165205*

